

فروع ولایت

آیت اللہ جعفر سبحانی مدظلہ العالی

مترجمین
القائم گروپ

ناشر

مصباح القرآن ٹرسٹ

قرآن سینٹر ۲۴۔ الفضل مارکیٹ۔ اردو بازار۔ لاہور



نام کتاب:	فروغِ ولایت
تصنیف:	آیت اللہ جعفر سبحانی مدظلہ العالی
مترجم:	القائم گروپ
پروف ریڈنگ:	مجاہد حسین حرّ
کمپوزنگ:	قائم گرافکس - جامعہ علمیہ - ڈیفنس کراچی 0345-2401125
ناشر:	مصباح القرآن ٹرسٹ - لاہور - پاکستان
تعداد:	ایک ہزار (۱۰۰۰)
طبع:	اول - ۲۰۲۳ھ
قیمت:	

ملنے کا پتہ

مصباح القرآن ٹرسٹ

قرآن سینٹر ۲۴ - الفضل مارکیٹ - اردو بازار - لاہور

بِسْمِ اللّٰهِ الرَّحْمٰنِ الرَّحِیْمِ

عرض ناشر

مصباح القرآن ٹرسٹ محسن ملت سید صفدر حسین نجفی اعلیٰ اللہ مقامہ کی ان صدقاتِ جاریہ میں سے ہے جس سے لوگ تاقیامت استفادہ کرتے رہیں گے اور موصوف کے درجات عالیہ میں اضافہ ہوتا رہے گا۔ مصباح القرآن ٹرسٹ نے تراجم و تفاسیر قرآن سے کام شروع کیا اور پھر ہر وہ کتاب جس کی ملت کو ضرورت تھی شائع کی، انشاء اللہ العزیز آئندہ بھی شائع ہوتی رہیں گی۔

موجودہ کتاب ”فروع و لایت“ حضرت آیت جعفر سبحانی کی مولائے کائنات کی حیات مبارکہ پر احاطہ کئے ہوئے ہے آقائی محترم نے کوشش کی ہے کہ اس کتاب کو جامع اور آسان فہم بنایا جائے۔ ہمیں امید ہے کہ یہ کتاب انشاء اللہ آپ کو پسند آئے گی۔

قارئین کرام سے التماس ہے کہ اگر وہ اس کتاب میں کہیں خامی دیکھیں یا کمی محسوس کریں تو ہمیں مطلع ضرور فرمائیں ہم آپ کے شکر گزار ہوں گے۔ ادارہ کے ترقی اور اس کے بانی محسن ملت سید صفدر حسین نجفی اعلیٰ اللہ مقامہ کے درجات کی بلندی کے لئے دعا کے طالب ہیں۔

ادارہ

مصباح القرآن ٹرسٹ لاہور پاکستان

تقریظ

حجۃ الاسلام مولانا سید شہنشاہ حسین نقوی

نبی اکرم صلی اللہ علیہ وسلم نے حضرت علی علیہ السلام سے فرمایا:

وَلَوْ لَا أَنْتَ يَا عَلِيُّ لَمْ يُعْرِفِ الْمُؤْمِنُونَ بَعْدِي، وَكَانَ بَعْدَكَ هُدًى مِنَ الضَّلَالِ، وَ
نُورًا مِنَ الْعَمَى، وَحَبْلَ اللَّهِ الْمَتِينِ، وَصِرَاطَهُ الْمُسْتَقِيمَ. (دعائے ندبہ)

اے علی علیہ السلام! اگر تم نہ ہوتے تو میرے بعد مومنوں کی پہچان نہ ہو پاتی۔ چنانچہ وہ (مولانا علی علیہ السلام) آپ (رسول اکرم صلی اللہ علیہ وسلم) کے بعد گمراہی سے ہدایت میں لانے والے، تاریکی سے روشنی میں لانے والے، خدا کا مضبوط سلسلہ اور اس کا سیدھا راستہ ہیں۔

حقیقت ہے کہ مولائے کائنات حضرت علی علیہ السلام کی حیات طیبہ کے سینکڑوں گوشے ایسے ہیں جو آج بھی نظروں سے اوجھل ہیں گرچہ اس کی بہت سی وجوہات ہیں، مولانا علی علیہ السلام کے دشمنوں نے اپنی دشمنی میں ان کے فضائل و کمالات کو چھپایا تو آپ کے دوست تفتیہ میں رہے۔ ایک زمانے تک تو حالت یہ تھی کہ ”علی“ نام رکھنا بھی جرم تھا مگر اس کے باوجود روئے زمین پر جتنے فضائل حضرت علی علیہ السلام کے بیان ہوئے کسی کے بیان نہیں کئے گئے مگر پھر بھی بفرمان رسول خدا صلی اللہ علیہ وسلم حضرت علی علیہ السلام کی معرفت کا حق ادا نہیں ہو سکا۔

صدرِ اسلام سے آج تک ہر زمانے میں لوگوں نے حضرت علی علیہ السلام کی ذات اقدس پر کچھ نہ کچھ لکھنے کی کوشش کی بعض شعراء نے ایک قصیدے میں ہزار ہزار شعر کہے، کئی کئی جلدوں میں کتابیں مرتب کی گئیں لیکن ہر شخص اپنی کتاب کے آخر میں یہ کہنے پر مجبور ہوا کہ یہ جو میں نے بیان کیا ہے سمندر میں سے ایک قطرہ بھی نہیں ہے۔ ان فضائل کے باوجود مولائے کائنات ایک مظلوم ہستی ہی رہے ان کی ایک بڑی مظلومیت یہ ہے کہ ان کی محبت کا دعویٰ کرنے والے بھی ان کی معرفت سے کوسوں دور ہیں۔

مجتہد العصر معروف استاد حوزہ علمیہ قم جناب آیت اللہ شیخ جعفر سبحانی نے اس کتاب ”فروعِ ولایت“ سے پہلے ”فروعِ ابدیت“ یعنی حیات رسول اکرم صلی اللہ علیہ وسلم پر کتاب لکھ چکے ہیں جو پاکستان میں اردو زبان میں

چھپ چکی ہے ”فروع ابدیت“ سے فارغ ہونے کے بعد جناب مصنف مستقل اس کتاب کی جمع آوری اور تحقیق میں لگے رہے مصنف نے حضرت علیؑ کی زندگی کو پانچ ادوار میں تقسیم کر کے قارئین کے لئے اس موضوع کو آسان فہم بنا دیا ہے وہ پانچ ادوار یہ ہیں:

۱۔ ولادت سے بعثت تک،

۲۔ بعثت سے ہجرت تک،

۳۔ ہجرت سے پیغمبر اسلام صلی اللہ علیہ وسلم کی رحلت تک،

۴۔ رحلت پیغمبر صلی اللہ علیہ وسلم سے خلافت تک،

۵۔ خلافت سے شہادت تک،

مولائے کائنات حضرت علیؑ کی شہادت پر امام حسنؑ نے خطبہ ارشاد فرمایا:

”آج کی رات وہ شخص (اس دنیا سے) گزر گیا جس کی حقیقت تک پہلے والے بھی نہ پہنچے تھے اور آئندہ آنے والے بھی ہرگز اس کے جیسا نہیں دیکھ پائیں گے، یہ وہ شخص تھا کہ جب بھی جنگ کرتا تھا تو اس کے داہنی طرف جبرئیل اور بائیں طرف میکائیل رہتے تھے۔ خدا کی قسم اسی رات آپ کی شہادت ہوئی جس رات میں موسیٰ بن عمران کی وفات ہوئی تھی اور عیسیٰ بن مریم آسمان پر اٹھائے گئے تھے اور قرآن نازل ہوا تھا۔“

علمی اعتبار سے یہ کتاب اتنا عظیم سرمایہ ہے جسے اردو زبان پڑھنے والوں کے لئے پیش کرنا خود بہت بڑا کارنامہ و سعادت مندی ہے اور اس کا عنوان مصباح القرآن ٹرسٹ لاہور کے روح رواں جناب شیخ محمد امین صاحب کو جاتا ہے جو اپنے اس عظیم مقصد سے اتنے سچے ہیں جس پر فخر کرنے کو دل کرتا ہے امید ہے کتاب ہذا اہل علم و دانش کے لئے ایک ذخیرہ علمی قرار پائے گی۔

والسلام

سید شہنشاہ حسین نقوی

بِسْمِ اللّٰهِ الرَّحْمٰنِ الرَّحِیْمِ

مقدمہ

انسانی معاشرہ، تحقیق و جستجو کرنے والوں کی نظر میں ایک ایسے دریا کے مانند ہے جو خاموش اور بغیر آواز کے ہے اور زمانہ گزرنے کی وجہ سے اس کے بعض حصے خشک ہو گئے ہیں اور اب جبکہ بہت زیادہ عرصہ گزر گیا ہے تو ممکن ہے نابود و ختم ہو جائے جس چیز نے اس کو خاموش اور بغیر آواز کا دریا باقی رکھا ہے وہ صرف ہوا کے تند اور تیز جھونکے اور تند و ضعیف طوفان ہیں طوفان اور ہوا کے جھونکے اٹھتے ہیں اور موج بنا کر کشتیوں کی قسمت و تقدیریں معین کرتے ہیں اور اس میں سے بعض موجیں ایسی بھی ہیں جو کشتی کو غرقاب کر کے لوگوں کو موت کی وادی تک پہنچا دیتی ہیں اور بعض موجیں ایسی ہیں جو نجات اور زندگی عطا کرتی ہیں۔

جی ہاں، عظیم تاریخی شخصیتیں انسانی معاشرے کے لئے وہی بہترین موجیں ہیں جو کبھی کبھی لوگوں کو ہلاکت و بدبختی میں گرفتار کر دیتی ہیں اور کبھی کبھی زندگی و سعادت کے لئے ہمیشہ راہنمائی کرتی ہیں، حقیقتاً خداوند عالم کی طرف سے معین کئے ہوئے الہی نمائندے اور پیغمبر اور پاک و پاکیزہ راہنما وہی بہترین موجیں ہیں جو اپنی بے مثال موج ہدایت کے ذریعے معاشرہ کی کشتی کو اپنی عاقلانہ اور منطقی تربیت اور لوگوں کو آخرت کی طرف رغبت دلانے یا نجات تک پہنچانے اور ہمیشہ عمدہ زندگی کی طرف راہنمائی کرنے کے لئے انسانی اور الہی قوانین کی طرف راغب کرتی ہیں۔

یہ صاحبانِ عظمت و شرافت برائیوں اور پلیدیوں سے خدا کی دی ہوئی طاقت و ہدایت کے ذریعہ ہمیشہ جنگ کرتے رہے اور انسانی معاشرے کو عزت و کرامت جیسی نعمتوں سے نوازتے رہے تاریخ شاہد ہے کہ جہاں پر بھی وحی کا نور چمکا ہے وہاں کے افراد کی فکریں اور عقولیں کھل گئیں ہیں اور انسانیت اور معاشرے میں ترقی کا سبب بنا ہے۔

پیغمبر اسلام صلی اللہ علیہ وسلم ایک نور تھے جو انسانوں کے تاریک قلب و دماغ میں چمکے اور اس زمانے کے بد بخت و خبیث معاشرے کو انسانی فرشتوں سے روشناس کرایا اور تہذیب و تمدن کا ایسا تحفہ پیش کیا جو آج تک تمام انسانی قوانین میں سب سے عمدہ اور قیمتی ہے اور ہر شخص اس بات کی تصدیق کرتا ہے، اور اگر صرف اور صرف تمام مسلمان اس راستے پر چلتے جو پیغمبر نے اسلامی معاشرے کے لئے معین کیا تھا اور اختلاف و تفرقہ، تعصب اور خود غرضی سے پرہیز کرتے تو یقین کامل ہے کہ چودہ سو سال گذر جانے کے بعد آج بھی اس تہذیب و تمدن کے مبارک درخت سے بہترین بہترین میوے تناول کرتے، اور ایسی ظلم و ستم سے دنیا میں اپنی عظمت و بزرگی کے محافظ ہوتے لیکن افسوس اور ہزار افسوس کہ پیغمبر ختمی مرتبت صلی اللہ علیہ وسلم کی دردناک رحلت کے بعد جنگ و جدال، خود غرضی اور مقام طلبی نے بعض مسلمانوں پر قبضہ جمالیاتھا جس کی وجہ سے اسلامی اور الہی راستے میں زبردست اور خطرناک انحراف پیدا ہو گیا اور اسلام کے سیدھے راستے کو بہت زیادہ نقصان پہنچایا۔

حقیقتاً، معاشرہ اُن دنوں کس چیز سے راضی نہ تھا؟ اور کس وجہ سے لوگ ناشکری اور سرکشی اختیار کئے ہوئے تھے؟

جی ہاں، ان لوگوں کی ناشکری اور ناراضگی ایسے امام کی مخالفت کی وجہ سے تھی کہ جنہیں پیغمبر اسلام صلی اللہ علیہ وسلم نے مختلف طریقوں اور ذراویوں اور مناسبتوں سے پہنچوایا تھا اور نتیجہ یہ ہوا کہ دردناک اور غم انگیز مخالفتیں اور ناشکری جو تمام مومنوں، پرہیزگاروں، عالموں، دانشمندیوں، سیاستدانوں اور فکر و آگہی رکھنے والوں خلاصہ یہ کہ پیغمبر اسلام صلی اللہ علیہ وسلم کے بعد سب سے بزرگ الہی نمائندے نے ۲۵ سال تک گوشہ نشینی اختیار کر لیا اور تنہا آپ ہی نے ان دنوں اسلامی معاشرے کو منتشر ہونے سے بچایا اور یہ بات یقین سے کہہ سکتے ہیں کہ اس زمانے کو لوگوں نے نہ یہ کہ صرف علی کو نہیں پہچانا بلکہ اس امام برحق و عظیم الشان کے فضائل و کمالات کو ذرہ برابر بھی درک نہیں کیا۔

لیکن اس ۲۵ سال کی گوشہ نشینی کے بعد جسے حضرت نے یوں تعبیر کیا ہے کہ جیسے میری آنکھ میں کانٹا اور گلے میں ہڈی ہو، جس وقت اسلامی معاشرہ پیغمبر اسلام صلی اللہ علیہ وسلم کے بتائے ہوئے سیدھے راستے سے بالکل منحرف ہو گیا اور مسلمانوں نے چاہا کہ پھر سے اسی راستے کو اپنائیں تو حقیقی رہنما اور عظیم و بزرگ الہی شخصیت

اور اپنے بڑے مربی کو تلاش کرنے لگے، تاکہ وہ معاشرے کو صحیح راستے پر لائیں اور جس طرح سے پیغمبر صلی اللہ علیہ وسلم چاہتے تھے اسی طرح عدل و انصاف سے آراستہ حکومت قائم کریں، اور ان لوگوں نے اس مقدس مقصد کے لئے حضرت علی علیہ السلام کے ہاتھوں پر بیعت کی اور آپ نے بھی خداوند عالم کے حکم کے مطابق جب عدل و انصاف کی حکومت قائم کرنے کے لئے زمینہ فراہم ہو جائے تو فوراً حکومت قائم کروان کی بیعت کو قبول کر لیا، لیکن معاشرے میں اس قدر اختلاف و انحراف پھیل چکا تھا کہ جس کے خاتمہ کے لئے سرکشوں اور مخالفوں سے جنگ و جدال کرنے کے علاوہ کوئی چارہ نہ تھا۔

یہی وجہ ہے کہ اس عظیم و کریم، سخی اور بہادر اور کامل الایمان شخص کی خلافت کے زمانے میں صرف داخلی جنگیں ہوئیں، ناکثین (معادہ توڑنے والے) کے ساتھ جنگ شروع ہوگئی اور مارقین (دین سے خارج ہونے والے) کو جڑ سے ختم کرنے کے بعد جنگ کا خاتمہ ہوا، اور بالآخر کچھ اندرونی دشمنوں (خوارج نہروان) کے بچ جانے کی وجہ سے تاریخ میں ہمیشہ باقی رہنے والے ظالم و بد بخت شخص کے ہاتھوں خدا کے گھر میں جام شہادت نوش فرمایا، جس طرح سے خدا کے گھر میں آنکھیں کھولی تھیں۔

اور اپنی بابرکت و باعظمت زندگی کو دو مقدس عبادت گاہوں (کعبہ اور محراب کوفہ) کے درمیان بسر

کیا۔

اس کتاب کے بارے میں:

امیر المؤمنین حضرت علی علیہ السلام کی پوری زندگی کو پانچ حصوں میں تقسیم کیا جاسکتا ہے۔

۱۔ ولادت سے بعثت تک،

۲۔ بعثت سے ہجرت تک،

۳۔ ہجرت سے پیغمبر اسلام صلی اللہ علیہ وسلم کی رحلت تک،

۴۔ رحلت پیغمبر صلی اللہ علیہ وسلم سے خلافت تک،

۵۔ خلافت سے شہادت تک،

کتاب کی تقسیم بندی اسی طریقہ پر ہوگی ان پانچ حصوں میں امامؑ کی عام زندگی، مستند اور آسان طریقے سے بیان ہوئی ہے ہماری یہ کوشش ہے کہ اس کتاب میں مبالغہ گوئی اور بے جا ظن و گمان سے دور رہیں اور شروع سے ہی یہی کوشش تھی کہ اصل منابع کی طرف رجوع کریں نہ اتنا طولانی فاصلہ ہو کہ آدمی تھک جائے اور نہ اتنا زیادہ ہی مختصر ہو کہ مقصد ختم ہو جائے بلکہ اس کے منابع و آخذ کو اس مقدار تک بیان کر دیں کہ پڑھنے والوں کی زبان پر شکوہ نہ آئے اور ان کے لئے یہ کافی ہو۔

جب مؤلف فروع و لایت (پنجمبر اسلام ﷺ کی مکمل سوانح حیات) کی طباعت و نشر سے فارغ ہوا تو اس وقت ارادہ کیا کہ شیعوں کے پہلے رہبر و پیشوا حضرت علی بن ابی طالب ؑ کی قابل افتخار زندگی کو اسی کتاب کے طرز پر تحریر کروں اور خداوند عالم کا شکر کہ اس نے اس کام کے لئے توفیق بھی دیدی اور حضرت کی زندگی کا چار حصہ کتاب کی شکل میں منظر عام پر آ گیا، لیکن انقلاب اسلامی کی سیاسی فضا میں چند مذہبوں کے ایجاد نے مؤلف کی فکر کو اس آفت کے دفاع کی طرف متوجہ کر دیا خصوصاً مارکسیزم سے دفاع کی طرف، اور ان ہی چیزوں نے مؤلف کو متقیوں اور پرہیزگاروں کے رہبر علی بن ابی طالب ؑ کے بارے میں کچھ لکھنے سے روک دیا لیکن کچھ ہی دنوں کے بعد دوبارہ خدا نے توفیق دی کہ امامؑ کی زندگی کے پانچویں اور چھٹے حصے کو تحریر کروں جو آپ کی زندگی کا سب سے زیادہ حساس اور پر آشوب دور تھا اور اس طرح سے مؤلف نے امامؑ کی پوری زندگی کو تحلیلی اور مستند اور بہترین اور اس زمانے کے طریقوں کے اعتبار سے مکمل کر کے حضرت کی خدمت میں پیش کیا۔

دو باتیں:

یہاں پر دو باتوں کا تذکرہ ضروری ہے،

یہ کتاب، جیسا کہ بیان ہوا ہے امامؑ کی عام اور ذاتی زندگی کا مجموعہ ہے اور آپ کی زندگی کے دوسرے حصے مثلاً علم و فضل، تقویٰ و پرہیزگاری، فضائل و مناقب، خطبے اور تقریریں، خطوط و نصیحتیں اور کلمات قصار (موعظ)، احتجاجات اور مناظرے، آپ کے اصحاب اور ساتھی اور ان کے حالات، معجزے اور

کرامتیں، فیصلے اور تعجب خیز قضاوتیں وغیرہ جیسی بحثوں کو اس کتاب میں ذکر نہیں کیا ہے کیونکہ یہ تمام عنوانات خود ایک الگ موضوع ہیں جس پر الگ الگ کتابیں درکار ہیں۔

مؤلف کتاب فروع ولایت اپنی تمام تر عاجزی کے ساتھ معترف ہے کہ وہ امامؑ کی نورانی زندگی کا ایک ادنیٰ سا پہلو بھی پیش کرنے سے قاصر رہا ہے لیکن اس بات پر مفتخر ہے کہ وہ حضرت یوسفؑ کے خریداروں کی فہرست میں شامل ہو گیا ہے اگرچہ اس مختصر سے بہانے کہ اس زمانے کے یوسف کی نظر رحمت کا بھی حقدار نہ ہو سکے، لیکن کیا کرے:

ماكل ما يتمنى المرء يدركه تجرى الرياح مما لا تشتهي السفن.

جعفر سبحانی

مؤسسہ امام صادق۔ قم المقدس

۱۵ رجب ۱۴۱۰ھ

پہلا باب

بعثت پیغمبر صلی اللہ علیہ وسلم سے پہلے

حضرت علی علیہ السلام کی زندگی

عظیم افراد اور ان کے دوست اور دشمن

کائنات کی اہم اور بزرگ شخصیتوں کے سلسلے میں کئی طرح کے پہلو نظر آتے ہیں کبھی بالکل مختلف اور کبھی بالکل برعکس، کبھی ان کے دوست ایسے ہوتے ہیں کہ دوستی کے آگے وہ کچھ نہیں دیکھتے اور پروانہ کے مانند اپنی ساری زندگی ان پر نثار و قربان کر دیتے ہیں اور اس دوستی کی وجہ سے بدترین مصیبت اور مشکلات، سختی اور شکنجے کو بھی برداشت کرتے ہیں اور اسی کے برعکس ان کے دشمن بھی ایسے ہوتے ہیں جو شیطان صفت، کینہ و بغض اور حسد میں ہمیشہ جلتے رہتے ہیں اور کبھی بھی عداوت و دشمنی سے باز نہیں آتے کہ صلح و آشتی کی راہ ہموار ہو سکے، ان افراد کی دوستی اور دشمنی کبھی کبھی اس قدر حد سے تجاوز کر جاتی ہے جس کی انتہا نہیں ہوتی اور وقت اور مقام کا بھی خیال نہیں رکھتی اور پھر بہت دنوں تک اور مختلف جگہوں پر یہ سلسلہ قائم رہتا ہے اور یہ عداوت و دشمنی انسان کے باعظمت اور محترم و باکمال ہونے کی وجہ سے پیدا ہوتی ہے۔

کائنات کی عظیم اور بزرگ شخصیتوں کے درمیان مولائے کائنات حضرت علی علیہ السلام کے علاوہ کوئی شخص بھی ایسا نہیں ہے جس کے بارے میں نظریے قائم ہوئے ہوں۔

آپ سے محبت اور دشمنی کرنے میں بھی آپ جیسا کوئی نہیں ہے، آپ کے چاہنے والوں کی بھی تعداد بہت ہے اور آپ کے دشمنوں کی تعداد بھی بہت زیادہ ہے، عظیم شخصیتوں اور انسانوں کے درمیان فقط جناب حضرت عیسیٰ مسیح علیہ السلام کی طرح ہیں جو مولائے کائنات حضرت علی علیہ السلام کی طرح ہیں۔ کیونکہ حضرت عیسیٰ علیہ السلام سے دوستی اور دشمنی کرنے والے دو متضاد دھڑے نظر آتے ہیں، اس طرح دونوں آسمانی پیشواؤں میں مشابہت پائی جاتی ہے۔

حضرت عیسیٰ علیہ السلام دنیا کے تمام عیسائیوں کے گمان و خیال میں وہی خدائے مجسم ہیں جس نے اپنے بندوں اور چاہنے والوں کو اپنے باپ حضرت آدم سے ورثہ میں ملے ہوئے گناہوں سے نجات دلانے کے لئے زمین پر آئے اور آخر کار سولی پر چڑھا دیئے گئے وہ عام عیسائیوں کی نگاہ میں الوہیت کے علاوہ کوئی اور شخصیت کے مالک نہ تھے۔

ان کے مقابلے میں یہودی ان کے بالکل برخلاف ہیں انہوں نے حضرت پر الزام و اتہام لگا گیا ہے اور جھوٹ کی نسبت دی ہے اور ایسی ناروا تہمتیں لگائیں کہ جس کا تذکرہ باعث شرم ہے اور آپ کی مقدس و پاکیزہ ماں کی طرف غلط نسبتیں دی ہیں۔

بالکل ایسے ہی اور بھی کچھ افراد ہیں جو مولائے کائنات حضرت علی علیہ السلام کے بارے میں متضاد فکر رکھتے ہیں ایک گروہ کم ظرف اور تنگ نظر ہے اور دوسرا کچھ زیادہ ہی الفت و محبت کی وجہ سے خدا کے مطیع و فرماں بردار کو مقام الوہیت تک پہنچا دیا ہے اور جو کرامتیں اور معجزات حضرت کی پوری زندگی میں ظاہر ہوئے اس کی وجہ سے وہ خدا مان بیٹھے ہیں افسوس کہ اس گروہ نے اپنے کو اس مقدس نام علوی سے منسوب کر رکھا ہے اور آج بھی اس نظریہ پر چلنے والے اور ان کی پیروی کرنے والے افراد کثرت سے موجود ہیں۔ لیکن افسوس کا مقام ہے کہ شیعیت کی تبلیغ کرنے والوں نے آج تک اس مسئلہ کو سنجیدگی سے نہیں لیا تا کہ حضرت علی علیہ السلام کے حقیقی چہرے کو ان کے سامنے ظاہر کریں اور ان لوگوں کی صراط مستقیم کی طرف رہنمائی کریں جس راستے پر خود حضرت علی علیہ السلام افتخار کر رہے ہیں اس گروہ کے مقابلے میں، ایک اور گروہ جس نے خلافت ظاہری کے ابتدائی دنوں سے ہی امام سے بغض و عداوت اپنے دل میں بٹھا رکھی اور پھر کچھ مدت کے بعد خوارج اور نو اصب نامی گروہ کے شکل میں ابھر کر سامنے آگئے، پیغمبر اسلام صلی اللہ علیہ وسلم حضرت علی علیہ السلام کے زمانہ حکومت میں ان دونوں گروہوں کے ظہور کے سلسلے میں بخوبی آگاہ تھے اسی وجہ سے آپ نے حضرت علی علیہ السلام سے ایک موقع پر فرمایا تھا:

هَلَكَ فِيكَ اِثْنَانِ مُحِبَّ غَالٍ وَمُبْغِضٍ قَالٍ ^[۱]

تمہارے ماننے والوں میں سے دو گروہ ہلاک ہوں گے ایک وہ گروہ جو تمہارے بارے میں غلو کرے گا اور دوسرا وہ گروہ جو تم سے دشمنی و عداوت رکھے گا۔

حضرت علی علیہ السلام اور حضرت عیسیٰ کے درمیان ایک اور بھی مشابہت پائی جاتی ہے اور یہ وہ مقام ہے جہاں پر ان دو شخصیتوں کی ولادت ہوئی ہے۔

حضرت عیسیٰ علیہ السلام کی ولادت مقدس، سرزمین بیت اللحم (بیت المقدس کے علاوہ ہے) پر ہوئی اور یہی وجہ ہے کہ بنی اسرائیل کے تمام پیغمبروں سے آپ ایک جہت سے برتر و افضل ہیں، اور مولائے کائنات حضرت علی علیہ السلام کی ولادت مکہ مکرمہ کی مقدس سرزمین خانہ کعبہ کے اندر معجزاتی طور پر ہوئی، اور آپ نے خدا کے گھر (مسجد کوفہ) میں جام شہادت نوش کیا اور حسن مطلع کے مقابلے میں حسن ختام سے بہرہ مند ہوئے جو حقیقت میں بے مثال ہے اور کتنی عمدہ بات ہے کہ آپ کے متعلق کہا جائے نام نہ حسن مطلع و حسن ختام او (یعنی ہم اس حسن مطلع اور حسن ختام پر افتخار کرتے ہیں اور نازاں ہیں)

حضرت علی علیہ السلام کی شخصیت کے تین پہلو

ماہرین نفسیات کی نظر میں ہر انسان کی شخصیت کے نکھار میں تین اہم عوامل ہوتے ہیں جن میں سے ہر ایک شخصیت سازی میں مؤثر ہوتا ہے گویا انسان کی روح اور صفات اور فکر کرنے کا طریقہ مثلث کی طرح ہے اور یہ تینوں پہلو ایک دوسرے سے ملنے کی وجہ سے وجود میں آتے ہیں اور وہ تینوں عامل یہ ہیں۔

۱۔ وراثت۔

۲۔ تعلیم و تربیت۔

۳۔ محیط زندگی۔

انسان کے اچھے اور برے صفات اور اس کی عظیم و پست خصلتیں ان تینوں عامل کی وجہ سے وجود

[۱] نوح البلاغ، کلمات تصارنبر ۱۷۷، فیک کے بجائے ہے۔

میں آتی ہیں اور رشد و نمو کرتی ہیں۔

وراثت کے عوامل کے سلسلے میں مختصر وضاحت: ہماری اولادیں ہم سے صرف ظاہری صفات مثلاً شکل و صورت ہی بطور میراث نہیں لیتیں بلکہ ماں باپ کے باطنی صفات اور روحانی کیفیت بھی بطور میراث اولاد میں منتقل ہوتی ہیں۔

تعلیم و تربیت اور اور محیط زندگی، جو انسانی شخصیت پر اثر انداز ہوتی ہیں، بہترین تربیت جسے خداوند عالم نے انسان کے ہاتھوں میں دیا ہے یا مثالی تربیت جسے بچہ ماں باپ سے بطور میراث حاصل کرتا ہے اس کی بہت عظمت و منزلت ہے، ایک استاد بچے کی تقدیر یا اس کے درسی رجحان کو بدل سکتا ہے اور اسی طرح گناہوں سے آلودہ انسانوں کو پاک و پاکیزہ، اور پاک و پاکیزہ افراد کو گناہوں کے دلدل میں ڈال سکتا ہے یہ دونوں صورتیں انسان کی شخصیت کو اتنا واضح و روشن کرتی ہیں کہ جس کی وضاحت کی ضرورت نہیں ہے۔ البتہ یہ بات فراموش نہیں کرنا چاہیے کہ ان تینوں امور پر انسان کا ارادہ غالب ہے۔

حضرت علی علیہ السلام کی خاندانی شخصیت:

حضرت علی علیہ السلام کی ولادت جناب ابوطالب کے صلب سے ہوئی۔۔۔ حضرت ابوطالب بطحاء (مکہ) کے بزرگ اور بنی ہاشم کے رئیس تھے۔ آپ کا پورا وجود مہربانی و عطف و جاننازی اور فداکاری اور وجود و سخا میں آئین توحید کا آئینہ دار تھا۔ جس دن پیغمبر اسلام صلی اللہ علیہ وسلم کے دادا حضرت عبدالمطلب کا انتقال ہوا اس وقت آپ صرف آٹھ سال کے تھے اور اس دن سے ۴۲ سال تک آپ نے پیغمبر اسلام صلی اللہ علیہ وسلم کی حفاظت، سفر ہو یا حضر، کی ذمہ داری اپنے ذمے لے لی تھی اور بے مثال عشق و محبت سے پیغمبر اسلام صلی اللہ علیہ وسلم کے مقدس ہدف، جو کہ وحدانیت پروردگار تھا، میں جم کر فداکاری کی اور یہ حقیقت آپ کے بہت سے اشعار دیوان ابوطالب سے واضح ہوتی ہیں مثلاً:

لِيَعْلَمَ خِيَارُ النَّاسِ أَنَّ مُحَمَّدًا نَبِيٌّ كَمُوسَى وَالْمَسِيحُ بْنُ مَرْيَمَ

پاک و پاکیزہ اور نیک طینت والے یہ جان لیں کہ محمد صلی اللہ علیہ وسلم، موسیٰ اور عیسیٰ کی طرح پیغمبر ہیں اور دوسری جگہ فرماتے ہیں:

اَلَمْ تَعْلَمُوْا اَنَّا وَجَدْنَا مُحَمَّدًا رَّسُوْلًا كَمُوْسٰى خُطِيْ فِيْ اَوَّلِ الْكُتُبِ ۙ

کیا تم لوگ نہیں جانتے کہ محمد (صلی اللہ علیہ وسلم) موسیٰ کی طرح آسمانی رہبر اور رسول ہیں، اور ان کی پیغمبری کا تذکرہ آسمانی کتابوں میں درج ہے۔

ایک ایسی قربانی، کہ جس میں تمام بنی ہاشم ایک سوکھی اور تپتی ہوئی غار میں قید ہو گئے اور یہ چیز مقصد سے عشق و محبت کے علاوہ ممکن نہیں ہے کہ اتنا گہرا معنویت سے تعلق ہو، رشتہ کی الفت و محبت اور تمام مادی عوامل اس طرح کی ایثار و قربانی کے روح انسان کے اندر پیدا نہیں کر سکتیں۔

حضرت ابوطالب علیہ السلام کے ایمان کی دلیل اپنے بھتیجے کے آئین و قوانین پر اس قدر زیادہ ہے جس نے محققین کی نظروں کو اپنی طرف جذب کر لیا ہے۔ مگر افسوس کہ ایک گروہ نے تعصب کی بنیاد پر ابوطالب پر شک کیا اور دوسرے گروہ نے تو بہت ہی زیادہ جسارت کی ہے اور آپ کو غیر مومن تک کہہ ڈالا ہے۔ حالانکہ وہ دلیلیں جو حضرت ابوطالب علیہ السلام کے لئے تاریخ و حدیث کی کتابوں میں موجود ہیں اگر اس میں سے تھوڑا بہت کسی اور کے متعلق تحریر ہوتا تو اس کے ایمان و اسلام کے متعلق ذرہ برابر بھی شک و تردید نہ کرتے۔

مگر انسان نہیں جانتا کہ اتنی دلیلوں کے باوجود بعض انسانوں کا دل روشن نہ ہو سکا (اور وہ گمراہی کے دلدل میں پھنسے ہیں)

حضرت علی علیہ السلام کی ماں کی شخصیت:

آپ کی مادر گرامی فاطمہ بنت اسد، جناب ہاشم کی بیٹی ہیں۔ آپ وہ پہلی خاتون ہیں جو پیغمبر پر ایمان سے پہلے آئین ابراہیمی پر عمل پیرا ہوئیں۔ وہ وہی پاکیزہ و مقدس خاتون ہیں جو درد زہ کی شدت کے وقت مسجد الحرام کی طرف آئیں اور دیوار کعبہ کے قریب جا کر کہا:

پروردگارا: ہم تجھ پر اور پیغمبروں پر اور آسمانی کتابوں پر جو تیری طرف سے نازل ہوئی ہیں اور اپنے جدا براہیم کے آئین پر جنہوں نے اس گھر کو بنایا ہے ایمان کامل رکھتی ہوں۔

پروردگارا: جس نے اس گھر کو تعمیر کیا اس کی عظمت اور اس مولود کے حق کا واسطہ جو میرے رحم میں ہے اس بچہ کی ولادت کو مجھ پر آسان کر دے۔

ابھی کچھ دیر بھی نہ گزری تھی کہ فاطمہ بنت اسد معجزاتی طریقہ سے خدا کے گھر میں داخل ہو گئیں اور مولائے کائنات کی ولادت ہوئی۔^[۱]

اس عظیم فضیلت کو مذہب شیعہ کے معتبر محدثین اور مورخین اور علم انساب کے معتبر دانشوروں نے اپنی اپنی کتابوں میں نقل کیا ہے۔ اہلسنت کے اکثر دانشوروں نے اس حقیقت کو صراحت سے بیان کیا ہے اور اس کو ایک بے مثال فضیلت کے نام سے تعبیر کیا ہے۔^[۲]

حاکم نیشاپوری کہتے ہیں:

خانہ کعبہ میں علی کی ولادت کی خبر حدیث تو اتر کے ذریعہ ہم تک پہنچی ہے۔^[۳]

مشہور مفسر آلوسی بغدادی لکھتے ہیں:

کعبہ میں علی کی ولادت کی خبر دنیا کے تمام مذہبوں کے درمیان مشہور و معروف ہے اور آج تک کسی کو بھی یہ فضیلت حاصل نہیں ہوئی ہے۔^[۴]

پیغمبر اسلام صلی اللہ علیہ وسلم کی آغوش میں:

اگر امام کی عمر کو پانچ حصوں میں تقسیم کیا جائے تو آپ کی زندگی کا ابتدائی دور پیغمبر اسلام صلی اللہ علیہ وسلم کی

[۱] جیسے مروج الذهب، ج ۲ ص ۴۹، ۳، بشرح الشفاء، ج ۱ ص ۱۰۱

[۲] مستدرک حاکم، ج ۳ ص ۸۳ ز

[۳] شرح قصیدہ عبدالباقی آفندی ص ۱۵

[۴] بعض لوگوں نے مثلاً ابن خشاب نے اپنی کتاب موالید الائمہ میں علی کی کل عمر ۶۵ سال اور بعثت پیغمبر سے پہلے ۱۲ سال لکھی ہے۔

تفصیل کے لئے کتاب کشف الغمہ تالیف مشہور مورخ علی بن عیسیٰ اربلی (متوفی ۶۹۳ھ) ص ۶۵ پر دیکھ سکتے ہیں۔

بعثت سے پہلے کا دور ہوگا۔ اس وقت امام کی عمر دس سال سے زیادہ نہیں تھی۔ کیونکہ جب علیؑ کی ولادت ہوئی تو پیغمبر اسلام صلی اللہ علیہ وسلم کی عمر ۳۰ سال سے زیادہ نہ تھی۔ اور پیغمبر اسلام صلی اللہ علیہ وسلم چالیس سال کی عمر میں رسالت کے لئے مبعوث ہوئے۔ [۱]

امام کی زندگی کے حساس ترین واقعات اسی دور میں رونما ہوئے یعنی حضرت علیؑ کی شخصیت پیغمبر کے توسط سے ابھری، عمر کا یہ حصہ ہر انسان کے لئے اس کی زندگی کا سب سے حساس اور کامیاب واہم حصہ ہوتا ہے ایک بچے کی شخصیت اس عمر میں ایک سفید کاغذ کے مانند ہوتی ہے اور وہ ہر شکل کو قبول کرنے اور اس پر نقش ہونے کے لئے آمادہ ہوتا ہے۔ اس کی عمر کا یہ حصہ پرورش کرنے والوں اور تربیت کرنے والوں کے لئے سنہرا موقع ہوتا ہے تاکہ بچے کی روح کو فضائل اخلاقی سے مزین کریں کہ جس کی ذمہ داری خدا نے ان کے ہاتھوں میں دی ہے تاکہ ان کی بہترین تربیت کریں اور اسے انسانی اور اخلاقی اصولوں سے روشناس کرائیں اور بہترین اور کامیاب زندگی گزارنے کا طور طریقہ اسے سکھائیں۔

پیغمبر عظیم الشان نے اسی عظیم مقصد کے لئے حضرت علیؑ کی ولادت کے بعد ان کی تربیت کی ذمہ داری خود لے رکھی تھی، جس وقت حضرت علیؑ کی والدہ نومولود بچے کو لے کر پیغمبر کی خدمت میں حاضر ہوئیں تو پیغمبر اسلام صلی اللہ علیہ وسلم نے والہانہ عشق و محبت کے ساتھ اس بچے کو دیکھا اور کہا اے چچی علی کے جھولے کو میرے بستر کے قریب رکھ دیجیئے۔

اس جہت سے امام علیؑ کی زندگی کا آغاز پیغمبر اکرم کے لطف خاص سے ہوا، پیغمبر صرف سوتے وقت حضرت علیؑ کے گہوارہ کو جھولاتے ہی نہیں تھے بلکہ آپ کے بدن کو دھوتے بھی تھے اور انہیں دودھ بھی پلاتے تھے، اور جب علیؑ بیدار ہوتے تو خلوص والفت کے ساتھ ان سے بات کرتے تھے اور کبھی کبھی انہیں سینے سے لگا کر کہتے تھے یہ میرا بھائی ہے اور مستقبل میں میرا ولی و ناصر اور میرا وصی اور میرا داماد ہوگا پیغمبر اسلام صلی اللہ علیہ وسلم حضرت علیؑ کو اتنا عزیز رکھتے تھے کہ کبھی بھی ان سے جدا نہیں ہوتے تھے

اور جب بھی مکہ سے باہر عبادتِ خدا کے لئے جاتے تھے تو حضرت علیؑ کو چھوٹے بھائی یا عزیز ترین فرزند کی طرح اپنے ساتھ لے جاتے تھے۔^[۱]

اس حفاظت و مراقبت کا مقصد یہ تھا کہ حضرت علیؑ کی شخصیت کا دوسرا پہلو جو کہ تربیت ہے آپ کے ذریعے ہو اور پیغمبر کے علاوہ کوئی شخص بھی ان کی تربیت میں شامل نہ ہو۔

حضرت امیر المؤمنین علیؑ اپنے خطبے میں پیغمبر اسلام صلی اللہ علیہ وسلم کی خدمات کو سراہتے ہوئے ارشاد فرماتے ہیں:

وَقَدْ عَلِمْتُمْ مَوْضِعِي مِنْ رَسُولِ اللَّهِ ﷺ بِالْقَرَابَةِ الْقَرِيبَةِ وَالْمَنْزِلَةِ الْخَصِيصَةِ
وَضَعِي فِي حَجْرِهِ وَأَنَا وَكَدَيْضُنْ إِلَى صَدْرِهِ وَيَكْنُفُنْ فِي فِرَاشِهِ وَيَمَسِّنِي جَسَدَهُ
يُشَمِّنُ عَرْفَهُ وَكَانَ يَمْضُغُ الشَّيْءَ ثُمَّ يُلْقِمُنِيهِ.^[۲]

پیغمبر اسلام صلی اللہ علیہ وسلم حضرت علیؑ کو اپنے گھر لے گئے

جب خدا نے چاہا کہ اس کے دین کا عظیم ولی سردار انبیاء پیغمبر اسلام صلی اللہ علیہ وسلم کے گھر میں پرورش پائے اور رسول اسلام کے زیر نظر اس کی تربیت ہو تو پیغمبر اسلام صلی اللہ علیہ وسلم کو اس کی طرف متوجہ کیا۔ اسلام کے مشہور مورخین لکھتے ہیں:

مکہ میں سخت قحط پڑا، پیغمبر کے چچا ابوطالب اپنے اہل و عیال کے ساتھ خراجات کے متعلق بہت پریشان ہوئے، پیغمبر اکرم صلی اللہ علیہ وسلم اپنے دوسرے چچا عباس جو ابوطالب سے زیادہ امیر اور دولت مند تھے، سے گفتگو کی اور دونوں کے درمیان یہ طے پایا کہ ہر ایک حضرت ابوطالب علیہ السلام کے لڑکوں میں سے ایک ایک کو اپنے گھر لے جائے تاکہ اس قحط کے زمانے میں ابوطالب کی پریشانیوں میں کچھ کمی واقع ہو چنانچہ جناب عباس، جعفر کو اور پیغمبر اسلام صلی اللہ علیہ وسلم حضرت علیؑ کو اپنے گھر لے گئے۔

[۱] نوح البلاغہ عمدہ، ج ۲ ص ۱۸۲، خطبہ قاصعہ۔

[۲] سیرۃ ابن ہشام، ج ۶ ص ۲۳۶۔

اب جبکہ حضرت علیؑ مکمل طور پر پیغمبر کے اختیار میں تھے حضرت علیؑ نے انسانی اور اخلاقی فضیلتوں کے گلستان سے بہت زیادہ فائدہ اٹھایا اور پیغمبر اسلام صلی اللہ علیہ وسلم کی سرپرستی میں کمال کے بلند ترین درجے پر فائز ہوئے، امام نے اپنے خطبے میں اس زمانے اور پیغمبر کی تربیت کی طرف اشارہ کیا ہے آپ فرماتے ہیں:

وَلَقَدْ كُنْتُ أَتْبَعُهُ الْفَصِيلُ أُمِّهِ يَرْفَعُنِي كُلَّ يَوْمٍ مِنْ أَحْلَاقِهِ عِلْمًا وَيَأْمُرُنِي
بِالْإِقْتِدَاءِ بِهِ. [۱]

میں اونٹ کے اس بچے کی طرح جو اپنی ماں کی طرف جاتا ہے، پیغمبر کی طرف گیا، آپ روزانہ مجھے اپنے اخلاقِ حسنہ کا ایک پہلو سکھاتے تھے اور حکم دیتے کہ ان کی پیروی کروں۔

حضرت علیؑ غارِ حرا میں

پیغمبر اسلام صلی اللہ علیہ وسلم رسالت پر مبعوث ہونے سے پہلے تک سال میں ایک مہینہ غارِ حرا میں عبادت میں مصروف رہتے تھے اور جیسے ہی مہینہ ختم ہوتا تھا آپ پہاڑ سے نیچے اترتے تھے اور سیدھے مسجد الحرام کی طرف جاتے تھے اور سات مرتبہ خانہ کعبہ کا طواف کرتے تھے پھر اپنے گھر واپس آتے تھے۔

یہاں پر سوال یہ ہے کہ جب پیغمبر اسلام صلی اللہ علیہ وسلم حضرت علیؑ سے اس قدر محبت کرتے تھے تو کیا اس عجیب و غریب جگہ پر عبادت و دعا کے لئے حضرت علیؑ کو اپنے ساتھ لے جاتے تھے یا نہیں اتنی مدت تک چھوڑ کر جاتے تھے؟

تمام قرآن سے پتہ چلتا ہے کہ جس دن سے پیغمبر اسلام حضرت علیؑ کو اپنے گھر لے گئے اس دن سے ایک دن کے لئے بھی نہیں اپنے سے جدا نہیں کیا۔

مورخین لکھتے ہیں:

حضرت علیؑ ہمیشہ پیغمبر کے ساتھ رہتے تھے اور جب بھی پیغمبر شہر سے باہر جاتے اور بیابان اور

پہاڑ کی طرف جاتے تو حضرت علی علیہ السلام کو اپنے ساتھ لے جاتے۔^[۱]

ابن ابی الحدید کہتے ہیں:

حدیثوں سے پتہ چلتا ہے کہ جب جبرئیل پہلی مرتبہ پیغمبر اسلام صلی اللہ علیہ وسلم پر نازل ہوئے اور انہیں رسالت کے عہدے پر فائز کیا اس وقت علی علیہ السلام پیغمبر صلی اللہ علیہ وسلم کے ہمراہ تھے اور وہ دن انہی دنوں میں سے تھا جن دنوں پیغمبر اسلام صلی اللہ علیہ وسلم غار حرا میں عبادتوں کے لئے جایا کرتے تھے۔

حضرت امیر المؤمنین علیہ السلام اس سلسلے میں فرماتے ہیں:

وَلَقَدْ كَانَ يُجَاوِزُ فِي كُلِّ سَنَةٍ بَحْرًا فَأَرَأَوْا لِأَيِّ الْأَعْيَارِ حِجِّي ...^[۲]

پیغمبر ہر سال غار حرا میں عبادت کے لئے جاتے تھے اور میرے علاوہ کسی نے انہیں نہیں دیکھا اس جملے سے یہ بات ثابت ہوتی ہے کہ مولائے کائنات غار حرا میں پیغمبر اسلام صلی اللہ علیہ وسلم کے ہمراہ، رسالت کے بعد بھی تھے لیکن گذشتہ قرآن سے مولائے کائنات کا پیغمبر اسلام صلی اللہ علیہ وسلم کے ساتھ غار حرا میں ہونا غالباً رسالت سے پہلے ہے اور خود یہ جملہ اس بات کی تائید کرتا ہے کہ یہ واقعہ پیغمبر اسلام صلی اللہ علیہ وسلم کی رسالت سے پہلے کا ہے۔

حضرت علی علیہ السلام کی طہارت و پاکیزگی اور پیغمبر اسلام صلی اللہ علیہ وسلم کے ہاتھوں ان کی پرورش کا ہونا اس بات کا سبب بنا کہ اسی بچپن کے زمانے میں حساس دل اور چشم بصیرت اور اپنی بہترین سماعتوں کے ذریعے ایسی چیزیں دیکھیں اور ایسی آوازیں سنیں کہ جن کا سننا یاد رکھنا عام آدمی کے لئے ممکن نہیں ہے۔

چنانچہ امام علیہ السلام خود اس سلسلے میں فرماتے ہیں:

أُرِي نُورَ الْوَحْيِ وَالرَّسَالَةِ وَأَشْمُرُ حِجَّ النَّبُوتِ^[۳]

[۱] شرح نہج البلاغہ ابن ابی الحدید، ج ۱۳ ص ۲۰۸

[۲] نہج البلاغہ، خطبہ ۱۸۷ (قاصد)

[۳] قبل اس کے کہ پیغمبر اسلام صلی اللہ علیہ وسلم خدا کی طرف سے رسالت کے منصب پر فائز ہوں وحی اور نبی آوازوں کو سنا جیسا کہ روایات میں

ذکر ہے۔ شرح نہج البلاغہ ابن ابی الحدید، ج ۱۳ ص ۱۹۷

ہم نے بچپن کے زمانے میں غار حرا میں پیغمبر اسلام ﷺ کے ساتھ وحی اور رسالت کے نور کو دیکھا جو پیغمبر پر چمک رہا تھا اور پاک و پاکیزہ نبوت کی خوشبو سے اپنے مشام کو معطر کیا۔

امام جعفر صادق علیہ السلام فرماتے ہیں:

امیر المؤمنین علیہ السلام نے پیغمبر اسلام ﷺ کی رسالت سے پہلے نور رسالت اور وحی کے فرشتے کی آواز کو سنا تھا اس عظیم موقع پر جب کہ آپ پر وحی نازل ہوئی۔ آپ نے حضرت علی علیہ السلام سے فرمایا: اگر میں خاتم الانبیاء نہ ہوتا تو تم میں پیغمبری کی تمام چیزیں بدرجہ اتم موجود تھیں اور تم میرے بعد پیغمبر ہوتے لیکن تم میرے بعد میرے وصی اور وارث اور تمام وصیوں کے سردار اور متقیوں کے پیشوا ہو۔^[۱]

امیر المؤمنین علیہ السلام اس نبی آواز کے متعلق جس کو آپ نے بچپن میں سنا تھا ارشاد فرماتے ہیں: جس وقت پیغمبر پر وحی نازل ہوئی اسی وقت میرے کانوں سے کسی کے نالہ و فریاد کی آواز نکرائی میں نے رسول خدا صلی اللہ علیہ وسلم سے پوچھا یا رسول اللہ صلی اللہ علیہ وسلم یہ نالہ و فریاد کیسا ہے؟

آپ نے فرمایا: یہ شیطان کی نالہ و فریاد ہے اور اس کی علت یہ ہے کہ میری بعثت کے بعد زمین والوں کے درمیان جو اس کی اطاعت و پرستش ہوتی اس سے یہ ناامید ہو گیا ہے پھر پیغمبر اسلام ﷺ علی کی طرف مخاطب ہو کر کہتے ہیں:

إِنَّكَ تَسْمَعُ مَا تَسْمَعُ وَتَرَىٰ مَا أَرَىٰ، أَلَا أَمَّا أَنْتَ لَسْتَ بِنَبِيٍّ ۚ وَلَكِنَّكَ وَزِيرٌ^[۲]

اے علی! جس چیز کو میں نے سنا اور دیکھا تم نے بھی اسے دیکھا اور سنا مگر یہ کہ تم پیغمبر نہیں ہو بلکہ تم

میرے وزیر اور مددگار ہو۔

[۱] شرح نہج البلاغہ ابن ابی الحدید، ج ۱۳، ص ۳۱۰

[۲] اس بات کی وضاحت آخر میں ہوگی۔

دوسرا باب

بعثت پیغمبرؐ کے بعد اور ہجرت سے

پہلے حضرت علیؑ کی زندگی

پہلی فصل

پہلا مسلمان

حضرت علیؑ کی زندگی کا دوسرا دور بعثت کے بعد اور ہجرت سے پہلے کا ہے۔ اس وقت آپ کی عمر ۱۳ سال سے زیادہ نہیں تھی حضرت علیؑ اس پوری مدت میں پیغمبر اسلام ﷺ کے ہمراہ تھے اور تمام ذمہ داریوں کو تحمل کئے ہوئے تھے، اس زمانے کی بہترین اور حساس ترین چیز ایک ایسی قابل افتخار شئی ہے جو امام کو نصیب ہوئی اور پوری تاریخ میں یہ سعادت و افتخار مولائے کائنات کے علاوہ کسی کو نصیب نہ ہوا۔

آپ کی زندگی کا پہلا افتخار اس عمر میں سب سے پہلے اسلام کا قبول کرنا ہے، بلکہ بہترین لفظوں میں یوں کہا جائے کہ اپنی دیرینہ آرزو یعنی اسلام کا اظہار اور اعلان کرنا تھا۔^[۱]

اسلام کے قبول کرنے میں سبقت کرنا اور تو ان میں توحید کا ماننا ان امور میں سے ہے جس پر قرآن نے بھروسہ کیا ہے، اور جن لوگوں نے اسلام کے قبول کرنے میں سبقت کی ہے صریحاً ان کا اعلان کیا ہے اور وہ لوگ خدا کی مرضی اور اس کی رحمت قبول کرنے میں بھی سبقت کرتے ہیں۔^[۲]

قرآن کریم نے اسلام قبول کرنے میں سبقت کرنے والوں پر اس حد تک خاص توجہ دی ہے کہ وہ لوگ جو فتح مکہ سے بھی پہلے ایمان لائے اور اپنے جان و مال کو خدا کی راہ میں قربان کیا ہے، ان لوگوں پر جو فتح مکہ کی کامیابی کے بعد ایمان لائے ہیں اور جہاد کیا برتری اور فضیلت دی ہے۔^[۳]

[۱] خدا فرماتا ہے: وَالسَّابِقُونَ السَّابِقُونَ أُولَئِكَ الْمُقَرَّبُونَ۔ سورۃ واقعه، آیت ۱۰ و ۱۱۔

[۲] لایستوی منکم ... سورۃ حدید، آیت ۱۰۔

[۳] اسد الغابہ، ج ۲ ص ۹۹۔

یہ بات واضح ہے کہ آٹھویں ہجری میں مکہ فتح ہوا ہے اور پیغمبر نے بعثت کے اٹھارہ سال بعد بت پرستوں کے مضبوط قلعے اور حصار کو بے نقاب کر دیا، فتح مکہ سے پہلے مسلمانوں کے ایمان کی فضیلت و برتری کی وجہ یہ تھی کہ وہ لوگ اس زمانے میں ایمان لائے جب کہ اسلام کی حکومت شبہ جزیرہ پر نہیں پہنچی تھی، اور ابھی بھی بت پرستوں کا مرکز ایک محکم قلعے کی طرح باقی تھا اور مسلمانوں کی جان و مال کا بہت زیادہ خطرہ تھا، اگرچہ مسلمان، مکہ سے پیغمبر اسلام ﷺ کی ہجرت کی وجہ سے، اور گروہ اوس و خزرج اور وہ قبیلے جو مدینے کے آس پاس تھے ایک طاقتور گروہ سمجھے جاتے تھے اور بہت سی لڑائیوں میں کامیاب بھی ہوئے تھے لیکن خطرات مکمل طور پر ختم نہیں ہوئے تھے۔

اس وقت جب کہ اسلام کا قبول کرنا اور جان و مال کا خرچ کرنا اہمیت رکھتا ہو، قطعی طور پر ابتدائی زمانے میں ایمان کا ظاہر کرنا اور قبول اسلام کا اعلان کرنا جب صرف قریش اور دشمنوں کی ہی طاقت و قوت تھی ایسے مقام پر اس کی اہمیت و فضیلت اور بڑھ جاتی ہے اس بنا پر مکہ میں پیغمبر صلی اللہ علیہ وسلم کے صحابیوں کے درمیان اسلام قبول کرنے میں سبقت حاصل کرنا ایک ایسا افتخار ہے جس کے مقابلے میں کوئی فضیلت نہیں ہے۔

عمر نے اپنی خلافت کے زمانے میں ایک دن خواب، جس نے اوائل اسلام میں بہت زیادہ زحمتیں برداشت کی تھیں، سے پوچھا کہ مشرکین مکہ کا برتاؤ تمہارے ساتھ کیسا تھا؟

اس نے اپنے بدن سے پیرا ہن کو جدا کر کے اپنی جلی ہوئی پشت اور زخموں کے نشان خلیفہ کو دکھایا اور کہا۔ اکثر و بیشتر مجھے لوہے کی زرہ پہنا کر گھنٹوں مکہ کے تیز اور جلانے والے سورج کے سامنے ڈال دیتے تھے اور کبھی کبھی آگ جلاتے تھے اور مجھے آگ پر لے جا کر بیٹھاتے تھے یہاں تک کہ آگ بجھ جاتی تھی۔^[۱]

جی ہاں! مسلم و عظیم فضیلت اور معنوی برتری ان افراد سے مخصوص ہے جن لوگوں نے اسلام کی راہ میں ہر طرح کے ظلم و ستم کو برداشت اور صمیم قلب کے ساتھ اسے قبول کیا۔

[۱] بعثت النبی یوم الاثنین و اسلمہ علی یوم الثلاثاء، مستدرک حاکم، ج ۲ ص ۱۱۲، الاستیعاب، ج ۳ ص ۳۲

علی علیہ السلام سے پہلے کسی نے اسلام قبول نہیں کیا

اکثر محدثین و مؤرخین بیان کرتے ہیں کہ پیغمبر اسلام صلی اللہ علیہ وسلم دو شنبہ کو منصب رسالت پر فائز ہوئے اور اس کے دوسرے دن (سہ شنبہ) حضرت علی علیہ السلام ایمان لائے [۱] تمام لوگوں سے پہلے اسلام قبول کرنے میں حضرت علی علیہ السلام نے سبقت کی، اور پیغمبر نے اس کی تصریح کرتے ہوئے صحابہ کے مجمع عام میں فرمایا:

قیامت کے دن سب سے پہلے جو حوض کوثر پر مجھ سے ملاقات کرے گا جس نے اسلام لانے میں تم سب پر سبقت حاصل کی ہے وہ علی ابن ابی طالب ہے۔ [۲]

پیغمبر اسلام صلی اللہ علیہ وسلم، حضرت امیر المؤمنین علیہ السلام اور بزرگان دین سے منقول حدیثیں اور روایتیں مولائے کائنات کے اسلام قبول کرنے میں سبقت سے متعلق اس قدر زیادہ ہیں کہ سب کو اس کتاب میں نقل کرنا ممکن نہیں ہے۔ [۳]

اس سلسلے میں امام کا صرف ایک قول اور ایک واقعہ پیش کر رہے ہیں امیر المؤمنین علیہ السلام فرماتے ہیں:

أَنَا عَبْدُ اللَّهِ وَأَخُو رَسُولِ اللَّهِ وَأَنَا الصِّدِّيقُ الْأَكْبَرُ لَا يَقُولُهَا بَعْدِي إِلَّا كَاذِبٌ
مُفْتَرِيٌّ وَقَدْ صَلَّى مَعَ رَسُولِ اللَّهِ قَبْلَ النَّاسِ بِسَبْعِ سِنِينَ وَأَنَا أَوَّلُ مَنْ صَلَّى
مَعَهُ. [۴]

[۱] اولکم و ارداء علی الحوض اولکم اسلاما علی بن ابیطالب، مستدرک حاکم، ج ۳، ص ۱۳۶

[۲] مرحوم علامہ امینی نے اس سلسلے کی تمام روایتوں اور حدیثوں کے متنوں اور مورخین کے اقوال کو الغدیر کی تیسری جلد ص ۱۹۱ سے ۲۱۳ پر نقل کیا ہے۔

[۳] تاریخ طبری، ج ۲، ص ۲۱۳، سنن ابن ماجہ، ج ۱، ص ۵۷۔

[۴] نوح البلاغہ عبدہ، خطبہ ۱۸۷۔

میں خدا کا بندہ، پیغمبر کا بھائی اور صدیق اکبر ہوں۔ میرے بعد یہ دعویٰ صرف جھوٹا شخص ہی کرے گا، تمام لوگوں سے سات سال پہلے میں نے رسول خدا صلی اللہ علیہ وسلم کے ساتھ نماز پڑھی اور میں ہی وہ پہلا شخص ہوں جس نے رسول خدا صلی اللہ علیہ وسلم کے ساتھ نماز پڑھی۔

امام علی علیہ السلام ایک اور مقام پر ارشاد فرماتے ہیں:

اس وقت اسلام صرف پیغمبر اور خدیجہ کے گھر میں تھا اور میں اس گھر کا تیسرا فرد تھا۔^[۱]

ایک اور مقام پر امام سب سے پہلے اسلام قبول کرنے کا تذکرہ کرتے ہوئے فرماتے ہیں:

اللَّهُمَّ إِنِّي أَوَّلُ مَنْ أَنَابَ وَسَمِعَ وَأَجَابَ لَكَ يَسْبِقُنِي إِلَّا رَسُولَ اللَّهِ ﷺ بِالصَّلَاةِ^[۲]

پروردگار! میں پہلا وہ شخص ہوں جو تیری طرف آیا اور تیرے پیغام کو سنا اور تیرے پیغمبر کی دعوت پر لبیک کہا اور مجھ سے پہلے پیغمبر کے علاوہ کسی نے نماز نہیں پڑھی۔

عقیف کنندی کا بیان:

عقیف کنندی کہتے ہیں: ایک دن میں کپڑا اور عطر خریدنے کے لئے مکہ گیا اور مسجد الحرام میں عباس بن عبدالمطلب کے بغل میں جا کر بیٹھ گیا، جب سورج اوج پر پہنچا تو اچانک میں نے دیکھا کہ ایک شخص آیا اور آسمان کی طرف دیکھا پھر کعبہ کی طرف رخ کر کے کھڑا ہوا، کچھ ہی دیر گزری تھی کہ ایک نوجوان آیا اور اس کے داہنے طرف کھڑا ہو گیا پھر ایک عورت آئی اور مسجد میں داخل ہوئی اور ان دونوں کے پیچھے آ کر کھڑی ہو گئی پھر وہ تینوں نماز و عبادت میں مشغول ہو گئے، میں اس منظر کو دیکھ کر بہت متعجب ہوا کہ مکہ کے بت پرستوں سے ان لوگوں نے اپنے کو دور کر رکھا ہے اور مکہ کے خداؤں کے علاوہ دوسرے خدا کی عبادت کر رہے ہیں۔ میں حیرت میں تھا، میں عباس کی طرف مخاطب ہوا اور ان سے کہا۔ اَمْرٌ عَظِيمٌ، عباس نے بھی اسی جملے کو دہرایا اور فرمایا۔ کیا تم ان تینوں کو پہچانتے ہو؟

[۱] نوح البلاغہ عبدہ، خطبہ ۱۸۷۔

[۲] تاریخ طبری ج ۲ ص ۲۱۲۔ کامل ابن اثیر ج ۲ ص ۲۲۔ استیعاب ج ۳ ص ۳۳۰۔۔۔

میں نے کہا نہیں انہوں نے کہا۔ سب سے پہلے جو مسجد میں داخل ہوا اور دونوں آدمیوں سے آگے کھڑا ہوا وہ میرا بھتیجا محمد بن عبداللہ ہے اور دوسرا شخص جو مسجد میں داخل ہوا وہ میرا دوسرا بھتیجا علی ابن ابی طالب ہے اور وہ خاتون محمد کی بیوی ہے اور اس کا دعویٰ ہے کہ اس کے تمام تو ان میں خداوند عالم کی طرف سے اس پر نازل ہوئے ہیں، اور اس وقت کائنات میں ان تینوں کے علاوہ کوئی بھی اس دین الہی کا پیرو نہیں ہے۔

ممکن ہے یہاں پر سوال کیا جائے کہ اگر حضرت علی علیہ السلام پہلے وہ شخص ہیں جو بعثت پیغمبر صلی اللہ علیہ وسلم کے بعد ان پر ایمان لائے تو بعثت سے پہلے حضرت علی علیہ السلام کی وضعیت کیا تھی؟۔

اس سوال کا جواب بحث کے شروع میں بیان کیا گیا ہے جس سے واضح اور روشن ہوتا ہے کہ یہاں پر ایمان سے مراد، اپنے دیرینہ ایمان کا اظہار کرنا ہے جو بعثت سے پہلے حضرت علی علیہ السلام کے دل میں موجزن تھا، اور ایک لمحہ کے لئے بھی حضرت علی علیہ السلام سے دور نہ ہوا، کیونکہ پیغمبر کی مسلسل تربیت و مراقبت کی وجہ سے حضرت علی علیہ السلام کے روح و دل کی گہرائیوں میں ایمان رچ بس گیا تھا اور ان کا مکمل وجود ایمان و اخلاص سے مملو تھا۔

ان دنوں جب کہ پیغمبر مقام رسالت پر فائز نہ ہوئے تھے، حضرت علی علیہ السلام پر لازم تھا کہ رسول اسلام کے منصب رسالت پر فائز ہونے کے بعد پیغمبر سے اپنے رشتے کو اور مستحکم کرتے اور اپنے دیرینہ ایمان اور اقرار رسالت کو ظاہر اور اعلان کرتے، قرآن مجید میں ایمان و اسلام کا استعمال اپنے دیرینہ عقیدہ کے اظہار کے متعلق ہوا ہے۔ مثلاً خداوند عالم نے جناب ابراہیم کو حکم دیا کہ اسلام لاؤ جناب ابراہیم کہتے ہیں، میں سارے جہان کے پروردگار پر ایمان لایا۔

قرآن مجید نے پیغمبر کے جملے کو نقل کیا ہے، پیغمبر خود اپنے بارے میں ارشاد فرماتے ہیں: **وَأُمِرْتُ أَنْ أَسْلَمَ لِرَبِّ الْعَالَمِينَ** (مومن ۶۶) اور مجھے تو یہ حکم ہو چکا ہے کہ اپنے بارے میں سارے جہان کے پالنے والے کا فرماں بردار بنوں، حقیقتاً ان موارد اور ان سے مشابہت رکھنے والے تمام موارد میں اسلام سے مراد، خدا کے سامنے اپنی سپردگی کا اظہار کرنا اور اپنے ایمان کو ظاہر کرنا ہے، جو انسان کے دل میں موجود تھا، اور اصلاً اسلام کے اظہار کا مطلب ایمان کا حاصل کرنا یا ایمان لانا نہیں ہے، کیونکہ پیغمبر اسلام صلی اللہ علیہ وسلم اس آیت

کے نازل ہونے سے پہلے بلکہ بعثت سے پہلے موحد اور خدا کی بارگاہ میں اپنے کو تسلیم کرنے والے تھے اس بنا پر ثابت ہے کہ ایمان کے دو معنی ہیں،

- ۱- اپنے باطنی ایمان کا اظہار کرنا جو پہلے سے ہی انسان کے قلب و روح میں موجود تھا، حضرت علی علیہ السلام کا بعثت کے دوسرے دن ایمان لانے کا مقصد اور ہدف بھی یہی تھا اس کے علاوہ کچھ اور نہ تھا۔
 - ۲- ایمان کا قبول کرنا اور ابتدائی گروہ کا اسلام لانا پیغمبر کے بہت سے صحابیوں اور دوستوں کا ایمان تھا (جو پہلے والے معنی کے برعکس ہے)۔
- اسحاق سے مامون کا مناظرہ:**

مامون نے اپنی خلافت کے زمانے میں چاہے سیاسی مصلحت کی بنیاد پر یا اپنے عقیدے کی بنیاد پر، مولائے کائنات کی برتری کا اقرار کیا اور اپنے کوشیہ ظاہر کیا۔ ایک دن ایک علمی گروہ جس میں اس کے زمانے کے (۴۰) چالیس دانشمند اور خود اسحاق بھی انہیں کے ہمراہ تھے، کی طرف متوجہ ہوا اور کہا:

جس دن پیغمبر خدا صلی اللہ علیہ وسلم رسالت پر مبعوث ہوئے اس دن بہترین عمل کیا تھا؟

اسحاق نے جواب دیا، خدا اور اس کے رسول کی رسالت پر ایمان لانا۔

مامون نے دوبارہ پوچھا، کیا اسلام قبول کرنے میں اپنے حریفوں کے درمیان سبقت حاصل کرنا بہترین عمل نہ تھا؟

اسحاق نے کہا، کیوں نہیں۔ ہم قرآن مجید میں پڑھتے ہیں۔ والسا بقون السا بقون اولیک المقر بون، اور اس آیت میں سبقت سے مراد وہی اسلام قبول کرنے میں سبقت کرنا ہے

مامون نے پھر سوال کیا، کیا علی سے پہلے کسی نے اسلام قبول کرنے میں سبقت حاصل کی ہے؟ یا علی وہ پہلے شخص ہیں جو پیغمبر پر ایمان لائے ہیں؟

اسحاق نے جواب دیا، علی ہی وہ ہیں جو سب سے پہلے پیغمبر پر ایمان لائے لیکن جس دن وہ ایمان لائے، بچے تھے اور بچے کے اسلام کی کوئی اہمیت نہیں ہے لیکن ابو بکر اگرچہ وہ بعد میں ایمان لائے اور جس دن

خدا پرستوں کی صف میں کھڑے ہوئے وہ بالغ و عاقل تھے لہذا اس عمر میں ان کا ایمان اور عقیدہ قابل قبول ہے۔

مامون نے پوچھا، علی کس طرح ایمان لائے؟ کیا پیغمبر نے انہیں اسلام کی دعوت دی یا خدا کی طرف سے ان پر الہام ہوا کہ وہ آئیں اور توحید اور اسلام کو قبول کریں؟

یہ بات کہنا بالکل صحیح نہیں ہے کہ حضرت علی علیہ السلام کا اسلام لانا خداوند عالم کی طرف سے الہام کی وجہ سے تھا، کیونکہ اگر ہم یہ فرض کر لیں تو اس کا لازمہ یہ ہوگا کہ علی کا ایمان پیغمبر کے ایمان سے زیادہ افضل ہو جائے گا اس کی دلیل یہ ہے کہ علی کا پیغمبر سے وابستہ ہونا جبرئیل کے توسط اور ان کی رہنمائی سے تھا نہ یہ کہ خدا کی طرف سے ان پر الہام ہوا تھا۔

بہر حال اگر حضرت علی علیہ السلام کا ایمان لانا پیغمبر کی دعوت کی وجہ سے تھا تو کیا پیغمبر نے خود ایمان کی دعوت دی تھی یا خدا کا حکم تھا؟ یہ کہنا بالکل صحیح نہیں ہوگا کہ پیغمبر خدا نے حضرت علی علیہ السلام کو بغیر خدا کی اجازت کے اسلام کی دعوت دی تھی بلکہ ضروری ہے کہ یہ کہا جائے کہ پیغمبر اسلام صلی اللہ علیہ وسلم نے حضرت علی علیہ السلام کو اسلام کی دعوت، خدا کے حکم سے دی تھی۔

کیا خداوند عالم اپنے پیغمبر کو حکم دے گا کہ وہ غیر مستعد (آمادہ) بچے کو جس کا ایمان لانا اور نہ لانا برابر ہو اسلام کی دعوت دے؟ (نہیں)۔ بلکہ یہ ثابت ہے کہ امام بچپن میں ہی شعور و ادراک کی اس بلندی پر فائز تھے کہ ان کا ایمان بزرگوں کے ایمان کے برابر تھا۔^[۱]

یہاں مناسب تھا کہ مامون اس کے متعلق دوسرا بھی جواب دیتا کیونکہ یہ جواب ان لوگوں کے لئے مناسب ہے جن کی معلومات بحث ولایت و امامت میں بہت زیادہ ہو اور اس کا خلاصہ یہ ہے کہ اولیائے الہی کا کبھی بھی ایک عام آدمی سے مقابلہ نہیں کرنا چاہئے اور نہ ان کے بچپن کے دور کو عام بچوں کے بچپن کی طرح سمجھنا چاہئے اور نہ ہی ان کے فہم و ادراک کو عام بچوں کے فہم و ادراک کے برابر سمجھنا چاہیے، پیغمبروں کے

[۱] عقد الفریدی، ج ۳، ص ۴۳۔ اسحاق کے بعد جاحظ نے کتاب العثمانیہ میں اشکال کیا ہے اور ابو جعفر اس کا فی نے کتاب نقض العثمانیہ میں اس اعتراض کا تفصیلی جواب دیا ہے اور ان تمام بحثوں کو ابن ابی الحدید نے نوح البلاغہ کی شرح ج ۱۳ ص ۲۱۸ سے ص ۲۹۵ پر لکھا ہے۔

درمیان بعض ایسے بھی پیغمبر تھے جو بچپن میں ہی فہم و کمال اور حقایق کے درک کرنے میں منزل کمال پر پہنچے تھے، اور اسی بچپن کے زمانے میں ان کے اندر یہ لیاقت موجود تھی کہ پروردگار عالم نے حکمت آمیز سخن اور بلند معارف الہیہ ان کو سکھایا، قرآن مجید میں جناب یحییٰ علیہ السلام کے متعلق بیان ہوا ہے:

يُحْيِي خُذِ الْكِتَابَ بِقُوَّةٍ ۗ وَآتَيْنَاهُ الْحُكْمَ صَبِيًّا ۝

اے یحییٰ کتاب (توریت) مضبوطی کے ساتھ لو اور ہم نے انہیں بچپن ہی میں اپنی بارگاہ سے حکمت عطا کی جب کہ وہ بچے تھے۔

بعض لوگوں کا کہنا ہے کہ اس آیت میں حکمت سے مراد نبوت ہے اور بعض لوگوں کا احتمال یہ ہے کہ حکمت سے مراد معارف الہی ہے۔ بہر حال جو بھی مراد ہو لیکن آیت کے مفہوم سے واضح ہے کہ انبیاء اور اولیاء الہی ایک خاص استعداد اور فوق العادہ قابلیت کے ساتھ پیدا ہوتے ہیں، اور ان کا بچپن دوسروں کے بچپن سے الگ ہوتا ہے،

حضرت عیسیٰ علیہ السلام اپنی ولادت کے دن ہی خدا کے حکم سے لوگوں سے گفتگو کی اور کہا: بے شک میں خدا کا بندہ ہوں، مجھ کو اُسی نے کتاب عطا فرمائی ہے اور مجھ کو نبی بنایا۔^[۱]

معمومین علیہم السلام کے حالات زندگی میں بھی ہم پڑھتے ہیں کہ ان لوگوں نے بچپن کے زمانے میں عقلی، فلسفی اور فقہی بحثوں کے مشکل سے مشکل مسلوں کا جواب دیا ہے۔^[۲]

جی ہاں نیک لوگوں کے کاموں کو اپنے کاموں سے قیاس نہ کریں۔ اور اپنے بچوں کے فہم و ادراک کو پیغمبروں اور اولیاء الہی کے بچپن کے زمانے سے قیاس نہ کریں۔^[۳]

[۱] سورہ مریم، آیت ۱۲

[۲] بطور مثال وہ مشکل سوالات جو ابوحنیفہ نے امام موسیٰ کاظم سے اور یحییٰ ابن اکثم نے امام جواد سے کیے تھے۔ اور جو جوابات ان لوگوں نے سنا وہ آج بھی حدیث اور تاریخ کی کتابوں میں محفوظ ہیں۔

[۳] امیر المؤمنین علیہ السلام فرماتے ہیں: لَا يُفْهَمُ بِأَلِّ مُحَمَّدٍ مِنْ هَذِهِ الْأُمَّةِ أَحَدٌ۔ اس امت کے کسی بھی فرد کو پیغمبر اسلام صلی اللہ علیہ وسلم کے فرزندوں اور خاندان سے موازنہ نہ کرو۔ نوح البلاغہ، خطبہ دوم

دوسری فصل

حضرت علیؑ کے فضائل و کمالات بیان کرنے پر پابندی

تاریخ انسانیت میں بہت ہی کم شخصیتیں مولائے کائنات حضرت علیؑ جیسی ہوں گی جن کے دوست اور دشمن دونوں نے مل کر ان کے فضائل و کمالات کو چھپائے ہوں گے اس کے باوجود ان کے فضائل و کمالات سے عالم پُر ہے۔

دشمن نے ان سے عداوت و دشمنی کو اپنے دل میں بٹھا رکھا، اور حسد و کینہ کی وجہ سے ان کے بلند و بالا فضیلت مقامات اور کمالات کو لوگوں سے چھپایا، اور دوست نے جو انہیں دل و جان سے چاہتا اور محبت کرتا ہے وہ دشمنوں کے شکنجے اور جان کے خوف کی وجہ سے ان کے فضائل و کمالات کو چھپایا، ان کے پاس اس کے سوا کوئی راستہ نہ تھا کہ اپنے لبوں کو جنبش نہ دیں اور ان سے محبت و الفت کا اظہار نہ کریں اور ان کے متعلق اصلاً گفتگو نہ کریں۔

خاندان بنی امیہ کے افراد ہمیشہ اس بات پر کوشاں رہتے تھے کہ جس طرح سے بھی ممکن ہو علی اور ان کے خاندان کے فضائل کو مٹا دیا جائے۔

بس اتنا کہنا ہی کافی تھا کہ یہ علی کا چاہنے والا ہے بنی امیہ کے حکومتی سپاہیوں میں سے دو آدمی گواہی دیتے تھے کہ یہ علی کا چاہنے والا ہے اور فوراً ہی اس کا نام حکومت میں کام کرنے والوں کی فہرست سے حذف کر دیا جاتا تھا، اور بیت المال سے اس کا وظیفہ بند کر دیا جاتا تھا، معاویہ اپنے گورنروں اور حاکموں کو خطاب کرتے ہوئے کہتا ہے: اگر کسی شخص کے لئے معلوم ہو جائے کہ وہ علی اور ان کے خاندان سے محبت رکھنے والا ہے تو اس کا نام کام کرنے والوں کی فہرست سے خارج کر دو، اور اس کا وظیفہ ختم کر دو اور اسے تمام سہولتوں سے محروم کر

پھر معاویہ اپنے دوسرے حکم نامہ میں سختی اور تاکید سے حکم دیتا ہے کہ: جو بھی علی اور ان کے خاندان سے دوستی کا دم بھرتا ہے اس کے ناک اور کان کو کاٹ ڈالو اور ان کے گھر کو ویران کر دو۔ [۲]

اس فرمان کے نتیجے میں، عراق کی عوام خصوصاً اہل کوفہ اس قدر ڈرے اور سہمے کہ شیعوں میں سے کوئی بھی ایک شخص معاویہ کے جاسوسوں کی وجہ سے اپنے راز کو اپنے دوستوں تک سے بیان نہیں کر سکتا تھا مگر یہ کہ پہلے قسم لے لیتا تھا کہ اس کے راز کو فاش نہ کرنا۔ [۳]

اس کا فی اپنی کتاب نقض عثمانیہ میں لکھتے ہیں:

بنی امیہ اور بنی عباس کی حکومت، مولائے کائنات کے فضل و کمالات کے متعلق بہت زیادہ حساس تھی اور ان کے فضائل کو روکنے اور مشہور نہ ہونے کے لئے اس نے اپنے فقہاء و محدثین اور قاضیوں کو اپنے پاس بلا یا اور بہت سختی سے منع کیا کہ اپنی اپنی کتابوں میں علی کے فضائل و کمالات کو نقل نہ کریں، اس وجہ سے بہت سے محدثین مجبور تھے کہ امام کے فضائل و کمالات کو اشارے اور کنایہ کے طور پر نقل کریں اور یہ کہیں کہ قریش کے فلاں آدمی نے ایسا کیا ہے۔

معاویہ نے تیسری مرتبہ سرزمین اسلامی پر پھیلے ہوئے اپنے سیاسی نمائندوں کو خط لکھا کہ علی کے شیعوں کی گواہی کسی بھی مسئلے میں قبول نہ کریں۔

لیکن اس کا یہ حکم بہت زیادہ مفید ثابت نہ ہوا جو علی و خاندان کے فضائل کو منتشر ہونے سے روک پاتا، اس وجہ سے معاویہ نے چوتھی مرتبہ اپنے گورنر کو لکھا کہ جو لوگ عثمان کے فضائل و مناقب کو نقل کریں ان کا احترام کرو اور ان کا نام اور پتہ میرے پاس روانہ کرو تا کہ ان کی عظیم خدمات کا صلہ انہیں دیا جاسکے۔

[۱] أنظر والی من قامت علیہ البینتہ انہ یحب علیاً و اهل بیتہ فاحوہ من الدیوان واسقطوا عطاءہ و رزقہ

[۲] من اتہتمتہ بموالاتہ لولاء فنکلوا بہ و اھدوا ادارہ

[۳] شرح صحیح البلاغ ابن ابی الحدید ج ۱۱ ص ۴۵-۴۶

یہ ایک ایسی خوشخبری تھی جو اس بات کا سبب بنی کہ تمام شہروں میں عثمان کے جعلی فضائل و مناقب گڑھے جانے لگے اور یہ فضائل نقل کرنے والے عثمان کے فضائل کے متعلق حدیثیں لکھ لکھ کر مالدار بننے لگے، اور یہ سلسلہ بڑی تیزی سے چلتا رہا۔ یہاں تک کہ خود معاویہ اس بے اساس اور جھوٹے فضائل کے مشہور ہونے کی وجہ سے بہت ناراض ہوا اور اس مرتبہ حکم دیا کہ عثمان کے فضائل بیان نہ کیئے جائیں۔ اور خلیفہ اول اور دوم اور دوسرے صحابہ کے فضائل بیان کئے جائیں اور اگر کوئی محدث ابو تراب کی فضیلت میں کوئی حدیث نقل کرے تو فوراً اسی سے مشابہ ایک فضیلت پیغمبر کے دوسرے صحابیوں کے بارے میں گڑھ دیا جائے اور اسے لوگوں کے درمیان بیان کیا جائے کیونکہ یہ کام شیعوں کی دلیلوں کو بے اثر کرنے کیلئے بہت مؤثر ہے [۱]

مروان بن حکم ان لوگوں میں سے تھا جس کا یہ کہنا تھا کہ علی نے عثمان کا جو دفاع کیا تھا ایسا دفاع کسی نے نہیں کیا۔ اس کے باوجود ہمیشہ امام پر لعنت و ملامت کرتا تھا۔ جب اس پر اعتراض کیا گیا کہ تم علی کے بارے میں جب ایسا عقیدہ رکھتے ہو تو پھر کیوں انہیں برا بھلا کہتے ہو تو اس نے جواب دیا: میری حکومت صرف علی کو برا بھلا کہنے اور ان پر لعنت کرنے کی وجہ سے ہی محکم اور مستحکم ہوگی، اور ان میں سے بعض لوگ ایسے بھی تھے جو حضرت علی علیہ السلام کی پاکیزگی اور طہارت اور عظمت و جلالت کے قائل تھے لیکن اپنے مقام و منصب کی بقا کے لئے حضرت علی علیہ السلام اور ان کے بچوں کو برا بھلا کہتے تھے۔

عمر بن عبدالعزیز کہتے ہیں:

میرے باپ مدینہ کے حاکم اور مشہور خطیب اور بہادر تھے، اور نماز جمعہ کا خطبہ بہت ہی فصیح و بلیغ انداز سے دیتے تھے، لیکن حکومت معاویہ کے فرمان کی وجہ سے مجبور تھے کہ خطبہ جمعہ کے درمیان علی اور ان کے خاندان پر لعنت کریں، لیکن جب گفتگو اس مرحلے تک پہنچی تو اچانک ان کی زبان کنت کرنے لگتی اور ان کے چہرہ کارنگ تبدیل ہونے لگتا اور خطبہ سے فصاحت و بلاغت ختم ہو جاتی تھی۔ میں نے اپنے باپ سے اس کی وجہ پوچھی تو انہوں نے جواب دیا جو کچھ میں علی کے بارے میں جانتا ہوں اگر دوسرے بھی وہی جانتے

تو کوئی بھی میری پیروی نہیں کرتا اور میں علی کے تمام فضائل و کمالات اور معرفت کے بعد بھی انہیں برا بھلا کہتا ہوں، کیونکہ آل مروان کی حکومت کو بچانے کیلئے میں مجبور ہوں کہ ایسا کروں [۱]

بنی امیہ کی اولاد کا دل علی کی دشمنی سے لبریز تھا، جب کچھ حقیقت پسند افراد نے معاویہ کو نصیحت کی کہ اس کام سے باز آجائے تو معاویہ نے کہا کہ میں اس مشن کو اس حد تک جاری رکھوں گا کہ ہمارے چھوٹے چھوٹے بچے یہ فکّر لئے ہوئے بڑے ہو جائیں اور ہمارے بزرگ اسی حالت میں بوڑھے ہو جائیں۔

حضرت علی علیہ السلام کو ساٹھ سال تک منبروں، نشستوں میں وعظ و نصیحت اور خطباء کے ذریعے، اور درس و تدریس کے ذریعے، خطباء اور محدثین کے درمیان معاویہ کے حکم سے برا بھلا کہا جاتا رہا اور یہ سلسلہ اس قدر مفید و موثر ہوا کہ کہتے ہیں کہ ایک دن حجاج نے کسی مرد سے غصہ میں بات کی اور وہ شخص قبیلہ بنی ازد کا رہنے والا تھا، اس نے حجاج کو مخاطب کرتے ہوئے کہا: اے امیر! مجھ سے اس انداز سے بات نہ کرو، ہم بافضیلت لوگوں میں سے ہیں۔ حجاج نے اس کے فضائل کے متعلق سوال کیا اس نے جواب دیا کہ ہمارے فضائل میں سے ایک فضیلت یہ ہے کہ اگر کوئی چاہتا ہے کہ ہم سے تعلقات بڑھانے تو سب سے پہلے ہم اس سے یہ سوال کرتے ہیں کہ کیا وہ ابوترا ب کو دوست رکھتا ہے یا نہیں!؟

اگر وہ تھوڑا بہت بھی ان کا چاہنے والا ہوتا ہے تو ہرگز ہم اس سے تعلقات و رابطہ برقرار نہیں کرتے۔ علی اور ان کے خاندان سے ہماری دشمنی اس حد تک ہے کہ ہمارے قبیلے میں کوئی بھی ایسا شخص نہیں ملے گا کہ جس کا نام حسن یا حسین ہو اور کوئی بھی لڑکی ایسی نہیں ملے گی جس کا نام فاطمہ ہو۔ اگر ہمارے قبیلے کے کسی بھی شخص سے یہ کہا جائے کہ علی سے کنارہ کشی اختیار کرو تو فوراً اس کے بچوں سے بھی دوری اختیار کر لیتا ہے۔ [۲]

خاندان بنی امیہ کے لوگوں نے مولائے کائنات حضرت علی علیہ السلام کے فضائل کو پوشیدہ رکھا اور ان کے مناقب سے انکار کیا اور اتنا برا بھلا کہا کہ بزرگوں اور جوانوں کے دلوں میں رسوخ کر گیا اور لوگ حضرت علی علیہ السلام کو برا کہنا ایک مستحب عمل سمجھنے لگے۔ اور بعض لوگوں نے اسے اپنا اخلاقی فریضہ سمجھا۔ جب عمر بن عبد

[۱] شرح نہج البلاغہ ج ۱۳ ص ۲۲۱۔

[۲] فرحة الغری، مولف، مرحوم سید ابن طاووس طبع نجف، ص ۱۳۔

العزیز نے چاہا کہ اسلامی معاشرے کے دامن پر لگے اس بد نما داغ کو پاک کرے، تو بنی امیہ کی روٹیوں پر پلنے والے کچھ لوگوں نے نالہ و فریاد بلند کرنا شروع کر دیا کہ خلیفہ، اسلامی سنت کو ختم کرنا چاہتا ہے۔

ان تمام چیزوں کے باوجود اسلامی تاریخ کے اوراق آج بھی گواہی دے رہے ہیں کہ بنی امیہ کے بد خصالوں نے جو نقشہ کھینچا تھا ان کی آرزوئیں خاک میں مل گئیں اور ان کی مسلسل کوششوں نے توقع کے خلاف نتیجہ دیا اور فضائل و مناقب امام اموی خطیبوں کے چھپانے کے باوجود سورج کی طرح چمکا، اور اس نے نہ صرف یہ کہ لوگوں کے دلوں میں حضرت علی علیہ السلام کی محبت کو بیدار کیا بلکہ یہ سبب بنا کہ لوگ حضرت علی علیہ السلام کے بارے میں بہت زیادہ تلاش و جستجو کریں اور امام کی شخصیت پر سیاست کی عینک اتار کر قضاوت کریں، یہاں تک کہ عبداللہ بن زبیر کا پوتا عامر جو خاندان علی کا دشمن تھا اپنے بیٹے کو وصیت کرتا ہے کہ علی کو برا کہنے سے باز آجائے کیونکہ بنی امیہ نے ساٹھ سال تک منبروں سے علی پر سب و شتم کیا لیکن نتیجہ کچھ بھی نہ نکلا بلکہ حضرت علی علیہ السلام کی شخصیت اور بھی اجاگر ہوتی گئی اور لوگوں کے دلوں میں ان کی محبت اور بھی بڑھتی گئی۔^[۱]

پہلا مددگار

مولائے کائنات کے فضائل کا چھپانا اور ان کے مسلم حقائق کے بارے میں منصفانہ تحلیل و تحلیل نہ کرنا صرف بنی امیہ کے زمانے سے مخصوص نہیں تھا بلکہ بشریت کے اس نمونہ کامل ہمیشہ ہتک کی متعصب مؤرخین نے مولائے کائنات حضرت علی علیہ السلام کے خاندان اور ان کے حق پر حملہ کرنے سے گریز نہیں کیا ہے۔ اور آج بھی جب کہ اسلام آئے ہوئے چودہ صدیاں گزر گئیں وہ لوگ جو اپنے کوئی نسل کار ہیر اور روشنفکر تصور کرتے ہیں اپنے زہریلے قلم کے ذریعے اموی مقاصد کی مدد کرتے ہیں اور مولائے کائنات کے فضائل و مناقب پر پردہ ڈالتے ہیں جس کی ایک واضح مثال یہ ہے:

غار حرا میں پہلی مرتبہ پیغمبر صلی اللہ علیہ وسلم کے قلب پر وحی الہی کا نزول ہوا اور پیغمبر صلی اللہ علیہ وسلم منصب رسالت و نبوت پر فائز ہوئے، وحی کے فرشتے نے اگرچہ آپ کو مقام رسالت سے آگاہ کر دیا لیکن اعلان رسالت کا

[۱] شرح نہج البلاغہ ابن ابی الحدید، ج ۱۲، ص ۲۱۱

وقت معین نہیں کیا، لہذا پیغمبر صلی اللہ علیہ وسلم نے تین سال تک عمومی اعلان سے گریز کیا اور جب بھی راستے میں شائستہ اور معتبر افراد سے ملاقات ہوتی یا خصوصی ملاقات ہوتی تو ان کو اس نئے قوانین الہی سے روشناس کراتے اور چند گروہ کو اس نئے قانون الہی کی دعوت دیتے، یہاں تک کہ وحی کا فرشتہ نازل ہوا اور خداوند عالم کی طرف سے حکم دیا کہ اے پیغمبر اپنی رسالت کا اعلان اپنے رشتے داروں اور دوستوں کے ذریعے شروع کریں:-

وَأَنْذِرْ عَشِيرَتَكَ الْأَقْرَبِينَ وَاحْفَظْ جَنَاحَكَ لِمَنِ اتَّبَعَكَ مِنَ الْمُؤْمِنِينَ فَإِنْ عَصَوْكَ فَقُلْ إِنَّي بِرَبِّي حَسْبِيَ اللَّهُمَّا تَعْمَلُونَ ﴿۱۱﴾

اور اے رسول! تم اپنے قریبی رشتہ داروں کو (عذاب خدا سے) ڈراؤ اور جو مومنین تمہارے پیرو ہو گئے ہیں ان کے سامنے اپنا بازو جھکاؤ (تواضع کرو) پس اگر لوگ تمہاری نافرمانی کریں تو تم (صاف صاف) کہہ دو کہ میں تمہارے کرتوتوں سے بری الذمہ ہوں۔

پیغمبر صلی اللہ علیہ وسلم کی عمومی دعوت کا اعلان رشتہ داروں سے شروع ہونے کی علت یہ ہے کہ جب تک نمائندہ الہی کے قریبی اور نزدیکی رشتہ دار ایمان نہ لائیں اور اس کی پیروی نہ کریں اس وقت تک غیر افراد اس کی دعوت پر لبیک نہیں کہہ سکتے، کیونکہ اس کے قریبی افراد اس کے تمام حالات و اسرار اور تمام کمالات و معایب سے آگاہ ہوتے ہیں، لہذا اعزہ و احباب کا ان کی رسالت پر ایمان لانا ان کی صداقت کی نشانی شمار ہوگا اور رشتہ داروں کا پیروی و اطاعت سے اعراض کرنا ان کی صداقت سے منہ پھیرنا ہے۔

اسی لئے پیغمبر صلی اللہ علیہ وسلم اسلام نے حضرت علی علیہ السلام کو حکم دیا کہ بنی ہاشم کے ۴۵ بزرگوں کو دعوت پر مدعو کریں اور ان کے کھانے کیلئے گوشت اور دودھ کا انتظام کریں، تمام مہمان اپنے معین وقت پر پیغمبر کی خدمت میں حاضر ہوئے اور لوگوں نے کھانا کھایا، پیغمبر کے چچا ابولہب نے ایک حقیر اور پست جملہ سے، بنے ہوئے ماحول کو خراب کر دیا اور لوگ منتشر ہو گئے اور بغیر کسی نتیجہ کے دعوت ختم ہو گئی اور لوگ کھانا کھا کر پیغمبر کے گھر سے نکل گئے۔

پیغمبر نے پھر دوسرے دن اسی طرح کی دعوت کا اہتمام کرنے اور ابو لہب کے علاوہ تمام لوگوں کو دعوت دینے کا ارادہ کیا اور پھر حضرت علی ؑ نے پیغمبر کے حکم سے گوشت اور دودھ کھانے کے لئے آمادہ کیا اور بنی ہاشم کی مشہور و معروف شخصیتوں کو کھانے اور پیغمبر کی گفتگو سننے کے لئے دعوت دی، تمام مہمان اپنے معین وقت پر حاضر ہوئے اور کھانے وغیرہ کی فراغت کے بعد پیغمبر نے اپنی گفتگو کا آغاز یوں کیا:

خدا کی قسم میں لوگوں کو راہِ راست پر لانے میں غلط بیانی سے کام نہ لوں گا میں (بر فرض محال) اگر دوسروں سے غلط بیانی سے کام لوں تو بھی تم سے غلط نہیں کہوں گا اگر دوسروں کو دھوکہ دوں تو تمہیں دھوکا نہیں دوں گا، خدا کی قسم کہ جس کے علاوہ کوئی خدا نہیں میں تمہاری طرف اور تمام عالم کی ہدایت کے لئے اسی کی طرف سے بھیجا گیا ہوں، ہاں، آگاہ ہو جاؤ، جس طرح تم سوجاتے ہو ویسے ہی مر جاؤ گے اور جس طرح سو کر اٹھتے ہو ویسے ہی زندہ کئے جاؤ گے، اچھے اعمال انجام دینے والوں کو ان کا اجر دیا جائے گا اور برے اعمال انجام دینے والے اپنے عمل کا نتیجہ پائیں گے، اور نیک اعمال کرنے والوں کے لئے جنت ہیشتی کا گھر ہے اور برے کام کرنے والوں کے لئے جہنم آمادہ ہے۔

کوئی بھی شخص اپنے اہل و عیال کے لئے مجھ سے اچھی چیز نہیں لایا ہے میں تمہاری دنیا و آخرت کے لئے بھلائی لے کر آیا ہوں میرے خدا نے مجھے حکم دیا ہے کہ تم کو اس کی وحدانیت اور اپنی رسالت کی طرف دعوت دوں تم میں سے کون ہے جو اس راہ میں میری مدد کرے تاکہ وہ میرا بھائی، وصی اور تمہارے درمیان میرا نمائندہ ہو؟

آپ نے یہ جملہ کہا اور تھوڑی دیر خاموش رہے تاکہ دیکھیں کہ حاضرین میں سے کون ہمیشہ نصرت و مدد کرنے کے لئے آمادہ ہوتا ہے مگر اس وقت خاموشی نے ان پر حکومت کر رکھی تھی اور سب کے سب اپنے سروں کو جھکائے فکروں میں غرق تھے۔

یہ ایک حضرت علی ؑ جن کی عمر پندرہ سال سے زیادہ نہ تھی، اس خاموشی کے ماحول کو شکست دے کر اٹھے اور پیغمبر سے مخاطب ہو کر کہا: اے پیغمبر خدا، میں آپ کی اس راہ میں نصرت و مدد کروں گا پھر اپنے ہاتھوں کو پیغمبر اسلام صلی اللہ علیہ وسلم کی طرف بڑھایا تاکہ اپنے عہد و پیمان کی وفاداری کا ثبوت پیش کریں۔

پیغمبر نے حکم دیا کہ اے علی بیٹھ جاؤ اور پھر اپنے سوال کو ان لوگوں کے سامنے دہرایا، پھر علی اٹھے اور نصرت پیغمبر کا اعلان کیا، اس مرتبہ بھی پیغمبر نے حکم دیا کہ علی بیٹھ جاؤ، تیسری مرتبہ پھر مثل سابق علی کے علاوہ کوئی دوسرا نہ اٹھا اور صرف علی نے اٹھ کر پیغمبر کی نصرت اور محافظت کا اعلان کیا۔ اس موقع پر پیغمبر نے اپنے ہاتھ کو علی کے ہاتھ میں دیا اور حضرت علی علیہ السلام کے بارے میں بزرگان بنی ہاشم کی بزم میں اپنے تاریخی کلام کا آغاز اس طرح سے کیا۔

اے میرے رشتہ دارو اور دوستو، جان لو کہ علی میرا بھائی میرا وصی اور تمہارے درمیان میرا جانشین و خلیفہ ہے

سیرہ حلبی کی نقل کی بنا پر۔ رسول اکرم صلی اللہ علیہ وسلم نے اس جملے کے علاوہ دو اور باتیں اس کے ساتھ بیان کیں کہ: وہ میرا وزیر اور میرا بھائی ہے۔

اس طریقے سے پر خاتم النبیین کے توسط سے اسلام کے سب سے پہلے وصی کا تعین، اعلان رسالت کے آغاز پر اس وقت ہوا جب بہت ہی کم لوگ اس قانون الہی کے پیرو تھے، پیغمبر اسلام صلی اللہ علیہ وسلم نے ایک ہی موقع پر اپنی نبوت اور حضرت علی علیہ السلام کی امامت کا اعلان کر کے۔ یہ ثابت کر دیا کہ نبوت و امامت دو ایسے مقام ہیں جو ایک دوسرے سے جدا نہیں ہیں اور امامت تکمیل نبوت و رسالت ہے۔

اس تاریخی واقعہ کے مدارک:

شیعہ اور غیر شیعہ محدثین اور مفسرین نے اس تاریخی واقعہ کو بغیر کسی کمی و زیادتی کے اپنی کتابوں میں نقل کیا ہے ^[۱] اور امام کے اہم فضائل و مناقب میں شمار کیا ہے اہلسنت کے صرف ایک مشہور مورخ ابن تیمیہ دمشقی نے جو اہلبیت علیہم السلام کے بارے میں ہر حدیث سے انکار کرنے میں مہارت رکھتے ہیں اس سند کو رد کیا ہے اور اس سند کو جعلی قرار دیا ہے۔

[۱] تفسیر سورہ شعراء آیت نمبر ۲۱ کی طرف رجوع کریں

انہوں نے نہ صرف اس حدیث کو جعلی اور بے اساس قرار دیا ہے بلکہ امام کے خاندان کے سلسلے میں خاص نظر یہ رکھنے کی وجہ سے اکثر ان حدیثوں کو جو خاندان رسالت کے فضائل و مناقب میں بیان ہوئیں ہیں اگرچہ وہ حد تو اتر تک پہنچ چکی ہوں جعلی اور بے اساس قرار دیا ہے۔

تاریخ الکامل پر حاشیہ لگانے والے نے اپنے استاد کہ جن کا نام پوشیدہ رکھا ہے، سے نقل کیا ہے کہ میرے استاد نے بھی اس حدیث کو جعلی قرار دیا ہے (شاید ان کا استاد بھی ابن تیمیہ کی فکروں پر چلنے والا تھا، یا یہ کہ اس سند کو خلفاء ثلاثہ کی خدمت کے مخالف جاننا ہے اس لئے جعلی قرار دیا ہے)، پھر وہ خود عجیب انداز سے اس حدیث کے مفہوم کی توجیہ کرتے ہوئے لکھتے ہیں کہ اسلام میں امام کا وصی ہونا، بعد میں ابو بکر کی خلافت کے منافی نہیں ہے، کیونکہ اس دن علی کے علاوہ کوئی مسلمان نہ تھا جو پیغمبر کا وصی ہوتا۔

ایسے افراد سے بحث و مباحثہ کرنا فضول ہے۔ ہمارا اعتراض ان لوگوں ہے جنہوں نے اس حدیث کو اپنی بعض کتابوں میں تفصیل سے اور بعض کتابوں میں مختصر اور مجمل طریقے سے ذکر کیا ہے، یعنی ایک طرح سے حقیقت بیان کرنے سے چشم پوشی کی ہے، یا ہمارا اعتراض ان افراد پر ہے جن لوگوں نے اس حدیث کو اپنی کتاب کے پہلے ایڈیشن میں تو شامل کیا لیکن اسکے بعد کے ایڈیشن میں کسی دباؤ اور خوف و ہراس سے حذف کر دیا ہے۔ یہاں پر ہم کہہ سکتے ہیں کہ پیغمبر اسلام ﷺ کے انتقال کے بعد امام کے حقوق و فضائل کو پوشیدہ اور چھپایا گیا ہے اور آج بھی یہ سلسلہ جاری ہے۔

اب یہاں پر ہم اس بات کی تشریح کر رہے ہیں۔

تاریخی حقائق کا تجزیہ:

محمد بن جریر طبری جو تاریخ اسلام کا ایک عظیم مؤرخ ہے، اس نے اپنی تاریخ طبری میں اس تاریخی

فضیلت کو معتبر سندوں کے ساتھ نقل کیا ہے [۱] لیکن جب اپنی تفسیر [۲] میں اس آیت وَ نَذِرُ عَشِيرَتَكَ الْأَقْرَبِينَ پر پہنچتا ہے تو اس سند کو توڑ مروڑ کر مجمل اور مبہم نقل کرتا ہے جس کی وجہ تعصب کے علاوہ اور کچھ نہیں ہے۔

اس کے پہلے ہم بیان کر چکے ہیں کہ پیغمبر صلی اللہ علیہ وسلم نے دعوت ختم ہونے کے بعد حاضرین کو مخاطب کر کے پوچھا تھا:

فأیکم یوازرنی علی ان یکون أخی و وصیی و خلیفتی؟
لیکن طبری نے اس سوال کو اس طرح نقل کیا ہے۔

فأیکم یوازرنی علی ان یکون أخی و کذا و کذا؟!
تجب کی بات نہیں ہے کہ دو کلمہ وصی و خلیفتی کو تبدیل کر کے مبہم اور مجمل الفاظ کو اس کی جگہ پر ذکر کرنا سوائے تعصب اور خلیفہ کے مقام و منزلت کو گھٹانے کے کچھ نہیں ہے۔

اس نے نہ صرف پیغمبر صلی اللہ علیہ وسلم کے سوال میں تحریف کیا ہے، بلکہ حدیث کا دوسرا حصہ جو پیغمبر اسلام صلی اللہ علیہ وسلم نے حضرت علی رضی اللہ عنہ سے فرمایا تھا کہ ان هذا اخی و وصیی و خلیفتی بھی بدل ڈالا ہے، اور دو ایسے الفاظ جو مولائے کائنات امیر المومنین کی بلا فصل خلافت پر واضح دلیل تھے کو ایسے لفظوں یعنی کذا و کذا سے بدل دیا ہے جو غیر معروف اور غیر مشہور ہیں۔

ابن کثیر شامی جس کی تاریخ کی اساس تاریخ طبری ہے، لیکن جب اس سند تک پہنچا ہے تو تاریخ طبری کو چھوڑ کر طبری کی تفسیر کی روش کی پیروی کی اور وہ بھی مبہم اور مجمل طریقے سے۔ ان تمام چیزوں سے بدتر و تحریف ہے جسے اس زمانے کے روشن فکر اور مصر کے مشہور مورخ ڈاکٹر محمد حسنین بیگل نے اپنی کتاب حیات محمد

[۱] اس تاریخی فضیلت کو ان کتابوں نے نقل کیا ہے، تاریخ طبری ج ۲ ص ۲۱۶، تفسیر طبری ج ۱۹ ص ۷۷، کامل ابن اثیر ج ۲ ص ۲۴، شرح شفا فی قاضی عیاض ج ۳ ص ۳۷، سیرہ حلبی ج ۱ ص ۳۲۱۔۔۔ اس حدیث کو تاریخ و تفسیر لکھنے والوں نے دوسرے طریقے سے بھی نقل کیا ہے جن کو ہم یہاں نقل کرنے سے پرہیز کر رہے ہیں۔

[۲] تفسیر طبری، ج ۱۹، ص ۷۴

میں کیا ہے اور خود اپنی کتاب کے معتبر ہونے پر سوالیہ نشان لگا دیا ہے۔

کیونکہ اولاً انہوں نے پیغمبر اسلام ﷺ کے دو حساس جملے کو جو دعوت کے آخر میں پیغمبر نے بعنوان سوال فرمایا تھا اس کو نقل کیا ہے لیکن اس دوسرے جملے کو جو پیغمبر ﷺ نے حضرت علیؑ سے فرمایا تھا کہ تو میرا بھائی، وصی اور میرا خلیفہ ہے کو بالکل حذف کر دیا اور اس کا تذکرہ تک نہیں کیا۔

ثانیاً اپنی کتاب کے دوسرے اور تیسرے ایڈیشن میں اپنا تعصب کچھ اور بھی دکھایا اور اس حدیث کے پہلے حصے کو بھی حذف کر دیا۔ گویا متعصب افراد نے انہیں اس پہلے جملے کو نقل کرنے پر ہی بہت ملامت کی، اور اس کتبیونت کی وجہ سے ناقدین تاریخ کو تنقید کا موقع دیا، اور اپنی کتاب کے اعتبار کو گرا دیا۔

اسکافی کا بیان

اسکافی نے اپنی مشہور و معروف کتاب میں اس تاریخی فضیلت کا تذکرہ کیا ہے کہ حضرت علیؑ نے اپنے باپ، چچا اور بنی ہاشم کی بزرگ شخصیتوں کے سامنے پیغمبر ﷺ سے عہد و پیمان باندھا کہ ہم آپ کی مدد کریں گے اور پیغمبر ﷺ نے انہیں اپنا بھائی، وصی اور خلیفہ قرار دیا۔ اس کے متعلق وہ لکھتے ہیں:

وہ افراد جو یہ کہتے ہیں کہ امام بچپن میں ہی صاحب ایمان تھے، اور یہ وہ زمانہ ہوتا ہے کہ جب بچہ اچھے اور برے میں تمیز نہیں کر پاتا، اس تاریخی فضیلت کے سلسلے میں کیا کہتے ہیں!؟

کیا یہ ممکن ہے کہ پیغمبر اسلام ﷺ کثیر تعداد میں موجود افراد کے کھانے کا انتظام ایک بچے کے حوالے کریں؟ یا ایک چھوٹے بچے کو حکم دیں کہ بزرگان کو کھانے پر مدد کرے؟

کیا یہ بات صحیح ہے کہ پیغمبر ایک نابالغ بچے کو راز نبوت بتائیں اور اپنے ہاتھ کو اس کے ہاتھ میں دیں اور اسے اپنا بھائی، وصی اور اپنا خلیفہ لوگوں کے لئے معین کریں!؟

بالکل نہیں! بلکہ یہ بات ثابت ہے کہ حضرت علیؑ اس دن جسمانی قوت اور فکری لحاظ سے اس حد پر پہنچ چکے تھے کہ ان کے اندر ان تمام کاموں کی صلاحیت موجود تھی۔ یہی وجہ تھی کہ اس بچے نے کبھی بھی دوسرے بچوں سے انسیت نہ رکھی اور نہ ان کے گروہ میں شامل ہوئے اور نہ ہی ان کے ساتھ کھیل کود میں

مشغول ہوئے، بلکہ جس وقت سے پیغمبر اسلام ﷺ کے ساتھ نصرت و مدد اور فداکاری کا پیمانہ باندھا تو اپنے کئے ہوئے وعدے پر قائم و مستحکم رہے اور ہمیشہ اپنی گفتار کو پیغمبر ﷺ کے کردار میں ڈھالتے رہے اور پوری زندگی پیغمبر ﷺ کے منوس و ہمدم رہے۔

وہ نہ صرف اس موقع پر پہلے شخص تھے جو سب سے پہلے پیغمبر اسلام ﷺ کی رسالت پر اپنے ایمان کا اظہار کیا، بلکہ اس وقت بھی جب کہ قریش کے سرداروں نے پیغمبر ﷺ سے کہا کہ اگر آپ اپنے وعدے میں سچے ہیں اور آپ کا رابطہ خدا سے ہے تو کوئی معجزہ دکھائیں (یعنی حکم دیں کہ خرے کا درخت یہاں سے اکھڑ کر آپ کے سامنے کھڑا ہو جائے) تو اس وقت بھی علی وہ واحد شخص تھے جو تمام لوگوں کے انکار کرنے کے باوجود اپنے ایمان کا لوگوں کے سامنے اظہار کیا۔^[۱]

امیر المؤمنین علیؑ نے قریش کے سرداروں کے معجزہ طلبی کے واقعے کو اپنے ایک خطبہ میں نقل کیا ہے۔ آپ فرماتے ہیں کہ پیغمبر اسلام ﷺ نے ان لوگوں سے کہا: اگر خدا ایسا کرے تو کیا خدا کی وحدانیت اور میری رسالت پر ایمان لاؤ گے؟ سب نے کہا: ہاں یا رسول اللہ۔

اس وقت پیغمبر ﷺ نے دعا کی اور خدا نے ان کی دعا کو قبول کیا اور درخت اپنی جگہ سے اکھڑ کر پیغمبر ﷺ کے سامنے بڑے ادب سے کھڑا ہو گیا۔ معجزہ طلب کرنے والے سرداروں نے کفر و عناد و عداوت کی راہ اختیار کی اور تصدیق کرنے کے بجائے پیغمبر ﷺ کو جادوگر کے خطاب سے نوازا، اور میں پیغمبر ﷺ کے پاس کھڑا تھا، میں نے ان کی طرف رخ کر کے کہا: اے پیغمبر! میں وہ پہلا شخص ہوں جو آپ کی رسالت پر ایمان لایا، اور میں اعتراف کرتا ہوں کہ درخت نے اس کام کو خدا کے حکم سے انجام دیا ہے تاکہ آپ کی نبوت کی تصدیق کرے اور آپ کے قول کو سچا کر دکھائے۔

اس وقت میرا یہ اعتراف کرنا اور تصدیق کرنا ان لوگوں پر گراں گزرا، ان لوگوں نے کہا کہ تمہاری تصدیق علی کے علاوہ کوئی نہیں کرے گا۔^[۲]

[۱] لئقص علی العثمانی ص ۲۵۲، شرح نہج البلاغہ ابن ابی الحدید ج ۱۳ ص ۲۴۴ و ۲۴۵، میں تذکرہ کیا ہے۔

[۲] نہج البلاغہ عبدہ، خطبہ ۲۳۸ (قاصعہ)

تیسری فصل

بے مثال فداکاری

ہر انسان کے اعمال و کردار کا پتہ اس کے فکر اور عقیدے سے ہوتا ہے، اور قربانی اور فداکاری اہل ایمان کی علامت ہے۔ اگر انسان کا ایمان کسی چیز پر اس منزل تک پہنچ جائے کہ اسے اپنی جان و مال سے زیادہ عزیز رکھے تو حقیقت میں اس چیز پر کبھی آنچ نہیں آنے دے گا۔ اور اپنی ہستی اور تمام کوششوں کو اس پر قربان کرے گا قرآن مجید نے اس حقیقت کو اس انداز سے بیان کیا ہے:

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ
وَأَنْفُسِهِمْ فِي سَبِيلِ اللَّهِ ۗ أُولَٰئِكَ هُمُ الصَّادِقُونَ ﴿۱۱۱﴾

سچے مومن تو بس وہی ہیں جو خدا اور اس کے رسول پر ایمان لائے، پھر انہوں نے اس میں سے کسی طرح کا شک و شبہ نہ کیا اور اپنے مال سے اور اپنی جانوں سے خدا کی راہ میں جہاد کیا یہی لوگ (دعوائے ایمان میں) سچے ہیں

بعثت کے ابتدائی ایام میں مسلمانوں نے بہت زیادہ شکنجے اور ظلم و بربریت کو اپنی کامیابی کی راہ میں برداشت کیا تھا جس چیز نے دشمنوں کو خدا کی وحدانیت کے اقرار سے روک رکھا تھا وہی بیہودہ خاندانی عقائد اور اپنے خداؤں پر فخر و مباہات اور قوم پرستی پر تکبر و غرور اور ایک قبیلے کا دوسرے قبیلے والوں سے کینہ و عداوت تھیم یہ تمام موانع مکہ اور اطرافیان مکہ میں اسلام کے نشر و اشاعت میں اس وقت تک رہے جب تک پیغمبر صلی اللہ علیہ وسلم نے مکہ فتح کرنا لیا تھا اور صرف اسلام کی قدرت کاملہ سے ہی یہ تمام موانع ختم ہوئے۔

مسلمانوں پر قریش کی زیادتی سبب بنی کہ ان میں سے کچھ لوگ حبشہ اور کچھ لوگ مدینہ کی طرف ہجرت کریں، اور پیغمبر اسلام ﷺ اور حضرت علیؑ جنہیں خاندان بنی ہاشم خصوصاً حضرت ابوطالب کی مکمل حمایت حاصل تھی لیکن جعفر بن ابی طالب مجبور ہوئے کہ بعثت کے پانچویں سال چند مسلمانوں کے ساتھ مکہ سے حبشہ کی طرف ہجرت کریں اور ہجرت کے ساتویں سال (فتح خیبر کے سال) تک وہیں پر رہیں۔

بعثت کا دسواں سال پیغمبر اسلام ﷺ کے لئے بہت سخت تھا، جب آپ کے حامی اور پشت پناہ اور مربی اور عظیم چچا کا انتقال ہو گیا۔ ابھی آپ کے چچا جناب ابوطالب کی وفات کو چند دن نہ گزرے تھے کہ آپ کی عظیم و مہربان بیوی حضرت خدیجہ کا بھی انتقال ہو گیا۔ جس نے اپنی پوری زندگی اور جان و مال کو پیغمبر کے عظیم ہدف پر قربان کرنے پر کبھی دریغ نہیں کیا، پیغمبر اسلام ﷺ ان دو با عظمت حامیوں کی رحلت کی وجہ سے مکہ کے مسلمانوں پر بہت زیادہ ظلم و زیادتی ہونے لگی، یہاں تک کہ بعثت کے تیرہویں سال تمام قریش کے سرداروں نے ایک میٹنگ میں یہ طے کیا کہ توحید کی آواز کو ختم کرنے کے لئے پیغمبر ﷺ کو زندان میں ڈال دیا جائے یا انہیں قتل کر دیا جائے یا پھر کسی دوسرے ملک میں قید کر دیا جائے تاکہ یہ آواز توحید ہمیشہ کے لئے خاموش ہو جائے، قرآن مجید نے ان کے ان تینوں ارادوں کا تذکرہ کیا ہے۔

ارشاد قدرت ہے:

وَإِذْ يَمْكُرُ بِكَ الَّذِينَ كَفَرُوا الْيَثْرِيَّةُ أَوْ يَفْتُلُوكَ أَوْ يُجْرِيُونَ ۗ وَإِذْ يَمْكُرُ اللَّهُ ۗ وَاللَّهُ خَبِيرٌ الْمَكْرِيِّينَ ۝

اور (اے رسول وہ وقت یاد کرو) جب کفار تم سے فریب کر رہے تھے تاکہ تم کو قید کر لیں یا تم کو مار ڈالیں یا تمہیں (گھر سے) باہر نکال دیں وہ تو یہ تدبیر کر رہے تھے اور خدا بھی (ان کے خلاف) تدبیر کر رہا تھا اور خدا تو سب تدبیر کرنے والوں سے بہتر ہے۔

قریش کے سرداروں نے یہ طے کیا کہ ہر قبیلے سے ایک شخص کو چنا جائے اور پھر یہ منتخب افراد نصف شب میں یکبارگی محمد ﷺ کے گھر پر حملہ کریں اور انہیں ٹکڑے ٹکڑے کر دیں اور اس طرح سے مشرکین بھی

ان کی تبلیغ اور دعوتِ حق سے سکون پاجائیں گے اور ان کا خون پورے عرب کے قبیلوں میں پھیل جائے گا۔ اور بنی ہاشم کا خاندان ان تمام قبیلوں سے جو اس خون کے بہانے میں شامل تھے جنگ و جدال نہیں کر سکتے، فرشتہٴ وحی نے پیغمبر صلی اللہ علیہ وسلم کو مشرکوں کے اس برے ارادے سے باخبر کیا اور حکمِ خدا کو ان تک پہنچایا کہ جتنی جلدی ممکن ہو مکہ کو چھوڑ کر یشرب چلے جائیں۔

ہجرت کی رات آگئی، مکہ اور پیغمبر اسلام صلی اللہ علیہ وسلم کا گھر رات کے اندھیروں میں چھپ گیا، قریش کے مسلح سپاہیوں نے چاروں طرف سے پیغمبر (ص) کے گھر کا محاصرہ کر لیا اس وقت پیغمبر صلی اللہ علیہ وسلم کے لئے ضروری تھا کہ گھر کو چھوڑ کر نکل جائیں اور اس طرح سے جائیں کہ لوگ یہی سمجھیں کہ پیغمبر گھر میں موجود ہیں اور اپنے بستر پر آرام فرما رہے ہیں۔ لیکن اس کام کے لئے ایک ایسے بہادر اور جانناز شخص کی ضرورت تھی جو آپ کے بستر پر سوائے اور پیغمبر کی سبز چادر کو اس طرح اوڑھ کر سوائے کہ جو لوگ قتل کرنے کے ارادے سے آئیں وہ یہ سمجھیں کہ پیغمبر ابھی تک گھر میں موجود ہیں اور ان کی نگاہیں صرف پیغمبر کے گھر پر رہے اور گلی کو چوں اور مکہ سے باہر آنے جانے والوں پر پابندی نہ لگائیں، لیکن ایسا کون ہے جو اپنی جان کو نچھاور کرے اور پیغمبر کے بستر پر سوجائے؟ یہ بہادر شخص وہی ہے جو سب سے پہلے آپ پر ایمان لایا اور ابتدائے بعثت سے ہی اس شمعِ حقیقی کا پروانہ کی طرح محافظ رہا، جی ہاں یہ عظیم المرتبت انسان حضرت علی علیہ السلام کے علاوہ کوئی اور نہ تھا اور یہ افتخار بھی اسی کے حصہ میں آیا، یہی وجہ ہے کہ پیغمبر نے حضرت علی علیہ السلام کو مخاطب کرتے ہوئے فرمایا: مشرکین قریش مجھے قتل کرنا چاہتے ہیں اور ان کا یہ ارادہ ہے کہ ایک بار گلی مل جل کر میرے گھر پر حملہ کریں اور مجھے بستر پر ہی قتل کر دیں۔ خداوند عالم نے مجھے حکم دیا ہے کہ میں مکہ سے ہجرت کر جاؤں۔ اس لئے ضروری ہے کہ آج کی شب تم میرے بستر پر سبز چادر کو اوڑھ کر سوجاؤ تا کہ وہ لوگ یہ تصور کریں کہ میں ابھی گھر میں موجود ہوں اور اپنے بستر پر سو رہا ہوں اور یہ لوگ میرا پیچھا نہ کریں۔ حضرت علی علیہ السلام پیغمبر کے حکم کی اطاعت کرتے ہوئے ابتداءً شب سے پیغمبر اسلام صلی اللہ علیہ وسلم کے بستر پر سوجئے۔

چالیس آدمی تنگی تلواریں لئے ہوئے رات بھر پیغمبر صلی اللہ علیہ وسلم کے گھر کا محاصرہ کئے رہے اور دروازے کے جھروکوں سے گھر کے اندر نگاہیں جمائے تھے اور گھر کے حالات کا سرسری طور پر جائزہ لے رہے تھے، ان لوگوں کا خیال یہ تھا کہ خود پیغمبر اپنے بستر پر آرام کر رہے ہیں۔ یہ جلا دصفت انسان مکمل طریقے

سے گھر کے حالات پر قبضہ جمائے تھے اور کوئی چیز بھی ان کی نگاہوں سے پوشیدہ نہیں تھی۔

اب دیکھنا یہ ہے کہ دشمنوں کے اتنے سخت پہروں کے باوجود پیغمبر کس طرح سے اپنے گھر کو چھوڑ کر ہجرت کر گئے۔ بہت سے مؤرخین کا نظریہ ہے کہ پیغمبر اکرم جب گھر سے نکلے تو سورہ یٰسین کی تلاوت کر رہے تھے۔ [۱]

اور محاصرین کی صفوں کو توڑتے ہوئے ان کے درمیان سے اس طرح نکلے کہ کسی کو بھی احساس تک نہ ہوا۔ یہ بات قابل انکار نہیں ہے کہ مشیت الہی جب بھی چاہے پیغمبر کو بطور اعجاز اور غیر عادی طریقے سے نجات دے، کوئی بھی چیز اس سے منع نہیں کر سکتی۔ لیکن یہاں پر بات یہ ہے کہ بہت زیادہ قرینے اس بات کی حکایت کرتے ہیں کہ خدا اپنے پیغمبر کو معجزے کے ذریعے سے نجات نہیں دینا چاہتا تھا کیونکہ اگر ایسا ہوتا تو ضروری نہیں تھا کہ حضرت علیؑ پیغمبر کے بستر پر سوتے اور خود پیغمبر غار ثور میں جاتے اور پھر بہت زیادہ زحمت و مشقت کے ساتھ مدینے کا راستہ طے کرتے۔

بعض مؤرخین کہتے ہیں کہ جس وقت پیغمبر اپنے گھر سے نکلے اس وقت تمام دشمن سو رہے تھے اور پیغمبر ان کی غفلت سے فائدہ اٹھا کر چلے گئے، لیکن یہ نظریہ حقیقت کے برخلاف ہے، کیونکہ کوئی بھی عقلمند انسان یہ قبول نہیں کر سکتا کہ چالیس جلا و صفت انسانوں نے گھر کا محاصرہ صرف اس لئے کیا تھا کہ پیغمبر گھر سے باہر نہ جاسکیں تاکہ مناسب وقت اور موقع دیکھ کر انہیں قتل کریں اور وہ لوگ اپنے وظیفے کو اتنا نظر انداز کر دیں کہ سب کے سب سے آرام سے سو جائیں۔

لیکن بعید نہیں ہے جیسا کہ بعض لوگوں نے لکھا ہے کہ پیغمبر محاصرین کے درمیان سے ہو کر نکلے

تھے۔ [۲]

خانہ وحی پر حملہ

[۱] یہاں سورہ یٰسین کی آٹھویں اور نویں آیتیں مراد ہیں۔

[۲] سیرہ حلبیہ ج ۲ ص ۳۲

قریش کے سپاہی اپنے ہاتھوں کو قبضہ تلوار پر رکھے ہوئے اس وقت کے منتظر تھے کہ سب کے سب اس خانہ وحی پر حملہ کریں اور پیغمبر کو قتل کر دیں جو بستر پر آرام کر رہے ہیں۔ وہ لوگ دروازے کے جھروکے سے پیغمبر کے بستر پر نگاہ رکھے تھے اور بہت زیادہ ہی خوشحال تھے اور اس فکر میں غرق تھے کہ جلدی ہی اپنی آخری آرزوؤں تک پہنچ جائیں گے، مگر علیؑ بڑے اطمینان و سکون سے پیغمبر کے بستر پر سو رہے تھے۔ کیونکہ وہ جانتے تھے کہ خداوند عالم نے اپنے حبیب، پیغمبر اسلام ﷺ کو دشمنوں کے شر سے نجات دیا ہے۔ دشمنوں نے پہلے یہ ارادہ کیا تھا کہ آدھی رات کو پیغمبر کے گھر پر حملہ کریں گے لیکن کسی وجہ سے اس ارادے کو بدل دیا اور یہ طے کیا کہ صبح کو پیغمبر کے گھر میں داخل ہوں گے اور اپنے مقصد کی تکمیل کریں گے۔

رات کی تاریکی ختم ہوئی اور صبح صادق نے افق کے سینے کو چاک کیا۔ دشمن برہنہ تلواریں لئے ہوئے یکبارگی پیغمبر کے گھر پر حملہ آور ہوئے اور اپنی بڑی اور اہم آرزوؤں کی تکمیل کی خاطر بہت زیادہ خوشحال پیغمبر کے گھر میں وارد ہوئے لیکن جب پیغمبر کے بستر کے پاس پہنچے تو پیغمبر کے بجائے حضرت علیؑ کو ان کے بستر پر پایا، ان کی آنکھیں غصے سے لال ہو گئیں اور تعجب نے انہیں قید کر لیا۔ حضرت علیؑ کی طرف رخ کر کے پوچھا: محمد ﷺ کہاں ہیں؟

آپ نے فرمایا: کیا تم لوگوں نے محمد ﷺ کو میرے حوالے کیا تھا جو مجھ سے طلب کر رہے ہو؟ اس جواب کو سن کر غصے سے آگ بگولہ ہو گئے اور حضرت علیؑ پر حملہ کر دیا اور انہیں مسجد الحرام لے آئے، لیکن تھوڑی جستجو و تحقیق کے بعد مجبور ہو کر آپ کو آزاد کر دیا، وہ غصے میں بھنے جا رہے تھے، اور ارادہ کیا کہ جب تک پیغمبر کو قتل نہ کر لیں گے آرام سے نہ بیٹھیں گے۔^[۱]

قرآن مجید نے اس عظیم اور بے مثال فداکاری کو ہمیشہ اور ہر زمانے میں باقی رکھنے کے سلسلے میں حضرت علیؑ کی جانبازی کو سراہا ہے اور انہیں ان افراد میں شمار کیا ہے جو لوگ خدا کی مرضی کی خاطر اپنی جان

تک کو نچھا اور کر دیتے ہیں:

وَمِنَ النَّاسِ مَن يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ

اور لوگوں میں سے خدا کے بندے کچھ ایسے ہیں جو خدا کی خوشنودی حاصل کرنے کی غرض سے اپنی

جان تک بیچ ڈالتے ہیں اور خدا ایسے بندے پر بڑا ہی شفقت والا ہے۔^[۱]

بنی امیہ کے زمانے کے مجرم

بہت سارے مفسرین نے اس آیت کی شان نزول کو لیلیۃ المہیت سے مخصوص کیا ہے اور کہا ہے کہ یہ

آیت حضرت علیؑ کے بارے میں اسی مناسبت سے نازل ہوئی ہے۔^[۲]

سمرہ بن جندب، بنی امیہ کے زمانے کا بدترین مجرم صرف چار لاکھ درہم کی خاطر اس بات پر راضی

ہو گیا کہ اس آیت کے نزول کو حضرت علیؑ کی شان میں بیان نہ کر کے لوگوں کے سامنے اس سے انکار

کردے اور مجمع عام میں یہ اعلان کر دے کہ یہ آیت عبد الرحمن بن ملجم کی شان میں نازل ہوئی ہے۔ اس نے

صرف اتنا ہی نہیں کیا کہ اس آیت کو علی کے بارے میں نازل ہونے سے انکار کیا، بلکہ ایک دوسری آیت جو

منافقوں کے بارے میں نازل ہوئی تھی اس کو حضرت علیؑ سے مخصوص کر دیا^[۳] کہ یہ آیت ان کی شان میں

نازل ہوئی ہے وہ آیت یہ ہے:

وَمِنَ النَّاسِ مَن يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ ۗ

[۱] سورۃ بقرہ، آیت ۲۰۷

[۲] حضرت علیؑ کے بارے میں اس آیت کے نزول کے متعلق سید بحرینی نے اپنی کتاب تفسیر برہان (ج ۱ ص ۲۰۶-۲۰۷) میں تحریر

کیا ہے۔ مرحوم بلاغی نے اپنی کتاب تفسیر آلاء الرحمن، ج ۱ ص ۱۸۵-۱۸۴ میں نقل کیا ہے۔ مشہور شارح منج البلاغ ابن ابی الحدید کہتا

ہے کہ مفسرین نے اس آیت کے نزول کو حضرت علیؑ کے بارے میں نقل کیا ہے (مراجعہ کریں ج ۱۳ ص ۲۶۲)

[۳] شرح منج البلاغ ابن ابی الحدید ج ۴ ص ۷۳

وَهُوَ الَّذِي خَصَّامٌ ۝۱۱

اے رسول! بعض لوگ (منافقین سے ایسے بھی ہیں) جن کی (چکنی چڑی) باتیں (اس ذرا سی) دنیوی زندگی میں تمہیں بہت بھاتی ہیں اور وہ اپنی دلی محبت پر خدا کو گواہ مقرر کرتے ہیں۔ حالانکہ وہ (تمہارے) دشمنوں میں سب سے زیادہ جھگڑالو ہیں۔

اس طرح سے حقیقت پر پردہ ڈالنا اور تحریف کرنا ایسے مجرم سے کوئی بعید نہیں ہے۔ وہ عراق میں ابن زیاد کی حکومت کے وقت بصرہ کا گورنر تھا، اور خاندان اہلبیت سے بغض و عداوت رکھنے کی وجہ سے ۸ ہزار آدمیوں کو صرف اس جرم میں قتل کر ڈالا تھا کہ وہ علی کی ولایت و دوستی پر زندگی بسر کر رہے تھے۔ جب ابن زیاد نے اس سے باز پرس کی کہ تم نے کیوں اور کس بنیاد پر اتنے لوگوں کو قتل کر ڈالا، کیا تو نے اتنا بھی نہ سوچا کہ ان میں سے بہت سے افراد بے گناہ بھی تھے، اس نے بہت ہی تمکنت سے جواب دیا تو تمکنت مثلہم ماخشیت میں اس سے دو برابر قتل کرنے میں بھی کوئی جھجک محسوس نہیں کرتا۔ ۱۲

سمرہ کے شرمناک کارناموں کا تذکرہ یہاں پر ممکن نہیں ہے، کیونکہ یہ وہی شخص ہے جس نے پیغمبر اسلام ﷺ کا حکم ماننے سے انکار کر دیا آپ نے فرمایا: جب بھی اپنے کھجور کے پیڑ کی شاخیں صحیح کرنے کے لئے

کسی کے گھر میں داخل ہو تو ضروری ہے کہ صاحب خانہ سے اجازت لے، لیکن اس نے ایسا نہیں کیا یہاں تک کہ پیغمبر اس درخت کو بہت زیادہ قیمت دیکر خریدنا چاہ رہے تھے پھر بھی اس نے پیغمبر کے ہاتھ نہیں بیچا اور کہا کہ اپنے درخت کی دیکھ بھال کے لئے کبھی بھی اجازت نہیں لے گا۔

اس کی ان تمام باتوں کو سن کر پیغمبر نے صاحب خانہ کو حکم دیا کہ جاؤ اس شخص کے درخت کو جڑ سے اکھاڑ کر دور پھینک دو۔ اور سمرہ سے کہا: انک رجل مضار ولا ضرر ولا ضرار یعنی تو لوگوں کو نقصان پہنچاتا ہے اور اسلام نے کسی کو یہ حق نہیں دیا کہ کوئی شخص کسی دوسرے شخص کو نقصان پہنچائے۔

۱۱ سورہ بقرہ، آیت ۲۰۴

۱۲ تاریخ طبری ج ۲، سن ۵۰، ہجری کے واقعات

جی ہاں، یہ چند روزہ تحریف سادہ مزاج انسانوں پر بہت کم اثر انداز ہوئی، لیکن کچھ ہی زمانہ گذرنا تھا کہ تعصب کی چادریں ہٹی گئیں اور تاریخ اسلام کے محققین نے شک و شبہات کے پردے کو چاک کر کے حقیقت کو واضح و روشن کر دیا ہے اور محدثین و مفسرین قرآن نے ثابت کر دیا کہ یہ آیت حضرت علیؑ کی شان میں نازل ہوئی ہے، یہ تاریخی واقعہ اس بات پر شاہد ہے کہ شام کے لوگوں پر اموی حکومت کی تبلیغ کا اثر اتنا زیادہ ہو چکا تھا کہ جب بھی حکومت کی طرف سے کوئی بات سنتے تو اس طرح یقین کر لیتے گویا لوح محفوظ سے بیان ہو رہی ہے، جب شام کے افراد سرہ بن جناب جیسے کی باتوں کی تصدیق کرتے تھے تو اس سے صاف ظاہر ہوتا ہے کہ وہ لوگ تاریخ اسلام سے نا آشنا تھے، کیونکہ جس وقت یہ آیت نازل ہوئی اس وقت عبدالرحمن پیدا بھی نہ ہوا تھا اور اگر پیدا ہو بھی گیا تھا تو کم از کم حجاز کی زمین پر قدم نہ رکھا تھا اور پیغمبر کو نہیں دیکھا تھا کہ اس کے بارے میں یہ آیت نازل ہوتی۔

نار و تعصب

حضرت علیؑ کی فداکاری، اس رات جب کہ پیغمبر کے گھر کو قریش کے جلا دوں نے محاصرہ کیا تھا ایسی چیز نہیں ہے جس سے انکار کیا جاسکے یا اسے معمولی سمجھا جائے۔ خداوند عالم نے اس تاریخی واقعے کو ہمیشہ باقی رکھنے کے لئے قرآن مجید کے سورہ بقرہ آیت ۲۰۷ میں اس کا تذکرہ کیا ہے اور بزرگ مفسرین نے اس آیت کی تفسیر کرتے ہوئے بیان کیا ہے کہ یہ آیت حضرت علیؑ کی شان میں نازل ہوئی ہے۔ لیکن حضرت علیؑ سے بغض و عداوت اور کینہ رکھنے والوں نے پوری کوشش و طاقت سے اس بات کی کوشش کی کہ اس بزرگ اور عظیم تاریخی فضیلت کی اس طرح سے تفسیر کی جائے کہ حضرت علیؑ کی عظیم و بے مثال قربانی کی کوئی فضیلت باقی نہ رہے۔

جاہظاً، اہلسنت کا ایک مشہور و معروف دانشمند لکھتا ہے: علی کا پیغمبر کے بستر پر سونا ہرگز اطاعت اور بزرگ فضیلت شمار نہیں ہو سکتی، کیونکہ پیغمبر نے انہیں اطمینان دلایا تھا اگر میرے بستر پر سو جاؤ گے تو تمہیں کوئی تکلیف و نقصان نہیں پہنچے گا۔ [۱]

اس کے بعد ابن تیمیہ دمشقی رحمۃ اللہ علیہ نے اس میں کچھ اور اضافہ کیا ہے کہ علی کسی اور طریقے سے جانتے تھے کہ میں قتل نہیں ہو سکتا، کیونکہ پیغمبر نے ان سے کہا تھا کہ کل مکہ کے ایک معین مقام پر اعلان کرنا کہ جس کی بھی امانت محمد صلی اللہ علیہ وسلم کے پاس ہے آ کر اپنی امانت واپس لے جائے۔ علی اس ماموریت کو جو پیغمبر نے انہیں دیا تھا، سے خوب واقف تھے کہ اگر پیغمبر کے بستر پر سوؤں گا تو مجھے کوئی بھی ضرر نہیں پہنچے گا اور میری جان صحیح و سالم بچ جائے گی۔

جواب

اس سے پہلے کہ اس موضوع کے متعلق بحث کریں ایک نکتے کی طرف اشارہ کرنا ضروری ہے اور وہ یہ کہ جاہظ اور ابن تیمیہ اور ان دونوں کے ماننے والوں نے جو خاندان اہلبیت سے عداوت رکھنے میں مشہور ہیں، علی کی اس فضیلت سے انکار کرنے کی وجہ سے غیر شعوری طور پر بڑی فضیلت کو حضرت علی علیہ السلام کے لئے ثابت کیا ہے، کیونکہ حضرت علی علیہ السلام پیغمبر کی طرف سے مامور تھے کہ ان کے بستر پر سو جائیں، ایمان کے اعتبار سے یہ بات دو حالتوں سے خارج نہیں ہے، یا ان کا ایمان پیغمبر کی صداقت پر ایک حد تک تھا یا وہ بغیر چون و چرا پیغمبر کی ہر بات پر ایمان رکھتے تھے۔ پہلی صورت میں ہم یہ نہیں کہہ سکتے کہ حضرت علی علیہ السلام کو اپنی جان و سلامتی کے باقی رہنے کا قطعی طور پر علم تھا۔ کیونکہ جو شخص ایمان و عقیدے کے اعتبار سے ایک عام مرتبہ پر فائز ہو، ہرگز پیغمبر کی گفتار سے یقین و اعتماد حاصل نہیں کر سکتا، اور اگر ان کے بستر پر سو جائے تو بہت زیادہ ہی فکر مند اور مضطرب رہے گا۔

لیکن اگر حضرت علی علیہ السلام ایمان کے اعتبار سے عالی ترین مرتبہ پر فائز تھے اور پیغمبر کی گفتگو کی سچائیاں کے دل و دماغ پر سورج کی روشنی کی طرح واضح و روشن تھی تو ایسی صورت میں حضرت علی علیہ السلام کے لئے بہت بڑی فضیلت کو ثابت کیا ہے۔ کیونکہ جب بھی کسی شخص کا ایمان اس بلندی پر پہنچ جائے کہ جو کچھ بھی پیغمبر

رحمۃ اللہ علیہ ابن تیمیہ علمائے اسلام سے مخالفت رکھتا تھا اور ایک خاص عقیدہ، شفاعت، قبروں کی زیارت و۔۔۔ کے متعلق رکھتا تھا اس لئے علمائے وقت نے اسے چھوڑ دیا تھا اور آخر کار شام کے زندان میں ۷۲۸ ہجری میں اس کا انتقال ہو گیا۔

سے سنے اسے صحیح اور سچا مانے کہ وہ اس کے لئے روز روشن کی طرح ہو اور اگر پیغمبر اس سے کہیں کہ میرے بستر پر سو جاؤ تو اسے کوئی نقصان نہ پہنچے گا تو وہ بستر پر اتنے اطمینان اور آرام سے سوئے کہ اسے ایک سوئی کی نوک کے برابر بھی خطرہ محسوس نہیں ہو تو ایسی فضیلت کی کوئی بھی چیز برابری نہیں کر سکتی۔

آئیے اب تاریخ کے اوراق پلٹتے ہیں: ابھی تک ہماری بحث اس بات پر تھی کہ پیغمبر نے حضرت علیؑ سے کہا کہ تم قتل نہ ہو گے۔ لیکن اگر ہم تاریخ کا مطالعہ کریں تو معلوم ہوگا کہ بات ایسی نہیں ہے جیسا کہ جاحظ اور ابن تیمیہ کے ماننے والوں نے گمان کیا ہے اور تمام مؤرخین نے اس واقعہ کو اس طرح نقل نہیں کیا ہے جیسا کہ ان دونوں نے لکھا ہے:

طبقات کبریٰ^[۱] کے مؤلف نے واقعہ ہجرت کو تفصیل سے ذکر کیا ہے اور جاحظ کے اس جملے کو (کہ پیغمبر نے علی سے کہا کہ میرے بستر پر سو جاؤ تمہیں کوئی نقصان نہیں پہنچے گا) ہرگز تحریر نہیں کیا ہے۔

نہ صرف یہ بلکہ مقریزی نویں صدی کا مشہور مؤرخ^[۲] اس نے اپنی مشہور کتاب امتاع الاسماع میں بھی کاتب واقدی کی طرح اس واقعے کا تذکرہ کیا ہے اور اس بات سے انکار کیا ہے کہ پیغمبر نے علی سے کہا کہ تمہیں کوئی نقصان نہ پہنچے گا۔

جی ہاں۔ انہی افراد کے درمیان ابن ہشام نے اپنی کتاب سیرت ج ۱ ص ۴۸۳ پر اور طبری نے اپنی کتاب تاریخ طبری ج ۲ ص ۹۹ پر اس کا تذکرہ کیا ہے اور اسی طرح ابن اثیر نے اپنی کتاب تاریخ کامل ج ۲ ص ۳۸۲ پر اس کے علاوہ اور بھی بہت سے مؤرخین نے اسے نقل کیا ہے ان تمام مؤرخین نے سیرہ ابن ہشام یا تاریخ طبری سے نقل کیا ہے۔

اس بناء پر عقل اس بات کو قبول نہیں کرتی کہ پیغمبر نے یہ بات کہی ہے، اور اگر مان لیں کہ پیغمبر نے یہ بات کہی بھی ہے تو کسی بھی صورت سے یہ معلوم نہیں کہ ان دونوں باتوں کو (نقصان نہ پہنچنا اور لوگوں کی امانت

[۱] محمد بن سعد جو کاتب واقدی کے نام سے مشہور ہے ۱۶۸ ہجری میں پیدا ہوئے اور ۲۳۰ ہجرت میں دنیا سے رخصت ہوئے ان کی کتاب طبقات جامع ترین اور سب سے اہم کتاب ہے جو سیرت پیغمبر پر لکھی گئی ہے ج ۱ ص ۲۲۸ پر رجوع کر سکتے ہیں

[۲] تقی الدین احمد بن علی مقریزی (وفات ۸۴۵ ہجری)

واپس کرنا) اسی رات میں پہلی مرتبہ کہا ہو۔ اور اس کی دلیل یہ ہے کہ اس واقعے کو علماء اور شیعہ مورخین اور بعض سیرت لکھنے والے اہلسنت نے دوسرے طریقے سے نقل کیا ہے، جس کی ہم وضاحت کر رہے ہیں:

شیعوں کے مشہور و معروف دانشمند مرحوم شیخ طوسی اپنی کتاب امالی میں ہجرت کا واقعہ بیان کرتے ہوئے، جو کہ پیغمبر کی سلامتی اور نجات پر ختم ہوتا ہے، لکھتے ہیں:

شب ہجرت گزر گئی۔ اور علی اس مقام سے آگاہ تھے جہاں پیغمبر نے پناہ لی تھی۔ اور پیغمبر کے سفر پر جانے کے مقدمات کو فراہم کرنے کے لئے ضروری تھا کہ رات میں ان سے ملاقات کریں۔^[۱]

پیغمبر نے تین رات غار ثور میں قیام کیا، ایک رات حضرت علی علیہ السلام، ہند بن ابی ہالہ غار ثور میں پیغمبر کی خدمت میں پہنچے، پیغمبر نے حضرت علی علیہ السلام کو چند چیزوں کا حکم دیا:

۱۔ دو اونٹ ہمارے اور ہمارے لئے مہیا کر دو (اس وقت ابو بکر نے کہا: میں نے پہلے ہی سے دو اونٹ اس کام کے لئے مہیا کر لئے ہیں،

پیغمبر صلی اللہ علیہ وسلم نے فرمایا: میں اس وقت تمہارے ان دونوں اونٹوں کو قبول کروں گا جب تم ان دونوں کی قیمت مجھ سے لے لو، پھر علی کو حکم دیا کہ ان اونٹوں کی قیمت ادا کر دو

۲۔ میں قریش کا امانتدار ہوں اور ابھی لوگوں کی امانتیں میرے پاس گھر میں موجود ہیں، کل مکہ کے فلاں مقام پر کھڑے ہو کر بلند آواز سے اعلان کرو کہ جس کی امانت محمد صلی اللہ علیہ وسلم کے پاس ہے وہ آئے اور اپنی امانت لے جائے۔

۳۔ امانتیں واپس کرنے کے بعد تم بھی ہجرت کے لئے تیار رہو، اور جب بھی تمہارے پاس میرا خط پہنچے تو میری بیٹی فاطمہ اور اپنی ماں فاطمہ بنت اسد اور زبیر بن عبدالمطلب کی بیٹی فاطمہ کو اپنے ہمراہ لے آؤ۔

پھر فرمایا: اب تمہارے لئے جو بھی خطرہ یا مشکلات تھیں وہ دور ہو گئیں ہیں اور تمہیں کوئی تکلیف نہ پہنچے گی۔^[۲]

[۱] اعیان الشیعہ ج ۶ ص ۲۳۷

[۲] پیغمبر کی عبارت یہ ہے: انہم لن یصلوا الیک من الان بشیء تکرہہ

یہ جملہ بھی اسی جملے کی طرح ہے جسے ابن ہشام نے سیرہ ہشام میں اور طبری نے تاریخ طبری میں نقل کیا ہے، لہذا اگر پیغمبر نے حضرت علیؑ کو امان دیا ہے تو وہ بعد میں آنے والی رات کے لئے تھا نہ کہ ہجرت کی رات تھی، اور اگر حضرت علیؑ کو حکم دیا ہے کہ لوگوں کی امانتوں کو ادا کر دو تو وہ دوسری یا تیسری رات تھی نہ لیلة المہدیت تھا۔

اگرچہ اہلسنت کے بعض مؤرخین نے واقعہ کو اس طرح نقل کیا ہے کہ پیغمبر اسلام صلی اللہ علیہ وسلم نے شب ہجرت ہی حضرت علیؑ کو امان دیا تھا اور اسی رات امانتوں کے ادا کرنے کا حکم دیا تھا مگر یہ قول توجیہ کے لائق ہے کیونکہ انہوں نے صرف اصل واقعہ کو نقل کیا ہے وقت اور جگہ اور امانتوں کے واپس کرنے کو وہ بیان نہیں کرنا مقصود نہیں تھا کہ جس کی وجہ سے دقیق طور پر مرحل کا ذکر کرتے۔

حلبی اپنی کتاب سیرہ حلبیہ میں لکھتا ہے:

جس وقت پیغمبر غار ثور میں قیام فرماتے تھے تو انہی راتوں میں سے کسی ایک رات حضرت علیؑ، پیغمبر کی خدمت اقدس میں شرفیاب ہوئے، پیغمبر نے اس رات حضرت علیؑ کو حکم دیا کہ لوگوں کی امانتیں واپس کر دو اور پیغمبر کے قرضوں کو ادا کر دو۔^[۱]

درالمستور میں ہے کہ علیؑ نے شب ہجرت کے بعد پیغمبر سے ملاقات کی تھی۔^[۲]

امام کی فداکاری پر دو معتبر گواہ

تاریخ کی دو چیزیں اس بات پر گواہ ہیں کہ حضرت علیؑ کا عمل، ہجرت کی شب، فداکاری کے علاوہ کچھ اور نہ تھا اور حضرت علیؑ صدق دل سے خدا کی راہ میں قتل اور شہادت کے لئے آمادہ تھے ملاحظہ کیجئے۔

۱۔ اس تاریخی واقعہ کی مناسبت سے جو امام نے اشعار کہے ہیں اور سیوطی نے ان تمام اشعار کو اپنی

[۱] سیرہ حلبیہ، ج ۲، ص ۳۶-۳۷

[۲] سیرہ حلبیہ، ج ۲، ص ۳۶-۳۷

تفسیر [۱] میں نقل کیا ہے جو آپ کی جانبازی اور فداکاری پر واضح دلیل ہے۔

وقیت بنفسی خیر من وطأ الحصی و من طأف بالبيت العتیق وبالبحر
 حمد لما خاف أن یمکروا به فوقاه ربی ذو الجلال من المکر
 و بت اراعیهم متی ینشروننی و قد وطنت نفسی علی القتل والأسر
 میں نے اپنی جان کو روئے زمین کی بہترین اور سب سے نیک شخصیت جس نے خدا کے گھر اور حجر
 اسماعیل کا طواف کیا ہے اسی کے لئے سپر (ڈھال) قرار دیا ہے۔ وہ عظیم شخص محمد صلی اللہ علیہ وسلم ہیں اور میں نے یہ
 کام اس وقت انجام دیا جب کفار ان کو قتل کرنے کے لئے آمادہ تھے لیکن میرے خدا نے انہیں دشمنوں کے مکرو
 فریب سے محفوظ رکھا۔ میں ان کے بستر پر بڑے ہی آرام سے سویا اور دشمن کے حملہ کا منتظر تھا اور خود کو مرنے یا
 قید ہونے کے لئے آمادہ کر رکھا تھا۔

۲۔ شیعہ اور سنی مؤرخین نے نقل کیا ہے کہ خداوند عالم نے اس رات اپنے دو بزرگ فرشتوں، جبرائیل و
 میکائیل کو مخاطب کرتے ہوئے کہا کہ اگر میں تم میں سے ایک کے لئے موت اور دوسرے کے لئے حیات مقرر
 کروں تو تم میں سے کون ہے جو موت کو قبول کرے اور اپنی زندگی کو دوسرے کے حوالے کر دے؟ اس وقت دونوں
 فرشتوں میں سے کسی نے بھی موت کو قبول نہیں کیا اور نہ ایک دوسرے کے ساتھ فداکاری کرنے کا وعدہ کیا۔ پھر خدا
 نے ان دونوں فرشتوں سے کہا: زمین پر جاؤ اور دیکھو کہ علی نے کس طرح سے موت کو اپنے لئے خریدا ہے اور خود کو
 پیغمبر پر فدا کر دیا ہے، جاؤ علی کو دشمنوں کے شر سے محفوظ رکھو۔ [۲]

اگرچہ بعض لوگوں نے طویل زمانہ گزرنے کی وجہ سے اس عظیم فضیلت پر پردہ ڈالا ہے، مگر
 ابتدائے اسلام میں حضرت علی علیہ السلام کا یہ عمل دوست اور دشمن سب کی نظر میں ایک بہت بڑی اور فداکاری شمار کی
 جاتی تھی۔

چھ آدمیوں پر مشتمل شوریٰ جو عمر کے حکم سے خلیفہ معین کرنے کے لئے بنائی گئی تھی، حضرت علی علیہ السلام
 نے اپنی اس عظیم فضیلت کا ذکر کرتے ہوئے شرکائے شوریٰ پر اعتراض کیا اور کہا: میں تم سب کو خدا کی قسم دے

[۱] الدر المنثور، ج ۳، ص ۱۸۰

[۲] بحار الانوار، ج ۱۹، ص ۳۹، احیاء العلوم، غزالی

کر کہتا ہوں کہ کیا میرے علاوہ کوئی اور تھا جو غار ثور میں پیغمبر کے لئے کھانا لے گیا؟

کیا میرے علاوہ کوئی ان کے بستر پر سویا؟ اور خود کو اس بلا میں ان کی سپر قرار دیا؟ سب نے ایک

آواز ہو کر کہا: خدا کی قسم تمہارے علاوہ کوئی نہ تھا۔^[۱]

مرحوم سید بن طاووس نے حضرت علیؑ کی اس عظیم فداکاری کے بارے میں بہترین تحلیل کرتے

ہیں اور انہیں اسماعیل کی طرح فداکار اور باپ کے سامنے راضی بہ رضارہنے سے قیاس کرتے ہوئے حضرت

علیؑ کے ایثار کو عظیم ثابت کیا ہے۔^[۲]

[۱] حصال صدوق ج ۲ ص ۱۲۳، احتجاج طبری ص ۷۴

[۲] رجوع کریں اقبال ص ۵۹۳، بحار الانوار ج ۱۹ ص ۹۸

تیسرا باب

بعد ہاجرت اور پیغمبرؐ سے پہلے

حضرت علیؑ کی زندگی

پہلی فصل

اس زمانے پر ایک نظر

پیغمبر اسلام ﷺ کی ہجرت کے بعد حضرت علیؑ کا مکہ سے مدینہ کی طرف ہجرت کرنا آپ کی زندگی کا تیسرا حصہ ہے۔ اور اس فصل کے تمام صفحات حضرت علیؑ کی زندگی کے اہم ترین اور تعجب خیز حالات پر مشتمل ہیں، اور امام کی زندگی کے مہم اور حساس امور زندگی کے اس دور سے وابستہ ہیں جسے ہم دو مرحلوں میں خلاصہ کر رہے ہیں:

۱۔ میدان جنگ میں آپ کی فداکاری اور جانبازی

پیغمبر اسلام ﷺ نے مدینے کی اپنی پوری زندگی میں مشرکوں، یہودیوں اور فتنہ و فساد برپا کرنے والوں کے ساتھ ۲۷ غزوات میں لڑیں۔ مسلمانوں کی تاریخ لکھنے والوں کی نظر میں جن لوگوں نے ان غزوات کے حالات اور شجاعتوں کا تذکرہ کیا ہے، کہتے ہیں کہ غزوہ یعنی وہ جنگ جس میں پیغمبر اسلام ﷺ نے اسلامی لشکر کی باگ ڈور اپنے ہاتھ میں لے رکھی تھی، اور خود سپاہیوں کے ہمراہ میدان جنگ گئے اور انہی کے ساتھ مدینہ واپس آئے۔ غزوات کے علاوہ ۵۵ سر یہ بھی آپ کے حکم سے انجام پائیں۔^[۱]

سر یہ سے مراد وہ جنگ ہے جس میں اسلامی فوج کے کچھ سپاہی و جانباز دشمنوں کو شکست دینے اور ان سے لڑنے کے لئے مدینہ سے روانہ ہوئے اور لشکر کی سپہ سالاری اسلامی فوج کے اہم شخص کے ہاتھوں میں تھی، حضرت امیر علیؑ نے پیغمبر کے غزوات میں سے ۲۶ غزوں میں شرکت کی اور صرف جنگ تبوک میں پیغمبر اسلام ﷺ کے حکم سے مدینہ میں رہے اور جنگ تبوک میں شریک نہ ہوئے۔ کیونکہ یہ خوف تھا کہ مدینے کے منافقین پیغمبر کی عدم موجودگی میں مدینہ پر حملہ کر دیں اور مدینہ میں اسلامی امور کی باگ ڈور اپنے ہاتھ میں لے

[۱] واقفی نے اپنی کتاب مغازی، ج ۱، ص ۲ میں پیغمبر کی سر یہ کی تعداد اس سے کم لکھی ہے۔

لیں۔

جن سریوں کی باگ ڈور امام کے ہاتھوں میں تھی ان کی تعداد معین نہیں ہے مگر پھر بھی ہم ان کی تفصیلات اس حصے میں بیان کریں گے۔

۲۔ وحی (قرآن) کا لکھنا

کتابت وحی اور بہت سی تاریخی اور سیاسی سندوں کا منظم کرنا اور تبلیغی اور دعوتی خطوط لکھنا حضرت علیؑ کا عظیم اور حساس ترین کارنامہ تھا۔

امیر المومنینؑ نے قرآن کی تمام آیتوں کو چاہے وہ مکہ میں نازل ہوئی ہوں یا مدینے میں یا پیغمبر کی زندگی میں نازل ہوئی ہوں بہت ہی عمدہ طریقے سے انہیں لکھا، اور اسی وجہ سے کاتب وحی اور محافظ قرآن مشہور ہوئے، اسی طرح سیاسی و تاریخی اسناد کے منظم کرنے اور تبلیغی خطوط لکھنے، جو آج بھی تاریخ اور سیرت کی بہت سی کتابوں میں موجود ہیں، حضرت علیؑ سب سے پہلے کاتب مشہور ہوئے، یہاں تک کہ حدیبیہ کا تاریخی صلح نامہ پیغمبر اکرم ﷺ کے املاء پر مولائے کائنات حضرت علیؑ کے ہاتھوں سے لکھا گیا۔

امامؑ کی علمی اور قلمی خدمات صرف اسی پر منحصر نہیں تھیں بلکہ پیغمبر اکرم ﷺ کے آثار اور سنتوں کی بہت زیادہ حفاظت بھی کی ہے اور مختلف اوقات میں پیغمبر کی حدیثوں کو جو احکام، فرائض، آداب، سنت، حادثات و واقعات اور غیب کی خبروں پر مشتمل تھیں تحریر کیا۔ یہی وجہ ہے کہ امامؑ نے پیغمبر سے جو کچھ بھی سنا اسے چھ کتابوں میں لکھ کر اپنی یادگار چھوڑی۔ اور امامؑ کی شہادت کے بعد یہ تمام کتابیں آپ کے بیٹوں کے پاس عظیم میراث کے طور پر پہنچیں اور امیر المومنین کے بعد دوسرے رہبروں نے مناظرے وغیرہ کے وقت ان کتابوں کو بعنوان دلیل پیش کیا۔ زرارہ جو امام جعفر صادقؑ کے اہم ترین شاگرد تھے انہوں نے ان کتابوں میں سے چند کتابوں کو آپ کے پاس دیکھا اور خصوصیتوں کو نقل کیا ہے۔^[۱]

[۱] تہذیب الاحکام شیخ طوسی ج ۲ ص ۲۰۹ طبع نجف، فہرست نجاشی ص ۲۵۵، طبع ہندوستان، مؤلف نے ان چھ کتابوں کے متعلق برسی مسند احمد کے مقدمہ میں تفصیل سے بحث کی ہے۔

امام نے کس طرح ہجرت کی

پیغمبر ﷺ کی ہجرت کے بعد امام پیغمبر کے خط کے منتظر تھے۔ کچھ ہی دیر گزری تھی کہ ابو واقد لیشی حضرت کا خط لیکر مکہ پہنچا اور حضرت علیؑ کے سپرد کیا۔ پیغمبر نے جو کچھ بھی ہجرت کی تیسری شب غار ثور میں زبانی حضرت علیؑ سے کہا تھا اس خط میں ان چیزوں کی تاکید کی اور حکم دیا کہ خاندان رسالت کی عورتوں کو لے کر روانہ ہو جائیں اور غریب و ناتوان افراد جو ہجرت کی طرف مائل ہیں ان کی مدد کریں۔

امام لوگوں کی امانت ادا کرنے کے سلسلے میں پیغمبر کے حکم پر پورے طور پر عمل کر چکے تھے اور اب صرف ایک کام باقی تھا اور وہ یہ کہ خود اور خاندان رسالت کی عورتوں کو مدینہ لے جانے کا اسباب فراہم کریں۔ لہذا مومنین کا وہ گروہ جو ہجرت کے لئے آمادہ تھا اسے حکم دیا کہ خاموشی سے مکہ سے باہر نکل جائیں اور چند کیلو میٹر دور ذوطویٰ مقام پر قیام کریں تاکہ امام کا قافلہ وہاں پہنچ جائے، حضرت علیؑ نے مومنین کو خاموشی سے جانے کا حکم دیا تھا مگر خود دن کے اجالے میں سفر کے لئے آمادہ ہوئے اور عورتوں کو ام ایمن کی بیٹی ایمن کے ذریعے عمار یوں پر سوار کرایا اور ابو واقد سے کہا اونٹوں کو آہستہ آہستہ لے جاؤ کیونکہ عورتیں تیز تیز جانے کی صلاحیت نہیں رکھتیں۔

ابن شہر آشوب لکھتے ہیں:

جب عباس حضرت علیؑ کے اس ارادے سے باخبر ہوئے کہ وہ دن کے اجالے میں دشمنوں کے سامنے سے مکہ سے ہجرت کر رہے ہیں اور عورتوں کو بھی اپنے ساتھ لے جا رہے ہیں تو فوراً حضرت علیؑ کی خدمت میں آئے اور کہا کہ محمد ﷺ پوشیدہ طور سے مکہ سے گئے تو قریش ان کو تلاش کرنے کے لئے پورے مکہ اور اطراف مکہ میں ڈھونڈتے رہے تو تم کس طرح سے دشمنوں کے سامنے عورتوں کے ہمراہ مکہ سے باہر نکلے گے؟ کیا تم نہیں جانتے کہ دشمن تمہیں مکہ سے باہر نہیں جانے دیں گے؟

علیؑ نے اپنے چچا کو جواب دیتے ہوئے فرمایا: کل رات جب میں نے غار ثور میں پیغمبر سے ملاقات کی اور پیغمبر نے حکم دیا کہ ہاشمی عورتوں کے ساتھ مکہ سے ہجرت کرنا تو اسی وقت مجھے خوشخبری بھی دی کہ

اب مجھے کوئی بھی تکلیف نہیں پہنچے گی، میں اپنے پروردگار پر اعتماد اور احمد مصطفیٰ صلی اللہ علیہ وسلم کے قول پر ایمان رکھتا ہوں اور ان کا اور میرا راستہ ایک ہی ہے اسی لئے میں دن کے اجالے اور دشمنوں کی آنکھوں کے سامنے سے مکہ سے ہجرت کروں گا۔

پھر، امام نے کچھ اشعار پڑھے جن کا مفہوم وہی ہے جو ہم بیان کر چکے ہیں۔^[۱]

امام نے نہ صرف اپنے چچا کو ایسا جواب دیا، بلکہ جب لیشی نے اونٹوں کی ذمہ داری اپنے سر لی اور قافلے کو جلدی جلدی لے جانے لگا تا کہ دشمنوں کے سامنے سے جلدی سے دور ہو جائے تو امام نے اُسے اونٹوں کو تیز تیز لے جانے سے منع کیا اور فرمایا: پیغمبر نے مجھ سے فرمایا ہے کہ اس سفر میں تمہیں کوئی تکلیف و اذیت نہیں پہنچے گی پھر اونٹوں کو لے جانے کی ذمہ داری خود لے لی اور یہ رجز پڑھا۔

تمام امور کی باگ ڈور خدا کے ہاتھ میں ہے لہذا ہر طرح کی بدگمانی کو اپنے سے دور کرو کیونکہ اس

جہان کا پیدا کرنے والا ہر اہم حاجت کے لئے کافی ہے۔^[۲]

قریش نے حضرت علی علیہ السلام کا تعاقب کیا

امام کا قافلہ سرزمینِ صحنان پہنچنے والا تھا کہ سات نقاب پوش سوار سامنے سے آتے ہوئے دکھائی دیئے جو اپنے گھوڑوں کو بہت تیزی کے ساتھ قافلے کی طرف دوڑائے ہوئے تھے۔ امام نے عورتوں کو ہر طرح

[۱] امام علیہ السلام کے اشعار یہ ہیں:

ان ابن آمنۃ النبی محمداً	رجل صدوق قال عن جبرئیل
ارخ الزمام و لا تخف عن عائق	فاللہ یردہم عن التنکیل
انی بری واثق و باحمد	و سبیلہ متلاحق بسبیلہ

[۲] امامی شیخ طوسی ص ۲۹۹، بحار الانوار ج ۱۹ ص ۶۵ اور رجز کی عبارت یہ ہے:

لیس	الا	اللہ	فارفع	ظنکا
یکفیک	رب	الناس	ما	اہمکا

کی مشکلات سے بچانے اور ان کی حفاظت کے لئے واقد اور ایمین کو حکم دیا کہ فوراً اونٹوں کو بٹھا دو اور ان کے پیروں کو باندھ دو۔ پھر عورتوں کو اونٹوں سے اتارنے میں مدد فرمائی، جیسے ہی یہ کام ختم ہوا تمام نقاب پوش سوار برہنہ تلواریں لئے ہوئے قافلے کے قریب آگئے اور چونکہ وہ غصے سے بھرے ہوئے تھے اس لئے اس طرح براوانا سزا کہنا شروع کر دیا: کیا تم یہ سوچتے ہو کہ ان عورتوں کے ساتھ ہمارے سامنے فرار کر سکتے ہو؟ بس اس سفر سے باز آ جاؤ!

حضرت علیؑ نے کہا: اگر واپس نہ گیا تو کیا کرو گے؟

انہوں نے کہا: زبردستی تم کو اس سفر سے روکیں گے یا تمہارے سر قلم کر دیں گے۔

اتنا کہنے کے بعد وہ لوگ اونٹوں کی طرف بڑھے تاکہ ان کو واپس لے جائیں اس وقت حضرت علیؑ نے اپنی تلوار نکال کر ان کو اس کام سے روکا۔ ان میں سے ایک شخص نے اپنی برہنہ تلوار حضرت علیؑ کی طرف بڑھائی۔ ابوطالب کے لال نے اس کی تلوار کے وار کو روکا اور غصے کی حالت میں تھے ان پر حملہ کیا اور اپنی تلوار سے جناح نامی شخص پر وار کیا۔ قریب تھا کہ تلوار اس کے شانے کو کاٹی کہ اچانک اس کا گھوڑا پیچھے کی طرف ہٹا اور امام کی تلوار گھوڑے کی پشت پر جا لگی، اس وقت حضرت علیؑ نے ان سب کو متوجہ کرتے ہوئے باواز بلند کہا:

میں عازم مدینہ ہوں اور رسول خدا صلی اللہ علیہ وسلم کی ملاقات کے علاوہ میرا کوئی اور مقصد نہیں ہے، جو شخص بھی یہ ارادہ رکھتا ہے کہ انہیں نکلنے نکلنے کرے اور ان کا خون بہائے وہ میرے ساتھ یا میرے نزدیک آئے۔

اتنا کہنے کے بعد آپ نے ایمین اور ابو واقد کو حکم دیا کہ فوراً اٹھ کر اونٹوں کے پیر کھول دیں اور چلنے کے لئے آمادہ ہو جائیں۔

دشمنوں نے یہ احساس کر لیا کہ حضرت علیؑ جنگ کرنے کے لئے آمادہ ہیں اور انہوں نے اپنی آنکھوں سے دیکھا کہ ان کے ساتھیوں میں سے ایک شخص عنقریب مرنے ہی والا تھا، لہذا اپنے ارادے سے باز آگئے اور مکہ کے راستے کی طرف چل پڑے۔ امام نے بھی اپنے سفر کو مدینے کی طرف جاری رکھا۔ آپ نے

کوہِ ضحمان کے نزدیک ایک دن اور ایک رات قیام کیا تاکہ وہ لوگ جو ہجرت کے لئے آمادہ تھے وہ بھی آجائیں۔ تمام افراد میں سے جو حضرت علیؑ اور ان کے ہمراہیوں سے ملحق ہوئے ان میں ایک ام ایمن تھیں جو ایک پاکدامن عورت تھیں جنہوں نے آخر عمر تک خاندان رسالت کو نہیں چھوڑا۔

تاریخ کا بیان ہے کہ حضرت علیؑ نے یہ پورا راستہ پیدل چل کر تمام کیا، اور ہر منزل پر خدا کا ذکر کرتے رہے اور پورے سفر میں اپنے ساتھیوں کے ہمراہ نماز پڑھی۔

بعض مفسرین کا کہنا ہے کہ درج ذیل آیت ان افراد کے بارے میں نازل ہوئی ہے۔^[۱]

الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمٰوٰتِ
وَالْاَرْضِ رَبَّنَا مَا خَلَقْتَ هٰذَا بَاطِلًا^[۲]

جو لوگ اٹھتے، بیٹھتے، کروٹ لیتے (الغرض ہر حال میں) خدا کا ذکر کرتے ہیں اور آسمانوں اور زمین کی بناوٹ میں غور و فکر کرتے ہیں اور (بے ساختہ) کہہ اٹھتے ہیں کہ خداوند اتونے اس کو بیکار پیدا نہیں کیا ہے۔ جب حضرت علیؑ، اور ان کے ہمراہی مدینہ منورہ پہنچے تو رسول اکرم ﷺ ان کے دیدار کے لئے فوراً گئے جس وقت پیغمبر اسلام ﷺ کی نگاہ حضرت علیؑ پر پڑی تو آپ نے دیکھا کہ ان کے پیروم کر گئے ہیں اور ان سے خون کے قطرے گر رہے ہیں۔ آپ نے فوراً حضرت علیؑ کو گلے سے لگایا اور فرط محبت سے آپ کی چشم مبارک سے آنسوؤں کے قطرات جاری ہو گئے۔^[۳]

[۱] امامی شیخ طوسی ص ۳۰۳-۳۰۱

[۲] سورہ آل عمران، آیت ۱۹۱

[۳] اعلام الوری ص ۱۹۲، تاریخ کامل ج ۲ ص ۷۵

دوسری فصل

دو بڑی فضیلتیں

اگر اجتماعی مسئلوں کے ہر مسئلے پر شک کریں یا ان کو ثابت کرنے کے لئے تحقیق، دلیل اور برہان کے محتاج رہیں تو ایسی صورت میں اجتماعی اتحاد و ہمبستگی اور منافع وغیرہ کے سلسلے میں شک و تردید میں نہیں الجھیں گے۔ اور کوئی شخص بھی ایسا نہیں ملے گا جو یہ کہے کہ نا اتفاقی اور اختلاف مفید چیز ہے اور اتحاد و اتفاق برا اور نقصان دہ ہے۔ کیونکہ اتفاق کی وجہ سے سب سے کم فائدہ جو معاشرے کو پہنچے گا وہ یہ ہے کہ چھوٹی چھوٹی اور بکھری ہوئی فوجیں آپس میں مل جائیں گی، اور عظیم فوج کے سائے میں معاشرے میں مختلف طریقوں سے بڑے بڑے تحولات پیدا ہوں گے۔

وہ پانی جو بڑی بڑی ندیوں کے کنارے چھوٹی چھوٹی نہروں کی طرح بہتا ہوا نظر آتا ہے وہ چھوٹے دریاؤں سے ملنے کی وجہ سے وجود میں آیا ہے جس کے اندر نہ اتنی صلاحیت ہے کہ بجلی پیدا کر سکے اور نہ اتنی مقدار ہی میں ہے کہ اس سے کھیتی کی جاسکے، لیکن جب یہ چھوٹی چھوٹی نہریں ایک جگہ جا کر مل جاتی ہیں تو ایک دریا کی شکل اختیار کر لیتی ہیں اور اب یہ دریا ہزاروں کیلو واٹ بجلی پیدا کرنے کی صلاحیت پیدا کر لیتا ہے اور اس کے پانی سے ہزاروں ایکٹرز مین سیراب کر کے کھیتی کی جاتی ہے۔

غرض ز انجمن واجتماع وجمع قواست

چرا کہ قطرہ چوشد متصل بہ ہم

دریا است

اجتماع اور انجمن اور جمع ہونے کا مقصد طاقت ہے، کیونکہ اگر پانی کا ایک قطرہ دریا سے مل جائے تو

وہ بھی دریا بن جاتا ہے۔

ز قطرہ ہیچ نیاید ولی چو دریا گشت
 ہر آنچہ نفع تصور کنی در آن آنجا است
 قطرہ سے کچھ بھی حاصل نہ ہوگا، لیکن اگر یہی قطرہ دریا بن گیا تو تم جتنا بھی فائدہ سوچ سکتے ہو تمہیں
 ملے گا۔

ز قطرہ ماہی پیدا نمی شود ہرگز
 محیط گشت، از آن نہنگ خواهد خاست
 قطرہ میں کبھی بھی مچھلی زندہ نہیں رہ سکتی، مگر جب یہی قطرہ دریا بن گیا تو اس میں نہنگ مچھلی زندہ رہ
 سکتی ہے۔

ز گندی نتوان پخت نان وقت نمود
 چو گشت خرمن و خروار وقت برگ و نواست
 ایک گیہوں سے روٹی نہیں پکائی جاسکتی اور زندگی بسر نہیں ہو سکتی جب وہ کھلیہان میں گیا تو ایک
 ذخیرہ بن گیا ہے

ز فرد فرد محال است کارہای بزرگ
 ولی ز جمع توان خواستہ ہرچہ خواہی خواست
 ایک بڑا کام الگ الگ مردوں سے انجام پانا بہت محال ہے، لیکن اگر یہی تمام لوگ ایک ساتھ جمع
 ہو جائیں تو جو بھی کرنا چاہیں انجام دے سکتے ہیں۔

بلی چو مورچگان را وفاق دست دہد
 بہ قول شیخ، ہر بر ثیان اسیر و فنا است
 اگر چیونٹیوں کی طرح اتحاد و اتفاق کا دامن ہاتھ میں رہے تو شیخ کے بقول زندگی فنا و برباد ہے۔
 اپنے مقصد میں کامیابی کے لئے نہ صرف مادی چیزوں کو طلب کرے بلکہ ضروری ہے کہ لوگوں کی

فکری اور معنوی قدرت و طاقت سے اجتماعی مشکلوں کا حل تلاش کرے، اور صحیح لائحہ عمل بنانے میں مدد طلب کرے، اور ایک دوسرے سے مشورہ اور تبادلہ نظر کے نئے نئے راستے ہموار کرے اور بزرگ و سنگین پہاڑ جیسی مشکلوں سے ہوشیار رہے۔

یہی وجہ ہے کہ آئین اسلام کے اصلی اور بیش قیمتی برناموں میں تبادلہ خیالات اور مشورے کی اجتماعی امور میں بہت زیادہ اہمیت بیان کی گئی ہے، اور قرآن مجید نے جن لوگوں کو حق پسند اور حق شناس جیسے ناموں سے تعبیر کیا ہے ان کے تمام کام مشورے اور تبادلہ خیالات سے انجام پاتے ہیں۔

وَالَّذِينَ اسْتَجَابُوا لِرَبِّهِمْ وَاَقَامُوا الصَّلَاةَ وَاَمْرُهُمْ شُورَىٰ بَيْنَهُمْ وَهُمْ
رَزَقْنَهُمْ يُنْفِقُونَ ﴿۱۱﴾

اور جو اپنے پروردگار کا حکم مانتے ہیں اور نماز پڑھتے ہیں اور ان کے کل کام آپس کے مشورے سے ہوتے ہیں اور جو کچھ ہم نے انہیں عطا کیا ہے اس میں سے (راہ خدا میں) خرچ کرتے ہیں۔

اتحاد اور اخوت

آئین اسلام کا ایک اہم اور اجتماعی اصول اخوت و برادری ہے۔ پیغمبر اسلام صلی اللہ علیہ وسلم مختلف صورتوں سے اخوت و برادری کو عام کرنے میں بہت زیادہ کوشاں رہے ہیں۔

مہاجرین کے مدینہ پہنچنے کے بعد پہلی مرتبہ اخوت و برادری کا رشتہ انصار کے دو گروہ یعنی اوس و خزرج کے درمیان پیغمبر اسلام صلی اللہ علیہ وسلم کے ذریعے قائم ہوا۔

یہ دو قبیلے جو مدینہ ہی کے رہنے والے تھے اور عرصہ دراز سے آپس میں جنگ و جدال کرتے تھے، رسول اسلام صلی اللہ علیہ وسلم کی کوششوں کے نتیجے میں ایک دوسرے کے بھائی بن گئے اور ارادہ کر لیا کہ ہم لوگ پرانی باتوں کو کبھی نہیں دہرائیں گے۔ اس اخوت و برادری کا ہدف و مقصد یہ تھا کہ اوس و خزرج جو اسلام کے دو اہم گروہ مشرکوں کے مقابلے میں تھے وہ آپس میں ظلم و بربریت، لڑائی جھگڑا اور ایک دوسرے پر زیادتی کرنے سے

باز آجائیں اور پرانی دشمنی کی جگہ صلح و صفا کو یاد رکھیں۔

دوسری مرتبہ پیغمبر نے اپنے صحابیوں اور دوستوں کو چاہے مہاجرین سے ہوں یا انصار میں سے، حکم دیا کہ آپس میں ایک دوسرے کو اپنا بھائی بنالیں اور دوسرے کے بھائی بن جائیں، کتنی عمدہ بات ہے کہ دو مہاجر ایک دوسرے کے بھائی یا ایک مہاجر میں سے اور ایک انصار میں سے ایک دوسرے کے بھائی بن گئے اور بھائی چارگی کے عنوان سے ایک دوسرے کے ہاتھ میں اپنا ہاتھ دیا اور اس طرح سے ایک سیاسی اور معنوی قدرت و طاقت ابھر کر ان کے سامنے آگئی۔

اسلامی مورخین و محدثین لکھتے ہیں:

ایک دن پیغمبر اپنی جگہ سے اٹھے اور اپنے دوستوں سے فرمایا: **یا بنی اللہ! انھوین انھوین** یعنی خدا کی راہ میں آپس میں دو دو آدمی بھائی بن جاؤ۔

تاریخ نے اس موقع پر ان افراد کا نام ذکر کیا ہے جن لوگوں نے اس دن پیغمبر کے حکم سے ایک دوسرے کے ساتھ رشتہ اخوت کو قائم کیا مثلاً ابو بکر اور عمر، عثمان اور عبدالرحمن بن عوف، طلحہ اور زبیر، ابی ابن کعب اور ابن مسعود، عمار اور ابو حذیفہ، سلمان اور ابوالدرداء وغیرہ آپس میں ایک دوسرے کے بھائی بنے اور ان افراد کی بھائی چارگی کو پیغمبر نے تائید کیا۔ یہ برادری اور بھائی چارگی جو چند افراد کے درمیان قائم ہوئی اس برادری اور اسلامی برادری کے علاوہ ہے جسے قرآن کریم نے اسلامی معاشرے میں معیار و میزان قرار دیا ہے اور تمام مومنین کو ایک دوسرے کا بھائی کہا ہے۔

حضرت علی علیہ السلام پیغمبر صلی اللہ علیہ وسلم کے بھائی تھے:

رسول اسلام صلی اللہ علیہ وسلم نے جتنے افراد بھی مسجد نبوی میں حاضر تھے انہیں ایک دوسرے کا بھائی بنایا، صرف علی ان کے درمیان تنہا بچے جن کے لئے بھائی کا انتخاب نہیں کیا، اس وقت حضرت علی علیہ السلام آنکھوں میں آنسوؤں کا سوغات لئے ہوئے پیغمبر اسلام صلی اللہ علیہ وسلم کی خدمت میں پہنچے اور کہا آپ نے اپنے تمام دوستوں کے لئے ایک ایک بھائی کا انتخاب کر دیا لیکن میرے لئے کسی کو بھائی نہیں بنایا۔

اس وقت پیغمبر اکرم نے اپنا تاریخی کلام جو حضرت علیؑ کی پیغمبر سے قربت و منزلت اور نسبت اور آپ کی شخصیت کو اجاگر کرتا ہے انہیں مخاطب کرتے ہوئے فرمایا:

أَنْتَ أَحْيَىٰ فِي الدُّنْيَا وَالْآخِرَةِ وَ الَّذِي بَعَثَنِي بِالْحَقِّ مَا أَخَّرْتُكَ إِلَّا لِنَفْسِي أَنْتَ أَحْيَىٰ
فِي الدُّنْيَا وَالْآخِرَةِ [۱]

تم دنیا و آخرت میں میرے بھائی ہو۔ وہ خدا جس نے ہمیں حق پر مبعوث کیا ہے میں نے تمہاری برادری کے سلسلے میں خود تاخیر سے کام لیا ہے تاکہ تمہیں اپنا بھائی قرار دوں، ایسی بھائی چارگی جو دونوں جہان (دنیا و آخرت) میں باقی رہے۔

رسول اسلام صلی اللہ علیہ وسلم کا یہ کلام حضرت علیؑ کی عظمت اور پیغمبر اسلام صلی اللہ علیہ وسلم سے نسبت کو معنوی و پاکیزگی اور دین کے اہداف میں خلوص کو بخوبی واضح و روشن کرتا ہے۔ خود اہلسنت کے دانشمندیوں میں سے الریاض النضرۃ کے مؤلف نے اس حقیقت کا اعتراف کیا ہے۔ [۲]

یہاں پر آیت مہابلہ [۳] کی تفسیر کا معنی سمجھ میں آتا ہے تمام علمائے تفسیر کا اتفاق ہے کہ وَأَنْفُسَنَا وَأَنْفُسَكُمْ سے مراد علی بن ابی طالب ہیں جسے قرآن نے نفس پیامبر کے خطاب سے یاد کیا ہے۔ اس لئے کہ فکری اور روحی جاذبیت نہ یہ کہ صرف دُفکروں کو اپنی طرف کھینچتی ہے بلکہ کبھی کبھی دو انسان کو ایک ہی شخص بتاتی ہے۔

اس لئے کہ ہر موجود اپنے ہم جنس کو جذب اور اپنے مخالف کو دفع کرتی ہے، اور یہ عالم اجسام اور اجرام زمین و آسمان سے مخصوص نہیں ہیں بلکہ عظیم و بزرگ شخصیتیں جذب اور دفع کا مظہر ہیں۔ ایک گروہ کو جذب اور دوسرے گروہ کو دفع کرتی ہیں۔ اس طریقے کی کشش اور گریز ستمیت یا روح کے متضاد ہونے کی وجہ سے ہے اور یہی ستمیت اور تضاد ہے جو ایک گروہ کو اپنے قریب کرتی ہے اور دوسرے گروہ کو اپنے سے دور

[۱] مستدرک حاکم، ج ۳، ص ۱۰۴، استیعاب، ج ۳، ص ۳۵

[۲] الریاض النضرۃ ج ۲ ص ۱۶ مؤلف محب الدین طبری

[۳] سورہ آل عمران ۶۱

کردیتی ہے۔ اس مسئلہ کو اسلامی فلسفہ نے اس طرح تعبیر کیا ہے السخّیة علیة الانضمام یعنی سختیت اور مشابہت اجتماع اور انضمام کا سرچشمہ ہے۔

امام کی ایک اور فضیلت

جب مسجد نبوی کی تعمیر ہو چکی تو پیغمبر کے صحابیوں نے مسجد کے اطراف میں اپنے اپنے لئے گھر بنائے اور ہر گھر کا ایک دروازہ مسجد کی طرف کھلا رکھا۔ پیغمبر اسلام ﷺ نے حکم خدا فرمایا: تمام دروازے جو مسجد کی طرف کھلتے ہیں اسے بند کر دیا جائے سوائے علی بن ابی طالب کے دروازے کے، یہ بات رسول اسلام ﷺ کے بہت سے صحابیوں پر ناگوار گذری۔ لہذا پیغمبر اسلام ﷺ منبر پر تشریف لائے اور فرمایا: خداوند عالم نے مجھے حکم دیا ہے کہ تمام دروازے جو مسجد کی طرف کھلتے ہیں انہیں بند کر دوں سوائے حضرت علی علیہ السلام کے دروازے کے، اور خود میں نے اپنی طرف سے دروازہ بند کرنے یا کھولنے کا حکم نہیں دیا ہے بلکہ میں اس مسئلے میں خدا کے حکم کا پابند ہوں۔^[۱]

اس دن رسول خدا ﷺ کے تمام صحابیوں نے اس واقعہ کو حضرت علی علیہ السلام کی ایک بہت بڑی فضیلت سمجھا یہاں تک کہ بہت زمانے کے بعد خلیفہ دوم نے کہا کہ، کاش وہ تین فضیلتیں جو علی کو نصیب ہوئیں وہ مجھے بھی نصیب ہوتیں، اور وہ تین فضیلتیں یہ ہیں:

۱۔ پیغمبر نے اپنی بیٹی کا عقد علی سے کیا۔

۲۔ تمام دروازے جو مسجد کی طرف کھلتے تھے وہ بند ہو گئے صرف علی کے گھر کا دروازہ کھلا رہا۔

۳۔ جنگ خیبر میں پیغمبر نے علم کو علی کے ہاتھوں میں دیا۔^[۲]

حضرت علی علیہ السلام اور لوگوں کے درمیان جو فرق ہے وہ اسی لئے کہ آپ کا مسجد سے کسی وقت بھی رابطہ منقطع نہیں ہوا، وہ خدا کے گھر میں پیدا ہوئے اور کعبہ میں آنکھ کھولی اس بنا پر پہلے ہی دن سے مسجد آپ کا گھر

[۱] مسند احمد ج ۳ ص ۴۹، مستدرک حاکم ج ۳ ص ۱۲۵، الریاض النضرۃ ج ۳ ص ۱۹۲

[۲] مسند احمد، ج ۲، ص ۲۶

تھا اور یہ تمام فضیلتیں کسی دوسرے کے لئے نہ تھیں۔ اس کے علاوہ حضرت علی علیہ السلام ہمیشہ اور ہر حالت میں مسجد کے احکام کی رعایت کرتے تھے لیکن دوسرے افراد بہت کم مسجد کے آداب و احکام کی رعایت کرتے تھے۔

تیسری فصل

جنگ بدر کا بے نظیر بہادر

ضمضم نامی شخص کی دلسوز آواز، جس نے اپنے اونٹ کا کان کاٹ ڈالا، اس کی ناک کو شگافتہ کر ڈالا، کوہان کو موڑے، اونٹ کو الٹا کئے ہوئے تھا، نے قریش کو اپنی طرف متوجہ کیا۔ اس نے اپنے پیراہن کو آگے سے پیچھے تک پھاڑ دیا اور اونٹ کی پیٹھ پر سوار جس کے کان اور دماغ سے خون ٹپک رہا تھا، کھڑا ہوا تھا اور چیخ چیخ کر کہہ رہا تھا کہ اے لوگو جس اونٹ کے ناف میں مشک ہے محمد ﷺ اور ان کے ساتھیوں کی وجہ سے خطرے میں ہے۔ وہ لوگ چاہتے ہیں کہ ان تمام اونٹوں کو سرزمین بدر کا تاوان قرار دیں، میری مدد کو پہنچو میری مدد کرو۔ اس کے مسلسل چیخنے اور استغاثہ کرنے کی وجہ سے قریش کے تمام بہادر اور نوجوان گھر، کارخانہ اور دوکانوں سے نکل کر اس کے پاس جمع ہو گئے۔ زخمی اونٹ کی حالت اور ضمضم کی آہ و بکا نے ان لوگوں کی عقلوں کو حیرت میں ڈال دیا اور لوگوں کو احساسے حوالے کر دیا، اکثر لوگوں نے یہ ارادہ کر لیا کہ شہر مکہ کو کاروان قریش سے نجات دینے کے لئے بدر کی طرف چلے جائیں۔

پیغمبر اسلام ﷺ اس سے بلند و بالا تھے کہ کسی کے مال و دولت پر نگاہ کرتے اور کسی گروہ کے مال و متاع کو بغیر کسی سبب کے تاوان قرار دیتے، تو پھر کیا ہوا کہ آپ نے اس طرح کا ارادہ بنا لیا تھا؟

رسول اسلام ﷺ کا مقصد اس کام سے فقط دو چیز تھا۔

۱۔ قریش کو اس بات کا علم ہو جائے کہ ان کے تجارت کرنے کا طریقہ، اسلام کے ہاتھوں میں قرار دیا گیا ہے اور اگر وہ لوگ اسلام کی نشر و اشاعت اور تبلیغ کے لئے مانع ہوں اور بیان آزادی کو مسلمانوں سے چھین لیں تو ان کے حیات کی رگوں کو اسلامی طاقتوں کے ذریعہ کاٹ دیا جائے گا۔ کیونکہ بولنے والا جتنا بھی

قوی ہو اور چاہے جتنا بھی خلوص و استقامت دکھائے لیکن اگر آزادی بیان و تبلیغ سے استوار نہ ہو تو شائستہ طور پر اپنے وظیفے کو انجام نہیں دے سکتا۔

مکہ میں قریش، اسلام کی تبلیغ و اشاعت اور آئین الہی کی طرف لوگوں کے متوجہ ہونے میں سب سے زیادہ مانع تھے۔ ان لوگوں نے تمام قبیلے والوں کو اجازت دیدیا کہ حج کے زمانے میں مکہ آئیں لیکن اسلام اور مسلمانوں کے عظیم المرتبت رہبر کو مکہ اور اطراف مکہ میں داخلے پر پابندی عائد کر دی، یہاں تک کہ اگر ان کو پکڑ لیتے تو قتل کر دیتے۔ اس وقت جب لوگ حج کے زمانے میں حجاز کے تمام شہروں سے خانہ کعبہ کے اطراف جمع ہو رہے تھے، تو انین اسلام و توحید کے پیغام کو پہنچانے کا بہترین وقت تھا۔

۲۔ مسلمانوں کے بعض گروہ جو کسی بھی وجہ سے مکہ سے مدینے کی طرف ہجرت نہیں کر سکے تھے وہ ہمیشہ قریش کے عذاب میں مبتلا تھے۔ وہ اپنا مال و متاع اور جو لوگ ہجرت کر گئے تھے ان کے مال و متاع کو آج تک حاصل نہ کر سکے تھے اور قریش کی طرف سے ہمیشہ ڈرائے اور دھمکائے جاتے تھے۔

پیغمبر اسلام ﷺ نے کاروان قریش سے تجارت کے سامانوں کا تاوان لینے کے لئے قدم اٹھایا اور ارادہ کیا کہ سختی سے ان کی تنبیہ کی جائے جنہوں نے مسلمانوں سے ہر طرح کی آزادی کو چھین لیا تھا اور مسلسل انہیں اذیت و تکلیف دیتے رہتے تھے اور ان کے اسباب کی پرواہ تک نہ کرتے تھے۔

اسی وجہ سے پیغمبر ماہ رمضان ۲ھ میں ۳۱۳ آدمیوں کے ہمراہ کاروان قریش کے مال و سامان سے تاوان لینے کے لئے مدینہ سے باہر آئے اور بدر کے کنوئیں کے پاس ٹھہر گئے، قریش کا تجارتی لشکر شام سے مکہ کی طرف واپس جا رہا تھا اور راستے میں اسے بدر نامی دیہات سے ہو کر گذرنا تھا۔

ابوسفیان جو اس قافلے کا سرپرست تھا، پیغمبر کے ارادے سے باخبر ہو گیا اور اس خبر کو قریش کے سرداروں کے پاس مضمضم کے ذریعے بھیج دیا اور اسے قریش کے سرداروں کے پاس اپنا پیغام بھیجوانے کے لئے اجیر کر لیا تاکہ لوگ قافلے کی مدد کرنے جلد سے جلد آجائیں۔ مضمضم نے جو ماحول بنایا وہ باعث ہوا کہ قریش کے تمام بہادر نوجوان اور جنگجو، قافلے کی مدد کے لئے اٹھ کھڑے ہوں اور جنگ کے ذریعے اس کام کا خاتمہ کر دیں۔

قریش نے ایسے نو سو سپاہیوں کا لشکر تیار کیا جو جنگ کے امور میں پختہ دلیری سے لڑنے والے بہترین اسلحوں کے ساتھ بدر کی طرف روانہ ہوئے لیکن مقصد پر پہنچنے سے پہلے ہی راستے میں ابوسفیان کے دوسرے اپنی نے اس خبر سے آگاہ کیا کہ قافلے نے اپنا راستہ بدل دیا ہے اور ایک دوسرے راستے سے مسلمانوں سے بچ کر نکل گیا اور اپنے کو محفوظ کر لیا ہے، لیکن ان لوگوں نے اسلام کو، جو ابھی شباب کی منزل پر پہنچا تھا سرکوبی کے لئے اپنے ہدف کی طرف سفر جاری رکھا اور ۱۷ رمضان ۲ھ کی صبح کو ایک پہاڑ کے پیچھے سے بدر کے میدان میں وارد ہوئے۔

مسلمان بدر کے شمالی طرف سے گزرنے والے درہ کی ڈھلان العدوة الدنيا^[۱] کو پناہ گاہ بنائے ہوئے قافلہ کے گزرنے کا انتظار کر رہے تھے۔ کہ اچانک یہ خبر پہنچی کہ قریش کا لشکر اپنے تجارتی سامان کی حفاظت کے لئے مکہ سے روانہ ہو چکا ہے اور العدوة القصویٰ^[۲] درہ کی بلندی سے نیچے اتر رہا ہے۔ پیغمبر اسلام ﷺ کا انصار سے عہد و پیمان، دفاعی تھا نہ کہ جنگی، انہوں نے عقبہ میں پیغمبر کے ساتھ عہد کیا تھا کہ اگر دشمن نے مدینہ پر حملہ کیا تو وہ پیغمبر اکرم ﷺ کا دفاع کریں گے نہ یہ کہ ان کے ساتھ مدینہ کے باہر دشمنوں سے لڑیں گے۔ لہذا پیغمبر اسلام ﷺ نے سپاہیوں کی ایک مینٹنگ جو کچھ جو انان انصار اور کچھ مہاجرین کے نو جوانوں پر مشتمل تھی بلائی اور اس میں لوگوں کا نظریہ جاننا چاہا۔ اس مینٹنگ میں جو نظریات وجود میں آئے وہ یہ تھے کہ کچھ لوگوں نے شجاعت و بہادری کی بات کی اور کچھ لوگوں نے بزدلی اور عاجزی و بے چارگی کی باتیں کیں۔

سب سے پہلے ابو بکر اٹھے اور کہا:

قریش کے بزرگان اور نوجوان نے اس قافلے سے مقابلے کے لئے شرکت کی ہے، اور قریش آج تک کسی بھی قانون پر ایمان نہیں لائے اور ایک لمحہ کے لئے بھی ذلیل و رسوا نہیں ہوئے ہیں اور ہم لوگ مکمل

[۱] سورہ انفال، آیت ۴۶

[۲] سورہ انفال، آیت ۴۶

تیار کی کے ساتھ یہاں نہیں آئے ہیں [۱] یعنی مصلحت یہ ہے کہ یہاں سے مدینہ واپس چلے جائیں۔

عمر بھی اپنی جگہ سے اٹھے اور اپنے دوست کی بات کی مزید وضاحت کی۔

اسی وقت مقداد اٹھے اور انہوں نے کہا: خدا کی قسم ہم بنی اسرائیل کی طرح نہیں ہیں جو موسیٰ سے کہیں: اے موسیٰ تم اپنے خدا کے ساتھ جاؤ جہاد کرو اور ہم لوگ یہاں بیٹھے ہیں بلکہ ہم اس کے برعکس کہتے ہیں کہ آپ پروردگار کے زیر سایہ جہاد کیجئے ہم بھی آپ کے ہمراہ جہاد کریں گے۔

طبری لکھتا ہے کہ جس وقت مقداد اٹھے اور چاہا کہ گفتگو کریں تو پیغمبر اکرم صلی اللہ علیہ وسلم کے چہرے سے غیض و غضب (جو عمر و ابو بکر کی باتیں سن کر ہوا تھا) کے آثار نمودار تھے۔ لیکن جب مقداد کی گفتگو اور مدد کرنے کی خوشخبری سنی تو آپ کا چہرہ خوشی سے کھل اٹھا۔ [۲]

سعد معاذ بھی اٹھے اور کہا کہ جب بھی تم اس دریا (بحر احمر کی طرف اشارہ) کی طرف قدم بڑھاؤ گے ہم بھی تمہارے پیچھے پیچھے اپنے قدم بڑھائیں گے، اور جہاں پر بھی تم مصلحت سمجھنا ہمیں راستہ دیدینا، اس موقع پر خوشی اور مسرت کے آثار پیغمبر کے چہرہ اقدس پر آشکار ہوئے اور خوشخبری کے طور پر ان سے کہا: میں قریش کے قتل عام کی وجہ سے مضطرب ہوں۔ پھر اسلام کی فوج پیغمبر کی سپہ سالاری میں وہاں سے روانہ ہو گئی اور دریائے بدر کے کنارے مستقر ہوئی۔

حقیقت کو چھپانا:

طبری اور مقریزی جیسے مؤرخین نے کوشش کی ہے کہ حقیقت کے چہرے کو تعصب کے پردے سے چھپادیں اور شیخین کی پیغمبر کے ساتھ ہوئی گفتگو کو جس طرح سے کہ واقعی نے مغازی میں نقل کیا ہے اس طرح نقل نہ کریں، لہذا کہتے ہیں کہ ابو بکر نے اٹھ کر بہترین گفتگو کی اور اسی طرح سے عمر نے بھی اٹھ کر اچھی باتیں کیں۔

لیکن ضروری ہے کہ یہاں پر ان دو تاریخ لکھنے والوں سے سوال کیا جائے کہ جب ان دونوں نے

[۱] مغازی واقعی ج ۱ ص ۴۸

[۲] تاریخ طبری ج ۲ ص ۱۴۰، عبداللہ بن مسعود سے نقل ہوا ہے۔

اس میٹنگ میں اچھی اچھی باتیں کہی تھیں تو پھر تم لوگوں نے ان کی اصل گفتگو کو نقل کرنے سے کیوں گریز کیا؟ جب کہ تم لوگوں نے مقدار اور سعد کی گفتگو کو تمام جزئیات کے ساتھ نقل کیا ہے؟ تو اگر ان لوگوں نے بھی اچھی گفتگو اور عمدہ بات کہی تھی تو کیوں پیغمبر کا چہرہ ان کی باتیں سن کر رنجیدہ ہو گیا جیسا کہ خود طبری نے اس چیز کو صراحت کے ساتھ بیان کیا ہے؟

لہذا ضروری ہے کہ حضرت علیؑ کی شخصیت و عظمت کے بارے میں اس جنگ کے حوالے سے تحقیق و جستجو کیا جائے۔

حق و باطل کا مقابلہ

مسلمان اور قریش دونوں گروہوں نے جنگ کے لئے صف بندی شروع کر دی، اور چند چھوٹے چھوٹے حادثوں نے آتش جنگ کو شعلہ ور کر دیا، ابتدا میں ایک ایک شخص لڑنے کو آمادہ ہوا تین افراد بنام عتبہ پدر ہندہ (ابوسفیان کی بیوی کا باپ) اور اس کا بڑا بھائی شیبہ اور عتبہ کا بیٹا ولید میدان جنگ میں آ کر کھڑے ہو گئے اور اپنا مقابل طلب کیا۔ سب سے پہلے انصار میں سے تین آدمی ان سے لڑنے کے لئے میدان جنگ میں آئے اور اپنا تعارف کرایا، لیکن مکہ کے بہادروں نے ان سے جنگ کرنے سے پرہیز کیا اور آواز دی یا مُحَمَّدٌ اَحْرَجُ الْيَمَانِ الْكُفَّاءَ نَامِنٌ قَوْمِنَا یعنی اے محمد صلی اللہ علیہ وسلم! جو لوگ ہماری قوم اور ہمارے شایان شان ہیں انہیں ہمارے ساتھ جنگ کے لئے بھیجو۔

رسول خدا صلی اللہ علیہ وسلم نے عبیدہ بن حارث بن عبدالمطلب اور حمزہ اور علی کو حکم دیا کہ اٹھ کر دشمن کا جواب دیں، اسلام کے تین عظیم سپہ سالار چہرے پر نقاب ڈالے ہوئے میدان جنگ کی طرف روانہ ہوئے۔ ہر ایک نے اپنا اپنا تعارف کرایا اور عتبہ تینوں افراد سے لڑنے کے لئے تیار ہو گیا اور کہا کہ یہ سب کے سب ہمارے شایان شان ہیں۔

یہاں پر بعض مؤرخین مثلاً واقدی لکھتا ہے:

جس وقت انصار کے تین بہادر میدان جنگ میں جانے کے لئے تیار ہوئے تو خود پیغمبر نے انہیں جنگ کرنے سے روکا، کیونکہ پیغمبر نہیں چاہتے تھے کہ اسلام کی سب سے پہلی جنگ میں انصار شرکت کریں اور اسی کے ساتھ ساتھ تمام افراد کو اس بات سے بھی باخبر کر دیا کہ آئیں تو حید میری نگاہ میں اس قدر اہمیت کا حامل

ہے کہ آپ نے اپنے عزیز ترین اور نزدیک ترین افراد کو بھی اس جنگ میں شریک کیا اسی وجہ سے بنی ہاشم کی طرف رخ کر کے کہا کہ اٹھو اور باطل کے ساتھ جنگ کرو کیونکہ وہ چاہتے ہیں کہ نور خدا کو خاموش کر دیں۔^[۱]

بعض مؤرخین کہتے ہیں کہ اس جنگ میں ہر سپاہی اپنے ہم سن و سال اور اپنے مقابل سے لڑنے گیا اور اس میں سب سے جوان فرد حضرت علیؑ، ولید (جو معاویہ کا ماموں تھا) سے لڑے اور ان سے کچھ بڑے حمزہ جنہوں نے عتبہ (معاویہ کا نانا) سے اور عبیدہ جو ان دونوں سے بوڑھے تھے شیبہ سے جنگ کرنا شروع کر دی۔

ابن ہشام کہتے ہیں کہ شیبہ، حمزہ کا مقابل اور عتبہ، عبیدہ کا مقابل تھا۔^[۲] اب دیکھتے ہیں کہ ان دونوں نظریوں میں کونسا نظریہ صحیح ہے ان دونوں کی تحقیق و جستجو کے بعد حقیقت واضح ہو جائے گی۔

۱۔ مؤرخین لکھتے ہیں کہ علی اور حمزہ نے اپنے حریف و مقابل کو فوراً ہی زمین پر گرا دیا۔ لیکن عبیدہ اور ان کے مقابل کے درمیان بہت دیر تک زور آزمائی ہوتی رہی اور ان میں سے ہر ایک نے ایک دوسرے کو مجروح کر دیا اور کسی نے بھی ایک دوسرے پر غلبہ حاصل نہیں کیا۔ علی اور حمزہ اپنے رفیقوں کو قتل کرنے کے بعد عبیدہ کی مدد کی لئے دوڑے اور ان کے مقابل کو قتل کر دیا۔

۲۔ امیر المؤمنینؑ معاویہ کو خط لکھتے ہوئے اسے یاد دلاتے ہیں کہ

وَعِنْدِي السَّيْفُ الَّذِي أَغْضَضْتَهُ بِجَدِّكَ وَخَالَكَ وَأَخِيكَ فِي مَقَامٍ وَاحِدٍ^[۳]

وہ تلوار جسے میں نے ایک دن تیرے نانا (عتبہ، ہندہ کا باپ ہند معاویہ کی ماں) اور تیرے ماموں (ولید بن عتبہ) اور تیرے بھائی (حنظلہ) کے سر پر چلائی تھی اب بھی میرے پاس موجود ہے یعنی ابھی اسی قدرت پر باقی ہوں۔

ایک اور مقام پر حضرت امیر فرماتے ہیں کہ

[۱] مغازی و اقدی ج ۱ ص ۶۲

[۲] سیرۃ ابن ہشام ج ۱ ص ۶۲۵

[۳] نوح البلاغہ نامہ ۶۴

قَدْ عَرَفْتُ مَوَاقِعَ نَصَالِهَا فِي أَخْيِكَ وَخَالِكَ وَجَدِّكَ وَمَا هِيَ مِنَ الظَّالِمِينَ

بِبَعِيدٍ ۱

اے معاویہ! مجھے تلوار سے ڈراتا ہے؟ جب کہ میری تلوار جو تیرے بھائی، ماموں، اور نانا کے سر پر پڑی تھی تو اس سے خوب باخبر ہے اور تو یہ بھی جانتا کہ میں نے ان سب کو ایک ہی دن میں قتل کر دیا تھا۔

امام کے ان دونوں خطوط سے بخوبی استفادہ ہوتا ہے کہ حضرت علیؑ نے معاویہ کے جد کو قتل کیا تھا اور دوسری طرف یہ بھی جانتے ہیں کہ حمزہ اور حضرت علیؑ دونوں نے اپنے مد مقابل کو بغیر کسی تاخیر کے ہلاک کر ڈالا تھا، لہذا اگر حمزہ کی جنگ عتبہ (معاویہ کا جد) سے ہوتی تو حضرت امیرؑ یہ کبھی نہیں فرماتے کہ اے معاویہ تیرے جد میری ہی تلوار کے وار سے ہلاک ہوئے ہیں ایسی صورت میں یہ کہنا پڑے گا کہ شیبہ اور حمزہ ایک ساتھ لڑے اور عتبہ، عبیدہ کے مقابلے میں تھا اور حضرت علیؑ اور حمزہ اپنے اپنے حریفوں کو قتل کرنے کے بعد اس کی طرف گئے اور اسے قتل کر دیا۔

چوتھی فصل

حضرت علیؑ رسول اسلام صلی اللہ علیہ وسلم کے داماد ہیں

حکم الہی اور سنت حسنہ پر عمل پیرا ہونے کے لئے حضرت علیؑ کے لئے ضروری تھا کہ جوانی کے بحران سے نکلنے کے لئے اپنی زندگی کی کشتی کو سکون و آرام دیں، مگر حضرت علیؑ جیسی شخصیت کے لئے ممکن نہیں ہے کہ وہ کسی کو وقتی آرام و آسائش کے لئے اپنی شریک حیات بنائیں اور اپنی زندگی کے بقیہ ایام کو ایسے ہی چھوڑ دیں۔ لہذا ایسی شریک حیات چاہتے ہیں جو ایمان، تقویٰ، علم اور بصیرت، نجابت و اصالت میں ان کی کفو اور ان کی ہم پلہ ہو۔ اور ایسی شریک حیات سوائے پیغمبر کی بیٹی حضرت فاطمہ زہرا سلام اللہ علیہا جن کی تمام خصوصیات سے بچپن سے لے کر اس وقت تک آپ واقف تھے، کے علاوہ کوئی اور نہ تھا۔

حضرت زہرا سلام اللہ علیہا سے شادی کے خواہشمند افراد

حضرت علیؑ سے پہلے بہت سے دوسرے افراد مثلاً ابو بکر، عمر نے حضرت زہرا سلام اللہ علیہا کے ساتھ شادی کے لئے پیغمبر کو رشتہ دیا تھا اور دونوں نے پیغمبر سے ایک ہی جواب سنا تھا آپ نے فرمایا تھا کہ میں زہرا کی شادی کے سلسلے میں وحی کا منتظر ہوں۔

ان دونوں نے جو حضرت زہرا سلام اللہ علیہا سے شادی کے سلسلے میں ناامید ہو چکے تھے رئیس قبیلہ اوس، سعد معاذ کے ساتھ گفتگو کی اور آپس میں سمجھ لیا کہ حضرت علیؑ کے علاوہ کوئی بھی زہرا کا کفو نہیں بن سکتا، اور پیغمبر کی نظر انتخاب بھی علی کے علاوہ کسی پر نہیں ہے۔ اسی بنا پر یہ لوگ ایک ساتھ حضرت علیؑ کی تلاش میں نکلے اور بالآخر انہیں انصار کے ایک باغ میں پایا۔ آپ اپنے اونٹ کے ساتھ کھجور کے درختوں کی سیچائی میں مصروف تھے، ان لوگوں نے علی کو مخاطب کرتے ہوئے کہا: قریش کے شرفانے پیغمبر کی بیٹی سے شادی کے لئے

رشتہ دیا تو پیغمبر نے ان کے جواب میں کہا کہ زہرا کی شادی کے سلسلے میں میں حکم خدا کا منتظر ہوں ہمیں امید ہے کہ اگر تم نے (اپنے تمام فضائل کی وجہ سے) فاطمہ سے شادی کی درخواست کی تو تمہاری درخواست ضرور قبول ہو جائے گی اور اگر تمہاری مالی حالت اچھی نہیں ہے تو ہم سب تمہاری مدد کریں گے۔

اس گفتگو کو سنتے ہی حضرت علی علیہ السلام کی آنکھوں میں خوشی کے آنسو آگئے اور کہا: میری بھی یہی آرزو ہے کہ میں پیغمبر کی بیٹی سے شادی کروں۔ اتنا کہنے کے بعد آپ کام چھوڑ کر پیغمبر کے گھر کی طرف روانہ ہو گئے، اس وقت پیغمبر ام سلمہ کے پاس تھے۔ جس وقت آپ نے دروازے پر دستک دی۔ پیغمبر نے فوراً ام سلمہ سے کہا جاؤ اور دروازہ کھولو، کیونکہ یہ وہ شخص ہے جسے خدا اور اس کا رسول دوست رکھتا ہے۔

ام سلمہ کہتی ہیں کہ اس شخص کو دیکھنے کے لئے میرا دل بے چین ہو گیا کہ جس شخص کی پیغمبر نے ستائش کی ہے۔ میں اٹھی کہ دروازہ کھولوں۔ عنقریب تھا کہ میرے پیر لٹکھڑا جاتے۔ میں نے دروازہ کھولا حضرت علی علیہ السلام داخل ہوئے اور پیغمبر کے پاس بیٹھ گئے، لیکن پیغمبر کی عظمت و جلالت کی وجہ سے حیا مانع بن رہی تھی کہ پیغمبر سے گفتگو کریں، اس لئے سر کو جھکائے بیٹھے تھے یہاں تک کہ پیغمبر نے خاموشی کو ختم کیا اور کہا: شاید کسی کام سے آئے ہو؟ حضرت علی علیہ السلام نے جواب دیا: ہماری رشتہ داری و محبت خاندان رسالت سے ہمیشہ ثابت و پائدار رہی اور ہمیشہ دین و جہاد کے ذریعے اسلام کو ترقی کے راستے پر لگاتے رہے ہیں، یہ تمام چیزیں آپ کے لئے روشن و واضح ہیں۔ پیغمبر نے فرمایا: جو کچھ تم نے کہا تم اس سے بلند و بالا ہو۔ حضرت علی علیہ السلام نے کہا: کیا آپ میری شادی فاطمہ سے کر سکتے ہیں۔^[۱]

حضرت علی علیہ السلام نے اپنا پیغام دیتے وقت تقویٰ اور اپنے گزرے ہوئے روشن سابقہ اور اسلام پر اعتماد کیا، اور اس طرح سے دنیا والوں کو یہ پیغام دیا کہ معیار فضیلت یہ چیزیں ہیں نہ کہ خوبصورتی، دولت اور منصب وغیرہ۔

پیغمبر اسلام صلی اللہ علیہ وسلم نے شوہر کے انتخاب میں عورت کو آزاد رکھا ہے اور حضرت علی علیہ السلام کے جواب

[۱] حضرت علی علیہ السلام شادی کے پیغام کے وقت ایک سنت پر عمل کر رہے تھے، جب کہ ان پر بہت زیادہ حیاطاری تھی۔ آپ بذات خود اور بغیر کسی واسطے کے پیغام دے رہے تھے، اور یہ رواج شجاعت و بہادری، عفاف کے ہمراہ لائق تقدیر ہے۔

میں فرمایا: تم سے پہلے کچھ لوگ اور بھی میری بیٹی سے شادی کی درخواست لے کر آئے تھے، میں نے ان کی درخواست کو اپنی بیٹی کے سامنے پیش کیا لیکن اس کے چہرے پر ان لوگوں کے لئے عدم رضایت کو بہت شدت سے محسوس کیا۔ اب میں تمہاری درخواست کو اس کے سامنے پیش کروں گا پھر جو بھی نتیجہ ہوگا تمہیں مطلع کروں گا۔

پیغمبر اسلام ﷺ جناب فاطمہ زہرا کے گھر آئے آپ ان کی تعظیم کے لئے اٹھیں، آپ کے کاندھے سے ردا اٹھایا اور آپ کے پیر سے جوتے اتارے اور پائے اقدس کو دھلایا پھر وضو کر کے آپ کے پاس بیٹھ گئیں۔ پیغمبر نے اپنی بیٹی سے اس طرح گفتگو شروع کی:

چچا ابوطالب کا نور نظر علی وہ ہے جس کی فضیلت و مرتبہ اسلام کی نظر میں ہم پر واضح دروہن ہے۔ میں نے خدا سے دعا کی تھی کہ خدا کی بہترین مخلوق سے تمہارا عقد کروں اور اس وقت وہ تم سے شادی کی درخواست لے کر آیا ہے اس بارے میں تمہاری کیا رائے ہے؟ جناب فاطمہ زہرا نے مکمل خاموشی اختیار کر لی، لیکن اپنے چہرے کو پیغمبر کے سامنے سے نہیں ہٹایا اور ہلکی سی ناراضگی کے آثار بھی چہرے پر رونما نہ ہوئے۔ رسول اسلام اپنی جگہ سے اٹھے اور فرمایا: اَللّٰهُ اَكْبَرُ سَكُوْنُهَا اِقْرَارُهَا یعنی خدا بہت بڑا ہے۔ میری بیٹی کی خاموشی اس کی رضایت کی دلیل ہے۔^[۱]

روحی، فکری اور اخلاقی اعتبار سے برابر ہونا

یہ حقیقت ہے کہ اسلام کے آئین میں ہر مرد مسلمان ایک دوسرے مسلمان کا کفو اور ہم پلہ ہے۔ اور ہر مسلمان عورت جو ایک مسلمان مرد کے عقد میں آتی ہے اپنے برابر و کفو سے عقد باندھتی ہے لیکن اگر روحی و فکری اعتبار سے دیکھا جائے تو بہت سی عورتیں بعض مردوں کے ہم شان و ہم رتبہ نہیں ہیں یا اس کے برعکس بعض مرد بعض عورتوں کے برابر و ہم رتبہ نہیں ہیں۔

شریف و مومن اور متدین مسلمان جو انسانیت کے بلند و بالا مراتب اور اخلاق و علم و دانش کے وسیع

مراتب پر فائز ہیں انہیں چاہئے کہ ایسی عورتوں کو اپنی شریک حیات بنائیں جو روحی و اخلاقی اعتبار سے ان کے ہم مرتبہ اور ان سے مشابہ ہوں۔

یہ امر پاکدامن اور پرہیزگار عورتوں، جو فضائل اخلاقی اور اعلیٰ ترین علم و اندیشہ سے مالا مال ہیں، کے لئے بھی ہے۔ شادی کا سب سے اہم مقصد، پوری زندگی میں سکون و اطمینان کا ہونا ہے اور یہ چیز بغیر اس کے ممکن نہیں ہے اور جب تک اخلاقی مشابہت اور روحی ہم آہنگی پوری زندگی پر سایہ فگن نہیں ہوتیں شادی عبث اور بیکار ہو جاتی ہے۔

اس حقیقت کے بیان کرنے کے بعد خدا کے اس کلام کی حقیقت روشن ہو جاتی ہے جو اس نے اپنے پیغمبر سے فرمایا تھا:

لَوْلَمْ اَخْلُقْ عَلَيْهِمُ الْاَلْبَانِ كَانُوا لِفَاطِمَةَ اَبْنَتِكَ كَفُوْا عَلٰى وَجْهِ الْاَرْضِ ۝۱۱۱

اگر میں نے علی کو پیدا نہ کیا ہوتا تو روئے زمین پر ہرگز تمہاری بیٹی فاطمہ کا کفو نہ ہوتا۔
بطور مسلم اس برابری اور کفو سے مراد مقام و مرتبے میں برابری ہے۔

شادی کے اخراجات:

حضرت علیؑ کے پاس مال دنیا میں صرف تلو اور زرہ تھی جس کے ذریعے آپ راہ خدا میں جہاد کرتے تھے اور ایک اونٹ تھا کہ جس کے ذریعہ سے مدینہ کے باغوں میں کام کر کے خود کو انصار کی مہمانی سے بے نیاز کرتے تھے۔

مگنی اور عقد وغیرہ کے بعد وہ وقت بھی آپہنچا کہ حضرت علیؑ اپنی شریک زندگی کے لئے کچھ سامان آمادہ کریں اور اپنی نئی زندگی کو پیغمبر کی بیٹی کے ساتھ شروع کریں۔ پیغمبر نے قبول کر لیا کہ حضرت علیؑ اپنی زرہ کو بیچ دیں اور اس کی قیمت سے فاطمہ کی مہر کے عنوان سے پیغمبر کو کچھ ادا کریں۔ زرہ چار سو درہم میں فروخت ہوئی۔ پیغمبر نے اس میں کچھ درہم بلال کو دیا تاکہ زہرا کے لئے عطر خریدیں اور اس میں

سے کچھ درہم عمار یا سورا اپنے کچھ دوستوں کو دیا تاکہ علی و فاطمہ کے گھر کے لئے کچھ ضروری سامان خریدیں۔ حضرت زہرا سلام اللہ علیہا کے جہیز کو دیکھ کر اسلام کی عظیم خاتون کی زندگی کے حالات کا بخوبی اندازہ لگایا جاسکتا ہے۔ پیغمبر کے بھیجے ہوئے افراد بازار سے واپس آگئے اور جو کچھ بھی سامان انہوں نے حضرت زہرا سلام اللہ علیہا کے لئے آمادہ کیا تھا وہ یہ ہیں:

حضرت زہرا سلام اللہ علیہا کا جہیز:

۱۔ پیراہن ۷ درہم کا۔ ۲۔ روسری ۱ درہم کا۔

۳۔ کالی چادر، جو پورے بدن کو چھپا نہیں سکتی تھی۔

۴۔ ایک عربی تخت، جو لکڑی اور کھجور کی چھال سے بنا تھا۔

۵۔ دو مصری کتان سے بنی ہوئی توشک جس میں ایک ریشمی اور دوسری کھجور کی چھال سے بنی تھی۔

۶۔ چار مسندیں، دو ریشم اور دو کھجور کی چھال سے بنی ہوئیں۔

۷۔ پردہ۔ ۸۔ ہجری چٹائی۔

۹۔ چکی۔ ۱۰۔ بڑا طشت۔

۱۱۔ چمڑے کی مشک۔ ۱۲۔ دودھ کے لئے لکڑی کا پیالہ۔

۱۳۔ پانی کے لئے چمڑے کے کچھ برتن۔ ۱۴۔ لوٹا۔

۱۵۔ بیتل کا بڑا برتن (لگن)۔ ۱۶۔ چند پیالے۔

۱۷۔ چاندی کے بازو بند۔

پیغمبر کے دوستوں نے جو کچھ بھی بازار سے خریدا تھا پیغمبر کے حوالے کیا اور پیغمبر اسلام صلی اللہ علیہ وسلم نے

اپنی بیٹی کے گھر کا سامان دیکھ کر فرمایا:

اللَّهُمَّ بَارِكْ لِقَوْمٍ جُلَّ أُنْيَتُهُمُ الْخَزَفَ

خداوند ارجو لوگ زیادہ تر مٹی کے برتن استعمال کرتے ہیں ان کی زندگی کو مبارک قرار دے۔ [۱]

حضرت زہرا سلام اللہ علیہا کا مہر:

پیغمبر اسلام صلی اللہ علیہ وسلم کی بیٹی کا مہر پانچ سو درہم تھا اور ہر درہم ایک مثقال چاندی کے برابر تھا (ہر مثقال ۱۸ چنے کے برابر ہوتا ہے)۔ پیغمبر اسلام صلی اللہ علیہ وسلم کی عظیم المرتبت بیٹی کا عقد بہت زیادہ سادگی اور بغیر کسی کمی کے ہوا عقد ہوئے ایک مہینہ سے زیادہ گزر گیا پیغمبر کی عورتوں نے حضرت علی علیہ السلام سے کہا: اپنی بیوی کو اپنے گھر کیوں نہیں لے جاتے؟ حضرت علی علیہ السلام نے ان لوگوں کو جواب دیا: لے جاؤں گا۔ ام ایمن پیغمبر کی خدمت حاضر ہوئیں اور کہا اگر خدیجہ زندہ ہوتیں تو وہ فاطمہ کے مراسم ازدواج کو دیکھ کر خوش ہو جاتیں۔

پیغمبر نے جب خدیجہ کا نام سنا تو آنکھیں آنسوؤں سے تر ہو گئیں اور کہا: اس نے میری اس وقت تصدیق کی تھی جب سب نے مجھے جھٹلایا تھا۔ اور خدا کے دین کو دوام بخشنے کیلئے میری مدد کی اور اپنے مال کے ذریعے اسلام کے پھیلائے میں مدد کی۔ [۲]

ام ایمن نے کہا: فاطمہ کو ان کے شوہر کے گھر بھیج کر ہم سب کو خوشحال کیجئے۔

رسول اکرم صلی اللہ علیہ وسلم نے حکم دیا کہ ایک کمرہ کو زہرا کے زفاف کے لئے آمادہ کرو اور انہیں آج کی

رات اچھے لباس سے آراستہ کرو۔ [۳]

جب دلہن کی رخصتی کا وقت قریب آیا تو پیغمبر نے حضرت زہرا سلام اللہ علیہا کو اپنے پاس بلایا۔ زہرا پیغمبر کے پاس آئیں، جبکہ ان کے چہرے پر شرم و حیا کا پسینہ تھا اور بہت زیادہ شرم کی وجہ سے پیر لڑکھڑا رہے تھے اور ممکن تھا کہ زمین پر گر جائیں۔ اس موقع پر پیغمبر نے ان کے حق میں دعا کی اور فرمایا:

أَقَالِكِ اللَّهُ الْعَنْوَةَ فِي الدُّنْيَا وَالْآخِرَةِ.

[۱] بحار الانوار ج ۴۳ ص ۹۴، کشف الغمہ، ج ۱، ص ۳۵۹، کشف الغمہ کے مطابق حضرت زہرا سلام اللہ علیہا کے گھر کے تمام سامان کل ۶۳ درہم میں خریدے گئے تھے۔

[۲] بحار الانوار ج ۴۳ ص ۱۳۰

[۳] بحار الانوار ج ۴۳ ص ۵۹

خدا تمہیں دونوں جہان کی غزشت سے محفوظ رکھے، پھر زہرا کے چہرے سے حجاب ہٹایا اور ان کے ہاتھ کو علی کے ہاتھ میں دیا اور مبارکباد پیش کر کے فرمایا:

بَارِكْ لَكَ فِي ابْنَتِكَ رَسُولِ اللَّهِ يَا عَلِيُّ نِعْمَتِ الزَّوْجَةِ فَاطِمَةُ

پھر فاطمہ کی طرف رخ کر کے کہا: نِعْمَةَ الْبَعْلِ عَلِيُّ۔

پھر دونوں کو اپنے گھر جانے کے لئے کہا اور بزرگ شخصیت مثلاً سلمان کو حکم دیا کہ جناب

زہرا سلام اللہ علیہا کے اونٹ کی مہار پکڑیں اور اس طرح اپنی باعظمت بیٹی کی جلالت کا اعلان کیا۔

جس وقت دولہا و دولہن جملہ عروسی میں گئے تو دونوں شرم و حیا سے زمین کی طرف نگاہ کئے ہوئے

تھے، پیغمبران کے کمرے میں داخل ہوئے اور ایک برتن میں پانی لیا اور تبرک کے طور پر اپنی بیٹی کے سر اور

بدن پر چھڑکا، پھر دونوں کے حق میں اس طرح سے دعا کی:

اللَّهُمَّ هَذِهِ ابْنَتِي وَأَحَبُّ الْخَلْقِ إِلَيَّ اللَّهُمَّ وَهَذَا أَخِي وَأَحَبُّ الْخَلْقِ إِلَيَّ اللَّهُمَّ

اجْعَلْهُ وَلِيًّا وَ..... [۱]

پانچویں فصل

جنگ اُحد میں امیر المومنین علیؑ کی جاں نثاری

جنگ بدر میں شکست کی وجہ سے قریش کے دل بہت زیادہ افسردہ اور مرجھائے ہوئے تھے۔ ان لوگوں نے اس مادی اور معنوی شکست کی تلافی کے لئے ارادہ کیا کہ اپنے قتل ہونے والوں کا انتقام لیں۔ اور اکثر عرب کے قبیلوں کے بہادر وجانباز اور جنگجو قسم کے افراد کا ایک منظم لشکر تیار کر کے مدینہ کی طرف روانہ کریں۔

لہذا عمر و عاص اور بعض دوسرے افراد کو مامور کیا گیا کہ کنانہ اور ثقیف قبیلے کے افراد کو اپنا بنا سکیں اور مسلمانوں کے ساتھ جنگ کرنے میں ان سے مدد طلب کریں۔ ان لوگوں نے کافی محنت و مشقت کر کے تین ہزار جنگ جو افراد کو مسلمانوں سے مقابلے کے لئے آمادہ کر لیا۔

اسلام کے اطلاعاتی دستہ نے پیغمبر اسلام ﷺ کو قریش کے ارادے اور مسلمانوں کے ساتھ جنگ کرنے کے لئے وہاں سے روانہ ہونے سے آگاہ کر دیا۔ پیغمبر اسلام ﷺ نے دشمنوں سے مقابلے کے لئے جانبازوں کی ایک کمیٹی بنائی جس میں سے اکثریت کا کہنا یہ تھا کہ اسلام کا لشکر مدینے سے نکل جائے اور شہر کے باہر جا کر دشمنوں سے مقابلہ کرے۔ پیغمبر اسلام ﷺ نے نماز جمعہ کی ادائیگی کے بعد ایک ہزار کا لشکر لے کر مدینہ سے کوہ احد کی طرف نکل پڑے۔

۷ شوال ۳ھ کی صبح کو دونوں لشکر صف بستہ ایک دوسرے کے روبرو کھڑے ہو گئے، اسلام کی فوج نے ایسی جگہ کو مورچہ بنایا کہ ایک طرف یعنی پیچھے سے طبعی طور پر ایک محافظ کوہ احد تھا لیکن کوہ احد کے بیچ میں اچھی خاصی جگہ کٹی ہوئی تھی اور احتمال یہ تھا کہ دشمن کی فوج کوہ کو چھوڑ کر اسی کٹی ہوئی جگہ اور مسلمانوں کے لشکر کے

پیچھے کی طرف سے حملہ کرے، لہذا پیغمبر نے اس خطرے کو ختم کرنے کے لئے عبداللہ جبیر کو پچاس تیر اندازوں کے ساتھ اسی پہاڑی پر بھیج دیا تاکہ اگر دشمن اس راستے سے داخل ہو تو اس کا مقابلہ کریں۔ اور حکم دیا کہ ایک لہجہ کے لئے بھی اپنی جگہ سے نہ ہٹیں، یہاں تک کہ اگر مسلمانوں کو فتح نصیب ہو جائے اور دشمن بھاگنے بھی لگیں جب بھی اپنی جگہ چھوڑ کر نہ جائیں۔

پیغمبر نے علم کو مصعب کے حوالے کیا کیونکہ وہ قبیلہ بنی عبدالدار کے تھے اور قریش کے پرچمدار بھی اسی قبیلے کے رہنے والے تھے۔

جنگ شروع ہو گئی اور مسلمانوں کے جانناز اور بہادروں کی وجہ سے قریش کی فوج بہت زیادہ نقصان اٹھانے کے بعد بھاگنے لگی، پہاڑی پر بیٹھے ہوئے تیر اندازوں نے یہ خیال کیا کہ اب اس پہاڑی پر رکنا ضروری نہیں ہے۔ لہذا پیغمبر کے حکم کی خلاف ورزی کرتے ہوئے مال غنیمت لوٹنے کے لئے مورچہ کو چھوڑ کر میدان میں آگئے، خالد بن ولید جو جنگ کرنے میں بہت ماہر و بہادر تھا جنگ کے پہلے ہی سے وہ جانتا تھا کہ اس پہاڑی کا دہانہ کامیابی کی کلید ہے، اس نے کئی مرتبہ کوشش کی تھی کہ اس کے پشت پر جائے اور وہاں سے اسلام کے لشکر پر حملہ کرے، مگر محافظت کرنے والے تیر اندازوں نے اسے روکا اور یہ پیچھے ہٹ گیا، اس مرتبہ جب خالد نے اس جگہ کو محافظوں سے خالی پایا تو ایک زبردست اور غافل گیر حملہ کرتے ہوئے فوج اسلام کی پشت سے ظاہر ہوا، اور غیر مسلح اور غفلت زدہ مسلمانوں پر پیچھے کی جانب سے حملہ کر دیا، مسلمانوں کے درمیان عجیب کھلبلی مچ گئی اور قریش کی بھاگتی ہوئی فوج اسی راستے سے دوبارہ میدان جنگ میں اتر آئی، اور اسی دور ان اسلامی فوج کے پرچم دار مصعب بن عمیر دشمن کے ایک سپاہی کے ہاتھوں قتل کر دیئے گئے اور چونکہ مصعب کا چہرہ اچھا ہوا تھا، ان کے قاتل نے یہ سوچا کہ یہ پیغمبر ہیں۔ لہذا چیخنے لگا اَلَا قَدْ قُتِلَ مُحَمَّدٌ (اے لوگو! آگاہ ہو جاؤ محمد قتل ہو گئے) پیغمبر کے قتل کی خبر مسلمانوں کے درمیان پھیل گئی۔ اور ان کی اکثریت میدان چھوڑ کر بھاگنے لگی اور میدان میں چند لوگوں کے علاوہ کوئی باقی نہ بچا۔

اسلام کا بزرگ سیرت نگار، ابن ہشام اس طرح رقمطراز ہے:

انس بن مالک کا چچا انس بن نصر کہتا ہے: جس وقت اسلام کی فوج ذہنی دباؤ کا شکار ہوئی اور پیغمبر

کے قتل کی خبر چاروں طرف پھیل گئی تو اکثر مسلمان اپنی جان بچانے کی فکر کرنے لگے اور ہر شخص ادھر ادھر چھپنے لگا۔ اُس کہتا ہے کہ میں نے دیکھا کہ انصار و مہاجر کا ایک گروہ جس میں عمر بن خطاب، طلحہ اور عبید اللہ بھی تھے ایک کنارے پر بیٹھا اپنی نجات کی فکر کر رہا ہے۔ میں نے اعتراض کے انداز میں ان سے کہا: کیوں یہاں بیٹھے ہو؟

ان لوگوں نے مجھے جواب دیا: پیغمبر قتل ہو گئے ہیں اور اب جنگ کرنے سے کوئی فائدہ نہیں ہے۔ میں نے ان لوگوں سے کہا کہ اگر پیغمبر قتل ہو گئے تو کیا زندگی کا کوئی فائدہ نہیں ہے تم لوگ اٹھو اور جس راہ میں وہ قتل ہوئے ہیں تم بھی شہید ہو جاؤ۔ اور اگر محمد قتل کر دیئے گئے تو محمد کا خدا زندہ ہے وہ کہتا ہے کہ میں نے دیکھا کہ میری باتوں کا ان پر ذرہ برابر بھی اثر نہ ہوا، میں نے اسلحہ اٹھایا اور جنگ میں مشغول ہو گیا۔

[۱]

ابن ہشام کہتے ہیں:

انس کو اس جنگ میں ستر زخم لگے اور اس کی لاش کو اس کی بہن کے علاوہ کوئی پہچان نہ سکا، مسلمانوں کے بعض گروہ اس قدر افسردہ تھے کہ انہوں نے خود ایک بہانہ تلاش کیا کہ عبد اللہ بن ابی منافق کا ساتھ کس طرح سے دیں تاکہ ابوسفیان سے ان کے لئے امان نامہ لیں۔ اور مسلمانوں کے بعض گروہ نے پہاڑی پر پناہ لی۔

[۲]

ابن ابی الحدید لکھتے ہیں کہ بغداد میں ۶۰۸ھ میں ایک شخص واقفی کی کتاب مغازی کو ایک بزرگ دانشمند محمد بن معد علوی سے پڑھتا تھا۔ ایک دن میں نے بھی اس درس میں شرکت کی۔ اور جس وقت گفتگو یہاں پہنچی کہ محمد بن مسلمہ جو صریحاً نقل کرتا ہے کہ احد کے دن خود میں نے اپنی آنکھوں سے دیکھا ہے کہ مسلمان پہاڑی کے اوپر چڑھ رہے تھے اور پیغمبر ان کا نام لے کر پکار رہے تھے کہ اٰلِیٰ یافلان (اے فلاں میری طرف آؤ) لیکن کسی نے بھی پیغمبر کی آواز پر لبیک نہ کہا۔ استاد نے مجھ سے کہا فلاں سے مراد وہی لوگ ہیں جنہوں نے

[۱] سیرۃ ابن ہشام ج ۳ ص ۸۴-۸۳

[۲] سیرۃ ابن ہشام ج ۳ ص ۸۴-۸۳

پیغمبر کے بعد مقام و منصب کو حاصل کیا۔ اور راوی نے خوف و ڈر کی وجہ سے ان کا نام لکھنے سے پرہیز کیا ہے اور وہ نہیں چاہتا تھا کہ صریحی طور پر ان سب کا نام لکھے۔^[۱]

جانثاری مقصد و ہدف پر ایمان کی علامت ہے

جانثاری اور جانبازی، مقصد و ہدف پر ایمان کی علامت و نشانی ہے اور اس کے ذریعے سے انسان کی جانثاری کا اندازہ اس کے ہدف پر ایمان و اعتقاد کے ذریعے لگایا جاسکتا ہے، اور حقیقت میں بلند ترین اور صحیح کسوٹی ایک شخص کے عقیدے کا اندازہ کرنے کے لئے، اس کے گزرے ہوئے حالات کو دیکھ کر لگایا جاسکتا ہے۔ قرآن کریم نے اس حقیقت کو اپنی آیتوں میں اس طرح سے بیان کیا ہے:

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ

وَأَنْفُسِهِمْ فِي سَبِيلِ اللَّهِ ۗ أُولَٰئِكَ هُمُ الصَّادِقُونَ^[۲]

(سچے مومن) تو بس وہی ہیں جو خدا اور اس کے رسول پر ایمان لائے پھر انہوں نے اس میں کسی طرح کا شک و شبہ نہ کیا اور اپنے مال سے اور اپنی جانوں سے خدا کی راہ میں جہاد کیا، یہی لوگ (دعوئے ایمان میں) سچے ہیں۔

جنگ احد، مومن اور غیر مومن کی پہچان کے لئے بہترین کسوٹی تھی اور ایک عمدہ پیمانہ تھا بہت سے ان افراد کے لئے جو ایمان کا دعویٰ کرتے تھے۔ مسلمانوں کے بعض گروہ کا اس جنگ سے بھاگنا اتنا پر اثر تھا کہ مسلمانوں کی عورتیں جو اپنے بیٹوں کے ساتھ میدان جنگ میں آئی تھیں اور کبھی کبھی زخمیوں کی خبر گیری کرتی تھیں اور پیاسے جانبازوں کو پانی سے سیراب کرتی تھیں اس بات پر مجبور ہو گئیں کہ پیغمبر کا دفاع کریں۔

جب نسبیہ نامی عورت نے ایمان کا دعویٰ کرنے والوں کو بھاگتے ہوئے دیکھا تو ہاتھ میں تلوار لے کر رسول اسلام صلی اللہ علیہ وسلم کا دشمنوں سے دفاع کیا۔ جس وقت پیغمبر نے اس عورت کی جانثاری کو بھاگنے والوں کے

[۱] شرح نہج البلاغہ ابن ابی الحدید ج ۱ ص ۲۳

[۲] سورہ حجرات آیت ۱۵

مقابلے میں مشاہدہ کیا تو آپ نے اس بہادر عورت کے بارے میں ایک تاریخی جملہ ارشاد فرمایا:

مَقَامٌ نَسِيبَةٌ بِنْتُ كَعْبٍ خَيْرٌ مِنْ مَقَامِ فُلَانٍ وَفُلَانٍ

کعب کی بیٹی نسیبہ کا مقام و مرتبہ فلاں فلاں سے بہتر ہے۔

ابن ابی الحدید کہتے ہیں کہ راوی نے پیغمبر کے ساتھ خیانت کی ہے کیونکہ جن لوگوں کا نام پیغمبر نے

صریحی طور پر ذکر کیا تھا اسے بیان نہیں کیا۔ [۱]

انہی افراد کے مقابلے میں تاریخ ایک ایسے جانباز کا اعتراف کرتی ہے جو اسلام کی پوری تاریخ میں فداکاری اور جاٹاری کا نمونہ ہے، اور جنگ احد میں مسلمانوں کی دوبارہ کامیابی اسی جاٹاری کی قربانیوں کا نتیجہ تھی۔ یہ عظیم المرتبت جاٹار، یہ حقیقی فداکار مولائے مستقیان حضرت امیر المومنین کی ذات گرامی ہے۔ جنگ کی ابتدا میں قریش کے بھاگنے کی وجہ یہ تھی کہ ان کے پرچم اٹھانے والے ۹ افراد ایک کے بعد ایک مولائے کائنات کے رعب و دبدبہ کی وجہ سے اپنی جگہ سے ہٹ گئے اور نتیجہ یہ ہوا کہ ان کے دلوں میں شدید رعب بیٹھ گیا اور ان کے اندر ٹھہرنے اور مقابلے کرنے کی صلاحیت باقی نہ رہی۔ [۲]

امام کی جاٹاری پر ایک نظر:

معاصر مصری مؤرخین مجنہوں نے اسلامی واقعات کا تجزیہ کیا ہے حضرت علی علیہ السلام کے حق کو جیسا کہ آپ کے شایان شان تھا یا کم از کم جیسا کہ تاریخ نے لکھا ہے ادا نہیں کیا ہے، اور امیر المومنین کی جاٹاری کو دوسرے کے حق میں قرار دیا ہے اس بنا پر ضروری ہے کہ مختصر طور پر حضرت امیر کی جاٹاریوں کو انہی کے مآخذ سے بیان کروں۔

۱۔ ابن اثیر نے اپنی تاریخ [۳] میں لکھا ہے:

پیغمبر چاروں طرف سے قریش کے لشکر میں گھر گئے تھے، ہر گروہ جب بھی پیغمبر پر حملہ کرتا

[۱] شرح نہج البلاغہ ابن ابی الحدید ج ۱۴ ص ۲۶۶

[۲] شرح نہج البلاغہ ابن ابی الحدید ج ۱۴ ص ۲۵۰

[۳] تاریخ کامل جلد ۲ ص ۱۰۷

تو حضرت علیؑ پیغمبر کے حکم سے جب کچھ قتل ہو جاتے تھے تو باقی راہ فرار اختیار کرتے تھے۔ ایسا جنگ احد میں کئی مرتبہ ہوا۔ اس جاٹھاری کی بنیاد پر جبرئیل امین نازل ہوئے اور حضرت علیؑ کے ایثار کو پیغمبر کے سامنے سراہا اور کہا: یہ ایک بلند ترین جاٹھاری ہے جس کو انہوں نے کر دکھایا ہے۔ رسول خدا ﷺ نے جبرئیل امین کی تصدیق کی اور کہا: میں علی سے ہوں اور علی مجھ سے ہیں

کچھ ہی دیر کے بعد میدان میں ایک آواز سنائی دی جس کا مفہوم یہ تھا:

لَا سَيْفَ إِلَّا ذُو الْفَقَارِ وَلَا فَتَى إِلَّا عَلِيٌّ

ذو الفقار جیسی کوئی تلوار نہیں اور علی کے جیسا کوئی جوان نہیں۔

ابن ابی الحدید اس واقعہ کی مزید شرح کرتے ہوئے لکھتے ہیں کہ وہ گروہ جس نے پیغمبر پر حملہ کیا تاکہ ان کو قتل کر دیں اس میں پچاس آدمی تھے اور علیؑ نے جو کہ پایادہ جنگ کر رہے تھے ان لوگوں کو متفرق کر دیا۔

پھر جبرئیل امینؑ کے نازل ہونے کے بارے میں کہتے ہیں کہ اس مطلب کے علاوہ جو کہ تاریخ کے اعتبار سے مسلم ہے میں نے محمد بن اسحاق کی کتاب غزوات کے بعض نسخوں میں جبرئیل امین کے نزول کے متعلق دیکھا ہے کہ یہاں تک ایک دن اپنے استاد عبدالوہاب سکینہ سے اس واقعہ کی صحت کے متعلق پوچھا تو انہوں نے کہا صحیح ہے، میں نے ان سے کہا پھر کیوں اس صحیح روایت کو صحاح ستہ کے مؤلفین نے نہیں لکھا؟ انہوں نے جواب میں کہا: بہت سی صحیح روایتیں موجود ہیں جس کے لکھنے میں صحاح ستہ کے مؤلفین سے غفلت ہوئی ہے۔ [۱]

۲۔ حضرت امیر المومنین نے راس الیہود کے متعلق اپنے اصحاب کے بعض گروہ کے سامنے جو تفصیلی

تقریر فرمائی اس میں اپنی جاٹھاری کے بارے میں اس طرح اشارہ کیا ہے:

جس وقت قریش کے لشکر نے طوفان کی طرح ہم پر حملہ کیا تو انصار اور مہاجرین اپنے گھروں کی

طرف روانہ ہو گئے، لیکن میں نے ستر زخم کھانے کے باوجود بھی حضرت کا دفاع کیا۔

پھر آپ نے قبا کو اتارا اور زخم کے نشانات جو باقی تھے اس پر ہاتھ لگا کر دکھایا، یہاں تک کہ بنا بر نقل، خصال شیخ صدوق حضرت علی علیہ السلام نے پیغمبر کے دفاع کرنے میں اتنی جانفشانی و جانثاری کی کہ آپ کی تلوار ٹوٹ گئی اور پیغمبر نے اپنی تلوار، ذوالفقار کو حضرت علی علیہ السلام کے حوالے کیا تاکہ اس کے ذریعے سے راہِ خدا میں جہاد کرتے رہیں۔ [۱]

۳۔ ابن ابی الحدید لکھتے ہیں:

جب پیغمبر کے اکثر صحابی و سپاہی میدان سے بھاگ گئے تو دشمنوں نے پیغمبر پر اور بڑھ چڑھ کر حملہ کرنا شروع کر دیا۔ بنی کنانہ قبیلہ کا ایک گروہ اور بنی عبدمناف قبیلہ کا گروہ جن کے درمیان چار نامی پہلوان موجود تھے پیغمبر کی طرف حملہ آور ہوئے۔ اس وقت علی علیہ السلام پیغمبر کی چاروں طرف سے پروانہ کی طرح حفاظت کر رہے تھے، اور دشمن کو نزدیک آنے سے روک رہے تھے، ایک گروہ جس کی تعداد پچاس آدمیوں سے بھی زیادہ تھی انہوں نے پیغمبر کو قتل کرنے کا ارادہ کر لیا اور صرف حضرت علی علیہ السلام کا شعلہ و حملہ تھا جس نے اس گروہ کو منتشر کر دیا، لیکن وہ پھر دوبارہ آگئے اور پھر سے حملہ شروع کر دیا اور اس حملے میں وہ چار نامی پہلوان اور دس دوسرے افراد جن کا نام تاریخ نے بیان نہیں کیا ہے قتل ہو گئے۔ جبرئیل نے حضرت علی علیہ السلام کی اس جانثاری پر پیغمبر کو مبارک باد دی اور پیغمبر نے فرمایا: علی مجھ سے ہیں اور میں علی سے ہوں۔

۴۔ اس پہلے کی جنگوں میں لشکر کی علمبرداری کے سلسلے میں بہت زیادہ احتیاط رکھی گئی اور پرچم کو بہادر اور دلیر افراد کے ہاتھ میں دیا گیا۔ علمبردار کے بہادر ہونے کی وجہ سے جنگجوؤں میں بہادری و شجاعت بڑھ گئی اور سپاہیوں کو ذہنی خلفشار سے بچانے کے لئے کچھ لوگوں کو لشکر کا علمبردار معین کیا گیا تاکہ اگر ایک مارا جائے تو دوسرا اس کی جگہ پر پرچم کو اپنے ہاتھ میں لے لے۔

قریش، مسلمانوں کی بہادری اور جانثاریوں سے جنگ بدر میں باخبر تھے، اسی وجہ سے اپنے بہت

زیادہ سپاہیوں کو لشکر کا علمبردار بنایا تھا۔ قریش کا سب سے پہلا علمبردار طلحہ بن طیحة تھا وہ پہلا شخص تھا جو حضرت علیؑ کے ہاتھوں مارا گیا۔ اس کے قتل کے بعد قریش کے پرچم کو افراد درج ذیل نے سنبھالا اور تمام کے تمام حضرت علیؑ کے ہاتھوں مارے گئے۔ سعید بن طلحہ، عثمان، نم طلحہ، شافع بن طلحہ، حارث بن ابی طلحہ، عزیز بن عثمان، عبداللہ بن جمیلہ، ارطاة بن شراحبیل، صوآب۔

ان لوگوں کے مارے جانے کی وجہ سے قریش کی فوج میدان چھوڑ کر بھاگ گئی، اس طرح سے مسلمانوں نے حضرت علیؑ کی جاٹاری کی وجہ سے جنگ فتح کر لی۔^[۱]

علامہ شیخ مفید اپنی کتاب ارشاد میں امام جعفر صادقؑ سے نقل کرتے ہیں کہ قریش کے علمبرداروں کی تعداد ۹ آدمیوں پر مشتمل تھی اور تمام کے تمام یکے بعد دیگرے حضرت علیؑ کے ہاتھوں مارے گئے۔

ابن ہشام نے اپنی کتاب سیرہ میں ان افراد کے علاوہ اور بھی نام ذکر کئے ہیں جو حضرت علیؑ کے پہلے ہی حملہ میں قتل ہو گئے تھے۔^[۲]

[۱] تفسیر قمی ص ۱۰۳، ارشاد مفید ۱۱۵، بحار الانوار ج ۲ ص ۱۵

[۲] سیرہ ابن ہشام ج ۱ ص ۸۴، ۸۵

چھٹی فصل

اسلام کی شرک پر کامیابی

عرب کے بت پرستوں کی فوج چیونٹی اور ٹڈی کی طرح ایک گہرے خندق کے کنارے آ کر رک گئی جسے مسلمانوں نے چھ دن میں کھودی تھی۔ ان لوگوں نے سوچا پچھلی مرتبہ کی طرح اس مرتبہ بھی احد کے جنگل میں مسلمانوں سے مقابلہ کریں گے لیکن اس مرتبہ وہاں کوئی موجود نہ تھا۔ بہر حال وہ لوگ آگے بڑھتے رہے یہاں تک کہ شہر مدینہ کے دروازے تک پہنچ گئے۔ مدینے کے نزدیک ایک گہری اور خطرناک خندق دیکھ کر وہ لوگ حیران و پریشان ہو گئے، دشمن کی فوج کے سپاہیوں کی تعداد دس ہزار سے زیادہ تھی جب کہ اسلام کے مجاہدوں کی تعداد تین ہزار سے زیادہ نہ تھی۔^[۱]

تقریباً ایک مہینے تک مدینہ کا محاصرہ کئے رہے اور قریش کے سپاہی ہر لمحہ اس فکر میں تھے کہ کسی طرح سے خندق کو پار کر جائیں۔ دشمن کے سپاہی خندق کے سپاہیوں سے مقابلے کے لئے جنہوں نے تھوڑے سے فاصلے پر اپنے دفاع کے لئے مورچہ بنایا تھا و بروہوئے اور دونوں طرف سے تیر چلنے کا سلسلہ شب و روز جاری رہا اور کسی نے بھی ایک دوسرے پر کامیابی حاصل نہ کی۔

دشمن کی فوج کا اس حالت پر باقی رہنا بہت دشوار اور مشکل تھا، چونکہ ٹھنڈی ہوا اور غذا کی کمی انہیں موت کی دعوت دے رہی تھی اور عنقریب تھا کہ جنگ کا خیال ان کے دماغوں سے نکل جائے اور سستی اور تھکن ان کی روح میں رخنہ پیدا کر دے۔ اس وجہ سے فوج کے بزرگوں کے پاس کوئی اور چارہ نہ تھا مگر یہ کہ کسی بھی صورت سے ان کے بہادر و دلیر سپاہی خندق کو پار کر جائیں۔ فوج قریش کے چھ پہلوان و بہادر اپنے گھوڑے

[۱] امتاع الاسماع، مقریزی، منقول از سیرہ ہشام ج ۲ ص ۲۳۸

کو دوڑاتے ہوئے خندق کے پاس گئے اور دھاوا بول دیا اور بہت ہی احتیاط سے خندق پار کر کے میدان میں داخل ہو گئے، ان چھ پہلو انوں میں عرب کا نامی گرامی پہلوان عمرو بن عبدود بھی تھا جو شبہ جزیرہ کا قوی اور بہادر جنگجو مشہور تھا، لوگ اسے ایک ہزار بہادروں پر بھاری سمجھتے تھے اور وہ اندر سے لوہے کی زرہ پہنے ہوئے تھا اور مسلمانوں کی صفوں کے سامنے شیر کی طرح غرایا اور تیز تیز چلا کر کہا کہ بہشت کا دعویٰ کرنے والے کہاں ہیں؟ کیا تمہارے درمیان کوئی ایسا نہیں ہے جو مجھے جہنم واصل کر دے یا میں اس کو جنت میں بھیج دوں؟ اس کے کلمات موت کی آواز تھے اور اس کے مسلسل نعروں کی وجہ سے لوگوں کے دلوں میں اس طرح ڈر بیٹھ گیا تھا ایسا معلوم ہوتا تھا کہ سب کے کان بند ہو گئے ہوں اور زبانیں گنگ ہو گئی ہوں۔^[۱]

ایک مرتبہ پھر عرب کے بوڑھے پہلوان نے اپنے گھوڑے کی لگام کو چھوڑ دیا اور مسلمانوں کی صفوں کے درمیان پہنچ گیا اور ٹھہرنے لگا اور پھر اپنا مقابل مانگنے لگا۔

جتنی مرتبہ بھی اس عرب کے نامی پہلوان کی آواز جنگ کے لئے بلند ہوتی تھی فقط ایک ہی جوان اٹھتا تھا اور پیغمبر سے میدان جنگ میں جانے کی اجازت مانگتا، مگر ہر بار پیغمبر اسے منع کر دیتے تھے اور وہ جوان حضرت علیؑ تھے۔ پیغمبر ان کی درخواست پر فرماتے تم بیٹھ جاؤ یہ عمر ہے۔

عمر نے تیسری مرتبہ پھر آواز دی اور کہا میری آواز چینتے چینتے بیٹھ گئی، کیا تمہارے درمیان کوئی شخص ایسا نہیں ہے جو میدان جنگ میں قدم رکھے؟ اس مرتبہ بھی حضرت علیؑ نے پیغمبر سے بہت اصرار کیا کہ جنگ میں جانے کی اجازت دیدیں۔ پیغمبر نے فرمایا: یہ لڑنے والا عمرو ہے، حضرت علیؑ خاموش ہو گئے بالآخر پیغمبر نے حضرت علیؑ کی درخواست کو قبول کر لیا۔ پھر اپنی تلوار انہیں عطا کی اور اپنا عامہ ان کے سر پر باندھا اور ان کے حق میں دعا کی^[۲] اور کہا: خداوند! علیؑ کو دشمن کے شر سے محفوظ رکھ۔ پروردگار! جنگ بدر میں عبیدہ اور جنگ احد میں شیر خدا حمزہ کو تو نے مجھ سے لے لیا، خدایا! علیؑ کو مشکلات سے دور رکھ۔ پھر اس آیت کی

[۱] واقدی نے اپنی کتاب مغازی میں اس حقیقت کی طرف اشارہ کیا ہے وہ کہتا ہے کہ کان علیؑ روئے بہم الطیر گویا ان کے سروں پر پرندے

بیٹھے تھے۔ مغازی ج ۲ ص ۴۸

[۲] تاریخ الخلفاء ج ۱ ص ۸۶

تلاوت فرمائی:

رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ ﴿١١﴾

پروردگار مجھے اکیلا نہ چھوڑ دینا کہ تو تمام وارثوں سے بہتر وارث ہے۔

پھر اس تاریخی جملے کو بیان فرمایا:

بَرَزَ الْإِيمَانُ كُلَّهُ إِلَى الشَّرِكِ كُلِّهِ

یعنی ایمان و شرک کے دو مظہر ایک دوسرے کے روبرو ہوئے ہیں۔ ﴿١٢﴾

حضرت علیؑ مکمل ایمان کے مظہر اور عمر و شرک و کفر کا کامل مظہر تھا۔ شاید پیغمبر کے اس جملے سے

مقصود یہ ہو کہ ایمان اور شرک کا فاصلہ کم ہو گیا ہے اور اس جنگ میں ایمان کی شکست شرک کی موقعیت کو پوری دنیا میں اجاگر کر دے گی۔

امام تاخیر کے جبران کے لئے بہت تیزی سے میدان کی طرف روانہ ہوئے اور عمرو کے پڑھے

ہوئے رجز کے وزن اور قافیہ پر رجز پڑھنا شروع کیا جس کا مفہوم یہ تھا: جلدی نہ کراے بہادر میں تجھے جواب دینے کے لئے آیا ہوں۔

حضرت علیؑ لوہے کی زرہ پہنے ہوئے تھے اور ان کی آنکھیں مغفر (لوہے کی ٹوپی) کے درمیان

چمک رہی تھیں، عمر و حضرت علیؑ کو پہچاننے کے بعد ان سے مقابلہ کرنے سے کترانے لگا اور کہا تمہارے باپ ہمارے دوستوں میں سے تھے اور میں نہیں چاہتا کہ ان کے بیٹے کے خون کو بہاؤں۔

ابن ابی الحدید کہتے ہیں:

جب میرے استاد ابو الخیر نے تاریخ کے اس حصے کا درس دیا تو اس طرح بیان کیا: عمرو نے جنگ بدر

میں شرکت کی تھی اور بہت ہی قریب سے حضرت علیؑ کی شجاعت و بہادری کو دیکھا تھا اسی وجہ اس نے بہانہ

بنایا اور بہت خوفزدہ تھا کہ کس طرح سے ایسے بہادر سے مقابلہ کرے۔

﴿١١﴾ سورہ انبیاء آیت ٨٩

﴿١٢﴾ کنز الفوائد ص ١٣٧

حضرت علیؑ نے اس سے کہا: تو میری فکر نہ کر۔ میں چاہے قتل ہو جاؤں چاہے فتح حاصل کر لوں، خوش نصیب رہوں گا اور میری جگہ جنت میں ہے لیکن ہر حالت میں جہنم تیرا انتظار کر رہا ہے اس وقت عمرو نے ہنس کر کہا: اے میرے بھتیجے یہ تقسیم عادلانہ نہیں ہے جنت اور جہنم دونوں تمہارا مال ہے۔^[۱]

اس وقت حضرت علیؑ نے اسے وہ نذر یاد دلائی جس کو جو اس نے خدا سے کیا تھا کہ اگر قریش کا کوئی شخص اس سے دو چیزوں کا تقاضا کرے تو وہ ایک چیز کو قبول کر لے گا۔ عمرو نے کہا: بالکل ایسا ہی ہے حضرت علیؑ نے کہا: میری پہلی درخواست یہ ہے کہ اسلام قبول کر لے۔ عرب کے نامی پہلو ان نے کہا: یہ درخواست مجھ سے نہ کرو مجھے تمہارے دین کی ضرورت نہیں ہے۔ پھر علی نے کہا: جا اور جنگ کرنے کا خیال اپنے دل سے نکال دے اور اپنے گھر کی طرف چلا جا۔ اور پیغمبر کے قتل کو دوسروں کے حوالہ کر دے کیونکہ اگر وہ کامیاب ہو گیا تو قریش کے لئے باعث افتخار ہوگا اور اگر قتل ہو گیا تو تیری آرزو بغیر جنگ کے پوری ہو جائے گی۔

عمرو نے جواب میں کہا: قریش کی عورتیں اس طرح گفتگو نہیں کرتیں، کس طرح واپس جاؤں، جب کہ محمد صلی اللہ علیہ وسلم میرے قبضے میں ہیں اور اب وہ وقت پہنچ چکا ہے کہ جو میں نے نذر کی تھی اس پر عمل کروں؟ کیونکہ میں نے جنگ بدر کے بعد نذر کی تھی کہ اپنے سر پر تیل اس وقت تک نہیں رکھوں گا جب تک محمد سے اپنے بزرگوں کا انتقام نہ لے لوں گا۔

حضرت علیؑ نے اس سے کہا: اب تو جنگ کے لئے آمادہ ہو جا! تا کہ پڑی ہوئی گتھی کو شمشیر کے ذریعے سلجھائیں۔ اس وقت بوڑھا پہلو ان سخت غصے کی وجہ سے جلتے ہوئے لوہے کی طرح سرخ ہو گیا اور جب حضرت علیؑ کو پیادہ دیکھا تو خود گھوڑے سے اتر آیا گھوڑے کو ایک ہی وار میں قتل کر دیا اور ان کی طرف بڑھا اور اپنی تلوار سے حضرت علیؑ پر حملہ کر دیا اور پوری قوت سے حضرت کے سر پر مارا، حضرت علیؑ نے اس کی ضربت کو اپنی سپر کے ذریعے روکا لیکن سپر دو ٹکڑے ہو گئی اور خود بھی ٹوٹ گئی اور آپ کا سر

زخمی ہو گیا اسی لمحے امام نے موقع سے فائدہ اٹھایا اور ایک کاری ضرب لگائی اور اسے زمین پر گرا دیا۔ تلوار کے چلنے کی آواز اور میدان میں گرد و غبار کی وجہ سے دونوں طرف کے سپاہی اس منظر کو نزدیک سے نہیں دیکھ پا رہے تھے، لیکن اچانک جب حضرت علی علیہ السلام کی تکبیر کی آواز بلند ہوئی تو مسلمان خوش ہو کر چیخنے لگے اور ان کو یقین ہو گیا کہ حضرت علی علیہ السلام نے عرب کے پہلوان پر غلبہ پالیا ہے۔ اور مسلمانوں کو اس کے شر سے محفوظ کر دیا ہے۔

اس نامی و مشہور پہلوان کے قتل ہونے کی وجہ سے، پانچ اور نامی پہلوان، عکرمہ، ہبیرہ، نوفل، ضرار اور مرداس، جنہوں نے عمر کے ساتھ خندق پار کیا تھا اور حضرت علی علیہ السلام اور عمرو کی جنگ کے نتیجے کے منتظر تھے، وہاں سے بھاگ گئے۔ ان میں سے چار پہلوان خندق سے پار ہو گئے تاکہ قریش کو عمرو کے مرنے کی خبر سنائیں، مگر نوفل بھاگتے وقت اپنے گھوڑے سے خندق میں گر گیا اور حضرت علی علیہ السلام جو ان سب کا چچھا کر رہے تھے خندق میں گئے اور اس کو ایک ہی حملے میں موت کے گھاٹ اتار دیا۔^[۱]

اس نامی پہلوان کی موت کی وجہ سے شعلہ جنگ ہو گیا اور عرب کے ہر قبیلے والے اپنے اپنے قبیلے کی طرف واپس جانے لگے۔ زیادہ دیر نہ گزری تھی کہ دس ہزار کاشکر ٹھنڈک اور بھوک کی وجہ سے اپنے گھروں کی طرف چلا گیا اور اسلام کی اساس و بنیاد جسے عرب کے نامی اور قوی دشمن نے دھمکی دی تھی حضرت کی جانثاری کی وجہ سے محفوظ ہو گئی۔

اس جانثاری کی اہمیت

جو لوگ اس جنگ کے جزئیات اور مسلمانوں کی ابتر حالت اور قریش کے نامی پہلوان کی دھمکیوں کے خوف و ہراس سے مکمل باخبر نہیں ہیں وہ اس جانثاری اور قربانی کی واقعی حقیقت کو کبھی بھی سمجھ نہیں سکتے۔ لیکن ایک محقق جس نے تاریخ اسلام کے اس باب کا دقیق مطالعہ کیا ہے اور بہترین روش اور طریقے سے اس کا تجزیہ و تحلیل کیا ہے پر اس واقعے کی اہمیت پوشیدہ نہیں ہے۔

اس حقیقت کا جاننا بھی ضروری ہے کہ اگر حضرت علیؑ میدان جنگ میں دشمن سے مقابلے کے لئے نہ جاتے تو پھر کسی بھی مسلمان میں اتنی جرأت نہ تھی کہ وہ عمرو کے مقابلے میں جاتا، اور ایک فوج کے لئے سب سے بڑی ذلت و رسوائی کی بات یہ ہے کہ دشمن مقابلے کے لئے بلائے اور کوئی نہ جائے اور سپاہیوں پر خوف چھا جائے۔ حتیٰ اگر دشمن جنگ کرنے سے باز آ جاتا اور محاصرہ کو ختم کر کے اپنے گھر واپس چلا جاتا۔ تب بھی اس ذلت کا داغ تاریخ اسلام کی پیشانی پر ہمیشہ ہمیشہ کے لئے باقی رہتا۔

اگر حضرت علیؑ اس جنگ میں شرکت نہ کرتے یا شہید ہو جاتے تو قریب تھا کہ کوہ سلع میں پیغمبر کے پاس رہنے والے سپاہی جو عمرو کی لکار سے بید کے درختوں کی طرح لرز رہے تھے، میدان چھوڑ کر چلے جاتے اور کوہ سلع سے اوپر جاتے اور پھر وہاں سے بھاگ جاتے، جیسا کہ جنگ احد اور حنین میں ہوا اور تاریخ کے صفحات پر آج بھی درج ہے کہ سب کے سب فرار ہو گئے علاوہ چند افراد کے، جنہوں نے پیغمبر کی جان بچائی اور سب کے سب جان بچا کر بھاگ گئے اور پیغمبر کو میدان میں تنہا چھوڑ دیا۔

اگر امام اس مقابلے میں (معاذ اللہ) ہار جاتے تو نہ صرف یہ کہ جتنے بھی سپاہی کوہ سلع کے دامن میں اسلام کے زیر پرچم اور پیغمبر کے پاس کھڑے تھے بھاگ جاتے بلکہ وہ تمام سپاہی جو پوری خندق کے کنارے حفاظت اور مورچہ سنبھالنے کے لئے کھڑے تھے وہ مورچے کو چھوڑ دیتے اور ادھر ادھر بھاگ جاتے۔

اگر حضرت علیؑ نے قریش کے پہلوانوں کا مقابلہ کر کے ان کو بڑھنے سے روکا نہ ہوتا یا اس راہ میں قتل ہو جاتے تو دشمن بڑی آسانی سے خندق کو پار کر جاتا اور پھر دشمن کی فوج اسلام کی فوج کی طرف بڑھتی اور پورے میدان میں بڑھ بڑھ کر حملہ کرتی جس کا نتیجہ یہ ہوتا کہ آئین توحیدی پر شرک کا میاب ہو جاتا اور اسلام خطرے میں پڑ جاتا، ان تمام چیزوں کو دیکھنے کے بعد پیغمبر اسلام ﷺ نے، الہام اور وحی الہی سے حضرت علیؑ کی جاٹاری کو اس طرح سراہتے ہیں:

ضَرْبَةُ عَلِيِّ يَوْمَ الْحَنْدَقِ أَفْضَلُ مِنْ عِبَادَةِ الشُّقْلَيْنِ ^[۱]

اس ضربت کی عظمت و رفعت جو علی نے خندق میں دشمن پر ماری تھی دونوں جہان کی عبادتوں سے بہتر ہے۔

اس بیان کا فلسفہ یہ ہے کہ اگر یہ جانثاری واقع نہ ہوتی تو قانون شرک پوری دنیا پر چھا جاتا اور پھر کوئی بھی ایسی شمع باقی نہ رہتی جس کے ارد گرد ثقلین طواف کرتا۔ اور اس کی نورانیت کے زیر سایہ خدا کی عبادت و پرستش کرتا۔

ہم یہاں پر بڑے فخر سے کہہ سکتے ہیں کہ امام نے اپنی بے نظیر اور عظیم فداکاری کی وجہ سے اس دنیا کے مسلمانوں اور توحید کے متوالوں کو رہن منت قرار دیا ہے یا دوسرے لفظوں میں یوں کہا جائے کہ اتنا زمانہ گزر جانے کے بعد بھی اسلام و ایمان، امام کی فداکاری و جانثاری کے صدقے میں آج تک باقی ہے۔

جی ہاں، حضرت علی علیہ السلام کی فداکاری و جانثاری کے علاوہ آپ کی سخاوت و فیاضی کا یہ عالم تھا کہ عمرو بن عبدود کو قتل کرنے کے بعد اس کی قیمتی زرہ اور لباس کو اس کی لاش کے پاس چھوڑ کر میدان سے واپس آگئے، جب کہ عمرو نے اس کام کی وجہ سے آپ کی ملامت و سرزنش کی، لیکن امام نے اس کی ملامت و سرزنش پر کوئی توجہ نہ دی۔ اور جب اس کی بہن اس کی لاش کے سراہنے پہنچی تو اس نے کہا کہ ہرگز میں تم پر گریہ نہ کروں گی کیونکہ تو کسی کریم و شریف کے ہاتھوں قتل ہوا ہے ^[۲] جس نے تیرے قیمتی لباس اور قیمتی اسلحوں تک کو ہاتھ نہیں لگایا ہے۔

[۱] مستدرک حاکم ج ۳ ص ۳۲، بحار الانوار ج ۲ ص ۲۱۶

[۲] مستدرک حاکم ج ۳ ص ۳۲، بحار الانوار ج ۲ ص ۳۳

ساتویں فصل

جنگ خیبر اور اس کے تین اہم امتیازات

کس طرح سے دشمن کی زبان حضرت علیؑ کی عظمت و افتخار کو بیان کرنے لگی اور وہ نشست جو آپ کو برا و ناسزا کہنے کے لئے تیار کی گئی تھی مدح و ستائش میں تبدیل ہو گئی؟

امام حسن مجتبیٰؑ کی شہادت کے بعد معاویہ کو فرصت ملی کہ خود اپنی زندگی میں اپنے بیٹے یزید کی خلافت کے لئے زمین ہموار کرے اور بزرگ صحابیوں اور رسول کے دوستوں سے جو مکہ اور مدینہ میں زندگی بسر کر رہے تھے، یزید کی بیعت لے، تاکہ اس کا بیٹا خلیفۃ المسلمین اور پیغمبر کا جانشین معین ہو جائے۔

اسی مقصد کے لئے معاویہ سرزمین شام سے خدا کے گھر کی زیارت کے لئے روانہ ہوا اور اپنے قیام کے دوران حجاز کے دینی مراکز اور رسول خدا صلی اللہ علیہ وسلم کے دوستوں سے ملاقاتیں کیں اور جب کعبہ کے طواف سے فارغ ہوا تو دارالندوہ جس میں جاہلیت کے زمانے میں قریش کے بزرگ افراد جمع ہوتے تھے، میں تھوڑی دیر آرام کیا اور سعد و قاص اور دوسری اسلامی شخصیتوں سے ملاقات کی جن کی مرضی کے بغیر اس زمانے میں یزید کی خلافت و جانشینی ممکن نہ تھی۔

وہ اس تخت پر بیٹھا جو دارالندوہ میں اسی کے لئے رکھا گیا تھا اور سعد و قاص کو بھی اپنے ساتھ بیٹھایا۔ اس نے جلسہ کے ماحول کو دیکھا اور امیر المومنین کو برا اور ناسزا کہنے لگا یہ برا کام، اور وہ بھی خدا کے گھر کے پاس، اور وہ بھی اس صحابی پیغمبر کے سامنے جس نے حضرت امیر کی جانثار یوں اور قربانیوں کو بہت نزدیک سے دیکھا تھا اور جس کے فضائل و کمالات سے مکمل آگاہ تھا ایسی حرکت کرنا آسان کام نہ تھا، کیونکہ وہ جانتا تھا کہ کچھ ہی دنوں پہلے کعبہ کے سامنے کعبہ کے اندر اور باہر بہت سے باطل خدا پناہ لئے ہوئے تھے اور حضرت علیؑ

کے ہاتھوں ہی وہ ہمیشہ کے لئے سرنگوں ہوئے تھے اور اس نے پیغمبر کے حکم سے پیغمبر کے کاندھوں پر قدم رکھا تھا اور ان بتوں کو جس کی خود معاویہ اور اس کے باپ دادا بہت زمانے تک عبادت کیا کرتے تھے اسے عزت کے منارے سے ذلت کے گڑھے میں گرایا اور سب کو توڑ ڈالا تھا۔^[۱]

معاویہ چاہتا تھا کہ توحید اور وحدانیت کا مظاہرہ کرتے ہوئے راہ توحید کے بزرگ جانثار، کہ جس کی قربانیوں اور فداکاریوں کے صدقے میں توحید کے درخت نے لوگوں کے دلوں میں وحدانیت کی بنیاد رکھی اور اس کے اثرات مرتب ہو گئے، ایسی شخصیت پر تنقید کرے اور اسے برا اور ناسزا کہے،۔

سعد وقاص باطنی طور پر امام کے دشمنوں میں سے تھا اور آپ کے معنوی مقامات اور ظاہری افتخارات سے حسد کرتا تھا۔ جس دن عثمان مصریوں کے ہجوم کی وجہ سے قتل ہوئے سب لوگوں نے تہہ دل سے امیر المؤمنین کو خلافت اور زعامت کے لئے انتخاب کیا۔ سوائے چند افراد کے جنہوں نے آپ کی بیعت کرنے سے انکار کر دیا تھا کہ سعد وقاص بھی انہیں میں سے ایک تھا۔ جب عمار نے اسے حضرت علیؑ کی بیعت کے لئے دعوت دی تو اس نے بہت خراب جواب دیا۔ عمار نے اس واقعے کو امام کی خدمت میں عرض کیا۔

امام نے فرمایا: حسد نے اس کو میری بیعت اور میرا ساتھ دینے سے روک دیا ہے۔

سعد، امام کا اتنا سخت مخالف تھا کہ ایک دن خلیفہ دوم نے شورائے خلافت تشکیل دینے کا حکم دیا اور شوری کے چھ آدمیوں کا خود انتخاب کیا اور سعد وقاص اور عبد الرحمن بن عوف، سعد کا چچا زاد بھائی اور عثمان کا بہنوئی، کو شوری کے عہدہ داروں میں قرار دیا۔ شوری کے علاوہ دوسرے افراد نے بڑی باریک بینی سے کہا کہ عمر، شوری تشکیل دیکر کہ جس میں سعد و عبد الرحمن جیسے افراد بھی شامل ہیں، چاہتا ہے کہ تیسری مرتبہ خلافت کو حضرت علیؑ کے ہاتھوں سے چھین لے اور آخر میں نتیجہ بھی یہی ہوا کہ جس کی پیشنگوئی ہوئی تھی۔

سعد نے، امام سے عداوت و دشمنی رکھنے کے باوجود جب دیکھا کہ معاویہ، علی کو برے اور نازیبا الفاظ سے یاد کر رہا ہے تو تلملا اٹھا اور معاویہ کو مخاطب کرتے ہوئے کہا:

[۱] مستدرک حاکم ج ۲ ص ۳۶۷، تاریخ الخمیس ج ۲ ص ۹۵

مجھے اپنے تخت پر بٹھا کر میرے سامنے علی کو برا کہتا ہے؟ خدا کی قسم اگر ان تین فضیلتوں میں سے جو علی کے پاس تھیں ایک بھی فضیلت میرے پاس ہوتی تو اس سے بہتر ہوتی کہ وہ ساری چیزیں جن پر سورج کی کرنیں پڑتی ہیں میری ملکیت میں ہوتیں۔

۱۔ جس دن پیغمبر نے مدینے میں اسے اپنا جانشین بنایا اور خود جنگ تبوک پر چلے گئے اور علی سے اس طرح فرمایا: تمہاری نسبت مجھ سے ایسی ہی ہے جیسے ہارون کو موسیٰ سے تھی سوائے اس کہ میرے بعد کوئی نبی نہیں ہوگا۔

۲۔ جس دن نصارائے نجران کے ساتھ مباہلہ تھا تو پیغمبر نے علی، فاطمہ، حسن و حسین کا ہاتھ پکڑا اور کہا: پروردگار ایسی میرے اہلیت ہیں۔

۳۔ جس دن مسلمانوں نے یہودیوں کے اہم ترین قلعہ خیبر کے بعض حصوں کو فتح کیا تھا لیکن قلعہ قموص جو سب سے بڑا قلعہ اور یہودیوں کا سب سے بڑا مرکز تھا آٹھ دن تک اسلامی فوج کے محاصرے میں تھا اور اسلام کے مجاہدین میں اسے فتح کرنے اور کھولنے کی صلاحیت نہ تھی، اور رسول اسلام کے سر میں اتنا شدید درد تھا کہ وہ بہ نفس نفیس جنگ میں حاضر نہیں ہو سکتے تھے تاکہ فوج کی سپہ سالاری اپنے ہاتھوں میں لیتے، روزانہ آپ عکرم کو لیتے اور فوج کے بزرگوں کو دیتے تھے اور وہ سب کے سب بغیر نتیجہ کے واپس آجاتے تھے۔ ایک دن عکرم کو ابو بکر کے ہاتھ میں دیا پھر دوسرے دن عمر کو دیا لیکن دونوں کسی شجاعت کا مظاہرہ کئے بغیر رسول خدا ﷺ کی خدمت میں واپس آ گئے۔ اسی طرح سلسلہ چلتا رہا، اس طرح کی ناکامی پیغمبر خدا کے لئے بہت سخت تھی، لہذا آپ نے فرمایا:

کل میں علم ایسے شخص کو دوں گا جو ہرگز جنگ کرنے سے فرار نہیں کرے گا اور دشمن کو اپنی پیٹھ نہیں دکھائے گا اور اس کو خدا اور رسول خدا ﷺ دوست رکھتے ہوں گے اور خداوند عالم اس قلعہ کو اس کے ہاتھوں سے فتح کرائے گا

جب پیغمبر کی بات کو حضرت علی ؑ سے نقل کیا گیا تو آپ نے خدا کی بارگاہ میں عرض کیا:

اللَّهُمَّ لَا مُعْطِيَ لَنَا مَنَعْتَ وَلَا مَانِعَ لَنَا أَعْطَيْتَ

یعنی پروردگار، جو کچھ عطا کرے گا اسے کوئی لینے والا نہیں ہے اور جو کچھ تو نہیں دے گا اس کا دینے والا کوئی نہ ہوگا۔

(سعد کا بیان ہے) جب سورج نکلا تو اصحاب پیغمبر صلی اللہ علیہ وسلم آپ کے خیمے کے اطراف میں جمع ہو گئے تاکہ دیکھیں کہ یہ افتخار رسول کے کس صحابی کو نصیب ہوتا ہے جب پیغمبر خیمے سے باہر آئے سب سراٹھا اٹھا کر ان کی طرف دیکھنے لگے میں (سعد) پیغمبر کے بغل میں کھڑا تھا کہ شاید اس افتخار کا مصداق میں بن جاؤں، اور شیخین سب سے زیادہ خواہشمند تھے کہ یہ افتخار ان کو نصیب ہو جائے۔ اسی اثناء میں پیغمبر نے پوچھا علی کہاں ہیں؟ لوگوں نے حضرت سے کہا: وہ آشوب چشم کی وجہ سے آرام کر رہے ہیں۔ پیغمبر کے حکم سے سلمہ بن اکوع حضرت علی علیہ السلام کے خیمے میں گئے اور ان کے ہاتھ کو پکڑ کر پیغمبر کی خدمت میں لائے۔ پیغمبر نے ان کے حق میں دعا کی اور آپ کی دعا ان کے حق میں مستجاب ہوئی اس وقت پیغمبر نے اپنی زرہ حضرت علی علیہ السلام کو پہنایا، ذوالفقار ان کی کمر میں باندھا اور علم ان کے ہاتھوں میں دیا اور فرمایا کہ جنگ کرنے سے پہلے اسلام قبول کرنے کی دعوت دینا، اور اگر یہ قبول نہ کریں تو ان تک یہ پیغام دینا کہ اگر وہ چاہیں تو اسلام کے پرچم تلے جزیہ دیں اور اسلحہ اتار کر آزادانہ زندگی بسر کریں۔ اور اپنے مذہب پر باقی رہیں۔ اور اگر کسی چیز کو قبول نہ کریں تو پھر ان سے جنگ کرنا، اور جان لو کہ جب بھی خداوند عالم تمہارے ذریعے کسی کی راہنمائی کرے اس سے بہتر یہ ہے کہ سرخ بالوں والے اونٹ تمہارا مال ہوں اور انہیں خدا کی راہ میں خرچ کر دو۔^[۱]

سعد بن وقاص نے ان واقعات کو جن کو میں نے تفصیل سے بیان کیا ہے مختصر طور پر بیان کیا اور احتجاج کے طور پر معاویہ کی مجلس ترک کری۔

خیبر میں اسلام کی تابناک کامیابی

[۱] صحیح بخاری ج ۵ ص ۲۳-۲۲، صحیح مسلم ج ۷ ص ۱۲۰، تاریخ الخلفاء ج ۲ ص ۹۵، قاموس الرجال ج ۴ ص ۳۱۴ منقول از مروج

اس مرتبہ بھی مسلمانوں نے حضرت امیر المومنین کی جانثاریوں کے طفیل عظیم الشان کامیابی و فتح حاصل کر لیا۔ یہی وجہ ہے کہ امام کو فاتح خیبر کہتے ہیں۔ جب امام ایک گروہ کے ساتھ جو آپ کے پیچھے پیچھے چل رہا تھا قلعہ کے پاس پہنچے تو آپ نے علم کو زمین (پتھر) میں نصب کر دیا، اس وقت قلعہ میں موجود تمام سپاہی باہر چلے گئے۔ مرحب کا بھائی حارث نعرہ لگاتا ہوا حضرت علی علیہ السلام کی طرف دوڑا اس کا نعرہ اتنا شدید تھا کہ جو سپاہی حضرت علی علیہ السلام کے ہمراہ تھے وہ پیچھے ہٹ گئے اور حارث نے بھوکے شیر کی طرح حضرت علی علیہ السلام پر حملہ کیا لیکن کچھ ہی دیر گزری ہوگی کہ اس کا بے جان جسم زمین پر گر پڑا۔

بھائی کی موت نے مرحب کو بہت زیادہ متاثر کیا، وہ اپنے بھائی کا بدلہ لینے کے لئے حضرت علی علیہ السلام کے سامنے میدان میں آیا، وہ اسلحوں سے لیس تھا۔ لوہے کی بہترین زره اور پتھر کا خود اپنے سر پر رکھے تھا اور ایک اور خود اس کے اوپر سے پہن رکھا تھا، دونوں طرف سے رجز چڑھنے کا سلسلہ شروع ہوا۔ اسلام و یہودی کے دو بہادروں کی تلوار اور نیزے کی آواز نے دیکھنے والوں کے دلوں میں عجیب وحشت ڈال رکھی تھی اچانک اسلام کے جانباز کی برق شرر بار تلوار مرحب کے سر سے داخل ہوئی اور اس کو دو ٹکڑے کرتے ہوئے زمین پر گرادیا۔ یہودی بہادر کا جو مرحب کے پیچھے کھڑے تھا وہ بھاگ گیا اور وہ گروہ جو حضرت علی علیہ السلام سے مقابلہ کرنا چاہتا تھا ان لوگوں نے فرداً فرداً جنگ کیا اور سب کے سب ذلت کے ساتھ قتل ہو گئے۔

اب وہ وقت آپہنچا کہ امام قلعہ میں داخل ہوں مگر بند دروازہ امام اور سپاہیوں کے لئے مانع ہوا۔ غیبی طاقت سے آپ نے باب خیبر کو اپنی جگہ سے اکھاڑا اور سپاہیوں کے داخل ہونے کے لئے راستہ ہموار کر دیا اور اس طرح سے فساد و بربریت کے آخری گھر کو اجاڑ دیا اور مسلمانوں کو اس شہر پر اور خطرناک عناصر جو ہمیشہ اسلام اور مسلمانوں کی طرف سے دل میں رکھتے یا رکھے ہیں آسودہ کر دیا۔^[1]

[1] محدثین اور سیرت لکھنے والوں نے فتح خیبر کی خصوصیات اور امام کے قلعہ میں داخل ہونے اور اس واقعہ کے دوسرے حادثات کو بہت تفصیل سے لکھا ہے دلچسپی اور تفصیلات کے خواہشمند افراد ان کتابوں کی طرح مراجعہ کریں جو سیرت پنجم پر لکھی گئی ہیں۔

امیر المومنین کی رسول اکرم صلی اللہ علیہ وسلم سے نسبت

ابھی ہم نے حضرت علیؑ کی تین فضیلتوں میں سے ایک فضیلت جو سعد بن وقاص نے معاویہ کے سامنے بیان کی تھی کا تفصیلی تذکرہ کیا ہے، اس لئے بہتر ہے کہ باقی ان دو فضیلتوں کو بھی بطور خلاصہ بیان کر دیں۔

تمام افتخارات میں سے ایک افتخار امام کے لئے یہ بھی ہے کہ تمام جنگوں میں آپ پیغمبر کے ساتھ ساتھ اور ہمیشہ لشکر کے علمبردار رہے سوائے جنگ تبوک کے، کیونکہ آپ پیغمبر کے حکم سے مدینہ میں موجود تھے اور پیغمبر اسلام صلی اللہ علیہ وسلم منافقوں کے ارادے سے باخبر تھے کہ میرے مدینے سے نکلنے کے بعد یہ لوگ مدینہ پر حملہ کریں گے۔ اسی وجہ سے آپ نے حضرت علیؑ سے فرمایا: تم میرے اہلبیت اور رشتہ داروں اور گروہ مہاجرین کے سرپرست ہو۔ اور میرے اور تمہارے علاوہ اس کام کے لئے کوئی دوسرا لیاقت نہیں رکھتا۔

حضرت علیؑ کے مدینے میں قیام کی وجہ سے منافقوں کے ارادوں پر پانی پھر گیا، لہذا منافقوں نے ہر جگہ یہ افواہ اڑادی کہ پیغمبر اور حضرت علیؑ کے درمیان کشیدگی ہے اور حضرت علیؑ نے راستے کی دوری اور شدید گرمی کی وجہ سے خدا کی راہ میں جہاد کرنے سے دوری اختیار کر لی ہے۔

ابھی پیغمبر مدینے سے زیادہ دور نہیں ہوئے تھے کہ یہ خبر پورے مدینہ میں پھیل گئی، امام علیؑ ان کی تہمت کا جواب دینے کے لئے پیغمبر کی خدمت میں پہنچے اور حضرت سے پورا ماجرا بیان کیا۔ پیغمبر نے اپنے اس تاریخی جملے (کہ جس کی سعد بن وقاص نے خواہش کی تھی کہ کاش اس کے بارے میں کہا جاتا) سے حضرت کو تسلی دی اور فرمایا:

اما ترضی ان تكون منی بمنزلة هارون من موسى الا انه لا نبي بعدي
کیا تم راضی نہیں ہو کہ تمہاری نسبت مجھ سے ایسے ہی ہے جیسے ہارون کی نسبت موسیٰ سے تھی؟ مگر یہ

کہ میرے بعد کوئی نبی نہیں ہے۔^[۱]

اس حدیث، جسے دانشمندیوں کی اصطلاح میں، حدیث منزلت کہتے ہیں، نے تمام وہ منصب جو ہارون کے پاس تھے حضرت علیؑ کے لئے ثابت کر دیا سوائے نبوت کے کیونکہ نبوت کا باب ہمیشہ کے لئے بند ہو گیا۔

یہ حدیث اسلام کی متواتر حدیثوں میں سے ایک ہے جسے محدثین اور مؤرخین نے اپنی اپنی کتابوں میں لکھا ہے:-

حضرت علیؑ کی تیسری عظیم فضیلت جسے سعد بن وقاص نے بیان کیا ہے وہ پیغمبر کا نجران کے عیسائیوں کے ساتھ مباہلہ تھا، ان لوگوں نے پیغمبر سے مسیحیت کے باطل عقیدوں کے بارے میں تفصیلی گفتگو کرنے کے بعد بھی اسلام قبول نہیں کیا لیکن مباہلہ کے لئے اپنی آمادگی کا اعلان کر دیا۔

مباہلہ کا وقت آیا پیغمبر نے اپنے اعضاء میں سے صرف چار آدمیوں کا انتخاب کیا تاکہ اس تاریخی واقعے میں شرکت کریں اور یہ چار افراد سوائے حضرت علیؑ اور آپ کی بیٹی فاطمہ اور حسن و حسین کے کوئی اور نہ تھا۔ کیونکہ تمام مسلمانوں کے درمیان ان سے زیادہ کوئی پاک و پاکیزہ اور ایمان میں محکم نہیں تھا۔

پیغمبر اسلام صلی اللہ علیہ وسلم میدان مباہلہ میں عجب شان سے آئے اپنی آغوش میں امام حسین کو لئے ہوئے تھے، ایک ہاتھ سے امام حسن کی انگلیاں پکڑے تھے اور فاطمہ اور حضرت علیؑ آپ کے پیچھے پیچھے چل رہے تھے وہاں پہنچنے سے پہلے اپنے ہمراہیوں سے کہا میں جب بھی دعا کروں تو تم لوگ آمین کہنا۔

پیغمبر کا نورانی چہرہ اور چار افراد کا چہرہ جن میں تین آپ کے شجرہ مقدس کی شاخیں تھیں، نے ایسا ولولہ پیدا کر دیا کہ نجران کے عیسائی مبہوت ہو گئے عیسائیوں کے سب سے بڑے پادری نے کہا کہ میں ایسے چہروں کو دیکھ رہا ہوں کہ اگر یہ بددعا کر دیں تو یہ بیابان بھڑکتے ہوئے جہنم میں تبدیل ہو جائے اور یہ عذاب وادی نجران تک پہنچ جائے لہذا انہوں نے مباہلہ کرنے سے انکار کر دیا اور جزیہ دینے پر راضی ہو گئے۔

[۱] سیرۃ ابن ہشام ج ۲ ص ۵۲۰، بحار الانوار ج ۲۶ ص ۲۰۷، مرحوم شرف الدین نے اپنی کتاب المراجعات میں اس حدیث کے تمام ماخذ کو ذکر کیا ہے۔

عائشہ کہتی ہیں:

مباہلہ کے دن پیغمبر صلی اللہ علیہ وسلم اپنے چار ہمراہیوں کو اپنی کالی عبا کے دامن میں چھپایا اور اس آیت کی

تلاوت فرمائی:

اَلْمَا يُرِيْدُ اللّٰهُ لِيُذْهِبَ عَنْكُمْ الرِّجْسَ اَهْلَ الْبَيْتِ وَيُطَهِّرَكُمْ تَطْهِيراً ^[۱]

زمنشری کہتے ہیں:

مباہلہ کا واقعہ اور اس آیت کا مفہوم یہ دونوں اصحاب کساء کی فضیلت پر بہت بڑے گواہ ہیں اور

مذہب اسلام کی حقانیت پر ایک اہم سند اور زندہ مثال شمار ہوتے ہیں۔ ^[۲]

[۱] سورہ احزاب آیت ۳۳

[۲] کشاف ج ۱ ص ۲۸۲-۲۸۳، تفسیر امام رازی ج ۲ ص ۴۷۱-۴۷۲

آٹھویں فصل

دشمنوں کے ساتھ انصاف سے پیش آنا

پیغمبر اسلام ﷺ فرماتے ہیں: علی احکام خداوندی کے جاری کرنے میں بہت زیادہ غور و فکر اور سختی سے عمل کرتے تھے اور ہر گزان کی زندگی میں چا پلوسی اور خوشامدی کا دخل نہیں تھا جو لوگ اپنی زندگی میں پاکیزہ مقصد کی تلاش میں رہتے ہیں وہ دن رات اس کی تلاش و جستجو کرتے رہتے ہیں، اور ان چیزوں کے مقابلے میں جو ان کے ہدف کی مخالف ہوں ان سے بے توجہ بھی نہیں رہتے ہیں۔ یہ لوگ ہدف تک پہنچنے میں جو راستہ طے کرتے ہیں اس میں بعض محبت و الفت کرنے والے ملتے ہیں تو بعض عداوت و دشمنی کرتے ہیں۔ پاک دل اور روشن ضمیر ان کی عدالت پختہ گیری پر فریفتہ ہوئے ہیں لیکن غافل اور غیر متدین افراد ان کی سختی اور عدالت سے ناراض ہوتے ہیں۔

وہ لوگ جو اچھے اور برے کام انجام دیتے ہیں اور مسلمان اور غیر مسلمان کو ایک ہی صف میں رکھتے ہیں اور وہ نہیں چاہتے کہ کسی کی مخالفت مول لیں ایسے لوگ کبھی مذہبی اور بامقصد نہیں ہو سکتے۔ کیونکہ تمام طبقوں کے ساتھ اتحاد و دوستی، منافقت اور دورخی کے علاوہ کچھ نہیں ہے۔

امیر المؤمنین علیؑ کی حکومت کے زمانے میں ایک شخص نے اپنے علاقہ کے حاکم کی تعریف کرتے ہوئے کہا کہ تمام طبقے کے لوگ اس سے راضی ہیں۔ امام نے فرمایا: لگتا ہے کہ وہ شخص عادل نہیں ہے کیونکہ تمام لوگوں کا راضی ہونا اس بات کی حکایت کرتا ہے کہ وہ منافق اور صحیح فیصلہ کرنے والا نہیں ہے ورنہ تمام لوگ اس سے راضی نہ ہوتے۔

امیر المؤمنین علیؑ ان لوگوں میں سے ان ہیں جو صلح و آشتی کرنے والوں سے مہر و محبت اور پاکیزہ و

صاف دلوں کو بلندی عطا کرتے تھے اور اسی کے مقابلے میں غیظ و غضب کی آگ میں جلنے والوں اور قانون توڑنے والوں کو انہیں کے سینے میں ڈال دیا کرتے تھے۔

امام عدالت کی رعایت اور اصول و قوانین پر سختی سے عمل کرنا صرف آپ کی حکومت کے زمانے سے مخصوص نہیں ہے اگرچہ بہت سے مؤرخین اور مقررین جب امام کی پاکیزگی اور عدالت کے متعلق گفتگو کرتے ہیں تو اکثر آپ کی حکومت کے دوران رونما ہونے والے واقعات پر بھروسہ کرتے ہیں۔ کیونکہ آپ کی حکومت کے زمانے میں یہ عظیم انسانی فضیلت بہت زیادہ رائج تھی، مگر امام کا عدالت و انصاف اور قوانین پر سختی سے عمل پیرا ہونا رسول اسلام کے زمانے سے ہی ہر خاص و عام کی زبان پر تھا، اس بنا پر وہ لوگ جو امام کی عدالت و انصاف کو برداشت کرنے کی طاقت نہیں رکھتے تھے۔ گاہے بہ گاہے پیغمبر سے حضرت علیؑ کی شکایت کرتے تھے اور ہمیشہ پیغمبر اس کے برعکس کہتے تھے اور کہتے تھے علی قانون الہی کے اجراء میں کسی کی رعایت نہیں کرتا۔

زمانہ پیغمبر میں آپ سے متعلق چند واقعات اس بات کی تصدیق کرتے ہیں اور ہم یہاں بطور مثال دو واقعات کو نقل کر رہے ہیں:

۱-۱۰ھ میں جب پیغمبر اسلام ﷺ نے خانہ خدا کی زیارت کرنے کا ارادہ کیا تو حضرت علیؑ کو مسلمانوں کے ایک گروہ کے ساتھ یمن بھیج دیا۔ پیغمبر نے حضرت علیؑ کو حکم دیا تھا کہ جب یمن سے واپس آئیں تو وہ کپڑے جسے نجران کے عیسائیوں نے مبادلہ کے دن دینے کا وعدہ کیا تھا اسے اپنے ہمراہ لائیں اور اسے آپ کے پاس پہنچادیں، آپ کو ماموریت انجام دینے کے بعد معلوم ہوا کہ پیغمبر خانہ کعبہ کی زیارت کے لئے روانہ ہو گئے ہیں اس لئے آپ نے راستے کو کو بدل دیا اور مکہ کی جانب روانہ ہو گئے۔ آپ نے مکہ کے راستے کو بہت تیزی کے ساتھ طے کیا، تا کہ جلد سے جلد پیغمبر کے پاس پہنچ جائیں۔ اسی وجہ سے ان تمام کپڑوں کو اپنے لشکر کے ایک سپہ سالار کے حوالے کر دیا اور اپنے سپاہیوں سے الگ ہو گئے اور مکہ سے نزدیک پیغمبر کے پاس پہنچ گئے۔ پیغمبر اپنے بھائی کے دیدار سے بہت زیادہ خوشحال ہوئے اور جب احرام کے لباس میں دیکھا تو آپ سے احرام کی نیت کے متعلق حضرت علیؑ نے جواب دیا: میں نے احرام پہنتے وقت کہا تھا خدا یا

میں اسی نیت پر احرام باندھ رہا ہوں جس نیت پر پیغمبر صلی اللہ علیہ وسلم نے احرام باندھا ہے۔

حضرت علیؑ نے اپنے یمن اور نجران کے سفر اور وہ کپڑے جو لے کر آئے تھے، سے پیغمبر کو مطلع کیا اور پھر پیغمبر کے حکم سے اپنے سپاہیوں کے پاس واپس چلے گئے تاکہ دوبارہ ان کے ساتھ مکہ واپس جائیں۔

جب امام اپنے سپاہیوں کے پاس پہنچے تو آپ نے دیکھا کہ آپ کے جاننیں سپہ سالار نے تمام کپڑوں کو سپاہیوں کے درمیان تقسیم کر دیا ہے اور تمام سپاہیوں نے ان کپڑوں کو احرام بنا کر پہن لیا ہے۔ حضرت علیؑ اپنے سپہ سالار کے اس عمل پر بہت سخت ناراض ہوئے اور اس سے کہا: ان کپڑوں کو رسول خدا صلی اللہ علیہ وسلم کے سپرد کرنے سے پہلے تم نے کیوں سپاہیوں میں تقسیم کر دیا؟ اس نے جواب دیا کہ آپ کے سپاہیوں نے بہت اصرار کیا کہ میں کپڑے کو ان لوگوں کے درمیان بطور امانت تقسیم کر دوں اور حج کی ادائیگی کے بعد سب سے واپس لے لوں۔

حضرت علیؑ نے اس کی بات کو قبول نہیں کیا اور کہا کہ تمہیں یہ اختیار نہیں تھا۔ پھر آپ نے حکم دیا کہ تمام تقسیم ہوئے کپڑوں کو جمع کرو، تاکہ مکہ میں پیغمبر کے سپرد کریں۔^[۱]

وہ گروہ جنہیں عدالت و انصاف اور منظم و مرتب رہنے سے تکلیف ہوتی ہے وہ ہمیشہ تمام امور کو اپنے اعتبار سے جاری کروانا چاہتے ہیں وہ لوگ پیغمبر کی خدمت میں آئے اور حضرت علیؑ کے نظم و ضبط اور سخت گیری کی شکایت کی، لیکن وہ لوگ اس نکتہ سے بے خبر تھے کہ اس طرح سے قانون شکنی اور بے جا خلاف ورزی ایک بڑی قانون شکنی اور خلاف ورزی شمار ہوتی ہے۔

حضرت علیؑ کی نظر میں ایک گناہگار شخص (خصوصاً وہ گناہگار جو اپنی لغزشوں کو بہت چھوٹا تصور کرے) اس سوار کی طرح ہے جو ایک سرکش اور بے لگام گھوڑے پر سوار ہو۔ تو یقیناً وہ گھوڑا اپنے سوار کو گڑھوں اور پتھروں پر گرا دے گا۔^[۲]

[۱] بحار الانوار ج ۲۱ ص ۳۸۵

[۲] الْأَوْلَادُ وَالْأَطْفَالُ يَا خَيْلَ شَمْسٍ حَمَلِ عَلَيْهَا أَهْلَهَا وَخَلَعَتْ لِحْيَهَا فَتَقَحَّحَتْ بِهِنَّ فِي النَّارِ - نَجْمُ الْبُلَّغَةِ خُطْبَةٌ ۱۴

امام کا مقصد اس تشبیہ سے یہ ہے کہ کوئی بھی گناہ چاہے جتنا ہی چھوٹا کیوں نہ ہو اگر اس کو نظر انداز کر دیا جائے تو دوسرے گناہوں کو اپنے ساتھ لاتا ہے اور جب تک انسان کو گناہ کا مرتکب نہیں کر دیتا اور آگ میں نہیں ڈال دیتا اس سے دوری اختیار نہیں کر پاتا۔ اسی وجہ سے انسان کے لئے ضروری ہے کہ شروع سے ہی اپنے کو گناہوں سے محفوظ رکھے۔ اور اسلامی اصول و قوانین کی معمولی مخالفت سے پرہیز کرے۔

پیغمبر اسلام صلی اللہ علیہ وسلم نے جو حضرت علی علیہ السلام کے تمام کام اور ان کی عدالت سے مکمل طور پر باخبر تھے، اپنے کسی ایک صحابی کو بلایا اور اس سے کہا کہ شکایت کرنے والوں کے پاس جاؤ اور میرے اس پیغام کو ان تک پہنچا دو۔

علی کی برائی کرنے سے باز آ جاؤ کیونکہ وہ خدا کے احکام کو جاری کرنے میں بہت سخت ہے اور اس کی زندگی میں ہرگز چا پلوسی اور خوشامد نہیں پائی جاتی۔

۲۔ خالد بن ولید قریش کا ایک بہادر سردار تھا۔ اس نے ۷ھ میں مکہ سے مدینے کی طرف ہجرت کی اور مسلمانوں کے ساتھ رہنے لگا۔ مگر اس کے پہلے کہ وہ قوانین الہی پر عمل پیرا ہوتا، اسلام کی نو بنیاد حکومت کو گرانے کے لئے قریش کی طرف سے جتنی بھی جنگیں ہوئیں اس میں شریک رہا۔ یہ وہی شخص تھا جس نے جنگ احد میں مسلمانوں پر رات میں چھپ کر حملہ کیا اور ان کی فوج کی پشت سے میدان جنگ میں وارد ہوا۔ اور اسلام کے مجاہدوں پر حملہ کیا۔ اس شخص نے اسلام لانے کے بعد بھی حضرت علی علیہ السلام سے عداوت و دشمنی کو فراموش نہیں کیا اور امام کی قدرت و طاقت و بہادری سے ہمیشہ حسد کرتا رہا۔ پیغمبر اسلام صلی اللہ علیہ وسلم کی شہادت کے بعد خلیفہ وقت سے حضرت علی علیہ السلام کو قتل کرنے کی اجازت طلب کی، لیکن کسی علت کی بنا پر کامیاب نہ ہو سکا۔

□□

احمد بن حنبل اپنی کتاب مسند میں تحریر کرتے ہیں:

پیغمبر اسلام صلی اللہ علیہ وسلم نے حضرت علی علیہ السلام کو اسی گروہ کے ساتھ کہ جس میں خالد بھی موجود تھا یمن بھیجا،

□□ اس واقعہ کی تشریح زندگانی امیر المومنین کے چوتھے حصے میں آئی ہے جو حصہ مخصوص ہے امام کی زندگی کے حالات پیغمبر اسلام صلی اللہ علیہ وسلم کی

رحلت کے بعد سے۔

اسلام کی فوج سے یمن کے ایک مقام پر قبیلہ بنی زید سے جنگ ہوئی اور دشمنوں پر کامیابی حاصل کر لی اور کچھ مال غنیمت ہاتھ لگا۔ امام نے عدالت کو ملحوظ رکھتے ہوئے مال غنیمت تقسیم کر دیا اور یہ روش خالد بن ولید کی رضایت کے برخلاف تھی۔ اس نے پیغمبر اسلام ﷺ اور حضرت علی علیہ السلام کے درمیان سوء تفہام پیدا کرنے کے لئے خط لکھا اور اسے بریدہ کے حوالے کیا تاکہ جتنی جلدی ممکن ہو پیغمبر تک پہنچا دے۔

بریدہ کہتا ہے:

میں بہت تیزی کے ساتھ مدینہ پہنچا اور اس نامہ کو پیغمبر ﷺ کے حوالے کیا، حضرت نے اس نامہ کو اپنے کسی ایک صحابی کو دیا تاکہ وہ پڑھے اور جب وہ نامہ پڑھ چکا تو میں نے اچانک پیغمبر کے چہرے پر غیظ و غضب کے آثار دیکھا۔

بریدہ کہتا ہے کہ میں اس طرح کا خط لاکر بہت شرمندہ ہوا اور عذر خواہی کے لئے کہا کہ خالد کے حکم سے میں نے یہ کام کیا ہے اور میرا اس کے حکم کی پیروی کے علاوہ کوئی چارہ نہ تھا۔

وہ کہتا ہے کہ جب میں خاموش ہو گیا تو کچھ دیر کے لئے سکوت طاری رہا۔ اچانک پیغمبر ﷺ نے اس خاموشی کو توڑا اور فرمایا:

علی کے بارے میں بری باتیں نہ کہو

فَإِنَّهُ مِينِي وَأَنَا مِنْهُ وَهُوَ وَلِيكُمْ بَعْدِي

وہ مجھ سے ہے اور میں اس سے ہوں اور وہ میرے بعد تمہارے ولی و حاکم ہیں۔

بریدہ کہتا ہے کہ میں اپنے کئے پر بہت نادم تھا چنانچہ رسول خدا ﷺ سے استغفار کی درخواست کی، پیغمبر نے کہا جب تک علی نہ آئیں اور اس کے لئے رضایت نہ دیں میں تیرے لئے استغفار نہیں کروں گا۔ اچانک حضرت علی علیہ السلام پہنچے اور میں نے ان سے درخواست کی کہ پیغمبر سے میری سفارش کر دیں کہ وہ میرے لئے استغفار کریں۔^[۱]

اس رو داد کی وجہ سے بریدہ نے اپنی دوستی کو خالد سے ختم کر لیا اور صدق دل سے حضرت علیؑ سے محبت کرنے لگا اور پیغمبر کی رحلت کے بعد اس نے ابو بکر کی بیعت بھی نہ کی اور ان بارہ آدمیوں میں سے ایک تھا جنہوں نے ابو بکر کے اس عمل پر اعتراض کیا اور انہیں خلیفہ تسلیم نہیں کیا۔^[۱]

[۱] رجال ماقتانی ج ۶ ص ۱۹۹ منقول از احتجاج۔

نویں فصل

پیغمبر اسلام صلی اللہ علیہ وسلم کا مخصوص نمائندہ و سفیر

حضرت علیؑ نے خدا کے حکم سے سورہ برائت اور وہ مخصوص حکم جو بت پرستی کو جڑ سے اکھاڑنے کے لئے تھاج کے موقع پر تمام عرب قبیلے کے سامنے پڑھا، اور اس کام کے لئے پیغمبر کی جگہ اور جانشینی کا منصب حاصل کیا۔ تاریخ اسلام اس بات کی حکایت کرتی ہے کہ جس دن پیغمبر صلی اللہ علیہ وسلم نے اپنی رسالت کا اعلان کیا اسی دن اپنی رسالت کے اعلان کے بعد فوراً علی کی خلافت و جانشینی کا اعلان کیا۔

پیغمبر اسلام صلی اللہ علیہ وسلم نے اپنی رسالت کے تیس سالہ دور میں کبھی کنایہ کے طور پر تو کبھی اشارے کے ذریعے اور کبھی واضح طور پر امت کی رہبری اور حکومت کے لئے حضرت علیؑ کی لیاقت و شائستگی کی طرف لوگوں کو متوجہ کیا اور جن لوگوں کے متعلق ذرہ برابر بھی یہ احتمال پایا جاتا تھا کہ وہ پیغمبر کے بعد حضرت علیؑ کی مخالفت کریں گے ان کو نصیحت کرتے رہے اور انہیں عذاب الہی سے ڈراتے رہے۔

تعب کی بات تو یہ ہے کہ جب قبیلہ بنی عامر کے رئیس نے پیغمبر سے یہ خواہش ظاہر کی کہ میں آپ کے تو انین کا بہت سختی سے دفاع کروں گا بشرطیکہ آپ اپنے بعد حکومت کی ذمہ داری مجھے سونپ دیں تو پیغمبر نے اس کے جواب میں فرمایا:

الامر الی اللہ یضعہ حیث شاء ^[۱]

یعنی یہ خدا کے اختیار میں ہے وہ جس شخص کو بھی اس کام کے لئے منتخب کرے وہی میرا جانشین ہوگا۔ جس وقت حاکم پیامہ نے بھی قبیلہ بنی عامر کے رئیس کی طرح سے پیغمبر سے خواہش ظاہر کی، اس وقت بھی پیغمبر

کو بہت برا لگا اور آپ نے اس کے سینے پر ہاتھ سے مارا۔^[۱]

اس کے علاوہ بھی پیغمبر اسلام صلی اللہ علیہ وسلم نے متعدد مقامات پر مختلف عبارتوں کے ذریعے حضرت علی علیہ السلام کو اپنی جانشینی کے عنوان سے پہنچوایا ہے اور اس طرح امت کو متنبہ و متوجہ کیا ہے کہ خدا نے حضرت علی علیہ السلام کو ہمارا وصی اور خلیفہ منتخب کیا ہے اور اس کام میں پیغمبر کو کوئی اختیار نہیں ہے۔ نمونہ کے طور پر چند موارد یہاں پر ذکر کر رہے ہیں:

۱- آغاز بعثت میں، جب خدا نے پیغمبر کو حکم دیا کہ اپنے اعزاء و احباب اور رشتہ داروں کو اسلام قبول کرنے کی دعوت دیں تو آپ نے اسی جلسہ میں حضرت علی علیہ السلام کو اپنے بعد اپنا وصی و خلیفہ قرار دیا۔

۲- جب پیغمبر اسلام صلی اللہ علیہ وسلم جنگ تبوک کے لئے روانہ ہوئے تو اپنے سے حضرت علی علیہ السلام کی نسبت کو بیان کیا یعنی وہ نسبت جو ہارون کو موسیٰ سے تھی وہی نسبت میرے اور علی کے درمیان ہے اور جتنے منصب ہارون کے پاس تھے سوائے نبوت کے، وہ سب منصب علی کے پاس بھی ہیں۔

۳- بریدہ اور دوسری اسلامی شخصیتوں سے کہا کہ علی میرے بعد سب سے بہترین حاکم ہے۔

۴- غدیر خم کے میدان میں اور ۸۰ ہزار (یا اس سے زیادہ) کے مجمع میں حضرت علی علیہ السلام کو ہاتھوں پر بلند کر کے لوگوں کو پہنچوایا اور لوگوں کو اس مسئلے سے آگاہ کیا۔

اس کے علاوہ اکثر مقامات پر پیغمبر نے سیاسی کاموں کو حضرت علی علیہ السلام کے سپرد کر دیا اور اس طرح سے اسلامی معاشرہ کے ذہنوں کو حضرت علی علیہ السلام کی حکومت کی طرف مائل کیا۔ مثال کے طور پر درج ذیل واقعہ کا تجزیہ کرتے ہیں۔

۲۰ سال سے زیادہ عرصہ گزرا ہوگا کہ شرک اور دوگانہ پرستی کے بارے میں اسلام کا نظریہ حجاز کی سرزمین اور عرب کے مشرک قبیلوں تک پہنچ گیا تھا اور بتوں اور بت پرستوں کے بارے میں ان میں سے اکثر اسلامی نظریے سے واقف ہو گئے تھے اور یہ بھی جانتے تھے کہ بت پرستی بزرگوں کے باطل عمل کی پیروی کے

علاوہ کچھ نہیں ہے، اور ان کے باطل خدا اتنے ذلیل و خوار ہیں کہ صرف دوسروں کے امور انجام دینے کی صلاحیت نہیں رکھتے بلکہ خود اپنے ضرر کو بھی اپنے سے دور نہیں کر سکتے اور نہ خود کو ہی نفع پہنچا سکتے ہیں، اور اس طرح کے عاجز و مجبور خدا تعریف و خضوع کے لائق نہیں ہیں۔

دوسرا گروہ جس نے صدق دل اور بیدار ضمیر کے ساتھ پیغمبر کے کلام کو سنا تھا انہوں نے اپنی زندگی میں کافی مستحکم تبدیلیاں پیدا کر لی تھیں، اور بت پرستی چھوڑ کر خدا کی وحدانیت کو قبول کر لیا تھا خصوصاً جس وقت پیغمبر نے مکہ فتح کیا اور مذہبی مقررین کو موقع مل گیا کہ وہ آزادی سے اسلام کی تبلیغ و نشر و اشاعت کریں تو کچھ لوگوں نے بتوں کو توڑ ڈالا اور توحید کی آواز جاز کے اکثر مقامات پر گونج اٹھی۔

لیکن متعصب اور بیوقوف لوگ جنہیں اپنی دیرینہ عادتوں کے ختم کرنے میں بہت دشواری تھی وہ کشمکش کے عالم میں تھے اور اپنی بری عادتوں سے باز نہ آئے اور خرافات و بد بختی کی پیروی کرتے رہے۔

اب وہ وقت آ گیا تھا کہ پیغمبر اسلام ﷺ ہر طرح کی بت پرستی اور غیر انسانی کاموں کو اپنے سپاہیوں کے ذریعے ختم کر دیں۔ اور طاقت کے ذریعے بت پرستی کو جو معاشرے کو برباد اور اجتماعی و اخلاقی اعتبار سے فاسد کر رہے ہیں اور حریم انسانیت کے لئے کل بھی نقصان دہ تھے (اور آج بھی ہیں) اسے جڑ سے اکھاڑ دیں اور خدا اور اس کے رسول سے بیزاری و دوری کو منیٰ کے میدان میں عید قربان کے دن اس عظیم و بزرگ اجتماع میں جس میں جاز کے تمام افراد جمع ہوتے ہیں اعلان کریں۔ اور خود پیغمبر یا کوئی اور سورہ برائت کے پہلے حصے کو جس میں خدا اور پیغمبر کی مشرکوں سے بیزاری کا تذکرہ ہے۔ اس بڑے مجمع میں پڑھے اور بلند ترین آواز سے جاز کے بت پرستوں میں اعلان کرے کہ چار مہینے کے اندر اپنی وضعیت کو معین کریں کہ اگر مذہب توحید کو قبول کر لیں تو مسلمانوں کے زمرے میں شامل ہو جائیں گے اور دوسروں کی طرح یہ لوگ بھی اسلام کے مادی اور معنوی چیزوں سے بہرہ مند ہو سکیں گے۔ لیکن اگر اپنی دشمنی اور ہٹ دھرمی پر باقی رہے تو چار مہینہ گزرنے کے بعد جنگ کے لئے آمادہ رہیں اور یہ بات بھی ذہن نشین کر لیں کہ جہاں بھی گرفتار ہوئے قتل کر دیئے جائیں گے۔

سورہ برائت اس وقت نازل ہوا جب پیغمبر نے حج میں نہ جانے کا ارادہ کر لیا تھا کیوں کہ گذشتہ سال

جو فتح مکہ کا سال تھا ماسم حج میں شرکت کیا تھا اور ارادہ کیا تھا کہ آئندہ سال کہ جسے بعد میں حجۃ الوداع کہا جائے گا اس حج میں شرکت کریں۔ اس لئے ضروری تھا کہ کسی کو خدا کا پیغام پہنچانے کے لئے منتخب کریں۔ سب سے پہلے آپ نے ابو بکر کو بلا یا اور سورۃ برائت کے ابتدائی کچھ حصے کی تعلیم دی اور انہیں چالیس آدمیوں کے ساتھ مکہ روانہ کیا تاکہ عید قربان کے دن لوگوں کے سامنے ان آیتوں کو پڑھیں۔

ابو بکر ابھی مکہ کے راستے ہی میں تھے کہ اچانک وحی الہی کا نازل ہوئی اور پیغمبر کو حکم ہوا کہ اس پیغام کو خود یا جو آپ سے ہو وہ لوگوں تک پہنچائے، کیونکہ ان دو کے علاوہ کوئی اور اس پیغام کے پہنچانے کی صلاحیت نہیں رکھتا۔^[۱]

اب دیکھنا یہ ہے کہ وہ شخص جو وحی کے اعتبار سے پیغمبر کے اہلبیت میں سے ہے اور اتنی شائستگی و لیاقت رکھتا ہے وہ کون ہے؟

تھوڑی دیر بھی نہ گزری تھی کہ پیغمبر اسلام صلی اللہ علیہ وسلم نے حضرت علی علیہ السلام کو بلا یا اور انہیں حکم دیا کہ مکہ کی طرف روانہ ہو جاؤ اور ابو بکر سے راستے میں ملاقات کرو اور ان سے آیات برائت کو لے لو اور ان سے کہہ دو کہ اس کام کی انجام دہی کے لئے وحی الہی نے پیغمبر کو حکم دیا ہے کہ ان آیتوں کو یا خود یا ان کے اہلبیت کی ایک فرد لوگوں کو پڑھ کر سنائے، اس وجہ سے یہ ذمہ دار مجھے سونپی گئی ہے۔

حضرت علی، پیغمبر صلی اللہ علیہ وسلم کے اونٹ پر سوار ہو کر جابر اور آپ کے دوسرے صحابیوں کے ہمراہ مکہ کے لئے روانہ ہو گئے اور حضرت کے پیغام کو ابو بکر تک پہنچایا، انہوں نے بھی (سورۃ برائت کی) آیتوں کو حضرت علی علیہ السلام کے سپرد کر دیا۔

امیر المؤمنین علیہ السلام مکہ میں داخل ہوئے اور ذی الحجہ کی دسویں تاریخ کو حجرہ عقبہ کے اوپر کھڑے ہو کر بلند آواز سے سورۃ برائت کی تیرہ آیتوں کی تلاوت کی، اور چار مہینے کی مہلت جو پیغمبر نے دی تھی بلند آواز سے تمام شرکت کرنے والوں کے گوش گزار کیا۔ تمام مشرکین سمجھ گئے کہ صرف چار مہینے کی مہلت ہے جس میں ہمیں

[۱] لَا يُؤَدِّيْهَا عَنْكَ إِلَّا أَنْتَ أَوْ رَجُلٌ مِنْكَ اور بعض روایتوں میں اس طرح ہے اور رجل من اہل بیتک سیرۃ ابن ہشام ج ۴ ص

اسلامی حکومت کے ساتھ اپنے رابطے کو واضح کرنا ہے۔ قرآن کی آیتیں اور پیغمبر اسلام ﷺ کے پیغام نے مشرکین کی فکروں پر عجیب اثر ڈالا اور ابھی چار مہینہ بھی مکمل نہ ہوا تھا کہ مشرکین نے جوق در جوق مذہب تو حید کو قبول کر لیا اور ابھی دسویں ہجری بھی تمام نہ ہوئی تھی کہ پورے حجاز سے شرک کا خاتمہ ہو گیا۔

بے جا تعصب

جب ابوبکر اپنی معزولی سے باخبر ہوئے تو ناراضگی کے عالم میں مدینہ واپس آگئے اور گلہ و شکوہ کرنے لگے اور پیغمبر اسلام ﷺ سے مخاطب ہو کر کہا: مجھے آپ نے اس کام (آیات الہی کے پہنچانے اور قطعنامہ کے پڑھنے) کے لئے لائق و شائستہ جانا، مگر زیادہ دیر نہ گزری کہ آپ نے مجھے اس مقام و منزلت سے دور کر دیا، کیا اس کے لئے خدا کی طرف سے کوئی حکم آیا ہے؟

پیغمبر نے شفقت بھرے انداز سے فرمایا کہ وحی الہی کا نمائندہ آیا اور اس نے کہا: میرے یا وہ شخص جو مجھ سے ہے کے علاوہ کوئی اور اس کام کی صلاحیت نہیں رکھتا۔^[۱]

بعض متعصب مورخین جو حضرت علیؑ کے فضائل کے تجزیہ و تحلیل میں بہت زیادہ مخرف ہوئے ہیں، ابوبکر کے اس مقام سے معزول ہونے اور اسی مقام پر حضرت علیؑ کے منصوب ہونے کی اس طرح سے توجیہ کی ہے کہ ابوبکر شفقت و مہربانی کے مظہر اور حضرت علیؑ بہادری و شجاعت کے مظہر تھے اور الہی پیغام کے پہنچانے اور قطعنامہ کے پڑھنے میں بہادری اور قدرت مند روح کی ضرورت تھی اور یہ صفات حضرت علیؑ کے اندر بہت زیادہ پائے جاتے تھے۔

یہ توجیہ: ایک بے جا تعصب کے علاوہ کچھ نہیں ہے، کیونکہ اس کے پہلے بیان ہو چکا ہے کہ پیغمبر نے اس عزل و نصب کی علت کی دوسرے انداز سے تفسیر کی ہے اور فرمایا ہے کہ اس کام کے لئے میرے اور وہ شخص جو مجھ سے ہے کے علاوہ کوئی بھی صلاحیت نہیں رکھتا۔

ابن کثیر نے اپنی تفسیر میں اس واقعہ کا دوسرے طریقے سے تجزیہ کیا ہے، وہ کہتا ہے کہ عرب کا یہ

دستور تھا کہ جب بھی کوئی چاہتا تھا کہ کسی عہد و پیمان کو توڑ دے تو اس نقض (عہد و پیمان کے توڑنے) کو خود وہ شخص یا اسی کے رشتہ داروں میں سے کوئی ایک شخص انجام دیتا ہے ورنہ عہد و پیمان خود اپنی جگہ پر باقی رہتا ہے اسی وجہ سے حضرت علیؑ اس کام کے لئے منتخب ہوئے۔

اس توجیہ کا باطل ہونا واضح ہے کیونکہ پیغمبر اسلام صلی اللہ علیہ وسلم کا حضرت علیؑ کے بھیجنے کا اصلی مقصد آیتوں کی تلاوت اور قطعنامہ کا پہنچانا اور عہد و پیمان کا توڑنا نہیں تھا بلکہ سورہ توبہ کی چوتھی آیت میں صراحت کے ساتھ موجود ہے کہ وہ لوگ جنہوں نے اپنے عہد و پیمان پر مکمل عمل کیا ہے ان کا احترام کرو اور عہد و پیمان کی مدت تک اس کو پورا کرو۔ [۱]

اس بنا پر اگر عہد کا توڑنا بھی عہد توڑنے والوں کے بہ نسبت اس کام میں شامل تھا تو مکمل طور پر جزئی حیثیت رکھتا ہے جب کہ اصلی ہدف یہ تھا کہ بت پرستی ایک غیر قانونی امر اور ایک ایسا گناہ جو قابل معاف نہیں ہے، اعلان ہو۔

اگر ہم چاہیں کہ اس واقعہ کا غیر جانبدارانہ فیصلہ کریں تو ضروری ہے کہ یہ کہا جائے کہ پیغمبر اسلام صلی اللہ علیہ وسلم کا حکم الہی سے یہ ارادہ تھا کہ اپنی زندگی میں ہی حضرت علیؑ کو سیاسی مسائل اور حکومت اسلامی سے مربوط مسلوں میں آزاد رکھیں۔ تاکہ تمام مسلمان آگاہ ہو جائیں اور خورشید رسالت کے غروب ہونے کے بعد سیاسی اور حکومتی امور میں حضرت علیؑ کی طرف رجوع کریں اور جان جائیں کہ پیغمبر اسلام صلی اللہ علیہ وسلم کے بعد ان تمام امور میں حضرت علیؑ سے زیادہ شائستہ کوئی نہیں ہے کیونکہ لوگوں نے اپنی آنکھوں سے دیکھا کہ خدا کی طرف سے تنہا وہ شخص جو مشرکین مکہ سے امان میں رہنے کے لئے منصوب ہوا وہ

[۱] إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُوا كُمْ شَيْئًا وَلَمْ يُظَاهِرُوا عَلَيْكُمْ أَحَدًا فَأَتِمُّوا إِلَيْهِمْ عَهْدَهُمْ إِلَىٰ مُدَّتِهِمْ ۗ إِنَّ اللَّهَ مُبْتَلِي الْمُتَّقِينَ ﴿۵﴾

علاوہ ان افراد کے جن سے تم مسلمانوں نے معاہدہ کر رکھا ہے اور انہوں نے کوئی کوتاہی نہیں کی ہے اور تمہارے خلاف ایک دوسرے کی مدد نہیں کی ہے تو چار مہینے کے بجائے جو مدت طے کی ہے اس وقت تک عہد کو پورا کرو کہ خدا تقویٰ اختیار کرنے والوں کو دوست رکھتا ہے۔ (سورہ توبہ آیت ۴)

حضرت علیؑ تھے، کیونکہ یہ چیز حکومتی امور سے متعلق ہے۔

مگر (ہاں) جن مشرکوں سے تم نے عہد و پیمان کیا تھا پھر ان لوگوں نے بھی کچھ تم سے (وفائے عہد میں) کمی نہیں کی۔ اور نہ تمہارے مقابلے میں کسی کی مدد کی ہو تو ان کے عہد و پیمان کو جتنی مدت کے واسطے مقرر کیا ہے پورا کر دو خدا پر ہیہ نگاروں کو یقیناً دوست رکھتا ہے۔

دسویں فصل

مسلمانوں کے لئے آئندہ کالائج عمل

دین اسلام کی تحریک کی مخالفت قریش والوں سے بلکہ تمام بت پرستوں کے ساتھ شبہ جزیرہ سے شروع ہوئی۔ وہ لوگ اس آسمانی مشعل کو خاموش کرنے کے لئے مختلف قسم کے مکر و فریب اور سازشیں کرتے رہے، لیکن جتنا بھی کوشش کرتے تھے ناکام ہی رہتے، ان سب کی آخری خواہش یہ تھی کہ رسالت مآب کے بعد اس تحریک کی بنیادوں کو ڈھادیں۔ اور انہیں کی طرح وہ لوگ جو پیغمبر سے پہلے زندگی بسر کر رہے تھے ان کو بھی ہمیشہ کے لئے خاموش کر دیں۔ [۱]

قرآن مجید نے اپنی بہت سی آیتوں میں ان کی سازشوں اور کھیلے جانے والے لکھیلوں کو بیان کیا ہے بت پرستوں کی فکروں کو جو انہوں نے پیغمبر کی موت کے سلسلے میں کیا تھا اسے اس آیت میں بیان کیا ہے ارشاد قدرت ہے:

أَمْ تَأْمُرُهُمْ أَحْلَامُهُمْ بِهَذَا أَمْ هُمْ قَوْمٌ طَاغُونَ [۲]

کیا (تم کو) یہ لوگ کہتے ہیں کہ (یہ) شاعر ہیں (اور) ہم تو اس کے بارے میں زمانے کے حوادث کا انتظار کر رہے ہیں تو تم کہہ دو کہ (اچھا) تم بھی انتظار کرو میں بھی تمہارے ساتھ انتظار کرتا ہوں، کیا ان کی عقلیں انہیں یہ (باتیں) بتاتی ہیں یا یہ لوگ سرکش ہی ہیں؟

اس وقت ہمیں اس سے بحث نہیں ہے کہ دشمنوں کی تمام سازشیں ایک کے بعد ایک کس طرح ناکام

[۱] ورقہ ابن نوفل کی طرح، کہ جس نے عیسائیوں کی بعض کتابوں کا مطالعہ کیا اور بت پرستی کے مذہب کو چھوڑ کر خود عیسائی بن گیا۔

[۲] سورہ طور، آیت ۳۲-۳۰

ہو گئیں اور دشمن کے اندر اتنی صلاحیت نہ رہی کہ پھیلنے ہوئے اسلام کو روک سکے، بلکہ اس وقت ہمیں اس مسئلہ کی طرف توجہ کرنا ہے کہ پیغمبر کے بعد کس طرح سے اس اسلام کو دوام عطا ہو؟ اس طرح سے کہ پیغمبر کے بعد اسلام کی یہ تحریک رک نہ جائے یا گزشتہ کی طرح عقب ماندگی کا شکار نہ ہو جائے۔ یہاں پر دو صورتیں ہیں اور ہم دونوں صورتوں کے متعلق بحث کریں گے:

۱۔ امت اسلامیہ کے ہر فرد کی فکر و عقل اس مرحلہ تک پہنچ جائے کہ پیغمبر اسلام ﷺ کے بعد بھی اسلام کی نئی بنیاد کی تحریک کی اسی طرح رہبری کریں جیسے عہد رسالت میں کیا ہے، اور اسے ہر طرح کی مشکلات سے بچائیں اور امت اور بعد میں آنے والی نسلوں کو صراطِ مستقیم (سیدھے راستے) کی طرف ہدایت کریں۔

پیغمبر اسلام ﷺ کے بعد امت کی رہبری کا دار و مدار ایسے افراد نے اپنے ذمہ لے لیا تھا کہ افسوس اکثر افراد اس کی صلاحیت نہیں رکھتے تھے۔ اس وقت یہاں اس سلسلے میں بحث نہیں کرنا ہے لیکن اتنی بات ضرور کہنا ہے کہ تمام طبیعتوں اور ایک امت کے دل کو گہرائیوں سے بدلنا ایک دن، دو دن یا ایک سال، یا دس سال کا کام نہیں ہے اور انقلاب لانے والا کہ جس کی آرزو یہ ہوتی ہے کہ اپنی تحریک کو ہر زمانے کے لئے پایداری اور دوام بخش دے وہ مختصر مدت میں اس کام کو انجام نہیں دے سکتا۔

انقلاب کا ہمیشہ باقی رہنا اور لوگوں کے دلوں میں اس طرح رچ بس جانا، انقلاب لانے والے کے مرنے کے بعد بھی اس کی تحریک ایک قدم بھی پیچھے نہ رہے اور پرانے رسم و رواج اور آداب و اخلاق دوبارہ واپس نہ آجائیں اور اس تحریک کو چلانے کے لئے ایسے اہم افراد یا شخص کی ضرورت ہے جو اس تحریک کی باگ ڈور سنبھالے اور ہمیشہ اس کی حفاظت کرے اور معاشرے میں مسلسل تبلیغ کر کے غیر مطلوب چیزوں سے لوگوں کو دور رکھے تاکہ ایک نسل گزر جائے اور نئی نسل ابتداء سے اسلامی اخلاق و آداب کی عادت کر لے اور آنے والی نسلوں تک برقرار رکھے۔

تمام آسمانی تحریکوں کے درمیان اسلامی تحریک کی ایک الگ خصوصیت ہے اور اس تحریک کو بقا اور دوام بخشنے کے لئے ایسے اہم افراد کی ضرورت تھی۔ کیونکہ مذہب اسلام ایسے افراد کے درمیان آیا جو پوری دنیا

میں سب سے پست تھے اور اجتماعی اور اخلاقی نظام کے اعتبار اور انسانیت کے ہر طرح کی ثقافت سے محروم تھے، مذہبی چیزوں میں حج کے علاوہ جسے اپنے بزرگوں سے میراث میں پایا تھا کسی اور چیز سے آشنا نہ تھے۔ جناب موسیٰ و عیسیٰ علیہما السلام کی تعلیمات نے ان پر کوئی اثر نہ کیا تھا، حجاز کے اکثر لوگ اس کی خبر نہیں رکھتے تھے، جب کہ جاہلیت کے عقائد اور رسومات ان کے دلوں میں مکمل طریقے سے رسوخ کر چکے تھے اور روح و دل سے انہیں چاہتے تھے۔

ممکن ہے کہ ہر طرح کی مذہبی طبیعت ایسی ملتوں کے درمیان بہت جلد اپنا اثر پیدا کر لے مگر اس کے باقی رکھنے اور اسے دوام و پائنداری بخشنے کے لئے ان کے درمیان بہت زیادہ تلاش و کوشش کی ضرورت ہے تاکہ ان لوگوں کو ہر طرح کے انحرافات اور پستی سے بچائے۔

جنگ احد اور حنین کے رقت آمیز اور دل ہلا دینے والے واقعات اور مناظر کہ جس میں تحریک کو بڑھاوا دینے والے عین جنگ کے وقت پیغمبر کو چھوڑ کر چلے گئے تھے اور انہیں میدان جنگ میں تنہا چھوڑ دیا تھا یہ اس بات کے گواہ ہیں کہ پیغمبر کے صحابی ایمان و عقل کی اس منزل پر نہ تھے کہ پیغمبر تمام امور کی ذمہ داری ان کے سپرد کرتے اور دشمن کے اس آخری حربہ کو جس میں وہ پیغمبر کی موت کے امیدوار تھے اسے ختم کرتے۔

جی ہاں۔ اگر امت کی رہبری کو خود امت کے سپرد کرتے تب بھی صاحب رسالت کے نظریات کو حاصل نہیں کر سکتے تھے بلکہ ضروری تھا کہ کوئی اور فکر کی جائے کہ جس کی طرف ہم اشارہ کر رہے ہیں۔

۲۔ تحریک کی بقا و پایداری کے لئے بہترین راستہ تو یہ تھا کہ خداوند عالم کی طرف سے ایک شائستہ شخص، جو تحریک کے اصول و فروع پر عقیدہ و ایمان میں پیغمبر کی طرح ہوتا کہ امت کی رہبری کے لئے اس شخص کا انتخاب ہوتا، تاکہ مستحکم ایمان اور وسیع علم جو کہ خطا و لغزش سے پاک ہو اس امت کی رہبری کو اپنے ہاتھوں میں لیتا اور ہمیشہ کے لئے اسے دوام بخشتا۔

یہ وہی بات ہے جس کے صحیح و محکم کا مذہب تشیع ادعا کرتا ہے اور اکثر تاریخیں اس بات پر گواہ ہیں کہ پیغمبر اسلام صلی اللہ علیہ وسلم نے حجۃ الوداع کی واپسی پر ۱۸ ذی الحجہ ۱۰ھ کو اس اہم مشکل کی گرہ کو کھول دیا تھا اور خدا کی طرف سے اپنا وصی و جانشین معین کر کے اسلام کی بقا و استمرار کا انتظام کر دیا تھا۔

امت کے بارے میں دو نظریے

شیعہ دانشمندوں کی نظر میں خلافت ایک الہی منصب ہے جو خداوند عالم کی طرف سے امت اسلامی کے شائستہ اور عقلمند شخص کو دیا جاتا ہے۔ امام اور نبی کے درمیان واضح اور روشن فرق یہ ہے کہ پیغمبر شریعت لے کر آتا ہے اس پر وحی نازل ہوتی ہے اور وہ صاحب کتاب ہوتا ہے، جب کہ امام اگرچہ ان چیزوں کا حقدار نہیں ہے لیکن حکومت کی باگ ڈور سنبھالنے کے علاوہ دین کی ان چیزوں کا بیان اور تشریح کرنے والا ہوتا ہے جو پیغمبر وقت کی کمی یا حالات کے صحیح نہ ہونے کی بنا پر اسے بیان نہیں کر پاتا، اور ان تمام چیزوں کے بیان کو اپنے وصیوں کے ذمہ کر دیتا ہے۔ اس بنا پر شیعوں کی نظر میں خلیفہ صرف حاکم وقت اور اسلام کا ذمہ دار، قوانین کا جاری کرنے والا اور لوگوں کے حقوق کا محافظ اور ملک کی سرحدوں کا نگہبان ہی نہیں ہوتا، بلکہ مذہبی مسائل اور مبہم نکات کا واضح اور روشن کرنے والا ہوتا ہے اور ان احکام و قوانین کو مکمل کرنے والا ہوتا ہے جو کسی وجہ سے دین کی بنیاد رکھنے والا بیان نہیں کر پاتا ہے۔

لیکن خلافت، اہلسنت کے دانشمندوں کی نظر میں ایک عام اور مشہور منصب ہے اور اس مقام کا مقصد صرف ظاہری چیزوں اور مسلمانوں کی مادیات کی حفاظت کے علاوہ کچھ نہیں ہے۔ خلیفہ وقت عمومی رائے مشوروں سے سیاسی اقتصادی اور قضائی امور کو چلانے کے لئے منتخب ہوتا ہے اور وہ عہدوں و احکامات جو پیغمبر کے زمانے میں بطور اجمال تشریح ہوئے ہیں اور پیغمبر کسی علت کی بنا پر اسے بیان نہ کر سکے ہوں، اس کے بیان کرنے کی ذمہ داری علماء اور اسلامی دانشمندوں پر ہے کہ اس طرح کی مشکلات کو اجتہاد کے ذریعے حل کریں۔ حقیقت خلافت کے بارے میں اس مختلف نظریہ کی وجہ سے دو مختلف گروہ مسلمانوں کے درمیان وجود میں آگئے اور وہ بھی دو حصوں میں بٹ گئے اور آج تک یہ اختلاف باقی ہے۔

پہلے نظریہ کے مطابق امام، پیغمبر کے بعض امور میں شریک اور اس کے برابر ہے اور جو شرائط پیغمبر کے لئے لازم ہیں وہی شرائط امام کے لئے بھی ضروری ہیں۔ ان شرائط کو ہم یہاں بیان کر رہے ہیں:

۱۔ پیغمبر کے لئے ضروری ہے کہ وہ معصوم ہو یعنی اپنی پوری عمر میں گناہ کے قریب نہ جائے اور دین

کے حقائق و احکام بیان کرنے، لوگوں کے اسلامی و مذہبی سوالوں کے جوابات دینے میں خطا کا مرتکب نہ ہو۔
امام کو بھی ایسا ہی ہونا چاہئے اور دونوں کے لئے ایک ہی دلیل ہے۔

۲۔ پیغمبر، شریعت کو سب سے زیادہ اور بہتر طور پر جانتا ہو۔ اور مذہب کی کوئی بھی چیز اس سے پوشیدہ نہ ہو۔ اور امام بھی جو کہ شریعت کی ان چیزوں کو مکمل کرنے اور بیان کرنے والا ہے جو پیغمبر کے زمانے میں بیان نہیں ہوئی ہیں، ضروری ہے کہ دین کے احکام و مسائل کو سب سے زیادہ جانتا ہو۔

۳۔ نبوت ایک انتصابی مقام ہے نہ انتخابی، اور پیغمبر کے لئے ضروری ہے کہ خدا اس کی معرفی کرے اور اسی کی طرف سے مقام نبوت پر منصوب ہو کیونکہ تنہا اسی کی ذات ہے جو معصوم کو غیر معصوم سے جدا کرتا ہے اور صرف خدا ان لوگوں کو پہچانتا ہے جو غیبی عنایتوں کی وجہ سے اس مقام پر پہنچے ہیں اور دین کی تمام جزئیات سے واقف و آگاہ ہیں۔

یہ تینوں شرطیں جس طرح سے پیغمبر کے لئے معتبر ہیں اسی طرح امام اور اس کے جانشین کے لئے معتبر ہیں۔ لیکن دوسرے نظریہ کے مطابق، نبوت کی کوئی بھی شرط امامت کے لئے ضروری نہیں ہے نہ معصوم ہونا ضروری ہے نہ عادل ہونا اور نہ ہی عالم ہونا ضروری ہے نہ شریعت پر مکمل دسترس ضروری ہے نہ انتصاب ہونا، اور نہ عالم غیب سے رابطہ ہونا ضروری ہے بلکہ بس اتنا کافی ہے کہ اپنے ہوش و حواس اور تمام مسلمانوں کے مشورے سے اسلام کی شان و شوکت کی حفاظت کرے اور قانون کے نفاذ کے لئے امانت کو جزا قرار دے، اور جہاد کے ذریعے اسلام کو پھیلانے کی کوشش کرے۔

ابھی ہم اس مسئلہ کو (کہ کیا مقام امامت ایک انتصابی مقام ہے یا ایک انتخابی مقام اور کیا پیغمبر کے لئے ضروری تھا کہ وہ خود کسی کو اپنا جانشین معین کریں یا امامت کے حوالے کر دیں) ایک اجتماعی طریقے سے حل کرتے ہیں۔ اور قارئین محترم کو بھی اس بات کا بخوبی اندازہ ہو جائے گا کہ اجتماعی اور فرہنگی حالات خصوصاً پیغمبر کے زمانے کے سیاسی حالات سبب بنے کہ خود پیغمبر اپنی زندگی میں جانشین کی مشکلات کو حل کریں اور اس کے انتخاب کو امامت کے حوالے نہ کریں۔

اس بات میں کوئی شک نہیں ہے کہ مذہب اسلام، جہانی مذہب اور آخری دین ہے اور جب تک

رسول خدا ﷺ زندہ رہے امت کی رہبری کو اپنے ذمے لئے رہے اور آپ کی وفات (شہادت) کے بعد ضروری ہے کہ امت کی رہبری امت کے بہترین فرد کے ذمے ہو، ایسی صورت میں پیغمبر کے بعد رہبری، کیا ایک مقام متخصیصی (نص یا قرآنی دلیل) ہے یا مقام انتخابی؟

یہاں پر دو نظریے ہیں:

شیعوں کا نظریہ ہے کہ مقام رہبری، مقام متخصیصی (نص) ہے اور ضروری ہے کہ پیغمبر کا جانشین خدا کی طرف سے معین ہو۔ جب کہ اہلسنت کا نظریہ ہے کہ یہ مقام انتخابی ہے اور امت کے لئے ضروری ہے کہ پیغمبر کے بعد ملک و امت کے نظام کو چلانے کے لئے کسی شخص کو منتخب کریں، اور ہر گروہ نے اپنے نظریوں پر دلیلیں پیش کی ہیں جو عقائد کی کتابوں میں ہیں یہاں پر جو چیز بیان کرنے کی ضرورت ہے وہ پیغمبر کے زمانے میں حاکم کے حالات کا تجزیہ و تحلیل کرنا ہے تاکہ دونوں نظریوں میں سے ایک نظریہ کو ثابت کر سکیں۔

پیغمبر اسلام ﷺ کے زمانے میں اسلام کی داخلی اور خارجی سیاست کا تقاضا یہ تھا کہ پیغمبر کا جانشین خدا کے ذریعے خود پیغمبر کے ہاتھوں معین ہو۔ کیونکہ اسلامی معاشرہ کو ہمیشہ ایک خطرناک مثلث یعنی روم، ایران، اور منافقین کی طرف سے جنگ، فساد اور اختلاف کا خطرہ لاحق تھا، اسی طرح امت کے لئے مصلحت اسی میں تھی کہ پیغمبر سیاسی رہبر معین کر کے تمام امتیوں کو خارجی دشمن کے مقابلے میں ایک ہی صف میں لاکر کھڑا کر دیں۔ اور دشمن کے نفوذ اور اس کے تسلط کو (جس کی اختلاف باطنی بھی مدد کرتا) ختم کر دیں اب ہم اس مطلب کی وضاحت کر رہے ہیں۔

اس خطرناک مثلث کا ایک حصہ بادشاہ روم تھا۔ یہ ایک عظیم طاقت شہ جزیرہ کے شمال میں واقع تھی جس کی طرف سے پیغمبر اسلام ﷺ ہمیشہ اور زندگی کے آخری لمحے تک فکر مند ہے۔۔۔ سب سے پہلی لڑائی مسلمانوں کی روم کے عیسائی فوج کے ساتھ ۸ھ میں فلسطین میں ہوئی۔ اس جنگ میں اسلام کے تین عظیم سپہ سالار یعنی جعفر طیار، زید بن حارثہ اور عبد اللہ بن رواحہ شہید ہو گئے اور اسلامی فوج کی بہت بڑی شکست ہوئی۔ کافروں کی فوج کے مقابلے سے اسلام کی فوج کے پیچھے ہٹنے سے قیصر کی فوج کے حوصلے بلند ہو گئے اور ہر لمحہ یہ خطرہ بنا رہا کہ کہیں نئی اسلامی حکومت کے مرکز پر حملہ نہ ہو جائے۔

اسی وجہ سے پیغمبر ۹ھ میں بہت زیادہ فوج کے ساتھ شام کے اطراف کی طرف روانہ ہوئے تاکہ ہر طرح کی فوجی لڑائی میں خود رہبری کریں۔ اس سفر میں اسلامی فوج نے زحمت و رنج برداشت کر کے اپنی دیرینہ حیثیت کو پالیا اور اپنی سیاسی زندگی کو دوبارہ زندہ کیا۔ لیکن اس کھوئی ہوئی کامیابی پر پیغمبر مطمئن نہیں ہوئے اور اپنی بیماری سے چند دن پہلے فوج اسلام کو اسامہ بن زید کی سپہ سالاری میں دے کر حکم دیا کہ شام کے اطراف میں جائیں اور جنگ میں شرکت کریں۔

اس مثلث کا دوسرا خطرناک حصہ ایران کا بادشاہ تھا۔ یہ سبھی جانتے ہیں کہ ایران کے خسرو نے شدید غصہ کے عالم میں پیغمبر کے خط کو پھاڑا تھا۔ اور پیغمبر کے سفیر کو ذلیل و خوار کر کے اپنے محل اور ملک سے نکالا تھا، صرف یہی نہیں بلکہ یمن کے گورنر کو نامہ لکھا تھا کہ پیغمبر کو گرفتار کر لے۔ اور اگر وہ گرفتاری نہ دیں تو انہیں قتل کر دے۔

خسرو پرویز، اگرچہ پیغمبر کے زمانے میں ہی مر گیا تھا لیکن یمن کو آزاد کرنے کا مسئلہ (جو مدتوں تک ایران کے زیر نظر تھا) خسرو ایران کی نظروں سے پوشیدہ نہ تھا۔ اور غرور و تکبر نے ایران کے سیاست دانوں کو اس بات کی اجازت نہ دی کہ اس طرح کی قدرت (پیغمبر اسلام ﷺ) کو برداشت کر سکیں۔

اور اس مثلث کا تیسرا خطرہ گروہ منافقین کی طرف سے تھا جو ہمیشہ ستون پنجم (مدد و طاقت) کی طرح مسلمانوں کے خلاف سازش میں لگے تھے، یہاں تک کہ ان لوگوں نے کہ جنگ تبوک میں جاتے وقت راستے میں پیغمبر اسلام ﷺ کو قتل کرنا چاہا۔ منافقین کے بعض گروہ آپس میں یہ کہتے تھے کہ رسول خدا ﷺ کی موت کے بعد اسلامی تحریک ختم ہو جائے گی اور سب کے سب آسودہ ہو جائیں گے۔

پیغمبر کے انتقال کے بعد اوسفیان نے بے ہودہ قسم کے مکرو حیلے اپنائے اور چاہا کہ حضرت علیؑ کے ساتھ بیعت کر کے مسلمانوں کو دو حصوں میں تقسیم کر کے ایک دوسرے کو روبرو کر دے اور اچھے لوگوں کو برائیوں کی طرف راغب کرے۔ لیکن حضرت علیؑ اس کی سازش سے باخبر تھے، چنانچہ اس کو ہوشیار کرتے ہوئے کہا: خدا کی قسم! فتنہ و فساد برپا کرنے کے علاوہ تیرا کوئی اور مقصد نہیں ہے اور صرف آج ہی تو نہیں چاہتا

کہ فتنہ و فساد برپا کرے بلکہ تو چاہتا ہے کہ ہمیشہ فتنہ و فساد ہوتا رہے، جا مجھے تیری ضرورت نہیں ہے۔^[۱]

منافقوں کی تخریب کاری (فتنہ و فساد) اس حد تک پہنچ گئی تھی کہ قرآن مجید نے سورہ آل عمران، نساء، مائدہ، انفال، توبہ، عنکبوت، احزاب، محمد، فتح، مجادلہ، حدید، منافقون اور حشر میں اس کا تذکرہ کیا ہے۔

کیا ایسے سخت دشمنوں کے بعد جو اسلام کے کمین میں بیٹھے تھے صحیح تھا کہ پیغمبر اسلام صلی اللہ علیہ وسلم اپنے بعد نو بنیاد اسلامی معاشرے کے لئے دینی و سیاسی رہبر و غیرہ کو معین نہ کرتے؟ اجتماعی محاسبہ کی رو سے معلوم ہوتا ہے کہ پیغمبر پر ضروری تھا کہ رہبر کا تعین کریں اور تاکہ اپنے بعد ہونے والے تمام اختلاف کو روک دیں اور ایک محکم دفاعی طاقت کو وجود میں لاکر وحدت اسلامی کی بنیاد کو محفوظ کریں، اور ہر ناگوار حادثہ رونما ہونے سے پہلے اور یہ کہ رسول اسلام کے انتقال کے بعد ہر گروہ یہ کہے کہ رہبر ہم میں سے ہو یہ سوائے رہبر معین کئے ممکن نہ تھا۔

مذکورہ باتوں کو مدنظر رکھتے ہوئے یہ نظریہ بالکل صحیح ثابت ہوتا ہے کہ پیغمبر اپنے بعد ہونے والے رہبر کو خود معین کریں شاید یہی وجہیں تھیں کہ پیغمبر بعثت کی ابتداء سے آخر عمر تک مسئلہ جانشین کو ہمیشہ بیان کرتے رہے اور اپنے جانشین کو آغاز رسالت میں بھی اور آخر زمانہ رسالت میں بھی معین کیا، ان دونوں کی توضیح ملاحظہ کیجئے۔

دلیل عقلی، فلسفی اور اجتماعی حالات سے قطع نظر کہ یہ سب کی سب میرے نظریے کی تائید کرتی ہیں، وہ حدیثیں اور روایاتیں جو پیغمبر اسلام صلی اللہ علیہ وسلم سے وارد ہوئی ہیں علمائے شیعہ کے نظریہ کی تصدیق کرتی ہیں۔ پیغمبر اکرم نے اپنی رسالت کے زمانے میں کئی دفعہ اپنے جانشین اور وصی کو معین کیا ہے اور امامت کے موضوع کو عمومی رائے اور انتخاب کے ذریعے ہونے والی بحث کو ختم کر دیا ہے۔

پیغمبر نے نہ صرف اپنی آخری عمر میں اپنا جانشین معین کیا تھا، بلکہ آغاز رسالت میں کہ ابھی سو آدمیوں کے علاوہ کوئی ان پر ایمان نہ لایا تھا اپنے وصی و جانشین کو لوگوں کے سامنے پیش کیا۔

جس دن خدا نے آپ کو حکم دیا کہ اپنے رشتہ داروں کو خدا کے عذاب سے ڈرائیں اور عمومی دعوت سے پہلے انہیں مذہب تو حید قبول کرنے کے لئے بلائیں، تو اس مجمع میں جس میں بنی ہاشم کے ۴۵ سردار موجود تھے، آپ نے فرمایا: تم میں سے سب سے پہلے جو میری مدد کرے گا وہی میرا بھائی، وصی اور میرا جانشین ہوگا جس وقت حضرت علیؑ ان کے درمیان سے اٹھے اور ان کی رسالت کی تصدیق کی۔ اسی وقت پیغمبر نے مجمع کی طرف رخ کر کے کہا: یہ جوان میرا بھائی، وصی اور جانشین ہے

مفسرین و محدثین کے درمیان یہ حدیث یوم الدار اور حدیث بدء الدعوة کے نام سے مشہور ہے۔ پیغمبر نے نہ صرف آغاز رسالت میں بلکہ مختلف مناسبتوں اور سفر و حضر میں حضرت علیؑ کی ولایت و جانشینی کو صراحت سے بیان کیا تھا۔ لیکن ان میں سے کوئی بھی ایک عظمت و صراحت کے اعتبار سے حدیث غدیر کے برابر نہیں ہے

اب ہم واقعہ غدیر کو تفصیل سے بیان کرتے ہیں:

واقعہ غدیر خم

پیغمبر اسلام صلی اللہ علیہ وسلم ۱۰ھ میں وظیفہ حج اور مناسک حج کی تعلیم کے لئے مکہ معظمہ روانہ ہوئے اور اس مرتبہ یہ حج پیغمبر اسلام صلی اللہ علیہ وسلم کا آخری حج تھا اسی وجہ سے اسے حجۃ الوداع کہتے ہیں۔ وہ افراد جو پیغمبر کے ہمراہ حج کرنا چاہتے تھے یا حج کی تعلیمات سے روشناس ہونا چاہتے تھے پیغمبر کے ہمراہ روانہ ہوئے جن کی تعداد تقریباً ایک لاکھ بیس ہزار تھی۔

حج کے مراسم تمام ہوئے، پیغمبر اسلام صلی اللہ علیہ وسلم مدینے کے لئے روانہ ہوئے جب کہ بہت زیادہ لوگ آپ کی خدا حافظی کے لئے آئے سوائے ان لوگوں کے جو مکہ میں آپ کے ہمراہ ہوئے تھے وہ سب کے سب آپ کے ہمراہ تھے وہ پہلے ہی روانہ ہو گئے۔ جب یہ قافلہ بے آب و گیاہ جنگل بنام غدیر خم پہنچا جو جحفہ ^[۱] سے تین میل کی دوری پر واقع ہے، وحی کا فرشتہ نازل ہوا اور پیغمبر کو ٹھہرنے کا حکم دیا پیغمبر نے بھی سب کو ٹھہرنے کا حکم دیدیا تاکہ جو پیچھے رہ گئے ہیں وہ بھی پہنچ جائیں۔

قافلے والے اس بے آب و گیاہ اور بے موقع، دوپہر کے وقت، تپتے ہوئے صحرا میں اور گرم و تپتی ہوئی زمین پر پیغمبر کے اچانک رک جانے سے متعجب تھے، لوگ آپس میں ایک دوسرے سے کہہ رہے تھے: لگتا ہے خدا کی طرف سے کوئی اہم حکم آ گیا ہے اور حکم کی اتنی ہی اہمیت ہے کہ پیغمبر کو حکم دیا ہے کہ اس سخت

[۱] جحفہ: رابع سے چند میل دور مدینے کے راستے میں واقع ہے اور حاجیوں کی ایک میقات میں سے ہے۔

حالت میں آگے بڑھنے سے سب کو روک دیں اور خدا کے پیغام کو لوگوں تک پہنچائیں۔

رسول اسلام پر خدا کا یہ فرمان نازل ہوا:

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ وَإِنْ لَمْ تَفْعَلْ فَمَا بَلَّغْتَ رِسَالَتَهُ ۗ

وَاللَّهُ يَعْصِمُكَ مِنَ النَّاسِ ۗ إِنَّ اللَّهَ لَا يَهْدِي الْقَوْمَ الْكَافِرِينَ ۝۱۱

اے پیغمبر، جو حکم تمہارے پروردگار کی طرف سے تم پر نازل کیا گیا ہے پہنچا دو اور اگر تم نے ایسا نہ کیا تو (سمجھ لو کہ) تم نے اس کا کوئی پیغام ہی نہیں پہنچایا اور (تم ڈرو نہیں) خدا تم کو لوگوں کے شر سے محفوظ رکھے گا۔

اگر آیت کے مفہوم پر غور کیا جائے تو چند نکات سامنے میں آتے ہیں:

۱۔ وہ حکم جسے پہنچانے کے لئے پیغمبر کو حکم دیا گیا وہ اتنا عظیم اور اہم تھا کہ (بر فرض محال) اگر پیغمبر اس کے پہنچانے میں خوف کھاتے اور اسے نہیں پہنچاتے تو گویا آپ نے رسالت الہی کو انجام نہیں دیا بلکہ اس پیغام کے پہنچانے کی وجہ سے آپ کی رسالت مکمل ہوئی۔

دوسرے لفظوں میں یہ کہا جائے کہ ما نزل الیک سے مراد ہرگز قرآن مجید کی تمام آیتیں اور اسلامی احکامات نہیں ہیں کیونکہ اگر پیغمبر، خداوند عالم کے تمام احکامات کو نہ پہنچائیں تو اپنی رسالت کو انجام نہیں دیا ہے تو یہ ایک ایسا واضح اور روشن امر آیت کے نزول کا محتاج نہیں ہے، بلکہ اس حکم سے مراد ایک خاص امر کا پہنچانا ہے تاکہ اس کے پہنچانے سے رسالت مکمل ہو جائے اور اگر یہ حکم نہ پہنچایا جائے تو رسالت عظیم اپنے کمال تک نہیں پہنچ سکتی، اس بنا پر ضروری ہے کہ یہ حکم اسلامی اصول کا ایک اہم پیغام ہوتا کہ دوسرے اصول و فروع سے ارتباط رکھے ہو اور خدا کی وحدانیت اور پیغمبر کی رسالت کے بعد اہم ترین مسئلہ شمار ہو۔

۲۔ معاشرے کو دیکھتے ہوئے پیغمبر اسلام صلی اللہ علیہ وسلم کو یہ احتمال تھا کہ ممکن ہے اس پیغام کو پہنچاتے وقت لوگوں کی طرف سے انہیں ضرر پہنچے لیکن خداوند عالم ان کے ارادے کو قوت و طاقت دینے کے لئے ارشاد

وَاللّٰهُ يَعْصِيكَ مِنَ النَّاسِ.

اب ہم ان احتمالات کا تجزیہ کریں گے جو ماموریت کے سلسلے میں مفسرین اسلامی نے بیان کئے ہیں کہ کون سا احتمال آیت کے مفہوم سے نزدیک ہے۔

شیعہ محدثین اور اسی طرح اہلسنت کے ۳۰ بزرگ محدثین ^[۱] نے بیان کیا ہے کہ یہ آیت غدیر خم میں نازل ہوئی ہے جس میں خدا نے پیغمبر کو حکم دیا ہے کہ حضرت علی علیہ السلام کو مومنوں کا مولیٰ بنائیں۔ پیغمبر کے بعد ولایت و جانشینی عظیم اور اہم موضوعات میں سے ہے اور اس کے پہنچانے سے رسالت کی تکمیل ہوئی ہے نہ یہ کہ امر رسالت میں نقص شمار کیا جائے۔

اسی طرح یہ بھی صحیح ہے کہ پیغمبر اسلام صلی اللہ علیہ وسلم اپنے اجتماعی اور سیاسی حالات کی رو سے اپنے اندر رعب و ڈر محسوس کرتے کیونکہ حضرت علی علیہ السلام جیسے شخص کی وصایت اور جانشینی جن کی عمر ۳۳ سے زیادہ نہ تھی، کا اعلان ایسے گروہ کے سامنے جو عمر کے لحاظ سے ان سے بہت بڑے تھے، بہت زیادہ دشوار تھا۔ ^[۲]

اس کے علاوہ اس مجمع میں پیغمبر کے ارد گرد بیٹھے لوگوں کے بہت سے رشتہ داروں کا جو مختلف جنگوں میں حضرت علی علیہ السلام کے ہاتھوں بہا تھا اور ایسے کینے تو ز افراد پر ایسے شخص کی حکومت بہت دشوار مرحلہ تھا، اس کے علاوہ حضرت علی علیہ السلام پیغمبر کے چچا زاد بھائی اور داماد تھے اور ایسے شخص کو خلافت کے لئے معین کرنا کم ظرفوں کی نگاہ میں، رشتہ دار کو بڑھا وادینا تھا۔

لیکن ان تمام سخت حالات کے باوجود خداوند عالم کا حکیمانہ ارادہ یہ تھا کہ اس تحریک کو دوام بخشنے کے

[۱] مرحوم علامہ امینی نے اپنی کتاب الغدير، ج ۱، ص ۱۹۶ تا ۲۰۹ تک ان تیس افراد کے نام و خصوصیات مکمل طریقے سے بیان کئے ہیں۔ جن کے درمیان بہت سے نام مثلاً طبری، ابو نعیم اصفہانی، ابن عساکر، ابواسحاق حموی، جلال الدین سیوطی وغیرہ شامل ہیں اور پیغمبر کے صحابی میں ابن عباس، ابوسعید خدری وبراء ابن عازب وغیرہ کے نام پائے جاتے ہیں۔

[۲] خصوصاً ان عربوں پر جو اہم منصبوں کو قبیلے کے بزرگوں کے شایان شان سمجھتے تھے اور نوجوانوں کو اس بہانے سے کہ وہ تجربہ نہیں رکھتے ان کو اس کا اہل نہیں سمجھتے تھے اسی لئے جب پیغمبر نے عتاب بن اسید کو مکہ کا حاکم اور اسامہ بن زید کو فوج کا سپہ سالار بنا کر تیوک بھیجا تو بہت سے اصحاب پیغمبر اور دوستوں نے اعتراض کیا۔

لئے حضرت علیؑ کو خلافت و جانشینی کے لئے منتخب کیا جائے اور اپنے پیغمبر کی رسالت کو رہبر و رہنما کا تعین کر کے پایہ تکمیل تک پہنچایا جائے۔

واقعہ غدیر کی تشریح:

۱۸ ذی الحجہ کو غدیر خم کی سرزمین پر دو پہر کا تپتا ہوا سورج چمک رہا تھا اور اکثر مؤرخین نے مجمع جن کی تعداد ۷۰ ہزار سے ۱۲۰ ہزار تک بیان کی ہے اس جگہ پر پیغمبر کے حکم سے ٹہرے ہوئے تھے اور اس روز رونما ہونے والے تاریخی واقعہ کا انتظار کر رہے تھے اور شدید گرمی کی وجہ سے اپنی رداؤں کو دو حصوں میں تہہ کر کے ایک حصے کو سر پر اور دوسرے حصے کو پیر کے نیچے رکھے ہوئے تھے۔

ایسے حساس موقع پر ظہر کی اذان پورے بیابان میں گونج اٹھی اور مؤذن کی تکبیر کی آواز بلند ہوئی، لوگ نماز ظہر ادا کرنے کے لئے آمادہ ہو گئے اور پیغمبر نے اس عظیم الشان مجمع میں جس کی سرزمین غدیر پر مثال نہیں ملتی نماز ظہر باجماعت ادا کی، پھر لوگوں کے درمیان اس منبر پر جو اونٹ کے کجاووں سے بنایا گیا تھا تشریف لائے اور بلند آواز سے یہ خطبہ پڑھا۔

تمام تعریفیں خدا سے مخصوص ہیں، ہم اسی سے مدد چاہتے ہیں اور اسی پر ہمارا ایمان ہے اور اسی پر بھروسہ ہے اور برے نفس اور خراب کردار سے خدا کی پناہ مانگتے ہیں کہ اس کے علاوہ گمراہوں کا کوئی ہادی و رہنما نہیں ہے وہ خدا جس نے ہر شخص کی ہدایت کی اس کو گمراہ کرنے والا کوئی نہیں ہے۔ میں گواہی دیتا ہوں کہ خدا کے علاوہ کوئی معبود نہیں اور محمد خدا کا بندہ اور اسی کی طرف سے بھیجا ہوا ہے۔

اے لوگو، عنقریب میں تمہارے درمیان سے خدا کی بارگاہ میں واپس چلا جاؤں گا اور میں مسئول ہوں اور تم بھی مسئول ہو میرے بارے میں کیا فکر کرتے ہو؟

پیغمبر کے صحابیوں نے کہا: ہم گواہی دیتے ہیں کہ آپ نے خدا کے مذہب کی تبلیغ کی اور ہم لوگوں کے ساتھ نیکی کی اور ہمیشہ نصیحت کی اور اس راہ میں بہت زیادہ زحمات برداشت کیں خدا آپ کو جزائے خیر

پیغمبر نے پھر مجمع سے مخاطب ہو کر فرمایا:

کیا تم گواہی نہیں دو گے کہ خدا کے علاوہ کوئی معبود نہیں اور محمد خدا کا بندہ اور اس کا پیغمبر ہے؟ جنت و جہنم اور موت حق ہیں اور قیامت بغیر کسی شک و تردید کے ضرور آئے گی اور خداوند عالم ان لوگوں کو جو قبروں میں دفن ہیں دوبارہ زندہ کرے گا؟

پیغمبر کے صحابیوں نے کہا: ہاں ہاں ہم گواہی دیتے ہیں۔

پھر پیغمبر نے فرمایا: میں تمہارے درمیان دو گرانقدر چیزیں بطور یادگار چھوڑ کر جا رہا ہوں کس طرح ان کے ساتھ برتاؤ کرو گے؟ کسی نے پوچھا: ان دو گرانقدر چیز سے کیا مراد ہے؟
پیغمبر اسلام صلی اللہ علیہ وسلم نے فرمایا: نقل اکبر جو خدا کی کتاب ہے جس کا ایک سرا خدا کے ہاتھ میں اور دوسرا تمہارے ہاتھ میں ہے اس کو مضبوطی سے پکڑ لو تا کہ گمراہ نہ ہو جاؤ۔ اور نقل اصغر میری عترت اور میرے اہلبیت ہیں میرے خدا نے مجھے خبر دی ہے کہ میری یہ دونوں یادگاریں قیامت تک ایک دوسرے سے جدا نہ ہوں گی۔

اے لوگو، کتاب خدا اور میری عترت پر سبقت نہ لے جانا بلکہ ہمیشہ اس کی نقش قدم پر چلنا تا کہ تم محفوظ رہ سکو، اس موقع پر پیغمبر نے حضرت علی علیہ السلام کو ہاتھوں پر بلند کیا یہاں تک کہ آپ کے بغل کی سفیدی دیکھائی دینے لگی اور سب نے حضرت علی علیہ السلام کو پیغمبر کے ہاتھوں پر دیکھا اور انہیں اچھی طرح سے پہچانا اور جان لیا کہ اس اجتماع اور ٹھہرنے کا مسئلہ حضرت علی علیہ السلام سے مربوط ہے اور سب کے سب پوری توجہ اور دلچسپی کے ساتھ آمادہ ہوئے کہ پیغمبر کی باتوں کو غور سے سنیں۔

پیغمبر نے فرمایا: اے لوگو، تمام مومنین میں سب سے بہتر شخص کون ہے؟

پیغمبر کے صحابیوں نے جواب دیا خدا اور اس کا پیغمبر بہتر جانتا ہے۔

پیغمبر نے پھر فرمایا: خداوند عالم میرا مولا اور میں تم لوگوں کا مولا ہوں اور ان کے نفسوں سے زیادہ ان پر حق تصرف رکھتا ہوں۔ اے لوگو! جس جس کا میں مولا اور رہبر ہوں علی بھی اس کے مولا اور رہبر ہیں۔

رسول اسلام نے اس آخری جملے کی تین مرتبہ تکرار کی [۱] اور پھر فرمایا:
 پروردگارا، تو اسے دوست رکھ جو علی کو دوست رکھتا ہو اور تو اسے دشمن رکھ جو علی کو دشمن رکھتا ہو۔
 خدایا علی کے چاہنے والوں کی مدد کر اور ان کے دشمنوں کو ذلیل و رسوا کر، خدایا علی کو حق کا محور قرار
 دے۔

پھر فرمایا: دیکھو جو بھی اس بزم میں شریک نہیں ہے ان تک یہ پیغام الہی پہنچا دینا اور دوسروں کو اس
 واقعہ کی خبر دے دینا۔

ابھی یہ عظیم الشان مجمع اپنی جگہ پر بیٹھا ہی تھا کہ وحی کا فرشتہ نازل ہوا اور پیغمبر اسلام ﷺ کو
 خوشخبری دی کہ خدا نے آج تمہارے دین کو مکمل کر دیا اور اپنی نعمت کو مومنین پر تمام کر دیا۔ [۲]
 اس وقت پیغمبر کی تکبیر بلند ہوئی اور فرمایا: خدا کا شکر کہ اس نے اپنے دین کو کامل کر دیا اور نعمتوں کو
 تمام کر دیا اور میری رسالت اور میرے بعد علی کی ولایت سے خوشنود ہوا۔

پیغمبر اسلام ﷺ منبر سے اترے اور آپ کے صحابی گروہ درگروہ حضرت علیؑ کو مبارکباد دیتے
 رہے اور انہیں اپنا مولیٰ اور تمام مومنین زن و مرد کا مولانا اس موقع پر رسول خدا ﷺ کا شاعر حسان بن
 ثابت اپنی جگہ سے اٹھا اور غدیر کے اس عظیم و تاریخی واقعہ کو اشعار کی شکل میں سجا کر ہمیشہ کے لئے جاویدان بنا
 دیا یہاں اس مشہور قصیدے کے دو شعر کا ترجمہ پیش کرتے ہیں:

پیغمبر نے حضرت علیؑ سے فرمایا: اٹھو میں نے تمہیں لوگوں کی راہنمائی اور پیشوائی کے لئے منتخب
 کیا جس شخص کا میں مولا ہوں علی بھی اس کا مولا ہے۔ اے لوگو! تم پر لازم ہے کہ علی کے سچے پیرو اور ان کے
 حقیقی چاہنے والے بنو۔ [۳]

[۱] احمد بن حنبل نے اپنی کتاب مسند میں نقل کیا ہے کہ پیغمبر نے اس جملے کی چار مرتبہ تکرار کی۔

[۲] اَلْيَوْمَ اَكْمَلْتُ لَكُمْ دِينَكُمْ وَاَتَمَمْتُ عَلَيْكُمْ نِعْمَتِي وَرَضِيْتُ لَكُمْ الْاِسْلَامَ دِينًا. (سورہ مائدہ، آیت ۳)

[۳] فَقَالَ لَهُ قُمِ يَا عَلِيُّ فَاِنِّي رَضِيْتُكَ مِنْ بَعْدِي اِمَامًا وَّ هَادِيًا فَمَنْ كُنْتَ مَوْلَاهُ فَهَذَا وَلِيهِ فَكُونُوا لَهُ اتِّبَاعَ
 صَدَقَ مَوْلِيًّا.

جو کچھ اب تک بیان کیا گیا وہ اس عظیم تاریخی واقعہ کا خلاصہ تھا جو اہلسنت کے دانشمندوں نے بیان کیا ہے شیعہ کتابوں میں یہ واقعہ تفصیل سے بیان کیا گیا ہے۔ مرحوم طبرسی نے اپنی کتاب احتجاج میں پیغمبر کا ایک تفصیلی خطبہ نقل کیا ہے تفصیل کے خواہشمند قارئین اس کتاب کی طرف رجوع کر سکتے ہیں۔

غدیر کا واقعہ کبھی بھی بھلا یا نہیں جاسکتا

خداوند عالم کا حکیمانہ ارادہ یہ ہے کہ عظیم تاریخی واقعہ غدیر ہر زمانے اور ہر صدی میں لوگوں کے دلوں میں زندہ اور کتابوں میں بطور سند لکھا رہے، ہر زمانے میں اسلام کے محققین، تفسیر، حدیث، کلام اور تاریخ کی کتابوں میں اس کے متعلق گفتگو کریں اور مقررین و خطباء اپنی تقریروں، وعظ و نصیحت اور خطابتوں میں اس واقعہ کا تذکرہ کریں اور اسے حضرت علیؑ کا ایسا فضائل شمار کریں جو غیر قابل انکار ہونہ، صرف مقررین اور خطیب بلکہ بہت سارے شعراء اور دیگر افراد نے بھی اس واقعے سے استفادہ کیا ہے اور اپنے ادبی ذوق کو اس واقعہ میں غور و فکر کر کے اور صاحب ولایت کے ساتھ حسن خلوص سے پیش آ کر اپنی فکروں کو جلا بخشی ہے اور عمدہ و عالی ترین قصائد مختلف انداز اور مختلف زبانوں میں کہہ کر اپنی یادگاریں چھوڑی ہیں۔

شاشی وجہ سے بہت کم ایسا تاریخی واقعہ ہے جو غدیر کے مثل تمام دانشمندوں کی توجہ کا مرکز بنا ہو بلکہ تمام افراد خصوصاً محدثین، منکلمین، فلسفی، خطیب و شاعر، مؤرخ اور تاریخ لکھنے والے سب ہی اس کی طرف متوجہ ہوئے ہیں اور سب نے کچھ نہ کچھ اس سلسلے میں لکھا ہے۔

اس حدیث کے ہمیشہ باقی رہنے کی ایک علت، اس واقعہ کے بارے قرآن مجید کی دو آیتوں کا نازل ہونا ہے [۱] اور جب تک قرآن باقی ہے یہ تاریخی واقعہ بھی باقی رہے گا اور کبھی بھی ذہنوں سے بھلا یا نہیں جاسکتا، اسلامی معاشرہ نے شروع سے ہی اسے ایک مذہبی عید شمار کیا ہے اور تمام شیعہ آج بھی اس دن عید مناتے ہیں اور وہ تمام رسومات اور خوشیاں جو دوسری عیدوں میں انجام دیتے ہیں اس عید میں بھی انجام دیتے ہیں۔

[۱] سورہ مائدہ آیت ۳ اور ۶۷

تاریخ کی کتابیں دیکھنے سے بخوبی معلوم ہوتا ہے کہ ۱۸ ذی الحجہ کا دن مسلمانوں کے درمیان عید غدیر کے نام سے مشہور ہے۔ یہاں تک کہ ابن خلکان، مستعلی بن المستنصر کے بارے میں کہتا ہے:

۴۸۷ھ میں ۱۸ ذی الحجہ کو غدیر کے دن لوگوں نے اس کے ہاتھ پر بیعت کیا۔^[۱]

العقیدۃ المستنصر باللہ کے بارے میں لکھتا ہے کہ اس کا انتقال ۴۸۷ھ میں اس وقت ہوا جب ذی

الحجہ مہینے کی بارہ راتیں باقی تھیں اور یہ رات ۱۸ ذی الحجہ یعنی شب غدیر تھی۔^[۲]

تنہا ابن خلکان نے ہی اس رات کو غدیر کی رات نہیں کہا ہے بلکہ مسعودی^[۳] اور ثعلبی^[۴] نے بھی اس

رات کو امت اسلامی کی معروف و مشہور رات کہا ہے۔

اس اسلامی عید کی بازگشت خود عید غدیر کے دن ہوتی ہے کیونکہ پیغمبر نے اس دن مہاجرین و انصار،

بلکہ اپنی بیویوں کو حکم دیا کہ علی کے پاس جائیں اور ان کی اس عظیم فضیلت پر انہیں مبارکباد دیں۔

زید بن ارقم کہتے ہیں: مہاجرین میں سب سے پہلے جس نے علی کے ہاتھ پر بیعت کی وہ ابو بکر، عمر،

عثمان، طلحہ اور زبیر تھے اور بیعت اور مبارکبادی کا یہ سلسلہ مغرب تک چلتا رہا۔

اس تاریخی واقعہ کی اہمیت کے لئے بس اتنا ہی کافی ہے کہ ۱۱۰ صحابیوں نے حدیث غدیر کو نقل کیا

ہے۔ البتہ اس کے معنی یہ نہیں ہیں کہ اتنے زیادہ گروہوں میں سے صرف اتنی تعداد میں لوگوں نے واقعہ غدیر کو

نقل کیا ہے بلکہ صرف اہلسنت کے ۱۱۰ دانشمندیوں نے واضح طور پر نقل کیا ہے۔ یہ بات صحیح ہے کہ پیغمبر نے

اپنے خطبے کو ایک لاکھ کے مجمع میں بیان کیا لیکن ان میں سے بہت زیادہ لوگ حجاز کے نہیں تھے اور ان سے

حدیث نقل نہیں ہوئی ہے اور ان میں سے جن گروہوں نے اس واقعہ کو نقل کیا ہے تاریخ نے اسے اپنے دامن

میں جگہ تک نہیں دیا ہے، اور اگر لکھا بھی ہے تو ہم تک نہیں پہنچا ہے۔

[۱] وفیات الاعیان ج ۱ ص ۶۰ و ج ۲ ص ۲۲۳

[۲] وفیات الاعیان ج ۱ ص ۶۰ و ج ۲ ص ۲۲۳

[۳] التبیہ والاشراف ص ۸۲۲

[۴] شمار القلوب ۵۱۱

دوسری صدی ہجری جو کہ تابعین کا زمانہ ہے ۸۹ افراد نے اس حدیث کو نقل کیا ہے اور اس صدی کے بعد جتنے بھی حدیث کے راوی ہیں سب کے سب اہل سنت کے دانشمند اور علماء ہیں اور اس میں ۳۶۰ افراد نے اس حدیث کو اپنی اپنی کتابوں میں نقل کیا ہے اور بہت زیادہ لوگوں نے اس کی حقانیت اور صحیح ہونے کا اعتراف کیا ہے۔

تیسری صدی میں ۹۲ دانشمندوں نے، چوتھی صدی میں ۴۳ دانشمندوں نے، پانچویں صدی میں ۲۴ دانشمندوں نے، چھٹی صدی میں بیس دانشمندوں نے، ساتویں صدی میں ۲۱ دانشمندوں نے، آٹھویں صدی میں ۱۸ دانشمندوں نے، نویں صدی میں ۱۶ دانشمندوں نے، دسویں صدی میں ۱۴ دانشمندوں نے، گیارہویں صدی میں ۱۲ دانشمندوں نے، بارہویں صدی میں ۱۳ دانشمندوں نے، تیرہویں صدی میں ۱۲ دانشمندوں نے اور چودھویں صدی میں ۲۰ دانشمندوں نے اس حدیث کو نقل کیا ہے۔

کچھ محدثین و مؤرخین نے صرف اس حدیث کے نقل کرنے پر ہی اکتفا نہیں کیا ہے بلکہ اس کی سند اور اس کے مفاد و مفہوم کے بارے میں مستقل طور پر کتابیں بھی لکھی ہیں۔

اسلام کے بزرگ مؤرخ طبری نے ایک کتاب بنام الولاۃ فی طریق حدیث الغدیر لکھا ہے اور اس حدیث کو ۷۰ سے زیادہ طریقوں سے پیغمبر سے نقل کیا ہے۔

ابن عقدہ کوئی نے اپنے رسالہ ولایت میں اس حدیث کو ۱۰۵ افراد سے نقل کیا ہے۔

ابوبکر محمد بن عمر بغدادی جو جعانی کے نام سے مشہور ہے اس حدیث کو ۲۵ طریقوں سے نقل کیا ہے، جن لوگوں نے اس تاریخی واقعہ کے متعلق مستقل کتابیں لکھی ہیں ان کی تعداد ۲۶ ہے۔

شیخہ دانشمندوں نے اس اہم اور تاریخی واقعے کے متعلق بہت قیمتی کتابیں لکھی ہیں اور تمام کتابوں میں سب سے جامع اور عمدہ کتاب الغدیر ہے جو عالم تشیع کے مشہور و معروف دانشمند علامہ مجاہد مرحوم آیت اللہ امینی کی تحریر کردہ ہے، امام علی علیہ السلام کی حالات زندگی لکھنے والوں نے اس کتاب سے ہمیشہ بہت زیادہ استفادہ کیا ہے۔

كنتُ انا وعلی بن ابی طالب
نوراً بین ید اللہ تعالیٰ قبل ان
یخلق آدم باربعة الآف عاماً فلما
خلق آدم قسم ذلك النور فجزئ انا
وجزئ علی. ا

خلقت آدم علیہ السلام سے چار ہزار سال پہلے
میں اور علی بن ابی طالب علیہ السلام، خداوند متعال
کے نزدیک نور کی صورت میں موجود تھے جس
وقت خداوند عالم نے آدم علیہ السلام کے نور کو خلق
کرنا چاہا تو اس نور کو دو حصوں میں تقسیم کر دیا کہ
اسی نور کا ایک حصہ میں ورا ایک حصہ علی بن ابی
طالب علیہ السلام ہیں۔

چوتھا باب

پیغمبرؐ کی وفات کے بعد اور خلافت
سے پہلے حضرت علیؑ کی زندگی

پہلی فصل

حضرت علیؑ کی پچیس سالہ خاموشی

حضرت علیؑ کی زندگی کے اہم واقعات جو پیغمبر کی زندگی میں رونما ہوئے تھے ان کی تحقیق و جستجو تمام ہوگئی۔ اگرچہ اس حصے میں تفصیلی تحقیق اور مکمل معلومات حاصل نہ ہو سکی اور امام کے بہت سے حالات و واقعات اس زمانے میں جب آپ اس سے رونما ہوئے تھے لیکن اہمیت کے لحاظ سے دوسرے مرحلے میں تھے لہذا بیان نہیں ہوئے ہیں۔ لیکن وہ عظیم واقعات جو امام کی شخصیت کو اجاگر کرتے ہیں یا آپ کے ایمان و عظمت کو واضح و روشن کرتے ہیں ترتیب سے بیان کئے جا چکے ہیں اور اس کی وجہ سے آپ کے فضائل و کمالات اور حسن اخلاق سے ایک حد تک آشنا ہو چکے ہیں۔

اب ہم امام کی زندگی کے دوسرے حصے کو جو آپ کی زندگی کا چوتھا مرحلہ ہے اس کی کا تجزیہ کر رہے ہیں۔

حضرت علیؑ کی زندگی کے تین مرحلوں نے آپ کی عمر عزیز کے ۳۳ سال لے لئے، اور امام اس مختصر سی مدت میں اسلام کے سب سے بڑے شجاع و بہادر اور اسلام کے عظیم الشان رہبر کی حیثیت سے پہچانے گئے۔ اور پوری تاریخ اسلام میں پیغمبر کے بعد کوئی بھی شخص فضیلت، تقویٰ، علم و دانش، خدا کی راہ میں جہاد و کوشش، برادری و مواسات، غریبوں اور یتیموں کی دیکھ بھال وغیرہ میں آپ کے ہم رتبہ نہ تھا۔ اور تمام جگہوں پر خصوصاً حجاز و یمن میں آپ کی شجاعت و بہادری، فدکاری، جانبازی، اور پیغمبر کی مہر و محبت علی کے ساتھ مشہور تھی۔

ان تمام کمالات کے بعد ضروری تھا کہ پیغمبر اسلام صلی اللہ علیہ وسلم کی وفات کے بعد اسلام کا محور اور اسلامی

معاشرہ کی باگ ڈور حضرت علیؑ کے ہاتھوں میں ہوتی، لیکن جب تاریخ کے صفحات پر نظر پڑتی ہے تو اس کے برخلاف نظر آتا ہے کیونکہ امام اپنی زندگی کے چوتھے مرحلے میں جو ایک چوتھائی صدی تھی اور وہ شرائط و حالات جو رونما ہوئے تھے اس عمومی جگہ سے اپنے آپ کو کنارے کر کے خاموشی اختیار کر لی تھی نہ کسی جنگ میں شرکت کی نہ کسی عمومی جلسے میں رسمی طور پر تقریر فرمائی۔ تلوار کو نیام میں رکھ لیا تھا اور تنہائی کی زندگی بسر کرنے لگے۔ یہ خاموشی اور طولانی کنارہ کشی اس شخص کے لئے جو اس کے پہلے ہمیشہ عمومی مجمع میں رہا ہو اور اسلام کی دوسری عظیم شخصیت اور مسلمانوں کے لئے ایک عظیم رکن کی حیثیت سے شمار ہو اس کے لئے یہ سہل و آسان نہ تھا۔ روح بزرگ، حضرت علیؑ سے چاہتی تھی کہ خود اس پر مسلط ہو جائے اور خود کو نئے حالات جو ہر اعتبار سے سابقہ حالات سے مخالف تھے، تطبیق کرے۔

اس خاموشی کے زمانے میں امام چند چیزوں میں مصروف تھے جو درج ذیل ہیں:

- ۱۔ خدا کی عبادت: وہ بھی ایسی عبادت جو حضرت علیؑ کی شخصیت کی شایان شان تھی یہاں تک کہ امام سجاد اپنی تمام عبادت و تہجد کو اپنے دادا کی عبادت کے مقابلے میں بہت ناچیز جانتے ہیں۔
- ۲۔ قرآن کی تفسیر اور آیتوں کی مشکلات کو حل اور شاگردوں کی تربیت کرتے تھے وہ بھی ابن عباس جیسے شاگرد جو امام کے بعد سب سے بڑے مفسر قرآن کے نام سے مشہور ہوئے۔

۳۔ تمام فرقوں اور مذہبوں کے دانشمندیوں کے سوالات کے جوابات دیتے تھے، خصوصاً وہ تمام یہودی اور عیسائی جو پیغمبر کی وفات کے بعد اسلام کے سلسلے میں تحقیق کرنے کے لئے مدینہ آئے تھے۔ ان لوگوں نے ایسے سوالات کئے تھے کہ جس کا جواب حضرت علیؑ، جو توریہ اور انجیل پر مکمل تسلط رکھتے تھے اور جیسا کہ ان کی گفتگو سے بھی واضح تھا، کے علاوہ کوئی بھی صلاحیت نہیں رکھتا، اگر یہ فاصلہ امام کے ذریعے پڑ نہ ہوتا تو جامعہ اسلامی شدید شکست کھا جاتا، اور جب امام نے تمام سوالوں کا محکم اور مدلل جواب دیدیا تو وہ خلفاء جو پیغمبر کی جگہ بیٹھے تھے ان کے چہرے پر مسکراہٹ اور عظیم خوشی کے آثار نظر آئے۔

۴۔ بہت زیادہ ایسے نئے مسائل کا حل پیش کرنا جس کا اسلام میں وجود نہ تھا اور اس کے متعلق قرآن مجید اور حدیث پیغمبر موجود نہ تھی یہ امام کی زندگی کا ایک حساس پہلو ہے اور اگر صحابیوں کے درمیان حضرت

علیؑ جیسی شخصیت موجود نہ ہوتی۔ جو پیغمبر اسلام صلی اللہ علیہ وسلم کی تصدیق کے مطابق امت کی سب سے دانا اور قضاوت و فیصلہ کرنے میں سب سے اہم شخصیت تھی تو صدر اسلام کے بہت سے ایسے مسائل بغیر جواب کے رہ جاتے اور بہت سی گتھیاں نہ سلجھتیں۔

یہی نئے نئے رونما ہونے والے حادثات و واقعات ثابت کرتے ہیں کہ پیغمبر کی رحلت کے بعد ایک آگاہ اور معصوم، مثل پیغمبر کے لوگوں کے درمیان موجود ہو جو اسلام کے تمام اصول و فروع پر کافی تسلط رکھتا ہو اور اس کا علم و کمال امت کو غیر شرعی اور بے جا عمل اور وہم و گمان سے دور کر دے اور یہ تمام عظیم خصوصیتیں پیغمبر کے تمام دوستوں صحابیوں کی تصدیق کی بنیاد پر حضرت علیؑ کے علاوہ کسی اور میں نہ تھیں، امام کے کچھ فیصلے اور قرآن مجید کی آیتوں سے ان کو ثابت کرنا وغیرہ حدیث و تاریخ کی کتابوں میں تحریر ہیں ^[۱]

۵۔ جب خلافت پر بیٹھنے والے سیاسی مسائل یا مشکلات کی وجہ سے مجبور و لاچار ہوئے تو ان کی نگاہ میں تھا امام مورد اعتماد تھے جو ان کے سروں پر منڈلاتی ہوئی مشکلات کو حل کرتے اور ان کی راہ ہموار کرتے ان میں سے بعض مشورے نچ البلاغہ اور تاریخ کی کتابوں میں نقل ہوئے ہیں،

۶۔ پاک ضمیر اور پاکیزہ روح رکھنے والوں کی تربیت تاکہ وہ امام کی رہبری اور معنوی تصرف کے زیر نظر معنوی کمالات کی بلندیوں کو فتح کر سکیں اور وہ چیزیں جسے آنکھ سے نہیں دیکھ سکتے وہ دل کی نورانی آنکھوں اور باطنی آنکھوں سے دیکھ سکیں۔

۷۔ بہت زیادہ بیوہ اور یتیموں کی زندگی کے روزمرہ کے امور کے لئے کوشش و تلاش کرنا یہاں تک کہ امام نے خود اپنے ہاتھوں سے باغ لگایا اور آب پاشی کے لئے نہریں نکال کر اسے خدا کی راہ میں وقف کر دیا۔

یہ تمام فعالیت اور امور کا انجام دینا امام کا وہ کارنامہ تھا جو آپ نے اس ۲۵ سالہ دور میں انجام دیا

^[۱] محقق عالی قدر جناب شیخ محمد تقی شوستری نے اس موضوع پر ایک کتاب لکھی ہے جس کا ترجمہ فارسی میں بھی ہے۔

تھا، لیکن یہ بات نہایت افسوس کے ساتھ کہنا پڑتی ہے کہ اسلام کے بڑے بڑے تاریخ دانوں نے امام کی زندگی کے ان خدمات کو زیادہ اہمیت نہیں دی، اور امام کی زندگی کے اس دور کی خصوصیات و جزئیات کو صحیح طریقے سے نہیں لکھا ہے جب کہ یہی تاریخداں جب بنی امیہ اور بنی عباس کے سپہ سالاروں کے حالات لکھتے ہیں تو اتنا دقیق اور تفصیلی گفتگو کرتے ہیں کہ کوئی بھی چیز باقی نہ رہ جائے۔

کیا یہ افسوس کا مقام نہیں ہے کہ امام کی پچیس سالہ زندگی کی خصوصیات مبہم اور غیر واضح ہوں مگر ظالموں کی تاریخ، جنایت و بد بخت محققین اور معاویہ، مروان اور خلفاء بنی عباس کے بیٹوں کی عیاشی و شرانخوری کی تاریخ بہت ہی دقت و محنت سے لکھی جائے، اور ان محفلوں میں پڑھے جانے والے اشعار وہ باتیں جو خلفاء اور ناچ و رنگ کی محفل منعقد کرنے والوں کے درمیان ہوئیں اور وہ راز و نیاز جو رات کے اندھیرے میں طے ہوئے تھے وہ تاریخ اسلام، کے نام سے اپنی اپنی کتابوں میں لکھیں؟ نہ صرف ان کی زندگیوں کا صرف یہ حصہ لکھا بلکہ ان کے حاشیہ نشینوں کو کروں، اور ان کے علاوہ خادموں اور بکریوں، اور زیور و آلات، عورتوں اور محبوباؤں کے آرائش و سنورنے، اور ان کی زندگی کی خصوصیات تک کو اپنی اپنی کتابوں میں بیان کیا لیکن جب اولیاء خدا اور حق شناس افراد کی بات آتی ہے تو وہی، اگر ان کی جانثاری اور فداکاری نہ ہوتی تو ہرگز یہ نالائق گروہ خلافت و سرداری کی باگ ڈور ان کے ہاتھ میں نہ دیتے گویا ان کی فکریں زنجیروں سے بندھی ہوں۔ اور تاریخ کے ان ابواب سے اتنی تیزی سے گزرنا چاہتے ہیں کہ جلد از جلد تاریخ کا یہ حصہ ختم ہو جائے۔

اسلام کا پہلا ورق جدا ہو گیا

اس فصل کا پہلا ورق اس وقت جدا ہو گیا جب پیغمبر اسلام ﷺ کا سر امام کے سینے پر تھا اور آپ کی روح، خدا کی بارگاہ میں چلی گئی، حضرت علی علیہ السلام اس واقعہ کو اپنے ایک تاریخی خطبے میں اس طرح بیان کرتے ہیں:

پیغمبر کے صحابہ جو آپ کی تاریخی زندگی کے محافظ ہیں وہ بخوبی جانتے ہیں کہ میں نے ایک لمحہ کے

لئے بھی خدا اور اس کے پیغمبر دشمنوں کے ساتھ جہاد کرنے میں دوری اختیار نہیں کی جب کہ بڑے بڑے طاقتور لوگ بھاگ گئے اور جنگ سے پیچھے ہٹ گئے، میں نے اپنی جان کو پیغمبر خدا کی راہ میں قربان کرنے سے ذریعہ نہ کیا جب رسول خدا ﷺ کا انتقال ہوا اس وقت ان کا سر میرے سینے پر تھا، اور میرے ہاتھوں پر ان کی روح بدن سے جدا ہوئی اور میں نے بطور تبرک اپنے ہاتھوں کو چہرے پر ملا، اس وقت ہم نے ان کے بدن کو غسل دیا اور فرشتوں نے ہماری مدد کی، فرشتوں کا ایک گروہ زمین پر آتا تھا تو دوسرا چلا جاتا تھا اور ان کے ہمہمہ کی آواز جب کہ وہ پیغمبر کے جنازے پر نماز پڑھ رہے تھے میرے کانوں سے ٹکرا رہی تھی یہاں تک کہ ہم نے انہیں ان کی قبر میں رکھ دیا۔ پیغمبر کی زندگی میں بھی اور ان کی رحلت کے بعد بھی کوئی مجھ سے زیادہ سزاوار نہیں ہے پیغمبر کے انتقال کے بعد بعض گروہ نے خاموشی اختیار کر لی اور دوسرا گروہ پوشیدہ طور پر راز و رموز تلاش کرنے میں مصروف ہو گیا۔

پیغمبر کی رحلت کے بعد سب سے پہلا واقعہ جس سے مسلمان روبرو ہوئے وہ عمر کی طرف سے پیغمبر کی وفات کو جھٹلانا تھا۔ اس نے پیغمبر کے گھر کے سامنے شور و غوغا کرنا شروع کر دیا اور جو لوگ یہ کہتے تھے کہ پیغمبر کا انتقال ہو گیا ہے ان کو دھمکی دیتا تھا، جب کہ عباس اور ابن مکتوم ان آیتوں کی تلاوت کر رہے تھے جس کے مفہوم سے واضح ہو رہا تھا کہ پیغمبر کا انتقال ہو گیا ہے مگر اس کا لوگوں پر کوئی اثر نہ پڑا یہاں تک کہ عمر کا دوست ابو بکر جو مدینہ کے باہر تھا وہ آیا، اور جیسے ہی اس حالات سے باخبر ہوا تو اس نے بھی اسی آیت ^[۱] کو پڑھا کہ جس کو دوسروں نے اس سے پہلے پڑھا تھا اور عمر کو خاموش کر دیا۔

جس وقت حضرت علی رضی اللہ عنہ پیغمبر کو غسل دے رہے تھے اس وقت اصحاب کا ایک گروہ ان کی مدد کر رہا تھا اور غسل و کفن کے ختم ہونے کا انتظار کر رہا تھا، اور خود پیغمبر کی نماز جنازہ پڑھنے کے لئے آمادہ ہو رہا تھا اور اکثر افراد سقیفہ بنی ساعدہ میں پیغمبر کے جانشین کا انتخاب کر رہے تھے اگرچہ سقیفہ میں تمام امور کی باگ ڈور انصار کے ہاتھوں میں تھی لیکن جب ابو بکر و عمر اور ابو عبیدہ جو مہاجرین میں سے تھے اس واقعہ سے باخبر ہوئے تو پیغمبر

[۱] سورہ زمر، آیت ۳۰، (مَیِّتٌ وَاٰتَمَّتْهُمْ مَّيِّتُوْنَ) تم مر جاؤ گے اور دوسرے بھی مر جائیں گے۔

کا جسم اطہر جو غسل کے لئے آمادہ تھا چھوڑ کر سقیفہ میں انصار کے ساتھ شریک ہو گئے، اور لفظی تکرار اور مار پیٹ کے بعد ابو بکر پانچ آدمی کے ووٹ سے رسول خدا صلی اللہ علیہ وسلم کے خلیفہ منتخب ہوئے، جب کہ مہاجرین میں ان تین آدمیوں کے علاوہ کوئی بھی اس چیز سے آگاہ نہ تھا۔^[۱]

ایسے پر آشوب ماحول میں امام علی علیہ السلام، پیغمبر کے غسل و کفن میں مشغول تھے اور انجمن سقیفہ اپنے کام میں مشغول تھی۔ ابوسفیان جو بہت بڑا سیاسی اور سوجھ بوجھ رکھتا تھا مسلمانوں کے درمیان اختلاف پیدا کرنے کے لئے حضرت علی علیہ السلام کے گھر آیا اور آپ سے کہنے لگا اپنا ہاتھ بڑھائے تاکہ میں آپ کی بیعت کروں اور آپ کو مسلمانوں کے خلیفہ کے عنوان سے لوگوں کے سامنے روشناس کراؤں، کیونکہ اگر میں نے آپ کے ہاتھ پر بیعت کر لی تو عبد مناف کے فرزندوں میں سے کوئی بھی آپ کی مخالفت کے لئے نہیں اٹھے گا اور آخر میں پورا عرب آپ کو اپنا حاکم و سردار قبول کر لے گا لیکن حضرت علی علیہ السلام نے ابوسفیان کی باتوں پر کوئی توجہ نہ دی کیونکہ اس کی نیت سے آگاہ تھے آپ نے فرمایا بیانی الحال میں پیغمبر کی تجہیز و تکفین میں مصروف ہوں۔

ابوسفیان کی درخواست کے وقت یا اس کے پہلے عباس نے بھی حضرت علی علیہ السلام سے درخواست کی کہ اپنے بھتیجے حضرت علی علیہ السلام کے ہاتھ پر بیعت کریں لیکن حضرت نے ان کی درخواست کو قبول نہیں کیا۔ تھوڑی دیر گزری تھی کہ تکبیر کی آواز کانوں سے ٹکرائی حضرت علی علیہ السلام نے عباس سے اس کا سبب پوچھا عباس نے کہا۔

میں نے نہیں کہا تھا کہ دوسرے لوگ بیعت لینے میں تم پر سبقت کر رہے ہیں؟ میں نے تم سے نہیں کہا تھا کہ اپنا ہاتھ بڑھاؤ تاکہ تمہاری بیعت کریں؟ لیکن تم حاضر نہ ہوئے اور دوسروں نے تم پر سبقت حاصل کر لی۔

کیا عباس اور ابوسفیان کی درخواست عاقلانہ تھی؟

[۱] سقیفہ کی تاریخ اور کس طرح ابو بکر - ۵ - آدمیوں کی رائے سے خلیفہ بنے اگر تفصیل جاننا ہو تو میری کتاب، رہبری امت اور پیشوائی در اسلام کا مطالعہ کریں چونکہ ہم نے ان دونوں کتاب میں واقعہ سقیفہ کو تفصیل سے لکھا ہے لہذا یہاں پر مختصر تحریر کیا ہے۔

اگر حضرت علی علیہ السلام، عباس کی درخواست قبول کر لیتے اور پیغمبر اسلام صلی اللہ علیہ وسلم کے انتقال کے فوراً بعد بڑی بڑی شخصیتوں کو بیعت کی دعوت دیتے تو یقیناً سقیفہ میں لوگ جمع نہیں ہو سکتے تھے یا اصلاً سقیفہ کا وجود ہی نہ ہوتا، کیونکہ دوسرے افراد کے اندر ہرگز اتنی جرأت نہ تھی کہ خلافت اسلامی جیسے اہم مسئلہ پر ایک گروہ کے مختصر سے مجمع میں تبادلہ خیالات کرتے، اور ایک شخص کو چند آدمیوں کی رائے سے جانشین کے لئے منتخب کرتے۔

بہر حال، پیغمبر اسلام صلی اللہ علیہ وسلم کی عمومی دعوت اور چند اہم شخصیتوں کا حضرت علی علیہ السلام کے ہاتھوں پر خصوصی بیعت کرنا حقیقت سے دور تھا اور تاریخ نے اس بیعت کے سلسلے میں بھی وہی فیصلہ کیا ہے جو ابوبکر کی بیعت کے بارے میں کیا ہے، اس لئے کہ حضرت علی علیہ السلام کی جانشینی دو حال سے خالی نہیں تھی یا امام، خدا کی طرف سے ولی و حاکم منصوص تھے یا نہیں تھے؟

پہلی صورت میں۔ بیعت لینے کی کوئی ضرورت نہیں تھی اور خلافت کے لئے رائے لینا اور اس منصب پر قبضہ کرنے کے لئے کسی کو خلیفہ بنانا خدا کی معین کی ہوئی چیزوں کی توہین کرنا ہے اور خلافت کے موضوع کو جو الہی منصب ہے اور یہ کہ خلیفہ کے لئے ضروری ہے کہ خدا کی طرف سے معین ہو اس قانون کی توہین کرتا ہے اور اُسے ایک انتخابی مقام و منصب قرار دینا ہے، جب ایک متدین اور حقیقت پسند انسان اپنی شخصیت و منزلت کی حفاظت کے لئے حقیقت اور اصلیت میں تحریف نہیں کرتا، اور حقیقت سے چشم پوشی نہیں کرتا تو کس طرح سے امام معصوم ایسا کر سکتا ہے؟

دوسری صورت میں۔ خلافت کے لئے حضرت علی علیہ السلام کا انتخاب بالکل اسی طرح ہوتا جس طرح سے خلافت کے لئے ابوبکر کا انتخاب ہوا، اور ابوبکر کے جگری دوست خلیفہ دوم (عمر) ابوبکر کے انتخاب کے سلسلے میں بہت دنوں تک یہی کہتے رہے۔

كانت بيعة ابي بكر فلتة وقي الله شرها. [1]

ابوبکر کا خلافت کے لئے منتخب ہونا ایک جلد بازی کا کام تھا اور خدا نے اس کے شر کو روک دیا، ان تمام چیزوں سے اہم بات یہ کہ ابوسفیان اپنی درخواست میں ذرہ برابر بھی حسن نیت نہیں رکھتا تھا اور اس کا مقصد صرف یہ تھا کہ مسلمانوں کے درمیان اختلاف، اضطراب اور گروہ بندی پیدا کر دے اور عربوں کو پھر سے جاہلیت کے اندھیرے میں ڈال دے اور اسلام کے نئے اور ہرے بھرے درخت کو ہمیشہ کے لئے خشک کر دے۔

وہ حضرت علی علیہ السلام کے گھر آیا اور امام کی مدح میں اشعار پڑھا جس کے دو شعر کا ترجمہ یہاں پیش کر رہے ہیں۔

اے ہاشم کے بیٹو، اپنی خاموشی کو ختم کر دو تاکہ لوگ خصوصاً قبیلہ تیم اور قبیلہ عدی کے لوگ تمہارے

مسلم حق کو لالچی نگاہوں سے نہ دیکھیں۔

خلافت کا حق تمہیں ہے اور تمہاری طرف آیا ہے اور اس کے لئے حضرت علی علیہ السلام کے علاوہ کوئی شائستگی و لیاقت نہیں رکھتا ہے ^[۱]

لیکن حضرت علی علیہ السلام کنا بے اس ناپاک نیت کی طرف اشارہ کرتے ہوئے فرماتے ہیں: تو ایسی فکر میں ہے جس کے اہل ہم نہیں ہیں۔

طبری لکھتا ہے:

علی نے اس کی ملامت کی اور کہا تیرا ہدف فتنہ و فساد کے علاوہ کچھ نہیں ہے تو ہمیشہ، اسلام کے لئے کینہ پرور ثابت ہوا ہے مجھے تیرے وعظ و نصیحت کی ضرورت و حاجت نہیں ہے ^[۲]

ابوسفیان، مسلمانوں کے درمیان پیغمبر کی جائتینی کے اختلافی مسئلے سے بخوبی واقف تھا اور اس سلسلے

[۱] الدرجات الرفیعیہ ص ۸۷

[۲] شرح منہج البلاغہ ابن ابی الحدید ج ۲ ص ۴۵

میں اس نے یہ نظریہ پیش کی۔

میں ایک ایسا طوفان دیکھ رہا ہوں جسے خون کے علاوہ کوئی دوسری چیز خاموش نہیں کر سکتی [۱] ابوسفیان اپنے نظریہ میں بہت صحیح تھا، اور اگر خاندان بنی ہاشم کی قربانی اور عفو و درگزر نہ ہوتی تو اس اختلافی طوفان کو قتل و غارت گری کے علاوہ کوئی دوسری چیز روک نہیں سکتی تھی۔

بغض و کینہ رکھنے والا گروہ

جاہل عرب کے بہت سے قبیلے بدلہ لینے اور بغض و کینہ رکھنے میں بہت مشہور تھے، جب ہم تاریخ جاہلیت عرب کا مطالعہ کرتے ہیں تو دیکھتے ہیں کہ چھوٹے چھوٹے حادثے ہمیشہ بڑے بڑے حادثات میں تبدیل ہوتے تھے، اس کی صرف وجہ یہ تھی کہ ان کے اندر بدلہ لینے کی فکر کبھی ختم نہیں ہوتی تھی یہ بات صحیح ہے کہ وہ لوگ اسلامی تعلیمات کی بناء پر ایک حد تک جاہلیت سے دور ہوئے تھے اور نئی زندگی حاصل کر لی تھی لیکن ایسا نہیں تھا کہ ان کے اس طرح کے احساسات مکمل طور پر ختم ہو گئے تھے، اور کوئی اثر ان کے اندر باقی نہ تھا، بلکہ اسلام قبول کرنے کے بعد بھی کم و بیش بدلہ لینے کی حس ان کے اندر باقی تھی۔

یہ بات بغیر کسی دلیل کے نہ تھی کہ حباب بن مندر نے جو گروہ انصار کا بہادر شخص اور گروہ انصار کے لئے خلافت کا امیدوار تھا استقیفہ میں خلیفہ دوم کی طرف رخ کر کے کہا تھا۔

ہم تمہاری خلافت و جانشینی کے ہرگز مخالف نہیں ہیں اور نہ اس کام پر حسد کرتے ہیں لیکن ہمیں اس بات کا ڈر ہے کہ حکومت کی باگ ڈور ایسے افراد کے ہاتھ میں چلی جائے کہ ہم نے شرک کو مٹانے اور اسلام کو پھیلانے کے لئے اسلامی جنگوں میں ان کے باپ دادا اور ان کے فرزندوں کو قتل کیا ہے کیونکہ مہاجرین کے اعزاء و احباب انصار کے فرزندوں اور نوجوانوں کے ہاتھ قتل ہوئے ہیں۔ چنانچہ اگر انہی افراد کے ہاتھ میں حکومت آجائے تو ہماری حالت یقیناً تبدیل ہو جائے گی۔

ابن ابی الحدید کہتے ہیں:

[۱] انی لأری عجاۃ لا یطفوھا الا الدمہ شرح منہج البلاغہ ج ۲ ص ۴۴ جوہری کی کتاب استقیفہ سے ماخوذ۔

میں نے کتاب سقیفہ تالیف احمد بن عبدالعزیز جوہری کو ۶۱ھ میں استاد ابن ابی زید رئیس بصرہ سے پڑھی، اور جب بحث حباب بن منذر کی گفتگو تک پہنچی تو میرے استاد نے کہا حباب کی پیشگوئی بہت عاقلانہ تھی اور جس چیز کا اسے خوف تھا وہ یہ کہ مسلم بن عقبہ مدینہ پر حملہ کرے گا اور اس شہر کو یزید کے حکم سے محاصرہ میں رکھا جائے گا اور ہوا بھی یہی بنی امیہ نے جنگ بدر میں قتل ہونے والے اپنے تمام افراد کا بدلہ انصار کے بیٹوں سے لے لیا۔

پھر استاد نے ایک اور مطلب کی یاد دہانی کرتے ہوئے کہا:

جس چیز کی حباب نے پیشین گوئی کی تھی پیغمبر نے بھی اس کی پیشین گوئی کی تھی، آپ بعض عربوں کے بغض و کینہ اور اپنے خاندان کے ساتھ بدلہ لینے کے متعلق خوف زدہ تھے کیونکہ آپ جانتے تھے کہ ان کے بہت سے رشتہ داروں کو مختلف جنگوں میں بنی ہاشم کے جوانوں نے قتل کیا تھا اور اس سے بھی آگاہ تھے کہ اگر حکومت کی باگ ڈور دوسروں کے ہاتھ میں چلی گئی تو ممکن ہے خاندان رسالت سے بدلہ لینے کی جرأت ان کے اندر پیدا ہو جائے اسی وجہ سے آپ ہمیشہ حضرت علی علیہ السلام کے بارے میں سفارش کرتے تھے اور انہیں اپنا وصی اور امت کے حاکم کے عنوان سے پچھواتے تھے، تاکہ جو مقام و مرتبہ اور منزلت خاندان رسالت کی ہو اس کی وجہ سے علی اور ان کے اہلبیت کا خون محفوظ رہے، لیکن کوئی کیا کر سکتا ہے تقدیر نے تمام چیزوں کو بدل ڈالا اور حکومت دوسروں کے ہاتھوں میں آگئی اور پیغمبر کی پیشگوئی شرمندہ تعبیر نہ ہو سکی اور جو چیز نہیں ہونی چاہیے تھی وہ ہو گئی اور ان کے خاندان کا کتنا پاک و پاکیزہ خون بہا دیا گیا۔^[۱]

اگرچہ رئیس بصرہ کی بات شیعہ نقطہ نظر سے صحیح نہیں ہے، کیونکہ شیعہ عقیدہ کے مطابق، پیغمبر نے خدا کے حکم سے حضرت علی علیہ السلام کو امت کی رہبری کے لئے منصوب اور معین کیا اور حضرت علی علیہ السلام کو منتخب کرنے کی وجہ ان کے اور ان کے اہلبیت کے خون کی حفاظت کرنا مقصود نہیں تھی بلکہ حضرت علی علیہ السلام کے اندر وہ خوبیاں تھیں کہ ایسا بابرکت مقام و منزلت ان کے لئے ہوا۔

لیکن بہر حال اس کی تحلیل بالکل صحیح تھی کیونکہ اگر حکومت کی باگ ڈور حضرت علیؑ کے خاندان کے ہاتھوں میں ہوتی تو کبھی بھی کربلا کا خونین واقعہ نہ ہوتا اور امام کے بچے بنی امیہ اور بنی عباس کے جلا دوں کے ہاتھ شہید نہ ہوتے اور خاندان رسالت کا پاکیزہ خون مٹھی بھر مسلمان نما افراد کے ہاتھوں نہ بہتا۔

بامقصد خاموشی

حقیقت ہے کہ اسلامی معاشرہ اور خاندان رسالت کو عجیب مشکلات سے دوچار کر دیا تھا اور ہر لمحہ اس بات کا ڈر تھا کہ مسلمانوں کے درمیان خلافت کے موضوع پر جنگ چھڑ جائے اور اسلامی معاشرے کا شیرازہ بکھر جائے اور عرب قبیلوں کے تازہ مسلمان، جاہلیت اور بت پرستی کے دور کی طرف پلٹ جائیں، اسلامی تحریک، ابھی نئی نئی اور جو اس سال تحریک تھی اور ابھی اس تحریک نے لوگوں کے دلوں میں جڑ نہیں پکڑی تھی اور ان میں سے اکثریت نے دل کی گہرائیوں سے اس تحریک کو قبول نہیں کیا تھا۔

ابھی حضرت علیؑ اور پیغمبر کے بہت سے باوفا اصحاب پیغمبر کے غسل و کفن اور دفن سے فارغ نہ ہوئے تھے کہ اصحاب کے دُگروہ آپس میں خلافت کے مدعی ہو گئے اور اس راہ میں بہت زیادہ مشکلات کھڑی کر دیں وہ دُگروہ یہ تھے:

۱۔ انصار، خصوصاً قبیلہ خزرج جو مہاجرین سے پہلے ایک مقام پر جسے سقیفہ بنی ساعدہ کہتے ہیں جمع ہو گئے تھے اور چاہا تھا کہ تمام امور کی ذمہ داری سعد بن عبادہ رئیس خزرج کے حوالہ کریں اور اسے پیغمبر کا جانشین منتخب کریں۔ لیکن چونکہ انصار کے قبیلے میں اتحاد و اتفاق نہ تھا اور ابھی بھی پرانے کینے ان کے دلوں میں جڑ پکڑے ہوئے تھے خصوصاً اوس و خزرج کے قبیلے والے اپنے اپنے کینوں کو نہیں بھولے تھے۔ انصار کا گروہ داخلی مخالفت کی وجہ سے ایک دوسرے کے مقابلے میں آ گیا اور قبیلہ اوس کے لوگ سعد کی پیشوائی میں جو کہ خزرج سے تھا مخالفت کی اور نہ صرف یہ کہ انہوں نے اس راہ میں ان کی مدد نہ کی بلکہ خواہش ظاہر کی کہ امت کی باگ ڈور مہاجرین میں سے کسی کے ہاتھ میں ہو۔

۲۔ مہاجرین، اور ان سب کے رئیس ابو بکر اور ان کے ہم فکر ہیں کی تعداد سقیفہ میں بہت کم تھی لیکن

اس علت کی بناء پر جس کا اشارہ ہم کر چکے ہیں انہوں نے ابوبکر کے لئے ووٹ جمع کر لیا اور کامیابی کے ساتھ سقیفہ سے باہر آئے اور مسجد تک آتے آتے بہت زیادہ لوگوں کو اپنے ساتھ کر لیا۔ اور ابوبکر خلیفہ رسول کے عنوان سے منبر رسول خدا ﷺ پر بیٹھے اور لوگوں کو بیعت و اطاعت کی دعوت دی۔

تیسرا گروہ اور مسئلہ خلافت

ان دو گروہوں کے مقابلے میں ایک گروہ اور بھی موجود تھا جو روحانی اور معنوی طاقت سے سرشار تھا اور اس گروہ میں حضرت علیؑ جیسی شخصیت اور بنی ہاشم کے افراد اور کچھ اسلام کے سچے ماننے والے موجود تھے جو خلافت کو حضرت علیؑ کا حق سمجھتے تھے اور ان کو دوسرے افراد کے مقابلے میں خلافت و رہبری کے لئے ہر طرح سے لائق و شائستہ جانتے تھے۔

ان لوگوں نے خود مشاہدہ کیا کہ ابھی پیغمبر کا جنازہ دفن بھی نہ ہوا تھا کہ گروہ مہاجرین و انصار خلافت کے مسئلے پر جنگ و جدال کرنے لگے۔

اس گروہ نے اپنی مخالفت کی آواز کو مہاجرین و انصار بلکہ تمام مسلمانوں تک پہنچانے کے لئے یہ اعلان کر دیا کہ ابوبکر کا انتخاب غیر قانونی اور نص پیغمبر اور اصول مشورہ کے خلاف تھا، اسی وجہ سے وہ لوگ حضرت زہراؑ کے گھر میں جمع ہوئے اور سقیفہ میں حاضر نہیں ہوئے، لیکن یہ اجتماع آخر کار ختم ہوا اور خلافت ابوبکر کی مخالفت کرنے والے مجبور ہو کر حضرت زہراؑ کے گھر سے باہر نکل کر مسجد کی طرف چلے گئے۔

ایسے حالات میں تیسرے گروہ پر بہت اہم ذمہ داری آپڑی، خصوصاً امام کے لئے کہ آپ نے خود مشاہدہ کیا کہ خلافت و رہبری اپنے اصلی محور سے خارج ہو گئی۔ جس کے نتیجے میں بہت سے امور اپنے اصلی محور سے خارج ہو جائیں گے اسی وجہ سے امام نے خاموشی اختیار کرنا مناسب نہ سمجھا، کیونکہ غیر مناسب کام پر خاموش رہنے کی وجہ سے ان کی تائید ہو جاتی، اور امام جیسی عظیم شخصیت کا ایسی صورت حال میں خاموش رہنے کی وجہ سے ممکن تھا کہ ان لوگوں کے لئے حقانیت کی دلیل بن جاتی اور ان کی خلافت ثابت ہو جاتی، لہذا آپ

نے خاموشی ختم کر دی۔ اور اپنا سب سے پہلا وظیفہ انجاد یا یعنی خطبہ کے ذریعے حقانیت کو یاد دلایا اور مسجد نبوی میں جو آپ سے زبردستی بیعت لینا چاہ رہے تھے اس مہاجرین کے گروہ کو مخاطب کر کے کہا:

اے گروہ مہاجر، اس حکومت کو حضرت محمد مصطفیٰ نے جس اساس و بنیاد پر قائم کیا ہے اس سے خارج نہ کرو اور اپنے گھروں میں داخل نہ کرو، خدا کی قسم پیغمبر کا خاندان اس امر کے لئے زیادہ سزاوار ہے کیونکہ ان کے خاندان میں ایسے افراد موجود ہیں جو مفاہیم قرآن اور دین کے اصول و فروع کی مکمل معلومات رکھتے ہیں اور پیغمبر کی سنتوں سے واقف ہیں اور اسلامی معاشرے کو اچھی طرح سے چلا سکتے ہیں اور ظلم و فساد کو روک سکتے ہیں اور مال غنیمت کو برابر برابر تقسیم کرتے ہیں، ایسے افراد کی موجودگی میں یہ منصب دوسروں تک نہیں پہنچ سکتا، ایسا نہ ہو کہ تم خواہشات نفسانی کی پیروی کرو اور صراط مستقیم سے بھٹک کر حقیقت سے دور ہو جاؤ۔^[۱]

اس بیان میں امامؑ نے خلافت کے لئے اپنی لیاقت و شانستگی کو آسمانی کتابوں کا علم رکھنے اور پیغمبر کی سنتوں اور اپنی روحانی طاقت کو معاشرے کی رہبری کے شایان شان جانا ہے اور اگر پیغمبر سے اپنے رشتہ کی طرف بھی اشارہ کرتے تو مہاجرین کی طرح کا ایک استدلال ہو جاتا کہ انہوں نے پیغمبر کی طرف اپنے کونست دی ہے شیعہ روایتوں کے مطابق امیر المومنین بنی ہاشم کے گروہ کے ساتھ ابو بکر کے پاس گئے اور خلافت کے لئے اپنے کومزاور بتایا اور اپنے ان تمام فضائل و کمالات یعنی علم کتاب و سنت، اسلام قبول کرنے میں سبقت وغیرہ اور جنگ کے میدان میں ثابت قدم اور فصاحت و بلاغت وغیرہ کو بیان کیا اور فرمایا:

میں پیغمبر کی زندگی میں اور ان کی وفات کے بعد بھی ان کے مقام و منصب کا حقدار ہوں، میں ان کا وزیر اور وصی اور اسرار کا گنجینہ اور علوم کے خزانہ کا مخزن ہوں۔ میں ہی صدیق اکبر اور میں ہی فاروق اعظم ہوں میں پہلا وہ شخص ہوں جو ان پر ایمان لایا میں مشرکوں سے جنگ کرنے میں سب سے زیادہ ثابت قدم، کتاب خدا اور پیغمبر کی سنت کا سب سے زیادہ جاننے والا، دین کے اصول و فروع پر تم سب سے زیادہ نگاہ رکھنے والا، اور گفتگو کرنے میں تم سب سے زیادہ فصیح و بلیغ اور ہر معاملے میں تم سب سے زیادہ مستحکم ہوں۔ تو پھر کیوں اس

میراث میں ہمارے مقابلے پر اٹھ کھڑے ہو۔^[۱]

امیر المؤمنین علیہ السلام اپنے ایک خطبہ میں خلافت کو اس شخص کا حق جانتے ہیں جو حکومت کو چلانے میں تمام لوگوں سے زیادہ اہلیت رکھتا ہو اور تمام تو انین الہی وغیرہ پر مکمل تسلط رکھتا ہو جیسا کہ آپ فرماتے ہیں:

اے لوگو، حکومت کی قیادت کے لئے سب سے اچھا شخص وہ ہے جو تمام الہی تو انین کو جانتا ہو۔ اگر کسی شخص کے اندر یہ تمام شرائط موجود نہیں ہوں۔ اور خلافت کی تمنا کرے تو اس سے کہا جائے گا کہ تو اپنے اس عمل اور فکر سے باز آ جا، لیکن اگر وہ اپنی ضد پر باقی رہا تو اسے قتل کر دیا جائے گا۔^[۲]

یہ منطقی فقط حضرت علی علیہ السلام ہی کی نہیں ہے بلکہ آپ کے بعض مخالفین کا بھی یہی نظریہ ہے، اور انہوں نے حضرت علی علیہ السلام کے لئے خلافت کا اعتراف کیا ہے اور ان کا یقین و ایمان بھی یہی ہے کہ کسی غیر کو ان کے اوپر مقدم کرنا گویا ایک بڑے اور اہم حق کو پامال کرنا ہے۔

جب ابو عبیدہ جراح کو اس بات کی خبر ملی کہ حضرت علی علیہ السلام نے ابو بکر کی بیعت نہیں کی ہے تو امام کی طرف رخ کر کے کہتا ہے:

امت کی باگ ڈور کو ابو بکر کے حوالے کر دو اور اگر زندہ رہ گئے اور لمبی عمر نصیب ہوئی تو حکومت کی باگ ڈور سنبھالنے کے لئے تم سب سے زیادہ حقدار ہو کیونکہ تمہیں تمام فضائل کا ملکہ حاصل ہے اور مستحکم ایمان اور عالم علم لدنی اور حقیقتوں کا درک کرنا اور اسلام قبول کرنے میں سبقت کرنا اور پیغمبر کا بھائی و داماد ہونا یہ تمام فضائل و کمالات سب پر واضح و آشکار ہیں۔^[۳]

امیر المؤمنین علیہ السلام نے اپنے حق خلافت کی واپسی کے لئے صرف متوجہ اور متنبہ کرنے پر ہی اکتفا نہیں کیا بلکہ اکثر مورخین کی تحریر کے مطابق اکثر اوقات میں آپ نے پیغمبر کی بیٹی اور اپنے نور چشم حسینکے ہمراہ انصار کے سرداروں سے ملاقات کی تاکہ خلافت کو اس کے صحیح مقام پر واپس لائیں۔ لیکن افسوس کہ ان لوگوں

[۱] احتجاج طبری ج ۱ ص ۹۵

[۲] نوح البلاغہ عبدہ خطبہ ۱۶۸، ایہا الناس ان اتق الناس بہذا الامر اتواہم علیہ۔۔۔

[۳] الامامة والسیاسة ج ۱ ص ۱۲

نے قابل اطمینان جواب نہیں دیا۔ اور یہ عذر پیش کیا کہ اگر حضرت علیؑ دوسروں سے پہلے خلافت کی فکر کرتے اور ہم سے بیعت طلب کرتے تو ہم لوگ انہی کے ہاتھ پہ بیعت کرتے اور کبھی بھی دوسروں کی بیعت نہ کرتے۔

امیر المؤمنینؑ نے ان کے جواب میں کہا کہ کیا یہ بات درست تھی کہ میں پیغمبر کے جنازے کو بغیر غسل و کفن گھر کے ایک گوشہ میں چھوڑ دیتا اور خلافت کی فکر کر کے لوگوں سے بیعت لیتا؟ پیغمبر اسلام ﷺ کی بیٹی نے حضرت علیؑ کی بات کی تائید کرتے ہوئے فرمایا: علیؑ اپنے وظیفہ میں دوسروں سے بہت زیادہ آشنا تھے وہ گروہ جس نے علیؑ کے حق کو ان سے چھین لیا ہے خدا اس کا حساب لے گا۔^[۱]

امام کا اس سلسلے میں یہ پہلا کام تھا جو تجاوز کرنے والے گروہ کے مقابلے میں انجام دیا تھا تاکہ توجہ و تذکر اور گروہ انصار کے بزرگوں کی مدد سے اپنے حق کو غاصبوں سے واپس لے لیں، لیکن تاریخ شاہد ہے کہ اس راہ میں امام کو کوئی نتیجہ نہ ملا، اور آپ کا حق پامال کر دیا گیا، اس وقت سوال یہ پیدا ہوتا ہے کہ ایسے پر آشوب اور حساس ماحول میں امام کا فریضہ کیا تھا؟ کیا آپ کا فریضہ صرف یہ تھا کہ آپ اپنی نگاہوں سے اس منظر کو دیکھتے رہیں اور خاموش بیٹھ جائیں یا اس کی حفاظت کے لئے قیام کریں؟

امام کے لئے صرف ایک راستہ تھا

امام کا خلافت کے سلسلے میں مسجد پیغمبر میں مہاجرین اور انصار کو متوجہ کرنے کا اثر یہ ہوا کہ لوگوں پر حقیقت آشکار ہو گئی اور آپ نے تمام مسلمانوں پر حجت تمام کر دیا، لیکن خلیفہ اور ان کے ہم فکر و خیال افراد منصب خلافت پر اپنا قبضہ جمائے رہے اور دھیرے دھیرے ایک طاقت بن کر ابھرنے لگے اور زمانے کی رفتار کے ساتھ ساتھ لوگوں کے دلوں میں خلافت مستحکم ہونے لگی اور رفتہ رفتہ لوگ اس حکومت کو اصل حکومت شمار کرنے لگے اور اسی کے پیرو ہو گئے۔

ایسے حساس ماحول میں جب کہ ہر لمحہ خاندان رسالت کو نقصان اور حکومت وقت کو فائدہ ہو رہا تھا

[۱] الامامة والسياسة ج ۶ ص ۱۲، شرح نهج البلاغ ابن ابی الحدید ج ۲ ص ۷۷، معاویہ کے نامہ سے مأخوذ۔

حضرت علیؑ جیسی شخصیت کا فریضہ کیا تھا؟ امام کے سامنے صرف دو راستے تھے ایک یہ کہ خاندان رسالت کے مردوں اور اپنے سچے ماننے والوں اور پیروی کرنے والوں کی مدد سے قیام کرتے اور اپنے حق کو ان لوگوں سے واپس لے لیتے، یا یہ کہ مکمل طور پر خاموشی اختیار کر کے تمام عمومی و اجتماعی امور سے کنارہ کشی کر لیتے اور جتنا ممکن ہوتا اپنے اخلاقی و فردی فریضے پر عمل کرتے۔

تمام قرآن و شواہد (جو آئندہ بیان ہوں گے) سے واضح ہوتا ہے کہ امامؑ اگر ایسے حالات میں قیام کرتے تو اس نئے اسلام اور نئے معاشرہ اسلامی کو کوئی فائدہ نہیں پہنچتا لہذا امامؑ کے لئے ضروری تھا کہ دوسرا راستہ اپناتے۔

پیغمبر اسلام صلی اللہ علیہ وسلم امت کے مرتد ہونے سے خوف زدہ تھے

۱۔ قرآن کریم کی آیتیں اس بات کی حکایت کرتی ہیں کہ پیغمبر اسلام صلی اللہ علیہ وسلم اپنی زندگی میں اسلامی معاشرہ کے مستقبل کے لئے بہت فکر مند تھے، اور مسلسل ناخوشگوار واقعات دیکھنے کے بعد اس احتمال نے انہیں زیادہ سوچنے پر مجبور کر دیا تھا کہ کہیں کچھ لوگ ہمارے بعد اپنے جاہلیت کے ماحول کو پھر سے اختیار کر لیں اور سنت الہی کو بھول جائیں۔

یہ خیال اس وقت اور محکم ہو گیا جب جنگ احد میں پیغمبر کے مرنے کی خبر پھیلا کر لوگ میدان جنگ سے فرار ہو گئے اور پیغمبر نے خود اپنی آنکھوں سے دیکھا کہ اکثر مسلمانوں نے راہ فرار اختیار کر لی۔ اور پہاڑوں اور دوسرے مقامات پر پناہ لے لی اور بعض افراد نے چاہا کہ منافقوں کے سردار (عبداللہ ابن ابی) سے بات کر کے اوسفیان سے امان نامہ لے لیں۔ اور ان کا ایمان و عقیدہ اتنا پستی کی طرف آ گیا کہ خداوند عالم کے متعلق بدگمانی کرنے لگے اور غلط فکریں کرنے لگے۔ قرآن مجید نے اس راز کا پردہ فاش کر دیا۔

ارشاد قدرت ہے:

مِنْكُمْ ۙ وَطَآئِفَةٌ قَدْ أَهَمَّتْهُمْ أَنفُسُهُمْ يَظُنُّونَ بِاللَّهِ غَيْبًا تَحْقِظَ الْجَاهِلِيَّةَ ۗ

يَقُولُونَ هَلْ لَنَا مِنَ الْأَمْرِ مِنْ شَيْءٍ ۚ

اور ایک گروہ جن کو اس وقت بھی (بھاگنے کی شرم سے) جان کے لالے پڑے تھے خدا کے ساتھ (خواہ مخواہ) زمانہ جاہلیت کی ایسی بدگمانیاں کرنے لگے (اور) کہنے لگے بھلا کیا یہ امر (فتح) کچھ بھی ہمارے اختیار میں ہے۔

قرآن کریم نے دوسری آیت میں پیغمبر کی رحلت کے بعد صحابہ کے درمیان اختلاف و کشیدگی کی بھی خبر دی ہے ارشاد قدرت ہوتا ہے:

وَمَا مُحَمَّدٌ إِلَّا رَسُولٌ ۖ قَدْ خَلَتْ مِنْ قَبْلِهِ الرُّسُلُ ۗ أَفَأَنْتُمْ مَنَاتَ أَوْ قُتِلَ انْقَلَبْتُمْ
عَلَىٰ أَعْقَابِكُمْ ۗ وَمَنْ يَنْقَلِبْ عَلَىٰ عَقْبَيْهِ فَلَنْ يَصُرَ اللَّهُ شَيْئًا ۗ وَسَيَجْزِي اللَّهُ
الشُّكْرِيْنَ ۚ

اور محمد صلی اللہ علیہ وسلم تو صرف رسول ہیں ان سے پہلے اور بھی بہت سے پیغمبر گزر چکے ہیں پھر کیا اگر محمد صلی اللہ علیہ وسلم اپنی موت سے مرجائیں یا مار ڈالے جائیں تو تم اٹے پاؤں (اپنے کفر کی طرف) پلٹ جاؤ گے اور جو اٹے پاؤں پھرے گا (بھی) تو (سمجھ لو) ہرگز خدا کا کچھ بھی نہ بگاڑے گا اور عنقریب خدا شکر کرنے والوں کو اچھا بدلہ دے گا۔

یہ آیت پیغمبر کے اصحاب کے دو گروہوں میں تقسیم ہونے کی طرف اشارہ کرتی ہے (ایک عصر جاہلیت کی طرف واپس جانا، دوسرے ثابت قدم اور شکر گزار ہونا) کہ پیغمبر کی رحلت کے بعد ممکن ہے مسلمان اختلاف اور گروہوں میں تقسیم ہو جائیں۔

۲۔ سقیفہ بنی ساعدہ میں موجود افراد کا اگر جائز لیا جائے تو بخوبی معلوم ہو جائے گا کہ اس دن کس طرح سے ایک دوسرے کے رازوں کا پردہ فاش ہو رہا تھا۔ اور ایک بار پھر قومی اور خونی تعصب اور جاہلیت کی فکریں پیغمبر کے صحابہ کی زبانی زندہ ہو گئیں تھیں، اور یہ بات واضح ہو گئی تھی کہ ابھی مکمل طور پر اسلامی تربیت ان

[۱] سورہ آل عمران آیت ۱۵۳

[۲] سورہ آل عمران آیت ۱۴۴

کے اندر نفوذ نہیں ہوئی ہے اور اسلام و ایمان صرف ان کے جاہلیت کے چہرے پر پڑا ہے۔

اس تاریخی واقعہ کی تحقیق کرنے کے بعد یہ بات اچھی طرح سمجھ میں آتی ہے کہ سقیفہ میں جمع ہونے کا ہدف اور ان تقریروں اور لڑائیوں کا مقصد ذاتی مفاد کے علاوہ کچھ نہ تھا، اور ہر شخص کی یہ خواہش تھی کہ خلافت کے لباس کو خود پہن لے جب کہ حق یہ تھا کہ امت کی بہترین فرد اس خلافت کے لباس کو پہنے، اور جو چیز اس مجمع یا انجمن سقیفہ میں بیان نہیں ہوئی تھی وہ اسلام اور مسلمانوں کی مصلحت اور مفاد کا تذکرہ اور خلافت کو ایسے شخص کے سپرد کرنا جو اپنی ذہانت و عقلمندی علم و دانش اور بہترین اخلاقی و معنوی روح کے ذریعے اسلام کی کشتی کو نجات کے ساحل تک پہنچانا تھا۔

ایسے حالات میں جب کہ اسلامی عقیدہ لوگوں کے دلوں میں رسوخ نہیں کیا تھا اور جاہلیت کی رسم و عادت اور پیروی ان کے ذہنوں سے نہیں نکلی تھی اور ہر طرح کی خانہ جنگی، گروہ بندی، معاشرے کو بکھیر دینے اور بہت زیادہ افراد کے بت پرستی اور شرک کی طرف جانے کا امکان تھا۔

۳۔ ان تمام چیزوں سے واضح و روشن حضرت علی علیہ السلام کی وہ گفتگو ہے جو آپ نے سقیفہ کے واقع ہونے سے پہلے کی تھی آپ نے اپنی گفتگو میں اتحاد اسلامی کی اہمیت اور اختلاف و تفرقہ کے برے انجام کی طرف اشارہ کیا ہے مثلاً جب ابوسفیان نے چاہا کہ حضرت علی علیہ السلام کو بیعت لینے کے لئے راضی کرے اور اس کے ذریعے اپنے بدترین مقاصد کو عملی جامہ پہنائے تو اس وقت امام نے مجمع کی طرف رخ کر کے فرمایا:

فتنہ و فساد کی موجوں کو نجات کی کشتی سے توڑ دو اور تفرقہ و اختلاف سے پرہیز کرو اور فخر و مباہات، تکبر و غرور کو دل سے نکال دو۔ اگر میں کچھ کہوں تو لوگ کہیں گے کہ حکومت کے لالچی ہیں اور اگر خاموشی سے بیٹھ جاؤں تو لوگ کہتے ہیں کہ موت سے ڈرتے ہیں۔ خدا کی قسم ابوطالب کے بیٹے کے نزدیک موت سے مانوس ہونا ماں کے پستان سے مانوس ہونے سے زیادہ بہتر ہے، اگر علم و آگاہی کے بعد خاموشی اختیار کریں تو گویا ہم بھی انہیں میں سے ہو گئے اور اگر تم بھی ہماری طرح ان چیزوں سے باخبر ہوتے تو تم بھی گہرے کنویں میں ڈالی

ہوئی رسی کی طرح پریشان ولزراں ہوتے۔^[۱]

جس علم و آگاہی کے متعلق آپ گفتگو کر رہے تھے وہ اختلاف و تفرقہ کا وحشتناک نتیجہ تھا آپ جانتے تھے کہ خلافت کے لئے قیام یا خانہ جنگی کا ہونا اسلام کے مٹ جانے اور لوگوں کا جاہلیت کے عقیدے پر واپس ہو جانے کا باعث تھا۔

۴۔ جس وقت پیغمبر کے انتقال کی خبر نو مسلم قبیلوں کے درمیان منتشر ہوئی اسی وقت ایلگر وہ اپنے بزرگوں کے مذہب کی طرف واپس جانے کے لئے تیار ہو گیا اور مرکزی حکومت کی مخالفت کے لئے آمادہ ہو گیا اور جزیہ دینے سے انکار کر دیا۔ سب سے پہلے جو کام مرکزی حکومت نے انجام دیا وہ یہ تھا کہ مسلمانوں کا ایک گروہ جو جنگ کے لئے آمادہ تھا ان کو تیار کیا تاکہ دوبارہ مرکزی حکومت کی اطاعت اور اسلامی قوانین سے انکار نہ کیا جاسکے۔ اور اس کے نتیجے میں دوسرے قبیلے والوں کے ذہنوں سے اپنے مذہب کی طرف واپس جانے کا خیال ہمیشہ کے لئے نکل جائے گا۔

بعض قبیلوں کے مذہب اسلام سے پھر جانے کے علاوہ، یمامہ میں ایک اور فتنہ برپا ہو گیا اور وہ نبوت کا دعویٰ کرنے والے افراد تھے مثلاً مسیلمہ و سجاح و طلحہ وغیرہ۔

ایسے حالات میں جب مہاجرین و انصار کے درمیان اتحاد کا خاتمہ ہو چکا تھا اور اطراف کے قبیلے والے اپنے پرانے مذہب کی طرف جانے پر آمادہ تھے، نبوت کا جھوٹا دعویٰ کرنے والے نجد، اور یمامہ میں کھڑے ہو گئے، ایسے ماحول میں امام کے لئے مناسب نہیں تھا کہ آپ بھی ایک اور محاذ قائم کرتے اور اپنے حق کے لئے قیام کرتے، امام اس خط میں جو آپ نے مصر کے لوگوں کے نام لکھا تھا اس نکتہ کی طرف اشارہ کرتے ہوئے فرماتے ہیں:

خدا کی قسم، میں نے کبھی بھی یہ نہیں سوچا تھا کہ عرب خلافت کو پیغمبر کے خاندان سے لے لیں گے یا ہمیں اس کے لینے سے روک دیں گے مگر ہوا وہی، دیکھتے ہی دیکھتے لوگ فلاں شخص کی بیعت کے لئے ٹوٹ

پڑے۔ یہ دیکھ کر میں نے اپنا ہاتھ روک لیا یہاں تک کہ میں نے اپنی آنکھوں سے دیکھا کہ پھر نے والے اسلام سے پھر گئے اور حضرت رسول خدا صلی اللہ علیہ وسلم کے دین کو مٹانا چاہتے ہیں مجھے اس بات کا ڈر ہوا کہ اسلام میں کوئی رخنہ یا خرابی دیکھتے ہوئے بھی اگر ہم نے اسلام اور اہل اسلام کی نصرت نہ کی تو (اس کو تباہی کی وجہ سے) میرے سر پر وہ مصیبت آپڑے گی جو تمہاری حکومت میرے ہاتھ سے نکل جانے (کی مصیبت) سے بھی بڑی ہوگی (وہ حکومت) جو حقیقت میں چند دنوں سے زیادہ نہیں ہے اور اس کی بود و باش اسی طرح نابود ہو جائے گی جس طرح سراب نابود ہو جاتا ہے، یا جیسے بادل چھنٹ جاتا ہے، غرض ان بدعتوں (کے ہجوم) میں، میں اٹھ کھڑا ہوا یہاں تک کہ باطل کے پاؤں اکھڑ گئے اور وہ نیست و نابود ہو گیا اور دین کو اطمینان نصیب ہوا اور تباہی سے بچ گیا۔^[۱]

عثمان کی خلافت کے آغاز میں اس شوریٰ نے جو خلافت کے تعیین کے لئے بنائی گئی تھی جب عثمان کے حق میں رائے دیا اس وقت امام اس شوریٰ کے عہدہ داروں سے مخاطب ہوئے اور کہا:

تم خوب جانتے ہو کہ میں منصب خلافت کا تم سب سے زیادہ حقدار ہوں لیکن جب تک مسلمانوں کے امور کا نظم و نسق درست رہے گا میں خلافت سے کنارہ کشی کر سکتا ہوں اگرچہ میرے اوپر ظلم و ستم ہوتا رہے اور اگر میں خاموشی سے کام لوں تو صرف اس بنا پر کہ خدا کے نزدیک میرا اجر و ثواب ملتا رہے گا۔^[۲]

ابن ابی الحدید کہتے ہیں:

جب علی کو لوگوں نے خلافت سے معزول کر دیا تو آپ نے مکمل خاموشی اختیار کر لی۔ ایک دن آپ کی محترم و باعظمت بیوی فاطمہ زہرا نے انہیں اپنے حق کو واپس لینے کے لئے قیام و تحریک کی خاطر متوجہ کیا تو اسی وقت مؤذن کی آواز شہدان محمد رسول اللہ بلند ہوئی آپ نے حضرت زہرا سلام اللہ علیہا کی طرف رخ کر کے کہا: کیا تم پسند کرو گی کہ زمین پر سے یہ آواز ہمیشہ کے لئے خاموش ہو جائے؟ فاطمہ سلام اللہ علیہا نے کہا: ہرگز

[۱] نوح البلاغہ عہدہ، نامہ ۶۶

[۲] نوح البلاغہ عہدہ، خطبہ ۷۱

نہیں۔ امام نے فرمایا: یہی بہترین راستہ ہے جسے میں نے اختیار کیا ہے۔^[۱]

اس موضوع کی اہمیت کے مد نظر اس سلسلے میں کچھ مزید بحث کریں گے تاکہ امام کے مسلحانہ قیام کے نتائج کی صحیح سندوں کے ساتھ تحقیق کر سکیں۔

اعلیٰ مقصد کی اہمیت

اجتماعی مسئلوں میں بہت کم ہی مسئلے ایسے ہوتے ہیں جو اہمیت اور دقت کے لحاظ سے مدیریت اور رہبری کے مقام تک پہنچتے ہیں۔ رہبری کے شرائط اتنے زیادہ دقیق اور اہمیت کے حامل ہیں کہ بڑے اجتماع کے درمیان فقط چند ہی لوگ شرائط پر پورے اتریں گے۔

ہر طرح کی رہبری کے دوران، آسمانی رہبروں کے مراتب دوسرے رہبروں سے بہت سنگین اور ان کے فرائض بہت عظیم ہوتے ہیں اور دنیاوی رہبر سماج کے انتخاب کرنے کے بعد ایسے مقام و مرتبہ پر پہنچتے ہیں۔

الہی و معنوی رہبری میں مقصد، مقام و منصب کی حفاظت سے زیادہ بلند و با عظمت ہوتا ہے اور رہبر اس لئے قیام کرتا ہے کہ مقصد کو پایہ تکمیل تک پہنچائے اور اگر اس کے سامنے دوراستے ہوں اور مجبور ہو کہ ایک کوچھوڑ دے اور دوسرے کو قبول کرے تو مقصد کے اصول و اساس کی حفاظت کے لئے ضروری ہے کہ رہبری کوچھوڑ دے اور مقصد کو اپنے مقام و منصب رہبری سے زیادہ مقدس قرار دے۔

پیغمبر اسلام ﷺ کے انتقال کے بعد حضرت امیر المؤمنین علیؑ بھی ایسے ہی اہم مسئلہ سے دوچار ہوئے، جب کہ رہبری اور حاکمیت سے ان کا مقصد اس پودے کی دیکھ بھال تھی جو پیغمبر اسلام ﷺ کے ہاتھوں حجاز کی سرزمین پر لگایا گیا تھا اور ضروری تھا کہ زمانہ گزرنے کے ساتھ ساتھ وہ ایک تناور اور مضبوط درخت میں تبدیل ہو جائے اور اس کی تمام شاخیں پوری دنیا پر چھا جائیں اور لوگ اس کے سائے میں آرام کریں۔ اور اس کے بابرکت پھلوں سے استفادہ کریں۔

پیغمبر کے انتقال کے بعد امامؑ اس بات سے بخوبی آگاہ ہو گئے کہ ہم ایسے حالات میں زندگی بسر کر رہے ہیں کہ اگر حکومت پر قبضہ کرنے اور اپنے حق و مقام کے لئے اصرار کریں تو ایسے حالات رونما ہوں گے کہ پیغمبر اسلام صلی اللہ علیہ وسلم کی تمام زحماتیں اور جو اس مقدس مقصد میں آپ کا خون بہا ہے بے کار ہو جائے گا۔

پرانے کینے اور بغض و حسد

اسلامی معاشرہ ان دنوں بہت زیادہ مشکلات و اختلافات اور تفرقہ کا شکار تھا کہ ایک چھوٹی سی خانہ جنگی یا معمولی سی خوں ریزی مدینہ کے اندر یا باہر ایک زبردست جنگ کا سبب بن جاتی۔ بہت سے قبیلے والے جو مدینہ یا مدینہ سے باہر زندگی بسر کر رہے تھے ان کو حضرت علیؑ سے کوئی محبت و انسیت نہیں تھی بلکہ ان سے بغض اور حسد و کینہ کو اپنے دل میں رکھے تھے کیونکہ حضرت علیؑ ہی تھے جنہوں نے ان قبیلوں کے کفر کے پرچم کو مرنگوں کیا تھا اور ان کے پہلو انوں کو ذلت کے ساتھ زمین پر گرایا تھا۔

اگرچہ ان لوگوں نے بعد میں اسلام سے اپنے رشتے کو مضبوط کر لیا تھا۔ اور ظاہراً خدا پرستی اور اسلام کی پیروی کر رہے تھے لیکن اسلام کے جاننازوں سے اپنے دل میں بغض و عداوت کو چھپائے ہوئے تھے۔ ایسے حالات میں اگر امامؑ اپنی قدرت کاملہ سے اپنا حق لینے کے لئے مسلمانہ قیام کرتے تو اس کے نتیجے میں یہ صورتیں پیش آتیں۔

۱۔ اس جنگ میں امام کے بہت سے عزیز اور ساتھی جو آپ کی امامت و رہبری پر جان و دل سے معتقد تھے۔ شہید ہو جاتے۔ البتہ جب بھی ان افراد کی قربانیوں کی وجہ سے حق اپنی جگہ واپس آجاتا تو مقصد کے پیش نظر ان کی جاننازی و فدکاری پر اتنا افسوس نہ ہوتا، لیکن جیسا کہ ہم آئندہ بیان کریں گے۔ ان افراد کے شہید ہو جانے کے بعد بھی حق، صاحب حق کے پاس واپس نہیں آپاتا۔

۲۔ صرف حضرت علیؑ ہی اپنے دوستوں اور ساتھیوں سے نہ بچھڑتے، بلکہ بنی ہاشم اور حضرت علیؑ کے سچے پیرو اور دوستوں کے قیام کی وجہ سے پیغمبر کے بہت زیادہ صحابی جو امام کی خلافت پر راضی نہ تھے ان کا ساتھ نہ دینے اور قتل ہو جاتے اور نتیجتاً مسلمانوں کی قدرت مرکز میں کمزور ہو جاتی، یہ گروہ اگرچہ

رہبری کے مسئلے میں امام کے مقابلے میں کھڑا تھا لیکن دوسرے امور میں امام کے مخالف نہیں تھا اور شرک و بت پرستی، یہودیوں اور عیسائیوں کے مقابلے میں قدرت مند شمار کیا جاتا تھا۔

۳۔ مسلمانوں کی کمزوری کی وجہ سے، دور دراز میں رہنے والے قبیلے جن کی سرزمین پر اسلام کا پودا ابھی قاعدے سے ہرا بھرا نہ ہوا تھا وہ اسلام کے مخالفوں اور دشمنوں سے مل جاتے اور ایک طاقت بن کر ابھرتے اور ممکن تھا کہ مخالفوں کی قدرت و طاقت اور مرکز میں صحیح رہبری نہ ہونے کی وجہ سے، توحید کے چراغ کو ہمیشہ ہمیشہ کے لئے خاموش کر دیتے۔

امیر المؤمنین علیہ السلام نے اس تلخ و دردناک حقیقت کو بہت نزدیک سے محسوس کیا تھا اسی لئے مسلمانانہ قیام پر خاموشی کو ترجیح دیا۔ بہتر ہے کہ اس مطلب کو امام کی زبان مبارک سے سنیں۔

عبداللہ بن جنادہ کہتا ہے:

میں علی کی حکومت کے اوائل میں مکہ سے مدینہ آیا میں نے دیکھا کہ تمام لوگ مسجد نبوی میں بیٹھے ہوئے تھے اور امام کی آمد کے منتظر تھے کچھ ہی دیر گزری تھی کہ علی اپنی تلوار لٹکائے ہوئے گھر سے باہر آئے۔ تمام لوگوں کی نگاہیں ان کی طرف تھیں یہاں تک کہ آپ مسندِ خطابت پر جلوہ افروز ہوئے اور خدا کی حمد و ثنا کے بعد اپنی گفتگو کا آغاز اس طرح کیا۔

اے لوگو، آگاہ رہو! جب پیغمبر اسلام صلی اللہ علیہ وسلم ہمارے درمیان سے اٹھ گئے تو اس وقت ضروری تھا کہ کوئی بھی ہمارے ساتھ حکومت کے سلسلے میں نزاع و اختلاف نہ کرتا اور اسے لاپچی نگاہوں سے نہ دیکھتا کیونکہ ہم ان کی عمرت کے وارث اور ان کے ولی ہیں لیکن توقع کے خلاف، قریش کے ایک گروہ نے ہمارے حق کی طرف ہاتھ بڑھایا۔ خلافت کو ہم سے چھین لیا اور اس پر قابض ہو گئے، خدا کی قسم، اگر مسلمانوں کے درمیان تفرقہ اور اختلاف کا ڈرنہ ہوتا اور پھر ان کے اسلام سے بت پرستی اور کفر کی طرف پلٹ جانے کا خطرہ نہ ہوتا اور اسلام کے مٹ جانے اور ختم ہونے کا ڈرنہ ہوتا تو نقشہ کچھ اور ہی ہوتا جس کا تم مشاہدہ کرتے۔^[۱]

کلبی کہتا ہے: جب علیؑ، طلحہ و زبیر جیسے لوگوں کو بے وفائی اور عہد شکنی پر متنبہ کرنے کے لئے بصرہ کے لئے روانہ ہوئے تو اس وقت آپ نے ایک خطبہ ارشاد فرمایا:

جس وقت خدا نے اپنے پیغمبر کی روح قبض کیا اس وقت قریش نے اپنے کو محترم سمجھ کر اپنے آپ کو ہم پر مقدم سمجھا اور ہمارے حق کو ہم سے چھین لیا، لیکن میں نے صبر و بردباری کو اس کام سے بہتر سمجھا کہ مسلمانوں کے درمیان تفرقہ و اختلاف اور ان کا خون بہہ جائے، کیونکہ لوگوں نے ابھی ابھی اسلام قبول کیا تھا اور دینی بیداری ان کے اندر ابھی ابھی سرایت ہوئی تھی۔ اور تھوڑی سی غفلت انہیں خراب کر دیتی اور ایک معمولی شخص بھی انہیں بدل ڈالتا۔ □□

ابن ابی الحدید جو حضرت علیؑ سے محبت اور خلفاء سے تعصب رکھتا ہے صحابہ کے بعض گروہ جو حضرت علیؑ سے کینہ و عداوت رکھتے تھے ان کے بارے میں لکھتا ہے:

تجربہ سے یہ ثابت ہے کہ زمانہ گزرنے کے ساتھ ساتھ کینہ اور حسد کی آگ فراموش ہو جاتی ہے اور کینوں سے بھرے ہوئے دل سرد ہو جاتے ہیں اور اسی طرح زمانہ گزرنے کے ساتھ ساتھ ایک نسل ختم ہو جاتی ہے تو دوسری نسل اس کی جانشین بن جاتی ہے اور نتیجہ یہ ہوتا ہے کہ دیرینہ کینہ ایک نسل سے دوسری نسل تک منتقل ہو جاتا ہے، جس دن حضرت علیؑ مسند خلافت پر بیٹھے پیغمبر کو گزرے ہوئے پچیس سال ہو چکے تھے اور امید یہ تھی کہ اس طولانی مدت میں لوگ اپنے دلوں سے کینہ و عداوت کو بھلا بیٹھے ہوں گے لیکن امید کے برخلاف حضرت علیؑ کے مخالفوں کی روح و مزاج بدلنے نہیں تھے اور علیؑ سے کینہ و عداوت جو پیغمبر کے زمانے یا ان کے بعد لئے ہوئے ختم نہیں ہوئے تھے یہاں تک کہ فرزند ان قریش، ان کے جوان اور نئی نسلیں جنہوں نے اسلام کے خونین جنگوں، واقعہ کو دیکھا بھی نہ تھا اور امام کی شجاعت و بہادری کو جنگ بدر، احد وغیرہ میں قریش کے خلاف مشاہدہ نہیں کیا تھا اپنے بزرگوں کی طرح حضرت علیؑ سے بہت سخت دشمنی و عداوت رکھتے تھے اور ان سے کینہ کو اپنے دل میں چھپائے ہوئے تھے۔

چنانچہ امامؑ ایسے حالات میں پیغمبر کے انتقال کے بعد مسندِ خلافت پر بیٹھے اور حکومت کی باگ ڈور کو اپنے ہاتھوں میں لے لیا اور مخالفین کے دل میں حسد کی آگ بھڑکنے لگی، اور ایسے ایسے حالات رونما ہوئے کہ جس کا نتیجہ یہ ہوا کہ اسلام مٹنے اور مسلمان نابود ہونے لگے اور جاہلیتِ اسلامی ملکوں سے ختم نہ ہوئی۔^[۱]

امامؑ اپنی ایک تقریر میں اپنے مسلمانانہ قیام کے نتیجہ کے ایک گوشہ کی طرف اشارہ کرتے ہوئے فرماتے ہیں:

پیغمبر کے انتقال کے بعد میں نے اپنے کام میں بہت غور و فکر کی اور قریش کے ساتھ جنگ کرنے کے لئے اپنے اہلبیت کے علاوہ کسی کو اپنا مددگار و ناصر نہ پایا۔ لہذا ان کی موت پر راضی نہ ہوا اور اس آنکھ کو جس میں خس و خاشاک تھے اسے بند کر لیا اور گلے میں جو ہڈی اٹکی تھی اسے نکل گیا اور زہر سے زیادہ تلخ حوادث و واقعات پر صبر کیا۔^[۲]

مسلمانوں کا اتحاد

مسلمانوں کا متحد ہونا امامؑ کی سب سے بڑی خواہش و آرزو تھی آپؑ بخوبی جانتے تھے کہ اسی اتحاد نے پیغمبر اسلام صلی اللہ علیہ وسلم کے زمانے میں بڑے بڑے سرکشوں کے دلوں پر اپنا رعب بٹھا رکھا تھا اور بڑی بڑی طاقتوں کو ختم کر دیا تھا اور اسلام کا پیغام بہت تیزی سے پھیل رہا تھا لیکن اگر یہی اتحاد و وحدت مسئلہ رہبری کے وقت ختم ہو گیا تو مسلمان بہت سی مصیبتوں اور مشکلات اور اختلاف کا شکار ہو جائیں گے خصوصاً قریش کے بعض گروہ جو اسلام کے دشمن تھے اور بہانہ تلاش کر رہے تھے تاکہ اسلام کے اوپر حملہ کریں۔

مہاجرین کے درمیان بہانہ کی تلاش میں سہیل بن عمرو، حارث بن ہشام، عکرمہ بن ابی جہل وغیرہ تھے جو زمانہ قدیم سے مسلمانوں خصوصاً انصار کے دشمن تھے، لیکن کسی علت کی وجہ سے ظاہراً اسلام لائے اور

[۱] شرح نہج البلاغہ ابن ابی الحدید ج ۱ ص ۱۱۴ خطبہ ۳۱۱

[۲] فَظَنَرْتُ فَإِذَا لَيْسَ لِي مُعِينٌ إِلَّا أَهْلُ بَيْتِي فَضَنَنْتُ بِهِمْ عَنِ الْمَوْتِ وَاعْظَيْتُ عَلِيَّ الْقَدْرِيَّ وَشَرَّ بَيْتِ عَلِيٍّ الشُّجْبِيِّ وَصَبَّرْتُ عَلِيَّ أَخِيذَ الْكُظْمِيِّ وَعَلَى أَمْرٍ مِنْ طَعْمِ الْعَلَقَمِيِّ، نہج البلاغہ عمدہ، خطبہ ۲۶ اور خطبہ نمبر ۲۱۲ میں بھی ایسا ہی مضمون ہے۔

کفر و بت پرستی کو چھوڑ دیا۔ جب انصار، سقیفہ میں شکست کھانے کے بعد امام کی حمایت میں اٹھے اور لوگوں کو آپ کی پیروی کی دعوت دی تو یہ افراد بہت زیادہ ناراض ہوئے اور اہل خلافت سے کیا کہ انصار سے گروہ خنزرج کو بیعت کے لئے بلائیں اور اگر بیعت کرنے سے انکار کریں تو ان سے جنگ کرنے کے لئے تیار ہو جائیں۔

ان تینوں افراد (سہیل بن عمرو، حارث بن ہشام، عکرمہ بن ابو جہل) نے مجمع عام میں تقریریں کیں۔ ابوسفیان بھی ان کے ساتھ ہولیا۔ ان لوگوں کے مقابلے میں انصار کا ایک خطیب ثابت بن قیس مہاجرین پر تنقید کرنے کے لئے اٹھا اور ان کی تقریروں کا جواب دیا۔

مہاجرین و انصار کے درمیان مدتوں بحث و مباحثہ تقاریر اور اشعار کے ذریعے جنگ چلتی رہی اور طرفین کی تقریر و اشعار کو ابن ابی الحدید نے اپنی شرح میں بیان کیا ہے۔^[۱]

ان حالات کو مد نظر رکھنے سے یہ بات واضح ہوتی ہے کہ کیوں امام نے خاموشی کو مسلحانہ قیام پر ترجیح دی اور کس طرح دورانِ اندیشی اور تدبیر سے اسلام کی کشتی کو طوفان کے تھپیڑوں سے نکال کر ساحلِ نجات کی طرف رہبری کی۔ اگر مسلمانوں کے اتحاد و اتفاق سے الفت نہ ہوتی اور برے انجام و اختلاف اور تفرقہ بازی کا ڈر خوف نہ ہوتا تو آپ ہرگز اجازت نہیں دیتے کہ مقام و منصب رہبری آپ کے علاوہ کسی دوسرے کے پاس ہوتا۔

واقعہ سقیفہ ہی کے زمانے میں حضرت علیؑ کے ایک محب نے آپ کی شان میں کچھ اشعار کہے تھے جس کا ترجمہ یہ ہے:

میں نے ہرگز یہ فکر نہیں کیا تھا کہ امت کی رہبری کو بنی ہاشم کے خاندان اور امام ابوالحسن سے چھین لیں گے۔

کیا حضرت علیؑ سب سے پہلے شخص نہیں ہیں جنہوں نے تمہارے قبلہ کی طرف نماز پڑھی؟ اور

کیا قرآن اور سنت پیغمبر کا تم سے زیادہ علم نہیں رکھتے؟

کیا وہ پیغمبر کے سب سے قریبی نہ تھے؟ کیا وہ، وہ شخص نہیں ہیں کہ جبریل نے جس کی پیغمبر کو غسل و

کفن و دفن دیتے وقت مدد کی؟ [۱]

جب امام اس کے اشعار سے باخبر ہوئے تو آپ نے ایک قاصد بھیجا کہ اس کو جا کر اشعار پڑھنے

سے منع کر دے اور آپ نے فرمایا:

سَلَامَةُ الدِّينِ أَحَبُّ إِلَيْنَا مِنْ غَيْرِهِ

اسلام کا تمام اختلافات سے محفوظ و سالم رہنا ہمارے لئے ہر چیز سے زیادہ محبوب ہے۔

جنگ صفین میں بنی اسد کے قبیلے کے ایک شخص نے امام سے پوچھا: کس طرح سے قریش نے آپ کو

مقام خلافت سے دور کر دیا؟ حضرت علی عليه السلام اس کے بے موقع سوال سے ناراض ہو گئے، کیونکہ آپ کے

سپاہیوں کے بعض گروہ خلفاء کو مانتے تھے اور اس طرح کے مسائل کی وجہ سے سپاہیوں کے درمیان اختلاف ہو

جاتا لہذا امام نے ناراضگی ظاہر کرتے ہوئے فرمایا:

اس احترام کا خیال کرتے ہوئے کہ تو پیغمبر پر ایمان لایا اور یہ کہ ہر مسلمان کو سوال کرنے کا حق ہے

تمہیں مختصراً اس سوال کا جواب دے رہا ہوں۔ امت کی رہبری پر میرا حق تھا اور میرے اور پیغمبر کے درمیان

جو رشتہ تھا وہ دوسروں سے بہتر تھا لیکن بعض گروہوں نے اس سے بخل کیا اور بعض گروہ نے اس سے چشم پوشی

کر لی اور میرے اور ان کے درمیان فیصلہ کرنے والا خدا ہے اور سب کو اسی کی بارگاہ میں پلٹ کر جانا ہے۔ [۲]

یہ تمام مطالب جو بیان ہوئے ہیں وہ سب حضرت علی عليه السلام کی خاموشی کی علتیں تھیں آپ نے اسلام

کی حفاظت کے لئے اپنے حق کو چھوڑ دیا اور پچیس سال تک خاموشی کی زندگی بسر کرتے رہے اور زہر سے زیادہ

تلخ شربت خاموشی پیتے سے رہے۔

[۱] شرح نہج البلاغہ ابن ابی الحدید، ج ۶، ص ۲۱

[۲] نہج البلاغہ عبدہ خطبہ ۱۰۷

دوسری فصل

خلفائے ثلاثہ کی خلافت اور امیر المومنین کا طریقہ کار

اہلسنت کے محقق و دانشمند، جنہوں نے نوح البلاغہ شرحیں لکھی ہیں امام کے بیانات کو خلافت کے سلسلے میں اپنی شائستگی کا تجزیہ کیا ہے اور ان تمام چیزوں سے یہ نتیجہ نکالا ہے کہ امام کا مقصد ان بیانوں سے خلافت کے متعلق اپنی شائستگی دکھانا ہے بغیر اس کے کہ پیغمبر کی طرف سے ان کی خلافت پر نص وارد ہو۔

دوسرے لفظوں میں، چونکہ حضرت علی علیہ السلام پیغمبر کے سب سے قریبی رشتہ دار اور داماد تھے اور علم و دانش کے اعتبار سے سب سے بلند تھے اور عدالت کے اجراء کرنے اور سیاست سے باخبر اور حکومت چلانے میں مہارت وغیرہ کی وجہ سے پیغمبر کے تمام صحابہ سے افضل تھے اس لئے بہتر تھا کہ امت آپ کو خلافت کے لئے منتخب کرتی، لیکن چونکہ امت کے سرداروں نے ان کے علاوہ دوسروں کو منتخب کیا تھا اسی لئے امام نے اس طرح شکوہ کیا ہے: میں خلافت و ولایت کے لئے دوسروں سے زیادہ سزاوار ہوں۔

وہ حق جس کا امام ہمیشہ یا تذکرہ کرتے تھے اور کہتے تھے کہ جس دن سے پیغمبر کا انتقال ہوا ہے اسی دن سے مجھے لوگوں نے اس حق سے محروم کر دیا ہے وہ شرعی حق نہیں تھا جو صاحب شریعت کی طرف سے انہیں دیا گیا تھا کہ دوسروں کو ان پر مقدم کرنا شریعت کے قوانین کی مخالفت کرنا تھا۔ بلکہ یہ حق ایک فطری حق تھا اور ہر شخص پر لازم تھا کہ بہترین فرد کے ہوتے ہوئے دوسروں کو منتخب نہ کریں اور امت کی باگ ڈور کو امت کے سب سے زیادہ علم رکھنے والے صاحب بصیرت اور لیاقت رکھنے والے کے سپرد کرے لیکن اگر کوئی گروہ مصلحت کی وجہ سے اس فطری قانون کی پیروی نہ کرے اور اس کام کو اس شخص کے حوالے کر دے جو علم، قدرت اور روحی و جسمی اعتبار سے کم مرتبہ رکھتا ہو تو ایسی صورت میں جو شخص ان تمام امور میں اعلیٰ مراتب پر فائز

ہو اس کے لئے ضروری ہے کہ اپنی زبان سے گلہ و شکوہ کرے اور کہے:

فَوَاللّٰهِ مَا زِلْتُ مَدْفُوعًا عَنْ حَقِّيْ مُسْتَأْثَرًا عَلٰی مُنْذَانَ قَبْضِ اللّٰهِ نَبِيَّهِ ﷺ حَقِّيْ
يَوْمَ النَّاسِ هٰذَا ۱۱

خدا کی قسم، جس دن خدا نے پیغمبر کی روح کو قبض کیا اس دن سے آج تک میں اپنے حق سے محروم رہا ہوں۔

امام نے یہ گلہ اس وقت کیا جب طلحہ وزبیر نے آپ سے لڑنے کے لئے پرچم کو بلند کیا تھا اور بصرہ کو اپنا مورچہ بنایا تھا۔

اس کا جواب یہ ہے کہ شارحین نہج البلاغہ نے جو یہ ثابت کرنے کی کوشش کی ہے کہ خلافت کے لئے حضرت علی عليه السلام کی شائستگی، ذاتی تھی، یہ ان کی خام خیالی ہے اور امام کی باتوں کو ذاتی شائستگی پر حمل نہیں کر سکتے کیونکہ ذاتی شائستگی خلفاء پر آپ کی سخت تنقید کی مجوز نہیں بن سکتی اس لئے کہ اولاً: امام نے اپنی تقریر میں بعض موقعوں پر پیغمبر اسلام صلی اللہ علیہ وسلم کی وصیت پر تکیہ کیا ہے، مثلاً جب آپ خاندان نبوت کا تعارف کراتے ہیں تو فرماتے ہیں:

هم موضع سِرِّهٖ وملجأ امره وعيبة عليه وموئل حكمه وكهوف كتبه وجبال
دينه... لا يقاس بأل محمد صلى الله عليه وآله وسلم من هذه الامة احد...
هم أساس الدين وعماد اليقين اليهم يفيئ الغالي وبهم يلحق التالى. ولهم
خصائص حق الولاية وفيهم الوصية والوراثة ۱۲

خاندان نبوت پیغمبر کے راز دار اور ان کے فرمان کی پناہ گاہ، ان کے علم و حکمت کا منبع و مخزن ان کی کتاب کی حفاظت کرنے والے، اور ان کے مذہب کو مستحکم کرنے والے ہیں، امت میں سے کسی شخص کا بھی قیاس ان سے نہیں کر سکتے۔ وہ دین کی اساس اور ایمان و یقین کے ستون ہیں راہ حق سے بھٹکے ہوئے لوگ ان

۱۱ نہج البلاغہ عبدہ خطبہ ۵

۱۲ نہج البلاغہ عبدہ خطبہ ۶

کی طرف رجوع کرتے ہیں اور پناہ لینے والے ان سے ملحق ہوتے ہیں اور امامت کی خصوصیات (علوم و معارف اور دوسرے تمام شرائط امامت) ان کے پاس ہیں اور پیغمبر کی وصیت ان کے بارے میں ہے اور یہی لوگ پیغمبر کے وارث ہیں۔

اس جملے سے کہ پیغمبر کی وصیت ان لوگوں کے بارے میں ہے امام کی مراد کیا ہے؟

لفظ ولایت پر غور کرنے کے بعد ولہم خصائص الولاية واضح ہوتا ہے کہ وصیت سے مراد ان لوگوں کے لئے خلافت کی وصیت اور ولایت کی سفارش ہے جو غدیر کے دن اور دوسرے دنوں میں بطور واضح بیان ہوئے ہیں۔

ثانیاً: لیاقت و صلاحیت اور شائستگی ہی صرف حق کو ثابت نہیں کرتی جب تک کہ دوسرے شرائط بھی موجود نہ ہوں۔ مثلاً لوگوں کا انتخاب کرنا جب کہ امام نے اپنے بیان میں اپنے حق کے متعلق کہا ہے اور کہا کہ پیغمبر کے بعد ان کا حق پامال کیا گیا۔ دوسرے لفظوں میں یوں کہوں کہ اسلام میں رہبری کی مشکل کا حل اگر مشورہ، مذاکرہ، یا عمومی افکار ہو تو ایسی صورت میں وہ شخص (جو گرچہ تمام جہتوں سے دوسروں پر فضیلت و برتری رکھتا ہے) اگر ایسے مقام و منصب کے لئے منتخب نہ ہو تو اپنے کو صاحب حق نہیں کہہ سکتا تا کہ لوگوں کے تجاوز کو ایک قسم کے ظلم و ستم سے تعبیر کرے اور جو اس کی جگہ پر منتخب ہوا ہے اس پر اعتراض کرے۔ جب کہ تمام خطبوں میں امام کا لہجہ اس کے برخلاف ہے، وہ اپنے کو اس خلافت کا مکمل حقدار سمجھتے تھے اور اس پر تجاوز کرنے کو اپنے اوپر ایک قسم کے ظلم و ستم سے تعبیر کرتے تھے اور قریش کو اپنے حق کا غاصب بتایا، چنانچہ آپ نے فرمایا: بار اہبا! قریش کے مقابلے میں اور جن لوگوں نے ان کی مدد کی ہے ان کے مقابلے میں میری مدد فرما، کیونکہ ان لوگوں نے مجھ سے قطع تعلق کیا ہے اور میرے عظیم منصب کو حقیر سمجھا ہے اور ان لوگوں نے آپس میں یہ طے کیا ہے کہ خلافت کے سلسلے میں جو کہ میرا حق ہے جنگ کریں۔^[۱]

کیا ایسے تند جملوں کو ذاتی شائستگی کے حوالے سے توجیہ کر سکتے ہیں؟ اگر مسئلہ خلافت عمومی افکار اور

[۱] نوح البلاغ عبدہ، خطبہ ۱۶۷، اللہم انی استعینک علی قریش۔۔۔

بزرگ اصحاب سے رجوع کر کے حل کیا جاسکتا تو کس طرح امام علی علیہ السلام فرماتے کہ وہ لوگ میرے مسلم حق کے بارے میں مجھ سے لڑائی و جنگ کے لئے اٹھ کھڑے ہوئے؟

جس وقت صفین میں حضرت علی علیہ السلام اور معاویہ کے درمیان جنگ ہو رہی تھی ایک شخص حضرت علی علیہ السلام کی خدمت میں حاضر ہوا اور کہا: قریش نے آپ کو کس طرح سے مقام خلافت سے دور کر دیا جب کہ آپ ان تمام لوگوں سے افضل و برتر تھے؟

امام اس کے بے وقت سوال سے ناراض ہو گئے لیکن نرمی اور ملایمت سے اسے جواب دیتے ہوئے

فرمایا:

ایک گروہ نے بخل سے کام لیا اور ایک گروہ نے چشم پوشی کی اور ہمارے اور ان کے درمیان فیصلہ کرنے والا خدا ہے اور سب کو اسی کی بارگاہ میں واپس جانا ہے ^[۱]

واقعہ سقیفہ گزرنے کے بعد ایک دن ابو عبیدہ بن جراح نے امام سے کہا: اے ابوطالب کے بیٹے، تم خلافت کو کتنا محبوب رکھتے ہو اور اس کے حریص ہو۔ امام نے اس کے جواب میں کہا: خدا کی قسم تم ہم سے زیادہ خلافت کے لالچی ہو، جب کہ لیاقت اور شرائط کے اعتبار سے اس سے بہت دور ہو اور میں اس سے بہت نزدیک ہوں میں اپنے حق کو طلب کر رہا ہوں۔ اور تم میرے اور میرے حق کے درمیان مانع ہو رہے ہو۔ اور مجھے میرے حق سے روک رہے ہو ^[۲]

یہ بات بالکل صحیح نہیں ہے کہ خلفاء کی خلافت پر اس طرح کی تنقیدوں کو ذاتی لیاقت و شائستگی سے توجیہ کریں۔ یہ تمام بیانات اور تعبیریں اس بات کی حکایت کرتی ہیں کہ امام خلافت کو اپنا حقیقی حق سمجھتے تھے۔ اور اپنے سے ہر طرح کے انحراف کو حق سے انحراف جانتے تھے، اور ایسا حق نص اور تعیین الہی کے علاوہ کسی کے لئے ثابت نہیں ہے۔

اس طرح کی تعبیروں کو اصلاحیت اور اولویت سے بھی تفسیر نہیں کر سکتے، اور جن لوگوں نے امام کے

[۱] نوح البلاغہ عبدہ خطبہ ۱۷۵

[۲] نوح البلاغہ عبدہ خطبہ ۱۶۷

کلام کی اس طریقے سے تفسیر کی ہے وہ اپنے غلط نظریے کو بھی صحیح سمجھتے ہیں۔

البتہ بعض موقعوں پر امام نے اپنی لیاقت و شائستگی کی طرف بھی اشارہ کیا ہے اور مسئلہ نص کو نظر انداز

کیا ہے مثلاً آپ فرماتے ہیں:

جب پیغمبر کی روح قبض ہوئی تو ان کا سر میرے سینے پر تھا میں نے انہیں غسل دیا۔ اور فرشتے میری

مدد کر رہے تھے گھر کے اطراف سے نالہ و فریاد کی آوازیں بلند تھیں، فرشتے گروہ بہ گروہ زمین پر آتے تھے اور

نماز جنازہ پڑھ کر واپس چلے جاتے تھے اور میں ان کی آوازوں کو سنتا تھا پس کون شخص مجھ سے پیغمبر کی زندگی

اور موت میں ان کی جانشینی و خلافت کے لئے مجھ سے زیادہ شائستہ ہے؟^[۱]

خطبہ شفقہ جو آپ کا مشہور خطبہ ہے حضرت اپنی لیاقت و شائستگی کو لوگوں کے سامنے یوں پیش

کرتے ہیں:

أما والله لقد تقمصها ابن أبي قحافه وانه ليعلم ان محلي منها محل القطب من

الرحى ينحدر عنى السيل ولا يرقى الى الطير ---^[۲]

خدا کی قسم! ابو قحافہ کے بیٹے نے خلافت کو لباس کی طرح سے اپنے بدن پر پہن لیا ہے جب کہ وہ

جانتا ہے کہ خلافت کی چکی میرے ارد گرد چل رہی ہے ہمارے کو ہسار و جود سے بہت سے علوم کے چشمے جاری

ہوتے ہیں اور کسی کی فکر بھی ہماری کمترین فکر تک نہیں پہنچ سکتی۔

بعض موقعوں پر آپ قرابت و رشتہ داری کی طرف بھی اشارہ کرتے ہیں فرماتے ہیں کہ

و نحن الاعلون نسباً و الاشدون برسول الله نوطاً^[۳]

ہمارا نسب سب سے بلند ہے اور رسول خدا صلی اللہ علیہ وسلم سے ہم بہت قریب ہیں۔

البتہ امام نے جو یہاں پر پیغمبر سے رشتہ داری کو بیان کیا ہے وہ صرف اہل سقیفہ کے مقابلے میں ہے

[۱] نوح البلاغہ عبدہ خطبہ ۱۹۲

[۲] نوح البلاغہ عبدہ خطبہ ۳

[۳] نوح البلاغہ عبدہ خطبہ ۱۰۷

چونکہ ان لوگوں نے پیغمبر کے ساتھ اپنی رشتہ داری کو بیان کیا تھا اسی وجہ سے امامؑ جب ان کے طریقہ کار سے آگاہ ہوئے تو ان کے طریقہ کار پر تنقید کرتے ہوئے فرمایا:

اِحْتَجُّوْا بِالشَّجَرَةِ وَاَضَاعُوْا الشَّمْرَةَ ﴿۱﴾

انہوں نے شجرہ سے تو استدلال کیا ہے مگر پھل کو ضائع کر دیا ہے۔

تیسری فصل

حضرت علیؑ سے بیعت لینے کا طریقہ

یہ باب تاریخ اسلام کا سب سے دردناک اور تلخ ترین باب ہے جس نے بیدار دلوں کو سخت غم و اندوہ میں مبتلا کر دیا ہے اور ان کے دل سوز غم سے جل رہے ہیں۔ تاریخ کے اس باب کو اہلسنت کے دانشمندیوں نے اپنی کتابوں میں مختصر اور بہت کم لکھا ہے لیکن علمائے شیعہ کی کتابوں میں تفصیل سے بیان ہوا ہے، شاید قارئین کرام میں کچھ ایسے بھی افراد ہوں جو خانہ وحی پر تجاوز و زیادتی کرنے والوں کے واقعات کو اہلسنت کے مؤرخین اور محدثین کی زبان سے سننا چاہتے ہوں۔ اسی وجہ سے اس باب میں ہم واقعات کو اہلسنت کے مصادر و مدارک سے تحریر کر رہے ہیں تاکہ شکی اور دیر میں یقین کرنے والے افراد اس تلخ واقعہ پر یقین کر لیں۔ اس باب میں اس چیز کا ترجمہ پیش کر رہے ہیں جسے مشہور مؤرخ ابن قتیبہ دینوری نے اپنی کتاب الامتہ والسیاستہ میں نقل کیا ہے ہم اس باب کا تجزیہ اور تحلیل بعد میں کریں گے، تمام مؤرخین اہلسنت اس بات پر متفق ہیں کہ ابھی سقیفہ کی بیعت کو زیادہ دن نہ گزرے تھے کہ خلافت کے ماننے والوں نے ارادہ کیا کہ حضرت علیؑ، عباس، زبیر اور تمام بنی ہاشم سے ابوبکر کی بیعت لیں، تاکہ ابوبکر کی خلافت میں اتحاد و اتفاق نظر آئے اور ہر قسم کی رکاوٹ اور مخالفت، خلافت کے راستے سے ختم جائے۔

واقعہ سقیفہ کے بعد بنی ہاشم اور مہاجرین کے بعض گروہ اور امام کے ماننے والے بعنوان اعتراض حضرت فاطمہ زہراؑ کے گھر میں جمع ہو گئے تھے۔ فاطمہ زہراؑ اللہ علیہا کے گھر میں رہنے کی وجہ سے کہ جو پیغمبر کے زمانے میں ایک خاص اہمیت کا حامل تھا اہل خلافت کے لئے نافع ہو رہا تھا کہ وہ فاطمہ کے گھر پر حملہ کریں اور وہاں پر موجود افراد کو زبردستی مسجد میں لے جا کر ان سے بیعت لیں۔

مگر آخر میں ہوا وہی، انہوں نے جیسا سوچا تھا ویسا ہی کر ڈالا اور اس گھر کو جو وحی الہی کا مرکز تھا

نظر انداز کر دیا۔ خلیفہ نے عمر کو ایک گروہ کے ساتھ بھیجا تا کہ جس طرح بھی ممکن ہو پناہندگان کو فاطمہ کے گھر سے نکال کر سب سے بیعت لے لیں، عمر جن لوگوں کے ساتھ آئے ان میں اسید بن حضیر و سلمہ بن سلامہ و ثابت بن قیس اور محمد بن سلمہ بھی تھے۔ ^[۱] حضرت فاطمہ سَلَّمَ اللہ علیہا کے گھر کی طرف آئے تا کہ پناہ لینے والوں کو خلیفہ کی بیعت کرنے کی دعوت دیں اور اگر ان لوگوں نے اب کی درخواست کا صحیح جواب نہیں دیا تو ان کو زبردستی گھر سے نکال کر مسجد کی طرف لے آئیں۔ عمر نے گھر کے سامنے بلند آواز سے کہا کہ تمام پناہ لینے والے جلد سے جلد گھر سے باہر آ جائیں لیکن ان کے کہنے کا کوئی اثر نہ ہوا اور لوگ گھر سے باہر نہ نکلے۔

اس وقت عمر نے کڑی منگوائی تا کہ گھر میں آگ لگا دیں اور گھر کو پناہ لینے والوں پر گرا دیں لیکن اسی کے ساتھیوں میں سے ایک شخص آگے بڑھا تا کہ خلیفہ کو اس کام سے منع کرے اس نے کہا کہ تم کس طرح اس گھر میں آگ لگاؤ گے جب کہ اس گھر میں پیغمبر کی بیٹی موجود ہیں؟ انہوں نے بڑے اطمینان سے جواب دیا: فاطمہ کا اس گھر میں موجود ہونا میرے کام کے انجام دینے کو روک نہیں سکتا۔

اس وقت حضرت فاطمہ سَلَّمَ اللہ علیہا دروازے کے پیچھے آئیں اور کہا:

میں نے کسی کو بھی ایسا نہ دیکھا کہ جو برے وقت میں تمہاری طرح سے ہوتا تم نے رسول خدا سَلَّمَ اللہ علیہ وسلم کے جنازے کو ہمارے درمیان چھوڑ دیا اور خود اپنی خواہش سے خلافت کے بارے میں فیصلہ کر لیا کیوں اپنی حکومت کو ہم پر تھوپ رہے ہو اور خلافت کو جو کہ ہمارا حق ہے ہمیں واپس نہیں کرتے؟
ابن قتیبہ لکھتا ہے:

عمر نے اس مرتبہ لوگوں کو گھر سے نہیں نکالا اور اپنے ارادے سے باز آگئے اور پھر خلیفہ کے پاس آئے اور تمام حالات سے آگاہ کیا خلیفہ جانتے تھے کہ پناہ لینے والوں سے مخالفت کی وجہ سے کہ جس میں مہاجرین اور بنی ہاشم کی بزرگ شخصیتیں تھیں ان کی حکومت کی ساکھ مستحکم نہیں ہوگی۔ اس مرتبہ انہوں نے اپنے غلام قنفذ کو حکم دیا کہ جائے اور علی کو مسجد میں لے کر آئے وہ دروازے کے پاس آیا اور علی علیہ السلام کو آواز دی اور کہا: رسول خدا سَلَّمَ اللہ علیہ وسلم کے خلیفہ کے حکم سے مسجد میں آئیے۔

[۱] ابن ابی الحدید نے ان تمام لوگوں کا نام اپنی شرح منہج البلاغہ ج ۲ ص ۵۰ پر لکھا ہے۔

جب امام نے قنفذ کے منہ سے یہ جملہ سنا، تو کہا: اتنی جلدی رسول خدا ﷺ پر کیوں جھوٹ کی

تہمت لگا رہے ہو؟

پیغمبر نے کب انہیں اپنا جانشین بنایا، کہ وہ رسول خدا ﷺ کا خلیفہ ہوں؟

غلام نا امید ہو کر واپس چلا گیا اور خلیفہ کو سارے حالات سے آگاہ کیا۔

خلیفہ کی طرف سے بار بار دعوت کے مقابلے میں پناہ لینے والوں کے دفاع اور مقاومت نے خلیفہ کو

سخت ناراض اور غصہ میں ڈال دیا۔ بالآخر عمر دوسری مرتبہ اپنے گروہ کے ساتھ فاطمہ سلام اللہ علیہا کے گھر آئے جب

جناب فاطمہ سلام اللہ علیہا نے حملہ آوروں کی آواز سنی تو دروازے کے پیچھے سے نالہ و فریاد بلند کیا اور کہا:

اے بابا! پیغمبر خدا، آپ کے مرنے کے بعد خطاب کے بیٹے اور قافہ کے بیٹے نے کتنی مصیبتوں اور

پریشانیوں میں گرفتار کر دیا ہے۔

حضرت فاطمہ سلام اللہ علیہا کی نالہ و فریاد جو ابھی اپنے بابا کے سوگ میں بیٹھی تھیں اتنا دردناک تھا کہ عمر

کے ساتھ آنے والے افراد زہرا کے گھر پر حملہ کرنے سے باز آگئے اور وہیں سے روتے ہوئے واپس چلے

گئے، لیکن عمر اور ایک گروہ جو حضرت علی علیہ السلام اور بنی ہاشم سے بیعت لینے کے لئے اصرار کر رہا تھا ان لوگوں کو

زور و زبردستی کر کے گھر سے باہر نکالا اور اصرار کیا کہ حتماً ابو بکر کے ہاتھ پر بیعت کریں۔

امام نے فرمایا: اگر بیعت نہ کریں تو کیا ہوگا؟

ان سب نے کہا: قتل کر دیئے جائیں گے۔

حضرت علی علیہ السلام نے کہا: کس میں جرأت ہے جو خدا کے بندے اور رسول خدا ﷺ کے بھائی کو قتل

کرے؟

حضرت علی علیہ السلام نے جب خلیفہ کے نمائندوں کو سختی سے جواب دیا تو وہ لوگ ان کو ان کے حال پر

چھوڑ گئے۔

امام نے اس موقع سے فائدہ اٹھایا اور درد دل کے لئے رسول خدا ﷺ کی قبر کے پاس گئے اور

وہی جملہ جو ہارون نے موسیٰ سے کہا تھا اسے دہرایا اور کہا: اے بھائی! آپ کے مرنے کے بعد اس گروہ نے

مجھے مجبور سمجھا اور قریب تھا کہ مجھے قتل کر دیں۔ ﴿۱﴾

خانہ وحی پر حملے کے بارے میں تاریخ کا انصاف

سقیفہ کے بعد کے حوادث تاریخ اسلام اور امیر المؤمنین علیہ السلام کی زندگی کے دردناک ترین اور تلخ ترین حوادث میں سے ہیں اس بارے میں حقیقت بیانی اور صاف گوئی ایک ایسے گروہ کی رنجش کا سبب بنے گا جو ان واقعات کے بیان کرنے میں تعصب سے کام لیتے ہیں اور حتی الامکان یہ کوشش کرتے ہیں کہ ان کے دامن پر کوئی داغ نہ ہو اور ان کی پاکیزگی و قداسیت محفوظ رہے، کیونکہ حقیقت کو پوشیدہ اور برعکس بیان کرنا تاریخ اور آئندہ آنے والی نسل کے ساتھ ایک خیانت ہے اور ہرگز ایک آزاد مورخ اس بدترین خیانت کو اپنے لئے نہیں خریدتا اور دوسروں کی نگاہ میں اچھا بننے کے لئے حقیقت کو پوشیدہ نہیں کرتا۔

ابوبکر کے خلیفہ بننے کے بعد تاریخ کا سب سے بڑا واقعہ خانہ وحی اور حضرت زہرا سلام اللہ علیہا کے گھر پر حملہ ہے اس ارادے سے کہ پناہ لینے والے حضرت زہرا سلام اللہ علیہا کے گھر کو چھوڑ کر بیعت کرنے کے لئے مسجد میں آئیں اس موضوع کی صحیح تشریح اور نتیجہ گیری کے لئے ضروری ہے کہ قابل اطمینان منابع و مأخذ ہوں، چاہے وہ صحیح نتیجہ دیں یا غلط، اور ضروری ہے کہ ان باتوں کا تجزیہ کریں اور پھر اس واقعہ کے نتیجے کے بارے میں انصاف کریں اور وہ تین باتیں یہ ہیں:

- ۱- کیا یہ صحیح ہے کہ خلیفہ کے سپاہیوں نے ارادہ کیا تھا کہ حضرت فاطمہ سلام اللہ علیہا کے گھر کو جلا دیں؟ اور اس بارے میں انہوں نے کیا کیا؟
- ۲- کیا یہ صحیح ہے کہ امیر المؤمنین کو بڑی بے دردی اور اذیت کے ساتھ مسجد لے گئے تاکہ ان سے بیعت لیں؟
- ۳- کیا یہ صحیح ہے کہ پیغمبر کی بیٹی اس حملے میں شدید طور پر زخمی ہوئیں اور آپ کے شکم میں موجود بچہ ساقط ہو گیا؟

اس واقعہ کے تین حساس موضوع پر علمائے اہلسنت کی کتابوں پر اعتماد کرتے ہوئے گفتگو کریں

گے۔

اسلامی تعلیمات میں سب سے اہم تعلیم یہ ہے کہ کسی بھی مسلمان کو یہ حق حاصل نہیں ہے کہ کسی کے گھر میں داخل ہو مگر یہ کہ پہلے اجازت لے اور اگر گھر کا مالک مہمان قبول کرنے سے معذور ہو اور عذر خواہی کرے تو اسے قبول کرے اور بغیر اس کے کہ ناراض ہو وہیں سے واپس چلا جائے۔^[۱]

قرآن مجید نے اس اخلاقی تعلیم کے علاوہ ہر اس گھر کو جس میں خدا کی عبادت ہوتی ہے اور اس کا صبح و شام ذکر ہوتا ہے اسے محترم اور لائق احترام جانا ہے۔

فِي بُيُوتِ الَّذِينَ اللَّهُ أَنْ تَرْفَعَ وَيُذْكَرَ فِيهَا اسْمُهُ ۖ يُسَبِّحُ لَهُ فِيهَا بِالْغُدُوِّ وَالْآصَالِ^[۲]

خداوند عالم نے اس گھر کی تعظیم و تکریم کا حکم دیا ہے کہ جس میں پاک و پاکیزہ افراد صبح و شام خدا کی تسبیح و تقدیس کرتے ہیں ان گھروں کا احترام خدا کی عبادت و پرستش کی وجہ سے ہے کہ جو اس میں انجام دیا جاتا ہے اور یہ ان خدا کے بندوں کی وجہ سے ہے جو اس گھر میں خدا کی تسبیح و تقدیس میں مشغول ہیں ورنہ اینٹ اور مٹی کبھی بھی نہ احترام کے لائق رہے ہیں اور نہ ہو سکتے ہیں۔

مسلمانوں کے تمام گھروں کے درمیان قرآن مجید نے پیغمبر کے گھر کے بارے میں مسلمانوں کو

[۱] سورہ نور، آیت ۲۸-۲۷،

يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَىٰ أَهْلِهَا ۗ ذَٰلِكُمْ خَيْرٌ لَّكُمْ لَعَلَّكُمْ تَذَكَّرُونَ ﴿۲۸﴾ فَإِنْ لَمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ ۗ وَإِنْ قِيلَ لَكُمْ ارْجِعُوا فَارْجِعُوا هُوَ أَزْكَىٰ لَكُمْ ۗ وَاللَّهُ بِمَا تَعْمَلُونَ عَلِيمٌ ﴿۲۹﴾

ایمان والو! تم اپنے گھروں کے علاوہ کسی کے گھر میں داخل نہ ہونا جب تک کہ صاحب خانہ سے اجازت نہ لے لو اور انہیں سلام نہ کرو یہی تمہارے حق میں بہتر ہے کہ شاید تم اس سے نصیحت حاصل کر سکو پھر اگر گھر میں کوئی نہ ملے تو اس وقت تک داخل نہ ہونا جب تک اجازت نہ مل جائے اور اگر تم سے کہا جائے کہ واپس چلے جاؤ تو واپس چلے جانا کہ یہی تمہارے لئے زیادہ پاکیزہ امر ہے اور اللہ تمہارے اعمال سے خوب باخبر ہے

[۲] سورہ نور، آیت ۳۶، (بہت سے مفسرین کا کہنا ہے کہ بیوت سے مراد وہی مساجد ہیں جب کہ مسجد گھر کے مصداق میں سے ایک ہے نہ یہ کہ فرد پر منحصر ہے۔

خصوصی حکم دیا ہے اور ارشاد فرمایا ہے:

يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ ۖ

اے صاحبانِ ایمان! پیغمبر کے گھروں میں بغیر اجازت کے داخل نہ ہو۔

اس میں کوئی شک نہیں ہے کہ حضرت فاطمہ کا گھر ان تمام محترم اور باعظمت گھروں میں سے ہے جس میں زہرا اور ان کے بچے خدا کی تقدیس (تسبیح) کرتے تھے اور ہم یہ نہیں کہہ سکتے کہ عائشہ یا حفصہ کا گھر پیغمبر کا گھر ہے لیکن آپ کی عظیم المرتبت بیٹی جو دنیا و آخرت کی سب سے عظیم بی بی ہیں ان کا گھر پیغمبر کا گھر نہیں ہے، ان کا گھر یقیناً پیغمبر کا گھر ہے۔

اب دیکھنا یہ ہے کہ خلیفہ کے ماننے والوں نے پیغمبر کے گھر کا کتنا احترام کیا، خلافت کے ابتدائی حالات کی تحقیق و جستجو کرنے کے بعد یہ بات ثابت ہوتی ہے کہ خلیفہ کے مامور کردہ سپاہیوں نے قرآن مجید کی ان تمام آیتوں کو نظر انداز کر دیا اور پیغمبر کے گھر کی عزت کا کوئی خیال نہ کیا۔ اہلسنت کے بہت سے مؤرخین نے پیغمبر کے گھر پر حملہ کو ہم اور غیر واضح طریقے سے لکھا ہے اور کچھ نے واضح اور روشن طور پر تحریر کیا ہے۔

طبری جو خلفاء سے کے بارے میں بہت متعصب تھا اس نے صرف اتنا لکھا ہے کہ عمر ایک گروہ کے ساتھ زہرا کے گھر کے سامنے آئے اور کہا: خدا کی قسم! اس گھر میں آگ لگا دوں گا مگر یہ کہ اس میں پناہ لینے والے بیعت کرنے کے لئے اس گھر کو چھوڑ دیں۔ [۱]

لیکن ابن قتیبہ دینوری نے اس میں مزید اضافہ کیا ہے وہ کہتا ہے کہ خلیفہ نے صرف یہی جملہ نہیں بلکہ انہوں نے یہ بھی حکم دیا کہ گھر کے چاروں طرف لکڑیاں جمع کر دو اور پھر کہا:

اس خدا کی قسم جس کے ہاتھ میں عمر کی جان ہے یا گھر چھوڑ کر باہر آ جاؤ ورنہ اس گھر میں آگ لگا کر

[۱] سورۃ احزاب، آیت ۵۳

[۲] تاریخ طبری ج ۲ ص ۲۰۲، مطبع دائرۃ المعارف، طبری کی عبارت یہ ہے:

أبی عمر بن خطاب منزل علی فقال: لاحرقن علیکمہ اولتخرجن الی البیعة ابن ابی الحدید نے اپنی شرح ج ۲ ص ۵۶ میں اس جملے کو جوہری کی کتاب سفینہ سے بھی نقل کیا ہے۔

سب کو جلا دیں گے۔

جب عمر سے کہا گیا کہ اس گھر میں پیغمبر کی بیٹی حضرت فاطمہ ہیں تو انہوں نے کہا: ہوا کریں۔^[۱]
 عقد الفرید^[۲] کے مؤلف نے اپنی کتاب میں کچھ اور اضافے کے ساتھ تحریر کیا ہے وہ کہتا ہے:
 خلیفہ نے عمر کو حکم دیا کہ پناہ لینے والوں کو گھر سے نکال دو اور اگر باہر نہ آئیں تو ان سے جنگ کرنا اسی
 وجہ سے عمر نے آگ منگوا یا تھا کہ گھر کو جلا دیں اس وقت جب فاطمہ کے روبرو ہوئے پیغمبر کی بیٹی نے ان سے
 کہا: اے خطاب کے بیٹے! کیا تو میرا گھر جلانے آیا ہے؟ انہوں نے کہا: ہاں۔ مگر یہ کہ دوسروں کی طرح (علی
 بھی) خلیفہ کی بیعت کریں

جب علمائے شیعہ کی کتابوں کا مطالعہ کرتے ہیں تو اس واقعہ کی تفصیل وضاحت کے ساتھ ملتی ہے۔
 سلیم بن قیس نے اپنی کتاب میں حضرت زہرا سلام اللہ علیہا کے گھر پر حملہ کو بڑی تفصیل سے لکھ کر
 حقیقت کو واضح کیا ہے وہ لکھتے ہیں:

بعث الیہم ابو بکر عمر بن خطاب لیخرجہم من بیت فاطمہ وقال لہ ان ابوا
 فقاتلہم۔ فاقبل بقبس من النار علی ان یضرم علیہم الدار فلقیتہ فاطمہ
 فقالت یا بن الخطاب أجت لتحرق دارنا؟ قال: نعم أو تدخلوا فیما دخلت فیہ
 الامة.^[۳]

عمر نے آگ جمع کی پھر دروازے کو دھکے دیا اور گھر میں داخل ہو گئے لیکن حضرت زہرا سلام اللہ علیہا کی
 مخالفت کا سامنا کرنا پڑا۔^[۴]

شیعہ بزرگ عالم دین مرحوم سید مرتضیٰ نے اس واقعہ کے سلسلے میں بڑی تفصیلی گفتگو کی ہے مثلاً آپ

[۱] الامامة والسياسة ج ۲ ص ۱۲، شرح نوح البلاغا بن ابی الحدید ج ۱ ص ۱۳۴، اعلام النساء ج ۳ ص ۱۲۰۵

[۲] ابن عبد ربہ اندلسی متوفی ۴۹۵ھ عبارت اس طرح ہے:

[۳] عقد الفرید ج ۲ ص ۲۶۰، تاریخ ابی الفداء ج ۶ ص ۱۵۶، اعلام النساء ج ۳ ص ۱۲۰۷

[۴] اصل سلیم ص ۷۴ طبع نجف اشرف

نے امام جعفر صادق علیہ السلام کی اس حدیث کو نقل کیا ہے کہ امام نے فرمایا کہ حضرت علی علیہ السلام نے بیعت نہیں کیا یہاں تک کہ آپ کا گھر دھوئیں میں چھپ گیا۔^[۱]

اب ہم یہاں پر واقعے کی اصل وجہ کے بارے میں گفتگو کریں گے اور صحیح فیصلے کے ذریعے زندہ ضمیر اور بیدار قلب کو آگاہ کریں گے اور واقعے کی تفصیلات کو اہلسنت کی کتابوں سے پیش کریں گے۔

حضرت علی علیہ السلام کو کس طرح مسجد لے گئے

تاریخ اسلام کا یہ باب بھی گذشتہ باب کی طرح بہت تلخ و دردناک ہے کیونکہ ہم یہ سوچ بھی نہیں سکتے کہ حضرت علی علیہ السلام جیسی شخصیت کو اس انداز سے مسجد لے جائیں گے کہ معاویہ ۴۰ سال کے بعد اس چیز کو بطور طعنہ پیش کرے وہ امیر المؤمنین کو خط لکھتے ہوئے آپ کے اس دفاع کی طرف اشارہ کرتا ہے جس سے آپ خلفاء کے زمانے میں روبرو ہوئے تھے۔

یہاں تک کہ خلیفہ تمہاری مہار پکڑے ہوئے ایک نافرمان اونٹ کی طرح بیعت کے لئے مسجد کی طرف کھینچے ہوئے لائے۔^[۲]

امیر المؤمنین علیہ السلام نے معاویہ کو جواب دیتے ہوئے اشارتاً اصل موضوع کو قبول کرتے ہوئے اسے اپنی مظلومیت بتاتے ہوئے لکھا:

(اے معاویہ) تو نے لکھا ہے کہ میں ایک نافرمان اونٹ کی طرح بیعت کے لئے مسجد میں لایا گیا۔ خدا کی قسم تو نے چاہا کہ مجھ پر تنقید کرے لیکن حقیقت میں میری تعریف کی ہے تو نے چاہا کہ مجھے رسوا کرے، لیکن خود تم نے اپنے کو رسوا و ذلیل کیا مسلمان اگر مظلوم ہو تو وہ قابل اعتراض نہیں ہے۔^[۳]

صرف ابن ابی الحدید ہی نے امامؑ پر ہوئی جسارت کو تحریر نہیں کیا ہے بلکہ اس سے پہلے ابن عبد ربہ نے اپنی کتاب عقد الفرید ج ۲ ص ۲۸۵، پر اور ان کے بعد صبح الاعشی کے مولف نے (ج ۱، ص ۱۲۸) پر بھی

[۱] واللہ ما با علی حتی رأی الدخان قد دخل بیتہ تلخیص الثانی ج ۳ ص ۷۶

[۲] معاویہ کے خط کی عبارت کو ابن ابی الحدید نے اپنی شرح (ج ۱ ص ۱۸۶) میں نقل کیا ہے۔

[۳] نوح البلاغ، نامہ ۲۸

نقل کیا ہے۔

قابل تعجب بات یہ ہے کہ ابن ابی الحدید جب امام کے نبج البلاغہ کے اٹھائیسویں خطبہ کی شرح کرتا ہے تو حضرت علی علیہ السلام اور معاویہ کے نامہ کو نقل کرتا ہے اور واقعہ صحیح ہونے کے بارے میں ذرا بھی شک نہیں کرتا، لیکن اپنی کتاب کے شروع میں جب وہ ۲۶۵ ویں خطبہ کی شرح سے فارغ ہوتا ہے تو اصل واقعہ سے انکار کر دیتا ہے اور کہتا ہے کہ اس طرح کے مطالب کو صرف شیعوں نے نقل کیا ہے اور ان کے علاوہ کسی نے نقل نہیں کیا ہے۔^[۱]

حضرت زہرا سلام اللہ علیہا کے ساتھ ناروا سلوک

تیسرا سوال یہ تھا کہ کیا حضرت علی علیہ السلام سے بیعت لیتے وقت پیغمبر کی بیٹی کے ساتھ ناروا سلوک کیا گیا تھا اور ان کو صدمہ پہنچا تھا یا نہیں؟

شیعہ دانشمندیوں کی نظر میں اس سوال کا جواب ان گذشتہ دو جوابوں سے زیادہ دردناک ہے کیونکہ جب ان لوگوں نے چاہا کہ حضرت علی علیہ السلام کو مسجد لے جائیں اس وقت حضرت زہرا سلام اللہ علیہا نے ان کا دفاع کیا اور حضرت فاطمہ نے اپنے شوہر کے بچانے میں بہت زیادہ جسمانی اور روحانی تکلیفیں برداشت کیں کہ زبان و قلم جن کے لکھنے اور کہنے سے عاجز ہے۔^[۲]

لیکن اہلسنت کے دانشمندیوں نے خلیفہ کے مقام و منصب کا دفاع کرتے ہوئے تاریخ اسلام کے اس باب کو لکھنے سے پرہیز کیا ہے یہاں تک کہ ابن ابی الحدید نے بھی اپنی شرح میں ایسے مسائل میں سے جانا ہے کہ مسلمانوں کے درمیان صرف شیعوں نے انہیں نقل کیا ہے۔^[۳]

شیعوں کے بزرگ عالم دین مرحوم سید مرتضیٰ کہتے ہیں:

شروع شروع میں محدثین اور مؤرخین نے جو کچھ بھی پیغمبر کی بیٹی کے ساتھ جسارتیں ہوئیں اس کو

[۱] شرح نبج البلاغہ ابن ابی الحدید ج ۲ ص ۶۰

[۲] شیعہ کتابوں میں سلیم بن قیس نے تفصیل کے ساتھ (صفحہ ۷۴ کے بعد) بیان کیا ہے۔

[۳] شرح نبج البلاغہ ابن ابی الحدید ج ۲ ص ۶۰

لکھنے سے پرہیز نہیں کیا تھا اور ان کے درمیان یہ بات مشہور تھی کہ خلیفہ کے حکم سے عمر نے حضرت فاطمہ کے پہلو پر دروازہ گرایا اور جو بچہ آپ کے شکم میں تھا وہ ساقط ہو گیا اور قنفذ نے عمر کے حکم سے حضرت زہرا سلام اللہ علیہا کو تازیانہ ماراتا کہ علی کے ہاتھوں کو چھوڑ دیں، لیکن بعد میں جب یہ دیکھا کہ اگر ایسے ہی نقل کرتے رہے تو خلفاء کے اوپر آنچ آئے گی لہذا اسی وقت سے اس واقعے کو تحریر کرنے سے پرہیز کرنے لگے۔^[۱]

سید مرتضیٰ کے کلام پر گواہ یہ ہے کہ اہلسنت کے مؤرخین و محدثین نے اس واقعہ کو بہت ہی نظر انداز کیا اور لکھنے سے پرہیز کیا مگر پھر بھی ان کی کتابوں میں یہ واقعہ موجود ہے۔ شہرستانی نے معتزلہ کے رئیس ابراہیم بن سیار مشہور عظام سے نقل کیا ہے، وہ کہتا ہے:

عمر نے بیعت لینے کے وقت دروازہ کو حضرت زہرا سلام اللہ علیہا کے پہلو پر گرایا اور جو بچہ آپ کے شکم میں تھا وہ ساقط ہو گیا پھر اس نے حکم دیا کہ گھر کو گھر والوں سمت جب کہ گھر میں علی و فاطمہ حسن و حسین کے علاوہ کوئی دوسرا نہ تھا۔^[۲]

انسانوں کی انسانوں پر حکومت

وہ لوگ جو چاہتے ہیں کہ خلفاء کی خلافت کو انسانوں کی انسانوں پر حکومت یا قانون مشورہ کی توجیہ کریں۔ وہ ان دو گروہ میں سے ایک ہیں:

۱۔ جو لوگ ہمیشہ یہ چاہتے ہیں کہ اسلامی اصول کو آج کی فکروں اور تعلیمات سے تطبیق کریں اور اس کے ذریعے سے مغربی اور مغرب زدہ لوگوں کو اسلام کی طرف متوجہ کر دیں اور ان کے ذہنوں میں یہ بات ڈال دیں کہ انسانوں کی لوگوں پر حکومت یہ آج کی نئی فکر نہیں ہے بلکہ چودہ سو سال پہلے اسلام کے اندر ایسی فکر موجود تھی اور پیغمبر کی وفات کے بعد ان کے صحابہ نے خلیفہ منتخب کرتے وقت اس کا سہارا لیا تھا۔

اس گروہ نے اگرچہ اس راہ میں خلوص نیت کے ساتھ قدم اٹھایا لیکن افسوس اسلامی مسائل کی تحقیق

[۱] تلخیص الشافی ج ۳ ص ۷۶، شافی سید مرتضیٰ کی کتاب ہے جس کو شیخ طوسی نے خلاصہ کیا ہے۔

[۲] ملل و نحل ج ۲ ص ۹۵

نہیں کیا اور اس کے ماہروں کی طرف بھی رجوع نہیں کیا اور ایک بے کار و بے ہودہ اور دھوکہ دینے والے موضوع پر بھروسہ کر رکھا جس کی وجہ سے ادھر ادھر کی باتیں کرتے ہیں۔

۲۔ ایک گروہ جو کسی علت کی بنا پر شیعہ علماء سے گلہ رکھتے ہیں اور کبھی کبھی بعض تحریکوں کی وجہ سے سنیت کی طرف مائل ہو جاتے ہیں اور مختلف قسم کی اخلاقی خرابیوں اور عقیدتی انحرافات سے مقابلہ کرنے کے بجائے مومن نوجوانوں بلکہ سادہ لوح افراد کے لئے وبال جان بن جاتے ہیں اور ان کے شیعہ عقیدوں کو کمزور کر دیتے ہیں۔

پہلے گروہ کی غلطیوں کا جبران ہو سکتا ہے اور اگر ان کو صحیح اور قابل اعتماد حوالے دیئے جائیں تو وہ اپنی غلطیوں اور بھنگلی ہوئی راہ سے واپس آجائیں گے لہذا ان کے بارے میں ناسزا کہنا درست نہیں ہے بلکہ ان کے ساتھ بہترین خدمت یہ ہے کہ ہمیشہ ان سے رابطہ بنائیں رکھیں اور اپنے فکری اور علمی رابطے کو ان سے منقطع نہ کریں۔

لیکن دوسرے گروہ کی اصلاح اور ہدایت کرنا بہت مشکل ہے، علاوہ اس کے کہ وہ گلہ رکھتے ہیں دین کے متعلق صحیح اور زیادہ معلومات نہیں رکھتے، لہذا انہیں راہ راست پر لانے کی کوشش کرنا بے فائدہ ہے، سوائے اس کے کہ کوئی ایسا کام کیا جائے کہ سادہ لوح نوجوان اور دینی معلومات سے بے بہرہ افراد ان کے جال میں نہ پھنس جائیں اور اگر پھنس جائے تو کوشش کی جائے کہ ان کے دلوں سے سارے شہات دور ہو جائیں۔

کیا عقل اور شریعت اس بات کی اجازت دیتی ہے کہ حاکم کے مامور کئے ہوئے لوگ نیزے کے زور پر کسی کے گھر پر حملہ کریں اور اس گھر میں پناہ لئے ہوئے افراد کو مسجد میں لائیں اور ان سے بیعت لیں؟ کیا ڈیو کو ریبی کے معنی یہی ہیں کہ حاکم کے گروہ کا سردار بعض گروہوں کو حکم دے کہ مخالف یا حمایت نہ کرنے والے افراد سے جبراً و زبردستی بیعت لیں اور اگر وہ لوگ بیعت نہ کریں تو ان سے جنگ کی جائے؟

تاریخ شاہد ہے کہ گروہ حاکم کے تمام افراد سے پہلے عمر نے بیعت لینے اور ووٹ حاصل کرنے میں

بہت زیادہ اصرار کیا بلکہ جنگ تک کرنے کے لئے آمادہ ہو گئے۔

زیربھی حضرت فاطمہ زہرا کے گھر میں پناہ لئے ہوئے تھے اور ابھی خاندان رسالت سے انہوں نے بغاوت نہیں کی تھی جب سپاہیوں نے حضرت فاطمہ کے گھر میں پناہ لینے والوں کو گھر سے نکالنے کے لئے بہت زیادہ کوششیں کیں اس وقت زیربھنگی تلوار لے کر گھر سے باہر آئے اور کہا ہم ہرگز بیعت نہیں کریں گے نہ صرف یہ کہ بیعت نہیں کریں گے بلکہ سب کے لئے ضروری ہے کہ علی کی بیعت کریں۔

زیر اسلام کا مشہور پہلوان، بہادر اور تلوار چلانے میں ماہر تھا اور اس کے تلوار کا لگایا ہوا زخم دوسروں کے لگائے ہوئے تلوار کے زخم کے درمیان نمایاں رہتا تھا اس وجہ سے سپاہیوں نے خطرہ محسوس کیا اور سب نے مل کر یکبارگی حملہ کر کے اس کے ہاتھ سے تلوار کو چھین لیا اور ایک بہت بڑا قتل عام ہونے سے بچا لیا، آخر عمر جو اتنا اصرار کر رہے تھے اس کی فداکاری کی وجہ کیا تھی؟ کیا حقیقت میں عمر خلوص نیت سے اس واقعہ میں پیش پیش تھے یا یہ کہ ان کے اور ابو بکر کے درمیان کوئی معاہدہ ہوا تھا؟

امیر المؤمنین علیہ السلام جس وقت خلافت کے نمائندوں کے دباؤ میں تھے اور ہمیشہ قتل کی دھمکیوں سے ڈرائے جاتے تھے اس وقت آپ نے عمر سے کہا:

اے عمر اس (خلافت) کو لے لو کیونکہ وہ تمہارا آدھا مال ہے اور مرکب خلافت کو ابو بکر کے لئے محکم باندھ دو تا کہ کل تمہیں واپس کر دے۔^[۱]

اگر ابو بکر کے لئے بیعت کا لینا حقیقت میں ڈیموکریسی کے اصول کے مطابق ہوتا اور اس آیت امر ہم شوریٰ پنہم کا مصداق ہوتا، تو اپنی زندگی کے آخری دنوں میں کیوں وہ افسوس کر رہے تھے کہ کاش میں نے یہ تین کام انجام نہ دیئے ہوتے:

۱- اے کاش میں نے فاطمہ کے گھر کا احترام اور اس کی حفاظت کیا ہوتا اور حملہ کرنے کا حکم نہ دیا ہوتا یہاں تک کہ اگر انہوں نے سپاہیوں کے لئے دروازہ بند کر دیا تھا۔

[۱] الامامة والسياسة ج ۶ ص ۱۲، خطبہ شقیہ میں تقریباً اسی مفہوم کو بیان کیا ہے: لشد ما تشطرا ضرعہا...۔

۲۔ اے کاش سقیفہ کے دن خلافت کی ذمہ داریوں کو اپنے کاندھوں پر نہ لیتا اور اسے عمر اور ابو عبیدہ کے حوالے کر دیتا اور خود ان کا وزیر یا معاون ہوتا۔

۳۔ اے کاش ایاس بن عبد اللہ معروف بہ النجاة کو نہ جلا یا ہوتا۔^[۱]

نہایت افسوس کا مقام ہے کہ اس زمانے کے مشہور شاعر محمد حافظ ابراہیم مصری جن کا انتقال ۱۳۵۱ھ میں ہوا اپنے قصیدے عمریہ میں خلیفہ دوم نے جو حضرت فاطمہ کی شان میں گستاخی اور اہانت کی اس کی ستائش کی، وہ کہتا ہے۔

وقولہ لعلّ قالها عمرُ
اکر ورسامعہا اعظم بملقیہا
حرقّت دارک لا ابقى عليك بہا
ان لم تبایع و بنت المصطفی فیہا
ما کان غیر ابی حفص یفوه بہا
امام فارسی عدنان و حامیہا۔^[۲]

اس بات کو یاد کرو جو عمر نے علی سے کہا تھا: سننے والے کا احترام کرو اور کہنے والے کو محترم جانو۔ عمر نے علی سے کہا: اگر بیعت نہیں کرو گے تو تمہارے گھر کو جلا دوں گا اور اس گھر میں رکنے کی اجازت نہیں دوں گا اور اس نے یہ بات اس وقت کہی کہ پیغمبر کی بیٹی گھر میں موجود تھیں۔ یہ بات عمر کے علاوہ کوئی نہیں کہہ سکتا وہ بھی عدنان عرب اور اس کے حامیوں کے شہسوار کے مقابلے میں

یہ شاعر عقل و خرد سے دور رہ کر وہ ظلم و فساد جس سے عرش الہی لرز جاتا ہے چاہتا ہے کہ خلیفہ کے اس عمل کو مفاخر میں شمار کرے کیا یہ افتخار کی بات ہے کہ پیغمبر کی بیٹی کا عمر کے نزدیک کوئی احترام نہیں تھا اور وہ

[۱] تاریخ طبری ج ۳ ص ۲۳۶، شرح نہج البلاغہ ابن ابی الحدید ج ۲ ص ۶۳

[۲] دیوان شاعر نیل ج ۶ ص ۸۴

صرف ابوبکر کی بیعت لینے کے اس خاطر پیغمبر کے گھر اور ان کی بیٹی کو جلا دے؟!

اور یہ بات بھی عجیب ہے جسے عقد الفرید نے نقل کیا ہے جس وقت علی کو مسجد میں لائے تو خلیفہ نے ان سے کہا کہ کیا میری خلافت سے آپ ناراض ہیں؟ تو علی نے کہا: نہیں۔ بلکہ میں نے خود عہد کیا تھا کہ رسول خدا صلی اللہ علیہ وسلم کی رحلت کے بعد اپنے دوش پر ردائیں ڈالوں گا جب تک کہ قرآن کو جمع نہیں کر لوں گا اور اسی وجہ سے میں دوسروں سے پیچھے رہ گیا۔ اور پھر خلیفہ کے ہاتھ پر بیعت کر لی [۱] جب کہ وہ خود اور دوسرے افراد عائشہ سے نقل کرتے ہیں کہ چھ مہینے تک جب تک حضرت فاطمہ زندہ تھیں علی نے بیعت نہیں کیا اور ان کی شہادت کے بعد خلیفہ کے ہاتھ پر بیعت کی۔ [۲]

لیکن نہ صرف یہ کہ علی نے بیعت نہیں کیا اور نبج البلاغہ کے خطبات آپ کی اس حقانیت پر گواہ ہیں، بلکہ وہ افراد بھی جن کے نام سے واقعہ سقیفہ کی تشریح کرتے وقت ہم آشنا ہوئے ہیں ان لوگوں نے بھی خلیفہ کی بیعت نہ کی، اور جناب سلمان جو حضرت علی علیہ السلام کی ولایت کے سب سے بڑے حامی تھے ابوبکر کی خلافت کے بارے میں کہتے ہیں:

خلافت کو ایسے شخص کے حوالے کیا کہ جو فقط تم سے عمر میں بڑا ہے اور پیغمبر کے اہلبیت کو نظر انداز کر دیا حالانکہ اگر خلافت کو اس کے محور سے خارج نہ کرتے تو ہرگز اختلاف نہ ہوتا اور سبھی خلافت کے بہترین میوے (حق) سے بہرہ مند ہوتے۔ [۳]

[۱] عقد الفرید ج ۴ ص ۲۶۰

[۲] عقد الفرید ج ۴ ص ۲۶۰

[۳] عقد الفرید ج ۴ ص ۲۶۰

چوتھی فصل

حضرت علیؑ اور فدک

فدک کی اقتصادی اہمیت

سقیفہ کی الجھنیں خلیفہ کے انتخاب کی وجہ سے ختم ہوئیں اور ابو بکر نے خلافت کی باگ ڈور اپنے ہاتھوں میں لے لی۔ حضرت علیؑ اپنے باوفا اصحاب کے ہمراہ حکومت کے جاہ و حشتم سے دور ہو گئے لیکن اپنی نوارنی فکروں اور عام لوگوں کے ذہنوں کی فکر و آگہی کے لئے اتحاد و اتفاق کی برقراری کے لئے حکومت کی مخالفت نہیں کی، بلکہ قرآن کی تفسیر و تعلیمات اور اعلیٰ مفاہیم، صحیح فیصلوں اور اہل کتاب کے دانشمندیوں کے ساتھ استدلال و احتجاجات وغیرہ اور اجتماعی و فردی خدمات انجام دینے لگے۔

امام تمام مسلمانوں کے درمیان سب سے زیادہ باکمال تھے اور کبھی بھی یہ ممکن نہ تھا کہ آپ کے دشمن آپ سے یہ کمالات چھین سکیں، آپ پیغمبر کے چچا زاد بھائی اور داماد، وصی بلا فصل اور مجاہد نامدار، اور اسلام کے بڑے جانباز اور شہر علم پیغمبر کے دروازہ تھے، کسی بھی شخص میں اتنی ہمت نہیں جو اسلام میں ان کی سبقت اور آپ کے وسیع علم اور قرآن و حدیث، اصول و فروع دین اور آسمانی کتابوں پر تسلط کا انکار کر سکے، یا ان تمام فضائل کو ان سے چھین سکے۔

ان فضائل کے علاوہ امام کے پاس ایک ایسی چیز تھی جس کی وجہ سے ممکن تھا کہ آئندہ، خلفاء اس کی وجہ سے مشکل میں گرفتار ہوتے اور وہ اقتصادی و آمدنی جیسی قدرت تھی جو فدک کے ذریعے آپ کو حاصل ہو رہی تھی۔

اسی وجہ سے خلیفہ نے دورانہدیشی سے کام لیتے ہوئے چاہا کہ اس قدرت کو امام کے ہاتھوں سے

لے لے، کیونکہ یہ امتیاز دوسرے امتیازات کی طرح نہ تھا جو امام کے ہاتھوں سے نہ لیا جاسکے [۱]

فدک کا جغرافیہ

بہترین اور آباد سرزمین جو خیبر کے قریب واقع ہے اور مدینے سے فدک کا فاصلہ تقریباً ۱۴ کیلومیٹر ہے اور قلعہ خیبر کے بعد حجاز کے یہودیوں کے ٹھہرنے کی جگہ کے نام سے مشہور تھا اسی جگہ کو قریہ فدک کہتے ہیں۔ [۲]

پیغمبر اسلام ﷺ نے یہودیوں کے لشکر کو خیبر اور وادی القریٰ اور تیما میں شکست دینے کے بعد جب مدینہ کے شمال میں ایک بڑے خلاء کا احساس کیا تو اسے اسلام کے سپاہیوں سے پر کر دیا اور اس سرزمین سے یہودیوں کی طاقت و قدرت کو ختم کرنے کے لئے جو کہ اسلام اور مسلمانوں کے لئے خطرہ کا سبب اور اسلام کی مخالفت شمار ہوتی تھی ایک سفیر جس کا نام محیط تھا اسے فدک کے سردار کے پاس بھیجا یوشع بن نون جو اس دیہات کا رئیس تھا اس نے صلح و آشتی کو جنگ پر ترجیح دیا اور وہاں کے رہنے والے اس بات پر راضی ہو گئے کہ ہر سال کا آدھا غلہ پیغمبر اسلام ﷺ کو دیں گے اور اسلام کے پرچم تلے زندگی بسر کریں گے اور مسلمانوں کے خلاف سازشیں نہیں کریں گے۔ اسلامی حکومت نے بھی ان کی حفاظت و سلامتی کی ذمہ داری قبول کر لی اسلامی قانون کے مطابق ہر وہ زمین جو جنگ و جدال کے ذریعے حاصل ہو وہ تمام مسلمانوں کی ملکیت ہوتی ہے اور اس کی ذمہ داری اور نظارت حاکم شرع کے ہاتھ میں ہوتی ہے لیکن وہ زمینیں جو بغیر کسی حملہ اور جنگ کے مسلمانوں کو حاصل ہوں۔ وہ پیغمبر یا اس کے بعد کے امام کی ملکیت ہوتی ہیں اور جو قوانین و شرائط اسلام نے معین کئے ہیں الہی موارد میں صرف ہوتی ہیں ایک مورد یہ ہے کہ پیغمبر اور امام اپنے قریبی افراد کی شرعی حاجتوں کو پورا کرنے اور ان کی عزت و آبرو کو محفوظ رکھنے کے لئے خرچ کریں۔ [۳]

[۱] اس بحث کی تفصیلات کو باب فدک غصب کرنے کا مقصد میں پڑھیں گے۔

[۲] معجم البلدان و مراد الاطلاع میں مادہ فدک کی طرف رجوع کریں۔

[۳] سورہ حشر، آیت ۶ و ۷، فقہ کی کتابوں میں باب جہاد بحثی میں اس کو بیان کیا گیا ہے۔

فدک، پیغمبر اسلام ﷺ کی طرف سے حضرت فاطمہ سلام اللہ علیہا کو ہدیہ تھا

شیعہ محدثین و مورخین اور اہل سنت کے دانشمندیوں کا ایک گروہ تحریر کرتا ہے:

جب آیت **وَآتِ ذَا الْقُرْبَىٰ حَقَّهُ وَالْيَتَامَىٰ وَالسَّبِيلَ** [۱] نازل ہوئی اس وقت

پیغمبر ﷺ نے اپنی بیٹی حضرت فاطمہ زہرا سلام اللہ علیہا کو بلایا اور فدک کو ان کے حوالے کیا [۲] اور اس مطلب کو پیغمبر کے ایک بزرگ صحابی ابوسعید خدری نے نقل کیا ہے۔ تمام مفسرین شیعہ و سنی کا اس بات پر اتفاق ہے کہ یہ آیت پیغمبر کے قریبی رشتہ داروں کی شان میں نازل ہوئی ہے اور آپ کی بیٹی ذالقربی کی بہترین مصداق ہیں، یہاں تک کہ جب شام کے ایک شخص نے حضرت علی علیہ السلام بن الحسین زین العابدین علیہ السلام سے کہا کہ آپ اپنا تعارف کرائیے اس وقت آپ نے شامیوں کے سامنے اپنے کو پہچنانے کے لئے اسی آیت کی تلاوت کی اور یہ مطلب مسلمانوں کے درمیان اتنا واضح و روشن تھا کہ اس شامی نے تصدیق کے طور پر سر کو ہلاتے ہوئے حضرت سے یہ کہا کہ آپ کی رسول اسلام سے قربت اور خاص رشتہ داری کی وجہ سے ہی خدا نے پیغمبر کو حکم دیا کہ آپ کے حق کو آپ کو دے دیں [۳]

خلاصہ یہ کہ یہ آیت حضرت فاطمہ زہرا اور ان کے فرزندوں کی شان میں نازل ہوئی ہے اور اس سلسلے میں تمام مسلمانوں کا اتفاق ہے لیکن یہ بات کہ جب یہ آیت نازل ہوئی اس وقت پیغمبر نے فدک کو اپنی بیٹی کو بطور ہدیہ دیا تھا یا نہیں تو اس بارے میں۔ تمام شیعہ محققین اور کچھ سنی محققین قائل ہیں کہ اس کو آپ نے اپنی بیٹی کو ہدیہ میں دیا تھا پیغمبر اسلام صلی اللہ علیہ وآلہ وسلم نے فدک اپنی بیٹی کو کیوں دیا؟

پیغمبر اسلام صلی اللہ علیہ وآلہ وسلم اور آپ کے خاندان کی تاریخ گواہ ہے کہ وہ لوگ کبھی بھی دنیا کے دلدادہ نہیں تھے اور جس چیز کی ان کی نظر میں وقعت نہیں رکھتی تھی وہ دنیا کی دولت تھی اس کے باوجود ہم دیکھتے ہیں کہ پیغمبر نے فدک اپنی بیٹی کو دے دیا اور اسے حضرت علی علیہ السلام کے خاندان سے مخصوص کر دیا اب یہاں پر یہ سوال

[۱] سورہ اسراء، آیت ۲۶، یعنی اپنے رشتہ داروں، مسکینوں، اور مفلسوں کے حق کو ادا کرو۔

[۲] مجمع البیان ج ۳ ص ۴۱۱ شرح تفسیر البلاغ ابن ابی الحدید ج ۱۶ ص ۲۶۸ الدر المنثور ج ۴ ص ۱۷۷

[۳] الدر المنثور ج ۴ ص ۱۷۶

پیدا ہوتا ہے کہ آخر کیوں پیغمبر نے فدک فاطمہ زہرا کو دیا اس سوال کے جواب کی کئی وجہیں ذکر ہوئی ہیں۔

۱۔ پیغمبر اسلام ﷺ کی رحلت کے بعد مسلمانوں کی تمام ذمہ داریاں حضرت علیؑ پر تھیں اور یہ مقام و منصب بہت سنگین اور اس کے لئے زیادہ دولت کی ضرورت تھی حضرت علیؑ خلافت کے تمام امور کی دیکھ بھال فدک سے حاصل ہوئی آمدنی سے اچھے طریقے سے کر سکتے تھے، مگر لگتا ہے کہ خلفاء، پیغمبر کی اس پیشگوئی سے آگاہ ہو گئے تھے اسی لئے خلافت کی مسند پر بیٹھے ہی فدک کو پیغمبر کے خاندان سے چھین لیا۔

۲۔ خاندان پیغمبر جس میں مظہر کامل آپ کی بیٹی اور آپ کے دونوں چشم حضرت حسن اور حضرت حسین علیہما السلام تھے ضروری تھا کہ پیغمبر کی وفات کے بعد عزت کے ساتھ زندگی بسر کریں اور رسول اسلام کی عزت و شرافت و حیثیت اور ان کا خاندان ہر طرح سے محفوظ رہے اسی مقصد کے تحت پیغمبر نے فدک اپنی بیٹی کو دیا تھا۔

۳۔ پیغمبر اسلام ﷺ یہ جانتے تھے کہ ایک گروہ حضرت علیؑ سے اپنے دل میں کینہ رکھے ہوئے ہے کیونکہ ان کے بہت سے رشتہ دار و احباب مختلف جنگوں میں حضرت علیؑ کی تلوار سے مارے گئے ہیں ان کے دلوں سے کینہ دور کرنے کا ایک راستہ یہ تھا کہ امام مالی امداد کر کے ان کی دلجوئی کریں، ان کے دلوں کو اپنی طرف مائل کریں، اسی طرح بیواؤں اور مفلسوں اور لاچاروں کی مدد کریں اور اس طرح سے ان تمام موانع کو جو آپ کو خلافت سے قریب ہونے سے روک رہے تھے ان کو دور کریں پیغمبر اسلام ﷺ اگرچہ ظاہری طور پر فدک حضرت زہراؑ کو دیا تھا لیکن اس کی درآمد کا اختیار صاحب ولایت کے ہاتھوں میں تھا۔ تاکہ اس کے ذریعے سے اپنی زندگی کی ضرورتوں کو پورا کرتے اور اسلام و مسلمین کے فائدے کے لئے خرچ کریں۔

فدک کی آمدنی

تاریخ پر نگاہ کرنے کے بعد یہ تینوں باتیں صحیح معلوم ہوتی ہیں کیونکہ فدک ایک سرسبز و شاداب زمین

تھی جو حضرت علیؑ کے مقصد کی کامیابی کے لئے بہترین معاون ثابت ہوئی۔

مشہور مورخ حلبي اپنی کتاب سیرہ حلبي میں لکھتے ہیں:

ابوبکر مائل تھے کہ فدک پیغمبر کی بیٹی کے پاس رہے اور فاطمہ کی ملکیت کو انہوں نے ایک کاغذ پر لکھ دیا لیکن عمر نے فاطمہ کو وہ توشہ دینے سے منع کر دیا اور ابوبکر کی طرف رخ کر کے کہا: آئندہ تمہیں فدک کی آمدنی کی سخت ضرورت پڑے گی کیونکہ اگر مشرکین عرب مسلمانوں کے خلاف قیام کریں تو جنگ کے تمام اخراجات کو کہاں سے پورا کرو گے؟ [۱]

اس جملے سے یہ بات سمجھ میں آتی ہے کہ فدک کی آمدنی اس قدر تھی کہ دشمنوں کے ساتھ جہاد کرنے میں جو اخراجات ہوتے اس کو پورا کر دیتی اسی وجہ سے ضروری تھا کہ پیغمبر اس اقتصادی قدرت کو حضرت علیؑ کے اختیار میں دیدے۔

ابن ابی الحدید کہتے ہیں:

میں نے مذہب امامیہ کے ایک دانشور سے فدک کے بارے میں کہا: فدک کا علاقہ اتنا وسیع نہ تھا اور اتنی کم زمین کہ جس میں چند کھجور کے درخت کے علاوہ کچھ نہ تھا، لہذا مخالفین فاطمہ کے لئے اتنا اہم نہ تھا کہ اس کی لالچ کرتے، تو انہوں نے میرے جواب میں کہا کہ تم غلط کہہ رہے ہو، وہاں پر کھجور کے درخت آج کے درختوں سے کم نہ تھے اور مکمل طریقے سے اس حاصل خیز زمین سے خاندان پیغمبر کو استفادہ کرنے سے منع کرنے کی وجہ یہ تھی کہ ایسا نہ ہو کہ حضرت علیؑ اس کی آمدنی سے خلافت کے خلاف قیام کریں اس لئے نہ صرف فاطمہ کو فدک سے محروم کیا بلکہ تمام بنی ہاشم اور عبدالمطلب کے فرزندوں کو ان کے شرعی حقوق (خمس، غنیمت) سے بھی محروم کر دیا۔

کیونکہ جو لوگ ہمیشہ اپنی زندگی کی ضرورتوں کو پورا کرنے میں لگے رہتے ہیں وہ کبھی جنگ و جدال کے خیال کو اپنی ذہن میں نہیں لاتے۔ [۲]

امام موسیٰ بن جعفرؑ فدک کے حدود و علاقہ کو اس حدیث میں معین کرتے ہیں: فدک کا رقبہ ایک

[۱] سیرہ حلبي ج ۳ ص ۴۰۰

[۲] شرح نصح البلاغ ج ۱۶ ص ۲۳۶

سمت سے عدن اور دوسری طرف سے سمرقند اور تیسری طرف سے افریقہ اور چوتھی طرف سے بہت سے دریاؤں اور جزیروں اور جنگلوں سے ملتا ہے۔^[۱]

حقیقت میں فدک جو کہ خیبر کا جزء تھا اتنا وسیع و عریض نہ تھا بلکہ امام موسیٰ کاظم علیہ السلام کا مقصد یہ تھا کہ صرف ہم سے فدک کو غصب نہیں کیا ہے بلکہ تمام اسلامی ممالک کی حکومت کو اتنی مقدار میں جتنی امام نے معین کئے ہیں اہلبیت سے چھین لیا گیا۔ پیغمبر اسلام صلی اللہ علیہ وسلم نے فدک کو چوبیس ہزار دینار میں کرایہ پر دیدیا بعض حدیثوں میں ۷۰ ہزار دینار نقل ہوا ہے اور یہ فرق سالانہ آمدنی کی وجہ سے ہے۔

قطب الدین راوندی لکھتے ہیں:

جب معاویہ خلافت کی کرسی پر بیٹھا تو اس نے فدک کو تین حصوں میں تقسیم کیا ایک تہائی مروان بن حکم اور ایک تہائی عمر بن عثمان اور ایک تہائی اپنے بیٹے یزید کو دیا اور جب مروان خلیفہ بنا تو اس نے فدک کو اپنی جاگیر بنا لیا^[۲] اس طرح کی تقسیم سے واضح ہوتا ہے کہ فدک ایک اہم ترین سر زمین تھی جسے معاویہ نے تین آدمیوں میں تقسیم کیا اور تینوں اس کے اہم رشتہ داروں میں سے تھے۔

جس وقت حضرت فاطمہ زہرا علیہا السلام نے ابوبکر سے فدک کے سلسلے میں گفتگو کی اور اپنی بات کی صداقت کے لئے گواہوں کو ان کے پاس لے گئیں اس وقت انہوں نے پیغمبر کی بیٹی کے جواب میں کہا: فدک پیغمبر کا مال نہیں تھا بلکہ مسلمانوں کا مال تھا جس کی آمدنی سے سپاہیوں کے اخراجات پورے ہوتے تھے اور دشمنوں سے جنگ کے لئے بھیجے جاتے تھے اور خدا کی راہ میں خرچ کرتے تھے۔^[۳]

پیغمبر اسلام صلی اللہ علیہ وسلم فدک کی آمدنی سے سپاہیوں کو آمادہ کرتے تھے یا اسے بنی ہاشم اور در ماندہ لوگوں میں تقسیم کرتے تھے اور یہ زمین خیبر کی ایسی زمینوں میں سے تھی جس کی آمدنی بہت زیادہ تھی جو سپاہیوں کے خرچ کے لئے کافی تھی۔

[۱] بحار الانوار ج ۴۸ ص ۴۴

[۲] بحار الانوار ج ۱۶ ص ۲۱۶

[۳] بحار الانوار ج ۱۶ ص ۲۱۴

جب عمر نے چاہا کہ شہہ جزیرہ کو یہودیوں سے خالی کرائیں تو ان لوگوں کو دھمکی دی کہ اپنی اپنی زمینوں کو اسلامی حکومت کے حوالے کرو اور اس کی قیمت لے لو اور فدک کو خالی کر دو۔

پیغمبر اسلام صلی اللہ علیہ وسلم نے ابتدا سے ہی فدک میں رہنے والے افراد سے معاہدہ کیا تھا کہ آدھی زمین ان کے اختیار میں رہے گی اور بقیہ آدھی زمین کو رسول خدا صلی اللہ علیہ وسلم کے حوالے کریں گے اسی وجہ سے خلیفہ نے ابن تیمان، فروہ، حباب، اور زید بن ثابت کو فدک بھیجا تا کہ جتنی مقدار میں ان لوگوں نے غصب کیا تھا اس کی اجرت و قیمت معین ہونے کے بعد یہودیوں کو جو وہاں ساکن تھے ادا کریں ان لوگوں نے یہودیوں کا حصہ پچاس ہزار درہم معین کیا اور عمر نے اس رقم کو اس مال سے ادا کیا جو عراق سے حاصل ہوا تھا۔^[۱]

فدک غصب کرنے کا مقصد

پیغمبر اسلام صلی اللہ علیہ وسلم کے دنیا پرست اصحاب کے لئے ابوبکر کی خلافت و جانشینی کامیابی کا پہلا زینہ تھا اور خزعرج جو گروہ انصار کے سب سے زیادہ طاقتور افراد تھے دوسرے گروہ سے مخالفت کر کے داخل جنگ سے پیچھے ہٹ گئے تھے اور بنی ہاشم نے جس کے رئیس حضرت علی علیہ السلام تھے ان علتوں کی بنا پر جس کا ہم نے ذکر کیا ہے لوگوں کے سامنے حقیقت آشکار کرنے کے بعد گروہ بندی اور مسلحانہ قیام سے پرہیز کیا۔

لیکن مدینہ میں صرف یہی کامیابی خلافت کے لئے کافی نہ تھی بلکہ مکہ کی حمایت بھی ضروری تھی لیکن بنی امیہ جس کا سرپرست ابوسفیان تھا، جس کے پاس بہت زیادہ افراد تھے اس نے خلیفہ کی خلافت کو رسماً قبول نہیں کیا تھا، وہ لوگ اس بات کے منتظر تھے کہ ابوسفیان خلافت کی تائید کرے گا اور تمام احکامات و قوانین کو معین کرے گا۔

جب مکہ میں پیغمبر کے رحلت کی خبر پہنچی اس وقت مکہ کا حاکم عتاب بن اسید بن العاص تھا جس کی عمر ۲۰ سال تھی اس نے تمام لوگوں کو پیغمبر کے رحلت کی خبر سنائی لیکن خلافت و جانشینی کی خبر کے بارے میں لوگوں سے کچھ نہ کہا جب کہ دونوں واقع ایک ہی ساتھ آئے تھے اور دونوں کی خبر پھیل گئی تھی، بہت بعید ہے کہ دونوں

میں سے ایک واقعہ کی خبر مکہ پہنچے لیکن دوسرے واقعہ کی خبر مکہ نہ پہنچے۔

مکہ کے اموی حاکم کی خاموشی کی علت صرف یہ تھی کہ وہ اپنے خاندان کے رئیس ابوسفیان کے نظریہ سے باخبر ہو جائے پھر اس کے نظریہ کے مطابق عمل کرے۔

ان تمام حقائق کے پیش نظر، خلیفہ یہ بات جانتا تھا کہ اس کی حکومت مخالفین کے مقابلے میں بہت دنوں تک قائم نہیں رہ سکتی۔ لہذا ضروری تھا کہ مخالفوں کے عقائد و نظریات سے باخبر ہوتا کہ ان سے زیادہ عقائد و نظریات کو پیش کرے جس کی بنا پر ان کے عقائد وغیرہ کا اثر لوگوں کے دلوں پر نہ پڑے کیونکہ ایسی صورت میں حکومت کا بہت دنوں تک قائم رہنا بہت مشکل کام تھا۔

تمام لوگوں میں سے ایک بااثر شخص بنی امیہ کے عزیزوں کا رئیس ابوسفیان تھا اس کا نظریہ معلوم ہو سکتا تھا کیونکہ وہ ابوبکر کی حکومت کا مخالف تھا اور جب اس نے سنا کہ ابوبکر نے حکومت کی باگ ڈور اپنے ہاتھوں میں لے لی ہے تو اس نے اعتراض کیا مجھے ابو فضیل سے کیا مطلب؟ یہ وہی تھا جو مدینہ میں داخل ہونے کے بعد حضرت علی علیہ السلام اور عباس کے گھر گیا اور دونوں کو مسلمانہ قیام کے لئے دعوت دی اور کہا کہ میں مدینہ کو سواروں اور سپاہیوں سے بھر دوں گا، تم لوگ اٹھو اور حکومت کی باگ ڈور اپنے ہاتھ میں لے لو۔

ابوبکر نے اس کو خاموش کرنے اور اس کو خریدنے کے لئے جو مال و دولت ابوسفیان لے کر آیا تھا اسی کو دیدیا اور ایک دینار تک اس میں سے نہ لیا، بلکہ صرف اسی پر اکتفا نہیں کیا بلکہ اس کے بیٹے یزید (معاویہ کا بھائی) کو شام کی حکومت کے لئے منتخب کر لیا، جب ابوسفیان کو یہ خبر ملی کہ اس کے بیٹے کو حکومت ملی ہے تو فوراً اس نے کہا: ابوبکر نے صلہ رحم کیا ہے ^[۱] جب کہ اس سے پہلے ابوسفیان ابوبکر سے کسی بھی طرح کا رشتہ جوڑنے کا قائل نہیں تھا۔

ابوسفیان کے علاوہ اور دوسرے افراد جن کا عقیدہ خریداجار ہا تھا ان کی تعداد اتنی زیادہ ہے کہ یہاں پر بیان نہیں ہو سکتا کیونکہ سبھی جانتے ہیں کہ سفیہ بنی ساعدہ میں ابوبکر کی بیعت مہاجرین کی غیر موجودگی میں

[۱] شرح نہج البلاغہ ابن ابی الحدید، ج ۷، ص ۱۳۳

ہوئی تھی اور مہاجرین میں سے صرف تین آدمی موجود تھے خود خلیفہ اور ان کے دو ہمفکر وہم خیال عمر اور ابو عبیدہ، ظاہری بات ہے کہ اس طرح سے بیعت لینے اور مہاجروں کو اپنے گروہ میں شامل کرنے کی وجہ سے دوسرا گروہ ناراض ہوگا اس لئے ضروری تھا کہ خلیفہ ان کی ناراضگی کو دور کرے، اور ان سے رابطہ برقرار کرے اس کے علاوہ انصار خصوصاً قبیلہ خزرج والے جنہوں نے سقیفہ میں ہی ان کی بیعت نہیں کی تھی اور غم و غصہ کے عالم میں سقیفہ چھوڑ کر باہر آگئے تھے ان کو خلیفہ کی طرف سے محبت و الفت ملتی رہے۔

خلیفہ نے نہ صرف لوگوں کے عقائد کا سودا کیا بلکہ مال و دولت کو انصار کی عورتوں میں تقسیم کیا جب زید بن ثابت، بنی عدی کی ایک عورت کا حصہ اس کے گھر لایا تو اس محترم عورت نے پوچھا: یہ کیا ہے؟ زید نے کہا: یہ تمہارا حصہ ہے اور خلیفہ نے تمام عورتوں کے درمیان تقسیم کیا ہے، عورت نے اپنی ذہانت سے سمجھ لیا یہ پیسہ رشوت دینے کے علاوہ کچھ نہیں ہے لہذا اس سے کہا: میرے دین کو خریدنے کے لئے رشوت دے رہے ہو؟ خدا کی قسم! اس کی طرف سے میں کوئی چیز نہیں لوں گی یہ کہہ کر اسے واپس کر دیا۔^[۱]

حکومت کے لئے مالی بحران

پیغمبر اسلام ﷺ نے اپنی بیماری کے دوران ان تمام چیزوں کو جو آپ کے پاس تھا لوگوں میں تقسیم کر دیا تھا بیت المال خالی تھا پیغمبر کے نمائندے آپ کی رحلت کے بعد بہت کم مال لے کر مدینہ واپس آئے یا اس کو متدین اور امین شخص کے ہاتھوں بھجوا دیا، لیکن یہ مختصر آمدنی (مال) اس حکومت کے لئے جو مخالفوں کے عقیدوں کا سودا کرنا چاہ رہی تھی بہت کم تھی۔

دوسری طرف اطراف کے قبیلے والے مخالفت کا پرچم اٹھائے تھے اور خلیفہ کے نمائندوں کو زکوٰۃ دینے سے منع کر رہے تھے اس وجہ سے حکومت اقتصادی مشکلات سے دوچار ہو رہی تھی۔

اسی وجہ سے حاکم کے سامنے کوئی راہ نہ تھی مگر یہ کہ حکومت کے اخراجات کے لئے ادھر ادھر ہاتھ پھیلائے اور مال جمع کرے اور اس وقت فدک سے بہتر کوئی چیز نہ تھی، اور اس سلسلے میں پیغمبر سے حدیث کو نقل

[۱] وہ جعلی حدیث یہ ہے محن معاشرہ الانبیاء لا نورث یعنی ہم گروہ انبیاء میراث نہیں چھوڑتے۔

کیا جس کا تنہا راوی خود خلیفہ تھا [۱] اور فدک کو حضرت فاطمہ سلام اللہ علیہا سے چھین لیا اور اس کی بے شمار آمدنی حکومت کو مضبوط کرنے کے لئے خرچ کیا۔

عمر نے اس حقیقت کا اعتراف کرتے ہوئے ابو بکر سے کہا: کل تمہیں فدک کی بہت سخت ضرورت پڑے گی کیونکہ اگر مشرکین عرب مسلمانوں کے خلاف قیام کریں تو تم کہاں سے جنگ کے تمام اخراجات کو لاؤ پورا کرو گے۔

خلیفہ اور ان کے ہم فکروں کا عمل بھی اسی بات کی گواہی دیتا ہے، کیونکہ جب حضرت فاطمہ سلام اللہ علیہا نے ان سے فدک کا مطالبہ کیا تو جواب میں کہا: پیغمبر نے تمہاری زندگی کے اخراجات کا انتظام کر دیا ہے اور اس کی بقیہ آمدنی کو مسلمانوں میں تقسیم کیا ہے اس لئے تم یہ سب لے کر کیا کرو گی؟ پیغمبر کی بیٹی نے فرمایا: میں بھی اپنے بابا کے عمل کی پیروی کروں گی اور بقیہ آمدنی کو مسلمانوں کے درمیان تقسیم کروں گی۔

جب حضرت فاطمہ سلام اللہ علیہا نے خلیفہ کو بے جواب کر دیا تو انہوں نے کہا: میں بھی یہی کام انجام دوں گا جو تمہارے بابا نے انجام دیا ہے۔ [۲]

اگر خلیفہ کا مقصد فدک کے تصرف و خرچ کرنے میں فقط حکم الہی کا جاری کرنا تھا اور فدک کی آمدنی میں سے پیغمبر کے اخراجات نکال کر مسلمانوں کے امور میں صرف کرنا تھا تو کیا فرق تھا کہ اس کام کو وہ انجام دے یا پیغمبر کی بیٹی یا اس کا شوہر انجام دیں جو نص قرآنی کے مطابق گناہوں اور نافرمانیوں سے پاک و منزه تھا خلیفہ کا اس بات پر اصرار کرنا کہ فدک کی آمدنی ان کے اختیار میں ہو اس بات پر گواہ ہیں کہ ان کی نگاہیں اس آمدنی پر تھی تاکہ اس کے ذریعے اپنی حکومت کو مضبوط اور دیگر امور میں اسکو خرچ کریں۔

فدک غصب کرنے کی ایک اور وجہ

[۱] سیرہ حلبی ج ۳ ص ۴۰۰

[۲] شرح نہج البلاغہ ابن ابی الحدید، ج ۱۶، ص ۳۱۶

فدک غصب کرنے کی ایک وجہ یہ بھی تھی ہے جیسا کہ ہم ذکر کر چکے ہیں کہ امیر المؤمنین علیہ السلام کی اقتصادی طاقت کا ڈر تھا۔ امام کے اندر رہبری کے شرائط موجود تھے کیونکہ علم، تقویٰ، اور تابناک ماضی پیغمبر سے قرابت اور پیغمبر کا ان کے متعلق وصیت کرنا یہ ایسے حقائق ہیں جن سے انکار نہیں کر سکتے، اور جب بھی کوئی شخص ان شرائط کے ساتھ مالی طاقت و قدرت بھی رکھتا ہو اور چاہتا ہو کہ خلافت کی ڈمگانی کرسی کو سہارا دے تو ایسا شخص بہت بڑے خطرے میں پڑ سکتا ہے ایسی صورت میں اگر حضرت علی علیہ السلام کے تمام شرائط و امکانات کو غصب کرنا ممکن نہ ہو اور ان کی ذاتی چیزوں کو لینا ممکن نہ ہو تو بھی مگر حضرت علی علیہ السلام کی اقتصادی طاقت کو تو غصب کر سکتے تھے اسی وجہ سے خاندان اور حضرت علی علیہ السلام کے حالات کو ضعیف کرنے کے لئے فدک کو اس کے حقیقی مالک سے چھین لیا اور پیغمبر کے خاندان کو خلافت و حکومت کا محتاج بنا دیا۔

یہ حقیقت عمر اور خلیفہ کی گفتگو سے واضح ہوتی ہے انہوں نے ابو بکر سے کہا:

لوگ دنیا کے بندے ہیں اور اس کے علاوہ ان کا ہدف بھی کچھ نہیں ہے تم تمس اور مال غنیمت کو علی سے لے لو فدک بھی ان کے ہاتھوں سے چھین لو اور جب لوگ انہیں خالی ہاتھ دیکھیں گے تو انہیں چھوڑ کر تہاری طرف مائل ہو جائیں گے۔^[۱]

اس مطلب پر دوسرا گواہ یہ ہے کہ خلیفہ نے نہ صرف خاندان پیغمبر کو فدک سے محروم کیا بلکہ انہیں جنگ کے مال غنیمت میں سے پانچواں حصہ جو نص قرآن کے اعتبار سے خاندان پیغمبر کا حق تھا^[۲] اس سے بھی محروم کر دیا۔

اکثر مورخین کا خیال ہے کہ خلیفہ سے حضرت فاطمہ زہرا کا اختلاف صرف فدک کی وجہ سے تھا جب

[۱] ناسخ التواریخ جلد مر بوط بہ حضرت زہرا علیہا السلام، ۱۲۲

[۲] وَأَعْلَمُوا أَنَّمَا غَنِمْتُمْ مِّن شَيْءٍ فَأَنَّ لِلَّهِ خُمُسَهُ وَلِلرَّسُولِ وَلِلَّذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ ۗ وَإِن كُنْتُمْ آمَنْتُمْ بِاللَّهِ وَمَا أُنزِلْنَا عَلَىٰ عَبْدِنَا يَوْمَ الْفُرْقَانِ يَوْمَ التَّفَقُّعِ ۗ وَاللَّهُ عَلَىٰ كُلِّ شَيْءٍ قَدِيرٌ ﴿۵۹﴾
اور یہ جان لو کہ تمہیں جس چیز سے بھی فائدہ حاصل ہو اس کا پانچواں حصہ اللہ، رسول، رسول کے قریبندار، ایام، مساکین اور مسافرانِ غربت زدہ کے لئے ہے اگر تمہارا ایمان اللہ پر ہے اور اس نصرت پر ہے جو ہم نے اپنے بندے پر حق و باطل کے فیصلہ کے دن جب دو جماعتیں آپس میں ٹکرائی تھیں نازل کی تھی اور اللہ ہر شے پر قادر ہے (سورہ انفال)

کہ آپ کا خلیفہ سے تین چیزوں کی بنا پر اختلاف تھا۔

۱۔ فدک جو پیغمبر نے آپ کو دیا تھا۔

۲۔ وہ میراث جو پیغمبر اسلام صلی اللہ علیہ وسلم نے آپ کے لئے چھوڑی تھی۔

۳۔ ذوی القربی کا حصہ جو نص قرآنی کے مطابق غنائم کے خمس کا تعلق ان سے بھی تھا۔

عمر کا بیان ہے کہ جب فاطمہ نے فدک اور ذوی القربی کے حق کا خلیفہ سے مطالبہ کیا تو خلیفہ نے منع

کر دیا اور انہیں نہیں دیا۔

انس ابن مالک کہتے ہیں:

فاطمہ سلام اللہ علیہا خلیفہ کے پاس آئیں اور آیت خمس کی تلاوت کی جس میں پیغمبر کے رشتہ داروں کا

حصہ معین تھا خلیفہ نے کہا: تم جو قرآن پڑھتی ہو میں بھی وہی قرآن پڑھتا ہوں میں ذوالقربی کا حق تمہیں ہرگز

نہیں دوں گا بلکہ میں تمہاری کی زندگی کے تمام اخراجات برداشت کروں گا اور بقیہ مال کو مسلمانوں کے امور

میں صرف کروں گا۔

فاطمہ سلام اللہ علیہا نے کہا: یہ حکم خدا نہیں ہے جب آیت خمس نازل ہوئی تو پیغمبر نے فرمایا: خاندان محمد

کے تمام افراد کو بشارت ہو کہ خدا نے (اپنے فضل و کرم سے) ان لوگوں کو بے نیاز کر دیا ہے۔

خلیفہ نے کہا: میں عمر اور ابو عبیدہ سے مشورہ کروں گا اگر تمہارے بارے میں موافقت کی تو میں ذوی

القربی کا پورا حصہ تمہیں دیدوں گا۔

جب ان دونوں سے سوال ہوا تو ان لوگوں نے خلیفہ کے نظریہ کی تائید کی، فاطمہ کو اس وقت بہت

زیادہ تعجب ہوا اور سمجھ گئی کہ تینوں آپس میں مشورہ کر چکے ہیں۔^[۱]

خلیفہ کا کام صرف نص کے مقابلے میں اجتہاد ہی نہ تھا، قرآن کریم صراحتاً اعلان کر رہا ہے کہ مال

غنیمت میں سے ایک حصہ پیغمبر کے عزیزوں کا ہے لیکن انہوں نے بہانہ بناتے ہوئے کہ اس سلسلے میں پیغمبر

[۱] شرح منہج البلاغ ابن ابی الحدید ج ۱۶ ص ۲۳۱-۲۳۰۔

سے کچھ نہیں سنا ہے آیت کی تفسیر کی اور کہا: آل محمد کو ان کے خرچ کے برابر دید و اور بقیہ مال کو اسلام کی راہ میں خرچ کرو

یہ کوشش صرف اس لئے تھی کہ امام کے ہاتھ میں مال دنیا سے کچھ نہ رہے اور انہیں اپنا محتاج بنائیں تاکہ وہ حکومت کے خلاف اقدام نہ کر سکیں۔

شیعہ فقہ کی نظر میں، جانشین پیغمبر کے ذریعہ پہنچنے والی روایتوں کی رو سے ذوی القربیٰ کا حصہ ان کی ذاتی ملکیت نہیں ہے اس لئے کہ قرآن نے ان کا جو حصہ معین کیا ہے وہ اس عنوان سے کہ بعد پیغمبر وہی مسلمانوں کے زعیم اور امام ہیں، اور خمس کا نصف پہنچنے والا مال ان کے زیر نظر خرچ ہو

خليفة اس بات سے باخبر تھا کہ اگر حضرت فاطمہ زہرا ذی القربیٰ کا حق مانگ رہی ہیں تو وہ اپنا حق نہیں مانگ رہی ہیں بلکہ وہ حصہ مانگ رہی ہیں جو شخص ذی القربیٰ کے زمرے میں آتا ہے اسے دریافت کر کے مسلمانوں کے زعیم و رہبر کے عنوان سے مسلمانوں کے دینی موارد میں صرف کرے اور رسول اسلام کے بعد ایسا شخص سوائے حضرت علیؑ کے کوئی اور نہیں ہے اور حضرت علیؑ کو حصہ دینے کا مطلب یہ تھا کہ خلافت کو چھوڑ دینا اور امیر المومنین کی زعامت و رہبری کا اعتراف کرنا تھا اسی وجہ سے ابو بکر نے فاطمہ سے مخاطب ہو کر کہا:

ذی القربیٰ کا حصہ تمہیں ہرگز نہیں دوں گا اور تمہاری زندگی کے اخراجات نکالنے کے بعد باقی تمام مال کو اسلام کی راہ میں خرچ کروں گا۔

فدک ہمیشہ مختلف گروہوں اور سیاستوں کا شکار

خلافت کے شروع کے ایام میں پیغمبر کی بیٹی کے باغ فدک کو غصب کرنے کا مقصد صرف یہ تھا کہ حکومت کے خزانے کو مستحکم اور خلیفہ اصلی کو مال دنیا سے محروم کر دیا جائے لیکن اسلامی حکومت کے بننے اور بڑی بڑی جنگوں میں فتح حاصل ہونے کے بعد حکومت کے پاس دولت و ثروت کا ریل پیل ہونے لگا اور اب حکومت نے فدک کی آمدنی سے اپنے کو بے نیاز سمجھا دوسری طرف زمانہ گزرنے کے ساتھ ساتھ خلفاء کی

خلافت اسلامی معاشرہ میں اور محکم ہوگئی اور کسی کو بھی یہ گمان نہ تھا کہ حقیقی خلیفہ حضرت امیر المؤمنین فدک کی آمدنی سے خلیفہ کی مخالفت کریں گے اور ان کے مقابلے میں صف آرائی کریں گے۔

دوسرے خلفاء کے زمانے میں اگرچہ فدک کے غصب کرنے کی جو علت تھی یعنی خلافت کو مالی اعتبار سے مضبوط کرنا وہ ختم ہوگئی تھی لیکن سر زمین فدک اور اس کی آمدنی پھر بھی سیاسی شخصیتوں اور خلیفہ وقت کی ملکیت تھی اور ان کی خاندان پیغمبر سے جیسی وابستگی ہوتی تھی اس لحاظ سے اس کے بارے میں نظریے قائم کرتے تھے، اگر ان کا قلبی رابطہ خاندان پیغمبر نہیں ہوتا تھا تو فدک کو حقیقی مالک (اہلبیت) نہیں کرتے تھے اور اسے مسلمانوں کی اور حکومت کی جائیداد قرار دیتے تھے لیکن جن کو اہلبیت سے محبت ہوتی تھی یا وقت کا تقاضا تھا کہ اولادِ فاطمہ کے ساتھ دلجوئی کی جائے وہ فدک کو اولادِ فاطمہ کے حوالے کر دیتے تھے، ایسا سلسلہ وقت تک رہتا تھا جب تک کہ بعد کے خلیفہ کی سیاست نہ بدلے۔

اسی وجہ سے فدک کبھی ایک حالت پر نہیں رہا، بلکہ ہمیشہ مختلف گروہوں اور متضاد سیاستوں کا شکار رہا کبھی اپنے حقیقی مالکوں کی طرف واپس آتا تو کبھی بلکہ اکثر غصب کیا جاتا تھا۔

خلفاء کے زمانے سے حضرت علی علیہ السلام کے زمانے تک فدک اپنی جگہ پر ثابت رہا اور اس کی آمدنی سے تھوڑا سا خاندان پیغمبر کی زندگی کے اخراجات کے طور پر دیا جاتا تھا اور باقی مال دوسرے عمومی مال کی طرح خلفاء کی نگرانی میں خرچ ہوتا تھا۔

لیکن جب معاویہ کے ہاتھ میں حکومت آئی تو اس نے فدک کو تین حصوں میں تقسیم کیا، ایک حصہ مروان کو اور ایک حصہ عمرو بن عثمان بن عفان کو اور ایک حصہ اپنے بیٹے یزید کو دیا۔

فدک اسی طرح ایک کے بعد دوسرے کے ہاتھ میں جاتا رہا یہاں تک کہ جب مروان بن حکم کی حکومت آئی تو اس نے اپنی خلافت کے زمانے میں باقی دو حصوں کو ان لوگوں سے خرید لیا اور خود اپنا حصہ بنا لیا اور پھر اسے اپنے بیٹے عبدالعزیز کو دے دیا۔ اور اس نے بھی اپنے بیٹے عمر بن عبدالعزیز کو دیدیا اس کے لئے بطور میراث چھوڑا۔

جب عمر بن عبدالعزیز کی خلافت آئی تو اس نے چاہا کہ بنی امیہ کے تمام بدنمادھبوں کو اسلامی معاشرہ

کے دامن سے پاک کر دے چنانچہ خاندان پیغمبر سے محبت کی وجہ سے سب سے پہلے جس چیز کو اس نے اس کے حقیقی مالک کو واپس کیا وہ فدک ہی تھا اس نے فدک کو حسن بن علی علیہ السلام کے حوالے کیا اور ایک روایت کے مطابق امام سجاد علیہ السلام کے حوالے کیا۔^[۱]

اس نے مدینہ کے گورنر ابوبکر بن عمرو کے نام خط لکھا اور حکم دیا کہ فدک کو حضرت فاطمہ کے بچوں کو واپس کر دے دھوکہ باز حاکم نے خط کا جواب دیتے ہوئے خلیفہ کو لکھا:

مدینے میں فاطمہ کی اولاد بہت زیادہ ہے اور ہر شخص اپنے گھر میں زندگی بسر کر رہا ہے میں فدک کو ان میں سے کس کو واپس کروں؟

عبدالعزیز کے بیٹے نے جب حاکم کے خط کو پڑھا تو بہت ناراض ہوا اور کہا:

اگر میں تجھے گائے قتل کرنے کا حکم دوں تو تم بنی اسرائیل کی طرح کہو گے کہ اس گائے کا رنگ کیسا ہو جیسے ہی میرا خط تجھ تک پہنچے فوراً فدک کو فاطمہ کے ان بچوں میں تقسیم کر دے جو علی کی اولاد ہیں۔

خلافت کے ٹکڑوں پر پلٹنے والے جو سب کے سب بنی امیہ کے ماننے والے تھے خلیفہ کی اس عدالت سے بہت سخت ناراض ہوئے اور کہا: تو نے اپنے اس عمل سے شیخین کو گناہگار ٹھہرایا، زیادہ دن نہ گذرے تھے کہ عمر بن قیس اپنے لشکر کے ساتھ کوفہ سے شام پہنچا اور خلیفہ کے اس کام پر تنقید کرنے لگا۔

خلیفہ نے ان سب کے جواب میں کہا:

تم لوگ جاہل و نادان ہو جو کچھ مجھے یاد ہے تم لوگوں نے بھی اسے سنا ہے لیکن فراموش کر دیا ہے، میرے استاد ابوبکر بن محمد عمر و بن حزم نے اپنے باپ سے اور انہوں نے اپنے جد سے نقل کیا ہے کہ پیغمبر اسلام صلی اللہ علیہ وسلم نے فرمایا: فاطمہ میرا ٹکڑا ہے جس نے اسے غضبناک کیا اس نے مجھے غضبناک کیا اور جس نے اسے خوش کیا اس نے مجھے خوش کیا خلفاء کے زمانے میں فدک اموال عمومی اور حکومت کا حصہ تھا پھر وہ مروان تک پہنچا اور انہوں نے میرے باپ عبدالعزیز کے حوالے کیا اور اپنے باپ کے انتقال کے بعد مجھے اور

[۱] اس دوسرے احتمال کو اگرچہ ابن ابی الحدید نے نقل کیا ہے لیکن یہ قول صحیح نہیں ہے کیونکہ عمر بن عبدالعزیز ۹۹ھ میں خلیفہ ہوا جبکہ امام سجاد کی وفات ۴۷ھ میں ہو چکی تھی یہ ممکن ہے کہ محمد بن علی بن حسین رہے ہوں اور لفظ محمد چھوٹ گیا ہو۔

میرے بھائیوں کو بطور میراث حاصل ہوا اور میرے بھائیوں نے اپنے حصوں کو مجھے بیچ دیا یا مجھے دیدیا اور میں نے حدیث رسول کے حکم سے زہرا کے بچوں کو واپس کر دیا۔

عمر بن عبدالعزیز کے انتقال کے بعد، آل مروان ایک کے بعد دوسرے حکومت کی باگ ڈور سنبھالتے رہے اور سب نے عمر بن عبدالعزیز کے برخلاف قدم اٹھایا اور فدک مروان کے بیٹوں کی خلافت کے زمانے تک ان لوگوں کے تصرف میں تھا اور پیغمبر کا خاندان اس کی آمدنی سے بالکل محروم تھا، بنی امیہ کی حکومت ختم ہونے کے بعد جب بنی عباس کی حکومت وجود میں آئی تو فدک کی خاص اہمیت تھی، بنی عباس کے پہلے خلیفہ سفاح نے فدک عبداللہ بن حسن کو واپس کر دیا اس کے بعد جب منصور آیا تو اس نے واپس لے لیا۔ منصور کے بیٹے مہدی نے اپنے باپ کی پیروی نہیں کی اور فدک کو حضرت زہرا کے بچوں کو واپس کر دیا مہدی کے انتقال کے بعد اس کے بیٹے موسیٰ اور ہارون جنہوں نے یکے بعد دیگرے حکومت کی باگ ڈور سنبھالی فدک کو پیغمبر کے خاندان سے چھین لیا اور اپنے تصرف میں لے لیا یہاں تک کہ ہارون کے بیٹے مامون نے حکومت کی باگ ڈور سنبھال لی۔

ایک دن مامون رد مظالم اور لوگوں کی شکایت وغیرہ سننے کے لئے رسماً بیٹھ گیا اور جو خطوط مظلوموں نے لکھے تھے اس کی تحقیق کرنے لگا۔

سب سے پہلا خط جو اس کے ہاتھ میں تھا وہ ایسے شخص کا تھا جس نے اپنے کو حضرت فاطمہ کا وکیل و نمائندہ لکھا تھا اس نے خاندان پیغمبر کے لئے فدک واپس کرنے کا مطالبہ کیا تھا خلیفہ خط پڑھ کر رویا اور اس کی آنکھوں سے آنسو جاری ہو گئے اس نے حکم دیا کہ خط لکھنے والے کو بلا یا جائے، کچھ دیر کے بعد خلیفہ کے محل میں ایک بوڑھا شخص لایا گیا اور مامون سے فدک کے بارے میں بحث کرنے لگا، تھوڑی ہی دیر مناظرہ ہوا تھا کہ مامون قانع ہو گیا اور حکم دیا کہ رسمی طور پر مدینے کے حاکم کو خط لکھو کہ فدک کو فاطمہ زہرا کے بچوں کو واپس کر دے خط لکھا گیا اور خلیفہ نے اس پر مہر لگائی اور مدینہ بھیج دیا گیا۔

خاندان پیغمبر کو فدک مل جانے سے شیعہ بہت خوش ہوئے اور دعبیل خزاعی نے اس موقع پر ایک

قصیدہ بھی کہا جس کا پہلا شعر یہ تھا:

اصبح وجه الزمان قد ضحکا

بردمامون ہاشم فدکا ﴿۱﴾

زمانے کے چہرے پر خوشیوں کے آثار نظر آنے لگے کیونکہ مامون نے فدک کو بنی ہاشم کے بچوں (جو واقعی مالک تھے) کو واپس کر دیا۔

حیرت انگیز وہ خط ہے جو مامون نے ۲۱۰ھ میں فدک کے سلسلے میں مدینہ کے حاکم قیّم بن جعفر کو لکھا

جس کا خلاصہ یہ ہے:

امیر المؤمنین جس کی خدا کے دین اور خلافت اسلامی میں بہت زیادہ اہمیت ہے اور خاندان نبوت سے رشتہ داری کی بنا پر بہترین و شائستہ شخص ہے جس کے لئے ضروری ہے کہ پیغمبر کی سنتوں کی رعایت کرے اور جو کچھ بھی انہوں نے دوسروں کو دیا ہے اس کو ان کے حوالے کر دے پیغمبر اسلام ﷺ نے فدک فاطمہ زہرا کو دیا ہے اور یہ بات اتنی زیادہ واضح و روشن ہے کہ پیغمبر کے بیٹوں میں سے کسی نے بھی اس سلسلے میں اختلاف نہیں کیا ہے اور کسی نے اس سے زیادہ کا بھی دعویٰ نہیں کیا ہے کہ تصدیق کی ضرورت ہوتی

اسی بنا پر امیر المؤمنین مامون نے مصلحت سمجھا کہ خدا کی مرضی حاصل ہونے اور عدالت جاری کرنے اور حق کو حقدار تک پہنچانے کے لئے فدک کو ان کے وارثوں کے حوالے کر دے اور اس کے لئے حکم جاری کرے، اسی لئے اس نے اپنے مشیروں اور کاتبوں کو حکم دیا کہ اس مطلب کو حکومتی رجسٹر میں تحریر کریں پیغمبر کے انتقال کے بعد جب بھی حج کی بجا آوری کے موقع پر یہ اعلان کیا گیا کہ جس شخص کا پیغمبر کے پاس صدقہ یا ہدیہ یا اور کوئی چیز ہو وہ مجھے مطلع کرے تو مسلمانوں نے اس بات کو قبول کر لیا تو پھر پیغمبر کی بیٹی کا کیا مقابلہ، ان کی بات کی تو یقیناً تصدیق و تائید ہونا چاہیے۔

امیر المؤمنین علیؑ نے مبارک طبری کو حکم دیا کہ فدک کو تمام حدود و حقوق کے ساتھ فاطمہ کے وارثوں کو واپس کر دو اور جو کچھ بھی فدک کے علاقے میں غلام، غلے اور دوسری چیزیں ہیں وہ سب محمد بن یحییٰ بن حسن

بن زید بن علی بن الحسین اور محمد بن عبداللہ بن حسن بن علی بن الحسین کو واپس کر دو، تم جان لو یہ وہ فکر و نظر ہے جو امیر المؤمنین نے خدا سے الہام کے ذریعے حاصل کیا ہے اور خدا نے ان کو کامیاب کیا ہے کہ خدا اور پیغمبر سے توسل و تقرب کریں۔

اس مطلب کو جو افراد بھی تمہاری طرف سے کام کر رہے ہیں ان تک پہنچا دو اور فدک کی تعمیر و آبادی میں ترقی کے لئے ہمیشہ کوشش کرتے رہو۔^[۱]

فدک حضرت زہرا سلام اللہ علیہا کے بچوں کے ہاتھ میں رہا یہاں تک کہ متوکل کو خلافت کے لئے منتخب کیا گیا وہ خاندان رسالت کا بہت سخت دشمن تھا لہذا فدک کو حضرت زہرا سلام اللہ علیہا کے بچوں سے چھین لیا اور عبداللہ بن عمر باز یار کی جاگیر قرار دیا۔

سرزمین فدک پر ۱۱ کھجور کے درخت تھے جنہیں خود پیغمبر اسلام صلی اللہ علیہ وسلم نے اپنے مبارک ہاتھوں سے لگائے تھے لوگ حج کے زمانے میں ان درختوں کی کھجوروں کو بطور تبرک اور مہنگی قیمت پر خریدتے تھے جس سے خاندان نبوت کی شایان شان مدد ہوتی تھی۔

عبداللہ اس مسئلہ سے بہت زیادہ ناراض تھا۔ لہذا ایک شخص کو جس کا نام بشیران تھا اسے مدینہ روانہ کیا تا کہ کھجور کے ان درختوں کو کاٹ دے، اس نے بھی شقاوت قلبی کے ساتھ اس کے حکم پر عمل کیا لیکن جب بصرہ پہنچا تو مفلوج ہو گیا۔

اس دور حکومت کے بعد فدک خاندان پیغمبر سے چھین لیا گیا اور پھر ظالم حکومتوں نے وارثان زہرا کو فدک واپس نہیں کیا۔

پانچویں فصل

مسئلہ فدک اور افکار عمومی

پیغمبر کی بیٹی کے اعتراض اور فدک کو غصب ہوئے چودہ صدیاں گزر گئیں مگر آج بھی بعض لوگ یہ تصور کرتے ہیں کہ شاید اس واقعہ کا فیصلہ کرنا دشوار ہے، کیونکہ اتنا عرصہ گزرنے کے بعد اگر قاضی فیصلہ کرنا چاہے تو فدک کے مسئلہ پر مکمل طریقے سے معلومات فراہم نہیں کر سکتا، اور نہ ہی ان تمام معلومات و شواہد کا دقت سے مطالعہ کر سکتا ہے کہ صحیح فیصلہ کر سکے، ممکن ہے اس واقعہ میں تحریف کر دی گئی ہو اور اس کے مفہوم کو خلط ملط کر دیا گیا ہو لیکن جو چیز اس مشکل چیز کو آسان کر سکتی ہے وہ یہ کہ قرآن مجید اور پیغمبر کی احادیث اور طرفین کے دعوے اور اختلاف کی طرف رجوع کیا جائے اور نئے انداز سے اس مسئلہ کو منظم کیا جائے اور اسی اساس پر اسلام کے بعض قطعی و محکم اور نہ بدلنے والے اصول کے ذریعے فیصلہ کیا جائے ہم یہاں اس کی وضاحت کر رہے ہیں۔

اسلام کے مسلم اصولوں میں سے ایک قانون یہ ہے کہ ہر وہ زمین جو بغیر جنگ اور بغیر فوجیوں کے غلبہ کے مسلمانوں کے ذریعے فتح ہو، وہ حکومت اسلامی کے اختیار میں ہوتی ہے اور عمومی مال میں اس کا شمار ہوتا ہے اور وہ رسول خدا صلی اللہ علیہ وسلم کا حصہ ہوتی ہے۔

اس طرح کی زمینیں پیغمبر کی ذاتی ملکیت نہیں ہوتیں، بلکہ اسلامی حکومت سے مخصوص ہوتی ہیں جس کے رئیس پیغمبر اسلام صلی اللہ علیہ وسلم ہوتے ہیں اور پیغمبر کے بعد اس شخص کے اختیار اور تصرف میں ہوں گی جو پیغمبر کی جگہ اور پیغمبر کی طرح مسلمانوں کے تمام امور کی ذمہ داری اپنے ہاتھوں میں لے، قرآن مجید نے اسلام کے اصلی قانون کو سورہ حشر کی چھٹی اور ساتویں آیت میں بیان کیا ہے

وَمَا آفَاءَ اللَّهِ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا رِكَابٍ وَلَكِنَّ اللَّهَ يُسَلِّطُ رُسُلَهُ عَلَى مَنْ يَشَاءُ ۗ وَاللَّهُ عَلَى كُلِّ شَيْءٍ قَدِيرٌ ﴿٥﴾ مَا آفَاءَ اللَّهِ عَلَى رَسُولِهِ مِنْ أَهْلِ الْقُرَى فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ ۗ كَيْ لَا يَكُونَ دُولَةً بَيْنَ الْأَغْنِيَاءِ مِنْكُمْ ۗ وَمَا آتَاكُمُ الرَّسُولُ فَخُذُوهُ ۗ وَمَا نَهَاكُمْ

عَنْهُ فَانْتَهُوا ۗ وَاتَّقُوا اللَّهَ ۗ إِنَّ اللَّهَ شَدِيدُ الْعِقَابِ ﴿٦﴾

اور خدا نے جو کچھ ان کی طرف سے مالِ غنیمت اپنے رسول کو دلوایا ہے جس کے لئے تم نے گھوڑے یا اونٹ کے ذریعہ کوئی دوڑ دھوپ نہیں کی ہے۔۔۔ لیکن اللہ اپنے رسولوں کو غلبہ عنایت کرتا ہے اور وہ ہر شے پر قدرت رکھنے والا ہے تو کچھ بھی اللہ نے اہل قریہ کی طرف سے اپنے رسول کو دلوایا ہے وہ سب اللہ، رسول اور رسول کے قربا بتدار، ایتام، مساکین اور مسافرانِ غربت زدہ کے لئے ہے تاکہ سارا مال صرف مالداروں کے درمیان گھوم پھر کر نہ رہ جائے اور جو کچھ بھی رسول تمہیں دیدے اسے لے لو اور جس چیز سے منع کر دے اس سے رک جاؤ اور اللہ سے ڈرو کہ اللہ سخت عذاب کرنے والا ہے جو اموال پیغمبر کے اختیار میں تھے وہ دو طرح کا تھے:

۱۔ خصوصی

وہ اموال جو پیغمبر کے ذاتی تھے تاریخ اور سیرت کی کتابوں میں پیغمبر کے خصوصی اموال کے نام سے تفصیل سے درج ہیں ﴿﴾ پیغمبر کی حیات طیبہ میں اس کا تصرف خود آپ کے ہاتھ میں تھا اور آپ کے بعد اسلام کے میراث کے مسائل کے مطابق آپ کے وارثوں تک منتقل ہونا چاہئے مگر یہ کہ ثابت ہو جائے کہ پیغمبر کے وارث آپ کے شخصی و ذاتی مال سے محروم تھے کہ اس صورت میں آپ کے مال کو بعنوان صدقہ لوگوں میں تقسیم ہونا چاہئے یا اسلامی امور میں صرف ہونا چاہئے آئندہ بحث میں ہم اس موضوع پر تفصیلی گفتگو کریں گے اور ثابت کریں گے کہ میراث کے قانون کی رو سے پیغمبر کے وارثوں اور دوسروں کے وارثوں میں کوئی فرق نہیں

ہے اور وہ حدیث جو خلیفہ اول نے پیغمبر کی طرف نسبت دے کر پیغمبر کے وارثوں کو میراث سے محروم کیا ہے، اگر فرض کر لیں کہ وہ صحیح ہے تو اسکے دوسرے معنی ہیں جس سے خلیفہ اور اراکین خلافت نے غفلت برتی۔

۲۔ خالصہ ۱

وہ مال اور وہ ملکیت جو حکومت اسلامی سے مخصوص ہوتی ہے اور پیغمبر اسلام ﷺ مسلمانوں اور اسلام کے مفاد و مصلحت میں خرچ کر سکتے ہیں اصطلاح میں اسے خالصہ کہا جاتا ہے فقہ کی بحث میں ایک باب فنی کے نام سے ہے جو کتاب جہاد اور کبھی باب صدقات میں مورد بحث قرار پاتا ہے لغت میں فنی کے معنی پلٹنے کے ہیں اور اس سے مراد وہ زمینیں ہیں جو بغیر قتل و غارت گری کے اسلامی حکومت کے تصرف میں آئے اور اس میں رہنے والے افراد اسلامی قوانین کے مطابق حکومت اسلامی میں زندگی بسر کریں اور اس طرح کی زمینیں جو اسلام کے فوجیوں کی زحمت و مشقت اور ان کے حملے کئے بغیر حاصل ہوں وہ پیغمبر کے اختیار میں ہوتی ہیں اور اسلامی حکومت کا حق قرار پاتی ہیں اور اور مسلمان سپاہیوں کا اس میں حق نہیں ہوتا، ہے پیغمبر اسلام ﷺ ان کی آمدنی کو مسلمانوں کے امور میں خرچ کرتے تھے اور کبھی مستحق افراد کو دیتے تھے اور اس سے اور زحمت و مشقت کے ذریعے حاصل شدہ مال سے اپنا خرچ چلاتے تھے، پیغمبر جو ہدیہ وغیرہ دیتے تھے وہ اسی کی آمدنی سے دیتے تھے اور کبھی مال غنیمت سے حاصل شدہ خمس سے بھی دیتے تھے۔

بہتر ہے کہ اس طرح کی زمینوں کے سلسلے میں پیغمبر اسلام ﷺ کے طور طریقے کا ذکر کیا جائے۔
بنی نضیر، یہودیوں کے تین طائفے سے مل کر بنے تھے، جو مدینے کے قریب میں زندگی بسر کر رہے تھے جن کے پاس باغ اور زمینیں تھیں جس وقت پیغمبر نے مدینہ کی طرف ہجرت کی تو اوس و خزرج کے قبیلے والے آپ پر ایمان لائے، لیکن یہ تینوں طائفے اپنے دین پر باقی رہے پیغمبر اسلام ﷺ نے عقد و بیان کے ذریعے مدینے اور قرب و جوار میں رہنے والوں کے درمیان اتحاد و اتفاق پیدا کرنے کی بہت کوششیں کیں، نتیجتاً تینوں طائفوں نے پیغمبر سے عہد کیا کہ مسلمانوں پر ہر طرح کے یلغار و حملے سے پرہیز کریں گے اور ان

کے خلاف کبھی بھی قدم نہیں اٹھائیں گے، مگر تینوں طائفوں نے یکے بعد دیگرے ظاہری اور پوشیدہ طور پر عہد شکنی کی اور ہر طرح کی خیانت اور اسلامی حکومت گرانے کی ہر طرح سے کوششیں اور سازشیں کیں یہاں تک کہ پیغمبر کے قتل سے بھی پرہیز نہیں کیا خلاصہ یہ کہ جب پیغمبر اسلام ﷺ کسی کام کو انجام دینے کے لئے بنی نصیر کے محلہ میں گئے تو ان لوگوں نے پیغمبر کو قتل کرنے کا ارادہ کیا اور چاہا کہ آپ کو قتل کر دیں، یہی وجہ تھی کہ پیغمبر نے ان تمام لوگوں کو مجبور کر دیا کہ مدینہ چھوڑ کر چلے جائیں اور ان کی تمام زمینوں اور گھروں کو مہاجرین اور انصار کے بعض حاجت مندوں کے درمیان تقسیم کر دیا۔^[۱]

تاریخ اسلام میں ان لوگوں کا تذکرہ موجود ہے جنہوں نے اس سرزمین سے استفادہ کیا ہے اور گھروں میں پناہ لی ہے علی، ابوبکر، عبدالرحمن بن عوف اور بلال مہاجرین میں سے اور انصار میں ابودجانہ، سہل بن حنیف اور حارث بن صمہ تھے۔^[۲]

سرزمین فدک اموالِ خالصہ میں سے تھی

محدثین و مورخین کا اس بات پر اتفاق ہے کہ فدک اموالِ خالصہ (جو چیز کسی کی جاگیر نہ ہو) سے تھی، کیونکہ فدک وہ زمین ہے جو جنگ کرنے سے حاصل نہیں ہوئی، بلکہ جس وقت خیبر یوں کی شکست کی خبر قریہ فدک میں پہنچی تو وہاں کے لوگ آمادہ ہوئے کہ پیغمبر سے صلح کریں اور فدک کی آدھی زمین پیغمبر کے حوالے کریں اور اس کے بدلے میں اپنے مذہبی امور میں مکمل طور پر آزاد رہیں اور حکومت اسلامی ان کے علاقے کی حفاظت کرے۔^[۳]

اس مسئلہ میں علمائے اسلام میں سے کسی نے بھی اختلاف نہیں کیا ہے اور پیغمبر کی بیٹی اور ابوبکر کے درمیان فدک کے متعلق ہونے والی گفتگو سے یہ بات ظاہر ہوتی ہے کہ طرفین نے فدک کے خالصہ ہونے کا

[۱] مجمع البیان ج ۵ ص ۲۶۰ طبع صیدا اور تمام معتبر تاریخی و سیرت کی کتابیں۔

[۲] فتوح البلدان بلاذری ص ۴۳۱۲۷، مجمع البیان ج ۵ ص ۲۶۰ سیرۃ ابن ہشام ج ۳ ص ۱۹۴-۱۹۳۔

[۳] مغازی واقفی ج ۳ ص ۷۰۶ سیرۃ ابن ہشام ج ۳ ص ۴۰۸ فتح البلدان ۴۶-۴۷، احکام القرآن ج ۳ ص ۵۲۸ تاریخ طبری ج ۳ ص ۹۷-۹۵۔

اعتراف کیا تھا اور ان لوگوں کا اختلاف دوسری چیز میں تھا جس کی وضاحت بعد میں کریں گے۔

فدک، پیغمبر اسلام ﷺ نے فاطمہ سلام اللہ علیہا کو دیا تھا

شیعہ علماء اور اہلسنت کے بعض محدثین اس بات پر متفق ہیں کہ جس وقت یہ آیت و آت ذالقرنیٰ حقہ والمسکین وابن السبیل نازل ہوئی تو پیغمبر نے فدک فاطمہ زہرا کو دیدیا۔

اور اس حدیث کی سند بزرگ صحابی ابوسعید خدری اور ابن عباس پر ختم ہوتی ہے اور اہلسنت کے بعض محدثین نے اس حدیث کو نقل کیا جس کی تفصیل یہ ہے۔

۱۔ جلال الدین سیوطی، متوفی ۹۱۱ھ اپنی مشہور و معروف تفسیر میں لکھتے ہیں: جب آیت و آت ذالقرنیٰ۔۔ نازل ہوئی تو پیغمبر نے فاطمہ کو بلایا اور انہیں فدک دیدیا۔

نیز لکھتے ہیں کہ اس حدیث کو بزرگ محدثین مثلاً بزاز و ابویعلیٰ، ابن ابی حاتم اور ابن مردویہ نے معروف صحابی ابوسعید خدری سے نقل کیا ہے۔

نیز لکھتے ہیں کہ ابن مردویہ نے ابن عباس سے نقل کیا ہے کہ جب یہ آیت نازل ہوئی تو اس وقت پیغمبر نے فدک کو فاطمہ کی ملکیت قرار دیا۔ [۱]

۲۔ علاء الدین علی بن حسام مشہور بہ متقی ہندی، ساکن مکہ متوفی ۹۷۶ھ نے بھی اس حدیث کو نقل کیا ہے۔ [۲]

وہ کہتے ہیں: بزرگ محدثین مثلاً ابن النجار اور حاکم نے اس حدیث کو اپنی تاریخ میں ابوسعید سے نقل کیا ہے۔

۳۔ ابواسحاق احمد بن محمد بن ابراہیم نیشاپوری مشہور بہ ثعلبی متوفی ۴۲۷ھ یا ۴۳۷ھ نے اپنی تفسیر الکشف والبیان میں اس واقعہ کو نقل کیا ہے۔

[۱] الدر المنثور ج ۴ ص ۱۷۷، حدیث کا متن یہ ہے لما نزلت هذه الآية. و آت ذالقرنیٰ حقہ دعا رسول اللہ فاطمہ و

أعطأها فدک

[۲] کنز العمال، باب صلہ رحم، ج ۲، ص ۱۵۷۔

۴۔ مشہور مورخ بلاذری، متوفی ۲۷۹ھ نے مامون کا خط جو حاکم مدینہ کے نام لکھا تھا اسے نقل کیا ہے اس کا متن یہ ہے:

وقد كان رسول الله ﷺ أعطى فاطمة فداك و تصدق بها عليها و كان ذالك أمراً
معروفاً لا اختلاف فيه بين آل رسول الله و لم تنزل تدعى. [i]

پیغمبر خدا ﷺ نے سرزمین فدک فاطمہ کو دیا، اور یہ بات اتنی واضح و روشن ہے کہ پیغمبر کے
قربنداروں میں کبھی اختلاف نہیں ہوا اور وہ (فاطمہ) زندگی کے آخری لمحہ تک فدک کا دعویٰ کرتی رہیں۔
۵۔ احمد بن عبدالعزیز جوہری مولف کتاب السقیفہ لکھتے ہیں:

جس وقت عمر بن عبدالعزیز نے حکومت کی باگ ڈور سنبھالی سب سے پہلے جس غصبی چیز کو ان کے
مالکوں کو واپس کیا وہ فدک تھا جس کو حسن بن حسن بن علی کو واپس کیا۔ [ii]

اس جملے سے یہ بات واضح ہوتی ہے کہ فدک صرف پیغمبر کی بیٹی کی ملکیت تھی۔

۶۔ ابن ابی الحدید نے فدک سے متعلق میں آیت کے شان نزول کو ابوسعید خدری سے نقل کیا ہے
اگرچہ اس کو نقل کرتے وقت سید مرتضیٰ کے کلام کو کتاب شافی سے لیا ہے لیکن اگر سید مرتضیٰ کا کلام اس کے لئے
مورد اعتماد نہ ہوتا تو حتماً اس پر تنقید کرتا۔

اس کے علاوہ، اپنی شرح نہج البلاغہ میں جس باب کو اس واقعہ سے مخصوص کیا ہے اور اپنے مدرسہ غربی
بغداد کے استاد سے جو گفتگو کی ہے اس سے صاف واضح ہوتا ہے کہ وہ اس بات کا معتقد تھا کہ پیغمبر نے فدک
اپنی بیٹی کو دیا تھا۔ [iii]

۷۔ حلبی اپنی کتاب سیرہ میں فدک کے بارے میں پیغمبر کی بیٹی کے دعوے اور گواہوں کے نام کو
بیان کیا ہے، وہ کہتے ہیں:

[i] فتوح البلدان، ۶، معجم البلدان، ج ۴، ص ۲۴۰۔

[ii] شرح نہج البلاغہ ابن ابی الحدید، ج ۱۶، ص ۲۱۶۔

[iii] شرح نہج البلاغہ ابن ابی الحدید، ج ۱۶، ص ۲۶۸ اور ص ۲۸۴۔

خليفة وقت نے فدک کی سندزہرا کے نام سے جاری کی لیکن عمر نے اسے لے کر پھاڑ دیا۔^[۱]

۸۔ مسعودی اپنی کتاب مروج الذهب میں لکھتے ہیں:

پیغمبر کی بیٹی نے ابوبکر سے فدک کے سلسلے میں گفتگو کی اور ان سے کہا کہ فدک مجھے واپس کر دو۔ اور

علی علیہ السلام، حسنین علیہما السلام اور ام ایمن کو بطور گواہ اپنے ساتھ لے گئیں۔^[۲]

۹۔ یاقوت حموی لکھتا ہے:

فاطمہ ابوبکر کے پاس گئیں اور ان سے کہا کہ پیغمبر نے فدک مجھے دیا تھا خلیفہ نے گواہ طلب کیا۔۔۔

مزید آگے لکھتا ہے کہ:

عمر (ابن عبدالعزیز) کی خلافت کے دوران فدک پیغمبر کے وارثوں کو واپس کر دیا گیا تھا کیونکہ اس

وقت مسلمانوں کی مالی حالت بہت اچھی تھی۔^[۳]

سمہودی نے اپنی کتاب وفاء الوفاء میں فاطمہ زہرا سلام اللہ علیہا کی ابوبکر سے گفتگو کو نقل کیا ہے اور

کہا ہے:

علی اور ام ایمن نے فاطمہ کے حق میں گواہی دی اور دونوں نے کہا: پیغمبر نے اپنی زندگی میں ہی

فدک فاطمہ زہرا سلام اللہ علیہا کو دیا تھا۔^[۴]

عمر بن عبدالعزیز نے فدک خاندان زہرا کو واپس کر دیا تھا۔^[۵]

شام کے ایک شخص نے علی بن الحسین علیہما السلام (امام سجاد) سے ملاقات کی اور کہا کہ اپنا تعارف

کرایئے، امام نے فرمایا: کیا تم نے سورۃ بنی اسرائیل میں اس آیت کو نہیں پڑھا و آت ذالقرنیٰ اس شخص نے

[۱] سیرہ حلبی، ج ۳، ص ۴۰۰-۳۹۹۔

[۲] مروج الذهب، ج ۲، ص ۲۰۰۔

[۳] معجم البلدان، ج ۴، ص ۲۳۸، مادۃ فدک۔

[۴] وفاء الوفاء ج ۲ ص ۱۶۰۔

[۵] وفاء الوفاء ج ۲ ص ۱۶۰۔

تصدیق کرتے ہوئے کہا کہ رشتہ داری کی وجہ سے خدا نے پیغمبر کو حکم دیا کہ ان کے حق کو واپس کر دو۔^[۱]
 شیعہ دانشوروں کے درمیان بہت سی بزرگ شخصیتیں مثلاً کلینی، عیاشی اور شیخ صدوق نے اس آیت کے نزول کو پیغمبر کے قریبوں کے بارے میں ذکر کیا ہے اور بیان کیا ہے کہ اس آیت کے نازل ہونے کے بعد پیغمبر نے فدک اپنی بیٹی فاطمہ کو دیدیا تھا۔

اس سلسلے میں محقق عالی قدر مرحوم سید ہاشم بحرینی نے ۱۱ حدیث بہترین اسناد کے ساتھ آئمہ معصومین علیہم السلام مثلاً امیر المؤمنین، امام زین العابدین، امام جعفر صادق، امام موسیٰ کاظم، اور امام علی رضا علیہم السلام سے نقل کیا ہے۔^[۲]

جی ہاں، تقریباً تمام افراد کا اس بات پر اتفاق ہے کہ یہ آیت خاندان رسالت کے حق میں نازل ہوئی ہے لیکن یہ بات کہ آیت نازل ہونے کے بعد پیغمبر نے فدک اپنی بیٹی زہرا کو دیدیا تھا اسے شیعہ محدثین اور بعض بزرگان اہلسنت نے نقل کیا ہے۔

طرفین کی شناخت اور ان کے منصب کی شناخت اور اسی طرح اس مسئلے کی تحقیق و جستجو اور ان کی اہمیت کا پہچانا بہت ضروری ہے۔

اس واقعہ میں شکایت اور دعویٰ کرنے والی پیغمبر اسلام صلی اللہ علیہ وسلم کی بیٹی حضرت فاطمہ زہرا ہیں جن کا مقام و منزلت اور طہارت و عصمت سب پر عیاں ہے، اور جس سے شکایت کی جا رہی ہے حکومت کارئیس، خلیفہ وقت ابو بکر ہے جنہوں نے پیغمبر کے بعد حکومت اپنے ہاتھوں میں لے لی، کچھ گروہ خوف کے مارے اور کچھ حرص و لالچ کی وجہ سے ان کے ارد گرد جمع رہتے تھے۔

پیغمبر کے انتقال کو دس دن سے زیادہ نہ گذرا تھا کہ حضرت زہرا سلام اللہ علیہا کو خبر ملی کہ خلیفہ کے سپاہیوں نے ان کے کام کرنے والوں کو سرزمین فدک سے نکال دیا ہے اور تمام کام اپنے اختیار میں لے لیا ہے اسی وجہ سے ہاشم کی عورتوں کے ساتھ اپنا حق لینے کے لئے خلیفہ کے پاس گئیں پھر آپ کے اور ابو بکر کے درمیان اس

[۱] وفاء الوفاء ج ۲ ص ۱۶۰۔

[۲] (۴) تفسیر برہان ج ۲ ص ۴۱۹۔

طرح سے گفتگو کا آغاز ہوا۔

فاطمہ: فدک سے میرے مزدوروں کو کیوں نکالا اور کیوں مجھے میرے حق سے محروم کیا؟
 خلیفہ: میں نے آپ کے والد سے سنا ہے کہ انبیاء اپنی چیز کو بطور میراث نہیں چھوڑتے۔
 فاطمہ: میرے بابا نے فدک مجھے اپنی زندگی میں دیا تھا اور میں اپنے بابا کی زندگی ہی میں اس کی مالک تھی۔

خلیفہ: کیا اس بات پر آپ کے پاس کوئی گواہ ہے۔

فاطمہ: ہاں میرے پاس گواہ ہیں میرے گواہ علی اور ام ایمن ہیں۔

اور ان لوگوں نے حضرت زہرا علیہا السلام کی درخواست پر فدک کی گواہی دی کہ پیغمبر کے زمانے ہی میں حضرت زہرا علیہا السلام اس کی مالک تھیں۔

جب کہ بہت سے مورخین نے حضرت فاطمہ کے گواہ کے طور پر علی اور ام ایمن کا نام لیا ہے لیکن بعض حسن و حسین کو بھی شاہد کے طور پر ذکر کیا ہے اس بات کو مسعودی ^[۱] اور حلبی ^[۲] نے بھی نقل کیا ہے بلکہ فخر رازی ^[۳] کہتے ہیں:

پیغمبر کے غلاموں میں سے ایک نے بھی حضرت زہرا علیہا السلام کی حقانیت پر گواہی دیا لیکن ان کے نام کو نہیں تحریر کیا۔ لیکن بلاذری ^[۴] نے اس کے نام کو صراحت کے ساتھ لکھا ہے وہ کہتا ہے کہ پیغمبر کے اس غلام کا نام رباح تھا۔

تاریخی اعتبار سے ہم یہ کہہ سکتے ہیں کہ یہ دونوں باتیں آپس میں اختلاف نہیں، کیونکہ مورخین کے نقل کرنے کے مطابق خلیفہ نے ایک مرد اور ایک عورت کی گواہی کو مدعا ثابت کرنے کے لئے کافی نہیں جانا

[۱] مروج الذهب، باب آغاز خلافت عباسی۔

[۲] سیرہ حلبی ج ۳ ص ۴۰۔

[۳] تفسیر سورہ حشر، ج ۸ ص ۱۲۵، بحار الانوار ج ۸ ص ۹۳، منقول از کتاب خراج سے منقول۔

[۴] فتوح البلدان ص ۴۳۔

ہے، (آئندہ اس سلسلہ میں بحث ہوگی) اس وجہ سے ممکن ہے پیغمبر کی بیٹی گواہ مکمل کرنے کے لئے حسنین اور رسول اسلام کے غلام کو لے کر آئی ہوں۔

شیعہ احادیث کے مطابق حضرت فاطمہ سلام اللہ علیہا نے ان گواہوں کے علاوہ اسماء بنت عمیس کو بھی بطور گواہ پیش کیا، نیز ہماری حدیثوں میں یہ بھی وارد ہوا ہے کہ پیغمبر اسلام صلی اللہ علیہ وسلم نے اپنے ایک خط میں فدک کو حضرت زہرا سلام اللہ علیہا کی ملکیت کی تصدیق کی ہے [۱] اور یقیناً حضرت فاطمہ نے اس سے استناد کیا ہے۔

امیر المؤمنین علیہ السلام نے گواہی دینے کے بعد خلیفہ کو ان کی غلطی کی طرف انہیں متوجہ کیا کیونکہ انہوں نے اس سے گواہی طلب کیا جس کے تصرف میں فدک تھا اور مالک سے گواہی طلب کرنا اسلام کے قضاوت کے قانون کے برخلاف ہے۔

اس لئے آپ نے خلیفہ کی طرف رخ کر کے فرمایا: وہ مال جو مسلمانوں کے ہاتھوں میں ہے اگر میں اس مال کا ادعا کروں تو تم گواہ کس سے طلب کرو گے؟ مجھ سے گواہ مانگو گے کہ میں مدعی ہوں یا دوسرے شخص سے کہ مال اس کے تصرف میں ہے؟ خلیفہ نے کہا اس موقع پر میں تم سے گواہ طلب کروں گا۔

علی علیہ السلام نے فرمایا: کافی عرصے سے فدک ہمارے تصرف اور اختیار میں ہے اور یہ مسلمان جو کہہ رہے ہیں کہ فدک عمومی مال ہے تو وہ گواہ و ثبوت پیش کریں نہ یہ کہ ہم سے ثبوت و گواہ طلب کریں۔ خلیفہ امام کے منطقی جواب کو سن کر خاموش ہو گیا۔ [۲]

خلیفہ کے جوابات

خلیفہ نے جو حضرت زہرا سلام اللہ علیہا کو جوابات دیئے تھے تاریخ نے اسے مختلف انداز سے نقل کیا ہے فدک کے مسئلہ کو مرتبہ حضرت زہرا سلام اللہ علیہا نے چھیڑا ہے اور خلیفہ نے ہر مرتبہ طرح طرح کے جوابات دیئے ہیں ان کے دیئے ہوئے جوابات کو ہم یہاں ذکر کر رہے ہیں:-

[۱] بحار الانوار، ج ۸، ص ۹۳ اور ۱۰۵، طبع کپانی۔

[۲] احتجاج طبرسی، ج ۱، ص ۱۲۲، طبع نجف۔

۱۔ جب جناب زہرا سلام اللہ علیہا کے گواہوں نے ان کے حق میں گواہی دی تو عمر اور ابو عبیدہ نے خلیفہ کے حق میں گواہی دی اور کہا کہ پیغمبر اسلام صلی اللہ علیہ وسلم نے اپنے خاندان کے اخراجات کو نکال کر فدک کی باقی آمدنی کو مسلمانوں کے امور میں خرچ کیا تھا اگر فدک پیغمبر کی بیٹی کا حق تھا تو کیوں پیغمبر نے بقیہ اموال کو دوسرے امور میں خرچ کیا۔

گواہوں کے متضاد بیانوں کی وجہ سے خلیفہ اٹھا اور سب کے بیانوں کو صحیح بتایا اور کہا دونوں طرف کے گواہ صحیح اور سچی بات کہہ رہے ہیں اور ہم نے سب کی گواہی کو قبول کیا، علی اور ام ایمن بھی صحیح کہہ رہے ہیں اور عمر اور ابو عبیدہ بھی، کیونکہ فدک جو زہرا کے قبضہ میں تھا وہ پیغمبر کی ملکیت تھی جس کی آمدنی سے آپ اپنے خاندان کا خرچ چلاتے تھے اور اضافی مال کو مسلمانوں میں تقسیم کرتے تھے اس لئے میں بھی پیغمبر کی روش پر عمل کروں گا۔

پیغمبر کی بیٹی نے فرمایا: میں بھی حاضر ہوں کہ باقی اموال کو اسلامی امور میں صرف کروں۔

خلیفہ نے کہا: تمہارے بدلے، میں یہ کام انجام دوں گا۔^[۱]

۲۔ خلیفہ نے حضرت فاطمہ سلام اللہ علیہا کے ان گواہوں کو جو اپنے حق کے ثابت کرنے کے لئے پیش کیا تھا قبول نہیں کیا اور کہا میں ہرگز ایک مرد اور ایک عورت کی گواہی قبول نہیں کروں گا بلکہ ضروری ہے کہ دو مرد یا ایک مرد اور دو عورتیں گواہی دیں۔^[۲]

شیعہ حدیث کے مطابق فاطمہ زہرا سلام اللہ علیہا کے گواہوں پر تنقید کرنا بڑا دردناک المیہ ہے کیونکہ اس نے علی اور حسنین علیہم السلام کو اس نظر سے کہ فاطمہ سلام اللہ علیہا کے شوہر اور حسنین علیہم السلام ان کے بچے ہیں ان کی گواہی کو قبول نہیں کیا اور ام ایمن کی شہادت کو اس لئے قبول نہیں کیا کہ وہ زہرا سلام اللہ علیہا کی کنیز تھیں، اور اسماء بنت عمیس کی گواہی کو اس لئے ٹھکرا دیا کہ وہ جعفر ابن ابیطالب کی پہلے بیوی تھیں اور فاطمہ سلام اللہ علیہا کو فدک واپس کرنے

[۱] شرح نہج البلاغہ ابن ابی الحدید ج ۱۶ ص ۲۱۶۔

[۲] سیرہ حلبی ج ۲ ص ۴۰۰، فتوح البلدان ج ۳ ص ۴۳، معجم البلدان ج ۴ مادہ فدک

سے انکار کر دیا۔^[۱]

۳۔ خلیفہ نے پیغمبر کی بیٹی کے پیش کئے ہوئے گواہوں کی گواہی کو قبول کر لیا اور ایک سندان کے نام تحریر کیا لیکن عمر کے اصرار کرنے پر اسے نظر انداز کر دیا۔

ابراہیم بن سعید ثقفی اپنی کتاب الغارات میں تحریر کرتے ہیں:

خلیفہ نے گواہی سننے کے بعد چاہا کیا کہ فدک فاطمہ زہرا سلام اللہ علیہا کو واپس کر دے چنانچہ کھال کے ایک ٹکڑے پر فدک کی سند کو حضرت فاطمہ سلام اللہ علیہا کے نام لکھ دیا فاطمہ سلام اللہ علیہا اس کے گھر سے باہر آئیں راستے میں عمر ملا اور تمام واقعات سے باخبر ہوا اور فاطمہ زہرا سلام اللہ علیہا سے سند مانگی اور خلیفہ کے پاس آیا اور اعتراضاً کہا: تم نے فدک فاطمہ سلام اللہ علیہا کو دیدیا جب کہ علی علیہ السلام نے خود اپنے فائدے کے لئے گواہی دی ہے اور ام ایمن ایک عورت کے علاوہ کچھ نہیں، پھر اس نے سند پر تھوکا اور اسے پھاڑ ڈالا۔^[۲] یہ واقعہ خلیفہ کے نفس کی سلامتی کی حکایت کرنے کے بجائے اس کے ضعیف ہونے کی حکایت کرتا ہے اور واضح کرتا ہے کہ اس کی قضاوت کتنی حد تک دوسرے کے مزاج کے تابع تھی۔

لیکن حلبی اس واقعہ کو دوسرے انداز سے نقل کرتا ہے وہ کہتا ہے:

خلیفہ نے فاطمہ سلام اللہ علیہا کی ملکیت کی تصدیق کی، اچانک عمر وارد ہوا اور کہا: یہ نامہ کیسا ہے؟ اس نے کہا: اس نامہ میں، میں نے فاطمہ سلام اللہ علیہا کی ملکیت کی تصدیق کیا ہے اس نے کہا: تمہیں فدک کی آمدنی کی ضرورت ہے کیونکہ اگر کل مشرکین عرب مسلمانوں کے خلاف جنگ کا اعلان کریں تو جنگ کے اخراجات کہاں سے پورا کرو گے؟ پھر اس نے نامہ لے کر پھاڑ دیا۔^[۳]

فدک کے متعلق تحقیق اب یہاں اختتام کو پہنچی اور جس واقعے کو ہونے چودہ سو سال گزر گئے اس کو منظم طریقے سے پیش کیا ہے اب یہ دیکھنا ہے کہ اسلام اپنے اصول و سنن کے اعتبار سے کس طرح اس واقعہ کا

[۱] بحار الانوار ج ۸ ص ۱۰۵۔

[۲] شرح نہج البلاغہ ابن ابی الحدید ج ۱۶ ص ۲۷۴۔

[۳] سیرہ حلبی ج ۳ ص ۴۰۰۔

فیصلہ کرتا ہے۔

مسئلہ فدک کے بارے میں آخری فیصلہ

فدک کے سلسلے میں آخری فیصلہ اس کے بعد کی فصل میں پیش کیا جائیگا وہاں ہم ثابت کریں گے کہ پیغمبر کی بیٹی کو فدک نہ دینا سب سے پہلی اور بڑی حق تلفی ہے جو اسلام کی قضاوت کی تاریخ میں درج ہے ہم یہاں چند نکات بیان کر رہے ہیں:

ہم نے پچھلی بحثوں میں واضح اور روشن دلیلوں سے ثابت کر دیا کہ وآت ذالقرنیٰ کی آیت نازل ہونے کے بعد پیغمبر نے فدک اپنی بیٹی کو دیدیا تھا اور اس سلسلے میں اہل سنت کے بہت سے دانشوروں کے علاوہ شیعہ علماء نے بھی اس مطلب کو صراحت سے بیان کیا ہے اور بزرگ محدثین مثلاً عیاشی، اربلی، اور سید بحرینی نے اس کے متعلق شیعہ احادیث کو اپنی اپنی کتابوں میں نقل کیا ہے، بطور نمونہ یہاں ایک حدیث نقل کرتے ہیں:

صادق آل محمد حضرت امام جعفر صادق علیہ السلام فرماتے ہیں: جب آیت وآت ذالقرنیٰ نازل ہوئی تو پیغمبر نے جبرئیل سے پوچھا: ذالقرنیٰ سے مراد کون ہے؟ جبرئیل نے کہا: آپ کے قرابتدار، اس وقت پیغمبر نے فاطمہ اور ان کے بچوں کو بلایا اور فدک ان کو دیدیا اور فرمایا کہ خداوند عالم نے ہمیں حکم دیا ہے کہ فدک تم لوگوں کو دیدوں۔^[۱]

ایک سوال کا جواب

ممکن ہے کہ کوئی یہ کہے کہ سورہ اسراء کی سوروں میں سے ہے اور فدک ۷ھ میں مسلمانوں کے قبضے میں آئی تو جو آیت مکہ میں نازل ہوئی ہے وہ کس طرح اس واقعے کے حکم کو بیان کر رہی ہے جو کئی سال بعد رونما ہوا ہے؟

اس سوال کا جواب بالکل واضح ہے اور وہ یہ کہ مکی اور مدنی سورہ ہونے کا معیار یہ ہے کہ اگر اس سورہ

انہوں نے خلیفہ کو مخاطب کرتے ہوئے کہا اگر کل تمام عرب تمہاری حکومت کے خلاف قیام کریں تو جنگ کے اخراجات کہاں سے پورا کرو گے؟ پھر انہوں نے سند لیا اور پھاڑ ڈالا۔^[۱]

یہ گفتگو فدک کے غصب کرنے کی علت کو واضح و آشکار کرتی ہے اور ہر طرح کے تاریخی خالیائیوں کی راہ کو مسدود کرتی ہے۔

۲۔ اسلامی محدثین اور مورخین نقل کرتے ہیں کہ جب یہ آیت و آت ذالقرنیٰ۔۔۔ نازل ہوئی تو پیغمبر خدا ﷺ نے فدک فاطمہ زہرا کو دیا اور اس حدیث کی سند بزرگ صحابی ابوسعید خدری پر ختم ہوتی ہے، کیا خلیفہ کے لئے لازم نہیں تھا کہ وہ ابوسعید خدری کو بلاتے اور ان سے اس کی حقیقت دریافت کرتے؟

ابوسعید گناہ آدمی نہیں تھے جنہیں خلیفہ نہیں پہچانتے تھے یا ان کی پاکیزگی کے بارے میں شک و تردید میں تھے۔

ہم یہ نہیں کہہ سکتے کہ تاریخ اسلام کے موثق محدثین نے ابوسعید خدری پر جھوٹا الزام لگایا ہوگا کیونکہ اس سے ہٹ کر کہ حدیث کے نقل کرنے والے پاک و پاکیزہ ہیں ان کا شمار ان افراد میں ہوتا ہے جنہیں دروغ پر سازش کرنے کو عقل بعید سمجھتی ہے۔

ابوسعید خدری ان میں تھے جن کی طرف حدیث کے سلسلے میں رجوع کیا جاتا تھا، اور بہت زیادہ ان سے حدیثیں نقل ہوئی ہیں اور ایک گروہ مثلاً ابو ہارون عبدی اور عبد اللہ علقمہ جو خاندان رسالت کے دشمن تھے، نے جب ابوسعید خدری کی طرف رجوع کیا تو خاندان رسالت سے عداوت سے باز آ گئے۔^[۲]

۳۔ اسلام اور دنیا کی قضاوت کے قانون کے مطابق اگر کوئی کسی ملکیت میں تصرف کرے تو وہ اس کا مالک شمار ہوگا، مگر یہ کہ ثابت ہو کہ وہ مالک نہیں ہے، اور جب بھی کوئی شخص کسی غیر کی ملکیت میں تصرف نہ رکھنے کے باوجود اسے اپنی ملکیت ہونے کا دعویٰ کرے اور وہ دوسرے کے تصرف میں ہو تو ضروری ہے کہ دو شاہد عادل اس کے مالک ہونے پر گواہی دیں، ورنہ عدالت تصرف کرنے والے کو اس کا مالک قرار دیتی ہے۔

[۱] سیرہ حلبی ج ۳ ص ۴۰۰، منقول از سبط ابن جوزی۔

[۲] قاموس الرجال ج ۱ ص ۸۵-۸۴۔

اور یہ بات حقیقت پر مبنی ہے کہ فدک کی سرزمین پیغمبر کی بیٹی کے تصرف میں تھی، جس وقت خلیفہ نے فدک پر قبضہ کرنے کا حکم جاری کیا اس وقت حضرت زہرا سلام اللہ علیہا کے مزدور اس میں کام کر رہے تھے۔^[۱] کئی سال تک جناب زہرا کا فدک میں تصرف کرنا اور اس میں مزدوروں کا رکھنا اس بات کی دلیل ہے کہ فدک آپ کی ملکیت تھی اسکے باوجود خلیفہ نے حضرت زہرا سلام اللہ علیہا کے تصرف اور اصطلاحی طور پر ذوالید ہونے کو نظر انداز کر دیا تھا اور ان کے مزدوروں کو فدک سے نکال دیا۔

اور اس سے بھی بدتر یہ کہ خلیفہ بجائے تصرف نہ کرنے والوں سے گواہ و شاہد طلب کرنے کے حضرت فاطمہ زہرا سلام اللہ علیہا سے جو کہ فدک پر تصرف کرتی تھی اور دوسرے کی ملکیت ہونے سے انکار کر رہی تھیں، گواہ طلب کیا جب کہ اسلام کی قضاوت کا قانون یہ ہے کہ جو زبردستی اور جھوٹا ملکیت کا دعویٰ کر رہا ہو اس سے گواہ طلب کرے نہ یہ کہ مالک سے۔^[۲]

امیر المؤمنین نے جیسا کہ ہم نے پہلے بھی ذکر کیا ہے کہ اسی وقت خلیفہ کو اس کی غلطی پر متوجہ کیا تھا۔

[۳]

خود تاریخ، حضرت فاطمہ سلام اللہ علیہا کے فدک میں تصرف کرنے کی گواہی دیتی ہے، امیر المؤمنین نے اپنے ایک خط میں بصرہ کے حاکم عثمان بن حنیف کو اس طرح لکھا:

ہاں آسمان نے چیزوں پر اپنا سایہ کیا تھا ان میں سے صرف فدک ہمارے ہاتھ میں تھا۔ ایک گروہ نے اسے لینے کی کوشش کی اور ایک گروہ نے (خود امام اور آپ کا خاندان) اس سے چشم پوشی کر لی اور خداوند عالم کتنا بہترین فیصلہ کرنے والا ہے۔^[۴]

اب بھی ایک سوال باقی ہے وہ یہ کہ جب پیغمبر کی بیٹی کا اس میں تصرف تھا اور وہ دوسرے کی ملکیت

[۱] شرح نہج البلاغہ ابن ابی الحدید ج ۱۶ ص ۲۱۱

[۲] البیہقی علی المدعی والیسین علی المنکر۔

[۳] احتجاج طبرسی، ج ۱ ص ۱۲۲۔

[۴] نہج البلاغہ عبدہ، نامہ ۴۰۔

ہونے سے انکار کر رہی تھیں اس وقت صرف آپ کا فریضہ یہ تھا کہ مدعی کے سامنے رسوا کرنے والی قسم کھاتیں، پس جب خلیفہ نے ان سے گواہ طلب کیا تو کیوں شہزادی چند افراد کو بطور گواہ عدالت میں اپنے ساتھ لے گئیں؟

اور اگر یہ مان لیا جائے کہ شہزادی نے خلیفہ کے گواہ طلب کرنے سے پہلے گواہوں کو جمع کر لیا تھا، تو اس کی وجہ یہ تھی کہ فدک مدینہ کے نزدیک کوئی چھوٹی زمین یا چھوٹا علاقہ نہ تھا جو مسلمان اس کے مالک اور وکیل سے باخبر ہوتے، بلکہ مدینہ سے ۱۴۰ کیلومیٹر کے فاصلے پر تھا، شاید یہی وجہ رہی ہو کہ شہزادی کو اطمینان تھا کہ خلیفہ ملکیت اور تصرف ثابت کرنے کے لئے گواہ طلب کرے گا اسی لئے گواہوں کو جمع کر لیا تھا اور پھر عدالت میں پیش کیا۔

۴۔ اس میں کوئی شک نہیں کہ پیغمبر کی بیٹی بہ حکم آیہ تطہیر^[۱] ہر طرح کے گناہ و معصیت سے محفوظ تھیں اور خلیفہ کی بیٹی عائشہ نے آیت کے شان نزول کو خاندان پیغمبر کے بارے میں نقل کیا ہے، اور اہلسنت کے دانشمندان نے بھی اپنی اپنی کتابوں میں آیت کے شان نزول کو حضرت فاطمہ سلام اللہ علیہا، ان کے شوہر اور ان کے بچوں کے بارے میں نقل کیا ہے اور اس بات کی تصدیق کی ہے کہ یہ آیت الہی کی شان میں نازل ہوئی ہے احمد بن حنبل اپنی کتاب مسند میں نقل کرتے ہیں:

اس آیت کے نازل ہونے کے بعد جب بھی پیغمبر نماز صبح پڑھنے کے لئے اپنے گھر سے نکلتے اور حضرت زہرا سلام اللہ علیہا کے گھر کے پاس سے گذرتے تو کہتے تھے الصلاة پھر اس آیت کو پڑھتے تھے اور یہ سلسلہ چھ مہینے تک جاری رہا۔^[۲]

ان تمام باتوں کے بعد، کیا یہ صحیح تھا کہ خلیفہ، پیغمبر کی بیٹی سے گواہ و شاہد طلب کرے؟ اور وہ بھی ایسی چیز میں جس میں زہرا کے علاوہ کوئی اور مدعی نہ تھا تھا دعویٰ خلیفہ تھا۔

[۱] اَمَّا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا ﴿۳۱﴾

اے اہل بیت (رسول) کہ تم سے ہر برائی کو دور رکھے اور اس طرح پاک و پاکیزہ رکھے جو پاک و پاکیزہ رکھنے کا حق ہے (سورہ احزاب)

[۲] مسند احمد ج ۳ ص ۲۹۰۔

کیا یہ خلیفہ کے لئے سزا اور تھا کہ جناب فاطمہ کی پاکیزگی کے بارے میں قرآن کی تصریح چھوڑ دے اور ان سے گواہ طلب کرے؟

ہم نہیں کہتے کہ قاضی نے اپنے علم کے مطابق عمل کیوں نہیں کیا، کیونکہ یہ درست ہے کہ علم، گواہ سے زیادہ اہمیت و عظمت کا حامل ہے لیکن علم بھی گواہ کی طرح غلطی و اشتباہ کرتا ہے اگرچہ یقین غلطی ظن و گمان سے کم ہوتی بلکہ ہمارا یہ کہنا ہے کہ کیوں خلیفہ نے قرآن کی اس صراحت کو کہ جناب زہرا گناہوں اور خطاؤں سے محفوظ ہیں کو چھوڑ دیا؟ اگر قرآن خصوصی طور پر زہرا کی ملکیت کو صراحت سے بیان کرتا تو کیا خلیفہ پیغمبر کی بیٹی سے گواہ طلب کرتا؟ حقیقتاً گواہ طلب نہیں کرتا کیونکہ وحی الہی کے مقابلے کوئی بھی بات سننے کے لائق نہیں ہوتی ہے۔

اسی طرح عدالت کے قاضی کو عصمت زہرا پر قرآنی تصریح ہونے کے بعد، حق نہیں تھا کہ وہ گواہ طلب کرے کیونکہ وہ آیت تطہیر کے اعتبار سے معصوم تھیں اور کبھی بھی جھوٹ نہیں بولتی تھیں۔

ہم ابھی اس سلسلے میں بحث نہیں کریں گے کہ حاکم اپنے ذاتی علم پر عمل کرے یا نہ کرے، کیونکہ یہ ایک وسیع موضوع ہے اور فقہاء اسلام نے اس بارے میں کتاب قضا میں بحث کی ہے۔

اگر خلیفہ چاہتا تو مندرجہ ذیل دو آیتوں کے ذریعے مسئلہ فدک کو ختم کر دیتا اور پیغمبر اسلام ﷺ کی بیٹی کے حق میں رائے دیتا وہ دونوں آیتیں یہ ہیں:

1- وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ. [۱]

اور جب لوگوں کے باہمی جھگڑوں کا فیصلہ کرنے لگو تو انصاف سے فیصلہ کرو۔

2- وَهَيَّجْنَا أُمَّةً يَهْدُونَ بِالْحَقِّ وَبِهِ يَعْدِلُونَ. [۲]

اور ہماری مخلوقات ہی سے وہ قوم بھی ہے جو حق کے ساتھ ہدایت کرتی ہے اور حق ہی کے ساتھ

انصاف کرتی ہے۔

ان دو آیتوں کے حکم کے مطابق عدالت کے قاضی کے لئے ضروری ہے کہ ہمیشہ حق و عدالت کے

[۱] سورہ نساء آیت ۵۸

[۲] سورہ اعراف آیت ۱۸۱

ساتھ فیصلہ کرے، اس بنا پر جب پیغمبر کی بیٹی گناہوں سے پاک و منزہ تھیں اور کبھی بھی ان کی زبان پر جھوٹ جاری نہیں ہوا تو لہذا ان کا دعویٰ کرنا عین حقیقت اور واقعی عدل تھا اور عدالت کو چاہیے تھا کہ اس کے سامنے سر تسلیم خم کرتی لیکن خلیفہ نے ان دو آیتوں کے بعد جو کہ اسلامی قضاوت کے اصولوں میں سے ہے کیوں فاطمہ زہرا کے حق میں فیصلہ نہیں کیا؟

بعض مفسرین کا احتمال یہ ہے کہ ان دو آیتوں سے مراد یہ ہے کہ قاضی (جج) پر لازم ہے کہ وہ قضاوت کے اصول و قوانین کی رعایت کرتے ہوئے صحیح اور عادلانہ فیصلہ کرے اگرچہ حقیقت میں عدالت کے خلاف ہی کیوں نہ ہو، لیکن یہ تفسیر درست نہیں ہے، ان دونوں آیتوں سے مراد وہی ہے جسے ہم نے بیان کیا ہے۔

۵۔ خلیفہ کی سوانح حیات سے یہ بات ثابت ہوتی ہے کہ بہت سے مواقع پر لوگوں کے دعووں کو بغیر دلیل کے قبول کیا ہے مثلاً جب علماء حضرمی کی طرف سے کچھ مال بیت المال کے نام پر مدینہ لایا گیا تو ابو بکر نے لوگوں سے کہا اگر پیغمبر کے پاس کسی کا مال ہے یا حضرت نے اس سے کچھ وعدہ کیا ہے تو وہ آئے اور اپنا مال لے جائے۔

جناب جابر خلیفہ کے پاس گئے اور کہا کہ پیغمبر صلی اللہ علیہ وسلم نے مجھ سے وعدہ کیا تھا کہ میں تمہاری فلاں مقدار میں مدد کروں گا اسی وقت ابو بکر نے انہیں تین ہزار پانچ سو (۳۵۰۰) درہم دیا۔

ابوسعید کہتا ہے جب ابو بکر کی طرف سے یہ اعلان ہوا تو کچھ لوگ ان کے پاس گئے اور ان سے درہم و دینار لئے کہ انہیں میں سے ایک ابو بکر مازنی تھا اس نے خلیفہ سے کہا کہ پیغمبر نے مجھ سے کہا تھا کہ جب بھی میرے پاس کوئی مال لے کر آئے گا تو تم میرے پاس آنا اس وقت ابو بکر نے اسے ایک ہزار چار سو (۱۴۰۰) درہم دیا۔^[۱]

اب سوال یہ ہے کہ خلیفہ نے کس طرح سے ہر مدعی کے دعوے کو قبول کر لیا اور ان سے گواہی طلب

نہیں کیا، لیکن پیغمبر کی بیٹی کے مقابلے اپنی ضد پر اڑے رہے اور اس بہانہ سے کہ چونکہ ان کے پاس دلیل اور گواہ نہیں ہیں لہذا ان کی بات کو قبول نہیں کیا؟ جو قاضی عمومی مال کے متعلق اتنا سنجی ہے کہ پیغمبر کے احتمالی قرضوں اور وعدوں کا اس پر اتنا اثر ہوتا ہے کہ سائل کو فوراً ادا کر دیتا ہے تو پھر جناب فاطمہ کے سلسلے میں اتنا کیوں بخل سے کام لے رہا ہے؟

جس چیز نے خلیفہ کو پیغمبر کی بیٹی کی صداقت قبول کرنے پر روک دیا وہ وہی چیز ہے جسے ابن ابی الحدید نے اپنے استاد بزرگ اور بغداد کے مدرس علی بن الفار سے نقل کیا ہے وہ کہتا ہے:

میں نے اپنے استاد سے کہا کیا زہرا اپنے دعوے میں سچی تھیں؟

انہوں نے کہا: ہاں۔

میں نے کہا: کیا خلیفہ جانتا تھا کہ وہ ایک سچی عورت ہیں؟

انہوں نے کہا: ہاں۔

میں نے کہا: تو پھر خلیفہ نے ان کے پورے حق کو ان کے سپرد کیوں نہیں کیا؟

اس وقت استاد ہنسے اور بڑے اطمینان سے کہا: اگر خلیفہ ان کی بات کو قبول کر لیتا یہ سوچ کر کہ وہ ایک سچی عورت ہیں اور بغیر گواہ طلب کئے ہوئے فدک ان کے حوالے کر دیتا تو آئندہ اپنی سچائی سے اپنے شوہر کے حق میں استفادہ کرتیں اور کہتیں کہ خلافت حضرت علی علیہ السلام کا حق ہے اور اس وقت خلیفہ مجبور ہوتا کہ خلافت کو حضرت علی علیہ السلام کے حوالے کرے کیونکہ انہیں (اپنے اس اقدام سے) وہ سچا مانتا لہذا تقاضے اور مناظرے کا راستہ بند کرنے کے لئے انہیں ان کے مسلم حق سے محروم کر دیا۔^[۱]

فدک کے مسئلہ میں کوئی ابہام نہیں تھا

ان تمام واضح اور روشن دلیلوں کے بعد، کیوں اور کس دلیل سے فدک کے بارے میں صحیح فیصلہ نہیں کیا گیا؟ خلیفہ مسلمین کے لئے ضروری ہے کہ امت کے حقوق کی حفاظت اور ان کے منافع کی حمایت

[۱] شرح منہج البلاغہ ابن ابی الحدید، ج ۱۶، ص ۲۸۴۔

کرے، اگر حقیقت میں فدک عمومی مال میں سے تھا اور پیغمبر نے اسے وقتی طور پر اپنے خاندان کی ایک فرد کو دیا تھا تو ضروری تھا کہ پیغمبر کی رحلت کے بعد مسلمانوں کے رہبر کو دیدیا جاتا، تاکہ اس کے زیر نظر مسلمانوں کے صحیح امور میں خرچ ہوتا، اور یہ ایسی بات ہے جس پر سبھی متفق ہیں لیکن قوم کے حقوق کی حفاظت اور لوگوں کے عمومی منافع کی حمایت کا مطلب ہرگز یہ نہیں ہے کہ کسی شخص کی فردی آزادی اور ذاتی ملکیت کو نظر انداز کر دیا جائے اور لوگوں کے ذاتی مال کو عمومی مال کے طور پر جمع کیا جائے اور پھر اسے عمومی مال قرار دیا جائے۔

اسلامی قانون جس طرح سے اجتماعی چیزوں کو محترم جانتا ہے اسی طرح کسی کے ذاتی و شخصی مال کو جو شرعی طریقے سے حاصل ہو اسے بھی محترم سمجھتا ہے، اور خلیفہ جس طرح سے عمومی اموال کی حفاظت میں کوشاں رہتا ہے اسی طرح لوگوں کے ذاتی مال اور حقوق کی جن کا اسلام نے حکم دیا ہے ان کی بھی حفاظت کرتا رہے کیونکہ جس طرح عمومی مصالح کی رعایت کے بغیر عمومی مال کو کسی شخص کو دینا لوگوں کے حقوق کے ساتھ نا انصافی ہے، اسی طرح کسی کی ذاتی ملکیت کو جو اسلامی قانون کے اعتبار سے مالک ہے اس سے چھین لینا لوگوں کے حقوق سے نا انصافی ہے اگر پیغمبر کی بیٹی کا اپنی ملکیت فدک کے بارے میں دعویٰ کرنا۔

قانون قضاوت کے مطابق تھا اور اپنے دعوے کو ثابت کرنے کے لئے گواہوں کو جمع کیا تھا اور عدالت کے قاضی کی نظر میں مسئلہ فدک میں کوئی نقص نہ تھا تو ایسی صورت میں قاضی کا صحیح نظریہ دینے سے پرہیز کرنا یا حقیقت مسئلہ کے برخلاف نظریہ پیش کرنا لوگوں کی مصلحتوں کے خلاف اقدام کرنا ہے اور یہ ہے ایسا سنگین جرم جس کی اسلامی قانون میں سخت مذمت کی گئی ہے۔

مسئلہ فدک کا بعض حصہ اس بات پر شاہد ہے کہ اسکے اندر نقص نہ تھا اور اسلام کے قضائی قانون کی بنیاد پر خلیفہ پیغمبر کی بیٹی کے حق میں اپنا نظریہ پیش کر سکتا تھا، کیونکہ:

پہلے یہ کہ، مورخین کے نقل کے مطابق جیسا کہ گذر چکا ہے خلیفہ نے حضرت زہرا علیہا السلام کی طرف سے گواہ پیش کرنے کے بعد چاہا کہ فدک کو اس کے حقیقی مالک کو واپس کر دے اور اسی وجہ سے انہوں نے ایک کاغذ پر فدک کو حضرت زہرا علیہا السلام کی ملکیت قرار دے کر ان کے سپرد کر دیا، لیکن جب عمر اس بات سے آگاہ

ہوئے تو خلیفہ پر غصہ ہوئے اور نامہ لے کر پھاڑ ڈالا۔

اگر حضرت زہرا سلام اللہ علیہا کے گواہ، مدعا کو ثابت کرنے کے لئے کافی نہ تھے، اور فدک کی سند میں کوئی کمی تھی تو خلیفہ کبھی بھی ان کے حق میں رائے نہیں دیتا اور حقیقی طور پر ان کی ملکیت کی تصدیق نہ کرتا۔ دوسرے یہ کہ، جن لوگوں نے پیغمبر کی بیٹی کی حقانیت پر گواہی دی تھی وہ یہ افراد تھے:

۱۔ حضرت امام امیر المومنین علیہ السلام۔

۲۔ حضرت امام حسن علیہ السلام۔

۳۔ حضرت امام حسین علیہ السلام۔

۴۔ رباح، پیغمبر کا غلام۔

۵۔ ام ایمن۔

۶۔ اسماء بنت عمیس۔

کیا ان افراد کی گواہی حضرت زہرا سلام اللہ علیہا کے مدعا کو ثابت کرنے کے لئے کافی نہیں تھی؟ اگر فرض کریں کہ حضرت زہرا سلام اللہ علیہا اپنے دعوے کو ثابت کرنے کے لئے سوائے حضرت علی علیہ السلام اور ام ایمن کے کسی کو عدالت میں نہیں لائیں تو کیا ان دو افراد کی گواہی ان کے مدعا کو ثابت کرنے کے لئے کافی نہ تھی؟

ان دو گواہوں میں سے ایک گواہ حضرت امیر المومنین علیہ السلام ہیں کہ جن کی عصمت و طہارت پر آیت تطہیر کی مہر لگی ہوئی ہے اور پیغمبر کے فرمان کے مطابق علی علیہ السلام کے ساتھ ہیں اور حق علی کے ساتھ ہے اور وہ حق کا محور ہیں اور حق انہی کے ارد گرد طواف کرتا ہے ان تمام چیزوں کے باوجود خلیفہ نے امام کی گواہی کو یہ بہانہ بنا کر قبول نہیں کیا کہ ضروری ہے کہ دو آدمی یا ایک آدمی اور دو عورتیں گواہی دیں۔

تیسرے یہ کہ، اگر خلیفہ نے حضرت زہرا سلام اللہ علیہا کی گواہی اس لئے قبول نہیں کیا کہ تعداد معین افراد سے کم تھی تو ایسی صورت میں قضاوت اسلام کا قانون یہ ہے کہ وہ مدعی سے قسم کا مطالبہ کرے کیونکہ اسلامی قوانین میں مال و دولت اور قرض کے مسئلوں میں ایک گواہ کی گواہی کو قسم کے ساتھ قبول کر کے فیصلہ کر سکتے

ہیں، تو پھر خلیفہ نے اس قانون کے جاری کرنے سے کیوں پرہیز کیا اور جھگڑے کو ختم نہیں کیا؟

چوتھے یہ کہ، خلیفہ نے ایک طرف حضرت زہرا علیہا السلام کی گفتگو اور ان کے گواہوں (حضرت علی علیہ السلام اور ام ایمن) کی تصدیق کی اور دوسری طرف عمر اور ابو عبیدہ کی (ان لوگوں نے گواہی دیا تھا کہ پیغمبر نے فدک کی آمدنی کو مسلمانوں کے درمیان تقسیم کر دیا تھا) تصدیق کی۔ اور پھر فیصلہ کرنے کے لئے اٹھے اور کہا کہ سب کے سب صحیح اور سچے ہیں، کیونکہ فدک عمومی مال میں سے تھا اور پیغمبر اس کی آمدنی سے اپنے خاندان کی زندگی کی ضرورتوں کو پورا کرتے تھے اور باقی اموال کو مسلمانوں کے درمیان تقسیم کرتے تھے جب کہ ضروری تھا کہ خلیفہ عمر اور ابو عبیدہ کی گفتگو پر سنجیدگی سے غور کرتے کیونکہ ان دونوں نے یہ گواہی نہیں دی تھی کہ فدک عمومی مال میں سے تھا بلکہ صرف اس بات کی گواہی دی تھی کہ پیغمبر نے بقیہ اموال کو مسلمانوں کے درمیان تقسیم کیا تھا، اور یہ بات حضرت زہرا علیہا السلام کے مالک ہونے کے ذرہ برابر بھی مخالف نہ تھی کیونکہ پیغمبر اسلام صلی اللہ علیہ وسلم کو اپنی بیٹی کی طرف سے اجازت تھی کہ بقیہ اموال کو مسلمانوں کے درمیان تقسیم کر دیں۔

خلیفہ کا وقت سے پہلے فیصلہ اور فدک لینے کا اس کا باطنی رجحان سبب بنا کہ خلیفہ ان دونوں کی اس گواہی کے بہانے کہ پیغمبر اسلام صلی اللہ علیہ وسلم بقیہ مال مسلمانوں کے درمیان تقسیم کرتے تھے حضرت زہرا علیہا السلام کی ملکیت ہونے سے انکار کر دے جب کہ ان دونوں کی گواہی پیغمبر کی بیٹی کے دعوے کے مخالف نہیں تھی۔

اہم بات یہ کہ خلیفہ نے حضرت فاطمہ زہرا علیہا السلام سے وعدہ کیا تھا کہ فدک کے سلسلے میں ہمارا طریقہ وہی رہے گا جو پیغمبر کا طریقہ تھا اگر حقیقت میں فدک عمومی مال میں سے تھا تو پھر کیوں انہوں نے حضرت زہرا علیہا السلام سے رضایت چاہی؟ اور اگر ذاتی ملکیت تھی یعنی پیغمبر کی بیٹی کی ملکیت تھی تو اس طرح کا وعدہ جب کہ مالک اپنی ملکیت سپرد کرنے سے انکار کرے اس میں تصرف کے جواز باعث نہیں بن سکتا۔

ان تمام چیزوں کے علاوہ اگر فرض کریں کہ خلیفہ کے پاس یہ اختیارات نہیں تھے مگر وہ مہاجرین اور انصار سے رائے مشورہ اور ان کی رضایت حاصل کرنے کے بعد فدک پیغمبر کی بیٹی کے حوالے کر سکتا تھا، تو کیوں انہوں نے یہ کام نہیں کیا اور حضرت زہرا علیہا السلام کے شعلہ و غضب کا اپنے کو مستحق قرار دیا؟

پیغمبر کی زندگی میں بھی ایسا ہی واقعہ پیش آیا تھا اور پیغمبر نے مسلمانوں کی رضایت کو حاصل کر کے

مشکل کو حل کر دیا تھا جنگ بدر میں پیغمبر کا داماد ابو العاص (جو پیغمبر کی پروردہ بیٹی زینب کا شوہر تھا: مترجم) گرفتار ہوا تو مسلمانوں نے اس کے علاوہ اس کے ستر افراد کو بھی گرفتار کر لیا، پیغمبر کی طرف سے اعلان ہوا کہ جن کے رشتہ دار گرفتار ہوئے ہیں وہ کچھ رقم دے کر اپنے اسیروں کو آزاد کر سکتے ہیں۔ ابو العاص ایک شریف انسان اور مکہ کا تاجر تھا اور زمانہ جاہلیت میں اس کی شادی پیغمبر کی پروردہ بیٹی سے ہوئی تھی، لیکن بعثت کے بعد اپنی بیوی کے برخلاف اسلام قبول نہیں کیا اور جنگ بدر میں مسلمانوں کے مقابلے میں شریک ہوا اور گرفتار ہو گیا اس کی بیوی ان دنوں مکہ میں تھی زینب نے اپنے شوہر کی رہائی کے لئے اپنے اس ہار کو فدیہ قرار دیا جو آپ کی (پرورش کرنے والی) ماں خدیجہ نے شادی کی رات دیا تھا جب پیغمبر کی نظر زینب کے ہار پر پڑی تو بہت زیادہ گریہ کیا اور ان کی ماں خدیجہ کی فداکاری و قربانی یاد آگئی جنہوں نے سخت مشکلات کے زمانے میں آپ کی مدد کی تھی اور اپنی تمام دولت کو اسلام کی کامیابی و ترقی کے لئے خرچ کیا تھا۔

پیغمبر اسلام صلی اللہ علیہ وسلم عمومی اموال کے احترام کی رعایت کرنے کے لئے اپنے صحابیوں کی طرف متوجہ ہوئے اور فرمایا: یہ ہارتہارا ہے اور اس پر تمہارا ہی اختیار ہے اگر دل چاہے تو اس ہار کو واپس کر دو اور ابو العاص کو بغیر فدیہ لئے ہوئے رہا کر دو آپ کے صحابیوں نے آپ کی درخواست کو قبول کر لیا۔

ابن ابی الحدید لکھتے ہیں: [۱]

میں نے زینب کے واقعہ کو اپنے استاد ابو جعفر بصری علوی کے سامنے پڑھا تو انہوں نے اس کی تصدیق کی اور کہا: کیا فاطمہ کی عظمت و منزلت زینب سے زیادہ نہ تھی؟ کیا بہتر نہیں تھا کہ خلیفہ فاطمہ کو فدک واپس کر کے ان کے قلب کو خوشحال کر دیتا؟ اگرچہ فدک تمام مسلمانوں کا مال تھا۔

ابن ابی الحدید مزید لکھتے ہیں:

میں نے کہا کہ فدک اس روایت کے مطابق کہ گروہ انبیاء بطور میراث کچھ نہیں چھوڑتے مسلمانوں کا مال تھا تو کس طرح ممکن تھا کہ مسلمانوں کا مال حضرت زہرا سلام اللہ علیہا کو دیدیتے؟

استاد نے کہا: کیا زینب کا وہ ہار جو اس نے اپنے شوہر ابو العاص کی رہائی کے لئے بھیجا تھا وہ

مسلمانوں کا مال نہ تھا؟

میں نے کہا: پیغمبر صاحب شریعت تھے اور تمام امور کے نفاذ اور اجراء کا حکم ان کے ہاتھوں میں تھا

لیکن خلفاء کے پاس یہ اختیار نہیں تھا۔

استاد نے میرے جواب میں کہا: میں یہ نہیں کہتا کہ خلفاء زبردستی مسلمانوں سے فدک چھین لیتے اور

فاطمہ کے ہاتھوں میں دیدیتے، بلکہ میرا کہنا یہ ہے کہ کیوں حاکم وقت نے فدک دینے کے لئے مسلمانوں کو

راضی نہیں کیا؟ کیوں پیغمبر کی طرح نہ اٹھے اور ان کے اصحاب کے درمیان نہیں کہا کہ اے لوگو! زہرا تمہارے

نبی کی بیٹی ہیں وہ چاہتی ہیں کہ پیغمبر کے زمانے کی طرح فدک کا نخلستان (کھجور کا باغ) ان کے ہاتھ میں رہے

کیا تم لوگ خود اپنی مرضی سے راضی ہو کہ فدک فاطمہ کے حوالے کر دیا جائے؟

آخر میں ابن ابی الحدید لکھتے ہیں:

ہمارے پاس استاد کی باتوں کا جواب نہ تھا اور صرف بطور تائید کہا: ابو الحسن عبد الجبار بھی خلفاء کے

بارے میں ایسا ہی اعتراض رکھتا ہے اور کہتا ہے کہ اگرچہ ان کا طور طریقہ شرع کے مطابق تھا لیکن جناب

زہرا سلام اللہ علیہا کا احترام اور ان کی عظمت کا پاس دلچاظ نہیں رکھا گیا۔

چھٹی فصل

کیا انبیاء میراث نہیں چھوڑتے؟

اس بارے میں قرآن کا نظریہ

ابوبکر نے پیغمبر کی بیٹی کو میراث نہ دینے کے لئے ایک حدیث کا سہارا لیا جس کا مفہوم خلیفہ کی نظر میں یہ تھا کہ پیغمبر ان خدا بطور میراث کوئی چیز نہیں چھوڑتے اور ان کی وفات کے بعد ان کی چھوڑی ہوئی چیزیں صدقہ ہوتی ہیں۔ قبل اس کے کہ اس حدیث کے متن کو نقل کریں جس سے خلیفہ نے استناد کیا ہے، ضروری ہے کہ اس مسئلے کو قرآن سے حل کریں کیونکہ قرآن مجید حدیث صحیح کو حدیث باطل سے پہچاننے کا بہترین ذریعہ ہے اور اگر قرآن نے اس موضوع کی تصدیق نہیں کیا تو اس حدیث کو (اگرچہ ابوبکر نازل ہوں) صحیح حدیث شمار نہیں کیا جائے گا بلکہ اسے من گھڑت اور باطل حدیث شمار کیا جائے گا۔

قرآن کریم کی نظر میں اور اسلام میں میراث کے احکام کی رو سے پیغمبروں کی اولاد یا ان کے وارثوں کو مستثنیٰ کرنا قانون میراث کے مطابق غیر منطقی بات ہے اور جب تک قطعی دلیل ان آیات ارشاد کو تخصیص نہ دے میراث کے تمام قوانین تمام افراد کو کہ انہی میں پیغمبر کی تمام اولادیں اور وارثین ہی شامل ہیں۔

اس جگہ سوال کرنا چاہیے کہ کیوں پیغمبر کی اولاد میراث نہیں لے سکتی؟ ان کی رحلت کے بعد ان کا گھر اور تمام زندگی کے اسباب ان سے کیوں لے لیا جائے؟ آخر پیغمبر کے وارث کس گناہ کے مرتکب ہوئے ہیں کہ ان کے مرنے کے بعد تمام لوگ گھر سے باہر نکال دیئے جائیں؟

اگرچہ پیغمبر کے وارثوں کو میراث سے محروم کرنا عقلاً بعید ہے لیکن اگر وحی کی طرف سے قطعی اور صحیح دلیل موجود ہو کہ تمام انبیاء کوئی چیز بعنوان میراث نہیں چھوڑتے اور ان کا ترکہ عمومی مال شمار ہوتا ہے تو ایسی

صورت میں امثاً و صدقاً حدیث کو قبول کریں گے اور غلط فہمی کو دور کر دیں گے اور میراث سے مربوط آیتوں کو صحیح حدیث کے ذریعے تخصیص دیں گے، لیکن اہم بات یہ ہے کہ کیا اس طرح کی حدیثیں پیغمبر سے وارد ہوئی ہیں؟

وہ حدیث جو خلیفہ نے نقل کی ہے اس کو پہچاننے کے لئے بہترین راستہ یہ ہے کہ حدیث کے مفہوم کو قرآن کی آیتوں سے ملائیں اگر قرآن کے مطابق ہو تو قبول کریں گے اور اگر قرآن کے مطابق نہ ہو تو اسے رد کر دیں گے۔ جب ہم قرآنی آیتوں کی طرف رجوع کرتے ہیں تو ہمیں ملتا ہے کہ قرآن نے دو جگہوں پر پیغمبر کی اولاد کی میراث کا تذکرہ کیا ہے اور ان کے میراث لینے کو ایک مسلم حق بیان کیا ہے وہ آیتیں جو اس مطلب کو بیان کرتی ہیں یہ ہیں:

۱- یحییٰ علیہ السلام نے زکریا علیہ السلام سے میراث پائی

وَإِنِّي خِفْتُ الْمَوَالِيَ مِنْ وَرَائِي وَكَانَتِ امْرَأَتِي عَاقِرًا فَهَبْ لِي مِنْ لَدُنْكَ وَلِيًّا ۝

يُرِيئُنِي وَيَرِيثُ مِنْ آلِ يَعْقُوبَ ۖ وَاجْعَلْهُ رَبِّ رَضِيًّا ۝

اور مجھے اپنے بعد اپنے خاندان والوں سے خطرہ ہے اور میری بیوی بانجھ ہے تو اب مجھے ایک ایسا ولی اور وارث عطا فرمادے جو میرا اور آل یعقوب کا وارث ہو اور پروردگار سے اپنا پسندیدہ بھی قرار دے دے۔

□

اس آیت کو اگر ہر اس شخص کے سامنے پڑھایا جائے جو لڑائی جھگڑوں سے دور ہو تو وہ یہی کہے گا کہ حضرت زکریا نے خداوند عالم سے ایک بیٹا طلب کیا تھا جو ان کا وارث ہو کیونکہ ان کو اپنے دوسرے وارثوں سے خطرہ اور خوف محسوس ہو رہا تھا اور آپ نہیں چاہتے تھے کہ آپ کی دولت و ثروت ان لوگوں تک پہنچے، وہ کیوں خوف محسوس کر رہے تھے اس کی وضاحت بعد میں کریں گے۔

آیت میں یرثی سے مراد میراث میں سے مال لینا ہے لیکن اس کا مطلب یہ نہیں کہ یہ لفظ مال کی

وراثت کے علاوہ دوسری چیزوں میں استعمال نہیں ہوتا مثلاً نبوت اور علوم کا وارث ہونا، بلکہ اس سے مراد یہ ہے کہ جب تک دوسرے والے معنی کے ساتھ کوئی قرینہ موجود نہ ہو اس وقت تک یہ مال سے میراث لینا مراد ہوگا نہ کہ علم اور نبوت سے میراث لینا۔^[۱]

یہاں ہم ان قرینوں کو پیش کر رہے ہیں جو اس بات کی تائید کرتے ہیں کہ یرثی و یرث من آل یعقوب سے مراد مال میں میراث ہے نہ کہ علم و نبوت میں میراث لینا۔

۱۔ لفظ یرثی اور یرث سے یہ ظاہر ہے کہ اس سے مراد وہی مال میں میراث ہے نہ کہ غیر میں، اور جب تک اس کے برخلاف کوئی قطعی دلیل نہ ہو جب تک اس کو اس معنی سے خارج نہیں کر سکتے، اگر آپ قرآن میں اس لفظ کے تمام مشتقات کو غور سے دیکھیں تو آپ کو معلوم ہوگا کہ یہ لفظ پورے قرآن میں (سوائے سورہ فاطر آیت ۳۲ کے) مال میں وراثت کے متعلق استعمال ہوا ہے اور یہ خود بہترین دلیل ہے کہ ان دونوں لفظوں کو اس کے اسی معروف و مشہور معنی میں استعمال کریں۔

۲۔ نبوت اور امامت خداوند عالم کا فیض ہے جو مسلسل مجاہدت، فداکاری اور ایثار کے ذریعے باعظمت انسان کو نصیب ہوتا ہے اور یہ فیض بغیر کسی ملاک کے کسی کو دیا نہیں جاتا اس لئے یہ قابل میراث نہیں ہے بلکہ ایک ایسے باعظمت و مقدس گروہ میں ہے کہ ملاک نہ ہونے کی صورت میں ہرگز کسی کو دیا نہیں جاتا اگرچہ پیغمبر کا بیٹا ہی کیوں نہ ہو۔

یہی وجہ تھی کہ زکریا نے پروردگار عالم سے بیٹے کی درخواست نہیں کی جو نبوت و رسالت کا وارث ہو اور اس بات کی تائید قرآن مجید میں ہے کہ:

اللَّهُ أَعْلَمُ حَيْثُ يَجْعَلُ رِسَالَتَهُ^[۲]

[۱] جی ہاں، کبھی کبھی یہی لفظ کسی خاص قرینے کی وجہ سے میراث علم میں استعمال ہوتا ہے مثلاً شعر اور ثنا الكتاب الذین اصطفینا من عبادنا (فاطر، آیت ۳۲) یعنی ہم نے اس کتاب کو اس گروہ سے جس کو نے چنا ہے ان کو میراث میں دیا، یہاں پر لفظ کتاب واضح و روشن قرینہ ہے کہ یہاں مال میں میراث مراد نہیں ہے بلکہ قرآن کے حقائق سے آگاہی کی میراث مراد ہے۔

[۲] سورہ انعام، آیت ۱۲۴۔

خداوند عالم سب سے زیادہ جانتا ہے کہ اپنی رسالت کو کہاں قرار دے۔

۳۔ حضرت زکریا نے صرف خدا سے بیٹے کی تمنا ہی نہیں کی بلکہ کہا کہ پروردگار سے میرا پاک و پاکیزہ اور پسندیدہ وارث قرار دے اگر اس سے مراد مال میں میراث ہو تو صحیح ہے کہ حضرت زکریا اس کے حق میں دعا کریں کہ واجعلہ رب رضیا (خدا یا) اسے مورد پسند قرار دے۔

کیونکہ ممکن ہے کہ مال کا وارث کوئی غیر سالم شخص ہو، لیکن اگر اس سے مراد نبوت و رسالت کا وارث ہو، تو اس طرح سے دعا کرنا صحیح نہیں ہوگا اور یہ بالکل ایسا ہی ہے کہ ہم خدا سے دعا کریں کہ خدا یا ایک علاقہ کے لئے پیغمبر بھیج دے اور اسے پاک و مورد پسند قرار دے۔ یہ بات بالکل واضح ہے کہ ایسی دعا پیغمبر کے بارے میں جو خداوند عالم کی جانب سے مقام رسالت و نبوت پر فائز ہو باطل ہو جائے گی۔

۴۔ حضرت زکریا اپنی دعا میں کہتے ہیں کہ میں اپنے عزیزوں اور چچا زاد بھائیوں سے خوف محسوس کرتا ہوں لیکن ابتدا میں زکریا کے ڈرنے کی کیا وجہ تھی؟

کیا انہیں اس بات کا خوف تھا کہ ان کے بعد رسالت و نبوت کا منصب ان نااہلوں تک پہنچ جائے گا اسی لئے انہوں نے اپنے لئے خدا سے ایک بیٹے کی تمنا کی؟ یہ احتمال بالکل بے جا ہے کیونکہ خداوند عالم نبوت و رسالت کے منصب کو ہرگز نااہلوں کو نہیں دیتا کہ ان کو اس بات کا خوف ہو۔ یا حضرت زکریا کو اس بات کا ڈر تھا کہ ان کے بعد دین اور اس کے قوانین ختم ہو جائیں گے اور ان کی قوم الگ الگ گروہوں میں ہو جائے گی؟ اس طرح کا خوف بھی انہیں نہیں تھا کیونکہ خداوند عالم اپنے بندوں کو ایک لمحہ کے لئے بھی اپنی ہدایت کے فیض سے محروم نہیں کرتا اور مسلسل اپنی حجت ان کی رہبری کے لئے بھیجتا ہے اور ان لوگوں کو بھی بغیر رہبر کے نہیں چھوڑتا۔

اس کے علاوہ اگر مراد یہی تھی تو ایسی صورت میں زکریا کو بیٹے کی دعا نہیں کرنی چاہیے تھی، بلکہ صرف اتنا ہی کافی تھا کہ دعا کرتے کہ پروردگار ان لوگوں کے لئے پیغمبر بھیج دے (چاہے ان کی نسل سے ان کا وارث ہو چاہے دوسرے کی نسل سے) تاکہ ان کو جاہلیت کے دور سے نجات دیدے حالانکہ زکریا نے وارث کے نہ ہونے پر خوف محسوس کیا۔

دوسوالوں کا جواب

مورد بحث آیت کے سلسلے میں دو اعتراض ذکر ہوئے ہیں جس کی طرف اہلسنت کے بعض دانشمندانے اشارہ کیا ہے یہاں پر ہم دونوں سوالوں کا جائزہ لے رہے ہیں

الف: حضرت یحییٰ علیہ السلام اپنے والد کے زمانے میں منصب نبوت پر فائز ہوئے لیکن ہرگز ان کے مال سے میراث نہیں لی کیونکہ اپنے والد سے پہلے ہی شہید ہو گئے اس لئے ضروری ہے کہ لفظ ”یرثنی“ کو نبوت میں وارث کے عنوان سے تفسیر کریں نہ کہ مال میں وراثت سے۔

جواب:

ہر حالت میں اس اعتراض کا جواب دینا ضروری ہے چاہے اس سے مراد مال کا وارث ہو یا نبوت کا وارث ہو، چونکہ نبوت میں وارث ہونے سے مراد یہ ہے کہ وہ اپنے باپ کے بعد منصب نبوت پر فائز ہو۔ یہی وجہ ہے کہ آیت کی تفسیر میں دونوں نظریوں پر اشکال ہوا ہے اور تفسیر مال میں وارث ہونے سے مخصوص نہیں ہے لیکن اس کا جواب یہ ہے کہ یحییٰ علیہ السلام کا زکر یا علیہ السلام سے میراث پانا صرف ان کی دعاؤں کی وجہ سے نہ تھا بلکہ ان کی دعا صرف یہ تھی کہ خداوند عالم انہیں صالح بیٹا عطا کرے اور بیٹے کی تمنا کرنے کا مقصد یہ تھا کہ وہ زکر یا علیہ السلام کا وارث بنے، خدا نے ان کی دعا کو قبول کر لیا اگرچہ حضرت زکر یا علیہ السلام نے جو اس بیٹے کی تمنا کی اس مقصد (یحییٰ علیہ السلام کا ان سے میراث لینا) میں کامیاب نہ ہوئے۔

مورد بحث آیت میں تین جملے استعمال ہوئے ہیں جن کی ہم وضاحت کر رہے ہیں:

فَهَبْ لِي مِنْ لَدُنْكَ وَلِيًّا

پروردگارا! مجھے ایک بیٹا عطا کر۔

يَرِثُنِي وَيَرِثُ مِنْ آلِ يَعْقُوبَ مِيز

اور یعقوب کے خاندان کا وارث ہو۔

وَاجْعَلْهُ رَبِّ رَضِيًّا

پروردگارا! اسے مورد پسند قرار دے۔

ان تین جملوں میں پہلا اور تیسرا جملہ بطور درخواست استعمال ہوا ہے جو حضرت زکریا کی دعا کو بیان کرتا ہے یعنی انہوں نے خدا سے یہ دعا کی کہ مجھے لائق و پسندیدہ بیٹا عطا کر، لیکن غرض اور مقصد یا دوسرے لفظوں میں علت غائی، مسئلہ وراثت تھا۔

جب کہ مسئلہ وراثت دعا کا جزء نہ تھا اور جس چیز کی جناب زکریا نے خدا سے درخواست کی تھی وہ پوری ہوگئی اگرچہ ان کی غرض و مقصد پورا نہ ہوا اور ان کا بیٹا ان کے بعد موجود نہ رہا کہ ان کے مال یا نبوت کا وراثت ہوتا۔^[۱] وراثت جزء دعا نہ تھی بلکہ امید تھی جو اس درخواست پر اثر انداز ہوئی، اس بات پر بہترین گواہیہ ہے کہ دعا کی عبارت اور زکریا کی درخواست دوسرے سورہ میں اس طرح وارد ہوئی ہے، اور وہاں پر اصلاً وراثت کا تذکرہ نہیں ہے۔

هُنَالِكَ دَعَا زَكَرِيَّا رَبَّهُ ۖ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً ۗ إِنَّكَ سَمِيعُ

الدُّعَاءِ^[۲]

اس وقت زکریا نے اپنے پروردگار کی بارگاہ میں دعا کی پروردگارا! مجھے اپنی جانب سے ایک صالح اور پاکیزہ بیٹا عطا فرما اور تو اپنے بندوں کی دعا کو سننے والا ہے۔

اب آپ اس آیت میں ملاحظہ کر سکتے ہیں کہ اس درخواست میں وراثت دعا کا حصہ نہیں ہے بلکہ درخواست میں پاکیزہ نسل کا تذکرہ ہے اور سورہ مریم میں ذریت کی جگہ پر لفظ ولیا اور طیبتہ کی جگہ پر لفظ رضیاً استعمال ہوا ہے۔

ب: مورد بحث آیت میں ضروری ہے کہ زکریا کا فرزند دو آدمیوں سے میراث لے ایک زکریا سے

[۱] بعض قاریوں نے یرثی کو ہزم کے ساتھ پڑھا ہے اور اسے جواب یا ہب (کہ جو صیغہ امر ہے) کی جزا جانا ہے یعنی ان تہب و لیا یرثی اگر بیٹا عطا کرے گا تو وہ میرا وارث ہوگا۔

[۲] سورہ آل عمران، آیت ۳۸۔

دوسرے یعقوب کے خاندان سے جیسا کہ ارشادِ قدرت ہے: **يَرِثُنِي وَيَرِثُ مِنْ آلِ يَعْقُوبَ** کے خاندان کی تمام وراثت، نبوت کی وراثت کا حصہ نہیں بن سکتی۔

جواب: آیت کا مفہوم یہ نہیں ہے کہ زکریا کا فرزند، خاندانِ یعقوب کے تمام افراد کا وارث ہو، بلکہ آیت کا مفہوم لفظ **مِنْ** سے جو کہ تبعیض کا فائدہ دیتا ہے، یہ ہے کہ اس خاندان کے بعض افراد سے میراث حاصل کرے نہ کہ تمام افراد سے، اور اس بات کے صحیح ہونے کے لئے بس اتنا ہی کافی ہے کہ وہ اپنی ماں سے یعقوب کے خاندان کے کسی فرد سے میراث حاصل کریں۔ اب سوال یہ پیدا ہوتا ہے کہ اس یعقوب سے مراد کون ہے کیا وہی یعقوب بن اسحاق مراد ہیں یا کوئی دوسرا فی الحال مشخص نہیں ہے۔

۲: سلیمان نے داؤد سے میراث پائی

وَوَرِثَ سُلَيْمٰنُ دَاوُدَ [۱]

سلیمان نے داؤد سے میراث پائی۔

اس میں کوئی شک نہیں ہے کہ اس آیت سے مراد یہ ہے کہ سلیمان نے مال و سلطنت کو حضرت داؤد سے بطور میراث حاصل کیا اور یہ خیال کرنا کہ اس سے مراد علم کا وارث ہونا تھا دلچاظ سے باطل ہے۔

۱۔ اصطلاح میں کلمہ **ورث** کے معنی مال سے میراث لینا ہے اور علم کی وراثت مراد لینا تفسیر کے برخلاف ہے جو قرینہ قطعی کے بغیر صحیح نہیں ہوگا۔

۲۔ چونکہ اکتسابی علم استاد سے شاگرد کی طرف منتقل ہوتا ہے اور مجازاً یہ کہنا صحیح ہے کہ فلاں شخص اپنے استاد کے علم کا وارث ہے لیکن مقامِ نبوت اور علومِ الہی وہی ہیں اور اکتسابی اور موروثی نہیں ہیں اور خدا جسے چاہتا ہے اسے عطا کرتا ہے لہذا وراثت کی تفسیر اس طریقے کے علوم و معارف اور مقامات اور منصبوں سے اس وقت تک صحیح نہیں ہے جب تک قرینہ موجود نہ ہو کیونکہ بعد میں آنے والے پیغمبر نے نبوت اور علم کو خدا سے لیا ہے نہ کہ اپنے والد سے۔

اس کے علاوہ اس آیت سے پہلے والی آیت میں خداوند عالم داؤد اور سلیمان کے بارے میں فرماتا

ہے:

وَلَقَدْ آتَيْنَا دَاوُدَ وَسُلَيْمَانَ عِلْمًا ۖ وَقَالَ الْحَمْدُ لِلَّهِ الَّذِي فَضَّلَنَا عَلَى كَثِيرٍ مِّنْ
عِبَادِهِ الْمُؤْمِنِينَ ^[۱]

اور اس میں شک نہیں کہ ہم نے داؤد اور سلیمان کو علم عطا کیا اور دونوں نے (خوش ہو کر) کہا خدا کا شکر جس نے ہم کو اپنے بہترے ایماندار بندوں پر فضیلت دی۔

کیا آیت سے یہ ظاہر نہیں ہے کہ خداوند عالم نے دونوں کو علم و دانش عطا کیا اور سلیمان کا علم وہی تھا نہ کہ موروثی؟

سورہ نمل اور سورہ مریم کی آیتوں کی روشنی میں یہ بات ثابت ہوتی ہے کہ شریعت الہی کا پچھلے پیغمبروں کے بارے میں یہ ارادہ نہیں تھا کہ ان کی اولادیں ان کی میراث نہ لیں، بلکہ ان کی اولادیں بھی دوسرے کی اولادوں کی طرح ایک دوسرے سے میراث حاصل کریں۔

یہی وجہ ہے کہ صریحی طور پر وہ آیتیں جو بیٹی اور سلیمان کی اپنے والد سے میراث لینے کے متعلق ہیں انہیں حضرت فاطمہ نے اپنے خطبہ میں جو آپ نے پیغمبر کے بعد مسجد نبوی میں ارشاد فرمایا تھا بیان کیا اور ان دونوں آیتوں سے استناد کرتے ہوئے اس فکر کے غلط ہونے پر استدلال کیا اور فرمایا:

هذا كتاب الله حكماً عادلاً وناطقاً فصلاً يقول يرثني ويرث من آل يعقوب و

ورث سليمان داؤد ^[۲]

یہ کتاب خدا حاکم اور عادل و گویا ہے اور بہترین فیصلہ کرنے والی ہے جس کا بیان یہ ہے کہ (بیٹی نے) مجھ (زکریا سے) اور یعقوب کے خاندان سے میراث پائی (پھر کہا) سلیمان نے داؤد سے میراث پائی۔

[۱] سورہ نمل، آیت ۱۵۔

[۲] احتجاج طبرسی، ج ۱، ص ۱۴۵، (مطبوعہ نجف اشرف)

پیغمبر صلی اللہ علیہ وسلم سے منسوب حدیث

گذشتہ بحث میں قرآن کی آیتوں نے یہ ثابت کر دیا کہ پیغمبروں کے وارث، پیغمبروں سے میراث پاتے تھے اور ان کے بعد ان کی چھوڑی ہوئی چیزیں (میراث) غریبوں اور محتاجوں میں بعنوان صدقہ تقسیم نہیں ہوتی تھیں، اب اس وقت ہم ان روایتوں کی تحقیق کریں گے جنہیں اہلسنت کے علماء نے نقل کیا ہے اور خلیفہ اول کے اس عمل کی توجیہ کی ہے جو انہوں نے حضرت زہرا سلام اللہ علیہا کو ان کے باپ کی میراث لینے سے محروم کر دیا تھا۔

ابتدا میں ہم ان حدیثوں کو نقل کر رہے ہیں جو حدیث کی کتابوں میں وارد ہوئی ہیں پھر ان کے معنی کو بیان کریں گے۔

1۔ مَحْنُ مَعَاشِرِ الْأَنْبِيَاءِ لَا نُورٌ ذَهَبًا وَلَا فِضَّةً وَلَا أَرْضًا وَلَا عَقَارًا وَلَا ذَارًا

وَلَكِنَّا نُورٌ الْإِيمَانِ وَالْحِكْمَةِ وَالْعِلْمِ وَالسُّنَّةِ

ہم گروہ انبیاء، سونا، چاندی، زمین اور گھر وغیرہ بطور میراث نہیں چھوڑتے، بلکہ ہم ایمان، حکمت، علم اور حدیث بعنوان میراث چھوڑتے ہیں۔

2۔ إِنَّ الْأَنْبِيَاءَ لَا يُورَثُونَ۔

بے شک انبیاء کوئی چیز بھی بعنوان میراث نہیں چھوڑتے (یا ان کی چیزیں میراث واقع نہیں ہوتیں)

3۔ إِنَّ النَّبِيَّ لَا يُورَثُ۔

بے شک پیغمبر کوئی چیز میراث نہیں چھوڑتے (یا میراث واقع نہیں ہوتی)

4۔ لَا نُورُثُ، مَا تَرَ كُنَّا هَا صَدَقَةً۔

ہم کوئی چیز میراث نہیں چھوڑتے بلکہ جو چیز ہمارے بعد باقی رہتی ہے وہ صدقہ ہے۔

یہ ان تمام حدیثوں کی اصلی عبارتیں ہیں جنہیں اہلسنت نے نقل کیا ہے خلیفہ اول نے حضرت زہرا سلام اللہ علیہا کو ان کے باپ کی میراث نہ دینے کے لئے چوتھی حدیث کا سہارا لیا، اس سلسلے میں پانچویں

حدیث بھی ہے جسے ابو ہریرہ نے نقل کیا ہے لیکن چونکہ معلوم ہے کہ ابو ہریرہ صاحب نے یہ حدیث گڑھی ہے جیسا کہ (خود ابو بکر جو ہری کتاب السقیفہ کے مولف نے اس حدیث کے متن کی غرابت کا اعتراف کیا ہے) [۱] اس لئے ہم نے اسے نقل کرنے سے پرہیز کیا ہے اب ہم ان چاروں حدیثوں کا تجزیہ و تحلیل کرتے ہیں۔

پہلی حدیث کے سلسلے میں ہم کہہ سکتے ہیں کہ اس حدیث سے مراد یہ نہیں ہے کہ انبیاء کوئی چیز میراث میں نہیں چھوڑتے، بلکہ مراد یہ ہے کہ پیغمبروں کی شان یہ نہیں ہے کہ وہ اپنی عمر کو سونے چاندی، مال و دولت کے جمع کرنے میں خرچ کریں اور اپنے وارثوں کے لئے مال و دولت چھوڑیں اور ان کی جو یادگاریں باقی ہیں وہ سونا چاندی نہیں ہیں، بلکہ علم و حکمت اور سنت ہیں، اس کا مطلب یہ نہیں کہ اگر پیغمبر نے اپنی پوری زندگی لوگوں کی ہدایت و رہبری میں صرف کی اور تقویٰ اور زہد کے ساتھ زندگی بسر کی تو ان کے انتقال کے بعد اس حکم کی بناء پر کہ پیغمبر کوئی چیز بطور میراث میں نہیں چھوڑتے، ان کے وارثوں سے فوراً ان کا ترکہ لے کر صدقہ دیدیں۔

واضح لفظوں میں اس حدیث کا مقصد یہ ہے کہ پیغمبروں کی امتیں یا ان کے ورثاء اس بات کے منتظر نہ رہیں کہ وہ اپنے بعد مال و دولت بطور میراث چھوڑیں گے، کیونکہ وہ لوگ اس کام کے لئے نہیں آئے تھے، بلکہ وہ اس لئے بھیجے گئے تھے کہ لوگوں کے درمیان دین و شریعت، علم و حکمت کو پھیلانے اور انہی چیزوں کو اپنی یادگار چھوڑیں، شیعہ دانشمندیوں نے اسی مضمون میں ایک حدیث امام صادق سے نقل کی ہے اور یہ اس بات پر گواہ ہے کہ پیغمبر کا مقصد یہی تھا۔

امام جعفر صادق علیہ السلام فرماتے ہیں:

اِنَّ الْعُلَمَاءَ وَرَثَةُ الْأَنْبِيَاءِ وَذَلِكَ اَنَّ الْأَنْبِيَاءَ لَمْ يُورَثُوْا اِدْرِهِمْ اَوْ لَا دِيْنََارًا وَاَمَّا
وَرَثُوْا اَحَادِيْثًا مِنْ اَحَادِيْثِهِمْ [۲]

[۱] شرح نہج البلاغہ ابن ابی الحدید ج ۱۶ ص ۲۲۰۔

[۲] مقدمہ معالم منقول از کلینی۔

علماء انبیاء کے وارث ہیں کیونکہ پیغمبروں نے درہم و دینار درشہ میں نہیں چھوڑا ہے بلکہ (لوگوں کے لئے) اپنی حدیثوں میں سے حدیث کو یادگار چھوڑا ہے

اس حدیث اور اس سے مشابہ حدیث کا مراد یہ ہے کہ پیغمبروں کی شان مال کو جمع کر کے میراث میں چھوڑنا نہیں ہے، بلکہ ان کی عظمت و شان کا تقاضا یہ ہے کہ اپنی امت کے لئے علم و ایمان کو بطور میراث چھوڑیں، لہذا یہ تعبیر اس بات کو ثابت نہیں کرتی کہ اگر پیغمبر کوئی چیز میراث میں چھوڑ دیں تو ضروری ہے کہ ان کے وارثوں سے لے لیا جائے۔

اس بیان سے یہ بات واضح ہوتی ہے کہ دوسری اور تیسری حدیثوں کا مقصد بھی یہی ہے اگرچہ مختصر اور غیر واضح نقل ہوئی ہیں۔ حقیقت میں جو پیغمبر نے فرمایا: وہ صرف ایک ہی حدیث ہے جس میں کتر بیونت کر کے مختصر نقل کیا گیا ہے۔

اب تک ہم نے شروع کی تین حدیثوں کی بالکل صحیح تفسیر کی ہے اور ان کے قرآن سے اختلافات کو جو پیغمبروں کی اولادوں کے وارث ہونے بتاتا ہے، اسے برطرف کر دیا۔

مشکل چوتھی حدیث میں ہے، کیونکہ مذکورہ توجیہ اس میں جاری نہیں ہوگی، کیونکہ حدیث میں صراحتاً موجود ہے کہ پیغمبر یا پیغمبروں کا ترکہ صدقہ کے عنوان سے لے لینا چاہئے۔

اب سوال یہ پیدا ہوتا ہے کہ اگر اس حدیث کا مقصد یہی ہے کہ یہ حکم تمام پیغمبروں کے لئے ہے تو اس صورت میں اس کا مفہوم قرآن کے مخالف ہوگا اور پھر معتبر نہیں ہوگی، اور اگر اس حدیث کا مطلب یہ ہے کہ یہ حکم صرف پیغمبر اسلام صلی اللہ علیہ وسلم کے لئے نافذ ہے اور تمام پیغمبروں کے درمیان صرف وہ اس خصوصیت کے حامل ہیں، تو ایسی صورت میں اگرچہ کلی طور پر قرآن مجید کے مخالف نہیں ہے، لیکن قرآن مجید کی متعدد آیتوں کے مقابلے میں عمل کرنا خصوصاً میراث اور اس کے وارثوں کے درمیان تقسیم کرنا، جو کلی و عمومی ہے پیغمبر اسلام صلی اللہ علیہ وسلم کو بھی شامل کرتی ہے بشرطیکہ یہ حدیث اس قدر صحیح و معتبر ہو کہ ان قرآنی آیتوں کی تخصیص کر دے، لیکن افسوس کہ یہ حدیث کہ جس پر خلیفہ اول نے اعتماد کیا ہے اس قدر غیر معتبر ہے جس کو ہم یہاں بیان کر رہے ہیں۔

۱۔ پیغمبر کے صحابیوں میں سے کسی نے بھی اس حدیث کو نقل نہیں کیا ہے اور صرف اس کو نقل کرنے

میں خلیفہ اول فرد فرید ہیں۔

اور ہم نے جو یہ کہا ہے کہ حدیث نقل کرنے میں صرف وہی ہیں تو یہ غلط عبات نہیں ہے بلکہ یہ مطلب تاریخ کے دامن میں تحریر ہے اور مسلمات میں سے ہے چنانچہ ابن حجر نے تنہا اس حدیث کے نقل کرنے کی بنا پر ان کی اعلیٰ کا اعتراف کیا ہے۔^[۱]

جی ہاں، صرف تاریخ میں جو چیز بیان کی گئی ہے وہ یہ ہے کہ حضرت علیؑ اور عباس کے درمیان پیغمبر کی میراث کے بارے میں جو اختلاف تھا۔^[۲] عمر نے دونوں کے درمیان فیصلہ کرنے کے لئے اسی حدیث کا سہارا لیا جسے خلیفہ اول نے نقل کیا تھا اور اس مجمع میں سے پانچ لوگوں نے اس کے صحیح ہونے پر گواہی دی۔^[۳] ابن ابی الحدید لکھتے ہیں:

پیغمبر کی رحلت کے بعد صرف ابو بکر نے اس حدیث کو نقل کیا تھا، ان کے علاوہ کسی نے اس حدیث کو نقل نہیں کیا اور کبھی کبھی یہ کہا جاتا ہے کہ مالک بن اوس نے بھی اس حدیث کو نقل کیا ہے۔ البتہ، عمر کی خلافت کی زمانے میں بعض مہاجرین نے اس کے صحیح ہونے کی گواہی دی ہے۔^[۴]

ایسی صورت میں کیا یہ صحیح ہے کہ خلیفہ جو کہ خود بھی مدعی ہے ایسی حدیث کو بطور گواہ پیش کرے کہ اس زمانے میں اس کے علاوہ کسی کو بھی اس حدیث کی اطلاع نہ ہو؟

ممکن ہے کہ کوئی یہ کہے کہ قاضی فیصلہ کرتے وقت اپنے علم پر عمل کر سکتا ہے اور اپنے کینہ اپنے علم و آگاہی کی بنیاد پر فیصلہ کرے، اور چونکہ خلیفہ نے اس حدیث کو پیغمبر سے سنا تھا لہذا اپنے علم کی بنیاد پر اولاد کی میراث کے سلسلے میں جو آیتیں ہیں انہیں تخصیص دیدیں، اور پھر اسی اساس پر فیصلہ کریں، لیکن افسوس، خلیفہ کا متضاد کردار اور فدک دینے میں کشمکش کا شکار ہونا اور پھر دوبارہ فدک واپس کرنے سے منع کرنا (جس کی

[۱] صواعق محرقہ ص ۱۹۔

[۲] حضرت علیؑ کا عباس سے اختلاف جس طرح سے اہلسنت کی کتابوں میں نقل ہوا ہے وہ محققین شیخہ کی نظر میں غیر قابل قبول ہے۔

[۳] شرح نہج البلاغہ ابن ابی الحدید ج ۱۶ ص ۲۲۹، صواعق محرقہ ص ۲۱۔

[۴] شرح نہج البلاغہ ابن ابی الحدید ج ۱۶ ص ۲۲۷۔

تفصیل گزر چکی ہے) اس بات کو ثابت کرتا ہے کہ انہیں حدیث کے صحیح ہونے پر یقین و اطمینان نہ تھا۔

اس بناء پر ہم کس طرح کہہ سکتے ہیں کہ خلیفہ نے پیغمبر کی بیٹی کو ان کے باپ کی میراث نہ دینے میں اپنے علم کے مطابق عمل کیا ہے اور قرآن مجید کی آیتوں کو اس حدیث سے جو پیغمبر سے سنا تھا مخصوص کر دیا ہے؟

۲۔ اگر خداوند عالم کا پیغمبر کے ترکہ کے بارے میں حکم تھا کہ ان کا مال عمومی ہے اور مسلمانوں کے امور میں صرف ہو، تو کیوں پیغمبر نے اپنے تنہا وارث سے یہ بات نہیں بتائی؟ کیا یہ بات معقول ہے کہ پیغمبر اپنی بیٹی سے اس حکم الہی کو جو خود ان سے مربوط تھا پوشیدہ رکھیں؟ یا یہ کہ ان کو باخبر کر دیں مگر وہ اسے نظر انداز کر دیں؟

نہیں۔ یہ ایسا ہرگز ممکن نہیں ہے، کیونکہ پیغمبر کی عصمت اور آپ کی بیٹی کا گناہ سے محفوظ رہنا اس چیز کے لئے مانع ہے کہ اس طرح کا احتمال ان کے بارے میں دیا جائے؛ بلکہ ضروری ہے کہ حضرت فاطمہ کے انکار کو اس بات پر گواہ سمجھیں کہ ان چیزوں کی کوئی حقیقت نہیں ہے اور یہ حدیث ان لوگوں کی من گھڑت ہے جن لوگوں نے سیاسی طور پر یہ ارادہ کیا کہ پیغمبر کے حقیقی وارث کو ان کے شرعی حق سے محروم کر دیں۔

۳۔ وہ حدیث جس کو خلیفہ نے نقل کیا تھا اگر واقعاً وہ صحیح تھی تو پھر کیوں فدک مختلف سیاستوں کا شکار رہا اور ہر نئے خلیفہ اپنے دوران حکومت میں متضاد کردار ادا کیا؟ تاریخ کا مطالعہ کرنے سے معلوم ہوتا ہے کہ فدک خلفاء کے زمانے میں ایک آدمی کے پاس نہ تھا کبھی فدک ان کے حقیقی مالکوں کو واپس کیا گیا تو کبھی حکومت کے قبضے میں رہا، بہر حال ہر زمانے میں فدک ایک حساس مسئلہ اور اسلام کے پیچیدہ مسائل کے طور پر تھا۔^[۱] جیسا کہ پہلے بھی ذکر ہو چکا ہے کہ عمر کی خلافت کے دور میں فدک علیؑ اور عباس کو واپس کر دیا گیا تھا

[۱] اس سلسلے میں مزید معلومات کے لئے کتاب الغدیر مطبوعہ نجف ج ۷ ص ۱۰۶ تا ۱۹۶، پڑھ سکتے ہیں۔

۱۱۱ خلافت عثمان کے زمانے میں مروان کی جاگیر تھا معاویہ کے خلافت کے دور میں اور امام حسن بن علی کی شہادت کے بعد فدک تین آدمیوں کے درمیان (مروان، عمر بن عثمان، یزید بن معاویہ میں) تقسیم ہوا پھر مروان کی خلافت کے دوران تمام فدک اسی کے اختیار میں تھا اور مروان نے اسے اپنے بیٹے عبدالعزیز کو دے دیا، اور خود اس نے بھی اپنے بیٹے عمر کے نام ہبہ کر دیا۔

عمر بن عبدالعزیز نے اپنی حکومت کے زمانے میں حضرت زہرا سلام اللہ علیہا کی اولادوں کے حوالے کر دیا اور جب یزید بن عبدالملک نے حکومت کی باگ ڈور سنبھالی تو فدک کو حضرت فاطمہ کے بچوں سے واپس لے لیا اور کافی عرصے تک بنی مروان کے خاندان میں ایک دوسرے کے ہاتھوں میں جاتا رہا یہاں تک کہ ان کی حکومت کا زمانہ ختم ہو گیا۔

بنی عباس کی خلافت کے زمانے میں بھی فدک مختلف لوگوں کے پاس رہا، ابو العباس سفاح نے اسے عبداللہ بن حسن بن علی کے حوالے کر دیا، ابو جعفر منصور نے اسے واپس لے لیا، مہدی عباسی نے اسے اولاد فاطمہ کو واپس کر دیا موسیٰ بن مہدی اور اس کے بھائی نے اسے واپس لے لیا یہاں تک خلافت مامون تک پہنچی اور اس نے فدک اس کے حقیقی مالک کو واپس کر دیا اور جب متوکل خلیفہ ہوا تو اس نے فدک کو اس کے حقیقی مالک سے چھین لیا۔ ۱۱۲

اگر پیغمبر کے فرزندوں کو پیغمبر کے ترکہ سے محروم کرنے والی حدیث صحیح اور مسلم ہوتی تو فدک کبھی بھی در بدر کی ٹھوک نہ کھاتی۔

۴۔ پیغمبر اسلام صلی اللہ علیہ وسلم نے فدک کے علاوہ دوسری چیزیں بھی ورثہ میں چھوڑیں، لیکن خلیفہ اول نے

۱۱۱ یہ عبارت امام کی اس نامہ سے سازگار نہیں ہے جو آپ نے عثمان بن حنیف کو لکھا تھا آپ وہاں لکھتے ہیں:

كانت في ايدينا فدك من كل ما اظلمته السماء فشححت عليها نفوس قوم و سخطت عنها نفوس قوم آخرين و
نعم الحكم لله

وہ چیز جس پر آسمان نے اپنا سایہ کیا ہے اس میں سے صرف فدک میرے اختیار میں ہے جب کہ بعض گروہوں نے اسے لالچ کی نگاہ سے دیکھا اور دوسرے گروہ نے اسے نظر انداز کر دیا واہ کیا خوب ہے خدا کا فیصلہ۔

۱۱۲ شرح منہج البلاغ ابن ابی الحدید ج ۱۶ ص ۲۱۷-۲۱۶۔

تمام ورثے میں سے صرف فدک کو ہی زبردستی چھین لیا اور باقی تمام مال رسول خدا ﷺ کی بیویوں کے گھر میں موجود تھا اور بالکل اسی طرح ان کے ہاتھوں میں باقی رہا اور خلیفہ نے کبھی بھی ان کی طرف رخ نہیں کیا اور کسی کو بھی اس کے لئے نہ بھیجا کہ جا کر گھروں کے حالات معلوم کرے کہ کیا وہ خود پیغمبر کی ملکیت ہے یا حضرت نے اپنی زندگی ہی میں اپنی بیویوں کو دیدیا تھا۔

ابوبکر نے نہ یہ کہ اس سلسلے میں تحقیق نہیں کیا بلکہ پیغمبر کے جوار میں دفن ہونے کے لئے اپنی بیٹی عائشہ سے اجازت مانگی، کیونکہ وہ اپنی بیٹی کو پیغمبر کا وارث مانتے تھے۔

انہوں نے نہ یہ کہ ازدواج پیغمبر کے گھروں کو نہیں لیا بلکہ رسول خدا ﷺ کی انگوٹھی، عمامہ، تلوار، سواری، لباس وغیرہ جو حضرت علیؑ کے ہاتھ میں تھے تو واپس نہیں لیا اور اس سلسلے میں کبھی کوئی گفتگو بھی نہیں کی۔

ابن ابی الحدید معتزلی اس تعیض کو دیکھ کر اتنا مبہوت ہو گئے کہ وہ چاہتے تھے کہ خود اپنی طرف سے اس کی توجیہ کریں لیکن ان کی توجیہ اتنی بے اساس اور غیر معقول ہے کہ وہ نقل اور تنقید کے لائق نہیں ہے [۱] کیا میراث سے محروم ہونا صرف پیغمبر کی بیٹی سے مخصوص تھا، یا ان میں تمام ورثاء بھی شامل تھے، یا اصلاً محرومیت کی بات ہی نہ تھی صرف سیاسی مسئلہ تھا اور وہ یہ کہ حضرت فاطمہ زہرا سلام اللہ علیہا کو ان کی میراث سے محروم کر دیا جائے؟

۵۔ اگر شریعت اسلامی میں پیغمبر کے وارثوں کا ان کی میراث سے محروم ہونا یقینی امر تھا تو کیوں پیغمبر کی بیٹی نے جن کی عصمت پر آیت تطہیر کا پہرہ ہے اپنے شعلہ و رخطبہ میں اس طرح فرمایا:

یا بنی قحافة أفي كتاب الله ان ترث أبأاك ولا ارث ابى؛ لقد جئت شديداً فرياً
افعلی عمد ترکتہ کتاب اللہ فنبدتموه وراء ظهورکم و... وزعمتم ان لا حظ
لی ولا ارث من ابی ولا رحم بیننا؛ افخصکم اللہ بأیة اخرج ابی منها امرهل

تقولون: ان اهل ملتین لایتوار ثان؟ اولست أنا و ابی من اهل ملة و احدة ام
 أنتم اعلم بخصو ص القرآن و عمومہ من ابی و ابن عمی؟ فدو نکھا مخطومة
 مرحولة تلقاك يوم حشر كفنعم الحكم الله و الزعيم محمد و الموعد القيامة
 و عند الساعة يخسر المبطلون [۱]

اے مخالف کے بیٹے! کیا کتاب خدا میں ایسا ہے کہ تو اپنے باپ سے میراث حاصل کرے اور میں
 اپنے باپ کی میراث سے محروم رہوں؟ تو نے تو عجیب بات کہی ہے کیا تو نے جان بوجھ کر خدا کی کتاب کو چھوڑ
 دیا ہے اور اسے نظر انداز کر دیا ہے اور یہ خیال کیا کہ میں اپنے بابا کی میراث حاصل نہیں کروں گی اور ہمارے
 اور ان کے درمیان خونی رشتہ نہیں ہے؟ کیا خدا نے اس سلسلے میں تمہارے لئے کوئی مخصوص آیت نازل کی ہے
 اور اس آیت میں میرے بابا کو وراثت کے قانون سے محروم کر دیا ہے یا یہ کہو کہ دوزنہب کے ماننے والے ایک
 دوسرے سے میراث نہیں لیتے؟ کیا ہم اور ہمارے بابا ایک مذہب کے ماننے والے نہیں ہیں؟ کیا تم قرآن کی
 تمام عام و خاص چیزوں میں میرے بابا اور ان کے چچا زاد بھائی (علی ابن ابیطالب) سے زیادہ معلومات
 رکھتے ہو؟ لے اس مرکب کو جو مہاروزین کے ساتھ ہے جو قیامت کے دن تمہارے روبرو ہوں گے، واہ کیا
 خداوند عالم کا فیصلہ ہے اور کیا بہتر محمد صلی اللہ علیہ وسلم کی رہبری ہے میرا اور تمہارا وعدہ قیامت کے دن کے لئے ہے اور
 قیامت کے دن باطل عقیدے والے خسارے میں ہوں گے۔

کیا یہ صحیح ہے کہ اس شعلہ و رخطبہ کے بعد ہم یہ احتمال دیں کہ وہ حدیث جس کا ہم نے ذکر کیا تھا وہ صحیح
 اور محکم تھی؟ یہ کیسا قانون ہے کہ جو صرف پیغمبر کی بیٹی اور پیغمبر کے چچا زاد بھائی سے مربوط ہو اور وہ اس خبر سے
 بے خبر ہوں اور ایک غیر معمولی انسان جس کا حدیث سے کوئی رابطہ و واسطہ نہ ہو اس سے باخبر ہو؟!
 اس بحث کے آخر میں چند نکتوں ذکر کرنا ضروری ہے۔

الف: حضرت فاطمہ سلام اللہ علیہا کا حاکم وقت سے چار چیزوں میں اختلاف تھا۔

[۱] احتجاج طبری ج ۱ ص ۱۳۸ مطبوعہ نجف اشرف، شرح نوح البلاغ ابن ابی الحدید ج ۱۶ ص ۲۵۱۔

۱۔ پیغمبر اکرم صلی اللہ علیہ وسلم کی میراث۔

۲۔ فدک، جسے پیغمبر نے اپنی زندگی ہی میں فاطمہ کو دیدیا تھا، اور عربی زبان میں اسے محملہ کہتے

ہیں۔

۳۔ قرابتداروں کا حصہ، جس کا تذکرہ سورہ انفال کی آیت نمبر ۷۱ میں ہوا ہے۔

۴۔ حکومت اور ولایت

الف: حضرت زہرا سلام اللہ علیہا کے خطبوں اور احتجاجوں میں ان چاروں امور کی طرف اشارہ ہوا ہے اسی وجہ سے کبھی لفظ میراث اور کبھی لفظ محملہ استعمال ہوا ہے۔ ابن ابی الحدید نے (شرح نہج البلاغہ ج ۱۶، ص ۲۳۰) اس سلسلے میں تفصیلی بحث کی ہے۔

ب: بعض شیعہ علماء مثلاً مرحوم سید مرتضیٰ نے حدیث لانورث ما ترکناہ صدقہ کی ایسی تفسیر کی ہے جو حضرت فاطمہ سلام اللہ علیہا کے میراث پانے کے منافی نہیں ہے۔

آپ فرماتے ہیں کہ لفظ نورث صیغہ معروف ہے اور ماموصول اس کا مفعول ہے اور لفظ صدقہ حال یا تمیز ہونے کی وجہ سے منصوب ہے، ایسی صورت میں حدیث کا معنی یہ ہوگا جو چیز بھی صدقہ کے عنوان سے چھوڑی جائے گی اسے میراث نہیں کہیں گے اور یہ بات واضح ہے کہ جو چیز پیغمبر کی زندگی میں صدقہ ہوگی وہ میراث نہیں بن سکتی، اس کا مطلب یہ نہیں ہوا کہ پیغمبر اکرم صلی اللہ علیہ وسلم ہرگز کوئی چیز میراث کے طور پر نہیں چھوڑتے۔

لیکن یہ تفسیر بھی اشکال سے خالی نہیں ہے کیونکہ یہ بات صرف پیغمبر سے مخصوص نہیں ہے بلکہ ہر مسلمان جو اپنی زندگی میں کچھ مال وقف یا صدقہ کرے وہ میراث میں شمار نہیں ہوگا اور ہرگز اس کی اولادوں کو نہیں ملے گا چاہے پیغمبر ہو یا کوئی اور شخص ہو۔

ج: پیغمبر اسلام صلی اللہ علیہ وسلم کی پارہ جگر کے تمام کلام چاہے وہ شعلہ و رخطبہ ہو، چاہے خلیفہ وقت سے بحث و مباحثہ ہو، ان سب سے یہ بات ثابت ہوتی ہے کہ آپ ان حالات سے بہت سخت ناراض تھیں اور اپنے

مخالفین پر سخت غضبناک تھیں اور جب تک زندہ رہیں ان سے راضی نہ ہوئیں۔

حضرت فاطمہ زہرا سلام اللہ علیہا کا غضبناک ہونا

اس سے پہلے ہم بیان کر چکے ہیں کہ پیغمبر کی بیٹی کا ابو بکر سے احتجاج و مناظرہ کرنا بے نتیجہ رہا اور فدک حضرت زہرا سلام اللہ علیہا کے ہاتھوں سے لے لیا گیا اور آپ دنیا سے بھی رخصت ہو گئیں مگر خلیفہ سے ناراض تھیں اور یہ بات تاریخی اعتبار سے اس قدر واضح و روشن ہے کہ اس کا انکار کرنا ممکن نہیں ہے اہلسنت کے مشہور محدث بخاری کہتے ہیں:

جب خلیفہ نے پیغمبر کی طرف حدیث کی نسبت دے کر فاطمہ کو فدک لینے سے روک دیا تو آپ خلیفہ پر غضبناک ہوئیں اور پھر ان سے گفتگو نہیں کیا یہاں تک کہ اس دنیا کو الوداع کہہ دیا۔^[۱]

ابن قتیبہ اپنی کتاب الامامة والسياسة ج ۱ ص ۱۴ پر تحریر کرتے ہیں:

عمر نے ابو بکر سے کہا چلو فاطمہ کے پاس چلیں کیونکہ ہم نے انہیں ناراض کر دیا ہے وہ لوگ حضرت زہرا سلام اللہ علیہا کے گھر آئے اور اندر آنے کی اجازت مانگی لیکن آپ نے اجازت نہیں دی یہاں تک کہ حضرت علی عليه السلام کے ذریعے سے گھر میں داخل ہوئے لیکن زہرا نے ان دونوں سے منہ پھیر لیا اور سلام کا جواب تک نہ دیا۔

انہوں نے بہت منت و سماجت کی اور یہ بھی بیان کیا کہ ہم نے فدک انہیں کیوں نہیں دیا زہرا نے ان کے جواب میں کہا: میں تمہیں خدا کی قسم دے کر کہتی ہوں کہ کیا تم نے پیغمبر سے نہیں سنا تھا کہ فاطمہ کی رضایت میری رضایت ہے اور اس کو غضبناک کرنا مجھے غضبناک کرنا ہے فاطمہ میری بیٹی ہے جو شخص بھی اُسے دوست رکھے گا گویا اس نے مجھے دوست رکھا اور جس نے اسے راضی کیا گویا اس نے مجھے راضی کیا اور جس نے بھی زہرا کو غضبناک کیا اس نے مجھے غضبناک کیا ہے؟ اس وقت دونوں (عمر اور ابو بکر) نے اس بات کی

[۱] صحیح بخاری باب فرض الخمس ج ۵ ص ۵ و کتاب غزوات باب غزوات خيبر ج ۶ ص ۱۹۶ اس باب میں کہتے ہیں: اپنے باپ کے انتقال کے بعد فاطمہ چھ مہینہ زندہ تھیں اور جب آپ کی شہادت ہو گئی تو آپ کے شوہر نے شب کی تاریکی میں دفن کیا اور ابو بکر کو خبر بھی نہ دی۔

تصدیق کی کہ ہاں پیغمبر سے ہم نے یہ باتیں سنی تھیں۔

زہرا سلام اللہ علیہا فرماتی ہیں: میں خدا اور فرشتوں کو گواہ بنا کر کہتی ہوں کہ تم دونوں نے مجھے غضبناک کیا ہے اور مجھے ناراض کیا ہے اور جب ہم پیغمبر سے ملاقات کریں گے تو تم دونوں کی شکایت کریں گے۔ ابو بکر نے کہا: میں تمہارے اور پیغمبر کے غضبناک ہونے پر خدا سے مانگتا ہوں، اس وقت خلیفہ رونے لگے اور کہا کہ خدا کی قسم میں ہر نماز کے بعد تمہارے لئے دعا کروں گا یہ کہنے کے بعد روتے ہو اور حضرت زہرا سلام اللہ علیہا کے گھر سے باہر نکل گئے لوگ ان کے چاروں طرف جمع ہو گئے انہوں نے کہا:

تم میں سے ہر شخص اپنے اہل و عیال کے ساتھ خوشی سے شب و روز بسر کر رہا ہے اور تم لوگوں نے مجھے ایسے کام میں لگا دیا ہے میں تمہاری بیعت کا محتاج نہیں ہوں مجھے منصب خلافت سے معزول کر دو۔^[۱]

اسلامی محدثین نے منفقہ طور پر اس حدیث کو پیغمبر اسلام صلی اللہ علیہ وسلم سے نقل کیا ہے:

فاطمہ بضعة منی فمن أغضبها أغضبني^[۲]

فاطمہ میرا ٹکڑا ہے جس نے اسے غضبناک کیا اس نے مجھے غضبناک کیا۔

فسلام الله عليها يوم ولدت ويوم ماتت ويوم تبعث حيئة

اللہ کا سلام ہو ان پر جس دن وہ پیدا ہوئیں اور جس دن انہوں نے وفات پائی اور جس دن اس دنیا

سے اٹھائی جائیں گی۔

[۱] جاہظ نے اپنے رسائل ص ۳۰۰ پر بہترین کلام اس سلسلے میں ذکر کیا ہے قارئین مزید معلومات کے لئے رجوع کر سکتے ہیں۔

[۲] اس حدیث کے حوالوں کے لئے الغدیر ج ۷ ص ۲۳۵-۲۳۲، مطبوعہ نجف کی طرف رجوع کریں۔

ساتویں فصل

حضرت علی علیہ السلام اور شوریٰ

پیغمبر اسلام صلی اللہ علیہ وسلم کے انتقال کے بعد خلفاء ثلاثہ کا انتخاب ایک طریقے سے نہیں ہوا بلکہ خلفاء ثلاثہ میں سے ہر ایک خلیفہ الگ الگ طریقے سے منتخب ہوا، مثلاً ابو بکر انصار کے ذریعے چنے گئے جن کی تعداد سقیفہ بنی ساعدہ میں بہت زیادہ تھی اور مہاجرین سے زبردستی اور اختیاری دونوں صورتوں سے بیعت لی گئی، اور عمر کو ابو بکر نے رہبری کے لئے منتخب کیا اور عثمان اس شوریٰ کے ذریعے منتخب ہوئے جس میں کل چھ آدمی تھے اور اس کمیٹی کو دوسرے خلیفہ نے بنایا تھا۔

خلیفہ منتخب کرنے کے یہ مختلف طریقے اس بات پر گواہ ہیں کہ خلافت انتخابی امر نہیں تھا اور پیغمبر کی جانب سے کوئی ایسا حکم جاری نہ ہوا تھا کہ لوگ امام کا انتخاب کر لیں ورنہ پیغمبر کے انتقال کے بعد خلفاء کا مختلف طریقوں سے منتخب ہونا جو آپس میں ایک دوسرے سے مشابہت بھی نہیں رکھتے تھے وہ چن لئے جائیں اور پیغمبر کا حکم نظر انداز کر دیا جائے، اور تمام لوگ اپنی زبانوں پر تالے لگالیں اور اس طرح کے انتخابات پر کوئی اعتراض نہ کریں۔

یہ اختلاف اس بات پر گواہ ہے کہ اسلام میں رہبری اور امامت کا مرتبہ خدا کی جانب سے ایک انتصابی منصب ہے لیکن افسوس اس قوم کے بزرگوں نے اس مسئلے میں بھی، دوسرے مسائل کی طرح پیغمبر کی حدیثوں کو نظر انداز کر دیا ہے اور لوگوں کو یہ راہ دکھادی کہ امت کا رہبر خود امت ہی منتخب کرے اور چونکہ لوگوں کے ذریعے رہبر کا انتخاب ایک نئی چیز تھی اور اس روش کے ایجاد کرنے والوں کو کوئی تجربہ نہ تھا لہذا رہبر کا مختلف طریقوں سے انتخاب کیا گیا۔

ابوبکر نے حق نمک ادا کر دیا

ابوبکر کو مسند خلافت پر بیٹھانے کے لئے عمر نے بہت زیادہ کوششیں کیں اور اس کام سے ان کا مقصد یہ تھا کہ ابوبکر کے مرنے کے بعد خلافت ان کے حق میں آئے کیونکہ وہ ابوبکر سے کچھ چھوٹے تھے امام علی علیہ السلام نے ابتدائے میں ہی عمر کو مخاطب کرتے ہوئے کہا: اچھی طرح اس کی مدد کرو کہ تمہیں ہی اس کا فائدہ ملے گا آج اس کے لئے بہترین راہ ہموار کر دتا کہ کل تمہیں واپس مل جائے۔^[۱]

ابوبکر نے بھی نمک حرامی نہیں کی، بیماری کے عالم میں جب کہ وہ زندگی کی آخری سانسیں لے رہے تھے عثمان کو بلایا اور انہیں حکم دیا کہ لکھو:

یہ عبد اللہ بن عثمان کا عہد نامہ^[۲] مسلمانوں کے لئے ہے جو دنیا کی زندگی کے آخری لمحات اور آخرت کے پہلے گام پر ہے اس وقت میں جب کہ مومن بہترین کام اور نیک چیزوں کی فکر میں ہے اور کافر حالت تسلیم میں ہے۔

ابھی خلیفہ کا کلام یہیں پر پہنچا تھا کہ بے ہوش ہو گئے، عثمان نے یہ سوچ کر کہ وصیت نامہ مکمل ہونے سے پہلے خلیفہ مر گئے ہیں لہذا عہد نامہ کو خود اپنی طرف سے لکھ ڈالا، پھر آگے لکھتے ہیں کہ میں نے اپنے بعد خطاب کے بیٹے کو جانشین قرار دیا ہے۔

کچھ ہی دیر گزری تھی کہ خلیفہ کو ہوش آ گیا اور عثمان نے جو کچھ ان کی طرف سے لکھا تھا اس کو پڑھ کر سنایا ابوبکر نے عثمان سے پوچھا: تم نے میری وصیت کو کس طرح لکھا؟ انہوں نے جواب دیا: میں جانتا تھا کہ آپ اس کے علاوہ کچھ اور نہیں لکھیں گے۔

اگر یہ واقعہ صرف نمائش کے لئے ہوتا بھی ہم یہی کہیں گے کہ عثمان بھی عمر کے منتخب ہونے میں شامل تھے اور انہوں نے ایک خاص طریقے سے اپنے ارادے کو ظاہر کر دیا۔

[۱] الامامة والسياسة ج ۱ ص ۱۲، شرح نهج البلاغة ابن ابی الحدید معتزلی ج ۲ ص ۵، اسی مضمون سے ملتے ہوئے مضمون کے متعلق امیر المؤمنین نے خطبہ تشقیق (نهج البلاغة کا تیسرا خطبہ) میں فرمایا ہے لشد ما تضر اضر عیبا

[۲] ابوبکر کا نام ہے۔ الامامة والسياسة ج ۱ ص ۸۸۔

مدتوں بعد وہ وقت آپہنچا کہ عمر نے حق کو پہچانا اور عثمان کو اپنے بعد کے لئے خلیفہ منتخب کر دیا اور حق

نمک ادا کر دیا۔

نژاد پرستی اور طبقاتی نظام

اسلام کا اہم افتخار، جو آج بھی اپنی طرف محروم اور مظلوم ترین افراد کو جذب کر رہا ہے ہر طرح کی تبعیض اور قوم پرستی سے لوگوں کو دور رکھنا ہے اور اس کا ایک ہی شعار ہے کہ تم میں سب سے عظیم شخص وہ ہے جو سب سے زیادہ متقی ہو۔

پیغمبر اسلام صلی اللہ علیہ وسلم کے زمانے میں حکومت کے سپاہیوں اور کام کرنے والوں کی کوئی معقول و معین تنخواہیں نہیں تھیں اور ان کی ضروریات زندگی مالِ غنیمت سے پوری ہوتی تھیں وہ مال جو مسلمان مشرکوں سے جنگ کر کے حاصل کرتے تھے اس میں سے پانچواں حصہ نکالنے کے بعد سپاہیوں کے درمیان تقسیم ہوتا تھا اور مالِ غنیمت تقسیم ہوتے وقت تبعیض یا حسب و نسب یا پیغمبر کا رشتہ دار کی رعایت نہیں کی جاتی تھی۔

خلیفہ اول کے زمانے میں بھی یہی طریقہ رائج تھا، لیکن خلیفہ دوم کے زمانے میں یہ دستور تبدیل ہو گیا، اسلام کے روز بروز ترقی کرنے کا سبب یہ ہوا کہ خلیفہ وقت نے سپاہیوں اور کام کرنے والوں کی تنخواہوں کے لئے ایک خاص بندوبست کیا، لیکن افسوس کہ تنخواہ معین کرتے وقت معیار و میزان بجائے یہ کہ تقویٰ و پرہیزگاری، سیاسی و نظامی آگاہی، سابقہ خدمت وغیرہ ہو یا کم سے کم اسلام کو معیار قرار دیا جائے، حسب و نسب اور نژاد پرستی کو معیار قرار دیا گیا۔

اس اہم موضوع میں عرب کے سپاہی عجم کے سپاہیوں پر، عرب قحطان عرب عدنان پر، عرب مضر عرب ربیعہ پر، قریش غیر قریش پر، اور بنی ہاشم بنی امیہ پر مقدم تھے، اور پہلے گروہ والوں کی تنخواہ دوسرے گروہ والوں سے زیادہ تھی، مشہور مورخین مثلاً ابن اثیر، یعقوبی اور جریری زیدان، نے اپنی اپنی تاریخ میں حکومت اسلامی کے سپاہیوں اور سرکاری نوکروں کی مختلف تنخواہوں کے اختلاف کو ذکر کیا ہے۔^[۱]

[۱] تاریخ یعقوبی ج ۲ ص ۶۱، کامل ابن اثیر ج ۲ ص ۱۶۸، تاریخ جریری زیدان ترجمہ جواہر الکلام ج ۱ ص ۱۵۹ کے بعد۔

تنخواہوں کی رقموں کا مختلف ہونا تعجب خیز ہے مشہور و معروف مالدار عباس بن عبدالمطلب کا سالانہ وظیفہ ۱۲ ہزار درہم تھا جب کہ ایک مصری سپاہی کا سالانہ وظیفہ ۳۰۰ درہم سے زیادہ نہ تھا۔

پیغمبر اسلام صلی اللہ علیہ وسلم کی ہر ایک بیوی کا سالانہ وظیفہ ۶ ہزار درہم تھا جب کہ یمن کے ایک سپاہی کا سالانہ وظیفہ ۴۰۰ درہم بھی نہ تھا، معاویہ اور اس کے باپ ابوسفیان کا سالانہ وظیفہ ۵ ہزار درہم تھا جب کہ مکہ کے ایک عام شخص جس نے ہجرت نہیں کیا تھا اس کا سالانہ وظیفہ ۶ سو درہم تھا خلیفہ نے اس عمل نژاد پرستی کو جسے قرآن اور رسول اسلام نے ممنوع قرار دیا تھا دوبارہ زندہ کر دیا اور اسلامی معاشرے کو اختلاف اور طبقہ بندی میں گرفتار کر دیا۔

زیادہ دن نہ گزرے تھے کہ اسلامی معاشرے میں زبردست اختلاف پیدا ہو گیا اور سیم و جواہر کی تلاش و جستجو کرنے والے اور دنیا پرست خلیفہ کی حمایت کے زیر نظر سیم و زر کی تلاش میں نکل پڑے اور محنت و مشقت کرنے والوں اور مزدوروں پر ظلم و زیادتی کا زمانہ شروع ہو گیا۔

خلیفہ وقت نے حاکموں اور دنیا پرستوں مثلاً سعد و قاص، عمر و عاص، ابوہریرہ، جیسے مالداروں کا مال پہلے ہی جمع کر لیا تھا اور ہمیشہ اس کوشش میں لگے رہے کہ طبقاتی نظام اس سے زیادہ نہ پھیلے، لیکن افسوس چونکہ ان کا سب سے پہلا اقتصادی قدم غلط اور بے بنیاد اور بے وجہ برتری پر قائم تھا لہذا ان کا مال جمع کرنا سود مند ثابت نہ ہوا اور آئندہ کے رہبر کے تعین کو جو ذاتاً نژاد پرست تھے آسان کر دیا اور ان کی نژاد پرستی کو اور مضبوط کر دیا۔

اس دور کے دولت مند افراد نے مالدار ہونے کی وجہ سے غلاموں کو خرید اور انہیں کام کرنے میں آزاد کر دیا اور مجبور کیا کہ خود اپنی زندگی کی ضروریات کو بھی پورا کریں اور روزانہ یا ہر مہینے اپنے اپنے مالکوں کو کچھ رقم ادا کریں بیچارے غلام، صبح سے شام تک محنت کرتے اور اپنی جان کو گناتے تھے تاکہ تعین شدہ رقم مالک کو ادا کر سکیں۔

خلیفہ سے ایک ایرانی کارگیر کی فریاد

فیروز ایرانی، جو ابولؤلؤ کے نام سے مشہور ہے، مغیرہ بن شعبہ کا غلام تھا، وہ اپنی زندگی کی ضروریات پورا کرنے کے بعد مجبور تھا کہ روزانہ دو درہم مغیرہ کو ادا کرے، ایک دن بازار میں ابولؤلؤ کی نگاہ خلیفہ دوم پر پڑی اس نے فریاد کی اور کہا: مغیرہ نے جو چیز مجھ پر معین کی ہے وہ میرے لئے بہت مشکل ہے، خلیفہ چونکہ اس کے کام سے آگاہ تھے لہذا انہوں نے پوچھا: تم کیا کام جانتے ہو؟

اس نے جواب دیا: بڑھی، نقاشی اور لوہار کا کام۔

خلیفہ نے بڑی بے توجہی سے کہا، اس کام کے مقابلے میں یہ رقم زیادہ نہیں ہے۔

میں نے سنا ہے کہ تم ایک ایسی چکی بنا سکتے ہو جو ہوا کے ذریعے چلے کیا تم ایسی ہی چکی میرے لئے بنا سکتے ہو؟

فیروز جو خلیفہ کی باتیں سن کر بہت زیادہ غیظ میں تھا اشارتاً انہیں قتل کی دھمکی دی اور اس کا جواب دیا کہ میں تمہارے لئے ایسی چکی بناؤں گا جس کی دنیا میں کوئی مثال نہ ہوگی خلیفہ ایرانی کارِ بیکر کی اس جسارت سے بہت ناراض ہوئے اور جو شخص ان کے ہمراہ تھا اس سے کہا: اس ایرانی غلام نے مجھے قتل کی دھمکی دی ہے۔

وہ اپنی خلافت کے آخری دنوں میں اس بات سے آگاہ تھے کہ اسلامی معاشرے کا مزاج بہت آلودہ ہو گیا ہے اور ظلم و ستم بہت تیزی سے پھیل رہا ہے لہذا انہوں نے لوگوں سے وعدہ کیا کہ اگر میں زندہ بچ گیا تو ایک سال لوگوں کے درمیان رہ کر ان کی مشکلات کو حل کروں گا، کیونکہ وہ جانتے تھے کہ بہت سی شکایتیں ان تک نہیں پہنچتی ہیں، ڈاکٹر علی وردی کے نقل کرنے کے مطابق خلیفہ دوم نے کہا:

میرا تعیض اور بعض کو بعض پر مقدم کرنے کا مقصد صرف تالیفِ قلوب تھا (لوگوں کو اپنی طرف مائل کرنا یا اسلام کی طرف مائل کرنا) اگر میں آنے والے نئے سال تک زندہ رہا تو تمام لوگوں کے درمیان مساوات قائم کروں گا اور تعیض کو تمہارے درمیان سے ختم کر دوں گا اور کالے، گورے، عرب، عجم سب کو مساوی قرار دوں گا جیسا کہ ابو بکر اور پیغمبر نے کیا تھا۔^[۱]

مگر خلیفہ زندہ نہ رہے اور موت نے ان کے اور ان کی آرزوں کے درمیان فاصلہ پیدا کر دیا اور فیروز کے خنجر نے ان کی زندگی کا خاتمہ کر دیا، لیکن خلیفہ سوم نے ان کے طبقاتی نظام کو اور بھی زیادہ کر دیا اور اسلامی حکومت کو کینہ پروروں کی آماجگاہ قرار دیدیا۔

فیروز کا خنجر مزہ دوروں کے غیظ و غضب کی علامت تھا اگر خلیفہ فیروز ایرانی کے ہاتھوں قتل نہ ہوتے تو آنے والے دنوں میں بہت زیادہ خنجر ان کی طرف بڑھتے۔

ہمارے مورخین و مقررین یہ تصور کرتے ہیں کہ اسلامی معاشرے میں طبقاتی اختلاف اور نژاد پرستی کی بنیاد عثمان کی حکومت میں پڑی ہے جب کہ عثمان کے زمانے میں نژاد پرستی عروج پر تھی اور سبب بنی کہ لوگوں نے ہر طرف سے ان کی حکومت کے خلاف قیام کیا، لیکن اس کی بنیاد یہی خلیفہ دوم کے زمانے میں رکھی گئی۔

جی ہاں، پیغمبر اسلام ﷺ کے بعد سب سے پہلے جس نے اس آگ کو روشن کیا اور اس کا دھواں خود اس کی اور دوسروں کی آنکھوں میں گیا وہ خلیفہ دوم تھے وہ ہمیشہ کہتے تھے:

بہت غلط کام ہے کہ عرب ایک دوسرے کو قید کریں جب کہ خداوند عالم نے عجم کی وسیع و عریض سرزمین کو اسیروں کے لئے بنایا ہے۔^[۱]

اور اس سے بھی بدتر بات یہ ہے کہ انہوں نے اسلامی شریعت میں تصرف کیا اور کہا: عجمیوں کی اولاد اس وقت اپنی اپنی میراثیں لے سکتی ہیں جب وہ عرب کی زمین پر پیدا ہوئی ہوں۔^[۲]

ان کی نژاد پرستی کی علامت یہ ہے کہ انہوں نے عجم کو مدینہ میں رہنے کی اجازت نہیں دی اور اگر فیروز وغیرہ کا غلام مدینے میں زندگی بسر کر رہا تھا تو اس کی وجہ یہ تھی کہ اس نے پہلے سے اجازت لی تھی۔^[۳] یہ تبعیض اور اسی طرح کی دوسری چیزیں سبب بنیں کہ خلیفہ تین ایرانیوں فیروز، شاہزادہ ہرمزان اور

[۱] تاریخ جرجی زیدان ج ۴ ص ۳۵۔

[۲] اللص والا جہاد ص ۶۰، اجتہاد نص کے مقابلے میں (مترجم) ص ۲۷۵۔

[۳] مروج الذهب ج ۱ ص ۴۲۔

جغینہ جو ابولولو کی بیٹی تھی، کی سازش سے اپنی جان کھو بیٹھیں، وہ فیروز کے خنجر سے زخمی ہوئے اور تین دن کے بعد اس دنیا سے رخصت ہو گئے۔

خیال کیا جاتا تھا کہ خلیفہ نے حق کی راہ سے ہٹنے کا چونکہ تلخ مزہ چکھ ہی لیا ہے لہذا اس حساس وقت میں جب کہ ان کی زندگی کا چراغ خاموش ہونے والا ہے صحیح فکر کریں گے اور خطرناک ذمہ داری کو قبول نہیں کریں گے اور مسلمانوں کے لئے بہترین و شائستہ رہبر کا انتخاب کریں گے لیکن افسوس کہ انہوں نے ایسے حالات میں ایک ایسی کمیٹی تشکیل دی جس کے ذریعے سے اسلامی معاشرہ کا بہترین و شائستہ رہبر سے محروم ہو جانا یقینی تھا اور اس کے ذریعے قوم پرست شخص کا، کہ بقول خلیفہ دوم، اگر حکومت کی باگ ڈور کو اپنے ہاتھوں میں لے لے تو اپنے رشتہ داروں کو لوگوں کے کندھوں پر سوار کرے گا، منتخب ہونا مسلم تھا۔

ان تمام مسائل سے آگاہی کے بعد ایک کمیٹی بنانے کا حکم دیدیا، وہ شوروی (کمیٹی) جس کے متعلق امام فرماتے ہیں:

فی اللہ وللشوروی [۱]

بھلا خدا کے لئے مجھے شوروی سے کیا واسطہ۔

بغیر کسی شوروی کے طرف داری کے تمام واقعات کو یہاں نقل کر رہے ہیں اور پھر اس تاریخی واقعہ کے بارے میں جس نے بہت زیادہ تلخی اور ناکامی کو جنم دیا جو سبب بنا کہ بنی امیہ سو سال تک اسلامی حکومت پر قابض رہیں اور اس کے بعد بنی عباس کو بھی اسے اپنی جاگیر بنالیں، فیصلہ کریں گے۔

شوروی کا انتخاب

خلیفہ دوم کا آخری وقت تھا اور ان کو خود بھی اس بات کا احساس ہو رہا تھا کہ وہ زندگی کے آخری لمحات میں ہیں۔ ہر طرف سے پیغامات آرہے تھے کہ اپنا جانشین منتخب کیجئے، عائشہ نے حدیفہ کے بیٹے عبداللہ کے ذریعے پیغام بھیجا کہ محمد کی امت کو بغیر چرواہے کے نہ چھوڑو اور جلد سے جلد اپنا جانشین منتخب کرو، کیونکہ میں فتنہ

و فساد سے بہت ڈرتی ہوں۔^[۱]

عمر کے بیٹے نے بھی اپنے باپ سے یہی باتیں کہیں اور کہا: اگر تم اپنے گلہ کے چرواہے کو بلاؤ تو کیا تم اس بات کو پسند نہیں کرو گے کہ وہ واپس جانے تک کسی کو اپنا جانشین قرار دے، تاکہ بکریوں کے جھنڈ کو بھیڑیوں سے محفوظ رکھے؟ اور جو لوگ خلیفہ کی عیادت کرنے آئے تھے ان لوگوں نے بھی اسی بات کو خلیفہ سے کہا، بلکہ بعض نے تو یہاں تک کہا کہ اپنے بیٹے عبد اللہ کو اپنا جانشین بنا دیجیے، خلیفہ اپنے بیٹے عبد اللہ کی بے لیاقتی سے باخبر تھے لہذا عذر خواہی کرتے ہوئے کہا کہ خاندان خطاب کے لئے بس یہی کافی ہے کہ ایک آدمی خلافت کی ذمہ داری کو سنبھالے، پھر انہوں نے کہا کہ وہ چھ افراد جن سے پیغمبر اسلام صلی اللہ علیہ وسلم مرتے دم راضی تھے ان کو بلا یا جائے، تاکہ مسلمانوں کا خلیفہ منتخب کرنے کی ذمہ داری ان کے حوالے کی جائے، وہ چھ افراد یہ ہیں: علی، عثمان، طلحہ، زبیر، سعد و قاص، عبد الرحمن بن عوف۔ جب یہ لوگ خلیفہ کے قریب پہنچے تو خلیفہ نے غصہ کے عالم میں ان کی طرف دیکھا اور کہا تم لوگ ضرور چاہتے ہو کہ میرے بعد اس حکومت کی باگ ڈور اپنے ہاتھوں میں لو، پھر اس نے حضرت علی علیہ السلام کے علاوہ ہر ایک سے گفتگو کی اور دلیلوں کا ذکر کرتے ہوئے ان میں سے کسی ایک کو بھی خلافت کے منصب کے لئے شائستہ نہیں جانا، پھر اس وقت انہوں نے حضرت علی علیہ السلام کی طرف دیکھا اور حضرت کی پوری زندگی میں اس نے کوئی ضعیف پہلو سوائے اس کے کہ آپ شوخ مزاج ہیں نہیں پایا اور کہا کہ اگر یہ حکومت کی باگ ڈور سنبھالیں تو لوگوں پر حق اور واضح حقیقت کے ساتھ رہبری کریں گے۔

اور آخر میں عثمان سے مخاطب ہو کر کہا کہ گویا میں دیکھ رہا ہوں کہ قریش نے تمہیں خلافت کے لئے منتخب کر لیا ہے اور تم نے بنی امیہ اور بنی ابی معیط کو لوگوں پر مسلط کر دیا ہے اور بیت المال کو ان کے لئے مخصوص کر دیا ہے اور اس وقت عرب کے مخالف گروہ تم پر حملہ آور ہوں گے اور تمہیں تمہارے گھر کے اندر ہی قتل کر دیں گے، پھر مزید کہا کہ اگر یہ واقعہ رونما ہو تو میری بات کو یاد کرنا۔

پھر انہوں نے شورئی کے اراکین کی طرف دیکھا اور کہا اگر تم لوگ ایک دوسرے کی مدد کرو گے تو

خلافت کے درخت کا پھل تم اور تمہارے بچے کھائیں گے، لیکن اگر آپس میں ایک دوسرے سے حسد کیا اور ایک دوسرے کی مخالفت کی تو معاویہ اس خلافت کو تم سے چھین لے گا۔

جب عمر کی گفتگو ختم ہو گئی تو انہوں نے محمد بن مسلمہ کو بلایا اور اس سے کہا کہ جب مجھے ذن کر کے واپس آنا تو پچاس مسلح افراد کے ساتھ ان چھ افراد کو خلافت کے لئے دعوت دینا اور سب کو ایک گھر میں جمع کرنا اور مسلح افراد کو دروازے پر حفاظت کے لئے کھڑا کرنا تاکہ یہ آپس میں کسی ایک کو خلافت کے لئے منتخب کر لیں اگر ان میں سے پانچ لوگوں نے موافقت کیا اور ایک آدمی نے مخالفت کیا تو اسے قتل کر دینا اور اگر چار لوگوں نے موافقت کی اور دو آدمیوں نے مخالفت کی تو ان دونوں کو قتل کر دینا اور اگر یہ گروہ دو حصوں میں برابر برابر تقسیم ہو جائے تو فیصلہ اس گروہ کے حق میں ہوگا جس میں عبدالرحمن ہو اس وقت ان تین افراد جو کہ موافق ہیں انہیں خلافت کی دعوت دینا اور اگر موافقت نہ ہوں تو دوسرے گروہ کو قتل کر دینا اور اگر تین دن گزر جائے اور شوری کے درمیان صحیح نظریہ حاصل نہ ہو تو ان چھ آدمیوں کو قتل کرنا اور مسلمانوں کو آزادی دیدینا تاکہ آئندہ وہ اپنا رہبر و خلیفہ منتخب کر لیں۔

جب لوگ عمر کو ذن کر کے واپس آئے تو محمد بن مسلمہ نے پچاس سپاہیوں کو جو ہاتھوں میں ننگی تلواریں لئے تھے ان کے ہمراہ شوری کے چھ افراد کو ایک گھر میں جمع کیا اور پھر ان لوگوں کو عمر کے حکم سے باخبر کیا، سب سے پہلے جو چیز سامنے آئی وہ یہ کہ طلحہ جن کا رابطہ مولائے متقیان حضرت علیؑ سے اچھا نہ تھا عثمان کی طرف چلا گیا، کیونکہ وہ جانتا تھا کہ علیؑ اور عثمان کے ہوتے ہوئے کوئی بھی اسے خلافت کے لئے منتخب نہیں کرے گا، لہذا بہتر ہے کہ عثمان کی موافقت میں اس کی طرف چلا جائے تاکہ علی کی موافقت نہ کر سکے، طلحہ اور حضرت علیؑ کے درمیان مخالفت کی وجہ یہ تھی کہ وہ بھی ابوبکر کی طرح قبیلہ تیم سے تھا کیونکہ ابوبکر کے خلیفہ منتخب ہونے کے بعد قبیلہ بنی تیم اور خاندان بنی ہاشم کے درمیان روابط خراب ہو گئے تھے اور یہ اختلاف بہت دنوں تک باقی رہا۔

زیر حضرت علیؑ کا پھوپھی زاد بھائی اور علیؑ اس کے ماموں زاد بھائی تھے، چونکہ وہ آپ کا رشتہ دار تھا لہذا امام کی طرف آ گیا اور سعد و قاص عبدالرحمن کی طرف چلا گیا کیونکہ وہ دونوں قبیلہ زہرہ سے تھے

نتیجتاً شوری کے عہدہ داروں میں سے صرف تین آدمی باقی بچے اور ان میں سے ہر ایک کے پاس دو ووٹ تھے اور کامیابی اس کے لئے تھی جس کی طرف ان تینوں میں سے ایک آدمی مائل ہو۔

اس وقت عبدالرحمن، حضرت علیؑ اور عثمانؓ کی طرف متوجہ ہوا اور کہا کہ تم میں سے کون ہے جو اپنا حق دوسرے کو دیدے؟

دونوں خاموش رہے اور کوئی جواب نہ دیا، عبدالرحمن نے پھر کہا میں تم لوگوں کو گواہ بنا کر اپنے کو خلافت کے اس مسئلہ سے دور کرتا ہوں تاکہ تم میں سے کسی ایک کو خلافت کا حقدار بناؤں۔

پھر حضرت علیؑ کی طرف متوجہ ہو کر کہتا ہے میں تمہاری بیعت کروں گا اور تم خدا کی کتاب اور سنت پیغمبر پر عمل کرنا اور شیخین کی سیرت کی پیروی کرنا۔

حضرت علیؑ نے اس کی آخری شرط کو قبول نہیں کیا اور کہا میں تمہاری بیعت کو قبول کروں گا مگر شرط یہ ہے کہ کتاب خدا اور سنت پیغمبر اور اپنے علم و اجتہاد کے مطابق عمل کروں۔

جب عبدالرحمن نے علیؑ کا منفی جواب سنا تو عثمانؓ کو مخاطب کر کے وہی باتیں دہرائیں، عثمان نے فوراً جواب دیا، ہاں، میں قبول کرتا ہوں۔

اس وقت عبدالرحمن نے اپنا ہاتھ عثمان کے ہاتھ پر رکھا اور اسے امیر المومنین کہہ کر سلام کیا اور اس جلسہ کا نتیجہ مسلمانوں کو جو گھر کے باہر منتظر تھے سنایا گیا۔

شوری کے اس جلسہ کا نتیجہ ایسا نہ تھا جس سے حضرت ابتدا سے واقف نہ تھے، یہاں تک کہ ابن عباس نے بھی شوری کے جلسہ کی کاروائی سننے کے بعد حضرت کی خلافت سے محرومی کو تیسری مرتبہ اعلان کیا تھا لہذا جب عوف کے بیٹے نے عثمان کے ہاتھ پر بیعت کر کے بہترین نقش پیش کیا اس وقت حضرت علیؑ نے عبدالرحمن کو مخاطب کر کے کہا:

تم نے اس امید کے ساتھ کہ عثمان آخر وقت میں خلافت تمہارے حوالے کر دیں گے اس کو منتخب کیا جس طرح سے عمر نے بھی ابو بکر کو چنا تھا مگر مجھے امید ہے کہ خداوند عالم تم دونوں کے درمیان سخت اختلاف پیدا کر دے گا۔

مورخین نے لکھا ہے کہ زیادہ عرصہ نہ گزرا تھا کہ عوف کے بیٹے اور عثمان کے درمیان کشیدگی پیدا ہو گئی اور ایک دوسرے سے رابطہ منقطع ہو گیا یہاں تک کہ عبدالرحمن کا انتقال ہو گیا۔ [۱]

یہ خلیفہ دوم کی شوریٰ (چھ آدمیوں کی کمیٹی) کے واقعہ کا خلاصہ تھا، اس کے پہلے کہ ہم تاریخ اسلام کے اس واقعہ پر اپنا نظریہ پیش کریں حضرت علیؑ کے نظریات کو بیان کر رہے ہیں امام علیؑ خطبہ شفقہ (نوح البلاغہ کا تیسرا خطبہ) میں ارشاد فرماتے ہیں:

حتی اذا مضی لسبیلہ جعلہا فی جماعۃ زعمہ انی احدہم فی اللہ وللشوری! متی
اعتراض الرب فی مع الاول منہم حتی صرت اقرن الی ہذہ النظائر، لکنی
اسففت اذا سفوا و طرت اذ طاروا فصغی رجل منہم لضغینہ و مال الآخر
لصہرہ مع ہن و ہن

جب عمر کا انتقال ہوا تو خلافت کو شوری کے حوالے کر دیا اور یہ خیال کیا کہ میں بھی اسی شوری کا ایک فرد ہوں خدا یا اس شوری کے متعلق تجھ سے مدد چاہتا ہوں۔ کب میری حقانیت کو شک کی نگاہ سے دیکھا گیا اس وقت جب میں ابو بکر کے ساتھ تھا یہاں تک کہ آج میں ان لوگوں کی صف میں لا کر کھڑا کر دیا گیا ہوں؟ لیکن مصلحت کی وجہ سے میں نے ان کی موافقت کر دی اور شوریٰ میں شریک ہوا، لیکن اسی شوری کے ایک ممبر نے مجھ سے کینہ رکھنے کی وجہ سے میری کھلم کھلا مخالفت کی اور خلیفہ سے رشتہ داری کی وجہ سے اس کے پاس چلا گیا اور دو افراد وہ جن کا نام لینا بھی برا ہے (طلحہ اور زبیر)

نوح البلاغہ میں عمر کی شوری کے متعلق اس سے زیادہ اور مطالب نہیں ہیں مگر قارئین کی معلومات کے لئے ان کے جرائم اور جنایت ظلم و بربریت، ان کی بدترین سازشوں اور خلیفہ کی خود غرضیوں سے لوگوں کو باخبر کرنے کے لئے چند نکتے یہاں بیان کر رہے ہیں۔

عمر کی شوری پر ایک نظر

[۱] شوری کے متعلق تمام معلومات شرح نوح البلاغہ ج ۱ ص ۱۸۸-۱۸۵ سے تلخیص کے ساتھ نقل ہوئی ہے۔

اس تجزیہ میں حساس اور اہم مسئلوں کا ذکر کریں گے اور جزئی اور غیر مہم نکات سے پرہیز کریں گے۔

۱۔ مختلف گروہوں نے خلیفہ دوم سے جو یہ گزارش کی کہ اپنا جانشین منتخب کھینے، یہ اس بات کی دلیل ہے کہ تمام لوگوں نے فطری طور پر یہ درک کیا کہ مسلمانوں کے خلیفہ کے لئے ضروری ہے کہ اپنی زندگی میں اسلامی معاشرہ کے لئے اپنا جانشین معین کرے، کیونکہ اگر ایسا نہ ہو تو ممکن ہے پورے معاشرے میں فتنہ و فساد برپا ہو جائے^[۱] اور اس راہ میں بہت زیادہ خون بہایا جائے، اس چیز کو مدنظر رکھتے ہوئے سوال یہ پیدا ہوتا ہے کہ اہل سنت کے دانشمندانہ کس طرح سے یہ دعویٰ کرتے ہیں کہ پیغمبر نے اپنی زندگی میں اپنا جانشین معین نہیں کیا؟

۲۔ خلیفہ کا جانشین معین کرنے کے لئے حکم دینا اس بات کو ثابت کرتا ہے کہ پیغمبر اسلام صلی اللہ علیہ وسلم کے انتقال کے بعد شوریٰ کی حکومت تشکیل دینا بے بنیاد تھا اور اس طرح کے کسی حکم کا وجود نہ تھا ورنہ کس طرح ممکن ہے کہ شوریٰ بنانے سے متعلق پیغمبر اسلام صلی اللہ علیہ وسلم کا صریح حکم کے ہوتے ہوئے خلیفہ دوم کے جانشین منتخب کرنے کی پیشہماد کی جائے؟

حکومت شوریٰ یا اس سے ہٹ کر کہ امام کا تعین خداوند عالم کی طرف سے بہترین شیوہ حکومت ہے جس کو انسان منتخب کر سکتا ہے ایک ایسا امر ہے جو آج تمام لوگوں کی زبانوں پر ہے اور اس کے ماننے والے بہت بڑھا چڑھا کر اس کی تعریف کرتے ہیں اور چاہتے ہیں کہ ثابت کریں کہ اسلام میں حکومت کی اساس یہی ہے (یعنی یہی اصلی حکومت ہے) اور پیغمبر کی یہی حکومت شوریٰ ہے اور تعجب کی بات تو یہ ہے کہ تاریخ اسلام میں اس طرح کی حکومت کا کوئی وجود نہیں ہے۔

کیا ہم یہ بات کہہ سکتے ہیں کہ پیغمبر کے دوست و اصحاب سب نے غلطی اور اشتباہ کیا ہے اور پیغمبر کے حکم کو نظر انداز کر دیا ہے؟

۳۔ عمر نے لوگوں کی درخواست کا جواب دیتے ہوئے کہا:

اگر ابو عبیدہ زندہ ہوتا تو اس کو میں اپنا جانشین منتخب کرتا کیونکہ میں نے پیغمبر سے سنا ہے کہ وہ اس

[۱] لَا تَلْتَعْ أُمَّةً مَّحَمَّدٍ بَلَا رَاجَ اسْتِخْلَافٍ عَلَيْهِمْ وَلَا تَدْعُهُمْ بَعْدَكَ هَمَلًا فَا نِي اِخْشَى عَلَيْهِمُ الْفِتْنَةَ۔ (الغدیر

امت کا امین ہے اور اگر سالم، ابو حذیفہ کا مولا زندہ ہوتا تو میں اسے اپنا جانشین بناتا، کیونکہ میں نے پیغمبر سے سنا ہے کہ آپ نے فرمایا: وہ خدا کا دوست ہے۔

وہ ایسے وقت میں بجائے اس کے کہ زندوں کی فکر کرتے مردوں کی فکر میں غرق تھا کہ یہ مردہ پرستی کے ساتھ ساتھ ان لوگوں سے بے توجہی کی علامت ہے جو ان کے زمانے میں زندہ تھے۔

بہر حال، اگر ابو عبیدہ اور سالم کے انتخاب کا ملاک و معیار یہ تھا کہ پیغمبر نے ان لوگوں کو امت کا امین اور خدا کا دوست کہا تھا، تو پھر عمر نے ابو طالب کے بیٹے کو کیوں یا انہیں کیا؟ جن کے بارے میں پیغمبر نے فرمایا:

عَلَى مَعَ الْحَقِّ وَالْحَقُّ مَعَ عَلِيٍّ ^[۱]

یعنی علی حق کے ساتھ اور حق علی کے ساتھ ہے۔

حضرت علی علیہ السلام کے فضائل و کمالات اور ان کے طیب و طاہر مزاج، ان کے بے نظیر فیصلوں اور ان کی بہادری، کتاب و سنت پر ان کا علم وغیرہ سے وہ دوسروں سے زیادہ باخبر تھے پھر کیوں انہوں نے حضرت علی علیہ السلام کا نام نہیں لیا اور مردوں کو یاد کرنے لگے جن کا مشغلہ دوسروں کے ساتھ کینہ اور بغض و حسد کے علاوہ کچھ اور نہ تھا؟

۴۔ اگر امامت کا مقام اور منصب ایک الہی مقام اور رسالت کے فرائض کو آگے بڑھانا ہے تو امام کو پہچاننے کے لئے نص الہی کا پابند ہونا چاہئے، اور اگر مقام امامت، مقام اجتماعی ہے تو اس کی پہچان کے لئے ضروری ہے کہ عمومی افکار کی طرف رجوع کیا جائے، لیکن امام کا انتخاب اس شوری کے ذریعے جس کے ممبران خود اپنی طرف سے خلیفہ نے معین کئے ہوں، نہ نص کی پیروی ہے اور نہ ہی افکار عمومی کا احترام اگر ضروری ہے کہ آنے والے خلیفہ کا انتخاب خود موجودہ خلیفہ کرے تو پھر اس کام کو چھ آدمیوں پر مشتمل شوری کے حوالے کیوں کیا۔

اہل سنت کے نظریہ کے مطابق ضروری ہے کہ امام اجتماع امت یا اہل حل و عقد کے ذریعے منتخب ہو

[۱] یہ حدیث محدثین اہل سنت سے بطور متواتر نقل ہوئی ہے۔ الغدیر ج ۳ ص ۱۵۹-۱۵۶، مطبوعہ نجف اور ص ۱۸۰-۱۷۶، مطبوعہ بیروت

اور آنے والے خلیفہ کی نظر کی کوئی اہمیت نہیں ہے لیکن نہیں معلوم کیوں وہ لوگ اس کام کو صحیح جانتے ہیں اور چھ نفری شوری کی تائید کو لازم الاجراء سمجھتے ہیں۔

اگر امام کو منتخب کرنا خود امت کا حق اور لوگوں کے اختیار میں ہے تو خلیفہ وقت نے کس دلیل سے اس چیز کو لوگوں سے سلب کر لیا، اور شوری کے حوالے کر دیا جس کے ممبران کو خود اس نے معین کیا تھا؟

۵۔ کسی بھی طریقے سے بہ بات واضح نہیں ہے کہ شوری کے ممبران کی تعداد صرف چھ آدمیوں میں کیوں منحصر تھی، اگر ان لوگوں کو منتخب کرنے کی علت یہ تھی کہ رسول خدا ﷺ انتقال کے وقت ان لوگوں سے راضی تھے، تو یہی ملاک و معیار عمار، حذیفہ یمانی، ابوذر، مقداد، ابی بن کعب وغیرہ پر بھی ثابت ہوتا ہے۔

مثلاً پیغمبر صلی اللہ علیہ وسلم نے عمار کے بارے میں فرمایا:

عمارٌ مع الحق والحق معہ یدور معہ اینما دار ^[۱]

عمار حق کے ساتھ ہیں اور حق ان کے ساتھ ہے جہاں بھی وہ جاتے ہیں حق ان کے ساتھ جاتا ہے۔ اور ابوذر کے بارے میں فرماتے ہیں۔

ما اظلت الخضراء ولا اقلت الغبراء علی ذی لہجة اصدق من ابی ذر ^[۲]

زمین نے کسی ایسے کا بار نہیں اٹھایا اور آسمان نے کسی ایسے پر سایہ نہیں کیا جو ابوذر سے زیادہ سچا ہو۔ ایسے باصفات حضرات کے وجود کے بعد کیوں عمر نے ان کو شوری کے ممبران میں شامل نہیں کیا، اور ایسے افراد کو منتخب کیا جن میں سے اکثر حضرت علی رضی اللہ عنہ کے مخالف تھے ان میں سے صرف ایک شخص حضرت علی رضی اللہ عنہ کا چاہنے والا تھا اور وہ زبیر تھے اور باقی چار لوگ امام کے سخت مخالف تھے اگرچہ زبیر بھی آخر میں مولائے کائنات کے لئے مضر ثابت ہوئے، کیونکہ زبیر جو ان دنوں خود کو حضرت علی رضی اللہ عنہ کا ہم مثل نہیں سمجھتے تھے اور آپ کے ساتھ تھے لیکن آخر میں قتل عثمان کے بعد خلافت کا دعویٰ کرنے لگے۔

[۱] الغدیر ج ۹ ص ۲۵ مطبوعہ نجف۔

[۲] محدثین فریقین نے اس حدیث کو منفقہ طور پر نقل کیا ہے اور ہم نے اپنی کتاب شخصیت جہاں اسلامی شیعہ ص ۲۲۰، میں اس کے حوالے کو نقل کیا ہے۔

اگر شوریٰ کے لئے چنے جانے کا معیار جنگ بدر و احد میں شریک ہونا اور مہاجر ہونا تھا تو یہ معیار تو دوسروں پر بھی صادق آتا تھا، تو پھر ان کے درمیان سے کیوں اس گروہ کے لئے لوگوں کو منتخب نہیں کیا گیا؟

۶۔ خلیفہ کا یہ دعویٰ تھا کہ ہم نے ان لوگوں کو شوریٰ کے لئے اس لئے منتخب کیا ہے کہ پیغمبر اسلام ﷺ انتقال کے وقت ان سے راضی تھے، جب کہ خود انہوں نے شوریٰ کے ممبران کے بارے میں طلحہ کو دوسرے انداز سے پہنچوایا تھا، اور ان سے کہا تھا کہ تم نے آیت حجاب نازل ہوتے وقت ایسی بات کہی تھی کہ پیغمبر تجھ پر غضبناک ہوئے تھے اور وفات کے دن تک تم سے ناراض تھے۔

اب خود فیصلہ کریں کہ ان دونوں نظریوں میں سے کس کو قبول کیا جائے؟

خلیفہ نے شوریٰ کے ممبران کے انتقاد میں ایسی باتیں کہیں کہ جن میں سے اکثر خلافت کیا شوریٰ کا ممبر ہونے کی صلاحیت کے بھی منافی تھی، مثلاً زبیر کے بارے میں کہا کہ تم ایک دن انسان، اور ایک دن شیطان ہو، کیا ممکن ہے کہ ایسا شخص شورائے خلافت میں شریک ہو اور مسلمانوں کا خلیفہ قرار پائے؟ اور اگر ایسا ہوتا کہ وہ شوریٰ کے جلسے کے وقت شیطانی نیت رکھ کر جلسہ میں شریک ہوتا تو اس کی شیطانی فکر کا نتیجہ کیا ہوتا؟ اور انہوں (عمر) نے عثمان کے بارے میں کہا: اگر تم خلیفہ بنے تو بنی امیہ کو لوگوں پر مسلط کر دو گے۔۔۔ ایسا شخص جو اس قسم کی طینت رکھتا ہو اور رشتہ داری کی بناء پر حق سے منحرف ہو جائے تو کیا یہ شخص شورائے خلافت کے ممبر بننے کی لیاقت و صلاحیت رکھتا ہے؟ یا امت کے لئے خلیفہ کا تعیین کرے؟

۷۔ خلیفہ کو یہ علم کیسے ہوا کہ عثمان کو خلافت کے لئے چنا جائے گا اور اپنی قوم کو لوگوں پر مسلط کرے گا اور ایک دن وہ آئے گا جب لوگ اس کے خلاف قیام کریں گے؟ (اور پھر ان سے یہ بھی کہا کہ اس موقع پر مجھے یاد کرنا)۔

خلیفہ نے یہ فرست دوانائی یا غیب کی باتوں کو کہاں سے حاصل کیا تھا؟ کیا اس کے علاوہ کچھ اور ہے کہ انہوں نے خلافت کے لئے شوریٰ کے ممبران کا اس طرح انتخاب کیا تھا کہ عثمان کا خلافت کے لئے منتخب ہو جانا اور علی کو حتماً خلافت سے محروم ہو جانا یقینی تھا۔

۸۔ عمر بے شمار کوششوں کے باوجود امام علیؑ کی زندگی میں کوئی عیب تلاش نہ کر پائے اور ایسی گفتگو

کی کہ بعد میں عمرو عاص نے اسے بہانہ بنایا اور کہا علی شوخ مزاج تھے۔^[۱]

عمر نے حضرت کے کشادہ سینے اور معاف کرنے اور امور مادی کو حضرت کی طرف سے ناچیز شمار کرنے کو شوخ مزاجی سے تعبیر کیا ہے وہ چیز جو ایک رہبر کے پاس ہونا ضروری ہے وہ یہ کہ حق کے اجراء کرنے اور لوگوں کے حقوق کی حفاظت کرنے میں مصمم ارادہ رکھتا ہو اور حضرت علی علیہ السلام اس خصوصیت کی اعلیٰ مثال تھے اور خود خلیفہ دوم نے اس حقیقت کو واضح کرتے ہوئے کہا ہے کہ اگر تم نے حکومت کی باگ ڈور سنبھالی تو لوگوں کی واضح و آشکارا حق کے ساتھ رہبری کرو گے۔

۹۔ عمر نے عبدالرحمن بن عوف کو کیوں معیار قرار دیا اور کہا کہ اگر دونوں کی رائے مساوی ہو تو اس گروہ کو مقدم کرنا جس میں عبدالرحمن بن عوف ہو؟

ممکن ہے یہ کہا جائے کہ خلیفہ کے پاس اس کے علاوہ کوئی چارہ نہیں تھا کیونکہ مساوی رائے ہونے کی صورت میں ضروری تھا کہ اس مشکل کو حل کیا جائے اور خلیفہ نے عبدالرحمن کو یہ فیصلہ کا حق دے کر اس مشکل کو برطرف کر دیا۔

اس کا جواب بالکل واضح ہے کیونکہ عبدالرحمن بن عوف کو فیصلہ کرنے کا حق دینا عثمان کی کامیابی کو مستحکم کرنے کے علاوہ کچھ اور نہ تھا کیونکہ عبدالرحمن عثمان کا بہنوئی تھا لہذا فیصلہ کرتے وقت اپنی رشتہ داری کو کبھی فراموش نہیں کرے گا، یہاں تک کہ اگر فرض بھی کر لیں کہ وہ اچھا انسان تھا تب بھی رشتہ داری کا اثر نہ چاہتے ہوئے بھی پڑ جاتا ہے۔

عمر اس مشکل کو برطرف کرنے کے لئے دوسرے گروہ کی رائے کو فیصلہ کن رائے قرار دے سکتے تھے کہہ سکتے تھے کہ اگر دونوں گروہ ایک ہی رائے پر متفق ہوں۔ تو آخری رائے ان لوگوں کی ہوگی جس رائے سے پیغمبر کے پاکیزہ اصحاب راضی ہوں، نہ کہ عبدالرحمن کی رائے جو کہ عثمان کا بہنوئی اور سعد وقاص کا

[۱] امام نے اس تہمت کو عمرو عاص سے نقل کیا ہے اور اس طرح سے جواب دیا ہے؛

عجیباً لابن النابغة يزعم لاهل الشام ان في دعابة وان امرؤ تلعباة... لقد قال باطلا و نطق آثمًا. (نسخ البلاغ خطبہ نمبر ۸۲)

عزیز تھا۔

۱۰۔ عمر نے جب کہ وہ درد کی وجہ سے بے حال تھے وہاں پر موجود افراد سے کہا کہ میرے بعد تم لوگ آپس میں اختلاف نہ کرنا اور تفرقہ بازی سے پرہیز کرنا کیونکہ اگر تم نے ایسا کیا تو معاویہ خلافت کو لے لیگا اور تم سے حکومت کو چھین لے گا، اسکے باوجود عبدالرحمن کی رائے کو فیصلہ کن قرار دیا جو عثمان کا رشتہ دار تھا، عثمان اور معاویہ بنی امیہ کے نجس درخت کے دو پھل ہیں اور عثمان کی خلافت معاویہ کی حکومت کے لئے استحکام کا باعث بنی تھی۔

اس سے بھی زیادہ تعجب کی بات یہ ہے کہ خلیفہ کبھی حاکموں کے اموال کو لے کر ان کو ان کے منصب سے معزول کر دیتا تھا مگر کبھی بھی معاویہ کی حکومت میں دخل اندازی نہیں کی اور اسے مال جمع کرنے اور شام میں اپنی حکومت کو مضبوط کرنے کے لئے آزاد چھوڑ دیا تھا، جب کہ یہ جانتا تھا کہ وہ ایک عام حاکم کی طرح (حاکموں کی روش کے مطابق) اپنے فرائض کو انجام نہیں دیتا ہے اور اس کا دربار، قیصر و کسریٰ کے نمائندوں سے کم نہیں ہے۔

کیا ہم یہ نہیں کہہ سکتے کہ یہ ایک پلاننگ تھی اور اس کام کا مقصد بنی امیہ کے لئے زمینہ فراہم کرنا تھا جو اسلام آنے سے پہلے سے ہی بنی ہاشم کے خون دشمن تھے؟ جی ہاں، ان کا مقصد یہ تھا کہ اگر بنی ہاشم مرکز اسلام مدینہ میں ایک طاقت بن کر ابھرے اور لوگ ان کے ماننے والے ہو گئے تو ایک بیرونی طاقتور حکومت ہمیشہ ان کے لئے مزاحمت کا سبب ہوگی، چنانچہ ایسا ہوا بھی۔

۱۱۔ عمر نے اپنی عجز و انکساری ظاہر کرتے ہوئے کہا: میرے بیٹے عبداللہ کو رائے نہ دینا کیونکہ اس کے اندر اتنی بھی صلاحیت نہیں ہے کہ وہ اپنی عورت کو طلاق دے سکے، ان تمام چیزوں کے باوجود اسے شوری کا مشاوری قرار دیا اور کہا جب شوریٰ کے ممبران تین مساوی رائے رکھتے ہوں تو طرفین میرے بیٹے عبداللہ کی بات کو قبول کریں لیکن ہرگز یہ اجازت نہ دی کہ حسن بن علی اور عبداللہ بن عباس شوریٰ کے ممبر یا اس کے مشاوری

ہوں، بلکہ اس نے کہا کہ اگر یہ لوگ جلسہ میں آزاد سامعین کی طرح آنا چاہیں تو شرکت کر سکتے ہیں۔^[۱]

۱۲۔ اصولی طور پر کیا ہو جاتا اگر عمر، ابو بکر کی طرح علی کو جانشینی کے لئے منتخب کرتے اور اسی طرح بہت سی خرابیوں کو روک سکتے دیتے؟

اس صورت میں بنی امیہ، معاویہ سے مروان تک نہ سرکشی کی قدرت رکھتے، اور نہ اس کی جرأت اور رکھتے، جاگیر کا مسئلہ، بیت المال کو غارت کرنا، لوگوں کے کمزور اور بے بنیاد اعتقاد، حاکم وقت کی کوتاہیاں، اور جاہلیت کے آداب و رسوم کا مستحکم ہونا جس نے اسلام پر ضرب لگائی، یہ تمام واقعات ہر گز رونما نہ ہوتے۔

امام کی بے مثال عقلی، جسمی اور اخلاقی قوت اور اس کے علاوہ تمام ہمت و شجاعت، جو منافقوں اور شقیوں سے مقابلہ میں ختم ہوئی یہ سب اسلام کے تمام آسمانی اصولوں، لوگوں کو جذب کرنے، اور مختلف قوم و ملت کے افراد کو اسلام کی دعوت دینے اور اس کی ترویج وغیرہ میں صرف ہوتی اور حقیقت میں دنیا اور آدمی کو ایک نئی سرنوشت اور روشن و تابناک مستقبل حاصل ہوتا۔^[۲]

۱۳۔ عمر نے ایک طرف تو عبدالرحمن بن عوف کو مومن یکتا کے خطاب سے نوازا کہ اس کا ایمان زمین پر موجود لوگوں کے آدھے ایمان سے زیادہ سنگین ہے اور دوسری طرف اس مشہور و معروف مالدار کو فرعون امت کے لقب سے نوازا ہے^[۳] اور حقیقتاً تاریخ بھی اس بات کی گواہ ہے کہ عبدالرحمن بن عوف قریش کا مشہور و معروف مالدار تھا اور مرنے کے بعد بے پناہ دولت میراث میں چھوڑی تھی۔

اس کی دولت کا ایک حصہ یہ تھا کہ اس کے پاس ایک ہزار گائے، تین ہزار بکری اور سو گھوڑے تھے اور مدینے کے جرف علاقے کو بیس گائے کے ذریعہ پانی سے سیراب کر کے کھیتی کرتا تھا۔

اس کی چار بیویاں تھیں اور جب اس کا انتقال ہوا تو ہر بیوی کو ۸۰ ہزار دینار میراث کے طور پر ملا اور یہ اس کی دولت میں سے آٹھویں حصہ کا ایک چوتھائی حصہ تھا جو اس کی بیویوں تک پہنچا اور جب اس نے اپنی

[۱] تاریخ یعقوبی ج ۲ ص ۱۱۲، الامامة والسياسة ج ۱ ص ۲۴۔

[۲] ماخوذ از مردانہ نامہ ج ۱ ص ۱۱۴۔

[۳] الامامة والسياسة ج ۱ ص ۲۴۔

ایک بیوی کو بیماری کی حالت میں طلاق دیا تو ۸۳ ہزار دینارا سے بطور میراث دیکر اس سے مصالحت کی۔^[۱]
 کیا ہم یہ کہہ سکتے ہیں کہ ایسے شخص کا ایمان روئے زمین پر موجود افراد کے آدھے ایمان سے زیادہ
 فضیلت رکھتا ہے؟

۱۴۔ عبدالرحمن نے عثمان کو منتخب کرتے وقت مکر و فریب سے کام لیا اور سب سے پہلے حضرت علیؑ سے
 سے پیشنہا دیا کہ کتاب خدا و سنت پیغمبر اور شیخین کی سیرت کے مطابق عمل کریں، جب کہ وہ جانتا تھا کہ شیخین کا
 طور و طریقہ، قرآن و سنت سے مطابقت کی صورت میں ایک جداگانہ امر نہیں ہے اور قرآن و سنت کے مطابق نہ
 ہونے کی صورت میں اس کی کوئی اہمیت نہیں ہوگی۔

ان تمام چیزوں کے باوجود اس کا اصرار تھا کہ علی کی بیعت ان تینوں شرطوں پر ہونی چاہیے اور وہ یہ
 بھی جانتا تھا کہ امام علیؑ تیسری شرط کو قبول نہیں کریں گے لہذا جب حضرت نے اس تیسری شرط کو رد کر دیا تو
 عبدالرحمن نے فوراً اس چیز کی خبر اپنے برادر نسبی عثمان کو دیدی اور انہوں نے فوراً اسے قبول کر لیا۔

۱۵۔ امام کے لئے حکومت و سیلہ تھی نہ کہ ہدف، جب کہ آپ کے مخالف کے لئے ہدف تھی نہ وسیلہ۔
 اگر امام خلافت کو اسی نگاہ سے دیکھتے جس سے عثمان دیکھ رہے تھے تو بہت زیادہ آسان تھا کہ ظاہراً
 عوف کے بیٹے کی شرط کو قبول کر لیتے لیکن عمل کے وقت اسے قبول نہ کرتے، لیکن حضرت نے ایسا نہیں کیا
 کیونکہ آپ کبھی بھی حق کو باطل کے ذریعے حاصل نہیں کرنا چاہتے تھے۔

۱۶۔ امام ابتداء سے ہی خلیفہ دوم کے فریب اور ان کے نمائندوں کی نیت سے باخبر تھے یہی وجہ
 خلافت سے محروم ہو گئے صرف امام ہی اس نتیجہ سے آگاہ نہ تھے بلکہ عبداللہ بن عباس جیسا نوجوان بھی جب
 شوری کے نمائندوں کی فہرست سے باخبر ہوا تو اس نے کہا کہ عمر چاہتے ہیں کہ عثمان خلیفہ بنیں۔^[۲]

۱۷۔ عمر نے محمد بن مسلمہ کو حکم دیا کہ اگر اقلیت نے اکثریت کی موافقت نہ کی تو فوراً ان کو قتل کر دینا
 اور اگر دونوں گروہ مساوی ہوں اور دوسرے گروہ نے اس گروہ کی جس میں عبدالرحمن ہے موافقت نہیں کی تو فوراً

[۱] الغدیر ج ۸ ص ۲۹۱ مطبوعہ نجف و ص ۲۸۴ مطبوعہ لبنان۔

[۲] کامل ابن اثیر ج ۲ ص ۴۵ شرح نوح البلاغہ ابن ابی الحدید ج ۱۳ ص ۹۳۔

انہیں قتل کر دینا اور اگر شورمئی کے ممبران تین دن تک جان نشین کا تعین نہ کر سکیں تو سب کو قتل کر دینا۔ ان دھمکیوں کے مقابلے میں یہ بات کہنا ضروری ہے کہ اس آزادی پر مبارکباد، دنیا کی کس حکومت کا قانون ہے کہ اگر اقلیت اکثریت کے مقابلے میں ہو تو اسے قتل کر دیا جائے؟! حکومت اسلامی کی باگ ڈور دس سال تک اس سنگدل شخص کے ہاتھوں میں تھی، جو نہ صحیح تدبیر رکھتا تھا نہ مروت اور نہ لوگوں سے محبت رکھتا تھا لہذا لوگ اس کے بارے میں کہتے تھے۔

دِرَّةٌ عَمْرٍ اٰهِيْبٌ مِّنْ سَيْفِ الْحِجَابِ

عمر کا تازیانہ حجاج کی تلوار سے زیادہ خطرناک تھا۔

عثمان کے خلیفہ منتخب ہونے کی وجہ سے بنی امیہ کو بہت زیادہ ترقی نصیب ہوئی اور اتنی قدرت و جرأت ملی کہ ابوسفیان جو عثمان کے رشتہ داروں میں سے تھا ایک دن وہ احد گیا اور اسلام کے بزرگ سردار جناب حمزہ کی قبر پر جو ابوسفیان اور اس کے ساتھیوں سے جنگ کرتے وقت شہید ہوئے تھے پیر سے ٹھوکر مار کر کہتا ہے: اے ابابعلی! اٹھو اور دیکھو جس چیز کے لئے ہم نے لڑائی لڑی تھی وہ آج ہمارے ہاتھوں میں ہے۔

[۱]

عثمان کی خلافت کے ابتدائی دنوں میں ایک دن اس کے تمام رشتہ دار اس کے گھر میں موجود تھے اس وقت اسی بوڑھے ملحد نے سب سے مخاطب ہو کر کہا:

خلافت کو ایک دوسرے کے ہاتھوں میں منتقل کرتے رہو اور اپنے عہدہ داروں کو بنی امیہ میں سے منتخب کرو کیونکہ حاکمیت کے علاوہ کوئی دوسرا ہدف نہیں ہے نہ کوئی جنت ہے اور نہ کوئی دوزخ۔ [۲]

[۱] نقش و عاظ در اسلام، ص ۱۵۹۔

[۲] الاستیعاب، ج ۲، ص ۲۹۰۔

آٹھویں فصل

خاندان رسالت، حضرت علیؑ کی نظر میں

امام علیؑ کی پچیس سالہ زندگی جو پچیس سالہ اسلام صلی اللہ علیہ وسلم کی وفات کے بعد شروع ہوتی ہے اور آپ کی ظاہری خلافت کے شروع ہونے پر ختم ہوتی ہے ایک ایسا حساس اور قابل درس حصہ ہے جس میں سے بعض کو ہم نے پہلے ذکر کیا ہے اور بقیہ حصے کو یہاں پر بیان کر رہے ہیں اس میں سے کچھ حصے حسب ذیل ہیں:

۱۔ خلفاء ثلاثہ کے مقابلے میں امام کا رویہ اور ان کے ساتھ برتاؤ۔

۲۔ مسلمانوں کو احکام اور اسلامی مسائل کی تعلیم دینا۔

۳۔ امام کی اجتماعی خدمات۔

اس کے پہلے کہ امام کی خلفاء کے مقابلے میں آپ کے رویے کو بیان کریں، ضروری ہے کہ خاندان رسالت کے سلسلے میں حضرت کے نظریہ کو بیان کریں یا خود امام کی اصطلاح میں آل محمد کے حالات کو بیان کریں تاکہ یہ بات واضح ہو جائے کہ اسلام کی نشرو اشاعت میں حضرت علیؑ کا خلفاء کے ساتھ ہمکاری کرنا اس وجہ سے نہ تھا کہ امام ان لوگوں کو حق کا محور اور واقعی خلیفہ و حاکم سمجھتے تھے، بلکہ آنحضرت ان کی ہمکاری اور سیاسی و علمی مشکلات کو حل کرنے کے ساتھ ساتھ خاندان رسالت استادان حق، صحیح پیشوا اور حقیقی حاکم جانتے تھے خود واضح لفظوں فرماتے ہیں:

لا یقأس بآل محمد صلی اللہ علیہ وآلہ وسلم من ہذا الامۃ احد و لا یساوی

بہم من جرت نعمتہم علیہ ابدًا [۱]

اس امت میں کسی شخص کا مقابلہ بھی خاندان رسالت سے نہیں ہو سکتا اور جو لوگ ان کی نعمتوں سے مستفید ہوئے ہیں ہرگز ان کے برابر نہیں ہو سکتے۔

دوسرے مقام پر امام، آل محمد علیہ السلام کے علمی فضائل کے ایک گوشہ کی طرف اشارہ کرتے ہوئے فرماتے ہیں:

هُم مَوْضِعُ سِرِّهِ وَ مَلْجَأُ امْرَأَةٍ وَ عَيْبَةُ عَلَيْهِ وَ مَوْئِلُ حَكِيمَةٍ وَ كَهْوْفُ كِتَابَةٍ وَ جِبَالُ

دِينِهِ. بِهِمْ أَقَامَ انْحِنَاءُ ظَهْرِهِ وَ أَذْهَبَ ارْتِعَادُ فَرَائِضِهِ [۱]

خاندان پیغمبر کے افراد پیغمبر کے رازوں کے محافظ اور ان کے حکم پر عمل کرنے والے، اور ان کے علوم کا ذخیرہ، اور ان کی کتابوں کے محافظ ہیں۔ وہ لوگ ایسے مضبوط پہاڑ ہیں جو اسلام کی سرزمین کو زلزلہ سے محفوظ رکھتے ہیں، پیغمبر نے ان لوگوں کے وسیلے سے اپنی پشت کو سیدھا کیا اور اپنے کو آرام و سکون بخشا۔

حضرت علی علیہ السلام ایک مقام پر ان لوگوں کو دین کی اساس و بنیاد اور ایمان و یقین کے ستون سے تعبیر کیا ہے اور فرماتے ہیں کہ ان لوگوں کے رفتار و گفتار کو دیکھ کر جو لوگ غلو کرتے ہیں ان کو غلو سے روکا اور جو حق کی راہ میں پیچھے رہ گئے ہیں ان کو منزل پر لایا جا سکتا ہے۔

هُمَ اسَاسُ الدِّينِ وَ عَمَادُ الْيَقِينِ الْبِهِمْ يَفِيئُ الْعَالَمِيُّ وَ بِهِمْ يَلْحَقُ التَّالِيُّ [۲]

ایک اور مقام پر آپ ارشاد فرماتے ہیں:

انظروا اهل بيت نبىكم فالزموا اسمتهم واتبعوا اثرهم فلن يخرجواكم من

هدى ولن يعيدواكم فى ردئى فان لبدوا فالبدو وان نهضوا فان هضوا ولا

تسبقوهم فتضلوا ولا تتأخروا عنهم فتهلكوا [۳]

خاندان رسالت کے بارے میں فکر و تدبر سے کام لو اور ان کے راستے پر چلو کیونکہ ان کی پیروی

[۱] نوح البلاغہ عبدہ خطبہ ۲۔

[۲] نوح البلاغہ عبدہ خطبہ ۲۔

[۳] نوح البلاغہ عبدہ خطبہ ۹۳۔

تمہیں راہ حقیقت سے دور نہیں کر سکتی اور گمراہی کی طرف نہیں لے جائے گی اگر وہ کسی مقام پر رک جائیں تو تم بھی رک جاؤ اور اگر اٹھ جائیں تو تم بھی اٹھ جاؤ کبھی بھی ان پر سبقت نہ کرنا ورنہ گمراہ ہو جاؤ گے اور ان سے منہ بھی نہ موڑنا ورنہ برباد ہو جاؤ گے۔

امام اہل بیت نبوت کی معرفت و شناخت کو خدا و پیغمبر کی معرفت کے بعد جانتے ہیں۔

فَاِنَّهٗ مِنْ مَّامَاتٍ مِنْكُمْ عَلٰى فِرَاشِهِ وَهُوَ عَلٰى مَعْرِفَةِ حَقِّ رَبِّهِ وَحَقِّ رَسُوْلِهِ وَاهْلِهِ

بیتہ ماتشہیداً^[۱]

تم میں سے جو شخص بھی خود اپنے بستر پر مر جائے اور اپنے پروردگار کے حق اور اپنے پیغمبر کے حق اور خاندان رسالت کے حق کی معرفت رکھتا ہو تو وہ دنیا سے شہید اٹھا ہے۔

امام نے اپنے کلام میں کہ خاندان رسالت کے حق کی معرفت، خدا اور رسالت کے حق کی معرفت کے ہمراہ ہے اس حدیث کو واضح اور روشن کر دیا ہے جسے محدثین نے پیغمبر اسلام صلی اللہ علیہ وسلم سے نقل کیا ہے۔

مِنْ مَّامَاتٍ وَلَمْ يَعْرِفْ اِمَامًا زَمَانَهُ مَاتَ مِيتَةً جَاهِلِيَّةٍ

جو مر جائے اور اپنے زمانہ کے امام کو نہ پہچانے اس کی موت جاہلیت کی موت ہے۔

امام ایک مقام پر ہر زمانے میں فیض الہی جاری رہنے کے متعلق اشارہ کرتے ہوئے فرماتے ہیں:

اَلَا اِنَّ مِثْلَ اَلِ مُحَمَّدٍ ﷺ كَمِثْلِ نَجْوِمِ السَّمَاءِ اِذَا حَوِي نَجْمٌ طَلَعَ نَجْمٌ^[۲]

خاندان رسالت کی مثال آسمان کے ستاروں کی طرح ہے کہ اگر ایک ڈوبتا ہے تو دوسرا نکلتا ہے۔

امام نے خاندان رسالت کے فضائل و کمالات کے متعلق اس سے بہت زیادہ کہا ہے کہ ان سب کو

یہاں بیان کرنے کی گنجائش نہیں ہے^[۳] نمونہ کے طور پر چند حدیثوں کی طرف اشارہ کرتے ہیں، حضرت ان

کے اسماء مبارک کے سلسلے میں فرماتے ہیں:

[۱] نوح البلاغہ عبدہ خطبہ ۱۸۵۔

[۲] نوح البلاغہ عبدہ خطبہ ۹۶۔

[۳] نوح البلاغہ عبدہ خطبہ ۲۳۔

ألا بآبي واحي هم من عدة أسماء هم في السماء معرفة وفي الأرض مجهولة ^[۱]
میرے ماں باپ قربان ہوں اس گروہ پر جن کے نام آسمانوں پر مشہور اور زمین پر مجہول ہیں۔
امام کی درج ذیل حدیث اگر چہ حق کی پیروی کرنے والوں کے بارے میں ہے لیکن اس کا مصداق
کامل خاندان رسالت ہے۔

عقلوا الدين عقل و عناية و رعاية لا عقل سماع و رواية فان رواة العلم كثير و

رعائته قليل ^[۲]

دین و اصول اور فروع کی حقیقت کو حد کمال و عقل تک پہنچانا ہے اور اس پر عمل کیا ہے نہ یہ کہ صرف
سن کر پہنچانا ہے کیونکہ علم کے دعوے دار بہت ہیں اور اس پر عمل کرنے والے بہت کم ہیں۔
امام نے اگرچہ ذیل کے کلام میں ان کے باعظمت مقام کو بیان کیا ہے لیکن اپنے دوسرے کلام میں
ان کی ولایت و رہبری کی تصریح کی ہے اور ان لوگوں کو اس امت کا ولی و حاکم اور پیغمبر کا جانشین اور ان کے
منصبوں کا (سوائے نبوت کے) وارث قرار دیا ہے۔

وله خصائص حق الولاية وفيهم الوصية والوراثة ^[۳]

ولایت و امامت کی خصوصیتیں (علم اور اعجاز) ان کے پاس ہیں اور پیغمبر کی وصیت ان کے بارے
میں ہے اور یہ لوگ پیغمبر کے وارث ہیں۔

حضرت علی عليه السلام کے بیانات کی روشنی میں جب خاندان رسالت کی عظمت واضح ہو گئی اور خود آپ
بھی اسی خاندان کی ایک اہم فرد ہیں۔ تو اب ضروری ہے کہ امام کی خلفاء کے بارے میں امام کے رویے کی اہم
تاریخی حوالوں کے ساتھ وضاحت کریں۔

امام خلفاء کی فکری اور قضائی آماجگاہ تھے

[۱] نوح البلاغ فیض الاسلام خطبہ نمبر ۸۹۶۶۳، ۱۵۳۱۴، ۷۱۱۹۱، ۲۲۴۱۶، ۱۷ مکتوب نمبر ۱۷ کلمات قصار ۱۰۱۔

[۲] نوح البلاغ عبدہ خطبہ ۱۸۲۔

[۳] نوح البلاغ عبدہ خطبہ ۲۔

منصب خلافت سے کنارہ کشی کرنے کے بعد امام پچیس سال تک خاموش رہے اور مکمل طور پر خاموش رہنے کا مطلب یہ نہیں تھا کہ آپ امور رہبری میں ہر طرح کی مداخلت سے کنارہ کشی کئے ہوئے تھے، اگرچہ سیاسی رہبری اور منصب خلافت پر دوسروں نے قبضہ کر لیا تھا اور منصوب و معزول کرنا اور اسلامی اموال ان کے ہاتھ میں تھا، اس کے باوجود اس امت کے تنہا معلم اور لوگوں کی فکروں کی آماجگاہ جن کے علم کے مقابلے میں سبھی خاضع تھے وہ علی بن ابی طالب تھے۔

اس زمانے میں امام کی اہم ترین خدمات یہ تھیں کہ نئے اسلام کے قضاوت کی رہبری کرتے تھے، جب بھی ان کو کوئی مشکل پیش آتی تھی فوراً اس مسئلہ کے حل کے لئے حضرت کی طرف رجوع کرتے تھے اور کبھی کبھی خود امام بغیر اس کے کہ لوگ ان کی طرف رجوع کرتے خلیفہ وقت کی مسئلہ قضاوت میں راہنمائی کرتے تھے اور جو اس کے جاری کردہ حکم میں غلطیاں ہوتی تھیں اس پر متوجہ کرتے اور بہترین اور فیصلوں کے ذریعے پیغمبر کے صحابیوں کے ذہنوں کو جلا بخشتے تھے۔

اگرچہ امام ان کی خلافت کو تسلیم نہیں کرتے تھے اور خود کو پیغمبر اسلام ﷺ کا وصی و جانشین اور امت کے تمام امور کی رہبری کے لئے بہترین فرد جانتے تھے، لیکن جب بھی اسلام اور مسلمانوں کی مصلحتوں پر کوئی وقت آتا تھا تو ہر طرح سے مدد کرتے تھے بلکہ جان بازی اور فداکاری سے بھی دریغ نہیں کرتے تھے اور ہمیشہ مسکراتے ہوئے چہرے سے تمام مشکلات کا استقبال کرتے تھے۔

امام کی منزلت اس سے بالتر اور آپ کی روح اس سے بزرگ تر تھی کہ آپ کے بارے میں بعض یہ خیال کریں کہ چونکہ خلافت کی باگ ڈوران سے لے لی گئی لہذا حکومت کے کسی بھی امور میں مداخلت نہ کریں اور کسی بھی مشکل کو حل نہ کریں، تاکہ اسلامی معاشرہ ناراض ہو جائے اور خلافت غیر مستحکم ہو جائے اور حکومت کا تختہ پلٹ جائے، نہیں امام ایسے شخص نہ تھے، وہ اسلام کے پروردہ تھے اور اسلام کی آغوش میں انہوں نے تربیت پائی تھی اور جب پیغمبر اسلام ﷺ شجر اسلام کی آبیاری کر رہے تھے اس وقت آپ نے بہت زحمتیں برداشت کیں اور اسلام کی راہ میں خون نثار کیا، آپ کا ایمان اور پاکیزہ فکر اس بات کے لئے راضی نہ تھی کہ اسلام کی مشکلات اور مسلمانوں کے دشوار امور کے مقابلے میں مکمل خاموش رہیں اور ہر طرح کی مداخلت سے

پر ہیز کریں۔

امام کا اہم ہدف یہ تھا کہ پوری دنیا میں اسلام پھیل جائے اور مستحکم ہو جائے اور امت کے افراد معارف الہی، دین کے اصول و فروع سے باخبر اور یہودیوں اور نصرانیوں کے دانشمندیوں کے نزدیک اسلام کی عظمت محفوظ ہو جائے جو اس نئے مذہب کی طرف گروہ درگروہ تحقیق کے لئے مدینہ آرہے تھے اور جہاں تک امام کے امکان میں تھا اور حکومت، مزاحمت ایجاد نہیں کرتی تھی بلکہ کبھی کبھی آپ کے سامنے دست سوال دراز کرتی تھی تو آپ ان کی رہنمائی اور رہبری سے منہ نہیں پھیرتے تھے بلکہ ہمیشہ استقبال کرتے تھے۔

امام نے اس خط میں جو مالک اشتر کے ذریعے مصر والوں کے نام لکھا تھا اس میں آپ نے اس حقیقت کی وضاحت اور خلفاء کے ساتھ مدد اور رہنمائی کرنے کی وجہ کو بھی بیان کیا ہے۔

فامسکت یدی حتی رأیت راجعة النایس قدر جعت عن الاسلام یدعون الی
 محی دین محمد فخشیت ان لہ انصر الاسلام و اهلہ ان اری فیہ ثلماً او هدماً
 تكون المصيبة به علل اعظم من فوت ولايتکم التي انما هي متاع ايام
 قلائل يزول منها ما كان كما يزول السراب [۱]

میں نے ابتدا میں خلفاء کی مدد کرنے سے پرہیز کیا (اور ان کو ان کے حال پر چھوڑ دیا) یہاں تک کہ میں نے دیکھا کہ ایک گروہ نے اسلام سے منہ پھیر لیا ہے اور لوگوں کو دین محمد صلی اللہ علیہ وسلم کے مٹانے کی دعوت دے رہا ہے مجھے خوف محسوس ہوا کہ اگر اسلام اور مسلمانوں کی مدد کے لئے نہ اٹھوں تو اسلام کے اندر رخنہ یا ویرانی دیکھنا پڑے گی اور یہ مصیبت میرے لئے اس چند روزہ حکومت سے دوری سے زیادہ بڑی ہوگی جو سراب کی طرح زائل ہو۔

امام کا یہ نامہ آپ کی روح کی پاکیزگی اور اس اسلامی معاشرہ کے امور میں مداخلت کی علت کو بیان کر رہا ہے کہ جس کی باگ ڈور ایسے افراد کے ہاتھ میں تھی جنہیں امام تسلیم نہیں کرتے تھے۔

حضرت علیؑ، رسول اسلام صلی اللہ علیہ وسلم کی نظر میں

پیغمبر اسلام صلی اللہ علیہ وسلم کے انتقال کے بعد خلفاء اور آپ کے اصحاب نے اپنی مشکلات کے حل کے لئے حضرت علیؑ کی طرف رجوع کیا، اس کی ایک وجہ یہ تھی کہ ان لوگوں نے پیغمبر اسلام صلی اللہ علیہ وسلم سے حضرت علیؑ کے علم و فضل و قضاوت کے بارے میں سنا تھا کہ آپ نے فرمایا:

اعلموا امتی بالسنة والقضاء علي بن ابي طالب^[۱]

میری امت میں اسلامی سنت اور قضاوت کے احکام کی سب سے زیادہ معلومات رکھنے والے علی بن ابی طالب ہیں ان لوگوں نے پیغمبر اسلام صلی اللہ علیہ وسلم سے سنا تھا کہ حضرت نے زید بن ثابت اور ابی بن کعب وغیرہ کی معرفی کرتے وقت حضرت علیؑ کے بارے میں فرمایا: اقضوا کم علی^[۲] یعنی تم میں سب سے اچھا فیصلہ کرنے والے علی بن ابی طالب ہیں۔

ابھی پیغمبر کی آواز صحابیوں کے کانوں سے ٹکرا ہی رہی تھی کہ پیغمبر نے فرمایا:

انا مدينة العلم و علی باؤها فمن اراد المدينة فليأتها من باؤها^[۳]

میں شہر علم ہوں اور علی اس کا دروازہ ہیں جو شخص بھی چاہتا ہے کہ شہر میں داخل ہو تو اسے چاہیے کہ شہر کے دروازے سے داخل ہو۔

جی ہاں، خلفاء اور پیغمبر کے اصحاب اپنی مشکلوں کے حل کے لئے کیوں نہ مولائے منتقیان حضرت علیؑ کی طرف رجوع کریں اور ان کے بتائے ہوئے مشورے پر عمل کریں؟ اس لئے کہ ان لوگوں نے اپنی آنکھوں سے دیکھا تھا کہ جب اہل یمن نے پیغمبر اسلام صلی اللہ علیہ وسلم سے کہا: کسی ایسے شخص کو ہماری رہبری کے لئے بھیجے جو ہمیں دین سکھا سکے اور سنت اسلامی کی ہمیں تعلیم دے سکے اور خدا کی کتاب کے مطابق فیصلہ کر سکے اس وقت پیغمبر اسلام صلی اللہ علیہ وسلم نے حضرت علیؑ کی طرف دیکھا اور فرمایا:

[۱] کفایۃ الطالب، مطبوعہ نجف، ص ۱۹۰

[۲] کفایۃ الطالب، مطبوعہ نجف، ص ۱۰۴

[۳] مرحوم آیت اللہ میر حامد حسین ہندی نے اپنی کتاب عمقات الانوار کی ایک جلد میں اس حدیث کی سند کو جمع کیا ہے۔

يَا عَلِيُّ انْطَلِقْ إِلَىٰ أَهْلِ الْيَمَنِ فَفَقِّهْهُمْ فِي الدِّينِ وَعَلِّمْهُمْ السُّنَنَ وَاحْكَمْ فِيهِمْ

بِكِتَابِ اللَّهِ... اذْهَبْ إِنْ اللَّهُ سَيَهْدِي قَلْبَكَ وَيَثْبُتْ لِسَانَكَ [1]

اے علی، یمن جاؤ اور ان لوگوں کو خدا کے دین کی تعلیم دو اور اسلامی سنتوں سے ان کو آشنا کرو اور قرآن مجید کے ذریعے ان کے فیصلے کرو (پھر آپ نے علی کے سینے پر ہاتھ رکھ کر فرمایا) جاؤ خدا تمہارے قلب کو حق کی طرف رہبری کرے گا اور تمہاری زبان کو خطا و غلطیوں سے محفوظ رکھے گا۔

پیغمبر اسلام ﷺ کی دعا حضرت علی علیہ السلام کے بارے میں اس قدر مستجاب ہوئی کہ امام نے فرمایا: اس وقت سے لے کر آج تک کسی بھی مشکل میں گرفتار نہیں ہوا۔

پیغمبر صلی اللہ علیہ وسلم کے زمانے میں حضرت علی علیہ السلام کی قضاوت

امیر المؤمنین صرف خلفاء کے زمانے میں ہی بہترین قاضی اور امت کے بہترین فیصلہ کرنے والے نہیں تھے بلکہ پیغمبر کے زمانے میں بھی یمن اور مدینے میں لوگوں کے مسلم قاضی تھے، رسول خدا صلی اللہ علیہ وسلم نے ان کے فیصلوں کو سراہا ہے اور اسی لئے اپنے بعد جامعہ اسلامی کے لئے بہترین فیصلہ کرنے والے کے عنوان سے حضرت علی علیہ السلام کو لوگوں کے سامنے پیش کیا ہے یہاں پر ہم آپ کے فیصلوں میں سے دو فیصلے بعنوان نمونہ پیش کر رہے ہیں جو پیغمبر کے زمانے میں کئے تھے اور حضرت نے اس کی تصدیق بھی کی تھی۔

۱۔ جس زمانے میں حضرت علی علیہ السلام پیغمبر صلی اللہ علیہ وسلم کے حکم سے یمن میں رہ رہے تھے اس وقت یہ

واقعہ پیش آیا تھا۔

ایک گروہ نے شیر کا شکار کر کے ایک گہرے گڈھے میں اسے رکھا اور چاروں طرف سے اس کی محافظت کرنے لگے کہ اچانک ان میں سے ایک کا پیر لڑکھڑایا اس نے اپنے کو بچانے کے لئے دوسرے کا ہاتھ پکڑا اور اس نے تیسرے کا ہاتھ پکڑا اور اس نے چوتھے کا ہاتھ پکڑا اور سب کے سب اس گڈھے میں گر پڑے اور شیر نے ان پر حملہ کر دیا اور شیر کے حملے کی وجہ سے وہ سب موت کی آغوش میں چلے گئے، ان کے رشتہ

[1] مرحوم آیت اللہ میرحامد حسین ہندی نے اپنی کتاب عبقات الانوار کی ایک جلد میں اس حدیث کی سند کو جمع کیا ہے۔

داروں کے درمیان اختلاف ہو گیا۔ امام علی علیہ السلام اس واقعے سے مطلع ہوئے اور فرمایا: میں تمہارا فیصلہ کروں گا اور اگر میرے فیصلے پر راضی نہ ہو تو اس مسئلہ کو پیغمبر کی خدمت میں پیش کرو تا کہ وہ تمہارا فیصلہ کریں۔ پھر آپ نے فرمایا: جن لوگوں نے اس گڈھے کو کھودا ہے وہ لوگ ان چاروں مرنے والے افراد کا دیہ اس طرح سے ادا کریں۔

پہلے مرنے والے شخص کے وارث کو ایک چوتھائی دیہ ادا کریں اور دوسرے شخص کے وارث کو ایک تہائی دیہ ادا کریں اور تیسرے شخص کے وارث کو آدھا دیہ ادا کریں اور چوتھے شخص کے وارث کو پورا دیہ دیں۔ جب امام سے پوچھا گیا کہ پہلے شخص کے وارث کو کیوں ایک چوتھائی دیہ دیا جائے، حضرت نے جواب میں فرمایا: کیونکہ اس کے بعد تین آدمی مرے ہیں اور اسی ترتیب کو دوسرے مقام پر فرماتے ہیں: دوسرے شخص کے وارث کو ایک تہائی حصہ دیں کیونکہ اس کے بعد دو آدمی مرے ہیں، اور تیسرے شخص کے وارث کو آدھا دیہ دیں کیونکہ اس کے بعد ایک آدمی مرا ہے اور چوتھے شخص کے وارث کو پورا دیہ دیں کیونکہ وہ آخری آدمی ہے جو مرا ہے۔^[۱]

جی ہاں، مرنے والوں کے ورثاء نے امام کے فیصلے کو قبول نہیں کیا اور مدینے کے لئے روانہ ہو گئے اور پیغمبر کی خدمت میں اس مسئلہ کو پیش کیا آحضرت نے فرمایا:

القضاء كما قضى علي ^[۲]

محدثین شیعہ و اہل سنت دونوں نے امام علی علیہ السلام کے اس فیصلے کو بعینہ اسی طرح نقل کیا ہے، لیکن شیعہ محدثین نے اس فیصلے کو دوسرے انداز سے بھی نقل کیا ہے، اس نقل کے مطابق۔ امام نے فرمایا: پہلا شخص شیر کا لقمہ بنا ہے اس لئے اس کا دیہ کسی پر نہیں ہے لیکن پہلے شخص کے وارثوں کو چاہیئے کہ دوسرے شخص کے ورثاء کو ایک تہائی دیہ دیں اور دوسرے شخص کے ورثاء تیسرے شخص کے ورثاء کو آدھا دیہ دیں اور تیسرے شخص کے ورثاء چوتھے شخص کے ورثاء کو پورا دیہ دیں شیعہ دانشمند پہلی حدیث کو

[۱] ذخائر العقبی مولف: محب طبری ص ۸۴، کنز العمال ج ۲ ص ۳۹۳، وسائل الشیعہ ج ۱۹ ص ۱۷۵۔

[۲] کنز العمال ج ۲ ص ۳۹۳، وسائل الشیعہ ج ۱۹ ص ۱۷۵ باب ۴ موجبات ضمان۔

معتبر نہیں مانتے ہیں کیونکہ اس حدیث کی سند میں غیر معتبر افراد موجود ہیں لیکن دوسری حدیث کی پر مکمل یقین رکھتے ہیں، اس فیصلے میں سب سے اہم چیز یہ ہے کہ امام نے چوتھے فرد کی دیت کو پہلے تینوں افراد کے اولیاء کے درمیان برابر برابر تقسیم کیا ہے اس ترتیب کے ساتھ کہ ایک تہائی دینہ کو پہلے والے کے ورثاء دوسرے والے کے ورثاء کو ادا کریں۔ اور دوسرے والے کے ورثاء اس کا دو تہائی (ایک تہائی اپنا حق جو پہلے والے سے لیا ہے ادا کریں) تیسرے والے کے ورثاء کو ادا کریں اور تیسرے والے پورا دینہ ادا کریں۔ یعنی دو تہائی جو پہلے لیا تھا ایک تہائی لے لیں اور ایک مکمل دینہ چوتھے والے کے ورثاء کو ادا کریں اور اس طرح سے چوتھے شخص کا دینہ پہلے والے تین افراد پر برابر برابر تقسیم ہو جائے گا۔ (کتاب جواہر الکلام ج ۶ کتاب دیات، بحث تزاحم موجبات کی طرف رجوع فرمائیں)

۲۔ پیغمبر اسلام صلی اللہ علیہ وسلم مسلمانوں کے ایک گروہ کے ہمراہ مسجد میں بیٹھے ہوئے تھے کہ دو آدمی مسجد میں وارد ہوئے اور اپنے اختلاف کو بیان کیا جس کا خلاصہ یہ ہے:

ایک گائے نے اپنے سینگ سے کسی کے جانور کو مار ڈالا، تو کیا گائے کا مالک جانور کی قیمت کا ضامن ہے؟

مسلمانوں میں سے ایک شخص فوراً بول اٹھا اور کہا: (لا ضمان علی البہائم یعنی غیر مکلف جانور کسی کے مال کا ضامن نہیں ہے۔

شیخ کلینی کے اصول کافی میں نقل کرنے کے مطابق پیغمبر نے ابو بکر اور عمر سے کہا کہ اس اختلاف کا فیصلہ کریں ان دونوں نے کہا:

بہیمۃ قتلت بہیمۃ ما علیہا من شیء [۱]

یعنی ایک جانور نے دوسرے جانور کو مارا ہے اور جانور کے لئے کوئی ضمانت نہیں ہے۔

اس وقت پیغمبر اسلام صلی اللہ علیہ وسلم نے حضرت علیؑ سے فرمایا کہ وہ فیصلہ کریں۔ امام نے کلی قانون،

جس سے آج بھی استفادہ کیا جاتا ہے، سے اس مشکل کو حل کر دیا اور فرمایا: اس کا نقصان اس شخص کے ذمہ ہے جس نے کوتاہی کیا ہے اور اس نے جانور پالنے کی شرطوں پر عمل نہیں کیا ہے اور اگر جانور کے مالک نے اپنے جانور کی صحیح دیکھ بھال اور اس کی حفاظت کی ہے لیکن گائے کے مالک نے اپنے وظیفے سے کوتاہی کی اور اسے آزاد چھوڑ دیا تو گائے کا مالک ضامن ہے اور ضروری ہے کہ اس جانور کا دیدے، لیکن اگر واقعہ اس کے برعکس ہے تو اس پر کوئی ضمانت نہیں ہے۔

پیغمبر اسلام ﷺ نے اس عظیم اور کلی فیصلہ سننے کے بعد آسمان کی طرف اپنے ہاتھوں کو بلند کر کے

کہا:

الحمد لله الذی جعل فی امتی من یقضی بقضاء النبیین

یعنی خداوند عالم کا شکر کہ اس نے ہمارے خاندان میں ایسے شخص کو قرار دیا ہے جس کا فیصلہ پیغمبروں

کے فیصلے کی طرح ہے۔ [۱]

رسول اسلام ﷺ کے زمانے میں حضرت علی علیہ السلام کے فیصلے صرف انہی دو فیصلوں میں منحصر نہیں

ہیں، بلکہ مولائے متقیان نے پیغمبر کے زمانے میں ایسے ایسے حیرت انگیز فیصلے کئے ہیں جو آج بھی تاریخی اور

روائی (روایتوں کی) کتابوں میں موجود ہیں۔ [۲]

[۱] صواعق محرکہ، ص ۷۵، مناقب ابن شہر آشوب، ج ۱، ص ۴۸۸۔

[۲] مرحوم مجلسی نے بحار الانوار میں کچھ فیصلوں کا تذکرہ کیا ہے، بحار الانوار ج ۴، ص ۲۴۰-۲۱۹، کی طرف رجوع فرمائیں۔

نویں فصل

حضرت علیؑ اور خلیفہ اول کی سیاسی مشکلیں

پیغمبر اکرم صلی اللہ علیہ وسلم نے صحابیوں اور چاہنے والوں کے درمیان جو حضرت علیؑ کے فضائل بیان کئے اس کی وجہ سے پیغمبر اسلام صلی اللہ علیہ وسلم کی رحلت کے بعد علمی اور فکری مسائل میں حضرت علیؑ امت کے عظیم مرجع قرار پائے یہاں تک کہ وہ افراد بھی جنہوں نے حضرت علیؑ کو خلافت سے دور کر دیا تھا اپنی علمی، سیاسی، عقیدتی مشکلوں میں آپ کی طرف رجوع کرتے تھے اور ان سے مدد طلب کرتے تھے۔

خلفاء کا امام سے مدد طلب کرنا تاریخ اسلام کا ایک مسلم باب ہے اور بہت زیادہ قطعی سندیں اس سلسلے میں موجود ہیں اور کوئی بھی انصاف پسند اس کا انکار نہیں کر سکتا۔ اور یہ خود اس بات کی دلیل ہے کہ امام قرآن و سنت، اصول و فروع اور اسلام کے سیاسی مصلحتوں میں اعلم تھے صرف کتاب الوشیعہ کے مولف نے اس تاریخی حقیقت کا کنایہً و اشارتاً انکار کیا ہے اور خلیفہ دوم کو دسیوں جعلی اور تاریخی سندوں کے ساتھ امت میں سب سے اعلم اور افضہ شمار کیا ہے [۱] ہم فی الحال اس سلسلے میں بحث نہیں کریں گے کیونکہ بہت زیادہ تاریخی شواہد موجود ہیں کہ خلیفہ دوم نے مدد کے لئے حضرت علیؑ کی طرف رجوع کیا تھا اور تاریخ نے اسے اپنے دامن میں محفوظ رکھا ہے جو ان کی بات کا جواب ہے، لہذا جواب دینے سے بہتر یہ ہے کہ خلفاء میں سے ہر ایک کی علمی اور سیاسی مدد جو انہوں نے امیر المومنین سے مانگی تھی، اسے پیش کیا جائے۔

حضرت علیؑ اور ابو بکر کی علمی و سیاسی مشکلیں

تاریخ اس بات کی شاہد ہے کہ خلیفہ اول نے حضرت علیؑ سے سیاسی، فقہی، عقائدی، تفسیر قرآن

[۱] مقدمہ الوشیعہ، ص ۸

اور احکام اسلامی جیسے اہم مسئلوں میں مدد لی تھی اور حضرت کی رہنمائیوں سے پورا فائدہ اٹھایا تھا، یہاں پر چند نمونے ذکر کر رہے ہیں۔

رومیوں کے ساتھ جنگ

اسلامی حکومت کے دشمنوں میں سے بدترین دشمن روم کے بادشاہ تھے جو ہمیشہ شمال کی جانب سے اسلامی حکومت کو ڈرایا کرتے تھے، پیغمبر اسلام ﷺ اپنی زندگی کے آخری لمحوں تک روم کے خطروں سے غافل نہ تھے۔

۷ھ میں آپ نے ایک گروہ کو جعفر بن ابی طالب کی سپہ سالاری میں شام کے اطراف میں روانہ کیا، لیکن لشکر اسلام نے اپنے تین سپہ سالاروں کو کھودینے کے بعد بغیر نتیجہ مدینہ واپس آگئے اس خسارے کی تلاش کرنے کے لئے رسول اکرم ﷺ ۹ھ میں ایک عظیم لشکر کے ہمراہ تبوک کی جانب عازم ہوئے لیکن دشمن سے مقابلہ کئے بغیر مدینہ واپس آگئے اس سفر میں ایسے اہم اور واضح نتائج سامنے آئے کہ جو تاریخ میں محفوظ ہیں، اس کے باوجود روم کی جانب سے ہونے والے خطرے نے پیغمبر کو متفکر رکھا، اور یہی وجہ ہے کہ آنحضرت نے اپنی زندگی کے آخری لمحات میں جب کہ آپ بیمار تھے مہاجرین اور انصار سے سپاہیوں کا انتخاب کیا اور انہیں شام کے ساحل کی طرف روانہ کر دیا، لیکن یہ لشکر کسی وجہ سے مدینے سے باہر نہیں گیا اور پیغمبر اسلام ﷺ کا انتقال ہو گیا جب کہ لشکر اسلام نے مدینے سے چند کلومیٹر کے فاصلے پر پناہ لے رکھی تھی۔

پیغمبر اسلام ﷺ کے انتقال کے بعد مدینہ کی سیاسی فضا جو بحران کا شکار ہو گئی تھی، خاموش ہو گئی اور ابو بکر نے حکومت کی باگ ڈور اپنے ہاتھوں میں لے رکھی تھی۔

خليفة نے پیغمبر اسلام ﷺ کے اس فرمان کو جو رومیوں سے جنگ کے متعلق آپ نے جاری کیا تھا اس میں دودلی کا مظاہرہ کیا، لہذا صحابہ کیوں کے کچھ گروہ سے مشورہ کیا اور جس نے بھی جو نظریہ پیش کیا اس سے یہ قانع اور مطمئن نہیں ہوا آخر میں حضرت علیؑ سے مشورہ کیا امام نے اسے پیغمبر اسلام ﷺ کے حکم جاری کرنے کی رغبت دلائی اور فرمایا کہ اگر رومیوں سے جنگ کرو گے تو کامیاب رہو گے خلیفہ امام کی اس تشویق اور رغبت

سے خوشحال ہو گیا اور کہا: تم نے بہترین فال کی طرف اشارہ کیا ہے اور خیر و نیکی کی بشارت دی ہے۔^[۱]

یہودیوں کے بزرگ علماء کے ساتھ مناظرہ

پیغمبر اسلام صلی اللہ علیہ وسلم کے انتقال کے بعد یہودیوں اور نصرانیوں کے بزرگ علماء و دانشوروں نے مسلمانوں کے روح و ذہن کو کمزور کرنے کے لئے اسلام کی طرف قدم بڑھایا اور بہت سے سوالات کئے جن میں سے بعض یہ ہیں:

یہودیوں کے علماء کا ایک گروہ مدینہ آیا اور خلیفہ اول سے کہا: اس وقت تم اپنے پیغمبر کے جانشین ہو تو تم میرے سوال کا جواب دو کہ خدا کہاں ہے؟ کیا وہ آسمانوں پر ہے یا زمین پر؟

ابوبکر نے جو جواب دیا اس سے وہ لوگ مطمئن نہ ہوئے انہوں نے کہا کہ خدا عرش پر ہے جس پر یہودیوں نے تنقید کی اور کہا کہ ایسی صورت میں زمین کو خدا سے خالی ہونا چاہیے، ایسے حساس موقع پر حضرت علی علیہ السلام کی مدد کو پہنچے اور مسلمانوں کی آبرو کی آبرو کو بچا لیا کر لیا، امام نے منطقی جواب دیتے ہوئے کہا:

ان الله ابن الالین فلا ابن له. جل أن یحو یه مکان فھو فی کل مکان بغیر ہما سئو و

لا حواء و رة یحیط علماً بما فیہا ولا یخلو اشیء من تدبیرہ^[۲]

تمام جگہوں کو خداوند عالم نے پیدا کیا ہے اور وہ اس سے زیادہ بلند و بالا ہے کہ جگہیں اسے اپنی آغوش میں لیں، وہ ہر جگہ ہے لیکن کسی نے لمس نہیں کیا ہے، اور نہ ہی کسی کا پڑوسی ہے، تمام چیزیں اس کے علم میں ہیں اور کوئی چیز بھی اس کی تدبیر سے باہر نہیں ہے۔

حضرت علی علیہ السلام نے اس جواب میں خدا کے ہر جگہ ہونے پر واضح استدلال کیا ہے اور یہودی علماء کو اتنا تعجب میں ڈال دیا کہ وہ مولائے کائنات کے کلام کی حقانیت اور آپ پیغمبر کے اصلی جانشین ہونے کا اعتراف کرنے لگے۔

[۱] تاریخ یعقوبی، ج ۲، ص ۱۲۳، مطبوعہ نجف۔

[۲] ارشاد مفید، چاپ قدیم، ص ۱۰۷۔

امام نے اپنے پہلے جملے میں (تمام جگہوں کو خدا نے پیدا کیا ہے) دلیل توحید سے استفادہ کیا ہے اور اس بات کو مدنظر رکھتے ہوئے کہ دنیا میں قدیم بالذات خدا کے سوا کوئی اور نہیں ہے اور اس کے علاوہ جو کچھ ہے وہ مخلوق ہے، خداوند عالم کے لئے ہر طرح کے مکان سے نفی کیا ہے، کیونکہ اگر خدا کسی مکان میں ہوتا تو ضروری تھا کہ شروع ہی سے اس کے ساتھ ہوتا، جب کہ جو کچھ بھی اس کائنات میں ہے سب اسی کی مخلوق ہے کہ انہی میں مکان بھی ہے لہذا کوئی بھی چیز اس کے ہمراہ نہیں ہو سکتی واضح لفظوں میں یوں کہا جائے کہ اگر خدا کے لئے کوئی جگہ یا مکان فرض کیا جائے تو یہ مکان بھی خدا کی ذات کی طرح یا قدیم ہوگا یا مخلوق خدا شمار ہوگا، پہلا فرض برہان توحید کے ساتھ سازگار نہیں ہے اور یہ کہ کائنات میں خدا کے سوا کوئی قدیم نہیں ہے، سازگار نہیں ہے، اور دوسرا فرض اس بات کو مدنظر رکھتے ہوئے کہ فرضی مکان، مخلوق خدا ہے، اس پر شاہد کہ اس کو مکان کی ضرورت نہیں ہے کیونکہ خدا تھا اور یہ مکان نہیں تھا بعد میں اس نے خلق کیا۔

امام نے اپنے دوسرے جملے میں (وہ ہر جگہ موجود ہے بغیر اس کے کہ کوئی اسے لمس کر سکے یا اس کا ہمسایہ ہو سکے) خداوند عالم کے صفات میں سے ایک صفت پر اعتماد کیا ہے اور وہ یہ کہ اس کا وجود لا متناہی ہے اور لا متناہی ہونے کا لازمی یہ ہے کہ وہ ہر جگہ ہو اور ہر چیز پر قدرت و احاطہ رکھتا ہو، اور یہ کہ خدا جسم نہیں رکھتا یعنی موجودات میں ایک دوسرے سے ملاقات نہیں کرتا اور کسی کی ہمسائیگی نہیں کر سکتا۔

کیا یہ مختصر اور پر معنی عبارت حضرت علیؑ کے وسیع علم اور علم الہی سے معمور ہونے کا پتہ نہیں دیتی؟ البتہ صرف یہ تنہا مورد نہیں تھا کہ امام نے، یہودیوں کے علماء اور دانشمندوں کے مقابلے میں خدا کے صفات کے سلسلے میں بحث کی ہے بلکہ دوسرے اور تیسرے خلیفہ کے زمانے میں اور خود اپنی خلافت کے زمانے میں اکثر و بیشتر یہودیوں سے بحث کی ہے۔

ابونعیم اصفہانی نے حضرت علیؑ اور علماء یہود کے چالیس افراد کے درمیان ہوئے مناظرے کو نقل کیا ہے، اور اگر امام کے اس مناظرے کی شرح لکھی جائے تو اس کے لئے ایک مستقل کتاب کی ضرورت

ہے یہاں پر اس کی تفصیل کا مقام نہیں ہے۔^[۱]

امام کے بحث کا طریقہ یہ تھا کہ وہ سامنے والے کی علمی سطح دیکھ کر بحث کرتے تھے، کبھی بہت دقیق دلیل پر پیش کرتے تو کبھی واضح اور روشن مثالوں اور تشبیہوں سے بات واضح کرتے تھے۔

عیسائی دانشمند کو اطمینان بخش جواب

مسلمان کہتے ہیں: پیغمبر صلی اللہ علیہ وسلم کے انتقال کے بعد عیسائیوں کا ایک گروہ ایک پادری کی سربراہی میں مدینہ آیا اور خلیفہ کے سامنے سوال کرنا شروع کر کیا، خلیفہ نے ان لوگوں کو حضرت علیؑ کے پاس بھیجا ان لوگوں نے امام سے سوال کیا کہ خدا کہاں ہے؟

امام نے آگ جلائی اور پھر اس سے پوچھا بتاؤ آگ کا رخ کدھر ہے، عیسائی دانشمند نے جواب دیا چاروں طرف آگ ہے اور آگ کا سامنا اور پشت نہیں ہے اور آگ پشت و رخ نہیں رکھتی۔

امام نے فرمایا: اگر آگ جسے خدا نے پیدا کیا ہے اس کا کوئی خاص رخ نہیں ہے تو اس کا خالق جو ہرگز اس کے مشابہ نہیں ہے اور اس سے بہت بلند و بالا ہے وہ پشت و رخ رکھتا ہو، مشرق و مغرب کو اسی خدا نے پیدا کیا ہے اور جس طرف بھی رخ کرو گے اس طرف خدا ہے اور کوئی چیز اس سے پوشیدہ نہیں ہے۔^[۲]

امام نے نہ صرف اسلام اور مسلمانوں کے فکری اور عقائدی مسئلوں میں خلیفہ کی مدد کی بلکہ جب بھی خلیفہ، قرآن کریم کے کلموں کے معنی کی تفسیر کرنے سے عاجز ہو جاتے تھے تو ان کی مدد کرتے تھے،

چنانچہ جب ایک شخص نے ابو بکر سے اس آیت وفا کھتہ و ابا متاعا لکم ولا نعامکم^[۳] میں لفظ اَب کا معنی پوچھا انہوں نے بہت تعجب سے کہا میں کہاں جاؤں، اگر بغیر علم و آگاہی کے خدا کے کلام کی تفسیر کروں۔

جب یہ خبر حضرت علیؑ کے پاس پہنچی تو آپ نے فرمایا: اَب سے مراد ہری بھری گھاس ہے۔

[۱] حلیۃ الاولیاء، ج ۱، ص ۷۲۔

[۲] قضاء امیر المؤمنین مطبوعہ نجف ۱۳۶۹ھ ص ۹۶۔

[۳] سورہ عبس، آیت ۳۲-۳۱؛ اور میوے اور چارا (یہ سب کچھ) تمہارے اور تمہارے چار پایوں کے فائدے کے لئے بنایا ہے۔

اور عربی میں کلمہ اَب کے معنی ہری گھاس کے ہیں تو اس پر خود آیت پر واضح طور پر دلالت کر رہی یہ کہ کیونکہ آیت فاکہتہ و اَباً کے بعد بغیر کسی فاصلے کے ارشاد قدرت ہوتا ہے: متاعاً لکم و لانعامکم یعنی یہ دونوں تمہارے اور تمہارے چار پایوں کے فائدے کے لئے ہیں اور جو کچھ انسان کے فائدے کے لئے ہے وہ میوہ ہے اور جو کچھ حیوان کے لئے باعث لذت اور زندگی ہے وہ ہری گھاس ہے جو یقیناً صحرائی ہری بھری گھاس ہے۔

ایک شرابی کے بارے میں حضرت علیؑ کا فیصلہ

خلیفہ اول نے نہ صرف امام سے قرآن کے مفاہیم سے آگاہی حاصل کی بلکہ، فروع دین اور احکام میں حضرت سے ہمیشہ مدد لیتے رہے۔

حکومت کے سپاہی ایک شرابی کو پکڑ کر خلیفہ کے پاس لائے تاکہ شراب پینے کی وجہ سے اس پر حد جاری کریں۔ وہ اس بات کا دعویٰ کر رہا تھا کہ مجھے معلوم نہیں تھا کہ شراب حرام ہے کیونکہ ہم نے ایسے معاشرے میں پرورش پائی ہے جو آج تک شراب کو حلال سمجھتے ہیں، خلیفہ فیصلہ کرنے سے عاجز آ گیا فوراً کسی کو حضرت علیؑ کے پاس بھیجا اور ان سے اس مشکل کا حل دریافت کیا۔ امام نے فرمایا:

دو معتبر افراد شرابی کا ہاتھ پکڑ کر مہاجرین و انصار کے پاس لے جائیں اور ان لوگوں سے پوچھیں کہ کیا ابھی تک آیت تحریم خمر (شراب کو حرام قرار دینے والی آیت) کو اس مرد کے سامنے پڑھا ہے یا نہیں؛ اگر ان لوگوں نے گواہی دی کہ ہاں ہم نے آیت حرمت کو اس کے سامنے پڑھا ہے تو ضروری ہے کہ اس پر خدا کی طرف سے معین کردہ حد جاری ہو اور اگر ان لوگوں نے گواہی نہیں دی تو ضروری ہے کہ یہ شخص توبہ کرے کہ آئندہ کبھی بھی اپنے ہونٹ کو شراب سے تر نہیں کرے گا اور پھر اسے چھوڑ دیا جائے۔

خلیفہ نے امام کے حکم کی پیروی کی اور اسے آزاد کر دیا۔^[۱]

یہ بات صحیح ہے کہ امام نے خلفاء کے زمانے میں خاموشی اختیار کی اور کوئی بھی عہدہ نہیں لیا، لیکن کبھی

بھی اسلام کے دفاع اور دین مقدس کی حمایت سے غافل نہیں رہے۔

تاریخ کے دامن میں یہ واقعہ موجود ہے کہ راس الجالوت (یہودیوں کے پیشوا) نے درج ذیل مطالب کے بارے میں ابو بکر سے سوال کیا اور اس کے متعلق قرآن کا نظریہ دریافت کیا۔

۱۔ زندگی اور ہر زندہ موجودات کی بقا کیا ہے؟

۲۔ بے جان چیز جس نے کلام کیا ہے وہ کیا ہے؟

۳۔ وہ چیز جو ہمیشہ کم اور زیادہ ہوتی رہتی ہے کیا ہے؟

جب یہ خبر امام کے پاس پہنچی تو آپ نے فرمایا:

زندگی کی بقا قرآن کی نظر میں پانی ہے ^[۱] وہ بے جان چیز جس نے گفتگو کی وہ زمین و آسمان ہیں جنہوں نے خدا کا حکم پاتے ہی اپنی اطاعت کا اظہار کیا ^[۲] اور جو چیز ہمیشہ کم و زیادہ ہوتی ہے وہ دن اور رات ہیں۔ ^[۳]

جیسا کہ امام کے اس بیان سے واضح و روشن ہوتا ہے امام معمولاً اپنے کلام کو ثابت کرنے کے لئے قرآن کی آیتوں سے استناد کرتے تھے اور یہ ان کے کلام کی حقانیت کو مزید بڑھا دیتا تھا۔ ^[۴]

[۱] اصول کافی ج ۲ حدیث ۱۶، ارشاد مفید ص ۱۰۶، مناقب ابن شہر آشوب ج ۱ ص ۸۹۔

[۲] وَجَعَلْنَا مِنَ الْمَاءِ كُلَّ شَيْءٍ حَيٍّ. (سورہ انبیاء آیت ۳۰)

یعنی ہم نے پانی سے ہر زندہ موجودات کو پیدا کیا۔

[۳] فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ. (سورہ حم سجدہ، آیت ۱۱)

تو اس نے اس سے اور زمین سے فرمایا کہ تم دونوں آؤ خوشی سے یا کراہت سے دونوں نے عرض کی ہم خوش خوش حاضر ہیں (اور حکم کے پابند ہیں)

[۴] يُؤْتِي الْحَيَاةَ فِي اللَّيْلِ وَيُؤْتِي النَّهَارَ فِي النَّيْلِ (سورہ لقمان، آیت ۲۹)

یعنی خدا ہی رات کو (بڑھا کے) دن میں داخل کر دیتا ہے (تورات بڑھ جاتی ہے) اور دن کو (بڑھا کے) رات میں داخل کر دیتا ہے (تو دن بڑھ جاتا ہے)۔

دسویں فصل

حضرت علیؑ اور خلیفہ دوم کو سیاسی مشورے

امام علیؑ کا سب سے بڑا مقصد اسلام کی نشر و اشاعت اور مسلمانوں کی عزت و آبرو کو محفوظ کرنا تھا۔ اسی بنا پر اگرچہ آپ اپنے کو پیغمبر کا برحق جانشین مانتے تھے اور آپ کی عظمت و برتری دوسروں پر واضح و آشکار تھی، اس کے باوجود جب بھی خلافت مشکل میں گرفتار ہوتی تھی تو آپ بلند ترین افکار اور عالی ترین نظروں سے اسے حل کر دیتے تھے، اسی وجہ سے ہم دیکھتے ہیں کہ امام نے خلیفہ دوم کے زمانے میں مشورے اور بہت زیادہ سیاسی، اجتماعی اور علمی مشکلوں کو حل کیا ہے، بہت سی جگہیں جہاں پر عمر نے سیاسی مسئلوں میں حضرت علیؑ کی رہنمائیوں سے استفادہ کیا ہے ان میں سے سے چند چیزوں کو ذکر کر رہے ہیں۔

ایران فتح کرنے کے متعلق مشورہ

۱۶ھ میں قادیسیہ کی سرزمین پر اسلام کی فوج اور ایرانی فوج کے درمیان زبردست جنگ ہوئی اور مسلمانوں کو کامیابی نصیب ہوئی اور ایرانی فوج کا کمانڈر رستم فرخ زاد، اور اس کے لشکر کے کچھ افراد قتل کر دیئے گئے اور پورے عراق پر مسلمانوں کا سیاسی اور فوجی تسلط ہو گیا اور مدائن جو ساسانی بادشاہوں کی حکومت کا مرکز تھا مسلمانوں کے قبضے میں ہو گیا اور ایرانی فوج کے سپہ سالار پیچھے ہٹ گئے۔

ایران کے فوجی سپہ سالاروں اور مشیروں کو اس بات کا خوف تھا کہ کہیں ایسا نہ ہو کہ اسلام کی فوج دھیرے دھیرے بڑھتی رہے اور پورے ملک کو اپنے قبضے میں لے لے، اس خطرناک حملے کے مقابلے کے لئے پارس بادشاہ، یزدگرد (ایرانی بادشاہ) نے فیروزان کی سپہ سالانی میں ایک لاکھ پچاس ہزار سپاہیوں کی فوج

بنائی تاکہ ہر طرح کے حملے سے مقابلہ کریں اور اگر حالات سازگار ہوں تو خود حملہ کر دیں۔

(عمار یاسر کے بقول) اسلام کی فوج کا سپہ سالار سعد وقاص، جس کی کوفہ پر حکومت تھی اس نے عمر کو خط لکھا اور اسے حالات سے باخبر کیا کہ کوفہ کی فوج جنگ کرنے کے لئے تیار ہے اور قبل اس کے کہ دشمن ان پر حملہ کریں وہ لوگ دشمن پر رعب و دبدبہ بٹھانے کے لئے جنگ شروع کر دیں۔

خليفة مسجد میں گئے اور تمام بزرگ صحابیوں کو جمع کیا اور ان لوگوں کو اپنے ارادے سے باخبر کیا کہ میں مدینہ چھوڑ رہا ہوں اور کوفہ اور بصرہ کے درمیان قیام کروں گا تاکہ وہاں رہ کر فوج کی رہبری کروں۔ اس وقت طلحہ کھڑا ہوا اور خلیفہ کے اس اقدام کی تعریف کی اور ایسی تقریر کی جس کے ایک ایک لفظ سے چا پلوسی کی بو آرہی تھی۔

عثمان بھی اپنی جگہ سے اٹھے اور انہوں نے نہ صرف خلیفہ کے مدینہ چھوڑنے کی تعریف کی بلکہ خلیفہ سے کہا کہ شام اور یمن کی فوج کے پاس خط لکھو کہ وہ لوگ اس جگہ کو چھوڑ دیں اور تم سے آکر مل جائیں اور تم اتنے زیادہ سپاہیوں کے ساتھ دشمن کا مقابلہ کر سکتے ہو۔ اس وقت حضرت علی علیہ السلام اپنی جگہ سے اٹھے اور دونوں نظریوں پر تنقید کی اور فرمایا: وہ سرزمین جو محنت و مشقت اور ابھی ابھی مسلمانوں کے تصرف میں آئی ہے اس کا اسلام کی فوج سے خالی رہنا صحیح نہیں ہے اگر یمن اور شام کے مسلمانوں کو وہاں سے ہٹا دو گے تو ممکن ہے حبشہ کی فوج یمن اور روم کی فوج شام کو اپنے قبضے میں کر لیں، اور مسلمانوں کی اولادیں اور عورتیں جو یمن اور شام میں زندگی بسر کر رہی ہیں مصیبتوں میں گرفتار ہو جائیں۔ اور اگر مدینے کو چھوڑ کر چلے گئے تو اطراف و جوانب کے عرب اس موقع سے فائدہ اٹھائیں گے اور ایسا فتنہ پیدا کر دیں گے جس کا نقصان اس فتنہ سے زیادہ ہوگا جس کے مقابلے کے لئے جارہے ہو۔ اور (امور سلطنت) میں حاکم کی حیثیت وہی ہوتی ہے جو مہروں میں ڈوروں کی۔ جو انہیں ایک جگہ ملا کر رکھتا ہے پس اگر ڈورا ٹوٹ جائے تو سب مہرے بکھر جائیں گے اور پھر کبھی سمٹ نہ سکیں گے اگر تو اسلامی فوج کے سپاہیوں کی کمی کی بنا پر فکر مند ہے تو مسلمان جو ایمان رکھتے ہیں سپرد کر دیں، تیری مثال چکی کی اس لکڑی کی ہے جو بیچ میں رہتی ہے اور جنگ کی چکی کو اسلام کے سپاہیوں کے ذریعے انجام دے، جنگ کے میدان میں تمہارا جانا دشمنوں کی جرأت میں اضافہ کا سبب ہوگا، کیونکہ وہ لوگ یہ فکر کرتے ہیں

کہ تم اسلام کے پیشوا و حاکم ہو اور تمہارے علاوہ مسلمانوں کا کوئی رہبر نہیں ہے اور اگر اس کو درمیان سے اٹھالیں تو ان لوگوں کی مشکل حل ہو جائے گی اور یہ فکر، ان کے جنگ کی حرص اور کامیابی حاصل کرنے کا باعث بنے گی۔ [۱] خلیفہ امام کی بات سننے کے بعد جنگ پر جانے سے باز آ گیا اور کہا یہ رائے واردہ علی کا ارادہ ہے اور میں چاہتا ہوں کہ ان کے حکم کی پیروی کروں۔ [۲]

بیت المقدس فتح کرنے کے بارے میں مشورہ

بیت المقدس فتح کرنے کے سلسلے میں عمر نے حضرت علی ؓ سے مشورہ کیا اور حضرت کے حکم کی پیروی کی۔

مسلمانوں کو شام فتح کئے ہوئے صرف ایک مہینہ گزرا تھا اور ان لوگوں کا ارادہ تھا کہ بیت المقدس کی طرف چڑھائی کریں، اسلامی فوج کے علمبردار ابو عبیدہ ؓ حراج اور معاذ بن جبل تھے۔

معاذ نے ابو عبیدہ سے کہا: خلیفہ کو خط لکھو اور بیت المقدس کی طرف چڑھائی کے متعلق سوال، کرو ابو عبیدہ نے خط لکھا، خلیفہ نے مسلمانوں کے سامنے خط پڑھا اور ان لوگوں سے مشورہ طلب کیا۔

امام نے عمر کو شوق و رغبت دلایا کہ اپنے سپہ سالاروں کو خط لکھو کہ بیت المقدس کی طرف بڑھتے رہیں اور بیت المقدس فتح کرنے کے بعد ٹھہرنے جائیں بلکہ سرزمین قیصر میں داخل ہوں اور اس بات سے مطمئن رہیں گا کامیابی انہیں ہی ملے گی کیونکہ پیغمبر نے اس فتح و کامرانی کی خبر دی ہے۔

خلیفہ نے فوراً قلم و کاغذ منگایا اور ابو عبیدہ کو خط لکھا اور اسے جنگ جاری رکھنے اور بیت المقدس کی طرف بڑھنے کا حکم اور رغبت دلایا اور لکھا کہ پیغمبر کے چچا زاد بھائی نے مجھے بشارت دی ہے کہ بیت المقدس

[۱] نوح البلاغہ عبدہ خطبہ ۴، ۱۴، تاریخ طبری ج ۴، ص ۲۳۸-۲۳۷، تاریخ کامل ج ۳، ص ۳، تاریخ ابن کثیر ج ۷، ص ۱۰۷، بحار الانوار ج ۹، ص ۵۰۱ مطبوعہ کپانی۔

[۲] نوح البلاغہ عبدہ خطبہ ۴، ۱۴، تاریخ طبری ج ۴، ص ۲۳۸-۲۳۷، تاریخ کامل ج ۳، ص ۳، تاریخ ابن کثیر ج ۷، ص ۱۰۷، بحار الانوار ج ۹، ص ۵۰۱ مطبوعہ کپانی۔

تمہارے ہاتھوں سے فتح ہوگا۔^[۱]

تاریخ اسلام کی ابتدا

ہر قوم کی ایک ابتدائی تاریخ ہوا کرتی ہے جس میں لوگ اپنے تمام واقعات و حادثات کو پرکھتے ہیں، مسیحی قوم کی تاریخ کا آغاز حضرت عیسیٰ کی ولادت سے ہوتا ہے اور اسلام سے پہلے عربوں کی تاریخ عام الفیل سے شمار ہوتی تھی، بعض قوموں کی تاریخ کا آغاز عمومی ہوتا ہے اور بعض قومیں حادثات وغیرہ سے اپنی تاریخ کو یاد کرتی ہیں مثلاً قحط والا سال، جنگ کا سال، وغیرہ۔

عمر کی خلافت کے تیسرے سال تک مسلمانوں کی کوئی تاریخ نہیں تھی جسے خطوط اور تمام قرارداد اور حکومت کے امور اس تاریخ سے مخصوص ہوتے، تو پھر ان خطوط کا کیا کہنا جو فوج کے سپہ سالاروں کے لئے لکھا جاتا تھا اور تمام خطوط میں صرف مہینوں کا نام لکھا جاتا تھا، لیکن تاریخی سال کا کوئی تذکرہ نہیں ہوتا تھا، یہ کام اسلامی نظام میں نقص کے علاوہ خط موصول کرنے والوں کے لئے بھی مشکلیں ایجاد کر رہا تھا کیونکہ ممکن تھا کہ دو مختلف حکم سپہ سالار کے پاس یا حاکم وقت کے پاس پہنچے اور راستے کی دوری اور خطوط میں تاریخ درج نہ ہونے کی وجہ سے وہ نہیں جان پائیں کہ پہلے کون سا خط لکھا گیا ہے۔

خليفة نے تاریخ اسلام کی ابتدا اور اس کے تعیین کے لئے پیغمبر کے تمام صحابیوں کو جمع کیا لوگوں نے اپنے اپنے حساب سے نظریہ پیش کیا بعض لوگوں کا کہنا تھا کہ پیغمبر اسلام ﷺ کی ولادت کی تاریخ سے اسلامی تاریخ کا آغاز ہوا اور بعض لوگوں نے کہا کہ عید بعثت (۲۷ رجب معراج پیغمبر) سے تاریخ کی ابتدا ہو، انہیں انہی نظریوں میں حضرت علیؑ نے بھی اپنا نظریہ پیش کیا کہ جس دن پیغمبر اسلام ﷺ نے سرزمین شہر کو چھوڑا اور سرزمین اسلام پر قدم رکھا اسی سے اسلامی تاریخ کا آغاز کیا جائے، عمر نے تمام نظریوں میں سے حضرت علیؑ کے نظریہ کو پسند کیا اور پیغمبر اسلام ﷺ کی ہجرت کو تاریخ اسلام کی ابتدا قرار دیا اور اسی

[۱] ثمرۃ الاوراق، حاشیہ المستطرف میں، تحقیق: تقی الدین جموی ج ۲ ص ۱۰۵، مطبوعہ مصر ۱۳۶۸ھ۔

دن سے تمام خطوط، سندیں، اور حکومت کے دفاتر وغیرہ میں ہجری سال لکھا جانے لگا۔^[۱]

بے شک یہ بات صحیح ہے کہ ولادت پیغمبر یا پیغمبر کی بعثت ایک بڑا واقعہ ہے لیکن ان دونوں دنوں میں اسلام لوگوں کی آنکھوں کے سامنے آجا کر نہ تھا، پیغمبر کی ولادت کے دن اسلام کا وجود نہیں تھا اور پیغمبر کی بعثت کے دن اسلام کا کوئی قانون و قاعدہ نہ تھا، لیکن ہجرت کے دن کفار کے مقابلے میں مسلمانوں کی طاقت و قدرت اور کامیابی اور اسلامی حکومت کی تشکیل کا دن تھا اور اس دن پیغمبر نے سر زمین شرک کو چھوڑا تھا اور مسلمانوں کے لئے اسلامی وطن بنا یا تھا۔

خليفة دوم کے زمانے میں لوگ صرف حضرت علی علیہ السلام کی طرف رجوع کرتے تھے

پیغمبر اسلام صلی اللہ علیہ وسلم کی رحلت کے بعد مختلف قوم و ملت میں اسلام پھیلنے کی وجہ سے مسلمان نئے مسائل سے رو برو ہوا جس کا حکم قرآن مجید اور پیغمبر کی حدیث میں موجود نہیں تھا، کیونکہ احکام و فروعات سے مربوط آیتیں محدود ہیں، اور تمہیں واجبات و محرمات سے متعلق پیغمبر اسلام صلی اللہ علیہ وسلم کی جو حدیثیں امت کے درمیان موجود تھیں ان کی تعداد چار سو سے زیادہ نہیں تھی^[۲] یہی وجہ ہے کہ مسلمان بہت سے مسئلوں کے حل کے لئے جس کے بارے میں قرآنی نص اور حدیث پیغمبر وارد نہیں ہوئی ہے مشکلوں میں گرفتار ہوئے۔

ان مشکلوں نے ایک گروہ کو اس بات پر مجبور کر دیا کہ وہ ان مسئلوں میں اپنی عقل اور رائے پر عمل کریں اور غیر صحیح معیاروں کے ذریعے اس مسئلہ کا حکم معین کریں۔ اس گروہ کو اصحاب رائے کہتے ہیں، وہ لوگ

[۱] تاریخ یعقوبی ج ۱ ص ۱۲۳، تاریخ طبری ج ۲ ص ۲۵۳، کنز العمال ج ۵ ص ۲۴۴، شرح نوح البلاغ ابن ابی الحدید ج ۳ ص ۱۱۳ مطبوعہ مصر۔

[۲] رشید رضا، مولف: المنار اپنی کتاب الوجی الحمدی و دوسرا ایڈیشن، ص ۲۲۵، پر لکھتے ہیں کہ پیغمبر اسلام صلی اللہ علیہ وسلم کی تمام حدیثیں جو فروع اور احکام سے متعلق ہمارے پاس ہیں ان میں سے اگر تکرار ہوئی حدیث کو حذف کر دیا جائے تو چار سو سے زیادہ نہیں ہوگی۔ اور یہ احتمال دینا کہ پیغمبر کی حدیثیں اس سے زیادہ ہیں اور ہم تک نہیں پہنچی ہیں یہ ضعیف ہے لہذا پیغمبر اسلام صلی اللہ علیہ وسلم کی رحلت کے بعد جتنی حدیثیں امت کے پاس موجود ہیں اتنی ہی یا اس سے کچھ زیادہ ہیں۔

کتاب وسنت سے قطعی اور شرعی دلیل سے استناد کرنے کے بجائے موضوعات کا مطابق مصالح و مفاسد کے حل نکالتے تھے اور ظن و گمان کے ذریعے خدا کے حکم کو معین کرتے تھے اور اسی کے مطابق فیصلہ دیتے تھے۔

خليفة دوم نے بہت سی جگہوں پر نص کے مقابلے میں خود اپنی رائے پر عمل کیا ہے اور وہ جگہیں آج بھی تاریخ کے صفحات پر درج ہیں لیکن اصحاب کی رائے کے متعلق انداز دوسرا تھا ان کے بارے میں کہتے ہیں۔

صاحبانِ رائے پیغمبر اسلام ﷺ کی سنتوں کے دشمن ہیں وہ لوگ پیغمبر کی حدیث کو یاد نہیں کر سکتے تھے اسی لئے اپنی رائے کے مطابق فتویٰ دیتے تھے، خود بھی گمراہ ہوئے اور دوسروں کو بھی گمراہ کیا، آگاہ ہو جاؤ کہ ہم پیروی کرتے ہیں خود سے کوئی کام نہیں کرتے اور ہم تابع ہیں بدعت نہیں کرتے، ہم لوگ پیغمبر کی حدیثوں پر عمل کریں گے اور گمراہ نہیں ہوں گے جیسا کہ ہم نے پہلے ذکر کیا کہ عمر نے نص کے مقابلے میں اپنی رائے پر عمل کیا ہے اور بہت سی جگہوں پر دلیل نہ ہونے کی وجہ سے انہوں نے خود اپنی رائے اور نظریہ پر عمل کیا لیکن بہت سے مقامات پر باب علم پیغمبر حضرت امیر المومنین کی طرف رجوع کیا۔ پیغمبر اسلام ﷺ کے فرمان کے مطابق حضرت امیر المومنین علیہ السلام پیغمبر کے علوم کا خزانہ اور احکام خداوندی کے وارث تھے اور قیامت تک جن چیزوں کی امت کو ضرورت ہوگی ان تمام چیزوں کے کے جاننے والے تھے اور امت پیغمبر میں ان سے بڑا عالم کوئی نہیں تھا یہی وجہ ہے کہ سیکڑوں مقام پر جن میں سے کچھ جگہوں کو تاریخ نے اپنے دامن میں جگہ دی خلیفہ دوم نے امام کے علوم سے استفادہ کیا ہے اور اس کی زبان پر ہمیشہ یہ جملہ یا اس سے مشابہ جملہ ورد رہتا تھا۔

عجزت النساء ان یلدن مثل علی بن ابی طالب

عورتیں اس بات سے عاجز ہیں کہ علی جیسی شخصیت کو پیدا کر سکیں۔

اللهم لا تبقنی لمعضلة لیس لها ابن ابی طالب

خداوند! مجھے ایسی مشکل میں گرفتار نہ کرنا جس کے حل کے لئے علی بن ابی طالب نہ ہوں۔

وہ جگہیں جہاں پر عمر نے اپنی رائے و نظریہ پر نص کے مقابلے میں عمل کیا

ہے

اس میں سے کچھ جگہوں کو بطور نمونہ پیش کر رہے ہیں۔

۱۔ ایک شخص نے عمر سے اپنی بیوی کے بارے میں شکایت کیا کہ شادی کے چھ مہینے بعد ہی اسے بچہ ہوا ہے عورت نے بھی اس بات کو قبول کر لیا اور کہا کہ شادی سے پہلے میرا کسی سے کوئی تعلق نہیں تھا۔ خلیفہ نے حکم دیدیا کہ اس عورت کو سنگسار کر دیا جائے، لیکن امام نے حد جاری کرنے سے منع کر دیا اور فرمایا کہ قرآن کی نظر میں عورت چھ مہینے کے عرصہ میں بچہ پیدا کر سکتی ہے کیونکہ آیت میں حمل اور دودھ پلانے کی کل مدت ۳۰ مہینہ معین ہوئی ہے۔

وَحَمْلُهُ وَفِضْلُهُ ثَلَاثُونَ شَهْرًا ۱

اور اس کا پیٹ میں رہنا اور اس کے دودھ بڑھانی کی (کل مدت) تیس مہینہ ہے۔
قرآن کی دوسری آیت میں صرف دودھ پلانے کی مدت دو سال بیان ہوئی ہے۔

وَفِضْلُهُ فِي عَامَيْنِ ۲

اور اس کے دودھ بڑھانے کی مدت دو سال ہے۔

اگر تیس مہینے سے دو سال کم کریں تو حمل کے لئے چھ مہینہ کی مدت باقی رہے گی۔
عمر نے امام کے منطقی کلام سننے کے بعد کہا:

لولا علی لهلك عمر ۳

۲۔ خلیفہ دوم کی عدالت میں یہ ثابت ہوا کہ پانچ آدمیوں نے عفت کے منافی عمل انجام دیا ہے

۱ سورہ احقاف، آیت ۱۵۔

۲ سورہ لقمان، آیت ۱۴۔

۳ مناقب شہرا بن آشوب ج ۱ ص ۴۹۶، بحارج، ص ۳۳۲۔

خليفة نے تمام آدمیوں کے بارے میں ایک ہی فیصلہ کیا، لیکن امام نے ان کے حکم کو باطل قرار دیا اور فرمایا کہ ان لوگوں کے بارے میں تحقیق و جستجو کی جائے اگر ان کے حالات مختلف ہوں گے تو کہ خدا کا حکم بھی مختلف ہوگا۔

تحقیق و جستجو کے بعد امام نے فرمایا:

ان میں سے ایک کو قتل کرادو، دوسرے کو سنگسار کرادو، تیسرے کو سوکوڑے مارو، چوتھے کو پچاس کوڑے لگاؤ اور پانچویں کو نصیحت کرو۔

خليفة نے جب امام کا مختلف فیصلہ سنا تو بہت تعجب ہوا اور امام سے اس کا سبب دریافت کیا، تو امام نے فرمایا:

پہلا شخص کافر ذمی ہے اور کافر ذمی کی جان اس وقت تک محترم ہے جب تک احکام ذمی پر عمل کرے، لیکن اگر احکام ذمی کی رعایت نہ کرے تو اس کی سزا قتل ہے اور دوسرے نے عورت شوہر دار سے زنا کیا ہے۔ اور اسلام میں اس کی سزا سنگسار کرنا ہے اور تیسرا شخص کنوارا ہے جس نے اپنے کو گناہوں سے آلودہ کیا ہے اس کی سزا سوتا زیا نہ ہے چوتھا شخص غلام ہے اور اس کی سزا آزاد شخص کی آدھی سزا کے برابر ہے اور پانچواں شخص پاگل ہے۔ [۱]

اس وقت خلیفہ نے کہا:

لا عشۃ فی امةٍ لست فیہا یا ابا الحسن!

میں ایسے لوگوں کے درمیان نہ رہوں جن میں اے ابوالحسن آپ نہ ہوں۔

۳۔ ایک غلام جس کے پیر میں زنجیر بندھی تھی کہیں جا رہا تھا، دو آدمیوں کے درمیان اس کے وزن کے متعلق اختلاف ہو گیا اور ان میں سے ہر ایک یہ کہہ رہا تھا کہ اگر اس کی بات صحیح نہ ہوگی تو اس کی زوجہ کو تین طلاق والی ہو جائیگی۔ دونوں غلام کے مالک کے پاس آئے اور اس سے کہا کہ زنجیر کو کھول

دے، تاکہ اس کو وزن کریں اس نے کہا: میں اس کے وزن سے آگاہ نہیں ہوں اور میں نے نذر بھی کی ہے کہ اس کی زنجیر کو نہیں کھولوں گا مگر یہ کہ اس کے وزن کا صدقہ دوں۔

اس مسئلہ کو خلیفہ کے پاس پیش کیا گیا، انہوں نے حکم دیا کہ اس وقت غلام کا مالک زنجیر کھولنے سے معذور ہے لہذا یہ دونوں اپنی اپنی بیویوں سے جدا ہو جائیں، ان لوگوں نے خلیفہ سے گزارش کی کہ اس مسئلہ کو حضرت علی علیہ السلام کے سامنے پیش کیا جائے، امام نے فرمایا: زنجیر کے وزن سے آگاہی بہت آسان ہے۔ اس وقت آپ نے حکم دیا کہ ایک بڑا طشت لایا جائے اور غلام سے کہا کہ اس کے بیچ میں کھڑا ہو جائے، پھر امام نے زنجیر کو نیچے کر دیا اور اس میں ایک دھاگا باندھا اور طشت کو پانی سے بھر دیا۔ پھر زنجیر کو اس تاگے کے ذریعے اوپر کھینچنا شروع کیا یہاں تک کہ پوری زنجیر پانی سے باہر آگئی اس وقت حکم دیا کہ زنجیر کو دھاگے کے ذریعے اوپر کھینچیں تاکہ وہ پانی سے اوپر آجائے۔ پھر فرمایا کہ طشت کو ٹوٹے پھوٹے لوہوں سے بھر دو تاکہ پانی اپنی اصلی جگہ تک آجائے اور آخر میں فرمایا کہ ان ٹوٹے ہوئے لوہوں کو کھینچیں کیونکہ اس کا وزن وہی زنجیر کا وزن ہے اور اس طریقے سے تینوں افراد کی مشکل حل ہوگئی۔^[۱]

۴۔ ایک عورت جنگل میں بیپاسی تھی اور تشنگی نے اس پر سخت غلبہ کیا مجبوراً اس نے ایک چرواہے سے پانی مانگا اس نے اس شرط پر پانی دینے کا وعدہ کیا کہ عورت خود کو اس کے حوالے کرے، خلیفہ دوم نے اس عورت کے حکم کے متعلق امام سے مشورہ کیا حضرت نے فرمایا: کہ عورت اس کو انجام دینے میں مجبور تھی اور مضطر و مجبور پر کوئی حکم نہیں ہے۔^[۲]

یہ واقعہ اور اسی طرح کے دوسرے واقعات، جن میں سے بعض کو بیان کیا ہے یہ اس بات پر دلالت کرتے ہیں کہ امام اسلام کے مکمل قوانین سے باخبر تھے جو قرآن و حدیث میں بیان ہوئے ہیں اور خلیفہ ان چیزوں سے بے خبر تھے۔

۵۔ ایک پاگل عورت نے عفت کے خلاف عمل کیا، خلیفہ نے اسے مجرم قرار دیا لیکن امام نے اسے

[۱] شیخ صدوق، من لا یحضرہ الفقیہ ج ۳ ص ۹۔

[۲] سنن بیہقی ج ۸ ص ۲۳۶، ذخائر العقبی ص ۸۱، الغدیر ج ۶ ص ۱۲۰۔

پیغمبر اسلام صلی اللہ علیہ وسلم کی ایک حدیث یاد دلاتے ہوئے عورت کو آزاد کر دیا اور حدیث یہ ہے تین لوگوں سے حکم اٹھالیا گیا ہے جس میں سے ایک دیوانہ ہے یہاں تک کہ وہ اچھا ہو جائے۔^[۱]

۶۔ ایک حاملہ عورت نے اپنے گناہوں کا اعتراف کیا۔ خلیفہ نے حکم دیا کہ اس کو اسی حالت میں سنگسار کر دیں امام نے حد جاری کرنے سے منع کیا اور فرمایا کہ تم اس کی جان لینے کا حق رکھتے ہو نہ کہ اس بچے کی جو کہ اس کے پیٹ میں ہے۔^[۲]

۷۔ کبھی کبھی امام مشکلوں کو حل کرنے کے لئے نفسیاتی اصولوں سے استفادہ کرتے تھے، ایک دن ایک عورت نے اپنے بیٹے سے بیزاری ظاہر کی اور اس کی ماں ہونے سے انکار کر دیا اور اس کا دعویٰ تھا کہ وہ ابھی کنواری ہے جب کہ اس نوجوان کا اصرار تھا کہ یہ میری ماں ہے خلیفہ نے حکم دیا کہ اس کی طرف غلط نسبت دینے کی وجہ سے نوجوان کو تازیانہ مارا جائے۔ جب اس واقعہ کی خبر امام کو ملی تو امام نے اس عورت اور اس کے رشتہ داروں کو بلایا تاکہ اس عورت کی شادی ان میں سے جس سے بھی چاہیں کر دیں اور ان لوگوں نے بھی حضرت علیؑ کو اپنا وکیل بنا دیا۔ امام نے اسی نوجوان کی طرف رخ کر کے کہا: میں نے اس عورت کا عقد تمہارے ساتھ پڑھا اور اس کی مہر ۴۸۰ درہم ہے پھر ایک تھیلی نکالی جس میں اتنا ہی درہم تھا اور عورت کے حوالے کیا اور اس جوان سے کہا: اس عورت کا ہاتھ پکڑو اور پھر میرے پاس نہ آنا، مگر یہ کہ شادی وغیرہ کے آثار تمہاری شکل و صورت سے ظاہر ہوں۔

عورت نے جب یہ کلام سنا تو چیخ اٹھی اور کہا: اللہ، اللہ ہو النار، ہو واللہ ابنی! یعنی خدا کی پناہ، خدا کی پناہ، اس کا نتیجہ آگ ہے خدا کی قسم یہ میرا بیٹا ہے پھر اس نے انکار کرنے کی وجہ کو تفصیل سے بیان کیا۔^[۳]

[۱] مستدرک حاکم ج ۲ ص ۹۵، الغدیر ج ۶ ص ۱۰۲۔

[۲] ذخائر العقبی ص ۸۰، الغدیر ج ۶ ص ۱۱۰۔

[۳] کشف الغمہ ج ۱ ص ۳۳، بحار الانوار ج ۴ ص ۲۷۷۔

گیارہویں فصل

عثمان اور معاویہ کی علمی مشکلات کا حل کرنا

امام کا علمی اور فکری میدان میں مدد کرنا صرف ابو بکر و عمر کی خلافت تک ہی محدود نہیں تھا بلکہ آپ سرپرست اور دین کے حامی و دسوز کے عنوان سے اسلام اور مسلمانوں کی خلافت کے مختلف دور میں علمی اور سیاسی مشکلوں کو حل کرتے تھے۔ انہی میں سے تیسرے خلیفہ نے بھی امام کے بلند ترین افکار اور ان کی عظیم و آگاہانہ رہنمائیوں سے فائدہ اٹھایا ہے۔

یہ کوئی تعجب کی بات نہیں کہ عثمان نے امام کی رہنمائیوں سے استفادہ کیا تھا بلکہ تعجب کا مقام یہ ہے کہ معاویہ نے بھی امام سے بغض و عداوت رکھنے کے باوجود اپنے علمی اور فکری مشکلوں کے حل کے لئے امام کی طرف دست سوال بڑھایا تھا اور کچھ لوگوں کو خفیہ طور پر امام کے پاس بھیجا تا کہ بعض مسئلوں کا جواب امام سے دریافت کریں۔

مثلاً کبھی کبھی روم کا حاکم، معاویہ سے کچھ چیزوں کے بارے میں سوال کرتا تھا اور اس سے جواب طلب کرتا تھا۔ معاویہ اپنی عزت و آبرو بچانے کے لئے (چونکہ اس نے اپنے کو مسلمانوں کا خلیفہ کہا تھا) کچھ لوگوں کو حضرت علیؑ کے پاس بھیجتا تھا تا کہ وہ کسی بھی صورت سے ان سے ان سوالوں کے جوابات حاصل کر کے معاویہ کے پاس لے آئیں۔

خلیفہ سوم اور معاویہ نے جو اپنی علمی مشکلات کے رفع کے لئے امام کی طرف رجوع کیا ان کے چند نمونے ہم یہاں ذکر کر رہے ہیں۔

۱۔ اسلام میں عورتوں کے حقوق میں سے ایک حق یہ ہے کہ اگر مرد اپنی بیوی کو طلاق دے اور عورت

کا عدہ ختم ہونے سے پہلے ہی شوہر مر جائے تو عورت دوسرے وارثوں کی طرح شوہر کی میراث کی حقدار ہے کیونکہ جب تک عدہ ختم نہ ہو اس وقت تک شوہر و بیوی کا رشتہ برقرار ہے۔

عثمان کی خلافت کے زمانے میں ایک شخص کی دو بیویاں تھیں ایک بیوی انصار میں سے تھی اور دوسری بنی ہاشم میں سے، کسی وجہ سے مرد نے اپنی بیوی کو جو انصار سے تھی طلاق دیدیا اور کچھ دنوں کے بعد اس کا انتقال ہو گیا انصار والی عورت خلیفہ کے پاس گئی اور کہا ابھی میرا عدہ ختم نہیں ہوا ہے مجھے میری میراث چاہیے عثمان فیصلہ کرنے سے معذور ہو گئے لہذا اس معاملے کو امام کے پاس بھیجا حضرت نے فرمایا کہ اگر انصار والی عورت یہ قسم کھا کر کہے کہ شوہر کے مرنے کے بعد تین مرتبہ حائض نہیں ہوئی ہے تو وہ اپنے شوہر سے میراث لے سکتی ہے۔

عثمان نے ہاشمی عورت سے کہا: یہ فیصلہ تمہارے پسر عمر علی نے کیا ہے۔ اور میں نے اس سلسلے میں کوئی رائے نہیں دی ہے۔

اس نے جواب دیا: میں علی کے فیصلے پر راضی ہوں۔ وہ قسم کھائے اور میراث لے لے۔^[۱]
محدثین اہلسنت نے اس واقعے کو دوسرے انداز سے لکھا ہے جن کی عبارتیں شیعہ فقہاء کے فتوؤں سے متفق نہیں ہیں۔^[۲]

۲۔ جس شخص نے فریضہ حج یا عمرہ کے لئے احرام باندھا ہے اسکو یہ حق نہیں ہے کہ وہ خشکی میں رہنے والے جانور کا شکار کرے، قرآن کریم کا اس سلسلے میں ارشاد ہے: **وَحَرِّمَ عَلَیْكُمْ صَيْدَ الْبَرِّ مَا دُمْتُمْ حُرْمًا**^[۳] جب تم احرام کی حالت میں ہو تو خشکی میں رہنے والے جانور کا شکار کرنا تم پر حرام ہے، لیکن اگر وہ شخص جو حالت احرام میں نہ ہو اور خشکی میں رہنے والے جانور کا شکار کرے تو کیا حالت احرام میں رہنے والا شخص اس کا گوشت کھا سکتا ہے؟ یہ وہی مسئلہ ہے جس میں خلیفہ سوم نے امام کے نظریہ کی پیروی کی ہے، اس

[۱] مستدرک الوسائل ج ۳ ص ۱۶۶۔

[۲] کنز العمال ج ۳ ص ۱۷۸، ذخائر العقبی ص ۸۰۔

[۳] سورہ مائدہ آیت ۹۶۔

کے پہلے خلیفہ کی نظریہ تھی کہ حالت احرام میں رہنے والا غیر محرم کے شکار کئے ہوئے جانور کا گوشت کھا سکتا ہے اتفاق سے وہ خود بھی حالت احرام میں تھے کہ اور کچھ لوگوں اسی طرح کے گوشت سے کھانا تیار کر کے ان کو دعوت دی تھی اور یہ اس میں جانا چاہتے تھے، جب امام نے انہیں ایسا کرنے سے منع کیا تب ان کا نظریہ بدلا۔ ان سے حضرت علی علیہ السلام نے پیغمبر اسلام صلی اللہ علیہ وسلم کا ایک واقعہ بیان کیا جس سے وہ مطمئن ہو گئے، واقعہ یہ تھا کہ پیغمبر اسلام صلی اللہ علیہ وسلم جب حالت احرام میں تھے تو کچھ لوگ ان کے لئے بھی اسی طرح کی غذائے کرائے، حضرت نے فرمایا: میں حالت احرام میں ہوں، یہ کھانا ایسے لوگوں کو دیدو جو جو حالت احرام میں نہ ہوں۔

جس وقت امام نے اس واقعہ کو نقل کیا اس وقت بارہ آدمیوں نے تائید کرتے ہوئے اس کی گواہی دی، پھر علی علیہ السلام نے فرمایا: رسول اسلام صلی اللہ علیہ وسلم نے نہ صرف ہمیں اس طرح کے گوشت کھانے سے منع کیا ہے بلکہ پرندوں کے انڈے یا شکار ہوئے پرندوں کے گوشت سے بھی منع کیا ہے۔

۳۔ اسلام کے مسلم عقائد میں سے ہے کہ کافر پر مرنے کے بعد سخت عذاب ہوگا، عثمان کی خلافت کے زمانے میں ایک شخص نے اس اصل اسلامی عقیدہ پر اعتراض کرنے کے لئے ایک کافر کی کھوپڑی نکالی اسے خلیفہ کے پاس لے گیا اور کہا: اگر کافر مرنے کے بعد آگ میں جلے گا تو اس کھوپڑی کو بھی گرم ہونا چاہیئے جب کہ میں اس کے بدن پر ہاتھ مس کرتا ہوں پھر بھی مجھے کوئی حرارت محسوس نہیں ہوتی! خلیفہ اس کا جواب دینے سے عاجز ہو گئے اور امام کی طرف رجوع کیا، امام نے معترض کو جواب دیا اور فرمایا کہ ایک لوہا (جس سے آگ نکالتے ہیں) اور ایک پتھر (جس سے آگ نکلتی ہے) لایا جائے اور پھر دونوں کو آپس میں ٹکرایا اس سے شعلہ نکلا اس وقت آپ نے فرمایا: میں لوہے اور پتھر پر ہاتھ پھیر رہا ہوں مگر حرارت کا احساس نہیں ہوتا جب کہ دونوں حرارت رکھتے ہیں اور خاص حالات کی وجہ سے اپنا کام کرتے، یہ کوئی مشکل بات نہیں ہے کہ قبر میں کافر کا عذاب بھی ایسا ہو۔

خلیفہ امام کا جواب سن کر بہت خوش ہوئے اور کہا:

لولا علی لہلک عثمان^[۱]

وہ موارد جہاں معاویہ نے امام کی طرف رجوع کیا ہے۔

اسلامی تواریخ نے سات مقامات کا ذکر کیا ہے جہاں معاویہ نے حضرت علیؑ کے سامنے دست

سوال پھیلا یا ہے اور اپنی شرمندگی اور ندامت کو علم امام کے وسیلے سے دور کیا ہے۔

اُذینہ کہتے ہیں: ایک شخص نے معاویہ سے کسی چیز کے بارے میں سوال کیا، معاویہ نے کہا: اس

موضوع کے متعلق علی سے سوال کرو۔ سائل نے کہا: میں نہیں چاہتا کہ ان سے پوچھوں، میں چاہتا ہوں کہ تم

سے سوال کروں۔

اس نے کہا کیوں تم ایسے شخص سے سوال نہیں کرنا چاہتے جس کے بارے میں پیغمبر صلی اللہ علیہ وسلم نے کہا

ہے: علی سے میری نسبت ایسی ہی ہے جیسی موسیٰ کی ہارون سے تھی مگر یہ کہ میرے بعد کوئی پیغمبر نہیں ہے، عمر نے

اپنی مشکلوں کو امام کے سامنے پیش کرتے تھے۔^[۲]

جب امام کی شہادت کی خبر معاویہ تک پہنچی تو اس نے کہا: فقہ و علم مر گیا معاویہ کے بھائی نے اس سے

کہا: تمہاری یہ بات شام کے لوگ تمہاری زبان سے نہ سنیں۔^[۳]

ان مقامات کی فہرست جہاں پر معاویہ نے حضرت علیؑ سے مدد طلب کی ہے۔^[۴]

۱۔ ایسے شخص کے بارے میں حکم معلوم کرنا جو بہت دنوں سے قبروں کو کھود کر کفنوں کو چراتا تھا۔

۲۔ ایسے شخص کے بارے میں حکم معلوم کرنا جس نے کسی کو قتل کر دیا اور اس کا دعویٰ تھا کہ میں نے

اسے ایسی حالت میں قتل کیا ہے جب کہ وہ میری بیوی کے ساتھ زنا کر رہا تھا۔

۳۔ دو آدمیوں کا ایک لباس کے سلسلے میں اختلاف ہو گیا اس میں سے ایک شخص نے دو گواہ پیش کیا

[۱] کنز العمال ج ۳ ص ۵۳، مستدرک الوسائل ج ۲ ص ۱۱۹۔

[۲] الغدیر ج ۸ ص ۲۱۴ منقول از کتاب عاصمی زین الفتی فی شرح سورہ بل آتی

[۳] ذخائر العقبی ص ۷۹۔

[۴] الاستیعاب ج ۲ ص ۴۲۶۔

کہ یہ مال اس کا ہے اور دوسرے کا دعویٰ تھا کہ اس نے کسی اجنبی سے یہ لباس خریدا ہے۔

۴۔ ایک شخص نے ایک لڑکی سے شادی کی لیکن لڑکی کے باپ نے اس لڑکی کے بجائے دوسری لڑکی

کو اس کے حوالے کیا۔

۵۔ حاکم روم نے کچھ سوالات، کہکشاں، قوس و قزح وغیرہ کے بارے میں معاویہ سے کیا تھا اور اس

نے کسی اجنبی کو عراق بھیجا تا کہ ان تمام سوالوں کے جوابات علی سے دریافت کرے۔

۶۔ روم کے حاکم نے دوبارہ اسی طرح کے سوالات معاویہ سے پوچھے اور اپنا جزیہ (ٹیکس)

ادا کرنے کی یہ شرط رکھی کہ سوالوں کے صحیح جوابات دے۔

۷۔ تیسری مرتبہ پھر روم کی جانب سے کچھ سوالات معاویہ کی طرف پہنچے اور ان کے جوابات طلب

کئے عمر و عاص نے کسی نہ کسی بہانے سے ان تمام سوالوں کے جوابات امام سے حاصل کر لئے۔

بارہویں فصل

حضرت علیؑ کی سماجی خدمات

خلافت سے حضرت علیؑ کو کی محرومیت کا زمانہ، مسلمانوں کے سارے امور سے کنارہ کشی کا زمانہ نہیں تھا، اس دور میں آپ نے بہت زیادہ علمی اور سماجی خدمات انجام دیں جن کی مثال تاریخ کے صفحات پر کسی اور کے لئے نہیں ملتی

حضرت علیؑ ان سے نہیں تھے جو معاشرے کے مسائل اور ضروریات کو صرف ایک نظر اور وہ بھی خلافت کی نظر سے دیکھتے، اور وہ سوچتے کہ جب خلافت چھن گئی تو ساری ذمہ داریوں سے سبکدوش ہو جاؤں گا، اس کے باوجود نہ کہ آپ کو سیاسی رہبری سے محروم کر دیا گیا تھا بہت ساری ذمہ داریاں سنبھالے ہوئے تھے اور اس وصیت کی تاسی کرتے ہوئے جس کو جناب یعقوب نے اپنے فرزندوں سے کی تھی [۱] مختلف طریقوں سے سماج کی خدمت کی۔

خلفاء ثلاثہ کے زمانے میں حضرت امیر المومنین علیؑ کی اہم ترین خدمتیں یہ تھیں:

۱۔ علماء یہود و نصاریٰ کے علمی حملے کے مقابلے میں اسلام کے مقدس عقائد اور اصول کی حفاظت اور

ان کے شبہات کے جوابات دینا۔

۲۔ خلافت کے مشکل مسائل کی راہنمائی اور صحیح ہدایت کرنا، خصوصاً قضاوت کے مسائل کا حل کرنا۔

۳۔ سماجی خدمات انجام دینا، ان میں کچھ بہت اہم ہیں جن کو ذیل میں ذکر کر رہے ہیں۔

۱۔ فقیروں اور یتیموں کی خبر گیری

[۱] علی و الخلفاء، ص ۳۲۴-۳۱۶۔

اس بارے میں پر صرف اسی آیت کا ذکر کرنا کافی ہے:

الَّذِينَ يُنْفِقُونَ أَمْوَالَهُمْ بِالْبَيْلِ وَالنَّهَارِ سِرًّا وَعَلَانِيَةً. ^[۱]

جو لوگ رات کو، دن کو چھپا کے یا دکھا کے [خدا کی راہ میں] خرچ کرتے ہیں۔

تمام مفسرین کا اتفاق ہے کہ یہ آیت حضرت علی علیہ السلام کی شان میں نازل ہوئی ہے اگرچہ یہ آیت

پیغمبر اسلام صلی اللہ علیہ وسلم کے زمانے میں حضرت علی علیہ السلام کی سماجی خدمات کو بیان کرتی ہے لیکن یہ اس خدمت کا

سلسلہ پیغمبر اسلام صلی اللہ علیہ وسلم کی رحلت کے بعد بھی جاری تھا۔ اور حضرت ہمیشہ یتیموں اور فقیروں کی خبر گیری کیا

کرتے تھے اور آپ زندگی کے آخری لمحے تک فقیروں پر انفاق کرتے رہے۔ اس سلسلے کے بہت سے

شواہد تاریخ کے دامن میں آج بھی موجود ہیں جن کی تفصیل یہاں پر ممکن نہیں ہے۔

۲۔ غلاموں کو آزاد کرنا

اسلام میں مستحب مؤکد ہے کہ غلاموں کو آزاد کیا جائے رسول اسلام صلی اللہ علیہ وسلم سے منقول ہے کہ آپ

نے فرمایا:

من اعتق عبداً مومنأً اعتق الله العزیزُ الجبارُ بكل عضوٍ عضوآله من النار ^[۲]

اگر کوئی شخص ایک مومن غلام کو آزاد کرے تو خداوند عزیز و جبار اس غلام کے بدن کے ہر حصے کے

مقابلے میں آزاد کرنے والے کے بدن کے حصے کو جہنم کی آگ سے آزاد کرے گا۔

حضرت علی علیہ السلام دوسرے تمام فضائل و خدمات کی طرح اس سلسلے میں بھی سب سے آگے تھے اور

اپنی مزدوری کی اجرت سے (نہ کہ بیت المال سے) ہزاروں غلاموں کو خرید اور آزاد کیا۔

امام جعفر صادق علیہ السلام نے اس حقیقت کی گواہی دی ہے اور فرمایا ہے:

ان علیاً اعتق الف مملوك من كديده ^[۳]

[۱] سورہ بقرہ آیت ۲۷۴

[۲] روضۃ کافی ج ۲ ص ۱۸۱۔

[۳] فروع کافی ج ۵ ص ۷۴، بحار الانوار ج ۴۷ ص ۴۳۔

علی (علیہ السلام) نے اپنے ہاتھوں سے جمع کی ہوئی رقم سے ہزار غلاموں کو آزاد کیا تھا۔

۳۔ زراعت اور درخت کاری

پیغمبر اسلام صلی اللہ علیہ وسلم کے زمانے میں اور ان کے بعد حضرت علی (علیہ السلام) کا ایک مشغلہ کھیتی باڑی اور پیڑ پودھے لگانا تھا، حضرت نے اس ذریعے سے بہت ہ خدمتیں انجام دی تھیں اور لوگوں پر خرچ کیا تھا، اس کے علاوہ بہت سی جائدادیں جنہیں خود آباد کیا تھا وقف کیا تھا۔

امام جعفر صادق (علیہ السلام) اس بارے میں فرماتے ہیں:

کان امیر المؤمنین یضرب بالمرِّ ویستخرج الارضین ^[۱]

حضرت امیر المؤمنین بیلچے چلاتے تھے اور زمین کے دل سے چھپی ہوئی نعمتوں کو نکالتے تھے۔

اسی طرح آپ ہی سے منقول ہے کہ آپ نے فرمایا: خدا کی نظر میں زراعت سے زیادہ محبوب کوئی کام نہیں ہے۔ ^[۲] ایک شخص نے حضرت علی (علیہ السلام) کے پاس ایک وسق ^[۳] خرے کی گٹھلی دیکھی اس نے پوچھا یا علی ان خرے کی گٹھلیوں کو جمع کرنے کا کیا مقصد ہے؟

آپ نے فرمایا: یہ تمام کے تمام خدا کے حکم سے خرے کے پیڑ میں تبدیل ہو جائیں گے۔

راوی کہتا ہے کہ امام نے ان گٹھلیوں کو زمین میں دبا دیا کچھ دنوں کے بعد وہاں کھجور کا باغ تیار ہو گیا

اور امام نے اسے وقف کر دیا۔ ^[۴]

۴۔ چھوٹی نہریں کھودنا

عرب جیسی تپتی اور سوکھی زمین میں نہریں بنانا بہت زیادہ اہمیت کا حامل ہے۔

[۱] فروع کافی، ج ۵، ص ۷۴، بحار الانوار، ج ۴۱، ص ۴۳۔

[۲] بحار الانوار، ج ۳۲، ص ۲۰۔

[۳] ایک وسق ساٹھ صاع کے برابر اور ہر صاع ایک من ہے۔ (ایرانی من تین کلو کا ہوتا ہے۔ رضوی)

[۴] مناقب ابن شہر آشوب، ج ۱، ص ۳۲۳، بحار الانوار، ج ۶۱، ص ۳۳۔

امام جعفر صادق فرماتے ہیں: پیغمبر اسلام صلی اللہ علیہ وسلم نے انفال [۱] میں سے ایک زمین کو حضرت علی رضی اللہ عنہ کے حوالے کیا اور امام نے وہاں نہر کھودی جس کا پانی اونٹ کی گردن کی طرح فوارہ کے ساتھ نکل رہا تھا۔

فرمایا: یہ نہر خانہ کعبہ کے زائرین اور جو لوگ یہاں سے گزریں گے ان کے لئے وقف ہے، کسی کو حق نہیں ہے کہ اس کا پانی پیچے اور میرے بچے اسے میراث میں نہیں لیں گے۔ [۲]
 آج بھی مدینہ سے مکہ جاتے وقت راستے میں ایک علاقہ ہے جسے بڑی علی کہتے ہیں امام نے وہاں پر کنواں کھودا تھا۔

امام جعفر صادق رضی اللہ عنہ کے بعض ارشادات سے استفادہ ہوتا ہے کہ امیر المؤمنین نے مکہ اور کوفہ کے راستوں میں بہت سے کنویں کھودے تھے۔ [۳]

۵۔ مسجدوں کی تعمیر کرنا

مسجدوں کی تعمیر اور تاسیس کرنا خدا اور آخرت پر ایمان رکھنے کی علامت ہے، اور امام نے بہت سی مسجدیں بنائی تھیں جن میں سے کچھ مسجدوں کا نام تاریخ نے درج کیا ہے اور وہ یہ ہیں:
 مدینہ میں مسجد الفتح، قبر جناب حمزہ کے پاس، کوفہ، میقات، بصرہ میں مسجدیں۔ [۴]

۶۔ مکان و جائیداد کا وقف کرنا

حدیث و تاریخ کی متعدد کتابوں میں حضرت علی رضی اللہ عنہ کے موقوفات کے نام تحریر ہیں، ان موقوفات کی اہمیت کے لئے یہی کافی ہے کہ معتبر مؤرخین کے نقل کرنے کے مطابق ان کی سالانہ آمدنی ۴۰ ہزار دینار تھی

[۱] وہ زمینیں جو بغیر جنگ و جدال کے مسلمانوں نے حاصل کی ہوں جس میں کچھ انفال نبوت سے مخصوص ہے اور رسول اسلام صلی اللہ علیہ وسلم نے اسے اسلام اور مسلمانوں کے مفاد میں خرچ کرتے تھے۔

[۲] فروع کافی، ج ۷، ص ۵۴۳، وسائل الشیعہ، ج ۱۳، ص ۳۰۳۔

[۳] مناقب، ج ۱، ص ۳۲۳، بحار الانوار، ج ۴۶، ص ۳۲۔

[۴] کشف المحجہ، ص ۱۲۴، بحار الانوار، ج ۴۶، ص ۴۳۔

جو تمام محتاجوں اور فقیروں پر خرچ ہوتی تھی۔ تعجب خیز بات یہ ہے کہ اتنی زیادہ آمدنی کے باوجود حضرت امیر اپنے اخراجات کے لئے تلوار بیچنے پر مجبور ہو گئے تھے۔^[۱]

جی ہاں، کیوں علی علیہ السلام نے ان موتوفات میں سے کچھ اپنے لئے باقی نہ رکھا؟ کیا پیغمبر اسلام صلی اللہ علیہ وسلم نے نہیں فرمایا ہے جو شخص بھی اس دنیا سے اٹھ جائے تو مرنے کے بعد اسے کوئی چیز فائدہ نہیں پہنچاتی مگر یہ کہ اس نے تین چیزیں چھوڑی ہوں، نیک اور صالح اولاد جو اس کے لئے استغفار کرے، سنت حسنہ جو لوگوں کے درمیان رائج ہو، نیک کام جس کا اثر اس کے مرنے کے بعد بھی باقی رہے۔^[۲] حضرت علی علیہ السلام کے وقف نامے اسلام میں احکام وقت کے لئے ایک منبع و مدرک ہونے کے علاوہ، آپ کی سماجی خدمات پر ٹھوس ثبوت ہیں۔ ان وقف ناموں سے آگاہی پیدا کرنے کیلئے وسائل الشیعہ، ج ۱۳ کتاب الوتوف والصدقات کی طرف رجوع کیجئے۔

[۱] وسائل الشیعہ ج ۱۳ ص ۲۹۲۔

[۲] بحار الانوار ج ۲ ص ۲۰۔

پانچواں حصہ

حضرت علی علیہ السلام کی خلافت کے زمانے کے واقعات

پہلی فصل

حضرت علیؑ کی خلافت کی طرف مسلمانوں کے رجحان کی علت

امام علیؑ کی زندگی کے چار اہم حصوں کے واقعات کو ہم بیان کر چکے ہیں۔ اس وقت امام علیؑ کی زندگی کے پانچویں حصے کا ذکر کر رہے ہیں، زندگی کا وہ حصہ جس میں آپ منصبِ خلافت و رہبری پر فائز ہوئے۔ اور اس دوران آپ بہت سے رو نما ہونے والے واقعات اور نشیب و فراز سے دوچار ہوئے۔ ان تمام واقعات کی تشریح و توضیح ہم سے ممکن نہیں ہے، اس لئے ہم مجبور ہیں کہ گذشتہ بحثوں کی طرح ان واقعات بہت زیادہ اہم ہیں صرف انہیں بیان کریں۔

اس فصل میں سب سے پہلی بحث، مہاجرین و انصار کی ہے کہ انہوں نے کس وجہ سے امام کو اپنا رہبر اور خلیفہ مانا، وہ رغبت جو خلفاء ثلاثہ کے سلسلے میں بے مثال تھی اور بعد میں بھی اس جیسی دیکھنے کو نہ ملی، پیغمبر اسلام صلی اللہ علیہ وسلم کی رحلت کے بعد امام کے دوست بہت اقلیت میں تھے اور مہاجرین و انصار میں سے مومن و صالح افراد کے علاوہ کوئی بھی آپ کی خلافت کا خواہاں نہیں تھا لیکن خلافت اسلامی کے ۲۵ سال گذر جانے کے بعد تاریخ نے ایسی کروٹ بدلی کہ تمام لوگوں کی نظریں علی کے علاوہ کسی پر نہ تھیں۔ عثمان کے قتل کے بعد تمام مسلمان شور و دلولہ اور تیز آواز کے ساتھ امام کے دروازے پر جمع ہو گئے اور بیعت کے لئے بہت زیادہ اصرار کرنے لگے۔

اس رجحان کی وجہ کو خلیفہ سوم کی خلافت کے زمانے کے تلخ واقعات میں معلوم کیا جاسکتا ہے ایسے واقعات جو خود ان کے قتل کا سبب بنا اور مصری اور عراقی انقلابیوں کو اس بات پر مجبور کیا کہ جب تک اسلامی خلیفہ کا کام تمام نہ ہو جائے اپنے وطن واپس نہیں جائیں۔

عثمان کے خلاف قیام کرنے کی علت

عثمان کے خلاف اقدام کرنے کی اصلی وجہ، عثمان کا اموی خاندان سے خاص لگاؤ اور الفت تھی۔ وہ خود اسی خاندان کی ایک فرد تھے، وہ اس نجس و ناپاک خاندان کی عزت و اکرام کے علاوہ کتاب و سنت کی بے حرمتی کرنے میں اپنے پہلے کے دو خلیفوں سے بھی آگے تھے۔

ان کے اس مزاج اور خاندان امیہ سے لگاؤ سے ہر ایک واقف تھا، جس وقت خلیفہ دوم نے شوریٰ کے عہدہ داروں کا انتخاب کیا عثمان پر تنقید کرتے ہوئے کہا۔

میں دیکھ رہا ہوں کہ قریش نے تمہیں اپنا رہبر چن لیا ہے اور تم نے بنی امیہ اور بنی ابی معط۔ کو لوگوں پر مسلط کر دیا ہے اور بیت المال کو انہی لوگوں سے مخصوص کر دیا ہے اس وقت عرب کے خطرناک گروہ تم پر حملہ کریں گے اور تمہیں گھر کے اندر قتل کر دیں گے۔^[۱]

بنی امیہ جو عثمان کے مزاج سے واقف تھے انہوں نے شوریٰ کی طرف سے منتخب ہونے کے بعد ان کو اپنے حصار میں لے لیا اور زیادہ دن نہیں گزرے تھے کہ اسلامی منصب اور مقام ان کے درمیان تقسیم ہو گیا اور ان لوگوں کی جرأت اس حد تک بڑھ گئی کہ ابوسفیان قبرستان احد گیا اور پیغمبر اسلام ﷺ کے چچا جناب حمزہ کی قبر پر جو ابوسفیان سے جنگ کرتے وقت شہید ہوئے تھے، ٹھوکر مار کر کہا ابو یعلیٰ، اٹھو اور دیکھو کہ جس چیز کے لئے تم نے ہم سے جنگ کی تھی اب وہ ہمارے ہاتھوں میں ہے۔

خلیفہ سوم کی خلافت کے ابتدائی دنوں میں بنی امیہ کے افراد ایک جگہ پر جمع ہوئے ابوسفیان ان کی طرف متوجہ ہوا اور کہا:

اس وقت جب کہ خلافت قبیلہ تیم اور عدی۔ کے بعد تمہارے ہاتھوں تک پہنچی ہے ہوشیار رہو کہ خلافت تمہارے خاندان سے باہر نہ جائے، اور اسے ایک کے بعد دوسرے تک پہنچاتے رہو کیونکہ خلافت کا

مقصد حکومت اور رہبری کے علاوہ کچھ نہیں ہے اور جنت و جہنم کا وجود نہیں ہے۔^[۱]

ابوسفیان کی اس بات نے خلیفہ کی شخصیت کو سخت مجروح کیا، جو لوگ وہاں پر حاضر تھے انہوں نے اس کو چھپانے کی پوری کوشش کی لیکن آخر کار حقیقت نے اپنا کام کر دکھایا۔ مسلمانوں کے خلیفہ کے لئے سزاوار یہ تھا کہ وہ ابوسفیان کی خبر لیتے اور مرتد کی حد اس پر جاری کرتے۔ لیکن افسوس کی بات یہ ہے کہ انہوں نے نہ یہ کہ ایسا نہیں کیا بلکہ اکثر ابوسفیان پر لطف و کرم کی بارش کی اور بہت زیادہ مال غنیمت بطور تحفہ بھیجا رہا۔

بغاوت کی علت

خلیفہ دوم نے جس شوریٰ کا انتخاب کیا تھا اس شوریٰ کے ذریعے ۳ محرم ۲۴ھ کو عثمان منصب خلافت کے لئے منتخب ہو گئے اور ۱۲ سال حکومت کرنے کے بعد ۱۸ ذی الحجہ ۳۵ھ کو مصر اور عراق کے انقلابیوں اور مہاجر و انصار کے بعض گروہ کے ہاتھوں قتل ہوئے، اسلام کے معتبر مورخین نے عثمان کے قتل ہونے اور مسلمانوں کے بغاوت کی علت کو اپنی کتابوں میں تحریر کیا ہے، اگرچہ بعض مورخین نے، مقام خلافت کے احترام میں ان واقعات کے رونما ہونے کی علت کی وضاحت کرنے سے پرہیز کیا ہے، درج ذیل وجہوں کو بغاوت کی بنیاد اور مسلمانوں کے بعض خطرناک گروہوں کے حملہ کرنے کی علت کہا جاسکتا ہے۔

۱۔ حدود الہی کا جاری نہ ہونا

۲۔ بنی امیہ کے درمیان بیت المال کا تقسیم ہونا۔

۳۔ اموی حکومت کی تشکیل اور اسلامی منصبوں پر غیر شائستہ افراد کا تقرر۔

۴۔ پیغمبر اسلام صلی اللہ علیہ وسلم کے بعض صحابہ کو مصیبت و تکلیف دینا جو خلیفہ اور ان کے دوستوں پر تنقید کرتے تھے۔

۵۔ پیغمبر کے بعض صحابیوں کو شہر بدر کرنا جو خلیفہ کی نظر میں ان کے لئے مضر تھے۔

پہلی وجہ۔ حدود الہی کا جاری نہ ہونا

۱۔ خلیفہ نے اپنے مادری بھائی ولید بن عتبہ کو کوفہ کا گورنر معین کیا وہ ایسا شخص تھا جس کے بارے میں

قرآن مجید نے دو جگہوں پر اس کے فسق و فجور اور اسلامی احکام سے سرکشی و بغاوت کا تذکرہ کیا ہے۔^[۱]

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبٍ فَتَبَيَّنُوا^[۲]

أَمَّن كَانَ مُؤْمِنًا كَمَنْ كَانَ فَاسِقًا لَا يَسْتَوُونَ.^[۳]

تمام مفسرین کا اتفاق ہے کہ یہ دونوں آیتیں اسی کے بارے میں نازل ہوئی ہیں۔ اور دوسری آیت

نازل ہونے کے بعد حسان بن ثابت نے یہ اشعار کہا۔

انزل الله في الكتاب العزيز

في علي وفي الوليد قرآنا

فتبينوا الوليد اذ ذاك فاسقا

وعلي مبعوء صدق ايمانانا

فاسق کی نگاہ میں جو چیز قابل اہمیت نہیں ہے وہ حدود الہی اور اعلیٰ مقام و منصب کی رعایت نہ کرنا

ہے اس زمانے کے حاکم سیاسی امور کی دیکھ بھال کے علاوہ جمعہ و جماعت کی نماز بھی پڑھاتے تھے، یہ نالائق

حاکم (ولید) نے نشے کی حالت میں نماز صبح کو چار رکعت پڑھا دیا، اور محراب تک کو نجس کر دیا وہ نشے میں اتنا مد

ہوش تھا کہ لوگوں نے اس کے ہاتھ سے انگوٹھی اتار لی اور اسے احساس تک نہ ہوا۔

کوفہ کے لوگ شکایت کرنے کے لئے مدینہ روانہ ہوئے اور اس واقعہ کی تفصیل خلیفہ کے سامنے

پیش کی لیکن افسوس کہ خلیفہ نے نہ یہ کہ صرف ان کی شکایت نہ سنی بلکہ ان لوگوں کو دھمکی بھی دی اور کہا: کیا تم نے

دیکھا ہے کہ میرے بھائی نے شراب پیا ہے؟ ان لوگوں نے جواب دیا۔ ہم نے اس کو شراب پیتے ہوئے تو

نہیں دیکھا لیکن اسے مستی کے عالم میں دیکھا ہے اور اس کے ہاتھوں سے انگوٹھی اتار لی مگر وہ متوجہ نہیں ہوا اس

[۱] شرح ابن ابی الحدید ج ۲ قدیم ایڈیشن ص ۱۰۳،

[۲] سورہ حجرات آیت ۶

[۳] سورہ سجدہ آیت ۱۸

واقعہ کے گواہ کچھ مومن و غیور افراد بھی تھے ان لوگوں نے حضرت علی ؑ اور عائشہ کو اس واقعہ سے آگاہ کیا۔ عائشہ جو عثمان سے سخت ناراض تھیں، انہوں نے کہا عثمان نے خدا کے احکام کو ترک کر دیا ہے اور گواہوں کو دھمکی دی ہے۔

امیر المؤمنین ؑ نے عثمان سے ملاقات کی اور خلیفہ دوم کی وہ بات جو انہوں نے شوری کے دن ان کے بارے میں کہی تھی انہیں یاد دلایا اور کہا، بنی امیہ کے بیٹوں کو لوگوں پر مسلط نہ کرو اور تمہارے لئے ضروری ہے کہ ولید کو گورنری کے منصب سے معزول کر دو اور اس پر حد الہی جاری کرو، طلحہ اور زبیرہ نے بھی ولید کے منتخب ہونے پر اعتراض کیا اور خلیفہ سے کہا کہ اس کو تازیانہ لگایا جائے خلیفہ نے تمام لوگوں کی باتوں سے مجبور ہو کر سعید بن العاص کو جو بنی امیہ کے شجرہ خبیثہ سے تھا کوفہ کی گورنری کے لئے منتخب کیا، جب وہ کوفہ میں داخل ہوا تو اس نے محراب و منبر اور دارالامامہ کو پاک کر لیا اور ولید کو مدینہ بھیج دیا۔

صرف ولید کو معزول کرنے سے ہی لوگ راضی نہ ہوئے بلکہ لوگوں کا یہ کہنا تھا کہ خلیفہ کو چاہیے کہ جو سزا اسلام نے شراب پینے والے کے لئے معین کی ہے اپنے بھائی پر وہ جاری کریں، عثمان چونکہ اپنے بھائی کو بہت چاہتے تھے لہذا اسنہوں نے اُسے قیمتی لباس پہنایا اور اسے ایک کمرے میں بیٹھا دیا تاکہ مسلمانوں میں کوئی ایک شخص اس پر حد الہی جاری کرے، جو لوگ مائل تھے کہ اس پر حد جاری کریں ولید نے انہیں دھمکی دی تھی بالآخر امام علی ؑ نے تازیانہ اپنے ہاتھ میں لیا اور بغیر تاخیر کے اس پر حد جاری کی اور اس کی دھمکی اور ناراضگی کی کوئی پروا نہ کی۔^[۱]

۲۔ انسان کی اجتماعی زندگی کا ایک رکن عادلانہ قانون کی حکومت ہے تاکہ معاشرے کے تمام لوگوں کی جان و مال و عزت و آبرو کی حفاظت ہو سکے، اور اس سے بھی زیادہ اہم قانون کا جاری کرنا ہے اور قانون گزار، قانون کو جاری کرتے وقت دوست و دشمن اور اپنے اور پرانے کو نہ دیکھے اس صورت میں قانون عملی

[۱]۔ مسند احمد ج ۱ ص ۴۶، سنن بیہقی ج ۸ ص ۳۱۸، اسد الغابہ ج ۵ ص ۹۱، کامل ابن اثیر ج ۲۳ - ۴۳ - الغدیر ج ۸ ص ۱۷۲ منقول الانساب بلاذری ج ۵ ص ۳۳ سے ماخوذ۔

جامہ پہننے گا اور پورے طور پر عدالت سامنے آئے گی۔

الہی نمائندوں نے خدا کے قوانین کو بغیر کسی ڈرا و خوف کے جاری کیا اور کبھی بھی انسانی الفت و محبت، رشتہ داری، مادی منفعت سے متاثر نہیں ہوئے، پیغمبر اسلام ﷺ نے خود اسلامی قانون کو سب سے پہلے جاری کیا، اور اس آیت کے واضح و روشن مصداق تھے وَلَا يَخَافُونَ لَوْمَةَ لَائِمٍ ﴿۱﴾ فاطمہ مخزومی جس نے چوری کی تھی اسکے بارے میں آپ کا ایک چھوٹا جملہ پ کی اجتماع عدالت پر واضح و روشن دلیل ہے۔

فاطمہ مخزومی ایک مشہور و معروف عورت تھی جس کی چوری پیغمبر کے سامنے ثابت ہو گئی تھی اور یہ طے پایا کہ عدالت کا حکم اس پر جاری ہو، ایک گروہ نے اس پر قانون نہ جاری کرنے کی کوشش کی اور اسامہ بن زید کو پیغمبر کے پاس بھیجا تا کہ اس مشہور و معروف عورت کا ہاتھ کاٹنے سے پیغمبر کو منع کرے، رسول اسلام ﷺ اس بات سے بہت سخت ناراض ہوئے اور فرمایا۔

خدا کی قسم اگر میری بیٹی فاطمہ بھی ایسا کرے تو میں حکم خدا کو جاری کروں گا اور حکم خدا کے مقابلے میں فاطمہ مخزومی اور فاطمہ محمدی دونوں برابر ہیں۔ ﴿۲﴾

پچھلی امتوں کی سب سے بڑی بدبختی یہ تھی کہ جب بھی ان کے درمیان کوئی بڑا شخص چوری کرتا تھا تو اسے معاف کر دیتے تھے اور اس کی چوریوں کو نظر انداز کر دیتے تھے، لیکن اگر کوئی عام آدمی چوری کرتا تھا تو فوراً اس پر حکم الہی جاری کرتے تھے۔

پیغمبر اسلام ﷺ نے امت اسلامی کی اس طرح سے تربیت کی، لیکن آپ کے انتقال کے بعد دھیرے دھیرے اسلامی معاشرے میں قوانین کے جاری کرنے میں رخنہ پڑ گیا، خصوصاً خلیفہ دوم کے زمانے میں عرب اور غیر عرب، حسب و نسب، ایک گروہ کا دوسرے گروہ کے مقابلے میں وجود میں آیا لیکن اس حد تک نہیں تھا کہ انقلاب اور شورش برپا ہو، عثمان کی خلافت کے زمانے میں اسلامی قانون کے اجراء میں تعیض شباب پر تھی، اور یہی چیز لوگوں کی ناراضگی کا سبب بنی اور لوگ خلیفہ اور ان کے اطرافیوں سے متنفر ہو گئے۔

﴿۱﴾ سورہ مائدہ، ۵۴

﴿۲﴾ الاستیعاب ج ۴ ص ۳۷

مثلاً۔ خلیفہ دوم ایک ایرانی بنام ابولولو جو مغیرہ بن شعبہ کا غلام تھا کے ہاتھوں مارے گئے تھے قتل کرنے کی علت کیا تھی یہاں پر بیان کرنا مقصود نہیں ہے، ہم نے اس کا تذکرہ علی اور شورئٰی میں عمر کے قتل ہونے کی علت میں بیان کیا ہے اس سے انکار نہیں کیا جاسکتا کہ خلیفہ کے قتل کا مسئلہ اسلامی عدالت سے حل کرنا چاہیے تھا اور اس کے قاتل اور محرک افراد (اگر محرک تھے) کو اسلامی قاعدہ اور قانون کے مطابق سزا دینی چاہیے تھی لیکن یہ بات صحیح نہیں تھی کہ خلیفہ کے بیٹے یا اس کے رشتہ دار اس کے قاتل کو سزا دیں یا اسے قتل کریں چہ جائیکہ کہ قاتل کے رشتہ داروں اور دوستوں تک کو سزا دیں یا قتل کریں، بغیر اس کے کہ خلیفہ کے قتل میں شامل ہونا ثابت ہو اور بغیر سزا کے انہیں قتل کر دیں،

لیکن افسوس کہ خلیفہ کے قتل کے بعد یا ان کے حالت احتضار ہی میں خلیفہ کے بیٹے عبید اللہ نے دو بے گناہوں (ہرمزان اور ابولولو کی بیٹی جفینہ) کو اس الزام میں کہ اس کے باپ کے قتل کرنے میں شامل تھے قتل کر ڈالا اور اگر صحابیوں سے ایک صحابی نے اس کے ہاتھ سے تلوار نہ لی ہوتی اور اسے نہ روکا ہوتا تو مدینہ میں جتنے بھی قیدی تھے انہیں قتل کر ڈالتا۔ عبید اللہ کے اس جرم نے مدینہ میں تلاطم برپا کر دیا، اور مہاجرین و انصار نے عثمان سے بے حد اصرار کیا کہ اسے سزا دیں۔ اور ابولولو کی بیٹی اور بہو کو انکے خون کا بدلہ اس سے لیں۔^[۱]

خود حضرت امیر المؤمنین علیہ السلام نے اصرار کیا کہ عبید اللہ کو سزا دو، اور خلیفہ سے کہا: بے گناہوں کو قتل کرنے کا انتقام عبید اللہ سے لو، کہ وہ کتنے بڑے گناہ کا مرتکب ہوا ہے اور بے گناہ مسلمانوں کو قتل کیا ہے، لیکن جب عثمان کی طرف سے مایوس ہو گئے اس وقت آپ نے عبید اللہ کو مخاطب کر کے کہا: اگر کسی دن تو میرے ہاتھوں میں آگیا تو میں تجھے ہرمزان کے بدلے میں قتل کر دوں گا۔^[۲]

عبید اللہ کو سزا دلانے اور عثمان کی بے توجہی کی وجہ سے اعتراض روز بروز بڑھتا رہا اور اب بھی ابولولو کی بیٹی اور ہرمزان کے ناحق خون بہا لوگوں کے درمیان جوش و خروش تھا، خلیفہ نے جب خطرہ محسوس کیا تو

[۱] طبقات ابن سعد ج ۵ ص ۱۷ (طبع بیروت)۔

[۲] انساب بلاذری: ج ۵ ص ۲۴۔

عبید اللہ کو حکم دیا کہ مدینہ سے کوفہ کی طرف چلا جائے اور بہت وسیع زمین اس کے حوالے کر دی اور اس جگہ کا، کو بیفہ ابن عمر (عمر کے بیٹے کا چھوٹا کوفہ) نام رکھا۔

بے جا عذر

مسلمان تاریخ لکھنے والوں نے خلیفہ سوم اور ان کے ہم فکروں کے دفاع میں معذوری کو پیش کیا ہے جو بچگانہ معذوری کے مانند ہے ہم یہاں پر ان میں سے چند کی طرف اشارہ کر رہے ہیں۔

۱۔ جب عثمان نے عبید اللہ کے بارے میں عمرو عاص سے مشورہ کیا تو عمرو عاص نے کہا کہ، ہرمزان کا قتل اس وقت ہوا جب مسلمانوں کا حاکم کوئی اور شخص تھا اور مسلمانوں کی ذمہ داری تمہارے ہاتھوں میں نہ تھی اور اس طرح تم پر کوئی ذمہ داری عائد نہیں ہوگی، اس عذر کا جواب واضح ہے:

الف:- مسلمانوں کے ہر حاکم و سرپرست پر لازم ہے کہ مظلوم کا حق ظالم سے دلوائے، چاہے وہ ظالم اس کی حکومت کے زمانے میں ظلم کرے یا دوسرے شخص کی حکومت کے زمانے میں ظلم کرے، کیونکہ حق ثابت اور پائیدار ہوتا ہے اور زمانہ کا گزرنا اور حاکم کا بدلنا ہرگز فریضہ کو نہیں بدلنا۔

ب:- وہ حاکم کہ جن کے زمانے میں یہ واقعہ پیش آیا خود انہوں نے اس واقعہ کی تفتیش کا حکم دیا تھا، جب خلیفہ کو اس واقعہ کی خبر دی گئی کہ آپ کے بیٹے عبید اللہ نے ہرمزان کو قتل کر ڈالا ہے تو انہوں نے اس قتل کی وجہ پوچھی، لوگوں نے کہا یہ بات مشہور ہے کہ ہرمزان نے ابو لولو کو حکم دیا تھا کہ تمہیں قتل کر دے خلیفہ نے کہا: میرے بیٹے سے پوچھو، اگر اس کے پاس کوئی گواہ ہے تو میرا خون ہرمزان کے خون کے برابر ہے لیکن اگر اس کے برعکس ہے تو اس کو قتل کر دیا جائے۔ [۱]

کیا بعد میں آنے والے خلیفہ پر واجب نہیں تھا کہ اپنے پہلے کے خلیفہ کے حکم کو جاری کرے؟ کیونکہ عمر کے بیٹے کے پاس نہ کوئی گواہ تھا کہ ہرمزان اس کے باپ کے قتل میں شریک، اور نہ ہی ہرمزان نے ابو لولو کو قتل کرنے کا حکم دیا تھا۔

۲۔ یہ بات صحیح ہے کہ ہرمزان اور ابولولو کی چھوٹی بیٹی کا خون ناحق بہایا گیا لیکن اگر مقتول کا کوئی وارث نہ ہو تو اس کے خون کا ولی مسلمانوں کا خلیفہ اور امام ہے، اسی وجہ سے عثمان نے اس مقام و منصب سے خوب استفادہ کیا اور قاتل کو آزاد چھوڑ دیا اور اس کے گناہوں کو معاف کر دیا۔^[۱]

اس عذر کی بھی پچھلے عذر کی طرح کوئی اہمیت نہیں ہے، اس لئے کہ ہرمزان، قاریج (ککر متتا) کی طرح نہ تھا جو زمین سے اگا تھا اور اس کا کوئی وارث و رشتہ دار نہ تھا۔

مؤرخین نے لکھا ہے کہ وہ ایک زمانے تک شوشر کا حاکم تھا۔^[۲]

اور ایسی شخصیت بغیر وارث کے نہیں ہو سکتی اس بنا پر خلیفہ کا فریضہ یہ تھا کہ اس کے وارث کو تلاش کرتے اور تمام کاموں کی ذمہ داریاں اس کے سپرد کرتے۔ اس کے علاوہ اگر ہم فرض کر لیں کہ اس کا کوئی وارث نہیں تھا تو ایسی صورت میں اس کا تمام حق، مال مسلمانوں کا حق تھا اور جب تمام مسلمان اس کے قتل بخش دیتے اس وقت خلیفہ اس کے قصاص کو نظر انداز کر دیتے، لیکن افسوس کہ واقعہ اس کے برخلاف تھا اور مولف طبقات کے نقل کرنے کے مطابق چند افراد کے علاوہ تمام مسلمان عبید اللہ سے قصاص کا مطالبہ کر رہے تھے۔

[۳]

امیر المؤمنین نے بہت سختی سے عثمان سے کہا:

اقد الفاسق فانہ اتی اعظیماً قتل مسلم لیل اذنب۔^[۴]

اور جس وقت خلیفہ نے عبید اللہ کو آزاد کرنا چاہا تو امام علی علیہ السلام نے فوراً اعتراض کیا اور کہا: خلیفہ کو یہ حق

حاصل نہیں ہے کہ جو مسلمان کا حق ہے اسے نظر انداز کر دے۔^[۵]

[۱] سنن بیہقی (چاپ آفسٹ) ج ۸ ص ۶۱۔

[۲] قاموس الرجال ج ۹ ص ۳۰۵۔

[۳] طبقات ابن سعد ج ۵ ص ۱۷۔

[۴] انساب بلاذری ج ۵ ص ۲۴۔

[۵] قاموس الرجال ج ۹ ص ۳۰۵ منقول از شیخ مفید

اس کے علاوہ، اہل سنت کی فقہ کے مطابق، امام اور اسی طرح دوسرے اولیاء (مثل باپ اور ماں) کو یہ حق حاصل ہے کہ قاتل کو قتل کریں یا اس سے دیت لیں، لیکن ہرگز اسے معاف کرنے کا حق نہیں رکھتے۔

[۱]

۳۔ اگر عبید اللہ قتل ہو جاتا تو مسلمانوں کے دشمن خوشحال ہوتے کہ کل ان کا خلیفہ مارا گیا اور آج اس

کے بیٹے کو مار ڈالا گیا۔ [۲]

یہ عذر بھی قرآن و سنت کی نظر میں بے وقعت ہے کیونکہ ایسے اثر و رسوخ رکھنے والے شخص کا قصاص مسلمانوں کے افتخار کا باعث تھا اور عملی طور پر یہ ثابت کر دیتا کہ ان کا ملک، قانون و عدالت کا ملک ہے، اور خلاف ورزی کرنے والے چاہے جس مقام و منصب پر ہوں قانون کے حوالے کر دیئے جاتے ہیں اور ان کا مقام و منصب عدالت جاری کرتے وقت مانع نہیں ہوتا۔

دشمن اس وقت خوشحال ہوتا جب وہ دیکھتا ہے کہ حاکم و رہبر قوانین الہی کا مذاق اڑا رہے ہیں، اور اپنی خواہشات کو حکم الہی پر مقدم کر رہے ہیں۔

۴۔ کہتے ہیں کہ ہرمزان، خلیفہ قتل کرنے میں شامل تھا کیونکہ عبدالرحمن بن ابوبکر نے گواہی دی کہ ابولولو اور ہرمزان اور جفین کو ہم نے آپس میں آہستہ آہستہ بات کرتے ہوئے دیکھا اور جب وہ ایک دوسرے سے جدا ہوئے تو ایک خنجر زمین پر گرا جس میں دونوک تھے، اور اس کا دستہ بیچ میں تھا، اور خلیفہ بھی اسی خنجر سے قتل ہوا۔ [۳]

اسلامی عدالت میں اس عذر کی بھی کوئی اہمیت نہیں ہے، کیونکہ اس سے ہٹ کر کہ گواہی دینے والا ایک شخص ہے ایسے لوگوں کا ایک جگہ ہونا جو مدتوں سے دوست رہے ہوں اور ان میں سے ایک لڑکی ہو، خلیفہ کے قتل کرنے پر گواہ نہیں بن سکتا شاید ہرمزان نے اس وقت خلیفہ کو قتل کرنے سے منع کیا ہو کیا صرف وہم و گمان

[۱] الغدیر ج ۸ (طبع نجف) (بدائع الصنائع ملک العلماء حنفی سے گفتگو)

[۲] تاریخ طبری ج ۵ ص ۴۱

[۳] تاریخ طبری ج ۲ ص ۴۲

کے ذریعے دوسروں کا خون بہایا جاسکتا ہے؟ اور کیا اس طرح کی گواہی اور ثبوت کسی بھی عدالت میں قابل قبول ہے؟

جی ہاں تمام بے جا عذر سبب بنے کہ ہرمزان کا قاتل لمبے عرصے تک آزادانہ زندگی گزارے، لیکن امام علی علیہ السلام نے اس سے کہا تھا کہ اگر کسی دن تم میرے قبضے میں آگئے تو تم سے ہرمزان کا قصاص ضرور لیں گے۔ [۱]

جس وقت امام نے حکومت کی باگ ڈور سنبھالی، عبید اللہ کوفہ سے شام بھاگ گیا، امام نے فرمایا، اگر آج بھاگ گیا ہے تو ایک نہ ایک دن ضرور ہاتھ آئے گا، زیادہ زمانہ نہیں گزرا تھا کہ جنگ صفین میں حضرت علی علیہ السلام کے ہاتھوں یا مالک اشتر یا عمار یا سر (بہ اختلاف تاریخ) کے ہاتھوں قتل ہوا۔

دوسری وجہ، بنی امیہ کے درمیان بیت المال کا تقسیم ہونا

پیغمبر اسلام صلی اللہ علیہ وسلم کی خلافت و جانشینی ایک مقدس و اعلیٰ مقام ہے جسے تمام مسلمان نبوت و رسالت کے منصب کے بعد سب سے اہم مقام سمجھتے ہیں، اور ان لوگوں کا اختلاف صرف مسئلہ خلافت کے بارے میں ہے کہ خلیفہ کا انتخاب خدا کی طرف سے ہونا چاہیے یا لوگ خود خلیفہ کا انتخاب کریں، ان لوگوں کے درمیان اختلاف یہ نہ تھا کہ مقام خلافت کا رتبہ بڑھ جائے اور اسلامی خلافت کی موقعیت کو اہم شمار کریں۔ اسی مقام خلافت کے احترام کی وجہ سے امیر المؤمنین نے لوگوں کی نمائندگی کرتے ہوئے خلیفہ سوم سے یہ کہا: [۲]

وانی انشدك الله ان لا تكون امام هذه الامة المقتول، فانه كان يقال يقتل

في هذه الامة امام يفتح عليها القتل والقتال الى يوم القيامة [۳]

میں تجھے خدا کی قسم دیتا ہوں کہ اس امت کے مقتول پیشوا کی طرح نہ ہونا، کیونکہ کہا جاتا تھا کہ اس امت کا پیشوا مارا جائے گا جس کے قتل کی وجہ سے قیامت تک کے لئے قتل و غارت گری کا سلسلہ شروع

[۱] انساب بلاذری ج ۵، ص ۲۴۔

[۲] نوح البلاغہ عبدہ خطبہ ۱۵۹۔

[۳] نوح البلاغہ عبدہ خطبہ ۱۵۹۔

ہو جائے گا،

مہاجرین و انصار اور دیگر مسلمانوں کے درمیان اسلامی خلافت اور خلیفہ مسلمین کی عظمت و رفعت کے باوجود اسلام کی دوسری بزرگ شخصیتیں مختلف جگہوں سے مدینہ آگئیں، اور مہاجرین و انصار کی مدد سے خلیفہ سوم کو قتل کر کے پھر اپنے اپنے شہر واپس چلی گئیں۔

عثمان کے خلاف شورش و انقلاب کی ایک دو جہیں نہیں تھیں، انقلاب لانے کی ایک وجہ حدود الہی کا جاری نہ ہونا تھا جس کا تذکرہ ہم مختصراً کر چکے ہیں اور دوسری وجہ جس پر ہم بحث کر رہے ہیں یعنی خلیفہ کا اپنے رشتہ داروں کو بے حساب بیت المال سے مدد کرنا اور ان کا خرچ دینا تھا، اگرچہ تاریخ نے ان تمام چیزوں کو نہیں لکھا ہے یہاں تک کہ طبری نے بھی کئی مرتبہ اس بات کو صراحت سے کہا ہے، میں اکثر لوگوں کے تحمل نہ کرنے کی وجہ سے بعض اعتراض کو جو مسلمانوں نے خلیفہ کے خلاف کیئے تھے، تحریر نہیں کیا ہے [۱]

لیکن وہی چیزیں جنہیں تاریخ نے لکھا ہے، بیت المال سے متعلق عثمان کے کردار کو بخوبی واضح و روشن کرتا ہے۔

مسلمانوں کے بیت المال کی ملکیتیں اور دوسرے سامان جو انہوں نے اپنے اعزہ و احباب کو دیئے تھے، وہ بہت زیادہ تھے جن میں سے بعض کی طرف ہم اشارہ کر رہے ہیں۔

عثمان نے فدک کے علاقہ کو جو مدتوں حضرت زہرا علیہا السلام اور خلیفہ اول کے درمیان مورد بحث تھا مروان کو دیدیا اور یہ ملکیت ایک کے بعد ایک مروان کی اولادوں میں منتقل ہوتی رہی یہاں تک کہ عمر بن عبدالعزیز نے اسے حضرت زہرا علیہا السلام کی اولادوں کو واپس کر دیا۔

پیغمبر اسلام صلی اللہ علیہ وسلم کی بیٹی نے کہا تھا کہ میرے بابا نے فدک مجھے دیا تھا، لیکن ابوبکر کا یہ دعویٰ تھا کہ یہ صدقہ ہے اور دیگر صدقوں کی طرح یہ بھی محفوظ رہے اور اس کی آمدنی مسلمانوں کے امور میں خرچ ہو بہر حال کسی بھی صورت سے عثمان کا مروان کو فدک دینا صحیح نہیں تھا، بہت سے مورخین نے عثمان کی اس حرکت پر ان کو

[۱] تاریخ طبری ج ۵ ص ۱۰۸ و ۱۱۳ و ۲۳۲۔

آڑے ہاتھ لیا اور سب نے یہی لکھا کہ تمام لوگوں نے جو ان پر اعتراض ہوئے یہ ہے کہ انہوں نے فدک کو جو رسول اسلام کا صدقہ تھا مروان کو دیدیا [۱]

اے کاش خلیفہ اسی پر اکتفاء کرتے اور اپنے بچا زاد بھائی اور داماد کو اس کے علاوہ کچھ اور نہ دیتے، لیکن افسوس کہ اموی خاندان کے ساتھ خلیفہ کی الفت و محبت و لگاؤ کی کوئی حد نہ تھی، انہوں نے اتنے ہی پر اکتفا نہیں کیا بلکہ ۲۷ ہجری میں اسلامی فوج نے افریقہ سے بہت زیادہ مال غنیمت جمع کیا تھا جس کی قیمت تقریباً ڈھائی ملین (۲۵ لاکھ) دینا تھی اس کا پانچواں حصہ (۵ لاکھ) جسے قرآن کریم نے خمس کے چھ موارد میں تقسیم کیا ہے بغیر کسی دلیل کے اپنے داماد مروان کو دیدیا، اور اس طرح سے انہوں نے سب سے مخالفت مولیٰ، چنانچہ بعض شعراء نے بعنوان اعتراض یہ شعر کہا [۲]

وَأَعْطَيْتَ مِرْوَانَ خَمْسَ الْعِبَا

وِظَلَمْنَا لَهُمُ وَحَمَيْتَ الْحَمِي [۳]

وہ خمس جو خدا کے بندوں سے مخصوص ہے بغیر کسی دلیل کے مروان کو دیدیا اور اپنے رشتہ داروں کا خیال کیا۔

بیت المال کے بارے میں اسلام کا نظریہ

ہر عمل ایک نظریہ کی حکایت کرتا ہے، خلیفہ کا عمل اس بات کی حکایت کرتا ہے کہ وہ بیت المال کو اپنی ملکیت سمجھتے تھے اور ہدیہ و تحفہ وغیرہ دینے کو صلہ رحمی اور رشتہ داروں کی خدمت کرنا جانتے تھے۔ [۴]

اب یہ دیکھنا ہے کہ بیت المال چاہے مال غنیمت ہو یا زکات کی طرح دوسرے اموال کے بارے میں اسلام کا نظریہ کیا ہے یہاں ہم پیغمبر اسلام ﷺ اور امیر المؤمنین کے چند اقوال کو پیش کر رہے ہیں۔

[۱] ابن قتیبہ دینوری، معارف ص ۸۴۔

[۲] سورۃ انفال آیت ۴۱۔

[۳] سنن بیہقی ج ۶ ص ۳۲۴۔

[۴] سنن بیہقی ج ۶ ص ۳۲۴۔

۱۔ پیغمبر اسلام ﷺ مال غنیمت کے بارے میں فرماتے ہیں

لله خمسة واربعة اخماس للجيش^[۱]

اس میں سے پانچواں خدا کا حصہ اور باقی ۵/۴ لشکر اسلام کا ہے۔

یہ بات واضح ہے کہ خدا اس سے بے نیاز ہے کہ وہ اپنے لئے حصہ معین کرے بلکہ اس کا مقصد یہ ہے

کہ اس ۵/۱ کو ایسے کاموں میں خرچ کیا جائے جن میں خدا کی مرضی شامل ہو۔

۲۔ جب پیغمبر اسلام ﷺ نے معاذ بن جبل کو یمن روانہ کیا تو انہیں حکم دیا کہ لوگوں سے کہنا۔

ان الله قد فرض عليكم صدقة اموالكم نوخذ من اغنياءكم فتزاد الى فقراء

کم^[۲]

خداوند عالم نے تم پر زکوٰۃ واجب کی ہے جو تمہارے مالداروں سے لی جائے گی اور فقیروں کے

درمیان تقسیم کی جائے گی۔

۳۔ امیر المؤمنین نے اپنے مکہ کے حاکم کو لکھا:

جو کچھ خدا کا مال تمہارے پاس جمع ہوا ہے اس کا حساب و کتاب کرو اور اسے کثیر العیال اور بھوکوں کو

دیدو، اور اس بات کا خیال رہے کہ وہ یقیناً فقیروں اور محتاجوں کو ملے۔

تاریخ میں ہے کہ دو عورتیں دو نژاد کی ایک عرب اور دوسری آزاد کردہ، مولائے کائنات کے پاس

آئیں اور دونوں نے حاجت پیش کی، امام نے ہر ایک کو ۴۰ درہم کے علاوہ کھانے پینے کا سامان دیا نژاد وہ

عورت جو عرب سے نہیں تھی اس نے اپنا حصہ لیا اور چلی گئی لیکن عرب عورت نے جاہلیت کی فکر رکھنے کے وجہ

سے امام سے کہا کیا آپ مجھے اتنی ہی مقدار میں دیں گے جتنا غیر عرب کو دیا ہے؟ امام نے جواب میں کہا، میں

خدا کی کتاب قرآن میں اسماعیل کے بیٹوں کی اسحاق کے بیٹوں پر فضیلت و برتری نہیں دیکھتا؟^[۳]

[۱] الاموال ص ۵۸۰۔

[۲] نوح البلاغ نامہ ۶۷۔

[۳] سنن بیہقی ج ۶ ص ۳۴۸۔

ان حدیثوں اور صراحتوں کے ہوتے ہوئے اور یہ کہ خلیفہ اول و دوم کا طریقہ خلیفہ سوم سے علیحدہ تھا اس کے باوجود عثمان نے اپنی پوری خلافت کے درمیان بہت زیادہ تحفے و ہدیہ لوگوں کو دیئے کہ کسی بھی صورت میں اس کی توجیہ نہیں کی جاسکتی۔

اگر ان ہدیوں اور کو ان نیک لوگوں کو دیا جاتا جن کی گذشتہ زندگی اسلام کے لئے باعث افتخار تھی، تو اتنی ملامت نہیں ہوتی، لیکن افسوس کہ وہ گروہ لایق فضل و کرم قرار پایا جس کی اسلام میں کوئی فضیلت نہیں تھا۔ مروان بن حکم حضرت امیر المؤمنین کا سخت ترین دشمن تھا، جس وقت اس نے حضرت علی علیہ السلام سے اپنی بیعت توڑی اور جنگ جمل میں گرفتار ہوا اور امام حسین کی شفاعت کرنے سے آزاد ہوا، تو امام کے بیٹوں نے امام سے کہا، مروان دوسری مرتبہ پھر آپ کے ہاتھوں پر بیعت کرے گا، امام نے فرمایا۔

مجھے اس کی بیعت کی ضرورت نہیں ہے کیا عثمان کے قتل کے بعد اس نے میرے ہاتھوں پر بیعت نہیں کیا؟ اس کی بیعت یہودیوں کی بیعت کی طرح ہے جو مکرو فریب اور بے وفائی میں بہت مشہور ہیں، اگر خود اپنے ہاتھوں پر بیعت کرے تو دوسرے دن مکرو فریب کے ساتھ اسے توڑ دے گا اس کے لئے حکومت چھوٹی چیز ہے جیسے کتا خود اپنی ناک چاٹتا ہے، وہ چار بچوں کا باپ ہے اور امت مسلمہ کو اس سے اور اس کے بچوں سے ایک روز شدید جنگ کا سامنا کرنا پڑے گا۔^[۱]

تیسری وجہ، اموی حکومت کی تشکیل

عثمان کے خلاف شورش کی تیسری وجہ، اسلام کے حساس مرکزوں پر امویوں کی ظالمانہ حکومت تھی وہ بھی ایسی حکومت جو بچے اور بوڑھے کو نہیں جانتی تھی اور خشک و تر کو جلا دیتی تھی، اصل بات یہ تھی کہ خلیفہ سوم کو بنی امیہ سے بہت ہی زیادہ الفت و محبت تھی اور رشتہ دار کی محبت کوٹ کوٹ کر بھری تھی، اپنے رشتہ داروں کی اس درخواست کی تکمیل کے لئے کہ ایک اموی حکومت تشکیل دی جائے عقل و خرد، مسلمانوں کی مصالح و مفاسد اور اسلام کے قوانین کی عثمان کی نظر میں کوئی اہمیت نہیں تھی اور بنی امیہ سے بیحد محبت کی وجہ سے بہت

زیادہ غلط انجام پاتے تھے۔

اس بات کی بھی یاد دہانی ضروری ہے کہ ان کی محبت سارے مسلمانوں سے نہ تھی بلکہ ان کی محبت کا ربط صرف اپنے رشتہ داروں سے تھا، اور دوسرے افراد ان کے غیظ و غضب سے امان میں نہیں تھے، یعنی شجرہ اموی سے بے شمار محبت کی وجہ سے ابوذر، عمار، عبداللہ بن مسعود وغیرہ پر بہت خوشگمین رہتے تھے، جس وقت ابوذر کو ایسی سرزمین جہاں آب و دانہ نہ تھا یعنی، ربذہ بھیجا اور اس عظیم مجاہد نے وہاں تڑپ تڑپ کر جان دیدی، اس وقت ان کی محبت جوش میں نہ آئی جس وقت عمار خلافت کے بکے ہوئے کارمندوں کے لات گھونسوں سے زخمی ہوئے اور اور بے ہوش ہو گئے، خلیفہ پر ذرہ برابر بھی اثر نہ ہوا۔

خلیفہ کا خاندان، بنی ابی معیط، کے ساتھ لگاؤ چھپنے والا نہیں تھا، یہاں تک کہ خلیفہ دوم نے بھی اس بات کا احساس کر لیا تھا تبھی تو انہوں نے ابن عباس سے کہا تھا:

لو وليها عثمان لحمل بنی ابی معیط علی رقاب الناس ولو فعلها القتلوه ^[۱]

اگر عثمان خلافت کی باگ ڈور اپنے ہاتھ میں لے گا تو ابی معیط، کے بیٹوں کو لوگوں پر مسلط کر دے گا اور اگر اس نے ایسا کیا تو لوگ اسے قتل کر دیں گے۔

جس وقت عمر نے شوری تشکیل دینے کا حکم دیا اور اس میں عثمان کو بھی داخل کیا تو ان کی طرف رخ کر کے کہا، اگر خلافت تمہارے ہاتھوں میں آجائے تو اس وقت خدا سے خوف کھانا اور ابی معیط کی آل کو لوگوں پر مسلط نہ کرنا جب عثمان نے ولید بن عتبہ کو کوفہ کا گورنر بنایا، تو امیر المؤمنین اور طلحہ و زبیر نے عمر کی بات یاد دلائی اور عثمان سے کہا:

المريوصك عمر الاتحمل آل بنی محیط و بنی امیہ علی رقاب الناس؟ ^[۲]

کیا عمر نے تم کو نصیحت نہیں کی تھی کہ آل بنی محیط اور بنی امیہ کو لوگوں پر مسلط نہ کرنا؟
لیکن ہوا وہی کہ سارے معیاروں پر ان کی مکمل محبت و غالب ہو گئی، اور اسلام کے تمام حساس واہم

[۱] انساب بلاذری ج ۵، ص ۱۶۰۔

[۲] انساب بلاذری ج ۵، ص ۳۰۔

مراکز امویوں کے ہاتھوں میں آگئے، اور ایسا ہوا کہ ایک گروہ قدرت و حکومت میں مست اور دوسرا گروہ مال جمع کرنے میں مشغول ہو گیا جب کہ نزدیک اور دور کے علاقے کے مسلمان خلیفہ کے رشتہ داروں کو غرامت دینے والے تھے۔

حقیقت میں عثمان نے خاندان بنی امیہ کے بوڑھے شخص، ابوسفیان کی پیروی کی جو عثمان کے خلیفہ منتخب ہونے والے دن ان کے گھر آیا اور جب اس نے دیکھا کہ وہاں سب کے سب بنی امیہ سے ہیں تو اس نے کہا کہ خلافت کو یکے بعد دیگرے اپنے ہی ہاتھوں میں رکھنا۔^[۱]

ابوموسیٰ اشعریؓ یعنی کوفہ کا حاکم تھا، اور یہ چیز خلیفہ کے ساتھیوں کے لئے برداشت کے قابل نہیں تھا کہ ایک غیر اموی شخص اس عہدے پر فائز ہو، یہی وجہ تھی کہ شبلی بن خالد نے ایک خصوصی جلسہ میں جس میں سب کے سب اموی تھے کہا: کیوں اتنی زیادہ زمین ابوموسیٰ اشعریؓ کو دیدی ہے؟،

خلیفہ نے کہا: تمہاری نظر میں کون بہتر

ہے؟ شبلی نے عبداللہ بن عامر کی طرف اشارہ کیا، اس وقت اس کی عمر سولہ سال سے زیادہ نہ تھی۔

[۲]

اسی فکر کا نتیجہ تھا کہ حاکم کوفہ سعید بن عاص اموی نے منبر سے اعلان کیا تھا کہ عراق قریش کے جوانوں کی چراگاہ ہے۔

اگر حکومت عثمان میں کام کرنے والوں کی فہرست کو تاریخ کے اوراق سے نکالا جائے تو اس وقت خلیفہ سوم کی بات کی تصدیق ہو جائے گی کہ نے کہا تھا۔

لو ان بیدی مفاتیح الجنّة لا عطیتہا بنی امیہ حتی یدخلوا من اخرہم^[۳]
اگر جنت کی کنجی میرے ہاتھوں میں ہوتی تو اسے بنی امیہ کو دیدیتا تا کہ بنی امیہ کی آخری فرد بھی

[۱] استیعاب ج ۲ ص ۶۹۔

[۲] تاریخ طبری۔ کامل ابن اثیر۔ انساب بلاذری۔

[۳] مسند احمد بن حنبل ج ۱ ص ۶۲۔

جنت میں داخل ہو جائے۔

اسی بے جا اور بے حساب محبت کا نتیجہ تھا کہ لوگ خلیفہ کے حاکموں کے ظلم و ستم اور حکومت کے سیاسی رہنماؤں کے ظلم و جبر سے عاجز ہو گئے تھے اور خلیفہ کے خلاف ایسی مخالفتیں معاشرے میں پروان چڑھنے لگیں جنہوں نے عثمان کی خلافت اور ان کی زندگی کا خاتمہ کر دیا۔

عثمان کی خلافت کے زمانے میں گورنروں کے سلسلے میں صرف کوفہ اور مصر میں جو تبدیلیاں دیکھنے کو آئیں وہ اس بات کی نشاندہی کرتی ہیں کہ ان کی سیاست یہ تھی کہ سارے امور امویوں کے ہاتھوں میں ہوں۔ جس وقت خلیفہ نے حکومت کی باگ ڈور سنبھالی، مغیرہ بن شعبہ کو کوفہ کی گورنری سے معزول کر کے سعد وقاص کو اس کی جگہ پر منصوب کر دیا، اس مورد میں بظاہر اچھا کام کیا کیونکہ سعد وقاص کا مقام و مرتبہ جو کہ فاتح عراق تھا۔ مغیرہ بن شعبہ سے جو نازیبا اور غلط کاموں میں مشہور تھا بہت بلند تھا بلکہ اس کا ان سے مقابلہ نہیں تھا، لیکن حقیقت میں سعد وقاص کو منصوب کرنے کا مقصد کچھ دوسرا تھا کیونکہ ایک سال کے بعد انہوں نے سعد وقاص کو ہٹا کر اپنے مادری بھائی ولید بن عتبہ بن ابی معیط کو کوفہ کا گورنر بنا دیا، ۲۷ ہجری میں عمرو عاص کو مصر سے جزیہ لینے کی ذمہ داری سے ہٹا کر اپنے رضاعی بھائی عبداللہ بن سعد بن ابی سرح کو مصر میں جزیہ لینے کے لئے معین کر دیا، ۳۰ ہجری میں ابو موسیٰ اشعری کو، جو خلیفہ دوم کے زمانے سے بصرہ کا حاکم تھا، معزول کر کے اپنے ماموں زاد بھائی عبداللہ بن عامر جو بالکل نوجوان (۱۶ سال کا) تھا بصرہ کا حاکم بنا دیا۔^[۱]

یہ تمام موارد جو ذکر ہوئے ہیں اس بات کی علامت ہیں کہ عثمان کی ہمیشہ یہی کوشش تھی کہ ایک اموی حکومت تشکیل پا جائے۔

چوتھی وجہ، پیغمبر اسلام صلی اللہ علیہ وسلم کے صحابہ پر ظلم و ستم

عثمان کے خلاف شورش و بغاوت کی چوتھی وجہ پیغمبر کے صحابہ کی بے حرمتی تھی، جو خود عثمان کی طرف سے یا ان کی طرف سے معین کئے ہوئے شخص کے ہاتھوں انجام ہوتی تھی، اس سلسلے میں یہاں صرف دو نمونے

[۱] تاریخ طبری۔ کامل ابن اثیر، انساب بلاذری۔

پیش کر رہا ہوں۔

۱۔ عبداللہ بن مسعود پر ظلم و ستم

عبداللہ بن مسعود پیغمبر اسلام صلی اللہ علیہ وسلم کے بزرگ صحابی تھے، تاریخ اسلام میں جن کا مقام و مرتبہ بہت بلند ہے اور صحابہ کے بارے میں جو کتابیں جو کتابیں لکھی گئی ہیں ان میں ان کے حالات پڑھ کر معلوم ہوتا ہے کہ وہ قوی ایمان والے اور قرآن کی تعلیم کے ذریعے معارف اسلامی کی اشاعت میں کوشاں رہتے تھے۔

[۱]

وہ سب سے پہلے شخص ہیں جنہوں نے اپنی جان کی بازی لگا کر مسجد الحرام میں اور قریش کی انجمن کے سامنے بلند آواز سے قرآن مجید کی تلاوت کی، تاکہ خدا کے کلام کو قریش کے اندھے دلوں تک پہنچائیں، جی ہاں دو پہر کے وقت جب قریش کے سردار جمع ہو کر تبادلہ خیال کر رہے تھے، کہ اچانک عبداللہ نے مقام ابراہیم کے سامنے کھڑے ہو کر بلند آواز میں سورہ رحمن کی چند آیتوں کی تلاوت کی، قریش نے آپس میں ایک دوسرے سے کہا، ابن ام عبد، کیا کہہ رہا ہے؟ ایک نے کہا جو قرآن محمد پر نازل ہوا ہے اسے ہی پڑھ رہا ہے، اس وقت سب کے سب اٹھے اور عبداللہ پر سب و شتم اور ان کے چہرے پر طمانچہ مار کر ان کی آواز کو خاموش کر دیا، عبداللہ زخمی چہرے کے ساتھ اپنے ساتھیوں کے پاس واپس آ گئے، لوگوں نے ان سے کہا، تم سے ہمیں اس بات کا خوف تھا، عبداللہ نے ان کے جواب میں کہا دشمنان خدا آج کی طرح کبھی بھی میری نگاہ میں اتنے ذلیل و حقیر نہ تھے، اور پھر کہا کہ اگر تم لوگ راضی ہو تو میں کل پھر اسی کام کو دوبارہ کروں! ان لوگوں نے کہا جس چیز کو وہ پسند نہیں کرتے اس کو جتنا انہوں نے سن لیا بس وہ ہی کافی ہے [۲] یہ اس صحابی کے تابناک زندگی کے خوشنما اوراق ہیں جس نے اپنی عمر کو جوانی کی ابتداء سے مسلمانوں کو قرآن سکھانے اور توحید کا درس دینے میں صرف کیا تھا اور وہ ان چھ افراد میں سے ہے جن کے بارے میں ذیل کی آیت نازل ہوئی۔ [۳]

[۱] استیعاب ج ۱، ص ۳۷۳، اصابع ج ۲، ۳۶۹، اسد الغابہ۔

[۲] سیرۃ ابن ہشام ج ۱، ص ۳۳۷۔

[۳] تفسیری طبری ج ۷، ص ۱۲۸، مستدرک حاکم نیشاپوری ج ۳، ص ۳۱۹۔

وَلَا تَنْظُرُوا الَّذِينَ يُدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ مَا عَلَيْكَ مِنْ حِسَابِهِمْ مِنْ شَيْءٍ وَمَا مِنْ حِسَابِكَ عَلَيْهِمْ مِنْ شَيْءٍ فَتَنْظُرُدَّهُمْ فَتَكُونَ مِنَ الظَّالِمِينَ. ﴿١﴾

اور (اے رسول) جو لوگ صبح و شام اپنے پروردگار سے اس کی خوشنودی کی تمنا میں دعائیں مانگا کرتے ہیں ان کو اپنے پاس سے نہ دھتکارو، نہ ان کے (حساب و کتاب کی) جو ابد ہی تمہارے ذمہ ہے اور نہ تمہارے (حساب و کتاب کی) جو ابد ہی کچھ ان کے ذمہ ہے تاکہ تم انہیں (اس خیال سے) دھتکار بناؤ تو تم ظالموں (کے شمار) میں ہو جاؤ گے۔

عبداللہ کی عظمت کے بارے میں اس سے زیادہ تاریخ نے بیان کیا ہے حق تو یہ ہے کہ یہاں تفصیل سے بیان کیا جاتا لیکن جو بات قابل ذکر ہے وہ یہ کہ ایسے مومن اور خدمت گزار صحابی جس کی خطا صرف یہ تھی کہ اس نے کوفہ کے حاکم ولید بن عتبہ کا ساتھ نہیں دیا تو اس کے ساتھ کیا سلوک ہوا۔

سعد وقاص کوفہ کا حاکم تھا عثمان نے اسے اس منصب سے ہٹا دیا اور اپنے رضاعی بھائی ولید بن عتبہ کو ان کی جگہ معین کر دیا، ولید نے کوفہ میں داخل ہونے کے بعد سب سے پہلے بیت المال کو اپنے قبضہ میں لے لیا اسکی کنجی عبداللہ بن مسعود کے پاس تھی، عبداللہ نے کنجی دینے سے انکار کر دیا ولید نے اس کی خبر عثمان کو بھیجی، عثمان نے عبداللہ بن مسعود کے نام خط لکھا اور ولید کو بیت المال کی کنجی نہ دینے پر ملامت کیا، عبداللہ نے خلیفہ کے خوف و ڈر کی وجہ سے کنجی حاکم کی طرف پھینک دی اور کہا:

کیسا دن آ گیا کہ سعد وقاص کو ان کے منصب سے دور کر دیا گیا اور ان کی جگہ پر ولید بن عتبہ کو منصوب کر دیا گیا، خدا کا کلام سچا ہے بہترین حضرت محمد ﷺ کی رہنمائی و ہدایت ہے، ان کے لئے بدترین امور انکی نئی باتیں ہیں جن کا اسلام نے حکم نہیں دیا ہے جو چیز بھی شرعی نہ ہو وہ بدعت ہے اور ہر بدعت گمراہی ہے اور ہر گمراہی کا نتیجہ جہنم ہے۔

عبداللہ نے یہ باتیں کہیں اور چونکہ عثمان نے انہیں مدینہ بلا یا تھا لہذا مدینے کی طرف روانہ ہو گئے کوفہ کے لوگ ان کے ارد گرد جمع ہوئے اور مدد کرنے کا وعدہ کیا انہوں نے کہا خلیفہ کی اطاعت مجھ پر فرض ہے اور میں نہیں چاہتا کہ میں وہ پہلا شخص بنوں جو فتنہ و فساد کا دروازہ کھولتا ہے وہ جیسے ہی مدینہ میں داخل ہوئے سیدھے مسجد گئے اور وہاں خلیفہ کو منبر پر مصروف گفتگو پایا۔

بلاذری لکھتے ہیں: جب عثمان کی نگاہ عبداللہ بن مسعود پر پڑی تو وہ لوگوں کی طرف متوجہ ہوئے اور کہا ابھی ابھی تمہارے درمیان ایک بدبودار جانور آیا ہے وہ جاندار جو خود اپنی غذا پر چلتا ہے اور اس پر قے کر کے اسے خراب کر دیتا ہے۔

عبداللہ نے جیسے ہی یہ سنا جواب دیا، کہ میں ایسا نہیں ہوں بلکہ میں پیغمبر کا صحابی، جنگ بدر کا سپاہی اور بیعت الرضوان، میں بیعت کرنے والا ہوں۔

اس وقت عائشہ نے اپنے کمرے سے فریاد بلند کی، عثمان! کیوں پیغمبر کے صحابی کی توہین کر رہے ہو؟ چمی گونیاں شروع ہو گئیں شروافت سے بچنے کیلئے عبداللہ کو خلیفہ کے حکم سے مسجد سے باہر نکال دیا گیا۔ ابن زمعہ نے انہیں زمین پر گرا دیا، اور کہا جاتا ہے کہ جحوم، عثمان کے غلام نے انہیں اٹھایا اور پھر بہت تیز زمین پر اس طرح سے گرایا کہ ان کے دانت ٹوٹ گئے اس وقت حضرت علی علیہ السلام نے اعتراض کیا اور کہا: صرف ولید کی شکایت پر تم پیغمبر کے صحابی پر یہ ظلم کر رہے ہو؟

بالآخر امام عبداللہ کو اپنے گھر لے گئے لیکن عثمان نے اسے مدینہ سے باہر نکلنے پر پابندی لگا دی وہ مدینے ہی میں رہے یہاں تک کہ ۳۲ھ میں (عثمان کے قتل ہونے سے ۳ سال پہلے) اس دنیا سے کوچ کر گئے۔ [۱]

عبداللہ بن مسعود جب بستر بیماری پر تھے تو ان کے دوست و احباب ان کی عیادت کے لئے آئے، ایک دن عثمان نے بھی ان کی عیادت کی اور دونوں کے درمیان جو گفتگو ہوئی وہ درج ذیل ہے:

عثمان: کس چیز کی وجہ سے فکر مند ہو؟

عبداللہ: اپنے گناہوں کی وجہ سے۔

عثمان: کیا چاہتے ہو؟

عبداللہ: خدا کی وسیع ترین رحمت۔

عثمان: تمہارے لئے طبیب کا انتظام کروں۔

عبداللہ: حقیقی طبیب نے بیمار کیا ہے۔

عثمان: حکم دیدوں کہ تمہاری سابقہ پنشن ادا کر دی جائے (۲ سال سے ان کی پنشن روک دی گئی

تھی)۔

عبداللہ: جس دن مجھے ضرورت تھی اس دن تم نے منع کر دیا تھا اور آج جب کہ مجھے ضرورت نہیں ہے

دینا چاہتے ہو؟

عثمان: (یہ مال) تمہارے بچوں اور وارثوں تک پہنچے گا۔

عبداللہ: خدا ان لوگوں کو رزق دینے والا ہے۔

عثمان: خدا سے میرے لئے استغفار کرو۔

عبداللہ: خدا سے یہی چاہو گا کہ میرا حق تجھ سے لے لے۔

جب عبداللہ نے اپنے کو موت سے قریب پایا تو عمار اور ایک روایت کی بنا پر زبیر کو اپنا وصی قرار دیا

کہ عثمان کو میرے جنازے پر نماز نہ پڑھنے دینا، یہی وجہ تھی کہ رات میں نماز جنازہ ہوئی اور دفن کر دیئے گئے،

عثمان جب اس واقعہ سے باخبر ہوئے تو عمار سے پوچھا کہ کیوں عبداللہ کے مرنے کی خبر مجھے نہیں دی، عمار نے

کہا انہوں نے وصیت کیا تھا کہ تم ان کی لاش پر نماز نہ پڑھو، زبیر نے عثمان اور عمار کی گفتگو سننے کے بعد اس شعر

کو پڑھا۔

لا عرفناك بعد الموت تندبني

وفي حياتي ما زودتني زادي

میں تجھے دیکھ رہا ہوں کہ میرے مرنے کے بعد مجھ پر رو رہا ہے، حالانکہ جب میں زندہ تھا تو نے میرا حق ادا نہیں کیا۔

جناب عبداللہ بن مسعود پیغمبر کے حلیل القدر صحابی اور بزرگ قاریوں میں سے تھے اور جن کے بارے میں حضرت امیر المؤمنین نے فرمایا تھا:

علم القرآن و علم السنة ثم انتهى و كفى به علماً ^[۱]

ان پر ایسا ظلم و ستم کرنا حقیقت میں بغیر کسی عکس العمل کے نہ تھا، جب خلافت ایسے برے کام انجام دے تو لوگوں کے درمیان بدبینی اور انتقام لینے کا جذبہ پیدا ہوتا ہے اور اگر اس عمل کی تکرار کی وجہ سے لوگوں میں حکومت کے خلاف بغاوت اور انقلاب لانے کی فکر پیدا ہو جائے گی اور جو چیز نہیں ہونی چاہیے وہ ہو جاتی ہے۔

۲۔ عمار یا سر پر ظلم و ستم

یہ صرف عبداللہ بن مسعود نہ تھے جو خلیفہ کی بے توجہی کا نشانہ بنے، بلکہ عمار یا سر بھی ان کے ظلم و ستم کا نشانہ بنے، ان پر ظلم و ستم اور اہانت کی وجہ یہ تھی کہ خلیفہ نے بیت المال کے بعض زیورات کو اپنے اہل و عیال کے لئے مخصوص کر دیا تھا، اور جب لوگ یہ دیکھ کر بہت غصہ ہوئے تو وہ اپنے دفاع اور صفائی کے لئے منبر پر گئے اور کہا: مجھے جس چیز کی بھی ضرورت ہوگی بیت المال سے لوں گا، اور ان لوگوں کو سخت سزا دوں گا (جو اعتراض کریں گے) علی نے خلیفہ کا جواب دیتے ہوئے کہا: تمہیں اس کام سے روکا جائے گا۔

عمار نے کہا: خدا کی قسم میں وہ پہلا شخص ہوں جسے اس کی وجہ سے سزا دی جائے گی اس وقت عثمان نے تند لہجہ میں کہا، اے بڑے پیٹ والے میرے سامنے تمہاری یہ ہمت؟ اسے پکڑ لو، انہیں پکڑ لیا گیا اور اتنا

[۱] یعنی: قرآن و سنت کو سیکھا اور آخر تک پہنچایا یا ان کے لئے یہی کافی ہے، انساب ج ۵، ص ۳۶۔ تاریخ ابن کثیر ج ۷، ص ۱۶۳

مارا کی حالت غیر ہوگئی عمار کے دوستوں نے انہیں پیغمبر کی بیوی ام سلمہ کے گھر پہنچایا، جب انہیں ہوش آیا تو کہا۔ خدا کا شکر یہ پہلی مرتبہ نہیں ہے کہ مجھ پر ظلم و ستم ہوا ہے جب عائشہ کو اس واقعہ کی خبر ملی تو انہوں نے پیغمبر کا بال، لباس اور نعلین باہر نکالا اور کہا ابھی پیغمبر کا بال، لباس، اور نعلین پرانا نہیں ہوا ہے اور عثمان نے ان کی سنت کو نظر انداز کر دیا ہے عثمان عائشہ کی باتیں سن کر بہت غصہ ہوئے مگر انہیں کوئی جواب نہیں دیا۔

ام سلمہ نے پیغمبر کے بزرگ ساتھی کی خوب تیمارداری کی اور قبیلہ بنی مخزوم کے افراد جو عمار کے ہم خیال تھے ام سلمہ کے گھر آتے جاتے تھے، یہ بات عثمان کو بہت بری لگی اور انہوں نے اعتراض کیا، ام سلمہ نے عثمان کو پیغام بھجوایا: تم خود لوگوں کو اس کام پر مجبور کرتے ہو۔^[۱]

ابن قتیبہ نے اپنی کتاب الامتہ والسیاستہ میں عمار پر ظلم و ستم کے واقعہ کو دوسری طرح نقل کیا ہے جس کا خلاصہ یہ ہے: پیغمبر کے تمام صحابی ایک جگہ جمع ہوئے اور خلیفہ وقت کے نام خط لکھا اور اس میں ان کے ظلم و ستم اور کمزوریوں کے بارے میں یہ تحریر کیا۔

۱۔ خلیفہ نے چند چیزوں میں پیغمبر کی سنت اور شیخین کی مخالفت کی ہے۔
 ۲۔ افریقہ سے آئے ہوئے مال غنیمت کو، جو کہ رسول اور ان کے اہلبیت (ع) اور یتیموں اور مسکینوں کا حق تھا، مروان کے سپرد کر دیا۔

۳۔ عثمان نے اپنی بیوی نائلہ اور اپنی بیٹی کے لئے مدینے میں سات گھر بنوائے۔

۴۔ مروان نے بیت المال کی رقم سے مدینہ میں بہت سے قصر بنوائے۔

۵۔ عثمان نے تمام سیاسی امور امویوں کے سپرد کر دیا تھا اور مسلمانوں کے تمام امور کی دیکھ بھال ایسے نوجوان کے ہاتھ میں دے رکھی تھی جس نے ہرگز رسول خدا ﷺ کو نہ دیکھا تھا۔

۶۔ کوفہ کے حاکم ولید بن عتبہ نے شراب پی کر مستی کے عالم میں صبح کی نماز چار رکعت پڑھائی اور پھر ماموین کو مخاطب کر کے کہا ہے کہ اگر تم لوگ راضی ہو تو کچھ اور رکعتوں میں اضافہ کرو۔

۷۔ ان تمام چیزوں کے باوجود، عثمان نے ولید پر شراب پینے کی حد جاری نہیں کی۔

۸۔ مہاجر و انصار کو چھوڑ دیا ہے اور ان سے مشورہ وغیرہ نہیں کرتا۔

۹۔ بادشاہوں کی طرح مدینے کے اطراف کی تمام زمینوں کو اپنے قبضے میں لے لیا ہے۔

۱۰۔ وہ لوگ جنہوں نے ہرگز پیغمبر کے زمانے کو درک نہیں کیا تھا اور نہ کبھی جنگ میں شرکت کی تھی

اور نہ اس وقت ہی دین کا دفاع کر رہے ہیں، انہیں بہت زیادہ مال و دولت دیا اور بہت زیادہ زمین ان کے نام کر دی ہے، اس کے علاوہ بھی بہت سی خلاف ورزیاں ہیں۔

ایک گروہ جس میں دس آدمی شامل تھے ان کے توسط سے یہ خط لکھا گیا لیکن عکس العمل کی وجہ سے لوگوں نے اس پر دستخط نہیں کیا اور اسے عمار کے حوالے کیا کہ عثمان تک پہنچادیں، وہ عثمان کے گھر آئے اس وقت مروان اور بنی امیہ کے دوسرے گروہ عثمان کے ارد گرد بیٹھے تھے، عمار نے خط عثمان کے حوالے کیا خلیفہ خط پڑھنے کے بعد لکھنے والوں کے نام سے باخبر ہو گیا لیکن وہ سمجھ گیا کہ ان میں سے کوئی بھی ڈر کے مارے ان کے گھر نہیں آیا ہے یہی وجہ تھی کہ انہوں نے عمار کو مخاطب کر کے کہا: میرے ساتھ تمہاری جرأت بہت بڑھ گئی ہے مروان نے خلیفہ سے کہا: اس کا لے غلام نے لوگوں کو تمہارے خلاف بھڑکایا ہے اگر اسے قتل کر دیا گویا تم نے اپنا اور دوسروں کا بدلہ لے لیا ہے۔

عثمان نے کہا: اسے مارو۔

سب نے انہیں اتنا مارا کہ بہت زیادہ زخمی ہو گئے اور حالت غیر ہو گئی، پھر اسی حالت میں انہیں گھر سے باہر پھینک دیا گیا۔

ام سلمہؓ پیغمبر کی بیوی اس واقعہ سے باخبر ہوئیں اور انہیں اپنے گھر لے آئیں۔ قبیلہ بنی مغیرہ کے لوگ جو عمار کے ہم فکر و خیال تھے اس واقعہ سے بہت زیادہ ناراض ہوئے۔ جب خلیفہ نماز ظہر پڑھنے کے لئے مسجد میں آئے اس وقت ہشام بن ولید نے عثمان سے کہا: اگر عمار ان زخموں کی وجہ سے مر گئے تو بنی امیہ کے ایک شخص کو قتل کر ڈالوں گا۔

عثمان نے جواب میں کہا: تم ایسا نہیں کر سکتے۔

اس وقت علیؑ کی طرف متوجہ ہوئے دونوں کے درمیان سخت لہجہ میں گفتگو ہوئی۔ یہاں گفتگو

طولانی ہونے کی وجہ سے ہم نقل کرنے سے پرہیز کر رہے ہیں۔^[۱]

پانچویں وجہ، بزرگ شخصیتوں کو جلا وطن کرنا

پیغمبر اسلام صلی اللہ علیہ وسلم کے بہت سے صحابی اور دوست جو امت کے درمیان حسن سلوک اور تقویٰ میں بہت مشہور تھے ان کو عثمان نے کوفہ سے شام اور شام سے حمص اور مدینہ سے ربذہ کی طرف جلا وطن کر دیا۔ تاریخ اسلام کا یہ باب بہت ہی دردناک باب ہے اور اس کا مطالعہ کرنے والا ایک ظالم و ستمگر حکومت و خلافت کا احساس کرتا ہے اور ہم اس باب میں چند کی طرف مختصراً اشارہ کریں گے اور چونکہ تقریباً سبھی لوگ ابوذر کی جلا وطنی سے باخبر ہیں^[۲] لہذا ان کے حالات نقل نہیں کریں گے اور عثمان کی خلافت کے زمانے میں جو دوسرے بزرگ جو جلا وطن ہوئے ہیں ان کے حالات قلمبند کر رہے ہیں۔

مالک اشتر اور ان کے ساتھیوں کی جلا وطنی

جیسا کہ بیان ہو چکا ہے خلیفہ سوم نے لوگوں کے دباؤ کی بنا پر کوفہ کے بدترین حاکم ولید بن عتبہ کو حاکم کے منصب سے معزول کر کے سعید بن عاص اموی کو کوفہ کا حاکم بنا دیا اور اسے حکم دیا کہ قرآن کے قاریوں اور مشہور و معروف افراد کے ساتھ اچھا روادار رکھے، یہی وجہ تھی کہ کوفہ کے نئے حاکم کی مالک اشتر اور ان کے دوستوں کے ساتھ اور اسی طرح صوحان کے بیٹے زید اور صعصعہ کے ساتھ نشست و گفتگو ہوتی تھی، جس کا نتیجہ یہ ہوا کہ کوفہ کے حاکم نے مالک اشتر اور ان کے ہمفکروں کو خلیفہ کا مخالف جانا اور اس سلسلے میں اس نے خلیفہ سے خفیہ طور پر خط و کتابت کی اور اپنے خط میں لکھا:

مالک اشتر اور ان کے ساتھی قرآن مجید کے قاری ہیں لیکن میں ان کی موجودگی میں اپنا فریضہ انجام نہیں دے سکتا، خلیفہ نے حاکم کوفہ کو جواب دیا کہ اس گروہ کو جلا وطن کر کے شام بھیج دو،

اور اسی کے ساتھ مالک اشتر کو بھی خط لکھا: تم اپنے دل میں کچھ ایسی باتیں چھپائے ہو کہ اگر اس کو ظاہر کیا تو تمہارا خون بہانا حلال ہو جائے گا اور مجھے ہرگز اس بات کی امید نہیں ہے کہ تم اس خط کو دیکھنے کے بعد

[۱] الامامة والسياسة، ج ۱، ص ۲۹۔

[۲] شخصیتوں کی اسلامی شیعہ، ج ۱، ص ۸۔

اپنے مشن سے دور ہو جاؤ گے مگر یہ کہ تم پر سخت بلا و مصیبت نازل ہو، جس کے بعد تمہاری زندگی ختم ہو جائے، جیسے ہی میرا خط تمہارے پاس پہنچے فوراً شام کی طرف چلے جانا۔

جب خلیفہ کا خط کوفہ کے حاکم کے پاس پہنچا تو اس نے دس آدمیوں پر مشتمل گروہ جس میں کوفہ کے صالح اور متدین افراد تھے، جلاوطن کر کے شام بھیج دیا جن کے درمیان مالک اشتر کے علاوہ صوحان کے بیٹے زید و صعصعہ اور کمیل بن زیاد نخعی، حارث عبد اللہ حمدانی وغیرہ جیسی اہم شخصیتیں شامل تھیں۔

قرآن کریم کے قاریوں اور بہادر و توانا خطیبوں اور متقیوں کے اس گروہ نے شام کے حاکم معاویہ کی زندگی کو بھی عذاب بنادیا تھا اور قریب تھا کہ وہاں کے افراد شام کے حاکم اور خلافت عثمان کے خلاف انقلاب برپا کر دیں، لہذا معاویہ نے خلیفہ کو خط لکھا کہ اس گروہ کا شام میں موجود رہنا خلافت کے لئے خطرہ کا باعث ہے اس نے اپنے خط میں لکھا:

تم نے ایسے گروہ کو شام میں جلاوطن کر کے بھیجا ہے کہ جس نے ہمارے شہر و دیار میں ہنگامہ اور جوش و خروش پیدا کر دیا ہے، میں ہرگز مطمئن نہیں ہوں کہ شام بھی کوفہ کی طرح مشکلات میں گرفتار نہ ہو، اور شامیوں کی فکر صحیح و سالم اور استحکام کو خطرہ و مشکل نہ ہو، معاویہ کے خط سے خلیفہ کے اندر خوف پیدا ہو گیا، خلیفہ نے جواب میں لکھا کہ اس گروہ کو حمص (شام کا ایک دور دراز پسماندہ علاقہ) جلاوطن کر کے بھیج دو۔

بعض لوگوں کا کہنا ہے کہ خلیفہ نے ارادہ کیا کہ اس گروہ کو دوبارہ کوفہ بھیج دے لیکن سعید بن عاص حاکم کوفہ نے خلیفہ کو اس چیز سے منع کر دیا اور اسی وجہ سے وہ لوگ حمص جلاوطن ہوئے۔^[۱]

جو لوگ خلیفہ سوم کے نمائندوں کا ساتھ نہ دینے کی وجہ سے ایک شہر سے دوسرے شہر جلاوطن ہوئے ان کا جرم یہ تھا کہ وہ لوگ حق بات اور خلافت کے نمائندوں پر تنقید کیا کرتے تھے وہ لوگ یہ چاہتے تھے کہ خلیفہ بھی سیرت پیغمبر پر چلے۔

خلیفہ کے شایان شان یہ تھا کہ کوفہ کے حاکم کی بات سننے کے بجائے کچھ امین اور سچے افراد کو کوفہ

[۱] الانساب ج ۵ ص ۴۳-۳۹؛ اس کی تفصیل تاریخ طبری ج ۳ ص ۳۶۸-۳۶۰؛ (حادثہ کا سال ۳۳ھ) میں بیان ہوئی ہے۔

بھیجتے، تاکہ وہ حقیقت کا پتہ لگاتے اور ایسے اہم کام میں صرف ایک نمائندہ کی بات پر اکتفا نہ کرتے۔

جلاوطن ہونے والے افراد کون تھے؟

۱۔ مالک اشتر: اس عظیم شخصیت کا نام ہے جس نے پیغمبر ﷺ کے زما کو درک کیا تھا اور کسی ایک مورخ نے، ان کے خلاف ایک جملہ بھی نہیں لکھا ہے، اور حضرت امیر المؤمنین علیؑ نے اپنے بیان میں ان کی اس طرح سے تعریف و توصیف کی ہے کہ آج تک کسی کی بھی اس طرح تعریف نہیں کی۔^[۱]

جب مالک اشتر کی وفات کی خبر امام کو ملی بہت زیادہ غمگین ہوئے اور کہا:

وما مالک؟ لو کان من جبل لکان فنداً ولو کان من حجر لکان صلداً۔ أما والله
لیهدن موتک عالماً ولیفرحن عالمأ علی مثل مالک فلیبک البواکی وهل
موجود کمالک؟^[۲]

کیا تم جانتے ہو کہ مالک کیسا آدمی تھا؟ اگر وہ پہاڑ تھا تو اس کی سب سے بلند چوٹی تھا (کہ اس پر سے پرندے پرواز نہیں کر سکتے) اور اگر وہ پتھر تھا تو بہت سخت پتھر تھا اے مالک تمہاری موت نے ایک دنیا کو غمگین اور دوسری دنیا کو خوشحال کر دیا، مالک پر رونے والوں کی طرح گریہ کرو۔ کیا مالک کے جیسا کوئی موجود ہے؟

۲۔ زید بن صوحان: ان کی شخصیت کے بارے میں بس اتنا ہی کافی ہے کہ ابو عمر و اپنی کتاب استیعاب میں لکھتا ہے۔

یہ اپنے قبیلے کے بہت ہی بافضیلت، بزرگ اور دیندار تھے، جنگ قادسیہ میں اپنا ایک ہاتھ قربان کر چکے تھے اور جنگ جمل میں امام علیؑ کے رکاب میں جام شہادت نوش کیا۔^[۳]

[۱] مہج البلاغہ، نامہ ۲۸، فقد بعثت الیکم عبداً من عباد اللہ لاینام ایاہم الخوف۔۔۔

[۲] شرح نہج البلاغہ ابن ابی الحدید ج ۶ ص ۷۷

[۳] معارف ابن قتیبہ ص ۱۷۶۔

خطیب بغدادی لکھتا ہے: زیدراتوں کو عبادت کرتے اور دن کو روزہ رکھتے تھے۔^[۱]

۳۔ صعصعہ: زید کے بھائی صعصعہ بھی آپ ہی کی طرح بزرگ و باعظمت اور دیندار تھے۔

۴۔ عمرو بن حتم خزاعی: پیغمبر کے خاص صحابہوں میں سے تھے اور آپ کی بہت سی حدیثیں یاد کئے

ہوئے تھے، انہوں نے جب رسول اسلام کو دودھ سے سیراب کیا تھا تو رسول اسلام نے ان کے لئے دعا کی تھی

اور فرمایا تھا خداوند اسے اس کی جوانی سے استفادہ کرنے کی توفیق عطا فرما۔^[۲]

ان افراد کی آشنائی سے ہمیں دوسرے جلاوطن افراد کی شناسائی ہوتی ہے، کیونکہ بحکم الانسان علی دین

خلیلہ یہ سب کے سب ایک ہی فکر و نظر رکھتے تھے اور متحد تھے اور خلیفہ وقت کی غلط روش اور اس کے کارندوں پر

ہمیشہ تنقید و اعتراض کیا کرتے تھے ان تمام افراد کی زندگی کے حالات اور ان کے علمی، سیاسی اور معنوی

مقامات کا تذکرہ کرنا ممکن نہیں ہے کیونکہ بحث طولانی ہو جائے گی، لہذا اپنی گفتگو کو مختصر کر رہے ہیں اور دوسرے

افراد جو جلاوطن ہوئے ہیں ان کی اہم خصوصیات کو بیان کر رہے ہیں۔

کعب بن عبدہ نے اپنی دستخط کے ساتھ خلیفہ سوم کو خط لکھا اور اس میں کوفہ کے حاکم وقت کے برے

کاموں کی شکایت لکھی، اور خط کو ابور بیعہ کے حوالے کیا، جس وقت قاصد نے خط، عثمان کے سپرد کیا فوراً اسے

گرفتار کر لیا گیا۔ عثمان نے کعب کے تمام ہمنگروں کو جنہوں نے (بغیر دستخط کے) اجتماعی طور پر خط لکھا تھا

اور ابور بیعہ کو دیا تھا اس سے پوچھا لیکن اس نے ان لوگوں کا نام بتانے سے انکار کیا۔ خلیفہ نے قاصد کو سزا

دینے کے لئے کہا: لیکن علی رضی اللہ عنہ نے اسے اس کام سے روک دیا۔ پھر عثمان نے اپنے کوفہ کے حاکم سعد بن

العاص کو حکم دیا کہ کعب کو ۲۰ تازیانے مارو جائے اور اسے رے جلاوطن کر کے بھیج دو۔^[۳]

عبدالرحمن بن حنبل حجتی، پیغمبر کے صحابی کو مدینہ سے خیبر کی طرف جلاوطن کر دیا گیا، ان کا جرم یہ تھا کہ

خلیفہ کے عمل پر، یعنی وہ مال غنیمت جو افریقہ سے آیا تھا اور اسے مروان کو دیدیا، اعتراض کیا تھا اور اس سلسلے

[۱] تاریخ بغداد ج ۸ ص ۴۳۹۔

[۲] انساب ج ۵ ص ۴۳-۴۱؛ تاریخ طبری ج ۳ ص ۳۷۳-۳۷۲۔

[۳] انساب ج ۵ ص ۴۳-۴۱؛ تاریخ طبری ج ۳ ص ۳۷۳-۳۷۲۔

میں یہ شعر بھی کہا تھا۔

واعطیت مروان خمس الغنیمۃ

آثر تہ و حمیت الحمی

مال غنیمت کا ۱۵ حصہ مروان کو دیدیا اور اسے دوسروں پر مقدم سمجھا اور اپنے رشتہ داروں کی حمایت

کی یہ مرد مجاہد جب تک عثمان زندہ رہا خیبر میں جلا وطنی کی زندگی بسر کر رہا تھا۔^[۱]

دوسری فصل

مقدمہ کا واقعہ اور عثمان کا قتل

پانچ عوامل کا عکس العمل

جو پانچ وجہیں ہم نے بیان کیں ان کی وجہ سے تمام اسلامی مملکتوں سے اعتراضات ہونے لگے اور خلیفہ اور اس کے تمام نمائندوں پر الزامات لگنے لگے ان تمام لوگوں پر یہ الزام لگایا گیا کہ سب کے سب صحیح اسلامی راستے سے منحرف ہو گئے ہیں۔

یہی وجہ تھی کہ صحابیوں اور مسلمانوں نے ہمیشہ خلیفہ سے درخواست کیا کہ اپنی روش کو بدل دیں یا یہ کہ مسند خلافت سے دور ہو جائیں۔

اس مخالفت و اعتراض کی عظمت اس وقت ظاہر ہوگی جب ہم بعض اعتراض کرنے والوں کے نام اور ان کی گفتگو سے آشنا ہوں۔

۱۔ امیر المومنین علیہ السلام نے عثمان کے طور طریقہ پر بہت زیادہ گفتگو کی ہے، چاہے وہ قتل سے پہلے ہو یا قتل کے بعد۔ انہی میں سے ایک یہ ہے جو امام کا خلیفہ کے کاموں سے متعلق یہ نظریہ ہے جس دن آپ نے مہاجرین کے فرزندوں کو شامیوں کے ساتھ جنگ کرنے کی دعوت دی، تو آپ نے فرمایا:

يَا أَبْنَاءَ الْمُهَاجِرِينَ انْفِرُوا عَلَى أُمَّةِ الْكُفْرِ وَبَقِيَةِ الْأَحْزَابِ وَأَوْلِيَاءِ الشَّيْطَانِ
انْفِرُوا إِلَى مَنْ يِقَاتِلُ عَلَى دَمِ حَمَلِ الْخَطَايَا فَوَاللَّهِ الَّذِي فَلَاحُ الْحَبَّةِ وَبِرَأِ النَّسْبَةِ
انَّهُ لِيَحْمِلُ خَطَايَاهُمْ إِلَى يَوْمِ الْقِيَامَةِ لَا يَنْقُصُ مِنْ أَوْزَارِهِمْ شَيْئاً ^[۱]

[۱] شرح منہج البلاغہ ابن ابی الحدید، ج ۲، ص ۱۹۴، (طبع جدید)

اے مہاجرین کے بیٹو! کفر کے سرداروں اور شیطان کے باقی بچے ہوئے دوستوں اور گروہوں کے ساتھ جنگ کرنے کے لئے تیار ہو جاؤ۔ معاویہ سے جنگ کرنے کے لئے اٹھ جاؤ تا کہ اس کو قتل کر سکو جس کی گردن پر بہت سے گناہ ہیں (یعنی عثمان کو قتل کیا ہے) اس خدا کی قسم کہ جس نے دانہ کوشگافتہ اور انسان کو پیدا کیا وہ قیامت تک دوسروں کے گناہوں کو اپنے ذمہ لیتا رہے گا جب کہ دوسروں کے گناہوں سے کچھ بھی کم نہ ہوگا۔

امام نے اپنی خلافت کے دوسرے دن ایک تقریر کے دوران فرمایا:

ألا ان كل قطيع أقطعها عثمان وكل مال أعطاه من مال الله فهو مردود في بيت

المال^[۱]

ہر وہ زمین جسے عثمان نے دوسروں کو دیدیا ہے اور ہر وہ مال جو خدا کے مال میں سے ہے اور وہ کسی کو دیا ہے ضروری ہے کہ وہ بیت المال کو واپس کیا جائے۔

امام کا یہ کلام اور دوسرے کلام خلیفہ کے کاموں کو روشن کرتے ہیں اور اس سے بھی زیادہ واضح وہ کلمات ہیں جو آپ نے خطبہ ششہ شقیہ میں بیان کیا ہے۔

الی ان قام ثالث القوم نافعاً حضنیہ، بین نثیلہ ومعتلفہ، وقام معہ بنو اُبیہ

بمضمون مال اللہ خضم الابل نبتة الربیع^[۲]

(غرض اس قوم کا تیسرا آدمی پیٹ پھیلائے اپنے گوبر اور چارے کے درمیان کھڑا ہو گیا اور اس کے ساتھ ہی ساتھ اس کے بھائی بند کھڑے ہوئے جو خدا کا مال اس طرح خوش ہو کر کھا رہے تھے جیسے اونٹ موسم بہار کی گھاس خوش ہو ہو کر کھاتا ہے، رضوی)

۲۔ پیغمبر اسلام کی بیوی، نے سب سے زیادہ عثمان کے کاموں کو غلط بتاتی تھیں، جب عمار پر عثمان کی طرف سے ظلم و ستم ہوا اور عائشہ کو اس کی خبر ملی تو پیغمبر کے لباس اور نعلین کو باہر لائیں اور کہا کہ ابھی پیغمبر کا لباس

[۱] نوح البلاغہ عبدہ، خطبہ ۱۴۔

[۲] نوح البلاغہ عبدہ، خطبہ ۳۔

اور جو تیاں پرانی نہیں ہوئی ہیں تم نے ان کی سنت کو فراموش کر دیا ہے۔

ان دنوں جب مصریوں اور کچھ صحابیوں نے عثمان کے گھر کا محاصرہ کیا تھا اس وقت عائشہ مدینہ چھوڑ کر خدا کے گھر کی زیارت کے لئے روانہ ہو گئیں جب کہ مروان بن حکم، زید بن ثابت اور عبدالرحمن بن عتاب نے عائشہ سے درخواست کی تھی کہ اپنا سفر ملتوی کر دیں کیونکہ مدینہ میں ان کے رہنے کی وجہ سے ممکن ہے کہ عثمان کے سر سے یہ بلا ٹل جائے۔

عائشہ نے نہ صرف ان کی درخواست کو ٹھکرا دیا، بلکہ کہا کہ میں چاہتی ہوں کہ کاش تمہارے اور تمہارے دوست جن کی تم مدد کر رہے ہو، کے پیر میں پتھر ہوتا تو تم دونوں کو دریا میں ڈال دیتی، یا اسے ایک بور یہ میں رکھ کر دریا میں ڈال دیتی۔^[۱]

عثمان کے بارے میں عائشہ کی باتیں اس سے کہیں زیادہ ہیں جنہیں ہم نے پیش کیا ہے۔ بس اتنا کافی ہے کہ جب تک وہ عثمان کے قتل اور علی کی بیعت سے باخبر نہ تھیں مستقل عثمان پر اعتراض و تنقید کر رہی تھیں، لیکن جب حج کے اعمال سے فارغ ہوئیں اور مدینہ کا سفر کیا اور درمیان راہ سرف نامی مقام پر عثمان کے قتل اور بیعت علی سے باخبر ہوئیں تو فوراً نظریہ کو بدل دیا اور کہا کاش آسمان میرے سر پر گر جاتا، یہ جملہ کہا اور لوگوں سے کہا کہ مجھے مکہ واپس لے چلو کیونکہ خدا کی قسم عثمان مظلوم مارا گیا ہے اور میں اس کا بدلہ لوں گی۔^[۲]

۳۔ عبدالرحمن بن عوف بھی عثمان پر اعتراض کرنے والوں میں سے ہیں وہ ایسا شخص ہے کہ چھ آدمیوں پر مشتمل شوریٰ میں عثمان کی کامیابی اسی کے مکر و فریب سے ہوئی تھی۔

جس وقت عثمان نے اپنے تہجد کو جو سنت پیغمبر اور شیخین کی روش پر چلنے کے لئے کیا تھا اس کو توڑ ڈالا، تو لوگوں نے عبدالرحمن پر اعتراض کیا اور کہا یہ سب خرابیاں تمہاری وجہ سے ہیں تو اس نے جواب میں کہا مجھے اس بات کی امید نہ تھی کہ نوبت یہاں تک پہنچ جائے گی، اب میں اس سے کبھی گفتگو نہیں کروں گا اور پھر عبد

[۱] الانساب ج ۵ ص ۴۸۔

[۲] تاریخ طبری ج ۳ ص ۴۷۷۔

الرحمن نے اس دن سے آخر دم تک عثمان سے بات نہیں کی، یہاں تک کہ جب عثمان، عبدالرحمن کی حالت بیماری میں عیادت کرنے آئے تو اس وقت عبدالرحمن نے خلیفہ کی طرف سے اپنے چہرے کو موڑ لیا اور ان سے بات نہیں کی۔ [۱]

جی ہاں، وہ افراد جنہوں نے خلیفہ کے خلاف اعتراضات کئے اور ان کے قتل کے مقدمات فراہم کئے بہتر ہے ان کی تعداد اس سے بہت زیادہ ہے جن کا ذکر کیا ہے دو اہم چیزوں کا ذکر کرنا مناسب ہے وہ یہ کہ طلحہ و زبیر سب سے زیادہ ان پر اعتراض کرتے تھے، بہر حال، لوگوں کا نام اور مخالفین کی گفتگوؤں اور خلیفہ کو ان کے منصب سے گرانے والے افراد کے نام کے لئے تاریخی کتابوں کی طرف رجوع کریں، کیونکہ ہمارا مقصد عثمان کی خلافت کی معزولی کو بیان کرنا نہیں ہے بلکہ ہمارا مقصد یہ بیان کرنا ہے کہ لوگوں نے حضرت علی علیہ السلام کے ہاتھ پر کیسے بیعت کی؟

عثمان کے گھر کا محاصرہ

شورش کی پانچوں عوامل نے اپنا کام کر دکھایا اور عثمان کا اپنے نقائص اور خلافت پر اعتراض سے بے توجہی سبب بنی کہ اس وقت کے اسلام کے اہم مراکز، مثلاً کوفہ، بصرہ اور مصر کچھ لوگ امر بالمعروف اور نہی عن المنکر اور خلیفہ کو کتاب الہی اور سنت پیغمبر و سیرت شیخین کی مخالفت سے روکنے کے لئے مدینہ روانہ ہوں کہ مدینے میں رہنے والے اپنے ہمفکروں کے ساتھ کوئی راہ حل تلاش کریں خلیفہ تو بہ کریں اور حقیقی اسلام کی طرف پلٹیں، یا مسند خلافت سے دور ہو جائیں۔

بلاذری اپنی کتاب انساب الاشراف میں لکھتے ہیں:

۳۴ھ میں خلیفہ کی سیاست سے مخالفت کرنے والے تین شہروں کوفہ، بصرہ اور مصر سے مسجد الحرام میں جمع ہوئے اور عثمان کے کاموں پر گفتگو کرنے لگے۔ اور سب نے ارادہ کیا کہ خلیفہ کے برے کاموں پر گواہ و شاہد بن کر اپنے اپنے شہر واپس جائیں اور جو لوگ اس سلسلے میں ان کے ہم خیال ہیں ان سے گفتگو کریں، اور

آئندہ سال انہی دنوں میں ملاقات کریں اور خلیفہ کے بارے میں کوئی فیصلہ کریں۔ اگر وہ اپنے غلط کاموں سے باز آجائیں تو اس کے حال پر چھوڑ دیں، لیکن اگر باز نہ آئے تو اسے اس منصب سے الگ کر دیں۔

اسی وجہ سے دوسرے سال (۳۵ھ) میں مالک اشتر کی سرداری میں کوفہ سے ایک ہزار کاشکر، حکیم بن جبلة عبدی کی سرداری میں بصرہ سے ڈیڑھ سو آدمیوں کا لشکر، کنانہ بن بشر سکونی نجیبی اور عمر اور بدیل خزاعی کی سرپرستی میں مصر سے چار سو یا اس سے زیادہ افراد کا لشکر مدینہ میں داخل ہوا۔ اور مہاجر و انصار کے بہت سے افراد جو خلیفہ کے طریقہ کے مخالف تھے وہ بھی ان سے ملحق ہو گئے۔^[۱]

مسعودی لکھتا ہے:

چونکہ عبد اللہ بن مسعود، عمار یا سرا اور محمد بن ابی بکر، خلیفہ کی نظر میں بے توجہی کا شکار تھے، قبیلہ بنی زہر عبد اللہ کی حمایت میں اور بنی مخزوم عمار کی حمایت میں اور تیم، محمد بن ابی بکر کی وجہ سے اور ان تین گروہوں کے علاوہ دوسرے افراد بھی انقلابیوں کے ساتھ مل گئے اور خلیفہ کے گھر کا محاصرہ کر لیا۔

مصریوں نے خلیفہ کو جو خط لکھا اس کا مضمون یہ ہے:

اما بعد: خداوند عالم کسی قوم کی حالت کو نہیں بدلتا مگر یہ کہ وہ خود اس کو بدل ڈالیں، خدا کے واسطے، خدا کے لئے، پھر خدا کے واسطے آخرت میں اپنے حصہ کو فراموش نہ کرو، خدا کی قسم، ہم لوگ خدا کے لئے غضبناک ہوتے ہیں اور خدا ہی کے لئے خوشحال ہوتے ہیں، ہم اپنی اپنی تلواروں کو اپنے کاندھوں سے اتار کر زمین پر نہیں رکھیں گے جب تک تمہارے سچے توبہ کی خبر ہم تک نہ پہنچ جائے یہی ہمارا پیغام ہے۔^[۲]

مخالفوں کے سامنے خلیفہ کا تعہد

گھر کا محاصرہ سبب بنا خلیفہ اپنے کاموں پر سنجیدگی سے سوچیں اور محاصرہ ختم کرنے کی سبیل نکالیں لیکن وہ شورش کی تہ سے آگاہ نہیں تھے اور معاشرے کے اچھے لوگوں کو برے لوگوں کے درمیان تشخیص

[۱] الغدیر، ج ۹، ص ۱۶۸۔

[۲] مروج الذهب ج ۳ ص ۸۸ طبع بیروت سال ۱۹۷۰۔

نہیں دے پار ہے تھے، انہوں نے گمان کیا کہ شاید مغیرہ بن شعبہ یا عمرو عاص کے وسیلے سے یہ ناگہانی بلا ٹل جائے گی، اس وجہ سے اس نے ان دونوں کو انقلابیوں کی آگ خاموش کرنے کے لئے گھر کے باہر بھیجا، جب انقلابی لوگوں نے ان مخوس چہروں کو دیکھا تو ان کے خلاف نعرے لگانے لگے۔ اور مغیرہ سے کہا: اے فاسق و فاجر واپس جا واپس جا، اور عمرو عاص سے کہا: اے خدا کے دشمن واپس چلا جا کہ تو امین و ایماندار نہیں ہے اس وقت عمر کے بیٹے نے خلیفہ سے حضرت علیؑ کی عظمت کے بارے میں بتایا اور کہا کہ صرف وہی اس شورش کی آگ کو خاموش کر سکتے ہیں لہذا خلیفہ نے حضرت سے درخواست کی کہ اس گروہ کو کتاب خدا اور سنت پیغمبر کی دعوت دیجئے۔ امام نے اس کی درخواست کو اس شرط پر قبول کیا کہ جن چیزوں کی میں ضمانت لوں خلیفہ اس پر عمل کرے، علیؑ نے ضمانت لی کہ خلیفہ، کتاب خدا اور سنت پیغمبر پر عمل کریں انقلابیوں نے حضرت علیؑ کی ضمانت قبول کر لیا اور وہ سب آنحضرت کے ساتھ عثمان کے پاس آئے اور ان کی سخت مذمت کی انہوں نے بھی ان لوگوں کی باتوں کو قبول کر لیا اور یہ طے پایا کہ عثمان تحریری طور پر تعہد دیں۔

چنانچہ تعہد نامہ اس طرح سے لکھا گیا:

یہ خط خدا کے بندے امیر المؤمنین عثمان کی طرف سے ان لوگوں کے نام ہے جن لوگوں نے ان پر تنقید کی ہے، خلیفہ نے یہ عہد کیا ہے کہ خدا کی کتاب اور پیغمبر کی سنت پر عمل کرے گا، محروموں کی مدد کرے گا ڈرے اور سہمے افراد کو امان دیں گے، جلاوطن کئے ہوئے لوگوں کو ان کے وطن واپس بلائے گا، اسلامی لشکر کو دشمنوں کی سرزمین پر نہیں روکے گا،۔۔۔ علیؑ مسلمانوں اور مومنوں کے حامی ہیں اور عثمان پر واجب ہے کہ اس تعہد پر عمل کرے۔

زبیر، طلحہ، سعد و قاص، عبد اللہ بن عمر، زید بن حارث، سہل بن حنیف، ابو ایوب وغیرہ نے گواہ کے طور پر اس تعہد نامہ کے نیچے دستخط کئے یہ خط ذیقعدہ ۳۵ھ میں لکھا گیا اور ہر گروہ کو اسی مضمون کا خط ملا اور وہ اپنے اپنے شہر واپس چلا گیا اس طرح خلیفہ کے گھر کا محاصرہ ختم ہو گیا اور لوگ آزادانہ طور پر آنے جانے لگے۔

انقلابیوں کے چلے جانے کے بعد، امام نے دوبارہ خلیفہ سے ملاقات کی اور ان سے کہا: تم پر ضروری ہے کہ تم لوگوں سے بات کرو تا کہ وہ لوگ تمہاری باتوں کو سنیں اور تمہارے حق میں گواہی دیں، کیونکہ انقلاب کی آواز تمام اسلامی ملکوں تک پہنچ چکی ہے اور بعید نہیں کہ دوسرے شہروں سے پھر کئی گروہ مدینہ پہنچ جائیں اور پھر دوبارہ تم مجھ سے درخواست کرو کہ میں ان سے بات کروں۔ خلیفہ کو حضرت علیؑ کی صداقت پر پورا بھروسہ تھا لہذا گھر سے باہر آئے اور اپنے بے جا کاموں کی وجہ سے شرمندگی کا اظہار کیا۔

امام نے اتحادِ مسلمین اور مقامِ خلافت کی عظمت کے لئے بہت بڑی خدمت انجام دی، اگر عثمان اس کے بعد حضرت علیؑ کی ہدایت و رہنمائی پر عمل کرتے تو کوئی بھی واقعہ ان کے ساتھ پیش نہ آتا، لیکن افسوس خلیفہ ارادے کے ضعیف اور بے جا بولنے والے تھے اور ان کو مشورہ دینے والے حقیقت شناس اور سچے نہ تھے اور مروان بن حکم جیسے افراد نے ان کی عقل و دورانِ اندیشی کو چھین لیا تھا لہذا مصریوں کے چلے جانے کے بعد خلیفہ نے مروان کے شدید اصرار پر بہت ہی غیر شائستہ فعل انجام دیا، عثمان نے چاہا کہ مصریوں کے ساتھ اپنی ملاقات کو دوسرے انداز سے پیش کریں اور اس طرح سے بیان کریں کہ مدینہ سے مصر شکایتیں پہنچی تھیں اور وہ لوگ یہاں تحقیق کرنے کے لئے آئے تھے اور جب ان لوگوں نے دیکھا کہ تمام شکایتیں بے اساس ہیں تو وہ لوگ اپنے وطن واپس چلے گئے۔

جب یہ بات لوگوں نے خلیفہ کی زبان سے سنی تو مخالفین کی طرف سے اعتراض و تنقید ہونے لگی، سب ان سے کہہ رہے تھے کہ خدا سے ڈرو! تو بہ کرو! اعتراض اتنا شدید تھا کہ خلیفہ نے دوسری مرتبہ پھر اپنی باتیں واپس لے لیں، اور قبلہ کی طرف دونوں ہاتھ بلند کیا اور کہا:

پروردگارا! میں پہلا وہ شخص ہوں جو تیرے پاس واپس آؤں گا [۲]

[۱] الانساب ج ۵ ص ۶۲۔

[۲] تاریخ طبری ج ۳ ص ۳۸، طبع علمی بیروت۔

انقلابیوں کے سرداروں کو قتل کرنے کا حکم دینا

قریب تھا کہ مصریوں کی آفت جائے کیونکہ وہ لوگ مدینے سے مصر کی طرف روانہ ہو چکے تھے لیکن راستے میں ایلمنامی مقام پر لوگوں نے عثمان کے غلام کو دیکھا کہ مصر کی طرف جا رہا ہے، ان لوگوں کو شک ہوا کہ شاید وہ عثمان کا خط لے کر مصر کے حاکم عبداللہ بن ابی سرح کے پاس جا رہا ہے اسی وجہ سے اس کے سامان کی تلاشی لینے لگے، اس کے پانی کے برتن میں سے رائے (قلع) کا ایک پائپ نکلا جس کے اندر خط رکھا تھا، خط میں حاکم مصر کو خطاب کرتے ہوئے لکھا تھا جیسے ہی عمرو بن بدیل مصر میں داخل ہوا اسے قتل کر دینا، اور کنانہ، عروہ، اور ابی عدیس کے ہاتھوں کو کاٹ دینا اور اسی طرح خون میں تڑپتا ہوا چھوڑ دینا اور پھر ان لوگوں کو پھانسی پر چڑھا دینا۔

خط دیکھنے کے بعد مصری اپنے آپ کو قابو میں نہ رکھ سکے، اور سب کے سب آدھے ہی راستے سے مدینہ واپس آگئے۔ اور علیؑ سے ملاقات کی اور انہیں خط دکھایا۔ علیؑ خط لے کر عثمان کے گھر آئے اور اسے دکھایا عثمان نے قسم کھا کر کہا کہ یہ تحریر ان کے کاتب کی اور مہر انہی کی ہے لیکن وہ اس سے بے خبر ہیں، حقیقت میں بات یہی تھی کہ خلیفہ اس خط سے بالکل بے خبر تھے اور ان کے ساتھیوں مثلاً مروان بن حکم کا کام تھا خلیفہ کی مہر حمران بن ابان کے پاس تھی کہ اس کے بصرہ جانے کے بعد مہر مروان کے پاس تھی۔^[۱]

مصریوں نے خلیفہ کے گھر کا دوبارہ محاصرہ کر لیا اور ان سے ملاقات کرنے کو کہا اور جب لوگوں نے عثمان کو دیکھا تو اس سے پوچھا: کیا تم نے اس خط کو لکھا ہے؟ عثمان نے خدا کی قسم کھا کر کہا کہ مجھے اس کا کوئی علم نہیں ہے، گروہ کے نمائندہ نے کہا: اگر ایسا خط تمہاری اطلاع کے بغیر لکھا گیا ہے تو تم خلافت اور مسلمانوں کے امور کی ذمہ داری لینے کے لائق نہیں ہو، لہذا جتنی جلدی ہو خلافت سے کنارہ کشی اختیار کر لو، خلیفہ نے کہا کہ خدا نے جو لباس میرے بدن پر ڈالا ہے اسے میں ہرگز اتار نہیں سکتا، مصریوں کے انداز گفتگو نے بنی امیہ کو ناراض کر دیا، لیکن بجائے اس کے کہ اصلی علت کو بیان کریں، علی کے علاوہ انہیں کوئی اور نظر نہیں آیا اور مصریوں کی

طرف سے مقامِ خلافت پر ہونے والی جسارت کا الزام ان پر لگایا، امام نے ان لوگوں کو تیز ڈانٹا اور کہا کیا تم نہیں جانتے کہ اس وادی میں میرے پاس کوئی اونٹ نہیں ہے یعنی مرا ان سے کوئی رابطہ نہیں ہے اس وقت کہا:

محاصرہ میں خلیفہ کا مختلف لوگوں کو خط بھیجنا

عثمان نے محاصرہ کے ایام میں معاویہ کو خط لکھا کہ مدینے کے لوگ کافر ہو گئے ہیں اور بیعت کو توڑ دیا ہے لہذا جتنی جلدی ہو سکے اچھے جنگ کرنے والوں کو مدینہ روانہ کرو، لیکن معاویہ نے عثمان کے خط کو کوئی اہمیت نہ دی، اور کہا کہ میں پیغمبر کے صحابیوں کی مخالفت نہیں کروں گا۔ خلیفہ نے مختلف خط یزید بن اسد بجلی کو شام اور عبداللہ بن عامر کو بصرہ بھیجا اور اسی طرح حج کے موسم میں تمام حاجیوں کے نام خط لکھا، اس سال حاجیوں کے سرپرست ابن عباس تھے، لیکن کوئی بھی موثر ثابت نہ ہوا، کچھ لوگ خلیفہ کی مدد کے لئے گئے لیکن مدینہ پہنچنے سے پہلے ہی ان کے قتل سے آگاہ ہو گئے۔

عثمان کے قتل میں جلدی، مروان کی غلط تدبیر کا نتیجہ تھا

محاصرہ کرنے والے خلیفہ کے گھر پر حملہ نہیں کرنا چاہتے تھے بلکہ ان لوگوں کی صرف یہ کوشش تھی کہ کھانا پانی گھر میں نہ پہنچے تاکہ خلیفہ اور ان کے ساتھی محاصرہ کرنے والوں کی بات مان لیں، لیکن مروان کی یہ غلط تدبیر کہ انقلابیوں پر حملہ کر کے ایک شخص یعنی عروہ لیثی کو اپنی تلوار سے قتل کر ڈالنا یہی سبب بنا کہ تمام محاصرین خلیفہ کے گھر میں داخل ہو جائیں۔ اس اجتماعی ہجوم میں خلیفہ کے تین ساتھی عبداللہ بن وہب، عبداللہ عوف اور عبداللہ بن عبدالرحمن مارے گئے۔ ہجوم کرنے والے عمرو بن حزم انصاری کے گھر سے دار الخلافہ پر چڑھے اور خلیفہ کے آنگن میں اتر گئے، گھر کے اندر عثمان کا غلام ناقل، مالک اشتر اور عمرو بن عبید کے ہاتھوں مارا گیا۔ حملہ اتنا شدید تھا کہ بنی امیہ، جو خلیفہ اور ان کے ساتھیوں کی حفاظت کرنے والے تھے سب کے سب بھاگ گئے اور رسول کی بیوی ام حبیبہ (ابوسفیان کی بیٹی) نے ان لوگوں کو اپنے گھر میں چھپا لیا، اسی لئے تاریخ میں یہ حادثہ یوم الدار کے نام سے مشہور ہے، خلیفہ کا قتل محمد بن ابی بکر، کنانہ بن بشر حبیبی، سودان بن حمران مرادی، عمرو بن محق اور عمیر بن صابی کے ہاتھوں ہوا۔ خلیفہ کے قتل کے وقت ان

کی بیوی نانکہ نے اپنے کو اپنے شوہر کے زخمی نیم جان بدن پر گرا دیا جس کی وجہ سے ان کی دو انگلیاں کٹ گئیں لیکن انہوں نے عثمان کا سر جدا ہونے سے بچا لیا مگر ہجوم کرنے والوں کی تلواروں نے ان کا کام تمام کر دیا۔ اور کچھ لمحوں بعد ان کا بے روح جسم گھر کے گوشے میں گرا پڑا تھا۔

تیسری فصل

قتل عثمان کے بعد لوگوں کا حضرت علی علیہ السلام کی بیعت کرنا

خلیفہ سوم کا پیغمبر کے صحابیوں کے ساتھ ناروا سلوک اور لوگوں کو بے جا تحفہ و ہدیہ دینا، اور حکومت کے امور کو بنی امیہ کے غیر شائستہ افراد کے ہاتھوں میں دینا وغیرہ یہ سب ان کے قتل کا سبب بنی۔ ۱۸ ذی الحجہ ۳۵ھ کو عثمان مصر اور عراق کے انقلابیوں اور پیغمبر کے صحابیوں کے ہاتھوں خود اپنے ہی گھر میں قتل کیا گیا اور اس کے اصلی ساتھی اور محافظ انہیں تنہا چھوڑ کر مکہ فرار ہو گئے۔ [۱]

خلیفہ سوم کے قتل کی خبر مدینہ اور اس کے اطراف کے مسلمانوں کے لئے بہت تعجب خیز تھی اور ہر شخص آئندہ کی رہبری کے لئے فکر مند تھا اور صحابہ میں سے کچھ لوگ مثلاً طلحہ و زبیر اور سعد و قاص وغیرہ اپنے آپ کو خلیفہ کے لئے نامزد کئے ہوئے تھے اور دوسروں سے زیادہ اپنے آپ کو خلافت کا مستحق سمجھ رہے تھے۔

انقلابیوں کو معلوم تھا کہ عثمان کے قتل کی وجہ سے اسلامی ملکوں کی حالت درہم برہم ہو جائے گی اسی وجہ سے ان لوگوں نے چاہا کہ جتنی جلد ممکن ہو اس خلاء کو پورا کر دیں اور خلیفہ چننے اور ان کے ہاتھ پر بیعت کرنے سے پہلے اپنے وطن واپس نہیں جائیں۔ وہ لوگ ایسے شخص کی تلاش میں تھے جو ان پچیس سال میں اسلامی تعلیمات اور سنت پیغمبر کا وفادار رہا ہو اور وہ حضرت علی علیہ السلام کے علاوہ کوئی اور نہ تھا، کیونکہ دوسرے لوگ کسی نہ کسی طرح سے اپنے کو حُبِ دنیا سے آلودہ چکے تھے اور کسی نہ کسی جہت سے عثمان کے کمزور پہلوؤں میں مشترک تھے، طلحہ و زبیر اور ان کی طرح دوسرے افراد نے خلیفہ سوم کے زمانے میں دنیاوی امور تک پہنچے اور مال و دولت جمع کرنے اور اس شہر میں اور اس شہر میں قصر حاصل کرنے میں مصروف تھے اور پیغمبر کی سنت بلکہ

شیخین کی سنت کو بھی نظر انداز کر چکے تھے۔

باوجودیکہ حضرت علیؑ کا نام سب سے زیادہ لوگوں کی زبان پر تھا اور جب خلیفہ کے گھر کو انقلابیوں نے محاصرہ کر رکھا تھا امیرالمؤمنین پیغام پہنچانے کے لئے دونوں گروہوں کے درمیان مورد اعتماد تھے اور سب سے زیادہ کوشش کر رہے تھے کہ یہ مسئلہ اس طرح حل ہو جائے کہ اور دونوں گروہ راضی ہوں، لیکن جو علت سقیفہ کے ماجرے میں علی کو دور کرنے کی سبب بنی تھی، سب کے سب (غیر از جوانی) اسی حالت پر باقی تھی اور اگر انقلابیوں کا مصمم ارادہ اور لوگوں کا دباؤ نہ ہوتا تو وہی چیز چوتھی مرتبہ بھی امام کو اس مسئلہ سے جدا کر دیتی اور خلافت کسی بزرگ صحابی کو مل جاتی اور معاشرہ کو الہی و حقیقی حکومت سے محروم کر دیتی۔

اگر عثمان کی موت فطری ہوتی اور مدینہ کی فضا اچھی ہوتی تو کبھی بھی بزرگ صحابہ جو عثمان کی خلافت کے زمانے میں بہت زیادہ مال و مقام کے مالک بن گئے تھے، حکومت علی کی تائید نہیں کرتے اور جوشوری بنائی جاتی مل جل کر اس میں رخنہ اندازی کرتے، بلکہ سیاسی کھلاڑی ایسا رول ادا کرتے کہ شوروی بننے کی نوبت نہیں آتی اور خلیفہ وقت کو مجبور کرتے کہ جن کو وہ لوگ پسند کرتے ہیں اسے خلیفہ بنائے جس طرح عمر کو ابو بکر نے خلافت کے لئے چنا تھا۔

یہ گروہ جانتا تھا کہ اگر علیؑ کی حکومت قائم ہوگی تو ان کے تمام مال کو جمع کرالیں گے اور ان میں سے کسی کو کوئی کام نہیں سونپیں گے، ان لوگوں نے اس حقیقت کو امام کی نورانی پیشانی میں پڑھ لیا تھا اور حضرت کے مزاج سے پوری طرح واقف تھے لہذا جب آنحضرت نے طلحہ و زبیر کو کسی کام میں شامل نہیں کیا تو ان دونوں نے فوراً اپنے وعدے کو توڑ دیا اور جنگ جمل کا محاذ قائم کر دیا

جن وجوہات کی بنا پر امام کو سقیفہ میں حکومت سے دور کیا گیا وہ درج ذیل ہیں:

۱۔ حضرت علیؑ کے ہاتھوں صحابہ کرام کے رشتہ داروں کا قتل۔

۲۔ بنی ہاشم اور دوسرے قبیلے خصوصاً بنی امیہ کے درمیان پرانی دشمنی۔

۳۔ حضرت علیؑ کا سختی سے حدود الہی کا جاری کرنا۔

قتل عثمان کے بعد نہ صرف یہ وجوہات اپنی جگہ پر باقی تھیں بلکہ دوسری وجہیں بھی جو قدرت کے

اعتبار سے ان سے کم نہ تھیں وہ بھی شامل ہو گئیں اور اس سے بھی اہم یہ تھا کہ پیغمبر کی بیوی عائشہ نے امام کی مخالفت کی تھی۔ عثمان کی حکومت کے زمانے میں عائشہ ایک اہم سیاسی شخصیت کی مالک تھیں۔ انہوں نے لوگوں کو کئی مرتبہ عثمان کو قتل کرنے کے لئے کہا تھا اور شاید اسی وجہ سے وہ کبھی پیغمبر کا لباس صحابہ کو دکھاتیں اور کہتیں تھیں کہ ابھی یہ لباس پرانا نہیں ہوا ہے لیکن ان کے دین میں تبدیلیاں ہو گئی ہیں۔^[۱]

مسلمانوں کے درمیان جو عائشہ کا احترام تھا اور بہت زیادہ حدیثیں جو پیغمبر سے نقل کی تھیں وہ ان کے سیاسی فائدے ہونے کے لئے کافی تھیں اور اس شخص کے لئے زحمت کا باعث تھیں جو ان کی مخالفت کرتا تھا۔

عائشہ کی مخالفت حضرت علیؑ سے:

عائشہ کی مخالفت حضرت علیؑ سے درج ذیل امور کی بنا پر تھی:

- ۱۔ علی نے داستان افک میں عائشہ کے طلاق کے بارے میں اپنی رائے دی تھی۔
 - ۲۔ پیغمبر کی بیٹی اور فاطمہ کو حضرت علیؑ سے کئی فرزند ہوئے لیکن پیغمبر کے ذریعے عائشہ کو کوئی اولاد نہ ہوئی۔
 - ۳۔ عائشہ کو معلوم تھا کہ علی ان کے باپ کی خلافت سے راضی نہیں ہیں اور انہیں خلافت و فدک کا غاصب مانتے ہیں۔
- ان کے علاوہ قبیلہ تیم سے طلحہ عائشہ کے پھوپھی زاد بھائی تھے اور زبیر ان کا بہنوئی (اسماء کے شوہر) تھے اور یہ دونوں خلافت پر قبضہ کرنے کے لئے پوری کوشش کر رہے تھے۔
- حضرت علیؑ کی حکومت سے عائشہ کی ناراضگی پر یہ درج ذیل داستان جسے طبری نے نقل کیا ہے بہت واضح و روشن ثبوت ہے۔
- جب عثمان کو قتل ہوا تو عائشہ مکہ میں تھیں اور اعمال حج انجام دینے کے بعد مدینہ روانہ ہوئیں، آدھے

راستہ میں سرح نامی جگہ پر عثمان کے قتل اور مہاجرین و انصار کا علی کے ہاتھوں پر بیعت کرنے کی انہیں خبر ملی اور یہ خبر سن کر وہ اس قدر ناراض ہوئیں کہ موت کی آرزو کرنے لگیں اور کہا: اے کاش آسمان میرے سر پر گر جاتا، پھر وہیں سے مکہ واپس چلی گئیں اور کہا: عثمان مظلوم قتل ہوا ہے خدا کی قسم میں اس کے خون کا بدلہ لینے کے لئے اقدام کروں گی۔

عثمان کے قتل کی خبر دینے والے نے جرأت دکھاتے ہوئے کہا: آپ تو کل تک لوگوں سے کہتی تھیں کہ عثمان کو قتل کر دو وہ کافر ہو گیا ہے، کس طرح آج انہیں مظلوم سمجھ رہی ہیں؟ انہوں نے جواب دیا: بلوائیوں نے پہلے ان سے توبہ کرائی ہے اور پھر انہیں قتل کیا ہے۔^[۱]

انقلابیوں کی حضرت علیؑ کے ہاتھوں پر بیعت

عوامل مذکور کی بنا پر مہاجرین و انصار نے امام کو چوتھی مرتبہ بھی خلافت سے محروم کر دیا جائے، انقلابیوں کی قدرت اور لوگوں کے دباؤ نے ان منفی عوامل کو بے اثر کر دیا اور پیغمبر اسلام صلی اللہ علیہ وسلم کے صحابہ گروہی شکل میں علی کے گھر آئے اور آنحضرت صی کہا کہ خلافت کے لئے آپ سے بہتر کوئی شخص نہیں ہے۔^[۲] ابوحنیف کتاب الجمل میں لکھتا ہے:

عثمان کے قتل کے بعد مسلمانوں کا ایسا عظیم اجتماع مسجد میں ہوا کہ مسجد لوگوں سے بھر گئی، اس اجتماع کا مقصد خلیفہ کا انتخاب تھا، مہاجرین و انصار کی عظیم شخصیتوں مثلاً عمار یاسر، ابوالہشتم بن یہان، رفاعہ بن رافع، مالک بن عجلان اور ابویوب انصاری وغیرہ نے رائے پیش کی کہ علی کے ہاتھوں پر بیعت کی جائے۔ سب سے پہلے عمار نے حضرت علیؑ کے بارے میں جو گفتگو کی وہ یہ تھی تم لوگوں نے پچھلے خلیفہ کا حال دیکھ لیا ہے اگر تم نے جلدی نہیں کیا تو ممکن ہے پھر ایسی ہی مشکل میں گرفتار ہو جاؤ اس منصب کے لئے علی سب سے زیادہ شائستہ ہیں۔ اور تم سب ان کے فضائل اور سوابق سے آگاہ ہو، اس وقت پورے مجمع نے ایک آواز ہو کر کہا ہم ان کی

[۱] تاریخ طبری ج ۵ ص ۷۳، طبع بولاق۔

[۲] تاریخ طبری ج ۵ ص ۱۵۲، طبع بولاق۔

ولایت و خلافت پر راضی ہیں اس وقت سب وہاں سے اٹھے اور حضرت علی ؑ کے گھر گئے۔^[۱]
تمام افراد امام کے گھر جس انداز سے آئے تھے اس کی توصیف امام یوں بیان کرتے ہیں:

فتدا کوا علیؑ تداک الابل الہیمہ یومور دہاوقدار سلہاراعیہا و خلعت

مثانیہا حتی ظننت انہم قاتلے او بعضہم قاتل بعض ولد

ان لوگوں کا اژدحام پیاسے اونٹ کی طرح تھا جسے شتر بان نے رسی کھول کر آزاد کر دیا ہوا اسی طرح ہم پر ہجوم لائے کہ میں نے گمان کیا کہ شاید مجھے قتل کر دیں یا ان میں سے بعض لوگ میرے سامنے بعض لوگوں کو قتل کرنا چاہتے ہیں۔^[۲]

آنحضرت خطبہ شقشقیہ میں گھر میں داخل ہوتے وقت مہاجرین و انصار کے اژدحام کی اس طرح وضاحت کی ہے۔

لوگ بچھو (ایک درندہ جانور ہے) کی گردن کے بال کی طرح میرے اطراف جمع تھے اور ہر طرف سے مجھ پر ہجوم کئے ہوئے تھے، یہاں تک کہ حسن و حسین بھیڑ میں دب گئے اور میرا لباس اور ردا پھٹ گئی اور چاروں طرف سے بکریوں کے گلہ کی طرح مجھے گھیر لیا، تاکہ میں ان کی بیعت کو قبول کروں۔^[۳]

جی ہاں، امام نے ان کی درخواست کا جواب دیتے ہوئے فرمایا: تمہارا حاکم بننے سے بہتر یہ ہے کہ تمہارا مشاور بنوں، ان لوگوں نے قبول نہیں کیا اور کہا، جب تک آپ کے ہاتھوں پر بیعت نہیں کر لیں گے آپ کو جانے نہیں دیں گے، امام نے کہا: جب تم لوگ اتنا اصرار کر رہے ہو تو ضروری ہے کہ بیعت مسجد میں انجام دی جائے، کیونکہ میری بیعت مخفیانہ اور بغیر تمام مسلمانوں کی مرضی کے نہیں ہونی چاہیے۔

مجمع کے آگے آگے چلتے ہوئے امام علی ؑ مسجد پہنچے مہاجرین و انصار نے ان کی بیعت کی، پھر دوسرے گروہ بھی مسجد میں پہنچے اور بیعت کی سب سے پہلے جن لوگوں نے امام کی بیعت کی وہ طلحہ و زبیر تھے

[۱] شرح نہج البلاغہ ابن ابی الحدید ج ۴ ص ۸۔

[۲] نہج البلاغہ خطبہ ۵۳۔

[۳] نہج البلاغہ، خطبہ ۳۔

پھر ان کے بعد ہر ایک نے آپ کے ہاتھ پر بیعت کی، صرف چند لوگوں نے بیعت نہیں کیا۔^[۱]
 سب کے سب آپ کی خلافت و رہبری پر راضی تھے لوگوں نے ۲۵ ذی الحجہ کو امام کے ہاتھوں پر

بیعت کی۔^[۲] حقیقی بیعت

اسلامی خلافت کی تاریخ میں کوئی بھی خلیفہ حضرت علی علیہ السلام کی طرح تمام لوگوں کی رائے سے منتخب نہیں ہوا، ان کا انتخاب مہاجرین و انصار میں سے صحابہ، قرآء، صلحاء، فقہاء وغیرہ کے ذریعے نہیں ہوا تھا، یہ صرف امام کی واحد شخصیت ہے جو سب کی مرضی سے منتخب ہوئے دوسرے لفظوں میں یوں کہا جائے کہ خلافت و رہبری اس طرح سے حضرت علی علیہ السلام تک پہنچی۔

امام اپنے ایک کلام میں بیعت کرنے والوں کے اثر و دام اور لوگوں کی طرف سے بہترین استقبال اور بیعت کے متعلق فرماتے ہیں:

حتی انقطعت النعل و سقط الرداء و وُطئ الضعیف و بلغ من سرور الناس
 بديعتهم ایای ان ابتهج بها الصغیر و هدج الیها الکبیر و تحامل نحوها العلیل
 و حسرت الیها الکعب^[۳]

جوتے کا بند (فیتا) ٹوٹ گیا، عبا کا ندھوں سے گر گئی، اور کمزور لوگ بھیڑ میں دب گئے اور میرے ہاتھوں پر بیعت کرنے کے بعد لوگوں کی خوشی کا عالم یہ تھا کہ بچے خوش ہوئے اور بوڑھے اور ناتواں میری بیعت کے لئے آئے اور لڑکیوں نے اس بیعت کا منظر دیکھنے کے لئے اپنے چہروں سے نقابیں پلٹ دیں۔

[۱] وہ لوگ یہ ہیں محمد بن مسلمہ، عبداللہ بن عمر، اسامہ بن زید، سعد و قاص، کعب بن مالک، عبداللہ بن سلام، طبری کے مطابق یہ سب کے سب عثمانی اور ان کے چاہنے والے تھے (تاریخ طبری، ج ۵، ص ۱۵۳؛ اور بعض لوگوں کا عقیدہ ہے کہ ان لوگوں نے بیعت کیا تھا لیکن جنگ جمل میں شرکت نہیں کیا)

[۲] شرح منہج البلاغہ ابن ابی الحدید، ج ۴، ص ۸۹۔

[۳] شرح منہج البلاغہ، عمدہ خطبہ، ۲۲۴۔

عبداللہ بن عمر نے امام کی بیعت نہیں کی، اسے کیا معلوم کہ خلافت لینا امام کا ہدف و مقصد نہیں ہے اور کبھی بھی اس کے لئے جنگ و جدال نہیں کیا بلکہ صرف اور صرف حق کے قیام اور عدالت کو جاری کرنے اور مجبوروں اور لاچاروں کے حقوق کی ادائیگی کے لئے منصبِ خلافت کو قبول کیا ہے۔

بیعت کے دوسرے دن یعنی ۲۶ ذی الحجہ ۳۵ھ کو عبداللہ امام کے پاس اس ارادے سے آیا کہ شک و وسوسہ کے ذریعہ امام کو خلافت سے دور کر دے۔ اس نے کہا: بہتر ہے کہ آپ خلافت چھوڑ دیں اور شوری کے حوالے کر دیں کیونکہ تمام لوگ آپ کی خلافت پر راضی نہیں ہیں۔

امام نے اسے ڈانٹتے ہوئے کہا: تجھ پر افسوس، میں نے ان لوگوں سے نہیں کہا تھا کہ میری بیعت کریں۔ کیا تم نے ان لوگوں کا اڑدھام نہیں دیکھا؟ اے نادان اٹھ اور دور ہو جا۔ عمر کے بیٹے نے جب مدینہ کے حالات کو اپنے لئے بہتر نہ پایا تو مکہ چلا گیا کیونکہ وہ جانتا تھا کہ مکہ خدا کا حرم اور جائے امن ہے اور امام وہاں کا ہمیشہ احترام کریں گے۔^[۱]

صحیح تاریخ اور امام کے اقوال اس بات کی حکایت کرتے ہیں کہ امام کی بیعت کرنے میں لوگوں پر کوئی جبر و زبردستی نہیں تھی اور بیعت کرنے والوں نے اپنی پوری رضایت سے، اگرچہ مختلف اہداف کے تحت، علی کے ہاتھوں پر بعنوان رہبر بیعت کی، خود طلحہ و زبیر، جو اپنے کو حضرت کا مثل سمجھتے تھے، بیعت سے استفادہ کرنے یا لوگوں کی مخالفت کی وجہ سے مہاجر و انصار کے ساتھ امام کے ہاتھوں پر بیعت کی، طبری نے ان دونوں کی بیعت کے سلسلے میں دو طرح کی روایت نقل کی ہے، لیکن وہ روایتیں کو جو اس بات کی حکایت کرتی ہیں کہ ان لوگوں نے امام کے ہاتھوں پر بیعت اپنی رضایت سے کیا تھا دوسری طرح کی روایت سے زیادہ اور شاید یہی وجہ ہوئی کہ اس عظیم مورخ نے دوسری روایت سے زیادہ پہلی روایت پر اکتفا کیا ہے۔^[۲]

امام کا کلام پہلی روایت کو ثابت کرتا ہے جس وقت ان دو آدمیوں نے اپنے عہد و پیمانہ کو توڑا اور سنگین جرم کے مرتکب ہوئے تو ان دونوں نے لوگوں کے درمیان مشہور کر دیا کہ ہم لوگوں نے شوق و رغبت

[۱] شرح نہج البلاغہ ابن ابی الحدید ج ۴ ص ۱۰۱۔

[۲] تاریخ طبری ج ۵ ص ۱۵۳-۱۵۲، طبع بلاق، اس مطلب کو تین طریقے سے نقل کیا ہے۔

سے بیعت نہیں کی تھی۔ امام نے دونوں کا جواب دیا:

زیر کی فکر یہ ہے کہ اس نے اپنے ہاتھوں سے بیعت کی ہے نہ کہ اپنے دل سے، ہرگز ایسا نہیں تھا بلکہ اس نے بیعت کا اعتراف کیا اور اپنی رشتہ داری کا دعویٰ کیا۔ اسے چاہئے کہ جو کچھ اس نے کہا ہے اس پر دلیل پیش کرے، یا یہ کہ جس بیعت کو اس نے توڑ دیا ہے دوبارہ اس بیعت کو انجام دے۔^[۱]

امام نے طلحہ وزبیر کے ساتھ گفتگو کر کے اس مسئلہ کو اور بھی واضح کر دیا ہے اور لوگوں نے جو بیعت کے لئے اصرار کیا ہے اس کے بارے میں فرمایا:

والله ما كانت لي في الخلافة رغبة ولا في الولاية اربة ولكنكم دعوتوني اليها و

حملتموني عليها^[۲]

خدا کی قسم مجھے خلافت سے کوئی دلچسپی نہیں تھی اور اس میں میرا کوئی مقصد نہ تھا تم لوگوں نے اس کے لئے دعوت دی۔ اور خلافت لینے کے لئے بہت اصرار کیا۔

جھوٹی تاریخ

سیف بن عمران جھوٹے مؤرخوں میں سے ہے جس نے اپنی روایتوں میں تاریخی چیزوں کو جعلی اور بے اساس مطالب سے بدلنے کی کوشش کی ہے وہ اس سلسلے میں کہتا ہے کہ طلحہ وزبیر نے مالک اشتر کی تلوار سے ڈر کر بیعت کی تھی۔^[۳]

یہ مطلب، طبری کے اس مطلب سے بالکل برعکس ہے جسے اس نے پہلے نقل کیا ہے اور خود امام کے کلام سے مطابقت نہیں رکھتا، آزادی اور امام کی حکومت کے بالکل خلاف ہے جن چند لوگوں نے امام کے ہاتھ پر بیعت نہیں کی تھی امام نے انہیں ان کے حال پر چھوڑ دیا، اور ان سے کوئی واسطہ نہ رکھا، یہاں تک کہ جب

[۱] شرح نہج البلاغہ عبدہ، خطبہ ۷۔

[۲] شرح نہج البلاغہ عبدہ، خطبہ ۲۰۰۔

[۳] تاریخ طبری، ج ۵، ص ۱۵۷۔

امام سے کہا گیا کہ کسی کو ان کے پاس بھیجیں تو امام نے جواب دیا۔ مجھے ان کی بیعت کی ضرورت نہیں ہے۔^[۱] تاریخ طبری مستند ہے اور ان روایتوں کی سندیں مشخص ہیں لہذا جھوٹی اور بے اساس روایت کی شناخت ممکن ہے، اس طرح کی روایتوں کا ہیر و سیف بن عمر ہے جس کا مقصد خلفاء ثلاثہ کے لئے فائدہ پہنچانا اور خاندان رسالت کو نقصان پہنچانا ہے۔

ابن حجر عسقلانی نے اپنی کتاب تہذیب التہذیب میں سیف ابن عمر کے بارے میں لکھا ہے: وہ جعلی اور جھوٹی خبریں گڑھنے والا آدمی ہے، دانشمندی کی نظر میں اس کی بیان کردہ تمام باتیں غیر معتبر اور تمام حدیثیں بے کار ہیں اور اس پر زندقہ ہونے کا الزام بھی ہے۔^[۲] لیکن افسوس کہ اس کی جعلی روایتیں تاریخ طبری کے علاوہ تمام تاریخی کتابوں مثلاً تاریخ ابن عساکر، کامل ابن اثیر، البدایہ والنہایہ اور تاریخ ابن خلدون وغیرہ میں موجود ہیں سب نے بغیر تحقیق کے طبری کی پیروی کی ہے ان لوگوں نے خیال کیا ہے کہ جو کچھ طبری نے نقل کیا ہے وہ عین حقیقت ہے۔

اختلافات کی جرٹ

امام کو عثمان کی تیرہ سالہ حکومت سے جو چیز ملی وہ بہت زیادہ نعمتیں اور مال غنیمت تھے جو مسلمانوں کو مختلف ملکوں سے حاصل ہوتے تھے، علیؑ کے لئے مال غنیمت اور زیادہ نعمتیں ایسی مشکل نہ تھی کہ امام اسے حل نہیں کر سکتے تھے بلکہ مشکل یہ تھی کہ انہیں کیسے تقسیم کیا جائے، کیونکہ خلیفہ دوم کی حکومت کے آخری زمانے اور عثمان کے دور حکومت میں پیغمبر کی سنت اور خلیفہ اول کے طور و طریقے میں تبدیلی آگئی تھی۔ اور ایک گروہ نے زور زبردستی یا خاندان خلافت سے وابستگی کی بناء پر مال غنیمت کو اپنا مال سمجھ رکھا تھا جس کی وجہ سے شدید طبقاتی اختلاف اور عیب و ناراضگی رونما ہو گئی تھی۔

[۱] شرح نہج البلاغہ ابن ابی الحدید، ج ۴، ص ۹۔

[۲] تہذیب التہذیب ج ۴، ص ۲۹۶۔

پیغمبر اسلام صلی اللہ علیہ وسلم کے زمانے اور خلیفہ اول کے زمانے میں ۱۵ھ یا ۲۰ھ [۲] تک مال غنیمت جمع نہیں کیا جاتا تھا، بلکہ فوراً ہی اسے مسلمانوں کے درمیان مساوی تقسیم کر دیا جاتا تھا، لیکن خلیفہ دوم نے بیت المال تاسیس کیا، اور لوگوں کا حسب مراتب و وظیفہ معین کیا اور اس کام کے لئے ایک خاص رجسٹر بنایا گیا ابن ابی الحدید نے مسلمانوں کے حقوق کی مقدار کو اس طرح بیان کیا ہے۔

پیغمبر کے چچا حضرت عباس کے لئے ہر سال ۱۲ ہزار، پیغمبر کی ہر بیوی کے لئے ۱۰ ہزار اور عائشہ کے لئے ۲ ہزار اضافی، مہاجرین میں سے اصحاب بدر کے لئے ۵ ہزار، اور انصار کو ۴ ہزار اصحاب احد اور حدیبیہ کے لئے ۴ ہزار اور حدیبیہ کے بعد کے اصحاب کے لئے ۳ ہزار، اور جن لوگوں نے پیغمبر کے انتقال کے بعد جنگوں میں شرکت کی تھی رتبہ کے اعتبار سے ۲۵۰۰۰، ۲۰۰۰۰، ۱۵۰۰۰ و وظیفے معین ہوئے۔

عمر کا یہ دعویٰ تھا کہ اس طرح سے ہم اشراف کو اسلام کی طرف جذب کریں گے، لیکن اپنی عمر کے آخری سال میں کہا کہ اگر میں زندہ نہ بچ گیا تو جس طرح سے پیغمبر مال و دولت کو برابر برابر تقسیم کرتے تھے میں بھی اسی طرح مساوی تقسیم کروں گا۔

عمر کے اس کام سے اسلام میں طبقاتی نظام پیدا ہو گیا اور عثمان کے دور میں یہی نظام بہت زیادہ اور اختلاف بہت عمومی ہو گیا۔

علیؑ جو ایسے ماحول میں خلیفہ منتخب ہوئے تھے چاہتے تھے کہ لوگوں کو پیغمبر کی روش کی طرف دوبارہ واپس پلٹا دیں اور طبقاتی نظام کو لوگوں کے درمیان سے ختم کر دیں اور مال غنیمت کو برابر برابر تقسیم کریں۔ یقیناً آپ کو اس سلسلے میں بہت زیادہ مشکلیں پیش آئیں، کیونکہ مال غنیمت کو لوگوں کے درمیان برابر برابر تقسیم کرنے سے کچھ لوگوں کے منافع خطرے میں پڑ جاتے۔

[۱] شرح نہج البلاغہ ابن الحدید طبع مصر ج ۳ ص ۱۵۴۔

[۲] شرح نہج البلاغہ ابن ابی الحدید ج ۲ ص ۱۴۳۔

چوتھی فصل

حضرت علیؑ سے مخالفت کے اسباب

امام علیؑ کے انتخاب کے بعد مسلمانوں کے درمیان جو اختلاف وجدائی پیدا ہوئی وہ بالکل الگ تھی اور خلفاء ثلاثہ کے دور اقتدار میں کبھی بھی ایسا اختلاف نہیں تھا، یہ بات حقیقت ہے کہ خلیفہ اول اختلاف اور جھگڑے کے ذریعے منتخب ہوئے اور انہیں ان لوگوں کے اعتراضات کا سامنا کرنا پڑا جو خلافت کو خدا کی جانب سے انتصابی مقام جانتے تھے لیکن زیادہ دنوں تک یہ سلسلہ باقی نہ رہا اور حالات ٹھیک ہو گئے اور مخالف گروہوں نے اسلام کی عالیترین مصلحتوں کے مد نظر اپنی زبانوں کو بند کر رکھا اور اپنے حقوق کو نظر انداز کر دیا۔ خلیفہ اول و دوم کا انتخاب اگرچہ بغیر اختلاف کے نہ تھا مگر کچھ ہی دنوں میں شور و غل ختم ہو گیا اور دونوں خلیفہ نے حالات پر قابو پا لیا، لیکن حضرت علیؑ کے خلیفہ بننے کے بعد ایک گروہ کھلا مخالفت کرنے لگا اور امت کے درمیان سخت ترین شگاف پیدا کر دیا۔

حضرت علیؑ علیہ السلام کی حکومت سے مخالفت کی وجہ بہت قدیمی تھی مخالفوں کے رشتہ دار حضرت علیؑ کے ہاتھوں جنگوں میں مارے جا چکے تھے۔ بیعت کے دن ولید بن عتبہ نے علیؑ سے کہا، میرے باپ جنگ بدر میں تمہارے ہاتھوں سے قتل ہوئے تھے اور کل تم نے میرے بھائی عثمان کی حمایت نہیں کی اور اسی طرح سعید بن العاص کا باپ بھی جنگ بدر کے دن تمہارے ہاتھوں قتل ہوا ہے اور تم نے مروان کو عثمان کے سامنے بیوقوف اور کم عقل بتایا ہے۔

لیکن اصل میں جن چیزوں کو مخالفین نے بہانہ بنایا وہ دو مسئلے تھے:

۱۔ بیت المال کے تقسیم کرنے میں تبعیض اور فرق کو ختم کرنا۔

۲۔ خلیفہ سوم کے غیر شائستہ نمائندوں کو معزول کرنا۔

یہی دو موضوع سبب بنے کہ دنیا پرست اور جاہ و مقام پرست گروہ امام کی مخالفت میں اٹھ کھڑا ہوا تاکہ اپنے مال و دولت کو جو ناحق طریقے سے جمع کیا تھا علی کی جمع آوری سے محفوظ کر لیں۔

امام چاہتے تھے کہ اپنے زمانہ حکومت کو رسول اسلام کے دور حکومت کی طرف پلٹادیں، اور آپ کی سیرت و رہبری کو مکمل طور پر زندہ کریں۔ لیکن افسوس رسول خدا ﷺ کے زمانے کا تقویٰ اور پرہیزگاری لوگوں کے درمیان سے ختم ہو چکا تھا۔ اخلاق عمومی بدل چکا تھا اور لوگ پیغمبر کے طور طریقے کو بھول گئے تھے معاشرے اور لوگوں کے درمیان غیر مناسب تبعیض رسوخ کر چکی تھی اور حکومت کی باگ ڈور ناشائستہ اور غیر صالح افراد کے ہاتھوں میں تھی۔

عمر کی معین کردہ شوروی میں قریش کے سرمایہ دار عبدالرحمن بن عوف نے علیؑ سے درخواست کی کہ اگر خدا کی کتاب اور سنت پیغمبر اور شیخین کی سیرت پر عمل کریں تو میں آپ کی بیعت کروں گا۔ لیکن حضرت علیؑ نے اس شرط کو قبول نہیں کیا اور اس سے کہا: خدا کی کتاب اور سنت پیغمبر اور اپنی تشخیص پر عمل کروں گا نہ کہ سابق کے دونوں خلیفہ کی سیرت پر۔ امام کا عبدالرحمن بن عوف کی پیشینہاد کو نہ ماننا سبب بنا کہ حضرت بارہ سال تک حکومت سے محروم رہیں اور عثمان حکومت کی ذمہ داری اپنے ہاتھوں میں لیں۔

اب جب کہ حکومت امام کے ہاتھوں میں تھی، وقت آ گیا تھا کہ بیت المال کی تقسیم میں پیغمبر اسلام ﷺ کی سنت کو زندہ کیا جائے، بیت المال کے سلسلے میں پیغمبر کا طریقہ کار یہ تھا کہ کبھی بھی مال کو ذخیرہ نہیں کرتے تھے بلکہ تمام مال کو برابر مسلمانوں کے درمیان تقسیم کر دیا کرتے تھے اور عجم، عرب، کالے، گورے میں کوئی فرق نہیں رکھتے تھے۔

بیت المال تقسیم کرنے سے پہلے حضرت علیؑ کا خطبہ:

حضرت علیؑ نے بیت المال کو تقسیم کرنے کا حکم دینے سے پہلے خطبہ ارشاد فرمایا:

اے لوگو! کوئی بھی شخص ماں کے پیٹ سے غلام اور کنیز پیدا نہیں ہوا بلکہ سب کے سب آزاد پیدا

ہوئے ہیں خداوند عالم نے تم میں سے بعض کو بے شمار نعمتوں سے نوازا ہے اور جو مشکلوں میں گرفتار ہے اسے چاہئے کہ صبر و تحمل سے کام لے اور صبر و تحمل کے ذریعہ خدا پر احسان نہ کرے، اس وقت بیت المال ہمارے سامنے حاضر ہے اور اسے کالے، گورے، دونوں کے درمیان برابر برابر تقسیم کروں گا۔^[۱]

جب امام کا بیان یہاں تک پہنچا تو مروان نے طلحہ و زبیر سے کہا: علی کے اس کلام سے مراد تم لوگ ہو اور تمہارے اور دوسروں میں کوئی فرق نہ ہوگا۔

اسکافی نے اپنی کتاب نقض عثمانیہ جو کتاب عثمانیہ (تالیف جاحظ) پر نقد ہے میں امام کے کلام کو مکمل وضاحت کے ساتھ نقل کیا ہے، وہ لکھتا ہے:

علی بیعت کے دوسرے دن یعنی ۱۹ ذی الحجہ ۳۵ھ بروز شنبہ منبر پر گئے اور ایک مفصل تقریر کرتے ہوئے فرمایا:

اے لوگو! میں تمہیں پیغمبر کے بہترین راستے پر گامزن کروں گا اور معاشرے میں اپنے قانون کو نافذ کروں گا۔ جو کچھ میں حکم دوں اس پر عمل کرو اور جس سے منع کروں اسے انجام نہ دو۔ پھر منبر ہی پر سے آپ نے داہنے اور بائیں طرف نگاہ کی اور فرمایا:

اے لوگو! جب بھی میں اس گروہ کو جو دنیا کی محبت میں غرق ہے اور بہت زیادہ مال و دولت، پانی و سواری اور غلاموں اور خوبصورت کنیزوں کا مالک ہے اگر اسے دنیاوی محبت سے نکال کر شرعی حقوق سے آشنا کروں تو وہ لوگ مجھ پر اعتراض نہ کریں اور یہ نہ کہیں کہ ابوطالب کے بیٹے نے ہم لوگوں کو اپنے حقوق سے محروم کر دیا ہے جو لوگ یہ فکر کرتے ہیں کہ پیغمبر کی ہم نشینی کی وجہ سے دوسروں پر فضیلت رکھتے ہیں تو انہیں جان لینا چاہیئے کہ ملاک فضیلت کوئی اور چیز ہے صاحب فضیلت وہ شخص ہے جو خدا اور پیغمبر کی آواز پر لبیک کہے اور قوانین اسلام کو قبول کرے ایسی صورت میں تمام لوگ حقوق کے اعتبار سے دوسروں کے برابر ہو جائیں گے تم لوگ خدا کے بندے ہو اور مال، خدا کا مال ہے اور تم لوگوں کے درمیان برابر برابر تقسیم ہوگا۔ اور کوئی بھی کسی

دوسرے پر فضیلت نہیں رکھتا، کل تم لوگوں کے درمیان بیت المال تقسیم ہوگا اس میں عرب و عجم دونوں برابر ہوں گے۔^[۱]

بیت المال تقسیم کرنے کا طریقہ

امام نے اپنے کاتب عبید اللہ بن ابی رافع^[۲] کو حکم دیا کہ مہاجرین و انصار میں سے ہر ایک کو تین تین دینار دیدو۔

اس وقت سہل بن حنیف انصاری نے اعتراض کیا اور کہا: کیا یہ بات مناسب ہے کہ ہم اس کالے آدمی کے برابر و مساوی ہوں جو کل تک ہمارا غلام تھا؟

امام نے اس کے جواب میں کہا کہ قرآن کریم میں اسماعیل (عرب) کے فرندوں اور اسحاق کے فرزندوں میں کوئی فرق نہیں ہے۔

گذشتہ حکمرانوں کی معزولی

امام کا اہم ترین سیاسی فیصلہ یہ تھا کہ پچھلے خلیفہ کے معین کردہ حاکموں کو جن میں سرفہرست معاویہ تھا کو معزول کر دیں۔ جب سے حضرت علی علیہ السلام نے خلافت کو قبول کیا اسی دن سے سوچ لیا تھا کہ عثمان کے زمانے کے جتنے بھی حکمرانوں نے بیت المال اور دوسری چیزوں کو اپنے خاص سیاسی مقصد اور غرض کے لئے استعمال کیا یا اسے اپنے یا اپنے بیٹوں سے مخصوص کر دیا تھا اور قیصر و کسریٰ کی طرح حکومت قائم کر لی تھی ان سب کو معزول کر دیں گے۔ امام کا عثمان پر یہ اعتراض تھا کہ اس نے معاویہ کو حکومت شام کے لئے باقی رکھا تھا اور لوگوں نے کئی مرتبہ اس اعتراض کو امام سے سنا تھا، امام ۳۶ھ کے اوائل ہی میں صالح اور متدین افراد کو اسلام کے بزرگ شہروں کے لئے معین کر دیا تھا۔ عثمان بن حنیف کو بصرہ، عمار بن شہاب کو کوفہ، عبید اللہ بن عباس کو یمن،

[۱] شرح نہج البلاغہ ابن ابی الحدید، ج ۷، ص ۳۷۔

[۲] ابورافع کا گھر اصل شیعہ اور بزرگ خاندان میں سے ہے جو ابتدا سے خاندان رسالت سے محبت کرتا ہے اور ابورافع خود پیغمبر کے صحابیوں میں سے ہے اور علی کا چاہنے والا ہے۔

قیس بن سعد کو مصر اور سہل بن حذیفہ کو شام کے لئے معین کیا اور سہل بن حذیفہ جو آدھے راستے سے واپس آ گیا اس کے علاوہ سبھی اپنے اپنے علاقوں میں پہنچے اور حکومت کی ذمہ داریوں کو سنبھالا۔^[۱]

گذشتہ حکمرانوں خصوصاً معاویہ کی معزولی کا چرچا اسی زمانے میں اور بعد میں بھی تھا، نا آگاہ افراد اس معزولی کو امام کی سیاسی غلطی سمجھتے ہیں اور کہتے ہیں کہ چونکہ علی سیاسی مکرو فریب سے دور تھے اور جھوٹ اور ظاہر سازی کو خداوند عالم کی مرضی کے خلاف سمجھتے تھے۔ اس لئے انہوں نے معاویہ اور اس جیسوں کو حکومت سے معزول کر دیا، جس کے نتیجے میں تلخ حوادث سے دوچار ہوئے لیکن اگر آپ پچھلے حکمرانوں کو معزول نہ کرتے اور ان کو ایک زمانے تک باقی رکھتے اور پھر انہیں معزول کرتے تو کبھی بھی جمل، صفین نہر وان کی جنگ سے سامنا نہیں کرتے، اور اپنی حکومت میں کامیاب ہوتے۔ یہ کوئی نئی بات نہیں ہے بلکہ امام کی حکومت کے اوائل ہی میں بعض لوگوں نے حضرت علی علیہ السلام سے یہ درخواست کی تھی لیکن آپ نے ان کی باتوں کو نہیں مانا تھا۔

مغیرہ بن شعبہ جو عرب کے چار سیاسی لوگوں میں سے ایک تھا جب امام کے ارادے سے باخبر ہوا تو امام کے گھر آیا اور آپ سے چپکے سے کہا: مصلحت یہی ہے کہ عثمان کے حکمرانوں کو ایک سال تک ان کے منصب پر باقی رہنے دیں۔ اور جس وقت لوگوں سے آپ بیعت لیں اور آپ کی حکومت، خاور سے باختر تک قائم ہو جائے، اور مکمل طریقے سے حکومت کے حالات پر مسلط ہو جائیں اس وقت جس کو چاہے معزول کر دیں اور جس کو چاہیں اس کے مقام پر باقی رکھیں۔

امام نے اس کے جواب میں کہا:

والله لا أداهن في ديني ولا أعطي الدني في أمري

خدا کی قسم میں دین میں سستی نہیں کروں گا اور حکومت کے امور کو پست افراد کے ہاتھوں نہیں دوں

گا۔

مغیرہ نے کہا: اگر آپ اس وقت میری بات عثمان کے تمام حکمرانوں کے متعلق قبول نہیں کرتے تو کم

از کم معاویہ کو اس کے حال پر چھوڑ دیجئے تاکہ وہ شام کے افراد سے آپ کی بیعت لے، اور پھر اپنے اطمینان و سکون کی خاطر معاویہ کو اس کے منصب سے معزول کر دیجیئے گا۔

امام نے فرمایا: خدا کی قسم، دودن کے لئے بھی اجازت نہیں دوں گا کہ معاویہ لوگوں کی جان و مال پر مسلط ہو۔

مغیرہ علی کا جواب سن کر مایوس ہو گیا اور آپ کے گھر سے چلا گیا دوسرے دن پھر امام کے گھر آیا اور معاویہ کو معزول کرنے پر آپ کے نظریہ کی تائید کی اور کہا: آپ کے شایان شان یہ نہیں ہے کہ زندگی میں مکرو فریب سے داخل ہوں۔ جتنی جلدی ہو معاویہ کو بھی اس کے منصب سے معزول کر دیں۔

ابن عباس کہتے ہیں: میں نے علی علیہ السلام سے کہا کہ اگر مغیرہ نے معاویہ کو اس کے منصب پر باقی رہنے کی درخواست کی ہے تو اس کا مقصد صرف اچھائی اور بہترین مصلحت کے علاوہ کچھ نہیں ہے لیکن اپنی دوسری درخواست میں اس کے برخلاف ہدف رکھتا ہے لیکن میری نظر میں مصلحت یہی ہے کہ معاویہ کو اس کے منصب سے دور نہ کریں۔ اور جب تمہاری بیعت کر لے اور شام کے لوگوں سے تمہارے لئے بیعت لے تو میں خود اسے شام سے باہر کر دوں گا، لیکن امام نے ان کی درخواست کو بھی قبول نہیں کیا۔^[۱]

اب وقت آ گیا ہے کہ خلیفہ سابق کے حکمرانوں کی معزولی، خصوصاً معاویہ کی معزولی کو سیاسی، سماجی اسلامی معاشرے کی مصلحت، اسی طرح خود امام کی مصلحتوں کا جائزہ لیں۔

اس سے ہٹ کر کہ غیر صالح سابقہ حکمرانوں کو باقی رکھنا اسلام اور مسلمانوں کی مصلحت کے خلاف تھا کیا سیاسی اصول اور مملکتی امور کی تدبیر حکمرانوں کے باقی رکھنے میں تھی یا یہ کہ یہاں تقویٰ اور سیاست ایک تھی۔ اور اگر امام کے علاوہ کوئی اور مسند خلافت پر بیٹھتا جب بھی سابق حکمرانوں کی معزولی کے علاوہ کوئی چارہ نہ تھا؟ اگر عثمان کے بعد معاویہ خلافت کے لئے منتخب ہوتا، تب بھی سابق حکمرانوں کی معزولی کے علاوہ کوئی چارہ نہ ہوتا؟

معاویہ کی معزولی میں امام کی عجلت کی وجہ

اس میں کوئی شک نہیں ہے کہ بعض لوگ مثلاً معاویہ جیسے افراد کو منصب پر باقی رکھنا تقویٰ اور طہارت و پاکیزگی کے برخلاف تھا اور امام تمام چیزوں سے باخبر تھے لیکن اصل بحث یہ ہے کہ ایسے افراد کا باقی رکھنا سیاست و تدبیر اور دور اندیشی کے مطابق تھا؟ اگر فرد غیر متقی، امام کی جگہ ہوتا اور اسی گروہ کے ذریعہ منتخب ہوتا جس کے ذریعے امام منتخب ہوئے تو کیا ایسے افراد کو اس کے مقام و منصب پر باقی رکھتا؟ یا یہ کہ امام کی دور اندیشی اور شخصی مصلحت (تقویٰ اور اسلام کے عالی مصلحت کے علاوہ) کا بھی تقاضا تھا کہ ایسے افراد کو ان کے منصب و مقام سے دور کر دیا جائے اور اسلام کے حساس شعبوں کو ایسے افراد کے سپرد کیا جائے جو مسلمانوں اور انقلابیوں کی مرضی کے مطابق ہو؟

بعض لوگ پہلے نظریہ کے موافق ہیں ان کا کہنا ہے کہ امام کے تقوے کی وجہ سے لوگ اسلامی منصب سے دور ہوئے، ورنہ امام کی شخصی مصلحت کا تقاضا تھا کہ معاویہ کو نہ چھیڑیں اور مدتوں اس کے ساتھ نرم برتاؤ کرتے رہیں تاکہ جنگ صفین و نہروان جیسے حادثوں سے رو برو نہ ہوں۔

لیکن دوسرے محققین مثلاً مصر کے عظیم دانشور عباس محمود عقاد مؤلف کتاب عمقریۃ الامام علیؑ اسی طرح اس دور کے اہل قلم حسن صدر دوسرے نظریہ کی تائید کرتے ہیں اور دلیلوں کے ذریعے ثابت کرتے ہیں کہ اگر امام اس کے علاوہ کوئی صورت اپناتے تو بہت زیادہ مشکلات سے دوچار ہوتے اور معاویہ اور اس کے مانند افراد کی معزولی امام کے تقوے کے مطابق تھی، بلکہ حکومت کی دور اندیشی اور آئندہ نگرانی اس بات کا تقاضہ کر رہی تھی کہ ایسے فاسد عناصر کو خلافت سے دور کر دیں۔

یہ بات صحیح ہے کہ معاویہ کو معزول کرنے کے بعد امام شامیوں کی مخالفت کی وجہ سے بہت سی مشکلوں سے رو برو ہوئے لیکن اگر اس کو معزول نہ کرتے تو صرف شامیوں کی ہی مخالفت سے دوچار نہ ہوتے بلکہ مظلوم انقلابیوں کی مخالفت سے امام کو رو برو ہونا پڑتا اور یہی سبب بنتا کہ دن بدن مخالفتیں بڑھتی رہتیں اور اسلامی معاشرہ میں اس سے بھی زیادہ اختلاف ہوتا۔

یہاں مناسب ہے کہ ان دلیلوں کو بھی پیش کر دوں۔

۱۔ امام محروم اور مظلوم انقلابیوں کے ذریعے منصب خلافت پر آئے تھے جو عثمان کے ظلم و بربریت سے تنگ آ کر مدینہ میں جمع ہو گئے تھے اور انہیں موت کے گھاٹ اتار دیا تھا مظلوم انقلابیوں کے غیظ و غضب کا یہ عالم تھا کہ طلحہ و زبیر جیسے افراد کو بھی خاموش کر دیا تھا اور حضرت علی علیہ السلام کی بیعت کے لئے آمادہ کر لیا تھا۔

اس انقلابی گروہ نے امام کے ہاتھوں پر اس مقصد کے تحت بیعت کی تھی کہ اسلامی ملک میں ہٹ دھرمی، خود غرضی اور انانیت کا خاتمہ ہو جائے اور فساد و تباہی برپا کرنے والوں حکومت متزلزل ہو جائے۔

اس گروہ کے ساتھ محترم و متدین صحابہ بھی تھے جو پچھلے خلیفہ سے مکمل طور پر ناراض تھے لیکن خاموشی اور کنارہ کشی اختیار کئے ہوئے تھے اور خلیفہ کے قتل ہونے کے بعد امام علی علیہ السلام کے ہاتھوں پر بیعت کیا تھا۔

ادھر معاویہ کا ظلم و جور کسی پر پوشیدہ نہ تھا اگر علی علیہ السلام نے اس سلسلے میں کوتاہی یا بے توجہی کی ہوتی تو آپ کا کام معاویہ کے ساتھ ایک سازش اور انقلابیوں اور متدین صحابہ کے اہداف کی پامالی کے علاوہ کچھ نہ ہوتا، معاویہ جیسے افراد کی وضعیت امام کے مومن فداکاروں کی نظر میں ایک سیاسی مصلحت اور ریاکاری شمار ہوتی اور جتنا زیادہ معاویہ اس کام کو اپنی پاکیزگی کے لئے استفادہ کرتا علی علیہ السلام کو اتنا ہی زیادہ نقصان ہوتا۔ لوگوں کے تند احساسات اور طوفان کو صرف معاویہ کی معزولی ہی ختم کر سکتی تھی اگر امام معاویہ کے ساتھ نرم رویہ اختیار کرتے تو اپنی حکومت کے آغاز ہی میں اپنے اکثر فداکاروں کو کھود دیتے، اور دوبارہ وہ لوگ گناہوں اور سرکشی کے لئے آمادہ ہو جاتے اور علی علیہ السلام کی مخالفت کے لئے کھڑے ہو جاتے اور بہت ہی کم لوگ وفاداروں میں باقی رہتے جو ہر حال میں امام کے نظریات پر باقی رہتے اور جس کا نتیجہ یہ ہوتا کہ اسلام کی مرکزی حکومت میں اختلاف اور جدائی پیدا ہو جاتی اور وہ گروہ جو امام کی پوشیدہ طور پر مخالفت کر رہا تھا وہ مخالف و موافق گروہوں کی شکل میں ابھر کر سامنے آ جاتا اور امام کی حکومت کی عمر کا چراغ پہلے ہی دن خاموش ہو جاتا۔

۲۔ اگر ہم فرض کر لیں کہ جو شیلے انقلابی امام کی معاویہ کے ساتھ ہمراہی کو قبول کر لیتے اور امام کے لشکر میں اختلاف و جدائی بھی نہیں ہوتی، لیکن دیکھنا یہ ہے کہ معاویہ امام کی رحمدلی اور دعوت کے مقابلے میں کیسا عکس العمل پیش کرتا۔ کیا علی کی دعوت کو قبول کرتا؟ اور شام کے لوگوں سے ان کی بیعت کراتا، جس کی وجہ

سے امام شام کی طرف سے مطمئن ہو جاتے؟ یا یہ کہ معاویہ اپنی چالاکی اور سیاسی چالوں سے یہ سمجھ لیتا کہ یہ ہمراہی اور نیکی چند دنوں سے زیادہ کی نہیں ہے اور علیؑ حکومت پر مکمل قبضہ پانے کے بعد تمام اسلامی حکومتوں سے اسے دور کر دیں گے اور اس کی خود غرضی کو ختم کر دیں گے؟

معاویہ کی شیطانی حرکتیں اور دورانِ اندیشی کسی پر پوشیدہ نہیں ہیں وہ حضرت علیؑ کو تمام لوگوں سے زیادہ پہچانتا تھا۔ اور وہ جانتا تھا کہ ان کی حکومت میں خود غرضی اور بیت المال کو اپنی سیاسی غرض میں خرچ نہیں کر سکتا اور اگر امام اس کو ہمکاری کے لئے دعوت دے رہے ہیں تو صرف وقتی طور پر دوستی اور مصلحت کے علاوہ کوئی اور چیز نہیں ہے۔ اور بعد میں اس کے مشن کو قلع و قمع کریں گے اور شام جیسی بزرگ سرزمین پیغمبر کے صحابیوں اور نیک لوگوں کے ہاتھوں میں سپرد کر دیں گے۔

ان باتوں کی رو سے معاویہ ہرگز امام علیؑ کی دعوت کو قبول نہیں کرتا، بلکہ ان سے عثمان کے پیراہن کی طرح، شامیوں کے درمیان اپنی شخصیت کو مستحکم کرنے اور قتل عثمان میں علی کی شرکت کا الزام لگانے کے لئے لوگوں کے ساتھ ہو گیا۔

ابن عباس جانتے تھے کہ امام معاویہ کے ساتھ زیادہ نہیں رہ سکتے تھے بلکہ اس وقت تک کے لئے جب تک حضرت حالات پر قابو پالیتے، معاویہ خوب جانتا تھا کہ علی کی اس کے ساتھ مصلحت وقتی طور پر ہے لہذا وہ قطعی طور پر امام کی دعوت کو قبول نہ کرتا بلکہ مکرو فریب سے کام لیتا۔

بہترین موقع جو چھوٹ جاتا

معاویہ کے پاس جو سب سے بڑا بہانہ اور حربہ تھا وہ عثمان کے خون کا بدلہ تھا اگر وہ ابتدا ہی میں اس موقع سے استفادہ نہ کرتا تو اس حربہ سے فائدہ نہیں اٹھا سکتا تھا۔

معاویہ نے عثمان کے خون آلود پیراہن کو عثمان کی بیوی نائلہ کی انگلیوں کے ساتھ جو شوہر کے دفاع میں کٹ گئیں تھیں شام کے منبر کے اوپر لٹکا دیا تاکہ شامیوں کو عثمان کے خون کا بدلہ لینے کے لئے آمادہ کرے جس کے لئے معاویہ نے دعویٰ کیا تھا کہ علی کے اشارے پر ہی عثمان کا قتل ہوا ہے اگر وہ ابتدا ہی میں حضرت

علیؑ کی دعوت کو قبول کر لیتا تو ہرگز وہ عثمان کے قتل کو امام سے منسوب نہ کر پاتا اور عثمان کی مظلومیت کو امام کے خلاف بیان نہ کرتا، معاویہ کے پاس عثمان کا قتل ایک ایسا قوی حربہ تھا جو حضرت علیؑ کے خلاف استعمال کرتا، اور اس حربہ کا استعمال اس صورت میں ممکن تھا کہ جب علی کی دعوت کو قبول نہ کرتا کیونکہ امام کی بیعت کرنے کی صورت میں امام کی رہبری کو صحیح ثابت کرتا اور ادھر عثمان کا خون بھی خشک ہو جاتا اور اس طرح وہ بہترین موقع گنوا بیٹھتا۔

موروثی حکومت کی برقراری

کئی سال سے معاویہ نے اپنی چالاکا، اور بے حساب و کتاب تحفے تحائف کے ذریعے، عظیم اور بزرگ شخصیتوں کو جلا وطن کر کے جو اس کی حکومت کے خلاف تھے اور بہت زیادہ تبلیغ کر کے اور خلیفہ وقت کی نظر عنایت کو جذب کر کے ایک موروثی سلطنت و حکومت کا مقدمہ فراہم کر لیا تھا اور وہ عثمان کے قتل یا موت کا منظر تھا کہ اپنی دیرینہ آرزوں کو عملی جامہ پہنا سکے۔

یہی وجہ ہے کہ جب انقلابیوں نے عثمان کے گھر کا محاصرہ کیا اور معاویہ کو اس کی خبر ملی تو اس نے کوئی مدد نہ کی تا کہ جتنی جلدی ہو عثمان کا سایہ اس کے سر سے دور ہو جائے اور وہ اپنی آرزو تک پہنچ جائے، ایسا شخص کبھی بھی امام کی دعوت کو قبول نہیں کرتا، بلکہ اس سے اپنے فائدے اور امام کے نقصان کے لئے استفادہ کرتا، تاریخ اس بات کی شاہد ہے کہ خلیفہ وقت نے معاویہ سے مدد طلب کی مگر اس نے حالات آگاہی کے باوجود بھی ان کی مدد کے لئے قدم نہ بڑھایا۔

امیر المومنین نے اپنے ایک خط میں معاویہ کو لکھا تم نے عثمان کی اس وقت مدد کی جب مدد کرنے میں تیرا فائدہ تھا اور اس دن تم نے اسے ذلیل و خوار کر دیا کہ جس دن مدد کرنے میں صرف اس کا فائدہ تھا [۱] امیر المومنین پھر اپنے ایک خط میں معاویہ کو لکھتے ہیں کہ خدا کی قسم، تمہارے چچا زاد بھائی کو تمہارے

علاوہ کسی نے قتل نہیں کیا اور مجھے امید ہے کہ تجھے اس کے گناہوں کی طرح اس سے ملحق کر دوں۔^[۱]

ابن عباس اپنے خط میں معاویہ کو لکھتے ہیں تمہیں عثمان کے مرنے کا انتظار تھا۔ تو اس کی بربادی کا خواہاں تھا۔ تو نے اس کی مدد کرنے سے لوگوں کو منع کر دیا اس کا خط اور مدد کی درخواست اور استغاثہ کی آواز تجھ تک پہنچی لیکن تو نے کوئی توجہ نہ دی، جب کہ تو جانتا تھا کہ جب تک لوگ اسے قتل نہ کر لیں نہیں چھوڑیں گے، وہ قتل کر دیا گیا اور جب کہ تو بھی یہی چاہتا تھا۔ اگر عثمان مظلوم قتل ہوا تو سب سے بڑا ظلم کرنے والا تو تھا۔

کیا ایسی حالت میں جب کہ وہ ہمیشہ عثمان کی موت یا اس کے قتل کا انتظار کر رہا تھا تا کہ اپنی آرزو کو پہنچ جائے، وہ امام کی دعوت کو قبول کرتا؟ اور جو موقع اسے بہت ہی مشکلوں سے حاصل ہوا تھا، اسے گنوا دیتا؟

پانچویں فصل

خلافت، معاویہ کی دیرینہ آرزو

گذشتہ دلیلوں نے یہ ثابت کر دیا ہے کہ معاویہ جیسوں کو خلافت کے امور سے معزول کر دینا نہ صرف پرہیزگاری کا تقاضا تھا بلکہ دورانِ اندیشی، مستقبل، سیاست و درایت اور بہت کم نقصان کے تحمل کا تقاضا تھا اور امام کی راہ صحیح ترین راہ تھی جو ایک واقعے میں سیاستمدار منتخب کر سکتا تھا اور معاویہ کے ساتھ نرمی و مدارا کرنے میں زیادہ نقصان کے سوا کچھ نہ تھا۔

اگر ابن عباس نے امام سے کہا کہ اپنے دیرینہ دشمن کے ساتھ ہمدردی کریں تو ان کا یہ مشورہ عاقلانہ نہ تھا اور اگر عرب کا معروف و مشہور سیاستمدار مغیرہ بن شعبہ نے امام کو جو مشورہ دیا کہ معاویہ کو اس کے منصب سے معزول نہ کر دیں اور پھر دوسرے دن اس کے برعکس نظریہ پیش کیا اور کہا کہ مصلحت اسی میں ہے کہ اسے اس کے منصب سے معزول کر دیں، تو معلوم نہ ہو سکے کہ مغیرہ ان دونوں نظریوں میں سے کس میں سچا تھا۔

نادان افراد جو یہ سوچتے ہیں کہ معاویہ کو اس کے مقام پر باقی رکھنے میں علی کے لئے فائدہ تھا انہیں معلوم ہونا چاہیے چونکہ امام ان افراد میں سے تھے جو حق کی پیروی کو ہر چیز پر مقدم رکھتے تھے نتیجے کی فکر کئے بغیر، اور سیاسی اور فوجی نقصان کے محاسبہ کے بغیر معاویہ کو معزول کرنے کا حکم صادر فرمایا، وہ لوگ معاویہ کے بدترین ارادے اور خلافت تک پہنچنے کی اس کی دیرینہ خواہش جس کی کوشش خلیفہ سوم کے زمانے ہی سے شروع ہو چکی تھی اور عثمان کے قتل کے بعد اور امام کی طرف سے معزولی کا حکم پہنچنے سے پہلے تمام جگہوں پر اس کا خط بھیجنا ایسے مسائل ہیں جن سے آگاہ نہیں ہیں اور انہوں نے قضیہ کو سطحی نظر سے دیکھا ہے۔

یہاں کچھ تاریخی ثبوت پیش کر رہے ہیں جو اس بات پر شاہد ہیں کہ معاویہ کا مقصد ایک ظاہری

اسلامی حکومت کے سوا کچھ نہ تھا اور اگر امام شام کی حکومت اس کے سپرد کر دیتے تو وہ صرف اسی پر قناعت نہ کرتا بلکہ اس سے سوء استفادہ بھی کرتا۔

۱۔ خلیفہ کے قتل کے بعد، نعمان بن بشیر عثمان کی بیوی کا خط اور اس کا خونی پیرا ہن لے کر شام کے لئے روانہ ہوا اور مدینہ کے حالات سے باخبر کیا، معاویہ منبر پر گیا اور عثمان کے پیرا ہن کو ہاتھ میں لے کر لوگوں کو دیکھا یا اور عثمان کے خون کا بدلہ لینے کے لئے لوگوں کو دعوت دی۔ لوگ خلیفہ کے خونی پیرا ہن کو دیکھ کر رونے لگے اور کہا تم اس کے پچازاد بھائی اور اس کے شرعی طور پر ولی ہو، ہم لوگ بھی تمہاری ہی طرح اس کے خون کا بدلہ لینا چاہتے ہیں پھر اسے شام کا امیر مان کر اس کے ہاتھوں پر بیعت کر لی۔

معاویہ نے شام میں رہنے والی بزرگ شخصیتوں کے حالات جاننے کے لئے چند لوگوں کو بھیجا اور شہر حمص کے بااثر شخص شرحبیل کنڈی کے پاس خط لکھا اور اس سے درخواست کی کہ شام کے حاکم کے عنوان سے میری بیعت کرے۔ اس نے جواب میں لکھا تم بہت بڑی غلطی کت مرتکب ہو رہے ہو تم مجھ سے درخواست کرتے ہو کہ بعنوان حاکم شام تیری بیعت کروں، خلیفہ سابق کے خون کا انتقام صرف وہ لے سکتا ہے جو خلیفہ مسلمین ہونے کہ کسی ایک علاقہ کا امیر، اس وجہ سے میں تمہیں خلیفہ مسلمین سمجھ کر بیعت کر رہا ہوں۔

جب شرحبیل کا خط معاویہ کے پاس پہنچا تو وہ بہت خوش ہوا، اور تمام لوگوں کے سامنے اس کے خط کو پڑھا اور پھر ان لوگوں سے خلیفہ مسلمین کے عنوان سے بیعت لی، پھر علی سے خط و کتابت کا سلسلہ شروع کر دیا۔^[۱]

تاریخ کا یہ حصہ اس بات کی حکایت کرتا ہے کہ خلافت قبول کرنے کے لئے معاویہ کا مزاج اس قدر آمادہ تھا کہ صرف شہر حمص کے اثر و رسوخ رکھنے والے شخص کی بیعت پر اس نے خود کو خلیفہ مسلمین قرار دیا اور شام میں اپنی خلافت کا اعلان کر دیا اور بجائے اس کے کہ انقلابیوں خصوصاً مہاجرین و انصار کی حضرت علیؑ کے ہاتھوں پر بیعت کی فکر کرتا خود اپنی بیعت کرائی۔ گویا اس نے کئی سال سے اپنے لئے زمین ہموار کر لی تھی

کہ صرف ایک مرتبہ میں بیعت کی بات کر کے لوگوں سے بیعت حاصل کر لی۔

۲۔ جب معاویہ کو اس بات کی خبر ملی کہ مدینہ کے لوگوں نے حضرت علی ؑ کے ہاتھ پر بیعت کر لی تو قبل اس کے کہ امام کا خط اس کے پاس پہنچتا اس نے دو خط، ایک زبیر اور دوسرا طلحہ کے نام لکھا۔ اور دونوں کو عراق کے دو بڑے شہروں یعنی کوفہ اور بصرہ پر قبضہ کرنے کے لئے ترغیب دلائی۔ اس نے زبیر کو اس طرح خط لکھا میں نے شام کے لوگوں سے تمہارے لئے بیعت لے لی ہے لہذا جتنی جلدی ہو کوفہ اور بصرہ پر حکومت کرنے کے لئے اپنے کو آمادہ کر لو اور میں نے تمہارے بعد طلحہ کی بیعت لی جتنی جلد ہو سکے عثمان کے خون کا بدلہ لینے کے لئے قیام کرو اور لوگوں کو اس کام کی دعوت دو۔

زبیر خط کا مضمون پڑھ کر بہت خوش ہوا اور طلحہ کو اس سے باخبر کیا اور دونوں نے کہ امام کے خلاف قیام کرنے کا فیصلہ کر لیا۔

معاویہ نے دوسرا خط طلحہ کے نام لکھا، جس کا مضمون زبیر کے خط سے بالکل الگ تھا اس نے خط میں لکھا کہ میں نے خلافت کو تم دونوں کے لئے ہموار کیا ہے تم میں جو بھی چاہے خلافت کو ایک دوسرے کے حوالے کرے اور اس کے مرنے کے بعد دوسرا شخص خلیفہ مسلمین بن جائے گا۔^[۱]

اس میں کوئی شک نہیں کہ طلحہ و زبیر کو خلافت اور کوفہ و بصرہ پر قبضہ کرنے کے لئے براہِ سنجتہ کرنے کا مقصد صرف امام کی حکومت کو ضعیف و کمزور کرنا اور اپنی حکومت کو شام میں مضبوط کرنا تھا تاکہ امام کے چاہنے والوں میں اختلاف ہو جائے اور ان دونوں کی مدد سے حکومت کی باگ ڈور کو حضرت علی ؑ کے ہاتھوں سے لے لے۔ اور اگر اپنے مقصد میں کامیاب ہو گیا تو طلحہ و زبیر (پینمبر کے یہ دوسرا لوح اور دنیا طلب صحابی) پر کامیابی پانا آسان ہو جائے گا۔

۳۔ معاویہ نے ابتدائے خلافت اور جنگ صفین ختم ہونے سے پہلے امام سے درخواست کی کہ شام اور مصر کی حکومت کو آزادانہ طور پر مجھے سونپ دیں اور ان دو علاقوں کا جزیہ اس کے اختیار میں ہو اور امام کے

[۱] شرح نہج البلاغہ ابن ابی الحدید، ج ۷، ص ۷۔

بعد وہ مسلمانوں کا خلیفہ ہو، اس کی وضاحت و تشریح اس طرح ہے:

امام نے اپنی خلافت کے آغاز ہی میں عظیم شخص جریرجلی کو خط دے کر شام روانہ کیا اس خط میں لکھا

تھا:

وہ گروہ جس نے ابوبکر و عمر و عثمان کی بیعت کی تھی اس نے ہمارے ہاتھوں پر بھی بیعت کی ہے، لہذا مہاجرین و انصار کی میرے ہاتھوں پر بعنوان خلیفہ بیعت کے بعد کسی کو بھی دوسرا خلیفہ منتخب کرنے کا حق نہیں ہے چاہے وہ بیعت کے وقت مدینہ میں موجود ہو یا نہ ہو۔

جریر امام کا خط لیکر شام پہنچے اور خط معاویہ کے سپرد کیا لیکن وہ جواب دینے میں تذبذب میں پڑ گیا اور عقبہ اور عمرو عاص جیسے افراد کے ساتھ مشورہ کیا اور بالآخر امام کے قاصد سے اپنے دل کی باتیں کہیں کہ اگر علی شام اور مصر کو نظر انداز کر دیں اور وہاں کی آمدنی کو اس کے سپرد کر دیں تو ایسی صورت میں وہ انہیں خلیفہ تسلیم کر لے گا۔

امام کے سفیر نے معاویہ کے نظریہ کو امام کے سامنے پیش کیا امام نے اس کے جواب میں کہا کہ معاویہ چاہتا ہے کہ میری بیعت نہ کرے اور اپنے مقصد کو پہنچ جائے اور وقت گزارنے اور اپنے مقصد کی کامیابی کے لئے شام اور مصر کی حکومت کو مضبوط کر لے اس بنا پر اگر اس نے بیعت کر لیا تو ٹھیک ہے ورنہ فوراً شام کو چھوڑ دے اور جتنی جلدی ہو میرے پاس آجائے۔^[۱]

امام کے اس جواب سے واضح ہوتا ہے کہ اس درخواست سے معاویہ کا مقصد یہ تھا کہ علی کی بیعت اور اطاعت اس پر واجب نہ ہو اور وہ ایک آزادحاکم کی طرح دو بزرگ و عظیم شہروں پر حکومت کرے اور اس کے حساب و کتاب اور اس کے ساتھیوں کے متعلق امام کوئی مداخلت نہ کریں، خدا جانتا ہے کہ اس کے بعد اور ان دونوں شہروں پر مستحکم و مضبوط قبضہ کرنے کے بعد معاویہ امام کی حکومت کو گرانے کے لئے کیا کیا تدبیریں کرتا، اس کے علاوہ یہ وہی دوسر داری ہے جسے عقل و شریعت میں سے کوئی بھی قبول نہیں کرتی اور حکومت

اسلامی کے دو ٹکڑوں میں بیٹنے کے سوا کوئی اور نتیجہ نہیں نکلتا۔

اس بات پر واضح دلیل کہ معاویہ خلافت کا خواہاں تھا نہ کہ امام کی نمائندگی، مولا کا ایک جملہ ہے جس کو آپ نے اپنے خط میں اس کے لئے تحریر کیا تھا۔

وَأَعْلَمُ يَا مُعَاوِيَةَ إِنَّكَ مِنَ الطَّلَقَاءِ الَّذِينَ لَا تَحِلُّ لَهُمُ الْخِلَافَةُ وَلَا تَعْهَدُ مَعَهُمُ
الْأَمَانَةَ وَلَا تَعْرُضُ فِيهِمُ الشُّورَى. [۱]

اے معاویہ جان لے، تو آزاد شدہ لوگوں میں سے ہے اور ان لوگوں کے لئے خلافت جائز نہیں ہے اور ان کے بیعت کرنے سے کسی کی خلافت ثابت نہیں ہوتی اور شورئ کی نمائندگی کا بھی حق نہیں رکھتے۔

قاتلان عثمان کے نام بہانہ

بہترین دلیل اس بات پر کہ معاویہ خلافت کا متمنی تھا یہ ہے کہ اس نے امام کی حکومت کے زمانے میں تمام چیزوں سے زیادہ عثمان کے قاتلوں کے بارے میں گفتگو کی تھی اور علیؑ سے کہا تھا کہ ان کو ہمارے حوالے کریں تاکہ ثابت ہو جائے کہ امام ان سے مرتبط نہیں تھے۔

وہ خوب جانتا تھا کہ عثمان کے قاتلوں میں ایک یا دو شخص شامل نہیں ہیں کہ امام انہیں گرفتار کر کے اس کے حوالے کر دیں کیونکہ حملہ کرنے والوں میں مدینے کے لوگ بھی شامل تھے اور بہت زیادہ تعداد میں مصر اور عراق کے افراد شامل تھے جنہوں نے خلیفہ کے گھر کا محاصرہ کیا تھا اور انہیں قتل کیا تھا اور ایسے گروہ کی شناخت بہت مشکل کام ہے خود معاویہ بھی اس مشکل کو سب سے زیادہ جانتا تھا اور اس کا مقصد تمام حملہ کرنے والوں کو گرفتار کرنا تھا نہ کہ جن لوگوں نے خلیفہ کو قتل کیا تھا۔

اس کے علاوہ اس واقعہ کی چھان مسلمانوں کے خلیفہ کی ذمہ داری ہے نہ کہ خلیفہ کے کئی واسطوں سے چچا زاد بھائی کی اور امام کا خلیفہ کے قاتلوں کو معاویہ کے حوالے کرنا خود معاویہ کی خلافت کو قبول کرنا تھا۔ امام نے اپنے ایک خط میں معاویہ کو لکھا:

[۱] طلقاء یا آزاد شدہ وہ لوگ ہیں جنہیں فتح مکہ کے موقع پر پیغمبر نے معاف کر دیا تھا۔

عثمان کے قاتلوں کے بارے میں بہت زیادہ اصرار کر رہے ہو، اگر تم اپنی بے جا رائے سے باز آ جاؤ تو میں تمہارے اور دوسروں کے ساتھ خدا کی کتاب کے مطابق پیش آؤں لیکن جو چیز تم چاہتے ہو (شام کو تمہارے حوالے کرنا) اس کی مثال ایسی ہی ہے کہ بچے کو پستان مادر سے دھوکہ دیا جائے۔

امام ایک اور خط میں معاویہ کو لکھتے ہیں:

جس چیز کو تو بڑی خواہش و آرزو سے طلب کر رہا ہے تو جان لے کہ یہ چیز آزاد شدہ لوگوں تک نہیں پہنچے گی کہ وہ مسلمانوں کا رہبر ہو اور اسی طرح ان کو یہ بھی حق نہیں ہے کہ خلافت کی شوری کے ممبر منتخب ہوں۔

عثمان کے خون کا بدلہ اور قاتلوں کو گرفتار کر کے اس کے حوالے کرنا صرف اور صرف ایک بہانہ تھا اور معاویہ اس کی آڑ میں خلافت و زعامت پر قبضہ کرنا چاہتا تھا۔ اس مسئلہ پر سب سے واضح و روشن دلیل یہ ہے کہ حضرت علیؑ کی شہادت ہو گئی اور معاویہ نے حکومت کی باگ ڈور اپنے ہاتھ میں لے لی جس چیز کے بارے میں اس نے کوئی بحث نہ کی وہ عثمان کے خون کا بدلہ اور اس کے قاتلوں کی گرفتاری تھی۔ یہاں تک کہ جب عثمان کی بیٹی نے معاویہ کا دامن پکڑ کر کہا کہ میرے باپ کے قاتلوں سے ان کے خون کا بدلہ لو تو اس نے کہا: یہ کام میرے بس میں نہیں ہے اور تمہارے لئے یہی بہتر ہے کہ تم خلیفہ مسلمین کی بھینچی رہو۔

چھٹی فصل

ناکشین سے جنگ (جنگ جمل)

مہاجرین و انصار میں سے پیغمبر کے صحابیوں کا امام کی بیعت کے لئے ہجوم کرنا اور حق و عدالت کی حکومت کو واپس لانے کی درخواست کرنا یہ سبب بنا کہ امام امور حکومت کو اپنے ہاتھوں میں لیں تاکہ اسلامی قوانین اور سنت کے مطابق لوگوں کے ساتھ پیش آئیں۔

امام کے بیت المال تقسیم کرنے کی روش دیکھ کر ایک گروہ بہت ناراض ہووا وہ گروہ جو ہمیشہ عدالت اور سنت حسنہ کے احیاء سے ناراض ہووہ تبعیض اور خواہشات نفسانی اور بے جا آرزوں اور غیر محدود آرزوں کے ماننے والے ہوتے ہیں۔

امام اپنے پانچ سالہ دور حکومت میں تین سرکش گروہوں سے رو برو ہوئے جن کی سرکشی حد سے بڑھی ہوئی تھی اور ان کی آرزو صرف عثمان کی حکومت کی طرح فضا بنانا اور بے جا تحفہ و اخراجات اور اسراف کرنا اور معاویہ اور پچھلی حکومت کے معین کردہ حاکموں کی طرح نالائق افراد کی حکومت کو مضبوط بنانی تھی۔

ان جنگوں میں مسلمانوں کا خون بہایا گیا، پیغمبر کے صحابیوں کا گروہ جو بدر و احد کی جنگوں میں بھی تھا یعنی تاریخ اسلام کے حساس موقعوں پر پیغمبر کی رکاب میں رہ کر تلواریں چلائی تھیں اس مرتبہ وہ لوگ پیغمبر کے اصلی اور سچے جانشین کے ساتھ جنگ میں شریک ہوئے اور امام کے اہداف کی ترقی کی خاطر اپنی جان کو اسلام کی راہ میں قربان کر دیا۔

اس کے علاوہ، امام کا قیمتی وقت جو لوگوں کی تربیت، امت کی ہدایت اور اسلامی معارف و تعلیم میں صرف ہوتا وہ ان تینوں گروہوں کے دفع کرنے میں صرف ہو گیا جو امام کے مقدس ہدف کے خلاف تھا اور

بالآخر قبل اس کے کہ امام اپنے مقصد تک پہنچتے یعنی ہمیشہ کے لئے ایک ایسی حکومت قائم کرتے جو اسلام کے اصولوں اور سنتوں پر قائم ہوتی، آپ کی حکومت کا سورج پانچ سال نورانی شعاعیں بکھیرنے کے بعد غروب ہو گیا اور آپ کی شہادت کے بعد حکومت اسلامی موروثی سلطنت میں تبدیل ہو گئی اور بنی امیہ اور بنی عباس کی اولادیں ایک کے بعد ایک اس پر قابض ہوتی گئیں اور مومنین کے دلوں میں حکومت اسلامی ایک آرزو بن کر رہ گئی۔

وہ تین گروہ یہ تھے:

۱: ناکشین یا عہد و پیمان توڑنے والا گروہ

اس گروہ کے سردار خصوصاً طلحہ اور زبیر نے جو پیغمبر کی بیوی عائشہ کے احترام کی آڑ میں اور بنی امیہ کی بے انتہا مدد کی وجہ سے صرف اس لئے کہ امام کی حکومت میں ان کے اختیارات بہت کم ہو گئے تھے، بہادر سپاہیوں کا ایک بڑا لشکر کوفہ و بصرہ پر قبضہ جمانے کے لئے تیار کیا اور خود بصرہ پہنچ بصرہ پر قبضہ کر لیا۔ امام بھی اپنا لشکر لے کر گئے اور پھر دونوں گروہوں میں جنگ شروع ہوئی اور طلحہ وزبیر اس جنگ میں مارے گئے اور ان کی فوج بھاگ گئی اور کچھ قیدی بنائے گئے اور بعد میں امام نے انہیں معاف کر دیا۔

۲: قاسطین یا ظالمین اور حقیقت سے دور رہنے والا گروہ

اس گروہ کا سردار معاویہ تھا جس نے مکہ و فریب اور دھوکہ دینے والی باتوں سے دو سال، بلکہ امام کی عمر کے آخری لمحہ تک آپ کو مشکلات سے دوچار کرتا رہا، عراق و شام کے وسط میں امام اور اس کے درمیان جنگ صفین ہوئی جس میں ہزاروں مسلمانوں کا خون بہا لیکن امام اپنے آخری مقصد تک نہ پہنچ سکے اگرچہ معاویہ شام میں نظروں سے گر گیا۔

۳: مارقین یا دین سے خارج ہونے والا گروہ

یہ افراد، گروہ خوارج میں سے ہیں یہ لوگ جنگ صفین کے آخری مرحلے تک امام کے ہمراہ تھے اور حضرت کی طرف سے جنگ کر رہے تھے، لیکن معاویہ کے دھوکہ دینے والے کاموں کی وجہ سے یہ لوگ امام

کے خلاف شورش کرنے لگے اور ایک تیسرا گروہ بنایا جو معاویہ اور امام دونوں کے خلاف تھا، اور اسلام و مسلمین اور امام کی حکومت کے لئے دونوں گروہوں سے زیادہ خطرناک تھا، اس گروہ سے امام کا مقابلہ نہروان نامی جگہ پر ہوا اور امام نے ان کو مار بھگا یا اور قریب تھا کہ دوسری مرتبہ شام سے فساد و سرکشی کی جڑ کو ختم کرنے کے لئے خود کو آمادہ کریں کہ خوارج میں سے ایک شخص حملہ آور ہوا اور آپ نے جام شہادت نوش فرمایا اور انسانیت نے پیغمبر کے بعد ایک شریف اور عزیز ترین شخص اور اسلام کی بہترین و شانستہ فرد کو کھودیا اور اسلامی عدالت کی حکومت کا چاند حضرت امام مہدی علیہ السلام کے ظہور تک کے لئے بدلی میں چلا گیا۔

امام ان جان لیوا حادثوں کے رونما ہونے کے پہلے ہی سے ان کے بارے میں آگاہ تھے، اسی وجہ سے عثمان کے قتل کے بعد جب انقلابی، امام کے گھر پر جمع ہوئے اور آپ سے درخواست کی کہ اپنے ہاتھوں کو بڑھائیں تاکہ بیعت کریں تو آپ نے فرمایا:

دَعَوْنِي وَالتَّمَسُّوْا غَيْرِ حِيْ فَاِنَّا مُسْتَقْبِلُوْنَ اَمْرَ الْهٰ وُجُوْهِ وَاَلْوَانِ لَا تَقُوْمُ لَهُ
الْقُلُوْبُ وَلَا تَثْبُتْ عَلَيْهِ الْعُقُوْلُ ^[۱]

مجھے چھوڑ دو کسی دوسرے کے پاس جاؤ کیونکہ ہمیں مختلف حوادث کا سامنا ہے ایسے حوادث جن سے دل ٹکڑے ہو جائیں گی اور عقلیں انہیں برداشت کرنے سے قاصر ہیں ان حوادث سے آگاہ ہونے کا ایک منبع خود پیغمبر اسلام صلی اللہ علیہ وسلم کا ان چیزوں کے بارے میں خبر دینا تھا اسلامی محدثین نے پیغمبر اسلام صلی اللہ علیہ وسلم کا ایک قول نقل کیا ہے کہ آپ نے علی علیہ السلام کے بارے میں فرمایا ہے:

يا علي تقاتل العاكشين والقاسطين والمارقين ^[۲]

اے علی تم عہد و پیمان توڑنے والوں، ظالموں اور دین سے منحرف ہونے والوں کے ساتھ جنگ کرو

گے۔

یہ حدیث مختلف طریقوں سے حدیث و تاریخ کی کتابوں میں نقل ہوئی ہے مگر سب کا مفہوم ایک

[۱] تاریخ طبری، ج ۳، ص ۱۵۶۔

[۲] مستدرک الوسائل، ج ۳، ص ۱۴۰۔

ہے، ان جنگوں کی تفصیل پہلے بیان ہو چکی ہے۔

صرف حضرت علیؑ ہی ان جان لیوا اور تاسف بار حادثوں سے آگاہ نہ تھے بلکہ ناکشین کے سرداروں (جسے تاریخ اصحابِ جمل کے نام سے جانتی ہے) نے بھی حضرت رسول خدا صلی اللہ علیہ وسلم سے اپنے اور حضرت علیؑ کے درمیان جنگ ہونے کے متعلق سنا تھا اور پیغمبر نے زبیر اور عائشہ کو اس سلسلے میں بہت سخت تاکید کی تھی، لیکن افسوس کہ باطل حکومت سے محبت کی وجہ سے یہ مادی اموال پر فریفتہ ہو گیا اور دنیا کی لالچ میں اس طرح ضم ہو گیا کہ واپسی کی کوئی امید باقی نہ رہی اور وہ راستہ اختیار کیا جس میں گناہ اور خدا کا غضب تھا۔ جنگِ جمل کے حادثہ کے بارے میں پیغمبر اسلام صلی اللہ علیہ وسلم کے بیان کو مناسب موقع پر پیش کریں گے۔

بہت زیادہ تجب کا مقام ہے کہ اسلام کے پروان چڑھنے کے دوران اور اس وقت جب کہ حق اپنے محور پر واپس آ گیا اور حکومت کی باگ ڈور ایسے شخص کے ہاتھوں میں آ گئی جسے ابتداءِ خلقت ہی میں پیشوائی و رہبری کے لئے منتخب کیا گیا تھا اور اس بات کی امید تھی کہ اس زمانے میں اسلامی زندگی میں عظیم معنوی اور مادی ترقی مسلمانوں کو نصیب ہوگی اور اسلامی حکومت مکمل طور پر امام کے ہاتھوں میں دوبارہ واپس آ جائے تاکہ آپ کی حکومت آئندہ کے لئے بہترین نمونہ عمل ہو سکے۔ ایک گروہ امام کی مخالفت کے لئے آمادہ ہوا اور علمِ جنگِ امام کے خلاف بلند کیا۔ امام نے اپنے ایک خطبہ میں اس سلوک پر افسوس ظاہر کرتے ہوئے فرمایا:

فَلَمَّا نَهَضْتُ بِالْأَمْرِ نَكَثَتْ طَائِفَةٌ وَمَرَقَتْ أُخْرَى وَقَسَطَ آخِرُونَ. كَأَنَّهُمْ لَمْ
يَسْمَعُوا كَلَامَ اللَّهِ حَيْثُ يَقُولُ: تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا

فِي الْأَرْضِ وَلَا فِيسَادًا وَالْعَاقِبَةُ لِلْمُتَّقِينَ. [۱]

جب تمام امور کو میں نے اپنے ہاتھوں میں لیا اس وقت کچھ لوگوں نے میری بیعت سے منہ موڑ لیا اور کچھ گروہ قوا میں الہی سے خارج ہو گئے اور بعض گروہ حق کی راہ سے دور ہو گئے ایسا لگتا ہے کہ ان لوگوں نے خدا کے کلام کو نہیں سنا کہ ارشادِ قدرت ہے کہ آخرت ان لوگوں کے لئے ہیشتی کا گھر ہے جو سرکش نہ ہوں اور

زمین پر فساد برپا نہ کریں۔ جی ہاں، خدا کی قسم۔ ان لوگوں نے خدا کے کلام کو سنا اور انہیں یاد بھی تھا لیکن ان کی آنکھوں میں دنیا کی چمک دک سما گئی تھی اور اس کی چمک نے انہیں دھوکہ میں ڈال رکھا۔

بچہ گانہ عذر

عہد و پیمان توڑنے والا گروہ یعنی طلحہ وزبیر اور ان کے چاہنے والوں نے باوجود اس کے کہ امام کے ہاتھوں پر دن کے اجالے میں بیعت کیا تھا، اور مہاجرین و انصار اور لوگوں کے ہجوم نے انہیں بیعت کے لئے آمادہ کیا تھا۔ اور جب مخالفت کا پرچم بلند کیا تو اس بات کا دعویٰ کرنے لگے کہ ہم نے زبانی اور ظاہری طور پر بیعت کی تھی اور دل کی گہرائیوں سے علی کی حکومت کو قبول نہیں کیا تھا۔

امام اپنی ایک تقریر میں ان کا جواب دیتے ہوئے فرماتے ہیں:

فَقَدْ أَقْرَبَ بِالْبَيْعَةِ وَادَّعَى الْوَلِيَّجَةَ فَلَيَاتِ عَلَيْهَا بِأَمْرٍ يُعْرِفُ وَالْأَفْلَيْدُ خُلِ قِيَمًا

خَرَجَ مِنْهُ. [۱]

انہوں نے خود اپنی بیعت کا اعتراف کیا لیکن اب ان کا دعویٰ ہے کہ باطنی طور پر ہم اس کے مخالف تھے وہ لوگ اس بات پر شاہد و گواہ پیش کریں یا یہ کہ اپنی بیعت پر باقی رہیں۔

نفاق و منافقت

طلحہ وزبیر امام کی خدمت میں آئے اور کہا کہ ہم نے آپ کی بیعت اس لئے کی کہ آپ کی رہبری میں شریک رہیں۔ امام نے ان کی شرط کو جھوٹی قرار دیا اور کہا تم لوگوں نے میری بیعت کی تاکہ مشکل کے وقت میری مدد کرو۔ [۲]

ابن قتیبہ نے اپنی کتاب خلفائی میں امام اور ان دونوں کے درمیان ہونے والی گفتگو کو نقل کیا ہے وہ کہتا ہے کہ ان لوگوں نے حضرت علی علیہ السلام کی طرف رخ کر کے کہا کیا آپ جانتے ہیں کہ ہم نے کس بنیاد پر

[۱] نوح البلاغہ کلمات قصار شمارہ ۱۹۸۔

[۲] نوح البلاغہ خطبہ ۸۔

آپ کی بیعت کی ہے؟

امام نے فرمایا: ہاں میں جانتا ہوں، تم نے ہماری اطاعت کی وجہ سے بیعت کی ہے اسی طرح جس طرح تم نے ابوبکر و عمر کی اطاعت کے لئے بیعت کیا تھا۔

زبیر کو یہ گمان تھا کہ امام عراق کی حاکمیت کو اس کے حوالے کر دیں گے اور اسی طرح طلحہ یہ سوچ رہا تھا کہ یمن کی حکومت اس کے حوالے کر دیں گے [۱] لیکن بیت المال تقسیم کرنے کی روش اور دوسرے اسلامی شہروں کی رہبری اور مسلمانوں کے امور کے لئے دوسرے افراد کو بھیجنے کی وجہ سے ان کی آرزوئیں خاک میں مل گئیں، لہذا ارادہ کر لیا کہ مدینہ سے بھاگ جائیں اور امام کی مخالفت کرنا شروع کر دیں۔

مدینہ چھوڑنے سے پہلے زبیر نے قریش کے عمومی مجمع سے خطاب کرتے ہوئے کہا کیا ہماری یہی سزا ہے؟

ہم نے عثمان کے خلاف قیام کیا اور اس کے قتل کا زبیر نے فراموش کیا جب کہ علی گھر میں بیٹھے تھے اور جب حکومت کی ذمہ داری قبول کی تو کام کی ذمہ داری دوسروں کو سونپ دی۔ [۲]

ناکشین کے قیام کرنے کی علت

جب طلحہ و زبیر امام کی حکومت میں کسی بھی شہر میں منصوب نہ ہوئے اور اس سے مایوس و ناامید ہوئے اور دوسری طرف معاویہ کی جانب سے دونوں کے پاس ایک ہی مضمون کا خط پہنچا جس میں اس نے ان دونوں کو امیر المؤمنین کے خطاب سے نوازا تھا اور لکھا تھا کہ شام کے لوگوں سے تم لوگوں کے لئے بیعت لے لی ہے اور تم لوگوں کے لئے ضروری ہے کہ جتنی جلدی ممکن ہو کوفہ و بصرہ شہر پر قبضہ کر لو، اس سے پہلے کہ ابوطالب کا لال ان دونوں پر مسلط ہو اور ہر جگہ ان لوگوں کا نعرہ یہ ہو کہ ہم لوگ عثمان کے خون کا بدلہ لینا چاہتے ہیں اور لوگوں کو اس کے خون کا بدلہ لینے کے لئے دعوت کر دیں۔

[۱] تاریخ خلفاء طبع مصر، ج ۱، ص ۴۹۔

[۲] تاریخ خلفاء طبع مصر ج ۱، ص ۴۹۔

یہ دونوں سادہ لوح صحابی معاویہ کا خط پڑھ کر دھوکہ کھا گئے اور چاہا کہ مدینہ سے مکہ جائیں اور وہاں لوگوں کو تربیت دیں اور انہیں جنگ کے لئے آمادہ کریں۔ وہ لوگ معاویہ کے امور کو اجراء کرنے کے لئے امام کے پاس گئے اور کہا: آپ نے عثمان کی ستنگری کو ولایت و حکومت جیسے امور میں مشاہدہ کیا ہے اور آپ نے یہ بھی دیکھا کہ اس کی نگاہ میں بنی امیہ کے علاوہ کسی کی کوئی اہمیت نہ تھی، اب جب کہ خدا نے آپ کو منصب خلافت پر فائز کیا ہے ہم لوگوں کو کوفہ و بصرہ کا حاکم معین کیجئے۔ امام نے فرمایا: جو کچھ خدا نے تمہیں عطا کیا ہے اس پر راضی رہو تا کہ میں اس موضوع کے متعلق فکر کروں، یہ بات جان لو کہ میں ان لوگوں کو حکومت کے لئے منتخب کروں گا جن کے دین اور امانت پر مجھے اطمینان اور ان کی طینت سے واقف ہوں گا۔

دونوں یہ کلام سن کر پہلے سے بھی زیادہ مایوس ہو گئے امام نے ان کا امتحان لیا ان دونوں کو معلوم ہو گیا کہ آپ ان دونوں پر اعتماد نہیں رکھتے لہذا ان دونوں نے بات کو بدلتے ہوئے کہا کہ آپ اجازت دیجئے کہ ہم عمرہ کرنے کے لئے مدینہ سے مکہ جائیں۔ امام نے فرمایا عمرہ کی آڑ میں تمہارا ہدف کچھ اور ہے ان لوگوں نے خدا کی قسم کھا کر کہا کہ عمرہ کے علاوہ ہمارا کوئی اور مقصد نہیں ہے۔

امام نے فرمایا: تم لوگ دھوکہ اور بیعت توڑنے کی فکر میں ہو، ان لوگوں نے پھر قسم کھائی اور دوبارہ امام کی بیعت کی جب وہ دونوں امام کے گھر سے نکلے تو امام نے حاضرین جلسہ سے فرمایا کہ میں دیکھ رہا ہوں کہ یہ دونوں فتنہ کی وجہ سے قتل ہوں گے ان میں سے بعض لوگوں نے کہا انہیں سفر پر جانے سے منع کر دیجئے امام نے کہا قسمت کا لکھا اور خدا کا وعدہ پورا ہو کر رہے گا۔

ابن قتیبہ لکھتے ہیں:

دونوں علی کے گھر سے نکل کر قریش کے پاس آئے اور ان لوگوں سے کہا یہ ہم لوگوں کا اجر تھا جو علی نے ہمیں دیا ہے ہم نے عثمان کے خلاف قیام کیا اور اس کے قتل کا زمینہ فراہم کیا جب کہ علی اپنے گھر میں بیٹھے تھے اور اب جب منصب خلافت پر بیٹھ گئے تو دوسروں کو ہم لوگوں پر ترجیح دے رہے ہیں۔

اگرچہ طلحہ و زبیر نے امام کے گھر میں شدید قسمیں کھائی تھیں لیکن مدینہ سے نکلنے کے بعد مکہ کے

راستے میں جس سے بھی ملاقات ہوئی حضرت علیؑ کے ہاتھوں پر بیعت کرنے سے انکار کیا۔^[۱]

عائشہ کا مدینہ کے آدھے راستے سے مکہ واپس جانا

اس کے پہلے ہم بیان کر چکے ہیں کہ جب عراقی اور مصری انقلابیوں کی طرف سے عثمان کے گھر کا محاصرہ ہوا تو عائشہ مدینہ سے حج کرنے مکہ چلی گئیں اور مکہ ہی میں تھیں کہ عثمان کے قتل ہونے کی خبر سنی لیکن اس بات کی خبر نہ ملی کہ عثمان کے قتل کے بعد خلافت کسے ملی، اسی وجہ سے ارادہ کیا کہ مکہ چھوڑ کر مدینہ کا سفر کریں۔ مکہ سے واپس آتے وقت سرف نامی مقام پر ایک شخص سے جس کا نام ام ابن کلاب تھا ملاقات ہوئی تو اس سے مدینہ کے حالات معلوم کئے اس نے کہا، ۸ دن تک خلیفہ کا گھر محاصرہ میں تھا اور پھر انہیں قتل کر دیا گیا پھر لوگوں نے چند دن کے بعد علی کے ہاتھ پر بیعت کی۔

جب عائشہ نے سنا کہ مہاجرین و انصار دونوں نے علی کے ہاتھ پر بیعت کی ہے تو انہیں سخت تعجب ہوا اور کہا: اے کاش آسمان میرے سر پر گر جاتا، پھر انہوں نے حکم دیا کہ میری سواری کو مکہ کی طرف موڑ دو جب کہ عثمان کے متعلق انہوں نے اپنے نظریہ کو بدل دیا تھا انہوں نے کہا خدا کی قسم، عثمان مظلوم قتل کیا گیا ہے اور میں اس کے قاتلوں سے ضرور انتقام لوں گی۔

خبر دینے والا شخص عائشہ کی طرف متوجہ ہوا اور کہا کہ آپ وہ پہلی فرد تھیں جس نے لوگوں سے کہا تھا کہ عثمان کافر ہو گیا ہے اور اس کی شکل و صورت یہودی کی طرح ہے اسے ضرور قتل کر دیا جائے۔ اب کیا ہو گیا ہے کہ اپنے پہلے نظریہ کو بدل دیا؟

انہوں نے ایسا جواب دیا گویا کوئی تاریکی میں تیر رہا کریں، عثمان کے قاتلوں نے پہلے اس سے توبہ کرائی پھر اسے قتل کیا اور عثمان کے بارے میں سبھی نے کچھ نہ کچھ کہا اور ہم نے بھی کہا لیکن میرا یہ آخری کلام میرے پہلے کلام سے بہتر ہے۔

ابن کلاب نے عائشہ کے اس رویہ کو دیکھ کر اشعار کہے جن میں سے کچھ اشعار کا ترجمہ پیش کر رہے

[۱] تاریخ طبری ج ۳ ص ۱۶۶۳؛ الامامة والسياسة ج ۶ ص ۴۹؛ شرح نوح البلاغہ ابن ابی الحدید ج ۱ ص ۲۳۲-۲۳۱۔

ہیں:

تم نے خلیفہ کے قتل کا حکم دیا اور پھر ہم سے کہا کہ وہ خدا کے دین سے خارج ہو گیا ہے، یہ بات حقیقت ہے کہ ہم نے اسے قتل کرنے میں تمہارے حکم کی پیروی کی ہے اس وجہ سے ہمارے نزدیک اس کا قاتل وہ شخص ہے جس نے اس کے قتل کا حکم دیا ہے (گویا قاتل خود عائشہ ہیں)۔

عائشہ مسجد الحرام کے سامنے اپنی سواری سے اتریں اور حجر اسماعیل کے پاس گئیں اور وہاں ایک پردہ لٹکایا۔ لوگ ان کے ارد گرد جمع ہو گئے اور انہوں نے لوگوں سے خطاب کیا کہ اے لوگو عثمان کو ناحق قتل کیا گیا ہے اور میں اس کے خون کا بدلہ لوں گی۔^[۱]

امام کے مخالفوں کا مرکز

عثمان کے قتل اور امام کی بیعت کے بعد مکہ کی سر زمین حضرت علیؑ کے مخالفوں کا مرکز شمار ہونے لگی اور جو لوگ علی کے مخالف تھے وہ ان کے فیصلوں سے بہت خوفزدہ تھے خاص کر عثمان کے معین کردہ حاکم وغیرہ کیونکہ وہ جانتے تھے کہ امام ان لوگوں کو ان کے مقام سے معزول کر رہے ہیں اور جو ان لوگوں نے خیانتیں کی ہیں ان کی وجہ سے انہیں اپنی عدالت میں طلب کر رہے ہیں۔ سب کے سب حرم کی حرمت کا خیال کرتے ہوئے مکہ میں پناہ لیتے ہوئے تھے اور جنگ جمل کا نقشہ تیار کرنے میں مشغول ہو گئے تھے۔

جنگ جمل کے اخراجات

جنگ جمل کے خرچ کو عثمان کے حاکموں نے دیا تھا جسے انہوں نے عثمان کی حکومت کے زمانے میں بیت المال کو غارت کر کے بہت زیادہ مال و ثروت جمع کر لیا تھا اور ان لوگوں کا ہدف یہ تھا کہ علی کی تازہ اور جوان حکومت کو سرنگوں کر دیں تاکہ پھر گذشتہ کی طرح حالات پیدا ہو جائیں۔

جن لوگوں نے جنگ جمل کے سنگین خرچ کو برداشت کیا تھا ان میں سے کچھ لوگوں کے نام یہ ہیں:

۱: عبداللہ بن ابی ربیعہ، صنعا (یعنی کے ایک شہر کا نام) کا حاکم جو عثمان کی طرف سے منصوب تھا، وہ

صنعا سے عثمان کی مدد کرنے کے لئے نکلا اور جب آدھے راستے میں اسے عثمان کے قتل کی خبر ملی تو وہ مکہ چلا گیا اور جب اس نے سنا کہ عائشہ عثمان کے خون کا بدلہ لینے کے لئے لوگوں کو دعوت دے رہی ہیں تو مسجد میں داخل ہوا اور تخت پر بیٹھ گیا اور بلند آواز سے کہا جو شخص بھی عثمان کے خون کا بدلہ لینے کے لئے اس جنگ میں شرکت کرنا چاہتا ہے میں اس کے خرچ کو برداشت کروں گا اس طرح اس نے بہت زیادہ لوگوں کو جنگ میں جانے کے لئے جمع کر لیا۔

۲: یعلیٰ بن امیہ، عثمان کی فوج کا ایک سردار، اس نے عبد اللہ کی پیروی کرتے ہوئے اس راہ میں بہت زیادہ مال خرچ کیا اس نے چھ سو اونٹ خریدے [۱] اور مکہ کے باہر جنگ پر جانے کے لئے آمادہ کیے اور ایک گروہ کو اس پر سوار کیا اور دس ہزار دینار ان لوگوں کو دیئے۔

جب امام یعلیٰ کے اس خرچ و بخشش سے آگاہ ہوئے تو فرمایا: امیہ کے بیٹے کے پاس دس ہزار دینار کہاں سے آئے؟ سوائے اس کے کہ اس نے بیت المال سے چوری کیا ہو؟ خدا کی قسم اگر وہ اور ابی ربیعہ کا بیٹا مجھے مل جائے تو اس کی ساری دولت جمع کر کے بیت المال میں واپس ڈال دوں گا۔ [۲]

۳: عبد اللہ بن عامر، بصرہ کا حاکم، بہت زیادہ مال و دولت لے کر بصرہ سے مکہ بھاگ گیا تھا یہ وہی شخص ہے جس نے بصرہ پر قبضہ کرنے کا نقشہ تیار کیا تھا اور طلحہ و زبیر اور عائشہ کو اس شہر پر قبضہ کرنے کی ترغیب دلائی تھی۔ [۳]

مکہ میں عثمان کے بھاگے ہوئے تمام گورنر ایک جگہ جمع ہو گئے اور عبد اللہ بن عمر اور اس کا بھائی عبید اللہ اور اسی طرح مروان بن حکم اور عثمان کے بیٹے اس کے غلام اور بنی امیہ کے کچھ گروہ بھی ان لوگوں سے ملحق ہو گئے۔ [۴]

[۱] تاریخ طبری، ج ۳، ص ۱۶۶۔

[۲] الجمل ص ۱۲۴-۱۲۳؛ بناء بر نقل ابن قتیبہ (خلفاء ص ۵۶) اس نے ۶۰ ہزار دینار زبیر اور ۴۰ ہزار دینار طلحہ کو دیا تھا۔

[۳] الجمل ص ۱۲۱۔

[۴] الامامة والسياسة، ج ۱، ص ۵۵؛ تاریخ طبری، ج ۳، ص ۱۶۶۔

ان سب باتوں کے باوجود، اس گروہ کی دعوت پر (جب کہ انہیں سبھی پہچانتے تھے) مکہ اور مکہ کے راستوں میں سے کسی نے بھی امام کی مخالفت کا اظہار نہیں کیا۔ اس وجہ سے یہ لوگ مجبور ہو گئے کہ اس فوج کے ساتھ جو عثمان کے دور حکومت کے معزول گورنروں اور بنی امیہ کے خرچ پر بنائی گئی تھی، ایک معنوی سہارا بھی ہو، لہذا یہی وجہ ہے کہ وہ اعرابی جو اس راستے میں زندگی بسر کر رہے تھے ان کے دینی احساسات کو برا سمجھتے کرنے کے لئے عائشہ اور حفصہ کو دعوت دی تا کہ اس گروہ کی معنوی رہبری کی ذمہ داری لیں اور لوگوں کے ساتھ بصرہ کی طرف روانہ ہو جائیں۔

یہ بات صحیح ہے کہ عائشہ نے مکہ میں قدم رکھتے ہی علیؑ کے خلاف آواز بلند کی تھی لیکن ہرگز اپنے نظریہ کو عملی جامہ پہنانے کے لئے کوئی نقشہ تیار نہیں کیا تھا۔ اور ہرگز ان کے ذہن میں یہ بات نہیں تھی کہ فوج کی رہبری کریں گی اور بصرہ جائیں گا، لہذا جب زیر نے اپنے بیٹے عبداللہ کو (جو عائشہ کا بھانجا تھا) عائشہ کے گھر بھیجا تا کہ عائشہ کو جنگ کے لئے اور بصرہ جانے کے لئے آمادہ کرے تو انہوں نے عبداللہ کا جواب دیتے ہوئے کہا: میں نے ہرگز لوگوں کو جنگ کرنے کا حکم نہیں دیا میں مکہ صرف اس لئے آئی تھی کہ لوگوں کو یہ اطلاع دوں کہ ان لوگوں کا امام کس طرح مارا گیا ہے اور ایک گروہ نے خلیفہ سے توبہ کرایا پھر اسے قتل کر دیا تا کہ لوگ اس کے خلاف قیام کریں ان لوگوں نے خلیفہ پر حملہ کیا اور انہیں قتل کر دیا اور بغیر کسی رائے مشورے کے حکومت کی باگ ڈور اپنے ہاتھوں میں لے لی۔ عبداللہ نے کہا: اس وقت جب تمہارا نظریہ علی اور عثمان کے قاتلوں کے بارے میں یہ ہے تو پھر کیوں علی کی مخالفت میں مدد اور کمک کرنے کے لئے یہاں بیٹھی ہو؟ جب کہ مسلمانوں کے بعض گروہوں نے علی کی مخالفت میں جنگ کرنے کا اعلان کر دیا ہے عائشہ نے جواب دیا: تھوڑی دیر صبر کرو تا کہ میں اس مسئلے میں تھوڑا سا غور و فکر کروں۔ عبداللہ نے ان کی باتوں سے اس کی رضایت کا احساس کیا۔ لہذا جب اپنے گھر واپس آیا تو زبیر اور طلحہ سے کہا کہ ام المومنین نے ہماری درخواست کو قبول کر لیا ہے اور اپنی بات کو مستحکم کرنے کے لئے دوسرے دن پھر عائشہ کے پاس گیا اور انہیں مکمل اور قطعی طور پر راضی کر کے واپس آ گیا اور اس بات کے اعلان کے لئے ایک منادی سے مسجد اور بازار میں طلحہ وزبیر کے ساتھ عائشہ کی روانگی کا اعلان کر دیا۔ اور اس طرح سے علی کی مخالفت میں قیام اور بصرہ پر قبضہ کرنے کا خیال

قطعاً اور یقینی ہو گیا۔^[۱]

طبری نے مکہ سے خارج ہونے والوں کی ندا کی عبارت کو اس طرح نقل کیا ہے:

خبردار ہو جاؤ کہ ام المؤمنین (عائشہ) اور طلحہ و زبیر بصرہ کے لئے روانہ ہو رہے ہیں جو شخص بھی چاہتا ہے کہ اسلام کو عزیز رکھے اور ان لوگوں کے ساتھ جنہوں نے مسلمانوں کے خون کو حلال سمجھا ہے جنگ کرے، اور وہ شخص جو یہ چاہتا ہے کہ عثمان کے خون کا بدلہ لے وہ اس گروہ کے ساتھ چلنے کو تیار ہو جائے۔ اور جس شخص

کے پاس سواری اور سفر کے اخراجات نہیں ہیں تو ان کی سواری اور سفر کا خرچ ہمارے پاس ہے۔^[۲]

سیاست کے کھلاڑی دینی الفت و عطف کو برا سمجھتے کرنے کے لئے پیغمبر کی دوسری بیوی حفصہ کے پاس گئے، انہوں نے کہا: ہم عائشہ کے پیرو ہیں۔ جب وہ سفر کے لئے آمادہ ہیں تو میں بھی ان کے ساتھ چلنے کو تیار ہوں، لیکن جب وہ جانے کے لئے تیار ہوئیں تو ان کے بھائی عبداللہ نے انہیں روک دیا اور حفصہ نے عائشہ کے پاس پیغام بھیجا کہ، میرے بھائی نے تمہارے ساتھ جانے سے مجھے روک دیا ہے۔

[۱] الجمل، ص ۱۲۳۔

[۲] تاریخ طبری، ج ۳، ص ۱۶۷۔

ساتویں فصل

ناکشین کی گرفتاری کے لئے امام کا خاکہ

امیر المؤمنین علیہ السلام نے اپنی حکومت کے ابتدائی دور میں سب سے پہلے جس کام کو انجام دیا وہ یہ تھا کہ اسلامی معاشرے کو ایسے خود غرض حاکموں سے پاک کر دیں جو مسلمانوں کے بیت المال کو اپنی جاگیر سمجھ بیٹھے ہیں بیت المال کے اہم حصہ کو خزانہ کے طور پر اپنے پاس ذخیرہ کر لیا ہے اور دوسرے حصہ کو اپنے شخصی امور میں خرچ کرتے ہیں اور ہر شخص اپنے اپنے شہروں اور علاقوں میں خود مختار و آزاد حاکم بنا بیٹھا ہے اور غارتگری کرتا ہے ان میں سب کا سردار ابوسفیان کا بیٹا معاویہ ہے جو خلیفہ دوم کے زمانے سے اس بہانہ سے کہ وہ قیصر کا پڑوسی ہے قیصری مخلوق میں ناز و نعمت میں غرق تھا اور جو بھی اس کے خلاف کچھ کہتا اسے فوراً جلادین یا ختم کر دیا جاتا تھا۔

جب شام کے خود غرض حاکم کی سرکشی کی خبر امام کو ملی تو آپ نے اپنے سپاہیوں کے ساتھ چاہا کہ معاویہ کی سرکشی کا پوری طرح سے جواب دیں، ابھی اسی فکر میں تھے کہ اچانک حارث بن عبدالمطلب کی بیٹی ام الفضل کا خط ایک معتبر قاصد کے ہمراہ امام کے پاس پہنچا اور امام کو خبر دی کہ طلحہ و زبیر نے آپ کی بیعت توڑ دی اور وہ لوگ بصرہ کی طرف روانہ ہو گئے ہیں۔^[۱]

خط ملنے کے بعد امام کا ارادہ بدل گیا اور یہ خط سبب بنا کہ امام جس گروہ کو لیکر شام جانا چاہتے تھے اسے بصرہ لے جائیں تاکہ عہد و پیمانہ توڑنے والوں کو درمیان راہ ہی گرفتار کر لیں اور فتنہ کو جڑ سے ختم کر دیں،

[۱] تاریخ طبری ج ۵ ص ۱۶۷، طبع مصر۔

اس وجہ سے عباس کے ایک بیٹے تمام کو مدینہ کا حاکم اور دوسرے بیٹے قثم کو مکہ کا حاکم معین کیا۔^[۱] اور سات سو آدمیوں^[۲] فداکاروں کو مدینہ سے بصرہ کی طرف روانہ کیا جب ربذہ کینچنے تو معلوم ہوا کہ عہد و پیمانہ توڑنے والوں نے پہلے ہی اپنی گرفتاری کا احتمال پیش کیا تھا اور پہچان کے لہذا کچھ راستہ جاننے والوں کے ساتھ انجان راستوں سے بصرہ کی طرف چلے گئے۔^[۳]

اگر امام کو ان لوگوں کے بصرہ جانے کی خبر پہلے ملی ہوتی تو درمیان راہ سے ہی انہیں گرفتار کر لیتے اور ان کو گرفتار کرنا بہت آسان تھا اور پھر ان سے مقابلے کی نوبت نہیں آتی، کیونکہ زبیر کا اتحاد طلحہ کے ساتھ ظاہری اتحاد تھا ان میں سے ہر ایک کی آرزو یہی تھی کہ حکومت خود سنبھالے، اور دوسرے کو اس سے بے دخل کر دے ان دونوں کے اندر اس قدر نفاق تھا کہ مکہ سے روانہ ہوتے وقت دونوں کے درمیان اختلاف ظاہر ہو گیا تھا۔ یہاں تک کہ بصرہ جاتے وقت نماز کی امامت کے لئے دونوں میں اختلاف ہوا اور دونوں یہی چاہتے تھے کہ امامت کی ذمہ داری خود اس کے ذمے ہو اور اسی اختلاف کی وجہ سے عائشہ کے حکم سے دونوں جماعت کی امامت سے محروم ہو گئے اور امامت کی ذمہ داری زبیر کے بیٹے عبداللہ کو مل گئی۔ معاذ کہتے ہیں کہ خدا کی قسم اگر یہ دونوں علی پر کامیابی حاصل کر لیتے تو خلافت کے مسئلے میں کبھی بھی متحد نہیں ہوتے۔^[۴]

امام کے بعض ساتھیوں نے مشورہ دیا کہ طلحہ و زبیر کا پیچھا نہ کریں لیکن امام نے ان کی باتوں پر توجہ نہ دی۔ علیؑ نے اس وقت ایک خطبہ دیا جسے ہم یہاں نقل کر رہے ہیں:

وَاللّٰهُ لَا اُكُوْنُ كَالضَّبْعِ تَنَاهُ عَلٰى طُوْلِ اللّٰدِهٖ حَتّٰى يَصِلَ اِلَيْهَا طَالِبُهَا وَيَخْتَلُهَا
رَاٰصِدُهَا۔ وَلِكَيْ اَصْرِبَ بِالْمُقْبِلِ اِلَى الْحَقِّ الْمُدْبِرِ عَنهُ وَبِالسَّامِعِ الْمُطِيعِ

[۱] تاریخ طبری ج ۵ ص ۱۶۹، طبع مصر۔

[۲] الامامة والسياسة ص ۵۱، بناء بر نقل طبری، ج ۵ ص ۱۱۶۹ ان کی تعداد ۹ سو افراد پر مشتمل تھی۔

[۳] تاریخ طبری، ج ۵ ص ۱۶۹۔

[۴] تاریخ طبری، ج ۵ ص ۱۶۹۔

الْعَاصِي الْمُرِيْبُ اَبْدًا حَتَّى يَأْتِيَ عَلَيَّ يَوْمِي ^[۱]

خدا کی قسم، اب میں اس بھوکے طرح (خاموش) نہ بیٹھوں گا جو مسلسل تھپتھپایا جاتا ہے کہ وہ سو جائے تاکہ اس کا طلب گار پہنچ جائے اور دھوکہ دیکر اچانک اس پر قابو پالے، بلکہ میں حق کی طرف بڑھنے والوں اور میری آوازن کراہت کرنے والوں کو ساتھ لیکر حق سے پیڑھے پھیرنے والے نافرمانوں پر جوشک میں مبتلا ہیں ان پر ہمیشہ اپنی تلوار چلاتا رہوں گا یہاں تک کہ میری موت کا دن آجائے۔

علی نے اپنے اس کلام سے اپنے پروگرام کا اعلان کر دیا اور سرکشوں باغیوں کے مقابلے میں خاموش نہ رہنے کا فیصلہ کیا اور اس مقصد کی کامیابی کے لئے دوبارہ اپنی فوج بنانے کا سوچنے لگے۔

فوج کو دوبارہ جمع کرنا

امام کو جب ناکشمن کے فرار ہونے کی خبر ملی تو آپ نے ارادہ کیا کہ بصرہ تک ان کا پیچھا کریں لیکن، جو گروہ امام کے ہمراہ تھا اس کی تعداد سات سو یا نو سو سے زیادہ نہ تھی اگرچہ اس میں اکثر رزہ کے مہاجرین و انصار کے بہادر سپاہی تھے جس میں سے بعض نے جنگ بدر میں بھی شرکت کی تھی لیکن یہ تعداد اس گروہ کے مقابلے کے لئے جو جنگ کرنے کے لئے آمادہ کیا گیا تھا اس کے علاوہ اطراف کے قبائل کو بھی ملایا گیا تھا، بہت کم تھی، یہی وجہ تھی کہ امام نے چاہا کہ اپنی فوج کو دوبارہ جمع کریں اور وہ قبائل جو اطراف میں رہ رہے تھے اور امام کے مطیع و فرمانبردار تھے ان سے مدد لیں۔ اسی لئے عدی بن حاتم خود اپنے قبیلہ (طی) گئے اور ان لوگوں کو پیمان شکنوں کی نافرمانی اور علی علیہ السلام کی روانگی کی خبر دی اور قبیلے کے سرداروں کی بزم میں یہ کہا:

اے قبیلہ طی کے بزرگو! تم لوگوں نے پیغمبر کے زمانے میں ان کے ساتھ جنگ کرنے سے پرہیز کیا اور خدا اور اس کے پیغمبر کی واقعہ مرتدان میں مدد کی، آگاہ ہو جاؤ کہ علی تمہارے پاس آنے والے ہیں، تم نے جاہلیت کے دور میں دنیا کے لئے جنگ کیا اور اب اسلام کے دور میں آخرت کے لئے جنگ کرو، اگر دنیا چاہتے ہو تو خدا کے پاس بہت زیادہ مال غنیمت ہے، میں تم لوگوں کو دنیا و آخرت کی دعوت دیتا ہوں۔ تھوڑی ہی

دیر میں علیؑ اور اسلام کے بزرگ مجاہدین، مہاجر و انصار جنگ بدر میں شرکت کرنے والے اور شرکت نہ کرنے والے تمہاری طرف والے ہیں، تاخیر نہ کرو جلدی سے اٹھ جاؤ اور امام کے استقبال کے لئے جلدی دوڑ پڑو۔

عدی کی تقریر نے لوگوں میں ایک عجیب شور و ہیجان پیدا کر دیا اور ہر طرف سے لبیک لبیک کی صدا بلند ہونے لگی اور سب نے امام کی نصرت و مدد کرنے کے لئے اپنی آمادگی کا اعلان کر دیا، جب امام ان کے پاس پہنچے تو ایک ضعیف شخص حضرت کے سامنے کھڑا ہوا اور اس نے اس طرح سے آپ کو خوش آمدید کہا:

مرحباے امیر المؤمنین! خدا کی قسم۔ اگر ہم آپ کی بیعت نہ بھی کرتے جب بھی آپ کو پیغمبر کا عزیز اور آپ کے روشن و منور ماضی کی وجہ سے آپ کی مدد کرتے، آپ جنگ کرنے کے لئے نکلیں اور قبیلہ طہی کے تمام افراد آپ کے ہمراہ ہیں اور ان میں سے کوئی بھی شخص آپ کی فوج میں شامل ہونے سے دریغ نہیں کرے گا۔

عدی کی محنتوں کا نتیجہ یہ ہوا کہ قبیلہ طہی کے افراد امام کی فوج سے ملحق ہو گئے اور آپ کی فوج نے دوبارہ ایک بڑے لشکر کی شکل اختیار کر لی۔

قبیلہ طہی کے نزدیک ہی قبیلہ بنی اسدرہ رہا تھا اس قبیلہ کا ایک سردار جس کا نام زفر تھا اور مدینہ میں امام کا ملازم تھا اس نے امام سے اجازت لی تاکہ وہ بھی اپنے قبیلے میں جائے اور لوگوں کو امام کی نصرت کے لئے آمادہ کرے، اس نے اپنے قبیلے کے لوگوں سے گفتگو کی اور کامیاب ہو گیا اور ایک گروہ کو امام کی نصرت کے لئے تیار کر لیا اور اپنے ساتھ امام کے لشکر میں لایا، لیکن زفر کی محنتوں کا نتیجہ کامیابی کے اعتبار سے عدی کی طرح نہ تھا اس کی وجہ یہ تھی کہ عدی اپنے گھرانے اور اپنے باپ حاتم کے جو دو سخاوت کی وجہ سے اپنی قوم میں بہت زیادہ مشہور اور محترم جانا جاتا تھا جب کہ زفر کی شخصیت ایسی نہ تھی، اس کے علاوہ قبیلہ طہی کے لوگوں نے حادثہ مرتدان میں اپنے محکم عقیدے اور اسلامی طور و طریقے کا خوب مظاہرہ کیا تھا۔ اور پیغمبر کی وفات کے بعد ان میں سے ایک بھی آدمی مرتد نہ ہوا، جب کہ قبیلہ بنی اسد کے کافی لوگ مرتد ہو گئے تھے اور دوسری مرتبہ قبیلہ طہی

کی کوششوں سے وہ اسلام کی طرف واپس آئے تھے۔^[۱]

بصرہ کے راستے میں ناکشین کی سرگذشت

طلحہ و زبیر پیغمبر صلی اللہ علیہ وسلم کے صحابیوں میں سے تھے لیکن ان کی شخصیت و قدرت اتنی معروف نہ تھی کہ وہ تنہا مرکزی حکومت کے خلاف اقدام کرتے اور مکہ سے بصرہ تک سپاہیوں کی رہبری کرتے اگر رسول خدا صلی اللہ علیہ وسلم کی بیوی (عائشہ) ان کے ہمراہ نہ ہوتیں اور اگر امویوں کی بہت زیادہ دوئیں ان کے پاس نہ ہوتیں تو مکہ ہی میں انکی سازشیں ناکام اور ان کے ارادے خاک میں مل جاتے۔

جی ہاں، وہ عثمان کے خون کا بدلہ لینے کے بہانے مکہ سے بصرہ کے لئے روانہ ہوئے تھے کہ علی ہی ان کے قاتل ہیں یا قاتلوں کو رغبت دلائی تھی اور راستہ بھر یا لاثارات عثمان کا نعرہ لگا رہے تھے لیکن یہ نعرہ اتنا مضحکہ خیز تھا کہ خود عثمان کے قریبی ساتھی بھی سن کر ہنس رہے تھے ذیل کے دو واقعے اس بات پر شاہد و گواہ ہیں:

سعید بن عاص نے ذات عرق میں ناکشین کے قافلے جس کے سردار طلحہ و زبیر تھے سے ملاقات کیا۔ سعید جو خود بنی امیہ کی آل سے تھا مروان کی طرف متوجہ ہوا اور کہا کہاں جا رہے ہو؟ مروان نے جواب دیا: ہم عثمان کے خون کا بدلہ لینے جا رہے ہیں۔ سعید نے کہا: کیوں اتنی دور جا رہے ہو، کیونکہ عثمان کے قاتل وہی لوگ ہیں جو تمہارے پیچھے پیچھے آ رہے ہیں (یعنی طلحہ و زبیر)۔^[۲]

ابن قتیبہ نے اس واقعہ کو اور بھی زیادہ واضح لفظوں میں لکھا ہے، وہ لکھتا ہے:

جب طلحہ و زبیر اور عائشہ سرزمین ابوطاس پر خیبر کی طرف سے پہنچے، تو سعید بن عاص مغیرہ ابن شعبہ کے ساتھ کالے کمان کے ہمراہ عائشہ کے پاس گیا اور کہا: کہاں جا رہی ہیں؟ انہوں نے کہا: بصرہ۔

[۱] الامامة والسياسة، ص ۵۴-۵۳۔

[۲] تاریخ طبری، ج ۳، ص ۴۷۲۔

سعید نے کہا: وہاں کیا کریں گی؟

اس نے کہا: عثمان کے خون کا بدلہ لوں گی۔

سعید نے کہا: اے ام المؤمنین! عثمان کے قاتل آپکی رکاب میں ہیں۔ پھر وہ مروان کے پاس گیا اور یہی گفتگو اس سے بھی کی اور کہا کہ عثمان کے قاتل یہی طلحہ اور زبیر ہیں جو اس کو قتل کر کے حکومت اپنے ہاتھوں میں لینا چاہتے تھے، لیکن چونکہ وہ اپنے مقصد تک نہیں پہنچ سکے ہیں اس لئے چاہتے ہیں کہ خون کو خون سے اور گناہ کو توبہ سے دھو ڈالیں۔

مغیرہ بن شعبہ، حضرت علی علیہ السلام کی شہادت کے بعد معاویہ کا داہنا بازو سمجھا جاتا تھا (جنگِ جمل سے پہلے) ایک دن لوگوں کے مجمع میں گیا اور کہا: اے لوگو! اگر ام المؤمنین کے ہمراہ باہر نکلے ہو تو ان کے لئے نیک نتیجہ کی دعا کرو اور اگر عثمان کے خون کا بدلہ لینے کے نکلے ہو تو عثمان کے قاتل یہی تمہارے سردار ہیں۔ اور اگر علی پر تنقید و اعتراض کے لئے نکلے ہو تو ان پر تم نے کیا اعتراض کیا ہے تم لوگوں کو خدا کا واسطہ تم لوگوں نے جو ایک سال سے دو فتنے (عثمان کا قتل اور علی کے ساتھ جنگ) پیدا کر رکھے ہیں ان سے پرہیز کرو۔ لیکن سعید و مغیرہ میں سے کسی کا کلام بھی ان پر مؤثر نہ ہوا، لہذا سعید یمن کی طرف اور مغیرہ طائف کی طرف چلا گیا اور دونوں میں سے کسی نے بھی جنگِ جمل اور صفین میں شرکت نہیں کی۔

تیز تیز قدم بڑھانا

طلحہ و زبیر نے امام کی گرفتاری سے بچنے کے لئے مکہ اور بصرہ کے درمیان کے راستے کو بہت تیزی سے طے کرتے تھے اسی وجہ سے تیز رفتار اونٹ کی تلاش میں تھے تاکہ جتنی جلد ہو عائنہ کو بصرہ پہنچا دیں۔ درمیان راہ قبیلہ عرینہ کے ایک عرب کو دیکھا جو ایک تیز رفتار اونٹ (نراونٹ) پر سوار ہے اس سے کہا کہ تم اپنا اونٹ بیچ دو اس نے اونٹ کی قیمت ایک ہزار درہم بتائی۔ خریدنے والے نے اعتراض کیا اور کہا کہ کیا تم پاگل ہو گئے ہو؟ کہاں ایک اونٹ کی قیمت ایک ہزار درہم ہے؟ اونٹ کے مالک نے کہا: تم اس کے کمالات سے باخبر نہیں ہو کوئی بھی اونٹ تیز چلنے میں اس کا مقابلہ نہیں کر سکتا۔ خریدنے والے نے کہا: اگر تم کو یہ معلوم ہو

جائے کہ کس کے لئے یہ اونٹ خرید رہے ہیں تو تم بغیر درہم لئے ہی اسے ہدیہ کر دو گے اس نے پوچھا: کس کے لئے خرید رہے ہو؟

اس نے کہا: ام المومنین عائشہ کے لئے۔

اونٹ کے مالک نے پیغمبر صلی اللہ علیہ وسلم کے احترام میں بڑے ہی خلوص کے ساتھ اونٹ کو ہدیہ کر دیا اور اس کے بدلے میں کوئی چیز نہ لی۔

خریدار اس سے رہنمائی حاصل کرنے کے لئے اسے اس جگہ پر لایا جہاں پر عائشہ کا قافلہ تھا اور اس اونٹ کے بدلے میں اسے ایک مادہ اونٹ اور چار سو یا چھ سو درہم دیا اور اس سے درخواست کی کہ اس بیابانی راستہ طے کرنے میں کچھ دور تک ہماری مدد کرے، اس نے ان کی درخواست کو قبول کیا۔

راہنما، جو اس سرزمین کے متعلق سب سے زیادہ معلومات رکھتا تھا وہ کہتا ہے کہ ہم جس آبادی اور کنویں کے پاس سے گزرتے تھے عائشہ اس کا نام پوچھا کرتی تھیں یہاں تک کہ جب ہم سرزمین حوآب سے گزرے تو کتوں کے بھونکنے کی آواز بلند ہوئی۔ ام المومنین نے عماری سے سر باہر نکالا اور پوچھا یہ کون سی جگہ ہے؟ میں نے کہا: یہ حوآب ہے عائشہ نے جیسے ہی میری زبان سے حوآب کا نام سنا چیخ پڑیں اور فوراً اونٹ کے بازو کو تھپتھا کر اسے بٹھا دیا اور کہا: خدا کی قسم، میں وہی عورت ہوں جو سرزمین حوآب سے گزر رہی ہے تو اور وہاں کے کتے اس کے اونٹ پر بھونک رہے ہیں، اس جملے کو تین مرتبہ دہرایا اور چیخ کر کہا مجھے واپس لے چلو۔ عائشہ کے رکنے کی وجہ سے قافلہ بھی ٹھہر گیا اور اونٹ کو بٹھا دیا گیا، لوگ چلنے کے لئے اصرار کرتے رہے مگر کوئی فائدہ نہ ہوا اور عائشہ دوسرے دن بھی وہیں ٹھہری رہیں، بالآخر ان کے بھانجے عبداللہ بن زبیر نے آکر کہا، جتنی جلدی ہو یہاں سے چلیے کیونکہ علی ہمارا پیچھا کر رہے ہیں اور ممکن ہے کہ ہم لوگ گرفتار ہو جائیں۔^[۱]

طبری نے تعصب اور واقعہ پر پردہ ڈالتے ہوئے اس واقعے کو دوسرے انداز سے لکھا ہے لیکن ابن قتیبہ جو اس سے پہلے گزرا ہے (وفات ۲۷۶ھ) اس نے لکھا ہے:

جس وقت ام المومنین سرزمین حوآب کے نام سے باختر ہوئیں تو طلحہ کے بیٹے سے کہا: میں واپس جانا چاہتی ہوں کیونکہ رسول خدا صلی اللہ علیہ وسلم نے اپنی بیویوں کے درمیان جن میں میں بھی موجود تھی کہا تھا کہ میں دیکھ رہا ہوں کہ تم میں سے ایک عورت سرزمین حوآب سے گزر رہی ہے اور وہاں کے کتے اس پر بھونک رہے ہیں پھر میری طرف رخ کر کے کہا: حمیرا وہ عورت تم نہ ہونا اس وقت طلحہ کے بیٹے نے دوبارہ چلنے کے لئے اصرار کیا لیکن کوئی فائدہ نہ ہوا ان کے بھانجے عبداللہ ابن زبیر نے منافقانہ قسم کھائی کہ اس سرزمین کا نام حوآب نہیں ہے اور ہم پہلی ہی رات حوآب سے گزر چکے ہیں اور اسی پر اکتفا نہیں کیا بلکہ صحرا میں رہنے والے ایک گروہ کو لائے اور سب نے جھوٹی گواہی دی کہ یہ سرزمین حوآب نہیں ہے، اسلام کی تاریخ میں یہ پہلی جھوٹی گواہی ہے پھر قافلہ بصرہ کی جانب چلنے لگا اور پھر بصرہ کے نزدیک اس شہر پر قبضہ کرنے کے لئے روک دیا گیا، عثمان بن حنیف علی کی طرف سے وہاں کے حاکم تھے۔ [۱]

عہد و پیمان توڑنے والے بصرہ کے قریب:

جب ناکشین کا کاروان بصرہ کے قریب پہنچا تو قبیلہ تمیم کے ایک شخص نے عائشہ سے درخواست کی کہ بصرہ میں داخل ہونے سے پہلے وہاں کے حاکم کو اپنے ہدف و مقصد سے آگاہ کر دیجیئے، اس وجہ سے عائشہ نے بصرہ کی اہم شخصیتوں کے نام خط لکھا اور خود حفیر نامی جگہ پر قیام کیا اور اپنے خط کے جواب کا انتظار کیا۔ ابن ابی الحدید، ابوحنیف سے نقل کرتے ہیں کہ طلحہ اور زبیر نے بھی بصرہ کے حاکم عثمان بن حنیف کو خط لکھا اور ان سے درخواست کیا کہ دارالامارہ کو ان کے حوالے کر دیں۔ جب ان لوگوں کا خط عثمان بن حنیف کے پاس پہنچا تو انہوں نے احنف بن قیس کو بلا یا اور اسے خط کے مضمون سے آگاہ کیا احنف نے بطور مشورہ کہا، ان لوگوں نے عثمان کے خون کا بدلہ لینے کے لئے اقدام کیا ہے جب کہ خود انہی لوگوں نے عثمان کو قتل کیا ہے اور میری رائے تو یہی ہے کہ ان سے مقابلہ کرنے کے لئے تیار ہو جائیں۔ تم حاکم ہو اور لوگ تمہارے حکم کو مانیں گے لہذا اس سے پہلے کہ وہ لوگ تمہاری طرف بڑھیں تم خود ان کی طرف جاؤ۔ عثمان نے کہا: میرا بھی نظر یہ یہی

ہے لیکن میں امام کے حکم کا منتظر ہوں۔

احنف کے جانے کے بعد حکیم بن جبلة، عبدی آیا عثمان نے طلحہ وزبیر کا خط اس کے سامنے پڑھا اس نے بھی احنف ہی کی بات دہرائی اور کہا مجھے اجازت دیجئے کہ میں ان سے مقابلہ کرنے کے لئے جاؤں۔ اگر ان لوگوں نے امیر المؤمنین کی اطاعت کی تو کوئی بات نہیں، لیکن اگر ایسا نہ کیا تو ان سے جنگ کریں گے۔ عثمان نے کہا: اگر ان سے مقابلہ کرنے کی بات ہے تو میں خود اس کام کے لئے سب سے زیادہ سزاوار ہوں۔ حکیم نے کہا: جتنی جلدی ہو اس کام کو کر ڈالیئے کیونکہ اگر ناکشین بصرہ میں داخل ہو گئے تو چونکہ ان کے ہمراہ پیغمبر کی بیوی ہیں، ان کی وجہ سے تمام لوگ ان کی طرف چلے جائیں گے اور آپ کو اس مقام سے معزول کر دیں گے۔

انہی حالات میں امام کا خط عثمان بن حنیف کے پاس پہنچا جس میں آپ نے طلحہ وزبیر کے عہد و پیمانہ توڑنے اور بصرہ کی طرف سفر کرنے کے متعلق لکھا تھا اور حکم دیا کہ ان لوگوں کو اپنے عہد و پیمانہ بجالانے کی دعوت دیں اگر ان لوگوں نے قبول کر لیا تو ان لوگوں سے اچھے برتاؤ کریں اور اگر ایسا نہ ہو تو پھر جنگ کے لئے آمادہ ہو جائیں کہ خدا دونوں کے درمیان فیصلہ کرنے والا ہے امام نے خط ربذہ سے بھیجا تھا اور وہ خط حضرت کے حکم سے آپ کے منشی عبداللہ نے لکھا تھا۔^[۱]

حاکم بصرہ نے اپنے دوستوں سے مشورہ کیا اور امام کا خط ملنے کے بعد فوراً ہی بصرہ کی دو عظیم شخصیتوں، عمران بن حصین اور ابوالاسود دؤلی^[۲] کو بلا یا اور ان لوگوں کو ذمہ داری سونپی کہ بصرہ سے باہر جائیں اور جس جگہ ناکشین نے پڑاؤ ڈالا ہے وہاں جا کر طلحہ وزبیر سے ملاقات کریں اور ان سے بصرہ میں لشکر لانے کی وجہ دریافت کریں، وہ لوگ فوراً ہی ناکشین کے لشکر کی طرف روانہ ہو گئے اور عائشہ، طلحہ اور زبیر سے ملاقات کی۔

عائشہ نے ان لوگوں کے جواب میں کہا کہ ایک گروہ نے مسلمانوں کے امام کو بغیر کسی غلطی کے قتل کر ڈالا اور محترم و ناحق خون بہایا اور حرام مال کو برباد کر دیا اور محترم مہینے کی حرمت کو پامال کر دیا میں یہاں اس لئے

[۱] الامامة والسياسة، ج ۱، ص ۵۹۔

[۲] حضرت علی علیہ السلام کے خاص شاگرد اور علم نحو کے موجد۔

آئی ہوں تاکہ اس گروہ کے جرم کا پردہ فاش کروں اور لوگوں سے کہوں کہ اس سلسلے میں کیا کیا جائے۔^[۱]
 (ایک قول کی بنا پر کہا کہ) میں یہاں اس لئے آئی ہوں تاکہ فوج اور سپاہیوں کو تیار کروں، اور ان کی مدد سے عثمان کے دشمنوں کو سزا دوں۔

یہ دونوں ام المومنین کے پاس سے اٹھے اور طلحہ وزبیر کے پاس گئے اور ان لوگوں سے کہا کس لئے آئے ہو؟ جواب دیا عثمان کے خون کا انتقام لینے کے لئے۔ حاکم بصرہ کے لوگوں نے پوچھا کیا آپ لوگوں نے علی کی بیعت نہیں کی ہے؟ جواب دیا ہم لوگوں نے مالک اشتر کی تلوار کے خوف سے بیعت کی تھی اس کے بعد حاکم کے نمائندے حاکم کے پاس واپس آئے اور انہیں عہد و پیمانہ توڑنے والوں کے ہدف سے باخبر کیا۔
 امام کے گورنر نے اردہ کیا کہ لوگوں کی مدد سے دشمن کو بصرہ میں داخل ہونے سے روکیں، اس وجہ سے شہر اور اطراف میں اعلان کیا گیا کہ تمام لوگ مسجد میں جمع ہو جائیں، حاکم بصرہ کے مقرر نے اپنے آپ کو اجنبی ظاہر کرتے ہوئے کوفہ کے قبیلہ قیس کا رہنے والا بتایا اور کہا:

اگر اس گروہ کا کہنا ہے کہ اپنی جان بچانے کے لئے بصرہ آئیں ہیں تو وہ غلط بیانی سے کام لے رہے ہیں، کیونکہ وہ لوگ حرم الہی (مکہ) میں تھے جہاں فضا میں رہنے والے پرندے بھی امن و امان میں رہتے ہیں اور اگر یہاں عثمان کے خون کا بدلہ لینے آئے ہیں تو عثمان کے قاتل بصرہ میں نہیں ہیں کہ ان سے بدلہ لینے آئے ہیں۔ اے لوگو! ہم پر واجب ہے کہ ان کے مقابلے کے لئے اقدام کریں اور وہ لوگ جہاں سے آئے ہیں انہیں وہیں واپس کر دیں۔

اسی دوران اسود نام کے ایک شخص نے اٹھ کر کہا وہ لوگ ہمیں عثمان کا قاتل نہیں سمجھتے بلکہ وہ لوگ یہاں اس لئے آئے ہیں کہ ہم سے مدد طلب کریں اور عثمان کے خون کا بدلہ لیں۔ اگرچہ اسود کی بات کی اکثر لوگوں نے مخالفت کی مگر یہ بات ثابت ہوگئی کہ بصرہ میں بھی طلحہ وزبیر کے حامی اور چاہنے والے موجود ہیں۔
 ناکشمن کا قافلہ اپنے پڑاؤ سے بصرہ کی طرف روانہ ہو گیا اور عثمان بن حنیف بھی اپنا لشکر لے کر چلے

تا کہ انہیں بصرہ آنے سے روک دیں اور مرد نامی جگہ پر دونوں لشکر آمنے سامنے آ گئے۔ طلحہ وزبیر کے سپاہی داہنی طرف اور عثمان بن حنیف اور ان کے ساتھی بائیں طرف کھڑے ہو گئے۔ طلحہ وزبیر نے عثمان کی مظلومیت اور اس کے فضائل بیان کئے اور لوگوں کو ان کے خون کا بدلہ لینے کے لئے دعوت دیا ان کے چاہنے والوں نے ان کی تصدیق کی۔ لیکن عثمان بن حنیف کے ساتھی دونوں کی باتوں کو جھٹلانے کے لئے کھڑے ہوئے اور دونوں کے درمیان جھگڑا ہونے لگا، لیکن عثمان کے ساتھیوں کے درمیان ذرہ برابر بھی شگاف پیدا نہ ہوا۔

جب عائشہ نے یہ حالات دیکھے تو انہوں نے تقریر میں کہا:

لوگ ہمیشہ عثمان کے نمائندوں کی شکایت کرتے تھے اور تمام باتیں مجھ سے آ کر کہتے تھے لیکن میں نے اس پر کوئی توجہ نہ دی اور اسے ایک متقی و پرہیزگار اور وفادار اور شکایت کرنے والوں کو دھوکہ باز اور جھوٹا پایا اور جب اعتراض کرنے والے طاقت ور ہو گئے تو ان کے گھر پر حملہ کر دیا اور حرمت کے مہینے میں بے گناہ ان کو قتل کر دیا۔ آگاہ ہو جاؤ جو کچھ تمہارے لئے شائستہ ہے اور تمہارے غیر کے لئے شائستہ نہیں ہے۔ وہ یہ ہے کہ قاتلوں کو پکڑ لو اور ان پر خدا کا حکم جاری کرو (پھر اس آیت کو پڑھا:

أَلَمْ تَرَ إِلَى الَّذِينَ أُوْتُوا نَصِيبًا مِّنَ الْكِتَابِ يُدْعَوْنَ إِلَى كِتَابِ اللَّهِ لِيَحْكُمَ بَيْنَهُمْ

﴿۱﴾

عائشہ کی تقریر نے حاکم بصرہ کے دوستوں کے درمیان شگاف پیدا کر دیا، ایک گروہ عائشہ کی باتوں کی تصدیق تو دوسرا گروہ ان کی باتوں کو جھٹلا رہا تھا خود عثمان بن حنیف کے لشکر نے ایک دوسرے پر اینٹ پتھر پھینکنے شروع کر دیئے اس کے بعد عائشہ مرہب سے دباغین کی طرف چلی گئیں جب کہ عثمان کے ساتھی دو حصوں میں بٹ گئے اور بالآخر اس میں سے ایک گروہ ناکشین سے مل گیا۔

ناکشین کی باز پرس:

جس جگہ عائشہ نے قیام کیا تھا وہاں قبیلہ بنی سعد کے ایک شخص نے ان سے کہا اے ام المؤمنین! قتل

عثمان سے بڑھ کر اس ملعون اونٹ پر بیٹھ کر آپ کا گھر سے نکلنا ہے، خدا کی جانب سے آپ کے لئے حجاب اور احترام تھا مگر آپ نے اس کو چاک اور اپنا احترام کھو دیا، اگر آپ اپنی مرضی سے آئی ہیں تو یہیں سے واپس چلی جائیے اور اگر مجبور کر کے آپ کو لایا گیا ہے تو اس سلسلے میں لوگوں سے مدد لیجیئے۔

اسی قبیلہ کا ایک جوان طلحہ وزبیر کی طرف مخاطب ہوا اور کہا:

اے زبیر، تم تو پیغمبر کے حواریوں میں سے ہو اور اے طلحہ تم نے خود اپنے ہاتھوں سے رسول اللہ کو آسیب (دکھ درد) سے بچایا تمہاری ماں (عائشہ) کو تمہارے ہمراہ دیکھ رہا ہوں کیا تم اپنی عورتوں کو بھی ساتھ لائے ہو؟

انہوں نے جواب دیا نہیں، اس نے کہا: اس وقت میں تم سے الگ ہو رہا ہوں پھر اس کے بعد چند اشعار کہے جس کا پہلا شعر یہ ہے:

صنتم حلائلکم وقدتم أمکم

هذا العبرك قلة الانصاف

اپنی بیویوں کو پردہ میں چھپا رکھا ہے لیکن اپنی ماں (عائشہ) کو بازار میں لائے ہو تمہاری جان کی قسم یہ بے انصافی کی علامت ہے۔ [۱]

اس وقت حکیم بن جبلة عبدی نے اپنے ساتھیوں کے ساتھ حاکم بصرہ کی مدد کرنے کے لئے اقدام کیا اور اس کے اور طلحہ وزبیر کی فوج کے درمیان زبردست جنگ ہوئی عائشہ نے دونوں گروہوں کو جدائی کا حکم دیا اور کہا کہ یہاں سے اٹھ کر قبرستان بنی مازن کی طرف چلے جائیں اور جب وہاں پہنچے تو رات کی تاریکی دونوں گروہوں کے درمیان حائل ہوگئی اور حاکم بھی شہر واپس آگئے۔

عائشہ کے ساتھی دارالرزق نامی جگہ پر جمع ہوئے اور اپنے کو جنگ کے لئے آمادہ کیا دوسرے دن حکیم بن جبلة عبدی نے ان پر حملہ کر دیا، شدید جنگ ہوئی دونوں فوج کے درمیان، دونوں گروہ کے کچھ لوگ

قتل اور زخمی ہوئے۔

دونوں گروہوں کے درمیان وقتی صلح

اس واقعہ کے مؤرخین نے یہاں تک متفقہ طور پر وہی لکھا ہے جسے ہم نے تحریر کیا ہے لیکن اصل گفتگو، بعد کے واقعہ سے متعلق ہے کہ کس طرح ان دو گروہوں نے جنگ روکی اور نتیجے کا انتظار کرنے لگے، یہاں پر طبری اور انہی کی پیروی کرتے ہوئے جزری نے کامل میں اس واقعہ کو دو طریقے سے لکھا ہے لیکن دوسری صورت حقیقت سے زیادہ قریب لگتی ہے ہم دونوں صورتوں کو تحریر کر رہے ہیں۔

الف: طلحہ وزبیر کی بیعت کے بارے میں استفسار

طبری لکھتا ہے کہ دونوں گروہوں نے آپس میں یہ طے کیا کہ مدینہ کے لوگوں کے پاس خط لکھا جائے اور طلحہ وزبیر کی حضرت علی علیہ السلام کے ہاتھوں پر بیعت کی کیفیت کے بارے میں سوال کیا جائے، اگر مدینہ کے لوگوں نے گواہی دی کہ طلحہ وزبیر کی بیعت آزادانہ اور اختیاری تھی تو لازم ہے کہ یہ دونوں افراد مدینہ واپس جائیں اور عثمان بن حنیف کے لئے مزاحمت ایجاد نہ کریں اور اگر ان لوگوں نے گواہی دی کہ ان دونوں نے خوف و ڈر اور مجبوری کی حالت میں بیعت کیا تھا تو اس صورت میں عثمان بصرہ کو چھوڑ دیں اور دارالامارہ اور بیت المال اور جو بھی چیزیں حکومت سے مربوط ہیں طلحہ وزبیر کے حوالے کر دیں۔

طبری نے اپنی کتاب تاریخ طبری میں اس صلح نامہ کو نقل کیا ہے اور لکھا ہے کہ کعب بن سور کو اس کی ذمہ داری سونپی گئی اور وہ مدینہ کی طرف روانہ ہو گئے۔ جمعہ کے دن مسجد نبوی میں تمام اہل مدینہ کو اہل بصرہ کا پیغام پڑھ کر سنایا گیا لیکن اسامہ کے علاوہ کسی نے بھی اس کا جواب نہیں دیا اسامہ نے کہا: ان لوگوں کی بیعت اختیاری نہیں تھی بلکہ خوف و ڈر اور مجبوری کی وجہ سے تھی، اس وقت لوگ بہت سخت ناراض ہوئے اور چاہا کہ اسے قتل کر دیں اگر صہیب و محمد ابن مسلمہ وغیرہ اسے نہ بچاتے تو لوگ اسے قتل کر ڈالتے، کعب نے مسجد نبوی میں جو کچھ بھی دیکھا تھا بصرہ آکر لوگوں کو بتا دیا یہ واقعہ سبب بنا کہ طلحہ وزبیر نے عثمان کے پاس پیغام بھیجا کہ دارالامارہ کو چھوڑ دیں کیوں کہ یہ بات ثابت ہو گئی کہ ان دونوں کی بیعت شوق و رغبت کی بنیاد پر نہ تھی۔

اس واقعہ کی بنا پر صلح کا ہونا بہت بعید لگتا ہے، یہ واقعہ کی جہات سے حقیقت سے بعید معلوم ہوتا ہے اس لئے کہ:

- ۱۔ اس کا نقل کرنے والا سیف بن عمر ہے اور محققین اُسے صالح اور سچا نہیں سمجھتے، لیکن افسوس کہ تاریخ طبری میں (۱۱ ہجری سے ۳۶ ہجری تک کے واقعات) اسی کے نقل سے بھرے پڑے ہیں۔
- ۲۔ بصرہ سے مدینہ اور پھر مدینہ سے بصرہ واپس آنے میں کافی وقت درکار ہوتا ہے، اور ناکثین جانتے تھے کہ امام مدینہ سے روانہ ہو چکے ہیں اور ان کے تعاقب میں ہیں، اس بنا پر ہرگز عہد و پیمانہ توڑنے والوں کے لئے مصلحت نہ تھی کہ ایسے حساس خطرے کے ماحول میں ایسی شرط قبول کریں اور ہاتھ پر ہاتھ رکھ کر بیٹھ جائیں اور شہر پر قبضہ کرنے اور حاکم بصرہ کو معزول کرنے سے باز آجائیں اور جواب کا انتظار کریں۔
- ۳۔ ایسے لوگ ایسی شرطوں کو قبول کرتے ہیں جو مطمئن ہوتے ہیں کہ پیغمبر کے صحابی ان کی بیعت کو خوف و ڈر اور مجبوری کی بیعت قرار دیں گے۔ جب کہ ایسا طمینان ان کے اندر موجود نہیں تھا، بلکہ یہ کہنا صحیح ہوگا کہ قضیہ برعکس تھا، لہذا سیف بن عمر سے منقول طبری کی روایت کے مطابق صرف ایک آدمی نے وہ بھی امام کی بیعت سے منہ موڑنے والے نے ان دونوں کے لئے گواہی دی اور خود بقول سیف، دوسرے لوگ خاموش رہے۔

۴۔ سب سے اہم دلیل اس بات پر کہ ان کی بیعت مجبوری کی بنا پر نہ تھی یہ ہے کہ ایک گروہ مثلاً سعد وقاص، عبداللہ بن عمر، اسامہ اور حسان وغیرہ نے بیعت کرنے سے انکار کیا تھا اور تمام چیزوں سے کنارہ کشی اختیار کر لی تھی مگر کسی نے بھی ان پر اعتراض نہیں کیا لہذا اگر طلحہ وزبیر بھی بیعت نہیں کرنا چاہتے تو وہ بھی بیعت نہ کرنے والوں میں شامل ہو جاتے، چنانچہ جب امام اس واقعے سے آگاہ ہوئے تو زبیر کے بارے میں فرمایا:

زبیر خیال کرتا ہے کہ اس نے ہاتھ پر بیعت کیا ہے لیکن دل سے بیعت کا مخالف تھا بہر حال اس نے اپنی بیعت کا خود اقرار کیا ہے لیکن اس کا دعویٰ یہ ہے کہ وہ دل میں مخالفت کو چھپائے ہوئے تھا تو ضروری ہے کہ وہ اپنے اس دعوے پر گواہ پیش کرے اور اگر گواہ نہ لائے تو اس کی بیعت باقی ہے اور اس پر لازم ہے کہ وہ مطیع

و فرمانبردار رہے۔^[۱]

عہد و پیمان توڑنے والوں کے مارے جانے کے بعد امام نے ان دونوں کے بارے میں اس طرح

اظہار خیال کیا ہے:

اللَّهُمَّ إِنَّهُمَا قَطَعَانِي وَظَلَمَانِي وَنَكَشَا بَيْعِي وَالْبَا نِنَّاسَ عَلَيَّ فَاحْلُلْ مَا عَقَّدَا وَ
لَا تَحْكُمْ لَهُمَا مَا أْبْرَمَا وَأَرِهْمَا الْمَسَاءَةَ قِيَمًا أَمْلًا وَعَمَلًا وَلَقَدْ اسْتَتَبْتَهُمَا قَبْلَ
الْقِتَالِ وَأَسْتَأْنَيْتُ بِهِمَا أَمَامَ الْوَقَاعِ فَعَبَطَا النِّعْمَةَ وَوَرَدَا الْعَافِيَةَ^[۲]

خدا وندا! ان دونوں نے (جان بوجھ کر) مجھ سے قطع رحم کیا اور دونوں نے مجھ پر ظلم کیا اور میری

بیعت توڑ دی اور لوگوں کو میرے خلاف اکسایا۔

خدا وندا! انہوں نے جو گریہیں لگائی ہیں انہیں کھول دے اور انہوں نے جو کیا ہے اسے مضبوط نہ

ہونے دے اور ان کی امیدوں اور کرتوتوں کا برا نتیجہ دکھا دے میں نے جنگ چھڑنے سے پہلے ان سے بیعت

پر استقلال چاہا اور انہیں موقع دیتا رہا لیکن انہوں نے اس نعمت کی قدر نہ کی اور عافیت کو ٹھکرا دیا۔

ب: امام سے مسئلہ کا حل دریافت کرنا

صلح کی دوسری صورت یہ لکھی ہے کہ عثمان بن حنیف نے ناکشین سے یہ کہا کہ میں امام کے حکم کا پابند

ہوں اور کسی بھی صورت میں ان کی باتوں کو قبول نہیں کروں گا مگر یہ کہ یہ لوگ امام کو خط لکھیں اور ان سے مسئلہ کا

حل دریافت کریں۔^[۳]

ابن قتیبہ اپنی کتاب الامامة والسياسة میں مزید لکھتا ہے کہ دونوں گروہوں نے آپس میں طے کیا کہ

عثمان بن حنیف اپنے منصب پر باقی رہیں اور دار الامارہ اور بیت المال بھی انہی کے اختیار میں رہے اور طلحہ و

[۱] نوح البلاغہ عبدہ، خطبہ، ۸۔

[۲] نوح البلاغہ عبدہ، خطبہ ۱۳۳۔

[۳] تاریخ طبری ج ۳ ص ۴۸۶؛ کامل ج ۶ ص ۲۱۶؛ شرح نوح البلاغہ ابن ابی الحدید ج ۹ ص ۳۱۹؛ ابن الحدید نے صلح کی قرارداد بھی لکھا

زیر جہاں بھی چاہیں رہیں یہاں تک کہ امام کی طرف سے کوئی پیغام آجائے۔ اگر امام سے توافق ہو گیا تو کوئی بات نہیں، لیکن اگر ایسا نہیں ہو تو ہر شخص آزاد ہے کہ جس راہ کو چاہے انتخاب کرے اس بات پر عہد و پیمانہ لیا گیا اور دونوں طرف سے کچھ لوگوں کو اس پر گواہ بنایا گیا۔^[۱]

قتیبہ کا اس طرح سے نقل کرنا صحیح لگتا ہے البتہ اس کے یہ معنی نہیں ہیں کہ واقعاً ناکشتین نے تہہ دل سے توافق کیا تھا بلکہ وہ لوگ ظاہری طور پر توافق کر کے دارالامارہ پر اسی رات حملہ کر کے قبضہ کرنا چاہتے تھے تا کہ بصرہ پر عثمان بن حنیف کی حکومت بصرہ کمزور ہو جائے۔ چنانچہ تاریخ میں ہے کہ عائشہ نے زید بن صوحان کو خط لکھا اور اس خط میں اسے اپنا خاص بیٹا کہا اور درخواست کیا کہ ان کے لشکر سے ملحق ہو جائے یا کم از کم اپنے گھر میں ہی بیٹھا رہے اور علی کی مدد نہ کرے۔ زید نے ان کے خط کا جواب دیتے ہوئے لکھا خدا کی رحمت ام المؤمنین کے شامل حال ہونا نہیں حکم دیا گیا ہے کہ وہ اپنے گھر میں بیٹھیں اور ہم لوگوں کو حکم دیا گیا ہے کہ جہاد کریں انہوں نے اپنا فریضہ چھوڑ دیا ہے اور ہم لوگوں کو اپنے فریضے (گھر میں بیٹھنے) کو انجام دینے کے لئے دعوت دیتی ہیں اور وہ چیز جو ہم لوگوں پر فرض تھی خود اس پر اقدام کیا ہے اور ہم لوگوں کو اپنے وظیفے پر عمل کرنے سے منع کر رہی ہیں۔

ابن ابی الحدید نقل کرتے ہیں کہ ناکشتین کے سردار آپس میں گفتگو کر رہے تھے کہ ہماری کمزوریوں کی وجہ سے اگر علی سپاہ لے کر یہاں پہنچ گئے تو ہم سب کا خاتمہ کر دیں گے، اسی وجہ سے اطراف کے قبیلوں کے سردار کے پاس خط لکھا اور بعض قبیلوں کی موافقت (مثلاً ازد، ضبہ اور قیس بن غیلان) حاصل کر لی لیکن بعض قبیلے امام ہی کے وفادار رہے۔^[۲]

[۱] الامامة والسياسة ج ۱ ص ۶۴۔

[۲] شرح نخب البلاغ ابن ابی الحدید ج ۹ ص ۳۲۱-۳۲۰۔

آٹھویں فصل

خونریز پوزش

ایسے حالات ہو گئے تھے کہ ناکشبین کے سردار اپنے کو طاقتور سمجھنے لگے اور ابھی عثمان کے پاس خط بھیجے ہوئے کچھ ہی دن گزرے تھے کہ ایک سردرات میں نماز عشاء کے وقت یا ایک قول کی بنا پر نماز صبح کے وقت مسجد اور دارالامارہ پر حملہ کر دیا اور مسجد و دارالامارہ اور زندان کے محافظوں کو قتل کر کے (کہ جن کی تعداد میں اختلاف ہے) شہر کے اہم مقامات پر قبضہ کر لیا اور پھر لوگوں کو اپنا ہمنوا بنانے کے لئے تمام سرداروں نے تقریریں کیں۔

طلحہ نے مقتول خلیفہ کی عظمت بیان کرتے ہوئے کہا: خلیفہ نے گناہ کیا تھا مگر پھر توبہ کر لیا تھا ہم نے ابتداء میں چاہا تھا کہ ان کو سمجھائیں، لیکن ہمارے نادان لوگوں نے ہم پر غلبہ پیدا کر کے ان کو قتل کر دیا ابھی یہیں تک کہنے پائے تھے کہ لوگوں نے کہا: تم نے جو خطوط خلیفہ کے متعلق لکھے تھے اس کا مضمون اس کے برعکس تھا تم نے تو ہم لوگوں کو ان کے خلاف اقدام کرنے کی دعوت دی تھی۔

اس وقت زبیر اٹھا اور اپنی صفائی پیش کرتے ہوئے کہا: میری طرف سے تو کوئی خط تم لوگوں تک نہیں پہنچا اس وقت قبیلہ عبدالقیس کا ایک شخص کھڑا ہوا اور چاروں خلیفہ کی خلافت کی سرگذشت بیان کی اس کی گفتگو کا خلاصہ یہ تھا کہ تمام خلفاء کا انتخاب تم لوگوں یعنی مہاجرین و انصار نے کیا اور ہم لوگوں سے مشورہ تک نہیں لیا یہاں تک کہ تم لوگوں نے علی کے ہاتھ پر بیعت کر لی اور پھر بھی ہم لوگوں سے مشورہ نہیں لیا اب کیا بات ہوئی کہ ان کے خلاف اٹھ کھڑے ہو؟

کیا انہوں نے مال و دولت دبا لیا ہے کیا حق کے خلاف عمل کیا ہے؟ یا خلاف شرع قدم اٹھایا ہے؟

اگر یہ کچھ نہیں ہے تو یہ شور و ہنگامہ کیسا ہے؟

اس کی ٹھوس اور منطقی بات نے دنیا پرستوں کے غصے کو اور زیادہ کر دیا اور انہوں نے چاہا کہ اسے قتل کر دیں لیکن اس کے قبیلے والوں نے اسے بچا لیا لیکن دوسرے دن حملہ کر کے اسے اور اس کے ستر ساتھیوں کو قتل کر دیا اور حکومتی امور کو یعنی نماز جماعت سے لے کر بیت المال تک کو اپنے ہاتھوں میں لے لیا اور اپنے مقصد میں کچھ حد تک کامیاب ہو گئے۔^[۱]

حاکم بصرہ کا انجام

حاکم بصرہ کا امام کے بارے میں ثابت قدم رہنا ناکشین کے سخت غصے کا سبب بنا، لہذا جیسے ہی عثمان کے پاس پہنچے تو انہیں مارا پیٹا اور ان کے سر اور داڑھی کے بال اکھیڑ ڈالے، پھر انکو قتل کرنے کے لئے مشورہ کرنے لگے اور آخر میں یہ طے کیا کہ انہیں رہا کر دیں، کیونکہ ان لوگوں کو اس بات کا ڈر تھا کہ ان کا بھائی سہیل بن حنیف مدینہ میں سخت انتقام لے گا۔

عثمان بن حنیف مولائے کائنات سے ملنے کے لئے بصرہ سے روانہ ہوئے اور جب امام نے انہیں اس حالت میں دیکھا تو مذاق میں کہا جب تم یہاں سے گئے تھے تو بوڑھے تھے اور اب ایک خوبصورت جوان کی طرح واپس ہوئے ہو عثمان نے تمام واقعات سے امام کو باخبر کیا

جو افراد اس خونریز یورش میں قتل ہوئے ان کی تعداد کے بارے میں اختلاف ہے، طبری نے اپنی تاریخ اور جزیری نے اپنی کتاب کامل میں مرنے والوں کی تعداد ۴۰ لکھی ہے لیکن ابن ابی الحدید نے ان کی تعداد ۷۰ اور ابوحنیف نے (اپنی کتاب جمل میں) ان کی تعداد ۴۰۰ تحریر کی ہے۔^[۲]

اس سے زیادہ افسوس کی بات یہ ہے کہ ناکشین کے گروہ نے اس گروہ پر جو مسجد، دارالامارہ اور قیدخانہ کے محافظ تھے، دھوکہ اور فریب سے حملہ کیا اور تمام لوگوں کو بے دردی کے ساتھ موت کے گھاٹ اتار

[۱] تاریخ طبری ج ۳ ص ۸۰؛ کامل ج ۳ ص ۲۱۷؛ الامامة والسياسة ج ۱ ص ۶۵۔

[۲] شرح ابن ابی الحدید ج ۹ ص ۳۲۱۔

دیا۔

حکیم بن جبلة کا اقدام

اسی دوران حکیم بن جبلة کو عثمان کے اس دردناک واقعہ اور دارالامارہ کے محافظوں کے دردناک قتل نے سخت رنجیدہ کر دیا۔ چنانچہ قبیلہ عبدالقیس کے تین سوانراد کے ساتھ ارادہ کیا کہ (طلحہ وزبیر کے لشکر سے) جنگ کرنا چاہا اسی وجہ سے انہوں نے چار گروہ اپنے تین بھائیوں کی ہمراہی اور ہر گروہ کے لئے ایک کمانڈر (سردار) معین کیا تاکہ ناکشین پر حملہ کریں۔ ناکشین نے حکیم سے مقابلہ کرنے کی تشویق دلانے کے لئے پہلی مرتبہ رسول خدا صلی اللہ علیہ وسلم کی بیوی کو اونٹ پر بٹھایا اور ان کی موجودگی کا فائدہ اٹھاتے ہوئے لوگوں کو اپنی طرف جذب کر لیا یہی وجہ ہے کہ حکیم کے قیام کرنے والے دن کو جمل کے دن سے تعبیر کیا ہے اور اس کی اہمیت کے لئے اس جمل کے پہلے مشہور دن کو چھوٹی صفت اور دوسرے جمل کے دن کو بڑی صفت سے منسوب کیا ہے۔

اس جنگ میں حکیم کے تمام تین سوسپاہی اور ان کے تینوں بھائی قتل ہو گئے اس طرح سرزمین بصرہ کی حکومت بغیر کسی اختلاف کے طلحہ وزبیر کے ہاتھوں میں آ گئی، لیکن ان میں سے ہر ایک حکومت و حاکمیت چاہتا تھا نماز جماعت کی اقتدا کے سلسلے میں بہت سخت اختلاف ہو گیا کیونکہ اس وقت جس کی اقتدا میں نماز ہوتی لوگ اس کی حکومت تصور کرتے۔ جب عائشہ کو ان دونوں کے اختلاف کی خبر ملی تو حکم دیا کہ دونوں اس مسئلہ سے کنارہ کشی اختیار کر لیں اور نماز کی امامت کی ذمہ داری طلحہ وزبیر کے بیٹوں کو سونپ دی۔ لہذا ایک دن عبداللہ بن زبیر اور دوسرے دن محمد بن طلحہ نماز کی امامت کرتے تھے۔

اور جب بیت المال کے دروازے کو کھولا گیا اور ان لوگوں کی نگاہیں مسلمانوں کی بے انتہا دولت پر پڑی تو زبیر نے اس آیت کی تلاوت کی:

وَعَدَّ كُمْ اللَّهُ مَعَانِمَ كَثِيرًا تَأْخُذُ بِهَا فَعَجَّلَ لَكُمْ هَذِهِ ۝۱۱

خداوند عالم نے بے شمار مال غنیمت کا تم سے وعدہ کیا ہے جسے تم حاصل کر رہے ہو اور اس مال و دولت کو تمہارے سامنے رکھ دیا ہے۔

پھر کہتا ہے: بصرہ کے لوگوں سے زیادہ اس دولت کے ہم سزاوار اور حقدار ہیں اس وقت تمام مال کو ضبط کر لیا۔ اور جب امام نے بصرہ پر قبضہ کر لیا تو تمام مال کو بیت المال میں واپس کر دیا۔^[۱]

حضرت علی علیہ السلام کا اس حملہ سے باخبر ہونا

ربذہ کی سرزمین حادثات و واقعات کی آماجگاہ ہے، امام کو اس علاقہ کے متعلق کافی معلومات تھی خصوصاً اس دن سے جب ربذہ پیغمبر اسلام صلی اللہ علیہ وسلم کے اہم صحابیوں خصوصاً پیغمبر کے عظیم صحابی جناب ابو ذر کو جلاوطن کر کے

وہاں بھیجا گیا جن کا جرم صرف یہ تھا کہ وہ تبعیض اور اسراف وغیرہ کے خلاف بولتے تھے کئی سال بعد خداوند عالم نے مولائے کائنات کو یہ موقع فراہم کیا کہ عہد و پیمان توڑنے والوں کو اس سرزمین پر گرفتار کریں۔ امام اس سرزمین پر موجود تھے کہ عہد و پیمان توڑنے والوں کے خونی حملہ کی خبر ملی اور یہ بھی پتہ چلا کہ طلحہ و زبیر بصرہ شہر میں داخل ہو گئے ہیں اور مسجد، دارالامارہ اور قید خانہ کے محافظوں کو قتل کر دیا ہے اور سیکڑوں افراد کو قتل کر کے شہر پر قبضہ کر لیا ہے اور امام کے نمائندے کو زخمی کرنے کے بعد ان کے سراور داڑھی کے بال اکھاڑ ڈالا اور انہیں شہر سے باہر نکال دیا اور بے ہودہ خبریں پھیلا کر بصرہ کے قبیلوں سے بعض گروہ کو اپنی طرف جذب کر لیا ہے۔

اس سلسلے میں امام کا نظریہ تھا کہ ناکثین کے وجود کو صفحہ ہستی سے مٹانے کے لئے کوفہ والوں سے مدد لی جائے، کیونکہ سرزمین عراق پر صرف آپ کا ایک علاقہ باقی تھا اور وہ شہر کوفہ اور اس کے اطراف کے قبیلے والے تھے لیکن اس راہ میں کوفہ کا حاکم ابو موسیٰ اشعری مانع تھا۔ کیونکہ ہر طرح کے قیام کو فتنہ کا نام دیتا اور لوگوں کو امام کی مدد کرنے سے روکتا تھا۔

[۱] شرح منہج البلاغ ج ۹ ص ۳۲۲؛ تاریخ طبری ج ۳، ج ۳

مہاجرین و انصار کی بیعت سے پہلے ابو موسیٰ اشعری امام کے ساتھ رہتے ہوئے کوفہ کا حاکم تھا اور جب امام کی حکومت آئی تو مالک اشتر کے مشورے سے اسے اس کے منصب پر باقی رکھا، مالک اشتر کے نظریہ کے علاوہ ابو موسیٰ اشعری کا طریقہ و روش بیت المال میں اسراف اور ناخواہشات کے مطابق خرچ کرنا تھا یہی وجہ تھی جس نے عثمان کے تمام حاکموں سے اسے الگ کر رکھا تھا۔

جی ہاں، امام نے مناسب سمجھا کہ کچھ اہم شخصیتوں کو کوفہ روانہ کریں اور اس سلسلے میں ابو موسیٰ اور کوفہ کے لوگوں کے پاس خط بھیجیں تاکہ اپنے لشکر کے افراد کے لئے زمینہ ہموار کریں اور اگر ایسا نہ ہو تو حاکم کو معزول کر کے اس کی جگہ پر کسی دوسرے کو معین کریں اس سلسلے میں امام نے جو کارنامے انجام دیئے اس کی تفصیل یہ ہے:

۱۔ محمد بن ابوبکر کو کوفہ بھیجنا

امام نے محمد بن ابوبکر اور محمد بن جعفر کو خط دے کر کوفہ روانہ کیا تاکہ ایک عمومی مجمع میں کوفہ کے لوگوں سے امام کی مدد کے لئے لوگوں کو آمادہ کریں، لیکن ابو موسیٰ کی ضد نے ان دونوں آدمیوں کی محنت کو بے نتیجہ کر دیا جس وقت لوگوں نے ابو موسیٰ کے پاس رجوع کیا تو اس نے کہا:

القعود سبیل الآخرة والخروج سبیل الدنيا [۱]

یعنی گھر میں بیٹھنا راہ آخرت ہے اور قیام کرنا راہ دنیا ہے (جس کو تم چاہو انتخاب کر لو) اسی وجہ سے امام کے نمائندے بغیر کسی نتیجہ کے کوفہ سے واپس آگئے اور ذی قار نامی جگہ پر امام سے ملاقات کیا اور تمام حالات امام سے بیان کئے۔

۲۔ ابن عباس اور مالک اشتر کو کوفہ روانہ کرنا

امام کی دوسرے امور کی طرح اس امر میں بھی یہی کوشش تھی کہ یہ سلسلہ رک نہ جائے اور اس سے زیادہ شدید اقدام نہ کرنا پڑے لہذا مصلحت دیکھی کہ ابو موسیٰ کو روانہ کرنے سے پہلے دو عظیم و مشہور شخصیتوں یعنی

ابن عباس اور مالک اشتر کو کوفہ روانہ کریں تاکہ گفتگو کے ذریعے مشکل کا حل نکال لیں، مالک اشتر سے فرمایا کہ جس کام کو تم نے انجام دیا ہے اور اس کا نتیجہ غلط نکلا ہے ضروری ہے کہ اس کی اصلاح کرو اس کے بعد یہ دونوں کوفہ کے لئے روانہ ہو گئے اور ابوموسیٰ سے ملاقات اور گفتگو کی۔

اس مرتبہ ابوموسیٰ نے اپنی گفتگو کا رخ دوسری طرف موڑتے ہوئے ان لوگوں سے کہا:

هَذِهِ فِتْنَةٌ صَمَاءُ النَّائِمُ فِيهَا خَيْرٌ مِنَ الْيَقْظَانِ وَالْيَقْظَانُ خَيْرٌ مِنَ الْقَاعِ وَ
الْقَاعُ خَيْرٌ مِنَ الْقَائِمِ وَالْقَائِمُ خَيْرٌ مِنَ الرَّائِبِ وَالرَّائِبُ خَيْرٌ مِنَ السَّاعِي

□

یہ فتنہ ہے کہ سوتا ہوا انسان جاگتے ہوئے انسان سے بہتر ہے اور جاگنے والا بیٹھنے والے سے بہتر ہے اور بیٹھنے والا کھڑے ہونے والے سے بہتر ہے اور کھڑا ہونے والا سواری سے بہتر اور سواری (یعنی کوشش کرنے والے یا قوم کے سردار) سے بہتر ہے۔

پھر اس نے کہا: اپنی تلواروں کو میان میں رکھ لو۔

اس مرتبہ بھی امام کے نمائندے بہت زیادہ تلاش و کوشش کے باوجود مایوس امام کے پاس لوٹ آئے اور ابوموسیٰ اشعری کی دشمنی اور بغض و حسد سے امام کو باخبر کیا۔

۳۔ امام حسن علیہ السلام اور عمار یا سرّ کو کوفہ روانہ کرنا

اس مرتبہ امام نے ارادہ کیا کہ اپنا پیغام بھیجنے کے لئے اس سے بھی زیادہ عظیم المرتبت شخصیتوں سے مدد لیں اور سب سے زیادہ شائستہ افراد اس کام کی انجام دہی کے لئے آپ کے عظیم المرتبت فرزند امام حسن مجتبیٰ اور عمار یا سرّ تھے، پہلی شخصیت پیغمبر اسلام صلی اللہ علیہ وسلم کی بیٹی فاطمہ زہرا سلام اللہ علیہا کے فرزند تھے جو ہمیشہ آپ کی محبت و عطوفت کے سائے میں رہتے تھے اور دوسری شخصیت اسلام قبول کرنے والوں میں سبقت کرنے والے کی تھی جس کی تعریف مسلمانوں نے رسول اسلام سے بہت زیادہ سنی تھی۔ یہ دونوں شخصیتیں امام کا خط

لے کر کوفہ میں وارد ہوئے سب سے پہلے امام حسن مجتبیٰ نے لوگوں کے سامنے امام کا خط پڑھ کر سنایا جس کا مضمون یہ تھا۔

یہ خط خدا کے بندے امیر المؤمنین علی کی طرف سے (اہل کوفہ کے نام) ہے۔

اہل کوفہ [۱] جو انصار کا چہرہ مہرہ اور عربوں کی سر بلندی کا سہرا ہیں۔ اما بعد: میں تمہیں عثمان کے معاملے (قتل) سے یوں آگاہ کرتا ہوں جیسے تم اس واقعہ کو سن ہی نہیں رہے ہو بلکہ دیکھ بھی رہے ہو حقیقت یہ ہے کہ تمام لوگوں نے انہیں مورد الزام ٹھہرایا باوجود ان تمام حالات کے، مہاجرین میں فقط میں ہی ایک واحد مرد تھا جس سے وہ سب سے زیادہ مطمئن اور خوش تھے اور فقط مجھ ہی پر ان کا عتاب سب سے کم تھا حالانکہ طلحہ و زبیر کا ان کی مخالفت میں یہ عالم تھا کہ ان دونوں کی ہلکی سی ہلکی چال بھی ان کے خلاف سر پٹ دوڑا حکم رکھتی تھی اور (اس دوڑ میں) ان دونوں کی دھیمی سے دھیمی آواز بھی بانگ درشت سے بازی لے گئی تھی۔ اس پر عائشہ کے غضب کے لاوے نے اچانک پھوٹ کر عثمان کے خلاف جلتی آگ پر تیل کا کام کیا۔ اب کیا تھا (ایک دو تین نہیں) اچھی خاصی جمعیت ان کے خلاف تیار کر لی گئی چنانچہ اسی جمعیت نے عثمان کو قتل کر ڈالا اور تمام لوگوں نے کسی مجبوری و اکراہ سے نہیں، بلکہ رضا و رغبت اور پورے اختیار سے میرے ہاتھ میں ہاتھ دے دیا (یعنی بیعت کی)۔

اے لوگو! دارالہجرت کے مکین و مکان ایک دوسرے کو دور چھینک رہے ہیں اور شہر (کا خون) یوں کھول رہا ہے جیسے دیگ جوش کھاتی ہے غرض فتنہ کی چکی کا پاٹ اپنی کیلی سے پیوست ہو چکا ہے (اور چکی چلنے کو تیار ہے) لہذا اپنے امیر کی طرف تیزی سے دوڑتے ہوئے آؤ اور اپنے دشمن سے جہاد کے لئے آگے بڑھو۔

[۲]

[۱] امام کے خط میں یہاں پر لفظ جہتہ الانصار استعمال ہوا ہے اور جہرہ کے معنی پیشانی اور گروہ کے ہیں اور انصار سے مراد یا ورودوست ہیں نہ کہ مہاجر کے مقابلے میں لفظ انصار ہے، کیونکہ امام کا مدینہ سے کوفہ ہجرت کرنے سے پہلے اس شہر کو مرکز انصار کے نام سے نہیں جانا جاتا تھا۔

[۲] نوح البلاغہ، نامہ ۱۔

جب امام حسن، امام کا خط لوگوں کو پڑھ کر سنا چکے تو اب امام کے نمائندوں کی نوبت آئی کہ وہ گفتگو کریں اور لوگوں کے ذہنوں کو بیدار کریں جس وقت امام حسن نے تقریر شروع کی اس وقت سب کی نگاہیں ان کی طرف متوجہ تھیں اور تمام سننے والوں کے لبوں پر ان کے لئے دعائیں تھیں اور خدا سے دعا کر رہے تھے کہ ان کے ارادوں کو قائم کر دے، حضرت مجتبیٰ نے نیزہ یا عصا پر تکیہ کرتے ہوئے اس طرح سے اپنی گفتگو شروع کی۔

اے لوگو! ہم لوگ یہاں اس لئے آئیں ہیں کہ تم لوگوں کو قرآن مجید اور پیغمبر کی سنت اور سب سے زیادہ دانا اور صحیح فیصلہ کرنے والے، اور سب سے شائستہ فرد کی مسلمانوں سے بیعت لیں اور تم لوگوں کو ایسے شخص کی دعوت دیں جس پر قرآن نے اعتراض نہیں کیا ہے اور اس کی سنت کا انکار نہیں کیا اور ایمان میں جو شخص آپ (پیغمبر) سے دو نسبت رکھتا تھا (ایمان اور رشتہ داری) سب میں سبقت رکھتا تھا اور کبھی بھی انہیں تنہا نہیں چھوڑا جس دن لوگ انہیں اکیلا چھوڑ کر بہت دور چلے گئے تھے تو خدا نے اس کی مدد کو کافی جانا اور وہ پیغمبر اسلام صلی اللہ علیہ وسلم کے ساتھ نماز پڑھتا تھا جب کہ دوسرے افراد مشرک تھے۔

اے لوگو! ایسی شخصیت تم سے مدد مانگ رہی ہے اور تمہیں حق کی طرف بلا رہی ہے اور اس کی آرزو ہے کہ تم اس کی پشتیبانی کرو اور وہ گروہ جس نے تم سے اپنے عہد و پیمانہ کو توڑ دیا ہے اور اس کے متقی و متدین ساتھیوں کو قتل کر دیا ہے اور اس کے بیت المال کو برباد کر دیا ہے تم لوگ اس کے مقابلے میں قیام کرو۔ اٹھو اور بیدار ہو جاؤ کہ خدا کی رحمت تم پر سایہ فگن ہے تم لوگ اس کی طرف بڑھو اور اچھے کام کا حکم دو اور بری چیزوں سے لوگوں کو منع کرو اور جس چیز کو صالح افراد آمادہ کر رہے ہیں انہیں تم بھی آمادہ کرو۔

ابن ابی الحدید نے مشہور و معروف مؤرخ ابو مخنف سے امام حسن کی دو تقریریں نقل کی ہیں اور ہم نے صرف ایک کے ترجمہ پر ہی اکتفاء کیا ہے امام حسن مجتبیٰ کی دونوں تقریریں امام علی علیہ السلام کی شخصیت اور ان کے لطف و محبت کی وضاحت کرتی ہیں جو کہ حیرت انگیز ہے۔ [۱]

[۱] شرح نہج البلاغہ ابن ابی الحدید ج ۱ ص ۱۴-۱۱؛ تاریخ طبری ج ۳ ص ۵۰۰-۴۹۹۔

جب امام حسن کی تقریر ختم ہوئی اس وقت عمار یا سراٹھے اور خدا کی حمد و ثنا اور محمد و آل محمد پر سلام و درود کے بعد لوگوں سے اس طرح مخاطب ہوئے:

اے لوگو! پیغمبر کا بھائی تمہیں خدا کے دین کی مدد کے لئے آواز دے رہا ہے تم پر لازم ہے کہ وہ امام جس نے کبھی بھی شریعت کے خلاف کوئی کام نہیں کیا۔ وہ ایسا دانشمند ہے جسے تعلیم کی ضرورت نہیں، اور ایسا بہادر جو کسی سے بھی نہیں ڈرتا، اور اسلام کی خدمت کرنے میں اس کا کوئی بھی مقابلہ نہیں کر سکتا، اگر تم لوگ اس کی خدمت میں حاضر ہو تو پوری حقیقت سے تم لوگوں کو آگاہ کر دے گا۔

پیغمبر کے فرزند اور عظیم المرتبت صحابی کی تقریروں نے لوگوں کے قلوب کو بیدار اور ان کے ذہنوں کو جلا بخش دی اور وہ کام جسے سادہ لوح حاکم نے روک کر رکھا تھا اس سے دور ہو گئے کچھ ہی دیر گزری تھی کہ تمام لوگوں کے اندر جوش و خروش پیدا ہو گیا، خصوصاً اس وقت جب زید بن صوحان نے عائشہ کا خط کو فیوں کو پڑھ کر سنایا اور سب کو حیرت میں ڈال دیا، اس نے زید کے لئے خط میں لکھا تھا کہ اپنے گھر میں بیٹھے رہو اور علی کی مدد نہ کرو، زید نے خط پڑھنے کے بعد بلند آواز سے کہا: اے لوگو! ام المومنین کا فریضہ گھر میں بیٹھنا ہے اور میرا فریضہ میدان جنگ میں جہاد کرنا ہے اس وقت وہ ہمیں اپنے فریضے کی طرف بلا رہی ہیں اور خود ہمارے فریضے پر عمل کر رہی ہیں۔

ان تمام واقعات کی وجہ سے لوگوں نے امام کے حق میں اپنے نظریے کو بدل دیا اور بہت سے گروہ نے امام کی مدد کرنے کے لئے اپنی آمادگی کا اعلان کر دیا۔ اور تقریباً بارہ ہزار افراد اپنے گھر اور زندگی چھوڑ کر امام کی خدمت میں روانہ ہو گئے۔

ابو لطفیل کہتا ہے: امام نے کوفہ کے اس گروہ کے پہنچنے سے پہلے مجھ سے کہا میرے چاہنے والے جو کوفہ سے میری طرف آرہے ہیں ان کی تعداد بارہ ہزار ایک آدمی پر مشتمل ہے جب یہ لوگ امام کے پاس پہنچ گئے تو ہم نے شمار کرنا شروع کیا تو کل تعداد بارہ ہزار ایک تھی، نہ ایک آدمی کم تھا نہ ایک آدمی زیادہ۔^[۱]

[۱] شرح نہج البلاغہ ابن ابی الحدید ج ۱۴، ص ۱۴-۱۱، تاریخ طبری ج ۳ ص ۵۰۰-۴۹۹۔

لیکن شیخ مفید نے ان سپاہیوں کی تعداد جو کوفہ سے امام کی طرف آئی تھی کل چھ ہزار چھ سو لکھا ہے اور مزید کہتے ہیں امام نے ابن عباس سے کہا کہ دو دن میں (چھ ہزار چھ سو افراد) لوگ میری طرف آئیں گے اور طلحہ و زبیر کو قتل کر دیں گے اور ابن عباس کہتے ہیں کہ جب ہم نے سپاہیوں کو شمار کیا تو ان کی تعداد چھ ہزار چھ سو افراد پر مشتمل تھی۔ [۱]

ابوموسیٰ اشعری کی ناکام کوشش

ابوموسیٰ کوفہ کے حالات بدلنے کی وجہ سے بہت سخت ناراض ہوا اور عمار یا سر کو مخاطب کر کے کہا: میں نے پیغمبر سے سنا ہے کہ بہت جلد ہی فتنہ برپا ہوگا جس میں بیٹھنے والے کھڑے ہونے والے سے بہتر ہوں گے اور یہ دونوں سوار افراد سے بہتر ہوں گے اور خداوند عالم نے ہمارے خون اور مال کو ایک دوسرے پر حرام قرار دیا ہے۔

عمار کے دل و دماغ میں ابوموسیٰ اشعری کے خلاف جو نفرت بھری تھی اس بنا پر کہا: ہاں، پیغمبر خدا نے تجھے مراد لیا ہے اور تیرے بارے میں کہا ہے اور تیرا بیٹھنا تیرے قیام سے بہتر ہے نہ کہ دوسرے افراد کا۔ [۲]

یہاں پر اس حدیث کے سلسلے میں تھوڑا غور و فکر کرنے کی ضرورت ہے۔ اگر ہم فرض بھی کر لیں کہ پیغمبر نے ایسی حدیث بیان فرمائی ہے لیکن یہ کیسے معلوم کہ پیغمبر کا مقصد جمل کا واقعہ ہے؟ کیا ایسے گروہ کا مقابلہ کرنا جس نے چار سو لوگوں کے سروں کو بکریوں کی طرح جدا کر دیا ہے ایسا فتنہ ہے کہ اس میں بیٹھنے والا کھڑے ہونے والے سے بہتر ہے؟!

پیغمبر کی وفات کے بعد بہت سارے واقعات رونما ہوئے، مثلاً سقیفہ سے عثمان کے قتل تک، ممکن ہے پیغمبر کی حدیث اس واقعے کے متعلق ہو؟! اگر تاریخ کے اوراق کا جائزہ لیں اور ۱۱ھ سے ۳۵ھ تک کے

[۱] جمل ص ۱۵۷۔

[۲] تاریخ طبری ج ۳ ص ۴۹۸۔

واقعات کو نظر میں رکھیں تو معلوم ہوگا کہ بہت سے ایسے واقعات ہیں جو بہت زیادہ افسوس کے لائق ہیں کیا مالک بن نویرہ کے تلخ واقعہ کو ایک معمولی واقعہ سمجھ سکتے ہیں؟ خلیفہ سوم کے زمانے کے حادثوں کو اور اسی طرح مومن و متدین افراد پر ظلم و ستم اور انہیں جلاوطن کرنا وغیرہ، کیا انہیں فراموش کیا جاسکتا ہے؟ اور کیوں یہ حدیث معاویہ اور مروان اور عبدالملک کے خلافت کے زمانے سے مخصوص نہ ہو؟

اس کے علاوہ، اسلام کے پاس ایسے اصول ہیں جنہیں کسی وقت بھی نظر انداز نہیں کیا جاسکتا اور انہیں میں سے ایک اولی الامر کی اطاعت ہے۔ خلیفہ منصوص (اللہ کا منتخب کردہ) یا مہاجرین و انصار کی طرف سے منتخب خلیفہ کی اطاعت ایک اسلامی فریضہ ہے جس کی تمام لوگوں نے تائید کی ہے اور ابو موسیٰ اشعری نے بھی امام کو ولی امر مانا ہے کیونکہ اس نے حضرت کے حکم کو قبول کیا ہے اور کوفہ کی حکومت پر حاکم کے طور پر باقی رہا ہے اور اس کے بعد جو بھی کام انجام دیتا تھا وہ علی کے والی و حاکم کے عنوان سے انجام دیتا تھا۔ ایسی صورت میں حدیث مجمل کو اس آیت کریمہ اطیعوا اللہ و اطیعوا الرسول و اولی الامر منکم کے مقابلے قرار نہیں دینا چاہئے اور نص قرآنی کی مخالفت نہیں کرنی چاہئے۔

ابو موسیٰ اشعری کی معزولی

متعدد نمائندوں کو بھیجنے کے بعد اور تمام کوششوں کے بے اثر ہونے کی وجہ سے امام کے لئے ضروری تھا کہ ابو موسیٰ اشعری کو اس کے منصب سے معزول کر دیں۔ امام نے اس کے پہلے بھی کئی خط لکھ کر اس پر اپنی حجت تمام کر دی تھی، آپ نے اسے لکھا تھا کہ میں نے ہاشم بن عبدیہ کو روانہ کیا ہے کہ وہ تمہاری مدد سے مسلمانوں کو میری طرف روانہ کرے، لہذا تم اس کی مدد کرو اور میں نے تمہیں اس منصب پر باقی رکھا کہ حق کے مددگار رہو۔

جب امام خط بھیجنے اور عظیم شخصیتوں کو روانہ کرنے کے بعد حاکم کوفہ کی فکر و نظر بدلنے سے مایوس ہوئے تو امام حسن کے ہمراہ ابو موسیٰ اشعری کو ایک خط بھی لکھا اور باقاعدہ طور پر اسے ولی عہدی سے معزول کر دیا اور قرظہ بن کعب کو اس کی جگہ منصوب کر دیا۔ امام کے خط کی عبارت یہ ہے:

فقد كنت أرى أن تعذب عن هذا الأمر الذي لم يجعل لك منه نصيباً
 سيمنعك من ردِّ أمرى وقد بعثت الحسن بن عليٍّ وعمار بن ياسر يستنفران
 الناس وبعثت قرطبة بن كعب واليًّا على البصر فاعتزل عملنا مذموماً
 مدحوراً

اسی میں مصلحت دیکھتا ہوں کہ تم اپنے منصب سے کنارہ کشی اختیار کر لو اس مقام کے لئے خداوند
 عالم نے تمہارا کوئی حصہ نہیں رکھا ہے اور خدا نے تمہاری مخالفت سے مجھے روک دیا ہے؟ میں نے حسن بن علی
 اور عمار یا سر کو بھیجا ہے تاکہ لوگوں کو ہماری مدد کے لئے آمادہ کریں اور قرظہ بن کعب کو والی شہر قرار دیا ہے تم
 ہمارے امور سے دور ہو جاؤ تم سب کی نگاہوں سے گر چکے ہو اور لعنت کے مستحق ہو۔

امام کے خط کے مضمون سے شہر کے سارے لوگ باخبر ہو گئے اور کچھ ہی دنوں بعد مالک اشتر نے
 کوفہ جانے کی درخواست کی اور امام نے انہیں کوفہ روانہ کر دیا اور دارالامارہ کو اپنے قبضے میں لے کر نئے والی شہر
 کے حوالے کر دیا اور ابو موسیٰ کوفہ میں ایک رات رہنے کے بعد شہر سے چلا گیا۔^[۱]

نویں فصل

امام کی ذی قار سے بصرہ کی طرف روانگی

علیؑ ربذہ میں تھے کہ ناکشین کے خونئی حملہ سے باخبر ہوئے اور ذی قار میں تھے جب آپ نے مخالفوں کو سزا دینے کا قطعی فیصلہ کیا۔

عظیم شخصیتوں مثلاً امام حسن مجتبیٰ اور عمار یا سر کو کوفہ بھیجنے کا یہ اثر ہوا کہ کوفہ کے لوگوں میں ایک ہیجانی کیفیت پیدا ہوگئی اور یہی سبب بنا کہ لوگ امام کے لشکر میں شامل ہونے کے لئے ذی قار کی طرف دوڑ پڑے، لہذا علیؑ اپنی فوج کے ساتھ منطقہ ذی قار سے بصرہ کی طرف روانہ ہو گئے۔

امام نے پیغمبر کی طرح جنگ کرنے سے پہلے مخالفوں پر اپنی حجت کو تمام کر دیا اگرچہ حقیقت ان لوگوں پر واضح تھی یہی وجہ ہے کہ ناکشین کے سردار یعنی طلحہ وزبیر اور عائشہ کے پاس الگ الگ خط لکھا اور تینوں خط میں ان کے کارناموں کو لکھا اور دارالامارہ اور بصرہ کے محافظوں کے قتل کرنے پر سخت اعتراض کیا اور عثمان بن حنیف پر جو ظلم و ستم کیا تھا اس کی سخت مذمت کی۔ امام نے تینوں خط صعصہ بن صوحان کے ہمراہ روانہ کیا وہ کہتے ہیں:

سب سے پہلے ہم نے طلحہ سے ملاقات کی اور امام کا خط اسے دیا اس نے خط پڑھنے کے بعد کہا: کیا اس وقت جب علی کے خلاف جنگ کی پوری تیاری ہو چکی ہے اس سے منہ موڑ رہے ہیں اور نرمی دکھا رہے ہیں؟ پھر زبیر سے ملاقات کی تو اسے طلحہ سے کچھ نرم پایا۔ پھر عائشہ کو امام کا خط دیا لیکن دوسروں سے زیادہ انہیں فتنہ و فساد اور جنگ کرنے پر آمادہ پایا انہوں نے کہا: میں نے عثمان کے خون کا بدلہ لینے کے لئے اقدام کیا ہے اور خدا کی قسم اس کام کو میں ضرور انجام دوں گی۔

صعصعہ کہتے ہیں: اس کے پہلے کہ امام بصرہ میں داخل ہوتے، میں ان کی خدمت میں پہنچ گیا امام نے مجھ سے پوچھا کہ وہاں کے کیا حالات ہیں۔ میں نے کہا: میں نے ایک گروہ کو دیکھا کہ آپ سے جنگ کرنے کے علاوہ ان کا کوئی اور مقصد نہیں ہے امام نے فرمایا: **واللہ المستعان** [۱]

جب علی علیہ السلام ناکشین کے سرداروں کے قطعی ارادے سے باخبر ہوئے تو آپ نے ابن عباس کو بلایا اور ان سے کہا: ان تینوں آدمیوں سے ملاقات کرو اور میری بیعت کی وجہ سے جو ان پر میرا حق ہے اس کے بارے میں احتجاج کرو۔ جب انہوں نے طلحہ سے ملاقات کیا اور امام کی بیعت اسے یاد دلائی تو اس نے ابن عباس کا جواب دیا: میں نے بیعت ایسے حالات میں کیا تھا کہ میرے سر پر تلوار تھی۔

ابن عباس نے کہا کہ میں نے خود تمہیں دیکھا کہ تم نے مکمل آزادی کے ساتھ بیعت کی تھی اور اس پہ دلیل پیش کی کہ بیعت کے وقت، علی نے تم سے کہا کہ اگر تم چاہو تو تمہاری بیعت کروں لیکن تم نے کہا نہیں میں آپ کی بیعت کروں گا۔

طلحہ نے کہا: صحیح ہے کہ یہ بات علی نے کہی تھی لیکن اس وقت تمام گروہوں نے بیعت کی تھی اور مخالفت کا امکان نہیں تھا۔

پھر اس نے کہا: ہم عثمان کے خون کا بدلہ چاہتے ہیں اور اگر تمہارے چچا زاد بھائی تمام مسلمانوں کے خون کی حفاظت کرنا چاہتے ہیں تو عثمان کے قاتلوں کو ہمیں سونپ دیں اور خود بھی خلافت کو چھوڑ دیں تاکہ خلافت شوری کے اختیار میں آجائے اور شوری جسے چاہے منتخب کرے اگر ایسا نہ ہو تو ان کے لئے ہماری تلوار ہدیہ ہے۔

ابن عباس نے موقع غنیمت جانا لہذا حقیقت کو اور واضح کرتے ہوئے کہا شاید اسی وجہ سے تو نے عثمان کے گھر کا دس دن تک محاصرہ کیا اور ان کے گھر میں پانی پہنچانے سے منع کیا اور جس وقت کہ علی نے تم سے گفتگو کی کہ اجازت دو کہ عثمان کے گھر پانی پہنچایا جائے تو تم نے ان کی موافقت نہ کی اور جب مصریوں نے اتنا

زبردست پہرہ دیکھا تو اس کے گھر میں داخل ہو گئے اور اسے قتل کر دیا اور اس وقت لوگوں نے اس شخص کے ہاتھوں پر بیعت کی جس کا ماضی تابناک، اس کے فضائل روشن، اور پیغمبر کا سب سے قریبی عزیز تھا اور تم نے اور زبیر نے بغیر کسی مجبوری اور دباؤ کے بیعت کی اور اس وقت اس بیعت کو توڑ دیا۔ کتنے تعجب کی بات ہے کہ تم خلفاء ثلاثہ کی خلافت کے دوران کتنے سکون و آرام سے تھے لیکن جب خلافت علی تک پہنچی تو اپنی اوقات سے باہر ہو گئے خدا کی قسم علی تم لوگوں سے کم نہیں ہیں اور جو تمہارا یہ کہنا ہے کہ علی ان کے قاتلوں کو تمہارے حوالے کریں تو تم اس کے قاتلوں کو اچھی طرح سے پہچانتے ہو اور تمہیں اس کی بھی خبر ہے کہ علی تو اس سے نہیں ڈرتے۔ طلحہ ابن عباس کی منطقی گفتگو سن کر بہت شرمندہ ہوا اور خاموش ہو گیا اس کے بعد گفتگو کو ختم کرنے کے لئے کہا: ابن عباس اس لڑائی سے پیچھے ہٹ جاؤ۔

ابن عباس کہتے ہیں: میں فوراً ہی علی کے پاس گیا اور اپنی گفتگو کا سارا نتیجہ بیان کیا، حضرت نے مجھے حکم دیا کہ عائشہ سے گفتگو کرو۔ اور ان سے کہو، فوج جمع کرنا عورتوں کی شان نہیں ہے اور تم ہرگز اس کام کے لئے مامور نہیں کی گئی ہو تم نے اس کام کے لئے قدم نکالا ہے اور دوسروں کے ساتھ بصرہ آ گئی اور مسلمانوں کو قتل کر دیا اور کام کرنے والوں کو نکال دیا اور لوگوں کو راستہ دکھایا اور مسلمانوں کے خون کو مباح سمجھا جب کہ تم خود عثمان کی سب سے بڑی دشمن تھی۔

ابن عباس نے امام کے پیغام کو عائشہ تک پہنچایا انہوں نے جواب دیا: تمہارے چچا زاد بھائی کا خیال ہے کہ تمام شہروں پر ان کا قبضہ ہے خدا کی قسم، اگر کوئی چیز اس کے ہاتھ میں ہے تو اس سے زیادہ چیزیں میرے اختیار میں ہیں۔

ابن عباس نے کہا: علی کے لئے فضیلت اور اسلام کے لئے ان کی بہت زیادہ خدمات ہیں اور انہوں نے اس راہ میں بہت زیادہ زحمتیں برداشت کی ہیں انہوں نے کہا: طلحہ نے بھی جنگ احد میں بہت زیادہ رنج و مصیبت برداشت کیا ہے۔

ابن عباس نے کہا: میرے خیال میں پیغمبر کے صحابہوں کے درمیان علی سے زیادہ کسی نے رنج و مصیبت برداشت نہیں کی ہے۔ اس وقت عائشہ نے انصاف کی بات کی اور کہا اس کے علاوہ علی کی دوسری بھی

فضیلتیں ہیں۔

ابن عباس نے موقع غنیمت سمجھ کر فوراً کہا: تمہیں خدا کا واسطہ مسلمانوں کا خون بہانے سے پرہیز کرو انہوں نے جواب دیا: مسلمانوں کا خون اس وقت تک بہایا جائے گا جب تک علی اور ان کے ساتھی خود کو قتل نہیں کر لیں گے۔

ابن عباس کہتے ہیں کہ میں عائشہ کی غیر منطقی باتیں سن کر مسکرایا اور کہا علی کے ہمراہ صاحبان بصیرت لوگ ہیں جو اس راہ میں اپنے خون کو بہادیں گے پھر ان کے پاس سے اٹھ کر واپس چلے آئے۔

ابن عباس کہتے ہیں: علی نے مجھے حکم دیا کہ زبیر سے بھی گفتگو کروں اور حتی الامکان اس سے تنہائی میں ملاقات کروں اور اس کا بیٹا عبداللہ وہاں موجود نہ ہو۔ میں اس خیال سے کہ اس سے تنہائی میں ملاقات کروں دوبارہ اس کے پاس گیا لیکن اسے تنہا نہیں پایا تیسری مرتبہ اسے میں نے تنہا دیکھا، اس نے اپنے غلام سرحش کو بلایا اور اس سے کہا کہ کسی کو بھی اندر آنے کی اجازت نہ دینا، میں نے گفتگو کا آغاز کیا، شروع میں اسے بہت غصے میں پایا لیکن دھیرے دھیرے اسے ٹھنڈا کر دیا جب اس کے خادم نے میری باتیں سنیں تو فوراً اس نے زبیر کے بیٹے کو خبر کر دی اور جیسے ہی وہ اس جلسہ میں وارد ہوا میں نے اپنی گفتگو قطع کر دی، زبیر کے بیٹے نے اپنے باپ کے اقدام کو عثمان کے خون کا بدلہ لینے اور ام المومنین کی موافقت سے صحیح ثابت کیا میں نے اس کا جواب دیا خلیفہ کا خون تمہارے باپ کی گردن پر ہے یا تو اسے قتل کیا ہے یا اس کی مدد نہیں کیا ہے اور ام المومنین کی موافقت اس کی سچائی کی دلیل نہیں ہے اسے گھر کے باہر لائے جب کہ رسول اکرم صلی اللہ علیہ وسلم نے ان سے کہا تھا عائشہ ممکن ہے ایک دن ایسا آئے کہ تم پر حوٰب کے کتے بھونکیں، بالآخر میں نے زبیر سے کہا: خدا کی قسم، میں نے ہمیشہ تمہیں بنی ہاشم میں شمار کیا تم ابوطالب کی بہن صفیہ کے بیٹے اور علی کے پھوپھی زاد بھائی ہو، جب عبداللہ بڑا ہو گیا تو اپنے رشتہ کو ختم کر دیا۔ [۱]

لیکن علی علیہ السلام کے کلام (منج البلاغہ) سے استفادہ ہوتا ہے کہ وہ طلحہ کی طرف سے مکمل طور سے مایوس

ہو چکے تھے اسی لئے ابن عباس کو حکم دیا کہ صرف زبیر سے ملاقات کر کے گفتگو کریں اور شاید یہ ابن عباس کو دوسری مرتبہ حکم دیا تھا۔ اس سلسلے میں امام کا مبلغ کلام ملاحظہ کیجئے۔

لا تلقین طلحة فانك ان تلقه تجده كالشور عاقصاً قرنه، ير كب الصعب و
يقول هو الذلول! ولكن الق الزبير فانه ألين عريكة فقل له يقول ابن خالك
عرفتني بالحجاز وانكرتني بالعراق، فما عدا هما بدا؟ [۱]

طلحہ سے ملاقات نہ کرنا اگر اس سے ملو گے تو اسے ایک بیل [۲] کی طرح پاؤ گے جس کی سینک ٹیڑھی ہے وہ سرکش سواری پر سوار ہے اور پھر کہتا ہے کہ یہ آرام سے ہے، البتہ زبیر سے ملاقات کرنا کہ وہ نرم مزاج ہے اور اس سے کہنا کہ تمہارے ماموں زاد بھائی نے کہا ہے کہ تم حجاز میں مجھے پہچانتے تھے اور عراق میں آ کر بھول گئے حقیقت ظاہر ہونے کے بعد کس چیز نے اسے پھیر دیا؟

قعقاع بن عمرو کو روانہ کرنا

پیغمبر اسلام صلی اللہ علیہ وسلم کے معروف و مشہور صحابی قعقاع بن عمرو کو فہ میں رہتے تھے اور اپنے قبیلے میں ایک اہم اور قابل احترام شخصیت کے مالک تھے، انہیں امام کا حکم ملا کہ ناکشین کے سرداروں سے ملاقات کریں۔ ان کے اور ناکشین کے سرداروں کے درمیان جو گفتگو ہوئی اسے طبری نے اپنی تاریخ میں اور جزری نے کامل میں نقل کیا ہے انہوں نے ایک خاص منطقی طریقے سے ناکشین کے بارے میں فکر کی تاکہ ان لوگوں کو امام سے صلح کرنے کے لئے آمادہ کریں اور جب علی کی پاس واپس ہوئے اور اپنی گفتگو کا نتیجہ امام سے بیان کیا تو امام ان کے نرم رویہ پر بہت متعجب ہوئے۔ [۳]

اس موقع پر بصرہ کے لوگوں کا ایک گروہ امام کی خدمت میں پہنچا تاکہ آپ کے نظریہ اور ان کو فیوں کے نظریہ سے باخبر ہوں جو امام کے لشکر میں شامل ہوئے تھے۔ اور جب وہ لوگ بصرہ واپس چلے گئے تو امام

[۱] نوح البلاغ، خطبہ نمبر ۳۱۔

[۲] یعنی جس طرح بیل اپنی نوک دار سینک سے ہر کسی کو چھیدنے کی کوشش کرتا ہے اسی طرح تم طلحہ کو فتنہ میں مبتلا پاؤ گے۔ رضوی۔

[۳] تاریخ کامل ابن اثیر ج ۳ ص ۲۲۹۔

نے اپنے نمائندوں کے درمیان تقریر کی اور پھر اس منطقہ سے روانہ ہو گئے اور زاویہ نامی مقام پر قیام کیا۔ طلحہ و زبیر اور عائشہ بھی اپنی جگہ سے روانہ ہوئے اور اس علاقے میں آ کر ٹھہرے، جہاں بعد میں عبید اللہ ابن زیاد کا محل بنا اور امام کے مقابلے ٹھہر گئے۔ دونوں لشکر بڑے ہی اطمینان سے تھا امام نے کچھ لوگوں کو بھیجا تا کہ باغیوں کے مسئلہ کو گفتگو کے ذریعے حل کریں۔ یہاں تک کہ پیغام بھی بھیجا کہ جو وعدہ ان لوگوں نے قنقاع سے کیا ہے اگر اس پر باقی ہیں تو تبادلہ نظر کریں۔ لیکن حالات ایسے تھے کہ یہ مشکل سیاسی گفتگو سے حل نہیں ہو سکتی تھی اور اس فتنہ کو ختم کرنے کے لئے ضروری تھا کہ اسلحہ اٹھایا جائے۔

دشمن کی فوج کم کرنے کے لئے امام کی سیاست

احنف بن مالک اپنے قبیلہ کا سردار تھا اس کے علاوہ اپنے اطراف کے قبیلوں میں بھی اہم مقام رکھتا

تھا جب

عثمان کے گھر کا لوگوں نے محاصرہ کیا تھا اس وقت وہ مدینے میں تھا اور اس وقت اس نے طلحہ و زبیر سے پوچھا تھا کہ عثمان کے بعد کس کی بیعت کی جائے دونوں افراد نے امام کی بیعت کے لئے کہا تھا، جس وقت احنف حج کے سفر سے واپس ہوا اور دیکھا کہ عثمان قتل کر دیئے گئے ہیں تو اس نے امام کی بیعت کی۔ اور بصرہ واپس آ گیا اور جب طلحہ و زبیر کے متعلق اسے یہ خبر ملی کہ انہوں نے اپنے عہد و پیمانہ کو توڑ دیا ہے تو بہت تعجب میں پڑ گیا اور جب عائشہ کی طرف سے اسے بلا یا گیا کہ ان کی مدد کرے تو اس نے اس درخواست کو رد کر دیا اور کہا، میں نے ان دونوں کے کہنے سے علی کی بیعت کی ہے اور میں ہرگز پیغمبر کے چچا زاد بھائی کے ساتھ جنگ نہیں کروں گا مگر ان سب سے دور رہوں گا۔ اسی وجہ سے وہ امام کی خدمت میں آیا اور کہا ہمارے قبیلے والے کہتے ہیں کہ اگر علی کامیاب ہو گئے تو ہمارے مردوں کو قتل کر دیں گے اور عورتوں کو قیدی بنا لیں گے۔ امام نے اس سے کہا: مجھ جیسے شخص سے ہرگز نہ ڈرو جب کہ یہ مسلمانوں کا گروہ ہے۔ احنف نے یہ جملہ سن کر امام سے کہا ان دو کاموں میں سے ایک کام میرے لئے معین فرمائیں یا آپ کے ہمراہ رہ کر جنگ کروں یا دس ہزار تلوار چلانے والوں کے شر کو آپ سے دور کروں۔ امام نے فرمایا: کتنا بہتر ہے کہ جو تم نے بے طر فی کا وعدہ کیا ہے

اس پر عمل کرو۔ احنف نے اپنے قبیلے اور اطراف میں رہنے والے قبیلوں کو جنگ میں شرکت کرنے سے روک دیا اور جب علی کامیاب ہو گئے۔ تو تمام لوگوں نے حضرت علی علیہ السلام کے ہاتھوں پر بیعت کی اور آپ کے ہمراہ ہو گئے۔

امام کی طلحہ اور زبیر سے ملاقات

جمادی الثانی ۳۶ھ میں امام نے دونوں لشکر کے درمیان ناکشین کے سرداروں سے ملاقات کی اور دونوں لشکر والے اتنے نزدیک ہو گئے تھے کہ گھوڑوں کے کان ایک دوسرے سے ملنے لگے تھے۔ امام نے سب سے پہلے طلحہ پھر زبیر سے گفتگو کی جس کی تفصیل یہ ہے:

امام: تم نے اسلحہ اور پیدل اور سوار فوج کو اکٹھا کر لیا ہے اگر اس کام کے لئے تمہارے پاس کوئی دلیل ہے تو پیش کرو اگر ایسا نہیں ہے تو خدا کی مخالفت سے پرہیز کرو اور اس عورت کی طرح نہ ہو جاؤ جس نے اپنے دھاگوں کو خراب کر دیا ہے۔ کیا میں تمہارا بھائی نہ تھا اور تمہارے خون کو حرام قرار نہیں دیا تھا اور تم نے بھی میرے خون کو محترم نہیں سمجھا تھا؟ کیا میں نے کوئی ایسا کام کیا ہے جو اس وقت میرے خون کو حلال سمجھ رہے ہو؟
طلحہ: آپ نے لوگوں کو عثمان کے قتل کرنے پر اکسایا۔

امام: اگر میں نے ایسا کام ہے تو خداوند عالم قیامت کے دن لوگوں کو ان کے اعمال کی سزا تک پہنچائے گا اور اس وقت لوگوں پر حقیقت واضح ہو جائے گی۔ اے طلحہ! کیا تو عثمان کے خون کا بدلہ طلب کر رہا ہے؟ خدا عثمان کے قاتلوں پر لعنت کرے، تم پیغمبر کی بیوی کو لائے ہو کہ اس کے زیر سایہ جنگ کرو جب کہ اپنی بیوی کو گھر میں بٹھا رکھا ہے کیا تم نے میری بیعت نہیں کی تھی؟

طلحہ: میں نے آپ کی بیعت کی اس لئے کہ میرے سر پر تلوار تھی۔

پھر امام زبیر کی طرف متوجہ ہوئے اور اس سے پوچھا۔ اس نافرمانی کی کیا وجہ ہے؟

زبیر: میں تمہیں اس کام کے لئے اپنے سے زیادہ بہتر نہیں سمجھتا۔

امام: کیا میں اس کام کے لئے سزاوار نہیں ہوں؟ (زبیر نے چھ افراد پر مشتمل شوری میں علی کو خلیفہ

معین کرنے کے لئے رائے دی تھی) میں نے تمہیں عبدالمطلب کی اولاد میں شمار کیا لیکن جب تیرا بیٹا عبد اللہ بڑا ہوا تو ہم لوگوں کے درمیان جدائی پیدا کر دی۔ کیا تمہیں وہ دن یاد نہیں جس دن پیغمبر اسلام ﷺ قبیلہ بنی غنم سے گزر رہے تھے رسول اسلام اور میں دونوں ہنس رہے تھے، تم نے پیغمبر سے کہا کہ علی مذاق کرنے سے باز نہیں آ رہے ہیں اور پیغمبر نے تم سے کہا: خدا کی قسم، اے زبیر تو اس کے ساتھ جنگ کرے گا اور اس وقت تم ستم کرنے والے ہو گے۔

زبیر: یہ بات صحیح ہے اگر یہ واقعہ میرے ذہن میں ہوتا تو اس طریقے سے پیش نہ آتا خدا کی قسم میں تم سے جنگ نہیں کروں گا۔

زبیر، امام کی باتیں سن کر بہت متاثر ہوا اور عائشہ کے پاس گیا اور پورا واقعہ بیان کیا مگر جب عبد اللہ اپنے باپ کے ارادے سے باخبر ہوا تو بہت زیادہ ناراض ہو کر کہنے لگا ان دو گروہ کو یہاں جمع کیا ہے اور اس وقت کہ ایک گروہ طاقتور ہوا ہے دوسرے والے گروہ کو چھوڑ کر جا رہے ہو؟ خدا کی قسم! علی نے جو تلوار بلند کی ہے تم اس سے ڈر رہے ہو، کیونکہ تم جانتے ہو کہ ان تلواروں کو بہادر اٹھاتے ہیں۔

زبیر نے کہا: میں نے قسم کھائی ہے کہ علی سے جنگ نہیں کروں گا اب میں کیا کروں؟
عبد اللہ نے کہا: اس کا حل کفارہ ہے، بہتر ہے کہ ایک غلام آزاد کرو، اس بناء پر زبیر نے اپنے غلام مکحول کو آزاد کر دیا۔

یہ واقعہ زبیر کی سطحی ذہنیت پر دلالت کرتا ہے وہ پیغمبر اسلام ﷺ کی حدیث کو یاد کرتے ہوئے قسم کھاتا ہے کہ علی کے ساتھ جنگ نہیں کرے گا لیکن اپنے بیٹے کے غلط بہکانے پر پیغمبر کی حدیث کو نظر انداز کر دیتا ہے اور اپنی قسم کو کفارہ دے کر بے اہمیت کر دیتا ہے۔

حالات سے معلوم ہو گیا ہے کہ جنگ کا ہونا یقینی ہے لہذا ناکشیں نے ارادہ کیا کہ اپنی فوج کو مزید مضبوط اور منظم کریں۔

ایسے علاقوں میں جہاں لوگ قبیلائی نظام کے طور پر زندگی بسر کرتے ہیں وہاں کے سارے امور قبیلہ کے سردار کے ہاتھ میں ہوتے ہیں اور اسے ہر شخص قبول کرتا ہے۔ بصرہ کے قبیلوں کے اطراف میں ایک

شخصیت احنف نام کی بھی ہے، اگر وہ ناکشین کے گروہ میں مل جاتا تو اس کی فوج بہت زیادہ طاقتور ہو جاتی اور چھ ہزار سے بھی زیادہ لوگ ناکشین کے زیر پرچم جمع ہو جاتے اور ان کی تعداد میں اضافہ ہو جاتا لیکن احنف نے اپنی ہوشیاری اور عقلمندی سے سمجھ لیا کہ ان کا ساتھ دینا خواہشات نفسانی کے علاوہ کچھ نہیں ہے اس نے اپنی ذہانت سے سمجھ لیا کہ عثمان کا خون صرف ایک بہانہ ہے اور اصل حقیقت، حکومت حاصل کرنا ہے اور علی کو منصب سے دور کرنے اور خلافت پر قبضہ کرنے کے علاوہ کوئی دوسری چیز نہیں ہے، اسی وجہ سے امام کے حکم کے مطابق اس نے کنارہ کشی اختیار کی اور اپنے قبیلے اور اطراف کے قبیلے سے چھ ہزار آدمیوں کو ناکشین کے گروہ میں شامل ہونے سے بچا لیا۔

احنف کا ایسے وقت میں کنارہ کشی اختیار کرنا ناکشین کو بہت ناگوار گزارا، اس کے علاوہ ان کی امیدیں بصرہ کے قاضی، کعب بن سور پر تھیں لیکن جب اس کے پاس پیغام بھیجا تو اس نے بھی ناکشین کا ساتھ دینے سے پرہیز کیا اور جب لوگوں کو خبر ملی کہ اس نے بھی ساتھ دینے سے انکار کر دیا ہے تو ارادہ کیا کہ اس سے ملاقات کریں اور رو برو اس سے گفتگو کریں لیکن اس نے ملاقات کرنے سے انکار کر دیا لہذا اب ان کے پاس عائشہ سے توسل کے علاوہ کوئی اور چارہ نہیں تھا تا کہ وہ اس سے ملنے جائیں۔

عائشہ خچر پر سوار ہوئیں اور بصرہ کے لوگوں کا ایک گروہ ان کی سواری کے اطراف میں چلنے لگا وہ قاضی کے گھر گئیں قاضی سب سے بڑا قبیلہ ازد کا سردار تھا اور یہی لوگوں کی نگاہ میں اس کا ایک خاص مقام تھا، عائشہ نے گھر میں داخل ہونے کے لئے اجازت طلب کی اور انہیں اجازت ملی، عائشہ نے اس کی معزولی کی وجہ دریافت کی۔ اس نے جواب دیا۔ لازم نہیں ہے کہ میں اس فتنہ میں شریک رہوں، عائشہ نے کہا: میرے بیٹے اٹھو کیونکہ میں کچھ ایسی چیزیں دیکھ رہی ہوں جسے تم نہیں دیکھ رہے ہو (ان کا مقصد یہ تھا کہ فرشتے مومنین یعنی ناکشین کی حمایت کیلئے آئے تھے!) پھر انہوں نے کہا میں خدا سے خوف محسوس کر رہی ہوں کہ وہ سخت سزا دینے والا ہے اس طرح بصرہ کے قاضی کو ناکشین کا ساتھ دینے کے لئے راضی کر لیا۔

زبیر کے بیٹے کی تقریر اور امام حسن مجتبیٰ علیہ السلام کا جواب

زبیر کا بیٹا اپنی فوج کو منظم کرنے کے بعد تقریر کرنے لگا اور اس کی آواز امام کے دوستوں کے درمیان پہنچی اس وقت امام حسن نے خطبے کے ذریعے عبداللہ کی باتوں کا جواب دیا پھر ایک کہنہ مشق شاعر نے امام حسن کی شان میں قصیدہ پڑھا جس نے موجودہ لوگوں کے جذبات کو ابھار دیا امام مجتبیٰ کا نوارنی کلام اور شاعر کا کلام ناکشمن کے گروہ میں بہت زیادہ مؤثر ثابت ہوا، کیونکہ پیغمبر اسلام صلی اللہ علیہ وسلم کی بیٹی کے فرزند نے عثمان کے سلسلہ میں طلحہ کے کردار کو آشکار کر دیا یہی وجہ ہوئی کہ طلحہ تقریر کرنے کے لئے کھڑا ہوا اور وہ قبیلہ جو حضرت علی علیہ السلام کے پیرو تھے انہیں منافق کہا، طلحہ کی تقریر ان لوگوں کے رشتہ داروں پر جو کہ طلحہ کی فوج میں تھے بہت گراں گزری، اچانک ایک شخص نے اٹھ کر کہا: اے طلحہ تم مضر، ربیعہ اور یمن کے قبیلے والوں کو گالی دے رہے ہو؟ خدا کی قسم، ہم لوگ ان سے اور وہ لوگ ہم سے ہیں زبیر کے پاس موجود لوگوں نے چاہا کہ اسے گرفتار کریں لیکن قبیلہ بنی اسد کے لوگوں نے منع کیا مگر بات یہیں پر ختم نہ ہوئی بلکہ ایک دوسرا شخص اسود بن عوف کھڑا ہوا اور اس نے بھی پہلے والے شخص کی بات کو دہرایا۔ یہ تمام باتیں اس بات کی حکایت کرتی ہیں کہ طلحہ جنگجو تھا لیکن ایسے حساس موقع پر سیاست کے اصولوں سے باخبر نہ تھا۔

حضرت علی علیہ السلام کی تقریر

امام ایسے حالات میں اٹھے اور ایک فصیح و بلیغ خطبہ ارشاد فرمایا اور اس میں ان چیزوں کو بیان کیا:

طلحہ اور زبیر بصرہ میں داخل ہوئے جب کہ بصرہ کے لوگ میرے مطیع و فرمانبردار اور میری بیعت میں تھے ان لوگوں نے ان کو میری مخالفت کے لئے اکسایا اور جس نے بھی ان کی مخالفت کی اسے قتل کر دیا تم سب لوگ اس بات سے واقف ہو کہ انہوں نے حکیم بن جبہ اور بیت المال کے محافظوں کو قتل کر ڈالا اور عثمان بن حنیف کو ناگفتہ بہ صورت میں بصرہ سے نکال دیا اب جب ان کی حقیقتوں کا پردہ چاک ہو گیا ہے تو جنگ کرنے کے لئے آمادہ ہو گئے ہیں۔

امام کی تقریر کے بعد حکیم بن مناف نے امام کی شان میں اشعار پڑھ کر امام کی فوج میں نئی روح

پھونک دی اس کا دو شعر یہ ہے:

أباحسن أيقظت من كان نائماً

وما كل من يدعى الى الحق يسمع

اے ابوالحسن! خواب غفلت میں پڑے ہوئے لوگوں کو بیدار کر دیا ورنہ ضروری نہیں ہے کہ جس کو حق کی دعوت دی جائے وہ اس کو سنے۔

وأنت امرء أعطيت من كل وجهة

محاسنها والله يعطي ويمنع

آپ ایسے شخص ہیں کہ ہر بہترین کمال آپ کو عطا ہوا ہے اور خدا جسے بھی چاہے عطا کرے یا عطا نہ کرے۔

امام نے ناکشیں کو تین دن کی مہلت دی کہ شاید مخالفت کرنے سے باز آجائیں اور آپ کی اطاعت کرنے لگیں لیکن جب ان کے حق کی طرف آنے سے مایوس ہو گئے تو اپنے چاہنے والوں کے درمیان ایک خطبہ ارشاد فرمایا اور اس میں ناکشیں کے دردناک واقعات کو بیان کیا جب امام خطبہ دے چکے تو شاد اعمبدی اٹھا اور مختصر طور پر اہل بیت پیغمبر سے اپنی صحیح شناخت کو اس طرح بیان کیا:

جب گناہگار زیادہ ہو گئے اور دشمن مخالفت کرنے لگے اس وقت ہم نے اپنے پیغمبر کے اہلبیت کے پاس پناہ لی۔ اہل بیت وہ ہیں جن کی وجہ سے خدا نے ہم لوگوں کو عزیز و محترم بنایا اور گمراہی سے ہدایت کی طرف راستہ دکھایا۔ اے لوگو! تم پر لازم ہے ان لوگوں کا دامن تھام لو۔ اور جو ادھر ادھر بہک گئے ہیں (اور ان سے منہ موڑ لیا ہے) انہیں چھوڑ دو تا کہ وہ ضلالت و گمراہی کے کھنڈر میں چلے جائیں۔^[۱]

امام کا آخری مرتبہ اتمام حجت کرنا

۱۰ جمادی الاول ۳۶ھ جمعرات کے دن امام اپنے سپاہیوں کے درمیان کھڑے ہوئے اور کہا: جلدی نہ کرو میں آخری مرتبہ اس گروہ پر اپنی حجت تمام کر دوں۔ اس وقت ابن عباس کو قرآن دیا اور کہا یہ قرآن

لے کر ناکشین کے سرداروں کے پاس جاؤ اور ان لوگوں کو اس قرآن کی دعوت دو اور طلحہ و زبیر سے کہو کیا ان لوگوں نے میری بیعت نہیں کی تھی؟ تو پھر کیوں بیعت کو توڑ دیا؟ اور ان سے کہنا کہ یہ خدا کی کتاب ہمارے اور تمہارے درمیان فیصلہ کرے گی۔

ابن عباس سب سے پہلے زبیر کے پاس گئے اور امام کے پیغام کو ان تک پہنچایا اس نے امام کا پیغام سن کر جواب دیا۔ میری بیعت اختیاری نہ تھی اور مجھے قرآن کے فیصلے کی ضرورت نہیں ہے، پھر ابن عباس طلحہ کے پاس گئے اور اس سے کہا امیر المومنین نے کہا ہے کہ کیوں تم نے بیعت کو توڑ ڈالا؟ اس نے کہا: میں عثمان کے خون کا بدلہ لینا چاہتا ہوں۔

ابن عباس نے کہا: عثمان کے خون کا بدلہ لینے کے لئے عثمان کا بیٹا آبان سب سے زیادہ سزاوار ہے۔

طلحہ نے کہا: وہ کمزور آدمی ہے اور ہم اس سے زیادہ طاقتور ہیں۔ سب سے آخر میں ابن عباس عائشہ کے پاس گئے دیکھا کہ وہ اونٹ کے کجاوہ پر سوار بیٹھی ہیں اور اونٹ کی مہار بصرہ کا قاضی کعب بن سور پکڑے ہوئے ہے اور قبیلہ ازد اور ضبہ کے لوگ اس کو چاروں طرف سے گھیرے ہوئے ہیں جب عائشہ کی نظر ابن عباس پر پڑی تو کہا: کس لئے آئے ہو؟ جاؤ اور علی سے کہو کہ ان کے اور ہمارے درمیان تلوار کے علاوہ کوئی دوسری چیز نہیں ہے۔

ابن عباس امام کی خدمت میں آئے اور پورا ماجرا بیان کیا امام نے چاہا کہ دوسری مرتبہ اتمام حجت کریں تاکہ واضح و روشن دلیل کے ساتھ تلوار اٹھائیں لہذا آپ نے اس مرتبہ فرمایا: تم میں سے کون حاضر ہے جو اس قرآن کو اس گروہ کے پاس لے جائے۔ اور انہیں دعوت دے اور اگر اس کے ہاتھ کو کاٹ دیں تو اسے دوسرے ہاتھ میں لے لے۔ اور اگر دونوں ہاتھ کاٹ دیں تو اسے دانتوں سے پکڑ لے؟

ایک جوان نے اٹھ کر کہا: اے امیر المومنین میں اس کام کے لئے حاضر ہوں۔ امام نے پھر اپنے دوستوں کے درمیان آواز دی لیکن اس نوجوان کے علاوہ کسی نے امام کی آواز پر لبیک نہ کہا، لہذا امام نے قرآن اسی جوان کو دیا اور کہا قرآن لے کر ان کے پاس جاؤ اور ان سے کہو کہ یہ کتاب ابتدا سے انتہا تک ہمارے اور

تمہارے درمیان حاکم ہے۔

وہ نوجوان امام کے حکم کے مطابق قرآن لے کر دشمنوں کو پاس گیا دشمنوں نے اس کے دونوں ہاتھوں

کو کاٹ دیا اس نے قرآن کو دانتوں سے دبایا یہاں تک کہ دنیا سے رخصت ہو گیا۔^[۱]

اس واقعے نے جنگ کو قطعی اور ناکشبین کی دشمنی کو واضح کر دیا، اس کے باوجود امام نے اپنا لطف و کرم

دکھایا اور حملہ کرنے سے پہلے ارشاد فرمایا:

میں جانتا ہوں کہ طلحہ و زبیر جب تک لوگوں کا خون نہیں بہا لیں گے اپنے کام سے باز نہیں آئیں گے

لیکن تم لوگ اس وقت تک جنگ شروع نہ کرنا جب تک وہ جنگ شروع نہ کریں، اگر ان میں سے کوئی بھاگے تو

اس کا پیچھا نہ کرنا، زخمیوں کو قتل نہ کرنا، اور دشمنوں کے بدن سے کپڑے نہ اتارنا۔^[۲]

[۱] تاریخ طبری ج ۳ ص ۵۲۰۔

[۲] کامل ابن اثیر ج ۳ ص ۲۴۳۔

دسویں فصل

حضرت علیؑ کے سپاہیوں کی بہادری

کائنات کے تمام حاکموں میں کوئی بھی حاکم علی جیسا نہیں جو دشمن کو اتنی زیادہ مہلت دے اور عظیم شخصیتوں اور قرآن کو فیصلہ کے لئے بھیجے اور جنگ شروع کرنے میں صبر و تحمل سے کام لے، یہاں تک کہ دوستوں اور مخلصوں کی طرف سے شکوہ اور اعتراض ہونے لگے، یہی وجہ ہے کہ امام مجبور ہوئے کہ اپنی فوج کو منظم کر کے اپنے سرداروں کو درج ذیل مقامات پر معین کریں:

ابن عباس کو اگلے دستے کا سردار اور عمار یا سر کو تمام سواروں کا سردار اور محمد بن ابی بکر کو پیدل حملہ کرنے والوں کا سردار معین کیا اور اس کے بعد مذحج، ہمدان، کندہ، قضاہ، خزاعہ، ازد، بکر، اور عبدالقیس کے قبیلے کے سواروں اور پیدل چلنے والوں کے لئے علمبردار معین کیا اس دن جتنے افراد چاہے پیدل چاہے سوار، امام کے ہمراہ جنگ کرنے کے لئے آمادہ تھے ان کی تعداد کل سولہ ہزار (۱۶۰۰۰) تھی۔^[۱]

ناکشین کی طرف سے جنگ کا آغاز:

ابھی امام اپنی فوج کو منظم اور جنگ کے اسرار و رموز سمجھانے میں مشغول تھے کہ اچانک دشمن کی طرف سے امام کے لشکر پر تیروں کی بارش ہونے لگی جس کی وجہ سے امام کی فوج کے کئی افراد شہید ہو گئے۔ انہی میں سے ایک تیر عبداللہ بن بدیل کے بیٹے کو لگا اور اسے شہید کر دیا۔

عبداللہ اپنے بیٹے کی لاش لے کر امام کے پاس آئے اور کہا: کیا اب بھی ہم صبر و حوصلے سے کام لیں تاکہ دشمن ہمیں ایک ایک کر کے قتل کر ڈالیں؟ خدا کی قسم اگر مقصد تمام حجت ہے تو آپ نے ان پر اپنی حجت

تمام کر دی ہے۔

عبداللہ کی گفتگو سن کر امام جنگ کے لئے آمادہ ہوئے، آپ نے رسول اسلام کی زرہ پہنی اور رسول اکرم صلی اللہ علیہ وسلم کی سواری پر سوار ہوئے اور اپنی فوج کے درمیان کھڑے ہوئے۔

قیس بن سعد بن عبادہ ^[۱] جو امام کا بہت مخلص (گہرا) دوست تھا حضرت کی شان اور جو پرچم اٹھائے ہوئے تھا اس کے لئے اشعار پڑھا جس کا دو شعر یہ ہے:

هذا اللواء الذي كنا نحف به
مع النبي و جبرئيل لنا مدداً
ما ضر من كانت الانصار عيبته
أن لا يكون له من غيرها أحداً

یہ پرچم جس کو ہم نے احاطہ کیا ہے یہ وہی پرچم ہے جس کے سایہ میں پیغمبر کے زمانے میں جمع ہوئے تھے اور اس دن جبرئیل نے ہماری مدد کی تھی وہ شخص کہ جس کے انصار رازدار ہوں کوئی نقصان نہیں ہے کہ اس کے لئے دوسرے یا اور مددگار نہ ہوں۔

امام کی منظم فوج نے ناکشمن کی آنکھوں کو خیرہ کر دیا اور عائشہ جس اونٹ پر سوار تھیں اسے میدان جنگ میں لائے اور اس کی مہار کو بصرہ کے قاضی کعب بن سور کے ہاتھوں میں سونپ دی اس نے قرآن اپنی گردن میں لٹکا یا اور قبیلہ ازد اور ضبہ کے افراد نے اونٹ کو چاروں طرف سے اپنے احاطہ میں لے لیا عبداللہ بن زبیر عائشہ کے سامنے اور مروان بن حکم اونٹ کے بائیں طرف کھڑے ہوئے فوج کی ذمہ داری زبیر کے ہاتھوں میں تھی اور طلحہ تمام سواروں کا سردار اور محمد بن طلحہ پیدل چلنے والوں کا سردار تھا۔

امام نے جنگ جمل میں محمد بن حنفیہ کو علم لشکر دے کر آداب حرب کی تعلیم دی اور فرمایا:

توول الجبال ولا تنزل، عض على نأجذك، اعر الله جمجمتك، تد في الارض

[۱] شیخ مفید اپنی کتاب جمل میں تحریر کرتے ہیں کہ قیس بن سعد وارد ہوا اور شاید اس سے مراد قیس بن سعد بن عبادہ ہے۔

قدمك، ارم بصرک أقصى القوم و غرض بصرک و اعلم ان النصر من عند الله

سبحانه [۱]

پہاڑ اپنی جگہ سے ہٹ جائیں مگر تم اپنی جگہ سے نہ ہٹنا دانتوں کو پھینچ لینا، اپنا کاسہ سرخدا کو عاریتہ دیدینا، اپنے قدم زمین میں گاڑ دینا، دشمن کی آخری صف پر نظر رکھنا (دشمن کی ہیبت و کثرت سے) آنکھیں بند رکھنا اور اس بات کا یقین رکھو کہ خدا کی طرف سے مدد ہوتی ہے۔

امام کے دہن اقدس سے نکلا ہوا ہر جملہ بہترین شعار ہے جو تازگی عطا کرتا ہے یہاں پر اس کی شرح کرنا ممکن نہیں ہے۔

جب لوگوں نے محمد بن حنفیہ سے کہا کہ کیوں امام نے انہیں میدان جنگ میں بھیجا اور حسن و حسین کو اس کام سے روکے رکھا۔ تو انہوں نے جواب دیا، میں اپنے بابا کا ہاتھ ہوں اور وہ ان کی آنکھیں ہیں وہ اپنے ہاتھ سے اپنی آنکھوں کی حفاظت کر رہے ہیں۔ [۲]

ابن ابی الحدید نے اس واقعہ کو مدائنی اور واقدی جیسے مؤرخین سے اس طرح نقل کیا ہے:

امام اس گروہ کے ساتھ جسے کتیبۃ الخضر ائی کہتے ہیں اور جس کے افراد مہاجرین و انصار سے تھے اور حسن و حسین علیہما السلام اس کے اطراف کا احاطہ کئے ہوئے تھے، ارادہ کیا کہ دشمن پر حملہ کریں۔ علم لشکر محمد بن حنفیہ کے ہاتھوں میں دیا اور آگے بڑھنے کا حکم دیتے ہوئے فرمایا: اتنا آگے بڑھو کہ پرچم کو اونٹ کی آنکھ میں گاڑ دو امام کے بیٹے نے آگے بڑھنا شروع کیا لیکن تیروں کی بارش نے انہیں آگے بڑھنے سے روک دیا وہ تھوڑی دیر تک ٹھہرے رہے یہاں تک کہ تیروں کی بارش کم ہو جائے، امام نے اپنے بیٹے کو دوبارہ حملہ کرنے کا حکم دیا لیکن جب آپ نے احساس کیا کہ وہ تاخیر کر رہے ہیں تو ان کے حال پر افسوس کیا اور علم لشکر ان سے لے لیا اور اپنے داہنے ہاتھ میں تلوار اور بائیں ہاتھ میں علم لیا اور خود حملہ کرنا شروع کر دیا اور قلب لشکر میں داخل ہو گئے۔

[۱] نوح البلاغہ، خطبہ ۱۱۔

[۲] شرح نوح البلاغہ ابن ابی الحدید ج ۱ ص ۲۴۴

چونکہ آپ کی تلوار لڑتے لڑتے کج ہو گئی تھی لہذا اسے سیدھی کرنے کے لئے اپنی فوج میں واپس آگئے، آپ کے ساتھیوں مثلاً عمار یا سر، مالک اشتر اور حسن و حسین نے آپ سے کہا ہم لوگ حملہ کریں گے اور آپ یہیں پر رک جائیں امام نے نہ ان لوگوں کا جواب دیا اور نہ ہی ان کی طرف دیکھا بلکہ شیر کی طرح ڈکار رہے تھے اور آپ کی پوری توجہ دشمن کی طرف تھی کسی کو بھی اپنے پاس نہیں دیکھ رہے تھے پھر آپ نے اپنے بیٹے کو دوبارہ علم دیا اور پھر دوسری مرتبہ حملہ کیا اور قلب لشکر میں داخل ہو گئے اور جو بھی آپ کے سامنے آتا اسے بچھاڑ دیتے دشمن نہیں دیکھ کر بھاگ جاتے اور ادھر ادھر پناہ لیتے تھے۔ اس حملہ میں امام نے اتنے لوگوں کو قتل کیا کہ زمین دشمنوں کے خون سے رنگین ہو گئی، پھر اپنی فوج کی طرف واپس آگئے اور آپ کی تلوار پھر ٹیڑھی ہو گئی آپ نے اسے اپنے زانو پر رکھ کر سیدھا کیا، اس وقت آپ کے ساتھیوں نے آپ کو حلقے میں لے لیا اور خدا کی قسم دے کر کہا کہ اب آپ خود حملہ نہ کیجئے کیونکہ آپ کی شہادت کی وجہ سے اسلام ختم ہو جائے گا نیز مزید کہا: اے علی! ہم آپ کے لئے ہیں۔

امام نے فرمایا: میں خدا کے لئے جنگ کر رہا ہوں اور اس کی رضا کا طالب ہوں۔ پھر اپنے بیٹے محمد بن حنفیہ سے فرمایا دیکھو اس طرح سے حملہ کیا جاتا ہے، محمد نے کہا: اے امیر المؤمنین آپ کی طرح سے کون حملہ کر سکتا ہے۔

اس وقت امام نے مالک اشتر کو حکم دیا کہ دشمن کے لشکر کے بائیں طرف حملہ کرو جس کا سردار ہلال تھا، اس حملے میں ہلال مارا گیا اور بصرہ کا قاضی کعب بن سور جس کے ہاتھ میں اونٹ کی مہار تھی اور عمر بن یثرب ضعی جو لشکر جمل کا سب سے بہادر سپاہی تھا اور بہت دنوں تک عثمان کی طرف سے بصرہ کا قاضی تھا مارے گئے۔ بصرہ کے لشکر والوں کی کوشش یہ تھی کہ عائشہ کا اونٹ کھڑا (صحیح و سالم) رہے کیونکہ وہی ثبات و استقامت کا نشان تھا، اس وجہ سے امام کے لشکر نے پہاڑ کی طرح جمل پر حملہ کیا اور دشمنوں نے بھی پہاڑ کی طرح حملہ کا دفاع کیا، اس کی حفاظت کے لئے ناکشبین کے ستر لوگوں نے اپنے ہاتھ کٹوا دیئے۔^[۱]

اس وقت سرگردنوں سے کٹ کر گر رہے تھے، ہاتھ جوڑوں سے کٹ رہے تھے، دل اور انٹریاں پیٹ سے باہر نکل رہی تھیں، ان سب کے باوجود تمام ناکشیں ٹڈیوں کی طرح جمل کے اطراف میں ثابت قدم تھے اس وقت امام نے فریاد بلند کی:

ویلکم اعقروا الجمل فإنه شیطان، اعقروہوا الافنیة العرب لایزال

السيف قائماً ورا کعاً حتی یهوی هذا البعیر الی الارض

وائے ہوتم پر، عائشہ کے اونٹ کو قتل کر دو وہ شیطان ہے اس کو قتل کرو عرب ختم ہو جائیں گے اور تلواریں مسلسل اس وقت تک چلتی رہیں گی جب تک یہ اونٹ کھڑا رہے گا۔^[۱]

امام کا اپنی فوج کی حوصلہ افزائی کرنے کا طریقہ

امام اپنے لشکر کی حوصلہ افزائی کرنے کے لئے یہ نعرہ لگاتے تھے یا مَنْضُورِ اَمْتِ یا کبھی حم لاینصر و ن کہتے تھے اور یہ دونوں نعرہ حضرت رسول اکرم صلی اللہ علیہ وسلم نے لگایا تھا اور مشرکوں سے جنگ کے وقت لگایا جاتا تھا، ان نعروں کی گونج نے دشمن کی فوج میں عجیب لرزہ طاری کر دیا کیونکہ ان لوگوں کو مسلمانوں کا مشرکوں سے جنگ کرنا یاد آ گیا یہی وجہ ہے کہ عائشہ نے بھی اپنی فوج کی حوصلہ افزائی کرنے کے لئے نعرہ لگایا

یا بنی الکرة الکرة، اصبروا فانی ضامنة لکم الجنة

اے میرے بیٹو بردبار رہو اور حملہ کرو میں تمہاری بہشت کی ضامن ہوں۔

اس نعرے کی وجہ سے لشکر والے ان کے ارد گرد جمع ہو گئے اور اتنا آگے بڑھے کہ امام کا لشکر چند قدم کے فاصلے پر تھا۔

عائشہ نے اپنے چاہنے والوں کے جذبات ابھارنے کے لئے ایک مٹھی مٹی مانگی اور جب انہیں مٹی دی گئی تو انہوں نے امام کے چاہنے والوں کی طرف پھینکا اور کہا: شاہت الوجوه یعنی تم لوگوں کا چہرہ کالا ہو جائے۔ انہوں نے پیغمبر کی تقلید کی کیونکہ حضرت نے بھی جنگ بدر میں ایک مٹھی خاک اٹھائی تھی اور دشمنوں کی

[۱] شرح منہج البلاغہ ابن ابی الحدید، ج ۱، ص ۲۶۷-۲۵۷۔

طرف پھینکتی تھی اور یہی جملہ فرمایا تھا اور خدا نے ان کے بارے میں یہ آیت نازل کی: و ما رمیت اذ رمیت و لکن اللہ رحیٰ عائشہ کا یہ عمل دیکھنے کے بعد فوراً ہی امام نے فرمایا: و ما رمیت اذ رمیت و لکن الشیطان رمی یعنی اگر پیغمبر کے لئے خدا کا ہاتھ پیغمبر کی آستین سے باہر ہو تو عائشہ کے لئے شیطان کا ہاتھ اس کی آستین سے ظاہر ہوا ہے۔

اونٹ کا گرنا

عائشہ کا اونٹ ایک بے منہ جانور تھا اور اسے برے مقصد تک پہنچنے کے لئے استعمال کیا گیا تھا اس پر کجاوہ لگا کر بڑے احترام سے عائشہ کو بٹھایا گیا تھا بصرہ کے سپاہی اس کی بڑی شدت سے حفاظت کر رہے تھے اور بہت زیادہ لوگ محافظ تھے جب بھی کوئی ہاتھ کٹتا تو دوسرے ہاتھ میں اونٹ کی مہار چلی جاتی بالآخر اونٹ کی مہار پکڑنے کے لئے کوئی آگے نہ بڑھا، زبیر کے بیٹے نے سبقت دکھائی اور اونٹ کی مہار پکڑ لی لیکن مالک اشتر نے اس پر حملہ کر دیا اور اسے زمین پر پٹک دیا اور اس کی گردن کو پکڑا جب زبیر کے بیٹے کو یہ احساس ہوا کہ وہ مالک اشتر کے ہاتھوں قتل ہو جائے گا تو اس نے فریاد بلند کی اے لوگو! حملہ کرو اور مالک کو قتل کر دو اگر چہ میں بھی قتل ہو جاؤں۔^[۱]

مالک اشتر نے اس کے چہرے پر ایک وار کر کے اسے چھوڑ دیا لوگ عائشہ کے اونٹ کے پاس سے دور ہو گئے امام نے اس کے پاؤں کاٹنے کا حکم دیا تاکہ دشمن عائشہ کا اونٹ دیکھ کر دوبارہ اس کی طرف واپس نہ آئیں۔ پیر کلتے ہی اونٹ زمین پر گر پڑا اور کجاوہ بھی گر گیا اس وقت عائشہ کی ایسی فریاد بلند ہوئی کہ دونوں لشکر کے سپاہیوں نے سنا، امام کے حکم سے محمد بن ابوبکر بہن کے کجاوے کے پاس پہنچے اور اس کی رسیوں کو کھولا۔ اس جنگ میں جو گفتگو بہن اور بھائی کے درمیان ہوئی ہم اسے مختصراً نقل کر رہے ہیں:

عائشہ: تم کون ہو؟

محمد بن ابوبکر: تیرے گھر کا ایک شخص جو تیرا سب سے بڑا دشمن ہے۔

[۱] اس نے یہ کہا: اقتلونی و مالکاً و اقتلوا مالکاً معی۔

عائشہ: تو اسماءؓ کا بیٹا ہے؟

محمد بن ابوبکر: ہاں، لیکن وہ تیری ماں سے کم نہ تھی۔

عائشہ: یہ بات صحیح ہے کہ وہ شریف عورت تھی اس سے کیا بحث، خدا کا شکر کہ تم سالم ہو۔

محمد بن ابوبکر: لیکن تم مجھے سالم دیکھنا نہیں چاہتی تھی۔

عائشہ: اگر تجھے سالم دیکھنا نہ چاہتی تو ایسی گفتگو نہ کرتی۔

محمد بن ابوبکر: تو اپنی کامیابی چاہتی تھی اگرچہ میں قتل بھی کر دیا جاتا۔

عائشہ: میں جس چیز کو چاہتی تھی وہ میرے نصیب میں نہیں میری آرزو تھی کہ تو صحیح و سالم بچ جائے یہ

سب باتیں چھوڑو اور لعنت و ملامت نہ کرو، جس طرح سے تمہارا باپ ایسا نہ تھا۔

علیؓ عائشہ کے کجاوے کے پاس پہنچے اور اپنے نیزے سے اس پر مارا اور کہا: اے عائشہ، کیا رسول

اسلام صلی اللہ علیہ وسلم نے تمہیں اس کام کو انجام دینے کا حکم دیا تھا؟

اس نے امام کے جواب میں کہا: اے ابوالحسن اب جب کہ تم کامیاب ہو گئے ہو تو مجھے معاف

کردو۔

تھوڑی ہی دیر گزری تھی کہ عمار یا سراسر اور مالک اشتر بھی وہاں پہنچ گئے اور ان لوگوں کے درمیان درج

ذیل گفتگو ہوئی۔

عمار: اماں! آج اپنے بیٹوں کو دیکھا کہ راہ راست پر دین کی راہ میں کس طرح تلواریں چلا رہے

تھے؟

عائشہ نے ان سنی کر دیا اور کوئی جواب نہ دیا کیونکہ عمار پیغمبر اسلام صلی اللہ علیہ وسلم کے جلیل القدر صحابی اور قوم

کے بزرگ تھے۔

مالک اشتر: خدا کا شکر کہ اس نے اپنے امام کی مدد کی اور اس کے دشمنوں کو ذلیل و خوار کیا، حق آیا اور

باطل مٹ گیا کیونکہ باطل تو مٹنے ہی والا ہے، اے مادر! آپ نے اپنے کام کو کیسا پایا؟

عائشہ: تم کون ہو تمہاری ماں تمہارے غم میں بیٹھے؟!

مالک اشتر: میں آپ کا بیٹا مالک اشتر ہوں۔

عائشہ: تم جھوٹ بول رہے ہو میں تمہاری ماں نہیں ہوں۔

مالک اشتر: آپ میری ماں ہیں اگرچہ آپ قبول نہ کریں۔

عائشہ: تم وہی ہو جو میری بہن اسماء کو ان کے بیٹے (عبداللہ بن زبیر) کے غم میں بٹھانا چاہتا تھا؟۔

مالک اشتر: یہ کام میں اس لئے انجام دیتا تا کہ خدا کے سامنے عذر پیش کر سکتا (یہ خدا کے حکم کی بجا

آوری کے لئے تھا)۔

پھر عائشہ (جب کہ سوار ہو رہی تھیں) نے کہا: تم نے افتخار حاصل کر لیا اور کامیاب ہو گئے خدا کا کام

قابل نتیجہ ہوتا ہے۔

امام نے محمد بن ابوبکر سے فرمایا: کہ اپنی بہن سے پوچھو کوئی تیر تو نہیں لگا؟ کیونکہ عائشہ کا کجاوہ تیر لگنے

سے سائبی کے کانٹے کی طرح ہو گیا ہے۔

اس نے اپنے بھائی کے جواب میں کہا صرف ایک تیر میرے سر پر لگا ہے محمد نے اپنی بہن سے کہا

خداوند عالم قیامت کے دن تمہارے خلاف فیصلہ کرے گا، کیونکہ تم نے امام کے خلاف قیام کیا اور لوگوں کو

ان کے خلاف اکسایا اور خدا کی کتاب کو نظر انداز کیا ہے۔

عائشہ نے کہا: مجھے چھوڑ دو اور علی سے کہو مجھے مشکلات و پریشانیوں سے بچائیں (میری حفاظت

کریں)

محمد بن ابوبکر نے امام کو اپنی بہن کی سلامتی و خیریت سے آگاہ کیا۔

امام نے فرمایا: وہ ایک عورت ہیں اور عورتیں منطقی نقطہ نظر سے طاقتور نہیں ہوتیں تم اس کی حفاظت

کی ذمہ داری لو اور اسے عبداللہ بن خلف کے گھر پہنچا دو تا کہ اس کے بارے میں کوئی تدبیر کریں۔

عائشہ پر امام اور ان کے بھائی کا حکم ہو مگر عائشہ مسلسل امام کو برا بھلا کہتی رہیں۔ اور جنگ جمل

میں قتل ہونے والوں کی بخشش و مغفرت کی دعا میں مشغول رہیں۔^[۱]

طلحہ وزبیر کا انجام

مؤرخین کا کہنا ہے کہ طلحہ کا قتل مردان کے ہاتھوں ہوا کیونکہ جب طلحہ نے اپنے سپاہیوں کو شکست کھاتے ہوئے دیکھا اور اپنی موت کو آنکھوں سے دیکھ لیا تو راہ فرار اختیار کیا اس وقت مروان کی نگاہ اس پر پڑی اور اس کے ذہن میں یہ بات آئی کہ عثمان کے قتل کرنے میں سب اہم رول اسی کا تھا لہذا اسے تیر مار کر زخمی کر دیا طلحہ کو یہ احساس ہوا کہ یہ تیر خود اس کی فوج نے پھینکا ہے لہذا اس نے اپنے غلام سے کہا کہ اسے جلدی سے یہاں سے دوسری جگہ پر پہنچا دے، بالآخر طلحہ کے غلام نے اسے بنی سعد کے کھنڈر میں پہنچا دیا۔ طلحہ کے بدن سے خون بہہ رہا تھا اس نے کہا: کسی بھی بزرگ کا خون ہماری طرح آلودہ نہیں ہوا ابھی اتنا ہی کہا تھا کہ روح اس کے بدن سے نکل گئی۔

زبیر کا قتل

جنگ جمل کا دوسرے فتنہ پرور زبیر نے جب شکست کا احساس کیا تو مدینہ کی طرف بھاگنے کا ارادہ کیا وہ بھی قبیلہ احنف بن قیس کے راستے سے اس قبیلہ نے امام کے حق جنگ میں شرکت کرنے سے پرہیز کیا تھا، قبیلہ کا سردار زبیر کی اس نامردی پر بہت غضبناک ہوا، کیونکہ اس نے انسانی اصولوں کے خلاف لوگوں کو اپنے مفاد کے لئے قربان کر دیا تھا اور اب چاہتا تھا کہ میدان سے بھاگ جائے۔

احنف کے ساتھیوں میں سے عمرو بن جرموز نے ارادہ کیا کہ جتنے لوگوں کا خون بہا ہے اس کا بدلہ زبیر سے لے، لہذا اس کا پیچھا کیا اور جب وہ راستے میں نماز پڑھنے کے لئے کھڑا ہوا تو پیچھے سے حملہ کیا اور اسے قتل کر ڈالا اس کا گھوڑا، انگوٹھی اور اس کی تلوار ضبط کر لیا اور جو نو جوان اس کے ساتھ تھا اسے اس کے حال پر چھوڑ دیا، اس جوان نے زبیر کو وادی السباع میں سپرد خاک کیا۔^[۲]

[۱] الجمل، ص ۱۹۸-۱۶۶؛ تاریخ طبری، ج ۳، ص ۵۳۹۔

[۲] الجمل، ص ۲۰۴؛ تاریخ ابن اثیر، ج ۳، ص ۲۴۴-۲۴۳۔

عمر بن جر موزاحف کے پاس واپس آیا اور اس نے زبیر کے حالات سے آگاہ کیا اس نے کہا: مجھے نہیں معلوم کہ تم نے نیک کام انجام دیا یا برا، پھر دونوں امام کی خدمت میں آئے جب امام کی نظر زبیر کی تلوار پر پڑی تو آپ نے فرمایا: طالما جلی الکرب عن وجه رسول اللہ یعنی، اس تلوار نے کئی مرتبہ پیغمبر کے چہرے سے غم کے غبار کو ہٹایا تھا۔ پھر اس تلوار کو عائشہ کے پاس بھیج دیا۔^[۱]

جب حضرت کی نظر زبیر کے چہرے پر پڑی تو آپ نے فرمایا:

لقد كنت برسول الله صحبة ومنه قرابة ولكن دخل الشيطان منخرك

فأوردك هذا المورد^[۲]

یعنی تو مدتوں پیغمبر کے ہمراہ تھا اور ان کا رشتہ دار بھی تھا لیکن شیطان نے تیری عقل پر غلبہ پیدا کر لیا اور تجھے اس انجام تک پہنچا دیا۔

جنگ جمل میں قتل ہونے والوں کی تعداد

تاریخ نے جنگ جمل میں قتل ہونے والوں کی تعداد کو معین نہیں کیا اور اس سلسلے میں کافی اختلاف پایا جاتا ہے شیخ مفید لکھتے ہیں کہ بعض مؤرخین نے جنگ جمل میں مارے جانے والوں کی تعداد ۲۵ ہزار لکھا ہے جب کہ عبد اللہ بن زبیر (اس معرکہ کا فتنہ پرور انسان) نے قتل ہونے والوں کی تعداد ۱۵ ہزار لکھا ہے اور شیخ مفید نے دوسرے والے قول کو ترجیح دیا ہے اور لکھتے ہیں کہ مشہور یہ ہے کہ مارے جانے والوں کی کل تعداد ۱۴ ہزار تھی۔^[۳]

طبری نے اپنی کتاب میں مارے جانے والوں کی تعداد ۱۰ ہزار نقل کی ہے جس کی نصف تعداد عائشہ کے لشکر اور نصف تعداد امام کے لشکر کی ہے۔ پھر دوسرا نظریہ نقل کرتا ہے جس کا نتیجہ جو کچھ ہم نے زبیر سے نقل

[۱] تاریخ طبری، ج ۳، ص ۵۴؛ شرح نوح البلاغہ ابن ابی الحدید، ج ۱، ص ۲۳۵۔

[۲] الجمل، ص ۲۰۹۔

[۳] الجمل، ص ۲۲۳۔

کیا ہے دونوں ایک ہی ہے۔^[۱]

جنگِ جمل میں قتل ہونے والوں کی تدفین

جنگِ جمل کا واقعہ ۱۰ جمادی الثانی ۳۶ھ کو جمعرات کے دن رونما ہوا اور ابھی سورج غروب نہیں ہوا تھا^[۲] کہ عائشہ کے اونٹ گرنے اور کجاوہ کے ٹیڑھے ہونے سے جنگ ختم ہو گئی اور ایک بھی معقول ہدف نہ ہونے کی وجہ سے غالباً ناکثین نے راہ فرار اختیار کر لی، مروان بن حکم نے قبیلہٴ عذرہ کے گھر میں پناہ لی۔

سچ البلاغہ میں حضرت علیؑ کے کلام سے استفادہ ہوتا ہے کہ حسنین نے امام سے اس کی حفاظت کی درخواست کی، لیکن سب سے عمدہ بات یہ کہ جب حسنین نے آپ سے عرض کیا کہ مروان آپ کی بیعت کر لے گا تو امام نے فرمایا:

أولم يبايعني بعد قتل عثمان؟ لا حاجة لي في بيعته انها كف يهودية لو بايعني

بكفه لغدر بسبته۔ اما ان له امرّة كلعقة الكلب أنفه، وهو ابو الاكباش

الاربعة وستلقى الامة منه ومن ولده يوماً أحمر۔^[۳]

کیا عثمان کے قتل کے بعد اس نے میری بیعت نہیں کی تھی اب مجھے اس کی بیعت کی ضرورت نہیں ہے یہ ہاتھ تو یہودی جیسا ہاتھ ہے (یعنی یہودیوں کے جیسا مکر فریب کرنے والا ہاتھ) اگر یہ ہاتھ سے میری بیعت کر لے گا تو ذلت کے ساتھ اسے توڑ بھی دے گا یا درکھو اسے ایسی حکومت ملے گی جس میں کتا اپنی ناک چاٹتا ہے اور اس کے چار بیٹے بھی بس اتنی ہی دیر کے لئے حکمران ہوں گے اور وہ دن جلد آنے والا ہے جب امت کو اس کے اور اس کے بیٹوں کے ذریعے سرخ (خونی) دن دیکھنا نصیب ہوگا۔

عبداللہ ابن زبیر نے ایک ازدی کے گھر میں پناہ لی تھی اور عائشہ کو اس بات کی خبر دے دی تھی عائشہ نے اپنے بھائی محمد بن ابوبکر کو جو امام کے حکم سے عائشہ کی حفاظت کر رہے تھے، عبداللہ کے پاس بھیجا جہاں وہ

[۱] تاریخ طبری، ج ۳، ص ۵۴۳۔

[۲] ابن ابی الحدید نے جنگ ہونے کی مدت دو دن لکھی ہے، ج ۱، ص ۲۶۲۔

[۳] سچ البلاغہ، خطبہ ۷۱۔

پناہ لئے تھا تا کہ اسے عبداللہ بن احنف کے گھر پہنچادے، کیونکہ عائشہ بھی وہیں تھیں۔ بالآخر عبداللہ بن زبیر اور مروان نے بھی وہیں پناہ لی۔ [۱]

پھر دن کے باقی حصے میں امام میدان جنگ میں آئے اور بصرہ کے لوگوں کو بلا یا تا کہ اپنے مرنے والوں کو دفن کریں۔ طبری کے نقل کرنے کے مطابق، امام نے ناکشین کے گروہ میں شامل بصرہ اور کوفہ کے لوگوں کی نماز جنازہ پڑھی اور جو آپ کے ساتھی جام شہادت نوش کر چکے تھے ان پر بھی نماز پڑھی اور سب کو ایک بڑی قبر میں دفن کر دیا اور پھر حکم دیا کہ لوگوں کے تمام مال و اسباب کو انہیں واپس کر دیں، صرف ان اسلحوں کو واپس نہ کریں جن پر حکومت کی نشانی ہو پھر فرمایا:

لَا يَجُلُّ لِمُسْلِمٍ مِنَ الْمُسْلِمِ الْمَتَوَفَى فِي شَيْعٍ [۲]

مردہ مسلمان کی کوئی بھی چیز دوسروں کے لئے حلال نہیں ہوگی۔

امام کے بعض ساتھیوں نے بہت اصرار کیا کہ ناکشین کے ساتھ جنگ گویا مشرکوں کے ساتھ جنگ کرنا ہے یعنی جتنے لوگ گرفتار ہوئے ہیں انہیں غلام بنایا جائے اور ان کا مال تقسیم کر دیا جائے امام نے اس سلسلے میں فرمایا:

أَيُّكُمْ يَأْخُذُ أَمَ الْمُؤْمِنِينَ فِي سَهْمِهِ [۳]

تم میں سے کون حاضر ہے جو عائشہ کو اپنے حصے کے طور پر قبول کرے؟

امام جعفر صادق عليه السلام نے ایک حدیث میں اس گروہ کے متعلق جسے فقہ اسلامی نے باغی کے نام سے تعبیر کیا ہے، فرمایا ہے:

ان علياً عليه السلام قتل اهل البصرة و ترك أموالهم، فقال ان دار الشرك يجل ما فيها
وان دار الاسلام لا يجل ما فيها ان علياً انما من عليهم كما من رسول الله صلى الله عليه وسلم

[۱] امام عليه السلام نے اپنے اس کلام میں غیب کی چند خبروں سے آگاہ کیا تھا۔

[۲] تاریخ طبری، ج ۲، ص ۵۴۳۔

[۳] وسائل الشیعہ، ج ۱۱، باب ۲۵، ابواب جہاد۔

علی اہل مکہ۔^[۱]

امام نے اہل بصرہ کو ان کی بغاوت کی وجہ سے قتل کیا تھا لیکن ان کے مال و اسباب کو ہاتھ نہ لگایا کیونکہ مشرک کا حکم اور مسلمان باغی کا حکم برابر نہیں ہے اسلامی فوج کو جو کچھ بھی مشرک و کافر کے علاقہ سے ملے اس کا لے لینا حلال ہے لیکن جو کچھ سرزمین اسلام پر پایا جائے حلال نہیں ہوگا جیسا کہ علی نے ان پر احسان کیا جیسا کہ پیغمبر اسلام صلی اللہ علیہ وسلم نے اہل مکہ پر احسان کیا تھا۔

حضرت علی علیہ السلام کی مقتولین سے گفتگو

جنگ بدر میں پیغمبر اسلام صلی اللہ علیہ وسلم نے قریش کے لاشوں کو ایک کنویں میں ڈالا اور پھر ان سے گفتگو کرنے لگے اور جب حضرت سے لوگوں نے کہا کہ کیا مردے بھی زندوں کی باتیں سنتے ہیں تو آپ نے فرمایا: تم لوگ ان سے زیادہ سننے والے نہیں ہو۔^[۲]

امیر المومنین علیہ السلام میدانِ جمل میں لاشوں کے درمیان سے گزر رہے تھے کہ عبد اللہ بن خلف خزاعی کو دیکھا جو خوبصورت کپڑے پہنے تھا لوگوں نے کہا وہ ناکشین کے لشکر کا سردار تھا۔
امام نے فرمایا: ایسا نہیں تھا بلکہ وہ ایک شریف اور اچھا انسان تھا۔

پھر آپ کی نظر عبدالرحمن بن عتاب بن اسید پر پڑی تو آپ نے فرمایا: یہ شخص ناکشین کا سردار اور رئیس تھا پھر آپ قتل گاہ میں ٹہلتے رہے یہاں تک کہ قریش کے گروہ کی کچھ لاشوں کو دیکھا اور فرمایا: خدا کی قسم، تمہاری یہ حالت میرے لئے غم کا باعث ہے لیکن میں نے تم پر حجت تمام کر دی تھی لیکن تم لوگ ناتجربہ کار نوجوان تھے اور اپنے کام کے نتیجے سے باخبر نہ تھے۔

پھر آپ کی نگاہ بصرہ کے قاضی کعب بن سور پر پڑی جس کی گردن میں قرآن لٹکا ہوا تھا آپ نے حکم دیا کہ اس کی گردن سے قرآن نکال کر کسی پاک جگہ پر رکھ دیا جائے پھر فرمایا: اے کعب! جو کچھ میرے خدا

[۱] وسائل الشیعہ، ج ۱۱، باب ۲۵، ابواب جہاد، اس سلسلے میں ابن ابی الحدید کا دوسرا نظریہ یہ ہے وہ کہتا ہے کہ امام نے جو کچھ بھی میدان میں تھاسب کو لے لیا اور اپنے لشکر کے درمیان تقسیم کر دیا۔

[۲] سیرۃ ہشام، ج ۱، ص ۶۳۹۔

نے وعدہ کیا تھا اسے میں نے صحیح اور استوار پایا۔ اور کیا تو نے بھی جو کچھ تیرے پروردگار نے تجھ سے وعدہ کیا تھا صحیح پایا؟ پھر فرمایا:

لقد كان لك علم لو نفعك، ولكن الشيطان أضلك فأزلك فجعلك الى النار^[۱]
تیرے پاس علم تھا اے کاش (تیرا وہ علم) تجھے فائدہ پہنچاتا لیکن شیطان نے تجھے گمراہ کیا اور تجھے بہلا پھسلا کر جہنم کی طرف لے گیا۔

اور جب امام نے طلحہ کی لاش کو دیکھا تو فرمایا: اسلام میں تیری خدمات تھیں جو تجھے فائدہ پہنچا سکتی تھیں لیکن شیطان نے تجھے گمراہ کر دیا اور تجھے بہلا یا اور تجھے جہنم کی طرف لے گیا۔^[۲]
تاریخ کے اس حصے میں امام نے باغیوں کی صرف مذمت کی اور اہل جہنم کی شناخت کرائی اس کے علاوہ دوسری چیزیں بیان نہیں کی ہیں لیکن معتزلہ فرقہ کا کہنا ہے کہ ان میں سے بعض لوگ اپنی موت سے پہلے اپنے کام پر شرمندہ ہوئے تھے اور توبہ کر لی تھی۔ ابن ابی الحدید جو مذہب معتزلہ کا بہت بڑا مدافع ہے لکھتا ہے کہ بزرگوں سے روایت ہے کہ علی نے فرمایا: طلحہ کو بٹھاؤ اور اس وقت اس سے کہا:

يعز علي بأبا محمد أن اراك معفراً تحت نجوم السماء وفي بطن هذا الوادي۔

ابعد جهادك في الله و ذبك عن رسول الله؟

یہ بات میرے لئے سخت ناگوار ہے کہ تجھے زیر آسمان اور اس بیابان میں خاک آلود دیکھوں کیا سزاوار تھا کہ خدا کی راہ میں جہاد اور پیغمبر خدا صلی اللہ علیہ وسلم سے دفاع کے بعد تم ایسا کام انجام دو؟
اس وقت ایک شخص امام کی خدمت میں پہنچا اور کہا: میں طلحہ کے ساتھ تھا جب اسے اجنبی کی جانب سے تیر لگا تو اس نے مجھ سے مدد مانگی اور پوچھا: تم کون ہو؟
میں نے کہا: میں امیر المؤمنین کے دوستوں میں سے ہوں۔

اس نے کہا: تم اپنا ہاتھ مجھے دو تاکہ میں تمہارے وسیلے سے امیر المؤمنین کی بیعت کروں پھر اس نے

[۱] شرح منج البلاغ ابن ابی الحدید، ج ۱، ص ۴۸، ۳۔

[۲] شرح منج البلاغ ابن ابی الحدید، ج ۱، ص ۴۸، ۳۔

میرے ہاتھ پر اپنا ہاتھ رکھ کر بیعت کی۔

امام نے اس موقع پر فرمایا: خدا نے چاہا کہ طلحہ نے جس حالت میں میری بیعت کی ہے اسے جنت میں

لے جائے۔^[۱]

تاریخ کا یہ حصہ افسانہ کے علاوہ کچھ نہیں ہے، کیا طلحہ امام کے مقام و منزلت اور آپ کی حقانیت و شخصیت سے واقف نہ تھا؟ اس طرح کی توبہ وہ لوگ کرتے ہیں جو مدتوں جہالت میں زندگی بسر کرتے ہوں اور جب جہالت کا پردہ ان کی آنکھوں سے ہٹ جاتا ہے تو وہ حقیقت کا نظارہ کرتے ہیں، جب کہ طلحہ شروع سے ہی حق و باطل کے درمیان فرق کو جانتا تھا۔ اس کے علاوہ اگر اس افسانہ کو صحیح مان بھی لیا جائے تو قرآن کریم کی نظر میں طلحہ کے توبہ کی کوئی اہمیت نہیں ہے:

وَلَيْسَتِ الْعُتُوبَةُ لِلَّذِينَ يَعْمَلُونَ السَّيِّئَاتِ ۗ حَتَّىٰ إِذَا حَضَرَ أَحَدَهُمُ الْمَوْتُ قَالَ
إِنِّي تُبْتُ اللَّهَ وَلَا الَّذِينَ يَمْؤُتُونَ وَهُمْ كُفَّارٌ أُولَٰئِكَ أَعْتَدْنَا لَهُمْ عَذَابًا لَّيْمًا^[۲]

اور ان لوگوں کی توبہ جو لوگ برے کام انجام دیتے ہیں اور پھر موت کے وقت کہتے ہیں کہ میں نے توبہ کر لیا ہے تو وہ قابل قبول نہیں ہے اور ان لوگوں کی توبہ ایسی ہے کہ وہ مرتے ہیں جب کہ ان کی موت کفر کی ہوتی ہے اور ان لوگوں کے لئے دردناک عذاب ہے۔

بہر حال، کیا صرف امام کی بیعت کرنے سے اس کے سارے گناہ معاف کر دیئے جائیں گے؟ اس نے زبیر اور ام المؤمنین کی مدد و مشورت سے بصرہ کے میدان میں بہت زیادہ لوگوں کا خون بہایا ہے، یہاں تک کہ ان لوگوں کے حکم سے بہت سے گروہ مثل گوسفند ذبح کئے گئے ہیں۔ لوگ رسول خدا صلی اللہ علیہ وسلم کے صحابیوں کی اس طرح کی بے فائدہ طرفداری کرتے ہیں اور چاہتے ہیں کہ سب کو عادل مانیں۔

بصرہ کی شکست، امام کا خطوط لکھنا، اور عائشہ کو مدینہ روانہ کرنا

[۱] شرح نہج البلاغہ ابن ابی الحدید، ج ۱، ص ۴۸-۳

[۲] سورہ نساء، آیت ۱۶۔

امام کی فوج اور بصرہ کے بے وفاؤں کے درمیان جنگ کے احتمال کی خبر، تجارت کرنے والے گروہ جو اس راستے سے عراق، حجاز، شام وغیرہ آتے جاتے تھے، کے ذریعے تمام اسلامی ملکوں تک پہنچ گئی اور مسلمان اور عثمان کے کچھ چاہنے والے اس واقعہ کی خبر سننے کے لئے بے چین تھے اور دونوں گروہوں میں سے ایک کی کامیابی اور دوسرے کی شکست بہت ہی اہمیت کی حامل تھی۔ اسی وجہ سے امام نے مقتولین دفن کرنے کا حکم دیا، اور میدان جنگ کا جائزہ لینے کے بعد، اور بعض قیدیوں کو ان کے خیمہ میں واپس لے جانے کا حکم دینے کے بعد، اپنے کا تب عبداللہ بن ابی ارفع کو بلا یا اور کچھ خطوط املاء کئے (لکھوائے) اور امام کے منشی نے تمام چیزوں کو خط میں لکھا اور خط میں کوفہ اور مدینہ کے مومنین سے مخاطب ہوئے کیونکہ یہی دو علاقے اس زمانے میں اسلام کے سب سے حساس علاقے تھے، اور اسی کے ساتھ ساتھ آپ نے اپنی بہن ام ہانی بنت ابو طالب کو بھی خط لکھا۔ امام نے اس طرح کے خطوط لکھ کر اپنے دوستوں کو خوشحال اور مخالفت کرنے والوں کو ناامید کر دیا۔

شیخ مفید نے ان تمام خطوط کی عبارت کو اپنی کتاب [۱] میں بطور کامل نقل کیا ہے، لیکن طبری نے تمام خطوط میں سے امام کے صرف اس خط کو بہت مختصر طریقے سے اپنی کتاب میں نقل کیا ہے جو آپ نے کوفہ کے لوگوں کے نام لکھا تھا، اور چونکہ اس نے اپنی کتاب کے اس حصے کو تحریر کرنے میں سیف بن عمر کی تحریر پر اعتماد کیا ہے لہذا اس نے حق مطلب ادا نہیں کیا ہے اور حساس مطالب کو فقط سادگی سے نقل کر کے آگے بڑھ گیا ہے۔

امام نے جو خط (طبری کے نقل کرنے کے مطابق) کوفہ کے لوگوں کے نام لکھا ہے اس میں جنگ کی تاریخ ۱۵ جمادی الثانی ۳۶ھ اور جنگ کی جگہ خربیہ لکھی ہے۔

جی ہاں امام دو شنبہ کے دن خربیہ سے بصرہ روانہ ہوئے تھے اور جب آپ بصرہ کی مسجد میں پہنچے تو آپ نے وہاں دو رکعت نماز پڑھی اور پھر سیدھے عبداللہ بن خلف خزاعی کے گھر پہنچے جس کا گھر بصرہ میں سب

سے بڑا تھا اور عائشہ کو اسی گھر میں رکھا گیا تھا۔

عبداللہ، عمر کی خلافت کے زمانے میں دیوان بصرہ کا کاتب تھا جیسا کہ ہم بیان کر چکے ہیں وہ اور عثمان کے بھائی جنگ جمل میں مارے گئے تھے۔ بعض لوگوں کا کہنا ہے کہ اس نے پیغمبر کا زمانہ بھی دیکھا تھا [۱] اگرچہ یہ بات صحیح نہیں ہے۔

جب امام عبداللہ کے گھر میں داخل ہوئے اس وقت اس کی بیوی صفیہ بنت حارث بن طلحہ بن ابی طلحہ گریہ و زاری میں مشغول تھی، عبداللہ کی بیوی نے امام کی توہین کی اور آپ کو قاتل الاحبۃ اور مفرق الجمع کہا۔ لیکن امام نے اسے کوئی جواب نہ دیا۔ پھر عائشہ کے کمرے میں گئے اور انہیں سلام کیا اور ان کے پاس بیٹھ گئے اور صفیہ نے جو اہانت کی تھی اسے بیان کیا۔ یہاں تک کہ جب امام عبداللہ کے گھر سے نکل رہے تھے اس وقت بھی صفیہ نے دوبارہ توہین کی اس وقت امام کے دوستوں سے برداشت نہ ہو سکا اور عبداللہ کی بیوی کو دھمکی دی۔

امام نے انہیں اس کام سے منع کیا اور کہا کوئی بھی خبر مجھے نہ ملے کہ تم لوگوں نے عورتوں کو اذیت دی ہے۔

بصرہ میں امام کی تقریر

امام عبداللہ کے گھر سے نکلنے کے بعد شہر کے مرکزی مقام پر گئے بصرہ کے لوگوں نے مختلف پرچم کے ساتھ امام کے ہاتھوں پر دوبارہ بیعت کی یہاں تک کہ زنجیوں اور وہ لوگ جنہیں امان دی گئی تھی ان لوگوں نے بھی دوبارہ حضرت کی بیعت کی۔ [۲]

امام پر لازم تھا کہ بصرہ کے لوگوں کو ان کے کام کی غلطیوں اور برائیوں سے آگاہ کریں اسی وجہ سے بصرہ کے تمام افراد آپ کی گفتگو سننے کے لئے آمادہ تھے جبکہ عظمت و نورانیت نے آپ کا احاطہ کر رکھا تھا آپ

[۱] اسد الغابہ، ج ۲، ص ۱۵۲۔

[۲] تاریخ طبری، ج ۳، ص ۵۴۵۔

نے اپنی تقریر شروع کی:

تم لوگ اس عورت اور اونٹ کے سپاہی تھے جب اس نے تمہیں بلایا تو تم نے اس کی آواز پر لبیک کہا اور جب وہ قتل ہو گیا تو تم لوگ بھاگ گئے تمہارا اخلاق پست اور تمہارا عہد و پیمانہ عذر و دھوکہ اور تمہارا دین منافقت اور تمہارا پانی کھارا ہے اور جو شخص تمہارے شہر میں زندگی بسر کرنا چاہے گا وہ گناہوں میں مبتلا ہوگا اور جو شخص تم لوگوں سے دور رہے گا وہ حق کو پالے گا۔ گویا میں دیکھ رہا ہوں کہ خدا کا عذاب زمین و آسمان سے تمہارے اوپر آ رہا ہے اور میرے خیال سے تم سب لوگ غرق ہو گئے ہو سو اے مسجد کے مناروں کے، اور اسی طرح کشتی کا وسطی حصہ (سینہ) پانی کے اوپر نمایاں و ظاہر ہے۔^[۱]

پھر آپ نے فرمایا: تمہاری سر زمین پانی سے نزدیک اور آسمان سے دور ہے تمہارے چھوٹوں کی کوئی اہمیت نہیں اور تم لوگوں کی فکریں احمقانہ ہیں تم لوگ (ارادہ میں سستی کی وجہ سے) شکاریوں کا ہدف اور مفت خوروں کے لئے لقمہ لذیذ اور درندوں کا شکار ہو۔^[۲]

پھر آپ نے فرمایا: اے اہل بصرہ، اس وقت میرے بارے میں تم لوگوں کا کیا نظریہ ہے؟ اس وقت ایک شخص اٹھا اور کہا: ہم لوگ آپ کے لئے نیکی و خیر کے علاوہ کوئی دوسری فکر نہیں رکھتے، اگر آپ ہمیں سزا دیں تو یہ ہمارا حق ہے کیونکہ ہم لوگ گناہگار ہیں اور اگر آپ ہمیں معاف کر دیں گے تو خدا کے نزدیک عفو و درگزر بہترین و محبوب چیز ہے۔

امام نے فرمایا: میں نے سب کو معاف کر دیا۔ فتنہ وغیرہ سے دور رہو تم لوگ پہلے وہ افراد ہو جنہوں نے بیعت کو توڑ دیا اور امت کے ستون کو دو حصوں میں کر دیا گناہوں کو چھوڑ دو اور خلوص دل سے توبہ کر لو۔^[۳]

اچھی نیت عمل کی جانشین ہے

اس وقت امام کے دستوں میں سے ایک شخص نے کہا: میری خواہش تھی کہ کاش میرا بھائی یہاں ہوتا

[۱] نوح البلاغہ، خطبہ ۱۳۰۔

[۲] نوح البلاغہ، خطبہ ۵۱۴۔

[۳] الجمل، ص ۲۱۸۔

تاکہ دشمنوں پر آپ کی فتح و کامرانی کو دیکھتا اور جہاد کی فضیلت و ثواب میں شریک ہوتا، امام نے اس سے پوچھا: کیا تمہارا بھائی دل اور فکر سے میرے ساتھ تھا؟

اس نے جواب دیا: جی ہاں۔

امام نے فرمایا:

فقد شهدنا ولقد شهدنا في عسكرنا هذا اقوام في أصلاب الرجال و أرحام

النساء سير عوف بهم الزمان و يقوى بهم الايمان. [۱]

تمہارا بھائی بھی اس جنگ میں شریک تھا (اور دوسرے شریک ہونے والے سپاہیوں کی طرح اسے بھی اجر و ثواب ملے گا) نہ یہ صرف وہ بلکہ وہ لوگ بھی جو ابھی اپنے باپ کے صلب اور اپنی ماؤں کے رحم میں ہیں اور زمانہ انہیں ان باتوں سے بہت جلدی آشکار کر دے گا اور ایمان ان لوگوں کی وجہ سے قوی ہوگا وہ لوگ بھی اس جنگ میں شریک ہیں۔

امام کا یہ کلام اصل تربیت و اخلاقِ حسنہ کی طرف اشارہ ہے اور وہ یہ کہ اچھی اور بری نیت جزا اور سزا کے لحاظ سے خود اپنے عمل کی جانشین ہوتی ہے نہج البلاغہ میں دوسرے مقامات پر بھی اس کی طرف اشارہ کیا ہے مثلاً آپ فرماتے ہیں:

ايها الناس انما يجمع الناس الرضا والسخط. وانما عقر ناقة ثمود رجل واحد

فعبههم الله بالعذاب لما عموه بالرضا. [۲]

اے لوگو! لوگ کبھی ایک عمل سے خوش اور کبھی ایک عمل سے ناخوش ہو کر ایک پرچم کے نیچے جمع ہوتے ہیں۔ ثمود کے ناقہ کو ایک آدمی نے مارا تھا لیکن جب عذاب آیا تو سب پر آیا کیونکہ سبھی اس عمل پر راضی تھے۔

[۱] نہج البلاغہ خطبہ ۱۲

[۲] نہج البلاغہ خطبہ ۲۰۰

بیت المال کی تقسیم

امام کے لشکر کے سپاہی اس جنگ میں کسی بھی چیز کے مالک نہ بنے بلکہ حقیقت میں یہ جنگ سو فیصد الہی جنگ تھی۔ لہذا امام نے دشمن کے اسلحوں کے علاوہ تمام چیزیں خود انہی لوگوں کو واپس کر دیں۔ اس وجہ سے ضروری تھا کہ بیت المال ان کے درمیان تقسیم کیا جائے۔ جب امام کی نگاہیں اس پر پڑیں تو آپ نے ایک ہاتھ کو دوسرے ہاتھ پر مارتے ہوئے کہا: غری غیری (یعنی جاؤ دوسروں کو دھوکہ دو) بیت المال میں کل چھ لاکھ درہم تھے، آپ نے تمام درہموں کو اپنے سپاہیوں کے درمیان تقسیم کر دیا اور ہر ایک کو پانچ سو درہم ملے جب امام تقسیم کر چکے تو پانچ سو درہم باقی بچا اسے امام نے اپنے لئے رکھ لیا اچانک ایک شخص وارد ہوا اور اس نے دعویٰ کیا کہ میں بھی اس جنگ میں شریک تھا لیکن اس کا نام فہرست میں لکھنا رہ گیا تھا۔ امام نے وہ پانچ سو درہم اسے دے دیا، اور فرمایا: خدا کا لاکھ لاکھ شکر کہ اس مال سے میں نے کچھ اپنے لئے حاصل نہیں کیا۔^[۱]

عائشہ کو مدینہ روانہ کرنا

رسول خدا ﷺ سے نسبت رکھنے کی وجہ سے عائشہ کا ایک خاص احترام تھا امام نے ان کے مقدمات سفر، مثلاً سواری، راستے کا خرچ، آمادہ کیا اور محمد بن ابوبکر کو حکم دیا کہ اپنی بہن کے ساتھ رہیں اور انہیں مدینہ پہنچائیں اور آپ کے جتنے بھی دوست مدینہ کے تھے اور مدینہ واپس جانا چاہتے تھے انہیں اجازت دیا کہ عائشہ کے ہمراہ مدینہ جائیں امام نے صرف اتنا ہی انتظام نہیں کیا بلکہ بصرہ کی چالیس عظیم عورتوں کو عائشہ کے ساتھ مدینہ روانہ کیا۔

سفر کی تاریخ پہلی رجب المرجب ۳۶ھ بروز شنبہ معین ہوئی اس مختصر سے قافلے کے روانہ ہوتے وقت اکثر لوگ کچھ دور تک ان کے ساتھ گئے اور خدا حافظی کیا:

عائشہ امام کی بے انتہا محبت دیکھ کر متاثر ہوئیں اور لوگوں سے کہا: اے میرے بیٹو! ہم میں سے بعض لوگ، بعض لوگوں پر ناراض ہوتے ہیں لیکن یہ کام زیادہ نہیں ہونا چاہئے خدا کی قسم، میرے اور علی کے

درمیان۔ ایک عورت اور اس کے رشتہ داروں کے درمیان جو رابطہ ہوتا ہے اس کے علاوہ کچھ نہیں ہے اگرچہ وہ میرے غیض و غضب کا شکار ہوئے ہیں۔ مگر وہ نیک اور اچھے لوگوں میں سے ہیں۔

امام نے عائشہ کی بات سن کر شکر یہ ادا کیا اور فرمایا: لوگو وہ تمہارے پیغمبر کی بیوی ہیں پھر آپ نے کچھ دور تک ان کی ہمراہی کی اور خدا حافظ کہا۔

شیخ مفید لکھتے ہیں:

چالیس عورتیں جو عائشہ کے ہمراہ مدینہ گئیں ظاہراً انہوں نے مردوں کا لباس پہن رکھا تھا تا کہ اجنبی لوگ انہیں مرد سمجھیں اور کسی کے ذہن میں بھی ناروا باتیں ان کے متعلق یا پیغمبر کی بیوی کے متعلق خطور نہ کریں اور عائشہ نے بھی یہی سوچا کہ علی نے مردوں کو ان کی حفاظت کے لئے بھیجا ہے مستقل اس کام کے لئے شکوہ کر رہی تھیں۔ جب مدینہ پہنچیں اور دیکھا کہ سب عورتیں ہیں جنہوں نے مردوں کا لباس پہن رکھا ہے تو اپنے اعتراض کے لئے عذر خواہی کی اور کہا: خدا ابو طالب کے بیٹے کو نیک اجر عطا کرے کہ میرے متعلق رسول خدا صلی اللہ علیہ وسلم کی حرمت کا خیال رکھا۔^[۱]

حاکموں کو منصوب کرنا

عثمان کی خلافت کے دور میں مصر کا حاکم عبداللہ بن سعد بن ابی سرح تھا اور مصریوں کی خلیفہ کے اوپر حملہ کرنے کی ایک وجہ اس کے برے اور بے ہودہ اعمال تھے یہاں تک کہ جب وہ مصر سے نکالا گیا اس وقت محمد بن ابی حذیفہ مصر میں تھے اور ہمیشہ حاکم مصر اور خلیفہ پر اعتراض کرتے تھے۔ جب مصر کے لوگوں نے خلیفہ پر حملہ کرنے کے لئے مدینہ کا سفر کیا اس وقت مصر کے تمام امور کی ذمہ داری محمد بن حذیفہ کے حوالے کر دی اور وہ اس منصب پر باقی تھے یہاں تک کہ امام نے قیس بن سعد بن عبادہ کو مصر کے امور کی انجام دہی کے لئے منصوب کیا۔

طبری کا کہنا ہے کہ جس سال جنگ جمل ہوئی اسی سال قیس مصر گئے، لیکن بعض مؤرخین مثلاً ابن اثیر

﴿۱﴾ وغیرہ کا کہنا ہے کہ قیس ماہ صفر میں مصر بھیجے گئے اگر اس صفر سے مراد، صفر ۳۶ھ ہے تو یقیناً قیس واقعہ جمل سے پہلے گئے اور اگر صفر ۳۷ھ مراد ہے تو وہ واقعہ جمل کے چھ مہینے کے بعد گئے جب کہ طبری نے قیس کے جانے کی تاریخ و سال کو ۳۶ھ ہی لکھا ہے اور یہ واقعہ جمل کا سال ہے۔

جی ہاں، امام نے خلید بن قرہ یروعی کو خراسان کا حاکم اور ابن عباس کو بصرہ کا حاکم معین کیا اور پھر ارادہ کیا کہ بصرہ سے کوفہ کا سفر کریں۔

کوفہ جانے سے پہلے آپ نے جریر بن عبد اللہ بنجلی کو شام روانہ کیا کہ معاویہ سے گفتگو کریں، تاکہ وہ مرکزی حکومت کی پیروی کا اعلان کرے جس حکومت کے رئیس امام تھے۔ ﴿۲﴾ چونکہ بصرہ کی ایک خاص اہمیت تھی اور شیطان نے وہاں اپنی شیطنت کا بیج بود یا تھا لہذا امام نے ابن عباس کو حاکم بصرہ اور زیاد بن ابیہ کو جزیرہ جمع کرنے کی ذمہ داری اور ابوالاسود دؤلی کو ان دونوں کا جانشین و مددگار قرار دیا۔ ﴿۳﴾

امام نے ابن عباس کو لوگوں کے سامنے بصرہ کا حاکم بناتے وقت بہترین اور عمدہ تقریر کی جسے شیخ مفید نے اپنی کتاب الجمل میں نقل کیا ہے۔ ﴿۴﴾

طبری کہتا ہے کہ امام نے ابن عباس سے کہا:

اضرب بمن أطاعك من عصاك و ترك أمرک۔ ﴿۵﴾

اطاعت کرنے والوں میں گناہ کرنے والوں کو اور جو لوگ تمہارے حکم کی پیروی نہ کریں انہیں سخت سزا دینا۔

جس وقت امام بصرہ سے سفر کر رہے تھے اس وقت خدا سے یہ دعا و مناجات کر رہے تھے،

﴿۱﴾ تاریخ ابن اثیر، ج ۳، ص ۲۶۸۔

﴿۲﴾ تاریخ ابن اثیر، ج ۳، ص ۵۶۰۔ ۵۴۶۔

﴿۳﴾ تاریخ جمل، ص ۳۲۴۔

﴿۴﴾ تاریخ جمل، ص ۳۲۴۔

﴿۵﴾ تاریخ طبری، ج ۳، ص ۵۴۶۔

الحمد لله الذى أخرجنى من أخبث البلاد

خداوند عالم کالاکھ لاکھ شکر کہ اس نے ہمیں خبیث ترین شہر سے دور کر دیا۔

اس طرح امام کی حکومت سے پہلی مشکل و آفت ختم ہوگئی اور آپ کو فہ کی طرف روانہ ہو گئے تاکہ

معاویہ کے فاسد نقشوں اور ارادوں کو پامال کریں اور اسلام کی وسیع ترین سر زمین کو فاسد عناصر اور خود غرض

لوگوں سے پاک کریں۔

گیارہویں فصل

کوفہ، حکومت اسلامی کا مرکز

اسلام کا سورج مکہ سے طلوع ہوا اور تیرہ سال گزر جانے کے بعد یثرب (مدینہ) میں ظاہر ہوا اور دس سال اپنی نورانی کرنوں کو بکھیرنے کے بعد غروب ہو گیا جب کہ افق کی تازگی شبہ جزیرہ کے لوگوں کے لئے کھلی اور سرزمین حجاز خصوصاً شہر مدینہ دینی اور سیاسی مرکز کے نام سے مشہور ہو گیا۔

پیغمبر اسلام ﷺ کی رحلت کے بعد مہاجرین و انصار کے ذریعے خلفاء کے انتخاب نے ثابت کر دیا کہ مدینہ اسلامی خلافت کا مرکز قرار پائے اور خلفاء اپنے نمائندوں اور حاکموں کو اپنے تمام اطراف و جوانب روانہ کر کے وہاں کے امور کی تدبیر کریں۔ اور ملکوں کو فتح کر کے تمام رکاوٹوں کو دور کر کے اسلام کو پھیلائیں۔

امیر المؤمنین، صاحب رسالت کے منصوص و معین کرنے کے علاوہ، مہاجرین و انصار کے ہاتھوں بھی منتخب ہوئے تھے آپ نے بھی خلفاء ثلاثہ کی طرح مدینہ کو اسلامی مرکز قرار دیا اور وہیں سے تمام امور و احکام کی نشر و اشاعت شروع کی۔ آپ نے اپنی خلافت کے آغاز میں اسی طریقے کو اپنایا اور خطوط بھیجے، اور عظیم شخصیتوں کو روانہ کر کے، اور دنیا پرستوں کو منصب سے دور کر کے، اور ولولہ انگیز اور تریبیتی خطبوں کے ذریعے، اسلامی معاشرے کے تمام امور کو آگے بڑھایا اور اسلامی نظام میں ۲۵ سال یعنی ابوبکر کی خلافت کے ابتدائی دور سے عثمان کے دور تک جو خرابیاں، انحرافات وغیرہ داخل ہو گئے تھے ان کی اصلاح میں مشغول تھے کہ اچانک مسئلہ ناکثین یعنی ان لوگوں کا عہد و پیمانہ توڑنا جنہوں نے سب سے پہلے آپ کی بیعت کی تھی، پیش آ گیا اور بہت خطرناک اور دل دہلا دینے والی خبریں امام کو ملیں اور پتہ چلا کہ ناکثین نے بنی امیہ کی مالی مدد اور

پیغمبر کی بیوی کے احترام کی بنا پر عراق کے جنوبی حصہ کو اپنے قبضے میں لے لیا ہے اور بصرہ پر قبضہ کر کے امام کے بہت سے نمائندوں اور کارمندوں کو ناحق قتل کر دیا ہے۔

یہی چیز سبب بنی کہ امام ناکثین کی تشبیہ اور ان کی مدد کرنے والوں کو سزا دینے کے لئے مدینہ سے بصرہ کی طرف روانہ ہوں اور اپنے سپاہیوں کے ہمراہ بصرہ کے نزدیک پڑاؤ ڈالیں، جنگ کی آگ حقیقی سپاہیوں اور ناکثین کے باطل سپاہیوں کے درمیان پھیل گئی اور بالآخر حقیقی فوج کامیاب ہو گئی اور حملہ و فساد برپا کرنے والوں کے سردار مارے گئے اور ان میں سے کچھ لوگ بھاگ گئے اور بصرہ پھر حکومت اسلامی کی آغوش میں آ گیا اور وہاں کے تمام امور کی ذمہ داری امام کے ساتھیوں کے ہاتھ میں آ گئی، شہر اور لوگوں کے حالات معمول پر آ گئے اور مفسر قرآن اور امام کے ممتاز شاگرد ابن عباس بصرہ کے حاکم مقرر ہوئے۔

ظاہری حالات سے یہ بات واضح ہوتی تھی کہ امام جس راستے سے آئے تھے اسی راستے سے مدینہ واپس جائیں اور پیغمبر صلی اللہ علیہ وسلم کے روضہ اطہر کے کنارے اور بعض گروہوں اور صحابیوں کے رائے و مشورہ سے اسلامی معارف کی نشر و اشاعت، اور معاشرے میں بیمار افراد کی خبر گیری اور حالات دریافت کریں، اور سپاہیوں کو مختلف شہروں میں روانہ کریں، تاکہ اسلامی قدرت نفوذ کرے۔ اور خلافت کے امور کو انجام دیں اور ایک دوسرے سے ہر طرح کے اختلافات سے پرہیز کریں لیکن یہ ظاہر قضیہ تھا ہر شخص امام کی ظاہری حالت سے یہی سمجھ رہا تھا خصوصاً اس زمانہ میں مدینہ کچھ زیادہ ہی تقویٰ اور قدراست کے لئے معروف تھا کیونکہ اسلام کا واقعی مولد، اور خدا کا پیغام لانے والے کا مدفن، اور مہاجرین و انصار میں صحابیوں کا مرکز تھا جن کے ہاتھوں میں خلیفہ کو منتخب کرنا اور معزول کرنا تھا،

۱۔ ان تمام حالات کے باوجود امام نے کوفہ جانے کا ارادہ کیا تاکہ کچھ دن وہاں قیام کریں اور امام نے جو اپنے دوستوں کے رائے مشورے سے کوفہ کا انتخاب کیا اس کی دو وجہیں تھیں: امام بہت زیادہ افراد کے ساتھ مدینہ سے چلے تھے اور بعض گروہ درمیان راہ میں آپ کے لشکر میں شامل ہو گئے تھے لیکن آپ کے اکثر سپاہی اور چاہنے والے کوفہ اور اس کے اطراف کے رہنے والے تھے کیونکہ امام نے ناکثین کو شکست دینے کے لئے پیغمبر کے بزرگ صحابی عمار یا سمر اور اپنے عزیز فرزند امام حسن علیہ السلام کے ذریعہ اہل کوفہ سے مدد مانگی تھی

اور کوفہ اس وقت عراق کا ایک اہم شہر تھا اور بہت زیادہ گروہ اس علاقے سے امام کی مدد کیلئے اپنے اپنے نمائندوں کے ہمراہ حاضر ہوئے تھے [۱]۔

اگرچہ بعض گروہ مثلاً ابو موسیٰ اشعری اور اسکے ہم فکروں نے امام کی مدد کرنے سے پرہیز کیا اور اپنے قول و فعل سے لوگوں کو جہاد میں جانے سے منع کیا

اور جب امام ناکشین سے جنگ کرنے میں کامیاب ہو گئے اور دشمنوں کو بے بس کر دیا تو اب حق یہ تھا کہ ان لوگوں کے گھریلو حالات اور زندگی سے باخبر ہوں، اور جنگ اور آپ کی آواز پر لیک کہنے والوں کا شکر یہ اور جہاد میں جانے سے منع کرنے والوں کی مذمت کریں۔

۲۔ امام بخوبی اس بات سے باخبر تھے کہ عہد و پیمان توڑنے اور شورش کرنے والوں کے گناہ کا سبب معاویہ ہے کیونکہ اسی نے عہد و پیمان توڑنے کی رغبت دلائی تھی اور دھوکہ دے کر غائبانہ طور پر ان کی بیعت لی تھی یہاں تک کہ اس نے زیر کو جو خط لکھا تھا اس میں شورش کے تمام راستوں کو مکمل بیان کیا تھا اور لکھا تھا کہ شام کے لوگوں سے ہم نے تمہاری بیعت لے لی ہے اور جتنی جلدی ہو کوفہ اور بصرہ پر قبضہ کر لو اور عثمان کے خون کا بدلہ لینے کے لئے قیام کرو اور کوشش کرو کہ ابوطالب کے بیٹے کا قبضہ ان دنوں شہروں پر نہ ہونے پائے۔

اب جب کہ اس باغی و سرکش کا تیرنشانے پر نہ لگا اور شورشیں ختم ہو گئیں تو ضروری ہو گیا کہ جتنی جلد سے جلد اس فسادی کو جڑ سے اکھاڑ پھینکیں اور بنی امیہ کے شجرہ ملعونہ کی شاخ کو اسلامی معاشرے کے پیکر

[۱] مسعودی لکھتا ہے کہ امام علیہ السلام کے لشکر میں جو کوفہ کے افراد شامل ہوئے ان کی تعداد سات ہزار (۷۰۰۰) تھی اور ایک اور قول کی بناء پر ۶۵۶۰ تھی (مروج الذهب جلد ۲ ص ۳۶۸)

یعقوبی نے بھی ان کی تعداد ۶۰۰۰ لکھی ہے (تاریخ یعقوبی ج ۲ ص ۱۸۲)

ابن عباس کہتے ہیں۔ جب ہم لوگ ذی قار پہنچے تو ہم نے امام علیہ السلام سے کہا کہ کوفہ سے بہت کم لوگ آپ کی مدد کیلئے آئے ہیں امام علیہ السلام نے فرمایا ۱۶۵۰ افراد بغیر کسی کمی زیادتی کے میری مدد کرنے آئیں گے، ابن عباس کہتے ہیں۔ میں نے ان کی تعداد پر تعجب کیا اور ارادہ کیا یقیناً اسے شمار کروں گا، ۱۵، دن ذی قار میں قیام کیا یہاں تک کہ گھوڑے اور چروں کی آوازیں آنے لگیں اور کوفہ کا لشکر پہنچ گیا، میں نے انہیں باقاعدہ شمار کیا تو دیکھا بالکل وہی تعداد ہے جسے امام علیہ السلام نے بتایا تھا میں نے تکبیر کہی۔ اللہ اکبر صدق اللہ رسولہ۔ (شرح نہج

البلقاء ابن ابی الحدید، ج ۲ ص ۱۸۷)

سے دور کر دیں، شام سے نزدیک شہر کوفہ ہے اس کے علاوہ، کوفہ عراق کا سب سے زیادہ لشکر خیز اور امامؑ کے فدائیوں کا مرکز تھا، اور امامؑ دوسری جگہوں سے زیادہ ان لوگوں پر بھروسہ کرتے تھے امامؑ نے اپنے ایک خطبے میں اس طرف اشارہ کیا ہے آپ فرماتے ہیں:

واللہ ما اتیتکمہ اختیار اولکن جئت الیکمہ سوتا [۱]۔

یعنی خدا قسم میں اپنی خواہش سے تمہاری طرف نہیں آیا بلکہ مجبوری کی وجہ سے آیا ہوں، یہی دو وجہیں سبب بنیں کہ امام علیؑ نے کوفہ کو اپنا مرکز بنایا، اور خلافت اسلامی کے مرکز کو مدینہ سے عراق منتقل کر دیا، اسی وجہ سے آپ ۱۲، رجب ۳۶ھ دوشنبہ کے دن بصرہ کے بعض بزرگوں کے ہمراہ کوفہ میں داخل ہوئے، کوفہ کے لوگ اور ان میں سب سے آگے قرآن کے قاریوں اور شہر کی عظیم شخصیتوں نے امامؑ کا استقبال کیا اور آپ کو خوش آمدید کہا اور امامؑ کے رہنے کے لئے دارالامارہ کا انتخاب کیا اور اجازت لی کہ امامؑ کو وہاں لے جائیں اور امامؑ وہاں قیام کریں، لیکن امامؑ نے قصر میں داخل ہونے سے منع کیا، کیونکہ اس کے پہلے وہ ظالموں اور ستنگروں کا مرکز تھا، آپ نے فرمایا، قصر تباہی و بربادی کا مرکز ہے، اور بالآخر امامؑ نے اپنی چھو پھیری بہن جعدہ بنت ہبیرہ مخزوم کے گھر کو قیام کے لئے چنا [۲]۔

امامؑ نے لوگوں سے کہا کہ رجب نامی مقام پر جمع ہوں، کیونکہ وہ ایک وسیع میدان تھا اور آپ بھی اپنی سواری سے وہیں پراترے،

سب سے پہلے آپ نے مسجد میں دو رکعت نماز پڑھی اور پھر منبر پر تشریف لائے اور خدا کی حمد و ثنا کی اور پیغمبر اسلام صلی اللہ علیہ وسلم بھیجا اور پھر اپنی تقریر اس طرح شروع کی،

اے کوفہ کے لوگو، اسلام میں تمہارے لئے فضیلتیں ہیں مگر شرط یہ ہے کہ اسے تبدیل نہ کرنا، میں نے تم لوگوں کو حق کی دعوت دی اور تم نے اس کا مثبت جواب دیا، برائی کو شروع کیا لیکن پھر اسے بدل دیا۔۔۔ تم لوگ ان کے پیشوا ہو جو تمہاری دعوتوں کو قبول کریں اور جس چیز میں تم داخل ہوئے ہو وہ بھی داخل ہوں، سب

[۱] نوح البلاغہ خطبہ، ۷۰۔

[۲] واقعہ صفین، ص ۸۔

سے بدترین چیزیں جن پر عذاب سے ڈرتا ہوں وہ دو چیزیں ہیں ایک خواہشاتِ نفس کی پیروی، دوسرے لمبی لمبی امیدیں، خواہشاتِ نفس، پیرویِ حق سے دور کرتی ہے اور لمبی امیدیں آخرت کو بھلا دیتی ہیں۔ آگاہ ہو جاؤ کہ دنیا تیزی سے منہ موڑ چکی ہے اور آخرت سامنے آگئی ہے اور ان میں سے ہر ایک کی اولادیں ہیں تم آخرت کی اولاد بن جاؤ (دنیا کی اولاد نہ بنو) آج عمل کا دن ہے حساب کا نہیں کل حساب کا دن ہوگا عمل کا وقت نہ ہوگا۔

خداوند عالم کا لاکھ لاکھ شکر کہ اس نے اپنے ولی کی مدد کی اور دشمن کو ذلیل خوار کیا اور سچے اور ایماندار کو عزیز اور عہد و پیمان توڑنے والوں اور اہل باطل کو ذلیل کیا، تم لوگوں کے لئے لازم ہے کہ تقویٰ و پرہیزگاری اختیار کرو اور اس شخص کی اطاعت کرو جس نے خاندانِ پیغمبر خدا کی اطاعت کی ہے، کیونکہ یہ گروہ اطاعت کے لئے بہتر اور شائستہ ہیں بہ نسبت ان لوگوں کے جو خود کو اسلام اور پیغمبر سے نسبت دیتے ہیں اور خلافت کا دعویٰ کرتے ہیں اور ہم سے مقابلے کے لئے قیام کرتے ہیں، اور جو فضیلتیں ہم سے ان تک پہنچی ہیں ان سے ہم پر اپنی فضیلت ثابت کرتے ہیں اور ہماری عظمت و رفعت کا انکار کرتے ہیں وہ لوگ خود اپنی سزا کو پہنچیں گے اور بہت ہی جلدی اپنی گمراہی کے نتیجے میں آخرت کے میدان میں کھڑے ہوں گے۔

آگاہ رہو کہ تم میں سے بعض گروہوں نے ہماری نصرت و مدد کرنے سے انکار کیا میں ان کی سرزنش و مذمت کرتا ہوں تم لوگ ان لوگوں سے اپنا رابطہ ختم کر دو اور جس چیز کو وہ دوست نہیں رکھتے ان چیزوں کو ان کے کانوں تک پہنچا دو تا کہ لوگوں کی رضایت حاصل کریں، اور خدا کا گروہ شیطان کے گروہ سے پہچانا جاسکے (یعنی دونوں کا فرق واضح ہو جائے) [۱]

حکمرانوں کا عادلانہ تعین

امام کا کوئیوں کے ساتھ نرم برتاؤ کرنا بعض شدت پسند انقلابیوں کو پسند نہیں آیا اسی وجہ سے امام کی فوج کا سردار مالک بن حبیب یربوعی اٹھا اور اعتراض کرتے ہوئے کہا کہ میری نگاہ میں ان لوگوں کو اتنی ہی

[۱] واقعہ صفین، ص ۱۳، نوح البلاغہ عبدہ خطبہ نمبر ۲۷، ۴۱، مرحوم مفید کتاب ارشاد، ص ۱۲۴ میں اس خطبے کے ابتدائی حصے کو نقل نہیں کیا ہے۔

سزا دینا کافی نہیں ہے، خدا کی قسم اگر آپ مجھے حکم دیں تو میں ان سب کو قتل کر دوں، امامؑ نے سبحان اللہ کہتے ہوئے اسے سخت تنبیہ کی اور فرمایا حبیب، تم نے حد سے زیادہ تجاوز کیا ہے۔ حبیب پھراٹھا اور کہا حد سے تجاوز اور عمل میں شدت ناگوار حادثوں کو روکنے، اور دشمنوں کے ساتھ نرمی اور ملائمت کرنے سے زیادہ مؤثر ہے۔

امامؑ نے اپنے منطقی اور حکیمانہ ارشاد سے اس کی ہدایت کی اور کہا:

خدا نے ایسا حکم نہیں دیا ہے کہ انسان، انسان کے مقابلے میں مارا جائے گا بظلم و تجاوز کی کی پھر کہاں جگہ ہوگی؟ خداوند عالم فرماتا ہے۔

وَمَنْ قُتِلَ مَظْلُومًا فَقَدْ جَعَلْنَا لَوْلِيٍّ سُلْطَانًا فَلَا يَسِرُّ فِي الْقَتْلِ إِنَّهُ كَانَ

مَنْصُورًا. [۱]

اور جو شخص مظلوم قتل کر دیا جائے تو ہم نے اس کے وارث کو حق قصاص دیا ہے مگر قتل میں مقررہ حدود سے تجاوز نہ کرے۔

سیاسی آزادی

جن مخالفین کو فہ نے امامؑ اور پولیس کے رئیس کے درمیان ہونے والی گفتگو اور علیؑ کی عدالت کا مشاہدہ کیا اور سیاست کے کھلے ہوئے ماحول کو دیکھا تو اپنی مخالفت کی علت کو بیان کیا:

۱۔ مخالفوں میں سے ایک شخص ابو بردہ بن عوف اٹھا اور امامؑ کے لشکر میں شامل نہ ہونے کی وجہ مقتولین جنگِ جمل سے متعلق سوال کے ضمن میں بتائی۔ اس نے امامؑ سے پوچھا کیا آپ نے طلحہ وزبیر کے اطرافیوں کے کشتہ شدہ اجسام کو دیکھا ہے؟ وہ کیوں قتل کیے گئے؟ امامؑ نے علت بیان کرتے ہوئے سائل کے اعتماد کو جذب کرتے ہوئے فرمایا۔ ان لوگوں نے ہماری حکومت کے ماننے والوں اور نمائندوں کو قتل کیا عظیم شخصیت ربیعہؓ عبدی کو دوسرے دیگر مسلمانوں کے ساتھ قتل کر دیا مقتولین کا جرم یہ تھا کہ ہجوم لانے والوں کو عہد و پیمان توڑنے والا کہا اور کہا کہ اس طرح وہ اپنے عہد و پیمان کو نہیں توڑیں گے اور اپنے امام کے ساتھ اس

طرح مکرو فریب نہیں کریں گے، میں نے ناکشین سے کہا کہ ہمارے نمائندوں کے قاتل کو ہمارے حوالے کریں تاکہ ان سے قصاص لیں۔ اور ہمارے اور ان کے درمیان خدا کی کتاب فیصلہ کرے گی لیکن ان لوگوں نے قاتلین کو ہمارے حوالے نہیں کیا اور ہم سے جنگ کرنے کے لئے تیار ہو گئے جبکہ وہ لوگ ہماری بیعت کر چکے تھے اور ہمارے ہزاروں دوستوں کو قتل کر دیا تھا میں بھی ان قاتلوں کا بدلہ لینے اور ناکشین کی شورشوں کو خاموش کرنے کے لئے جنگ پر آمادہ ہو گیا اور ان کی شورشوں کو ہمیشہ کیلئے خاموش کر دیا، پھر امام نے فرمایا کیا تمہیں اس سلسلے میں کوئی شک و شبہ ہے؟ سائل نے کہا میں آپ کی حقانیت کے بارے میں مشکوک تھا لیکن اس بیان کو سننے کے بعد ان لوگوں کی غیر مناسب روش مجھ پر آشکار ہو گئی اور میں نے سمجھ لیا کہ آپ ہدایت یافتہ اور باریک بین ہیں۔^[۱]

سیاست کا کون سا ماحول اس سے زیادہ آزاد ہوگا کہ جہاد کی مخالفت کرنے والے، سرداروں اور امام کے درمیان اپنی مخالفت کی علت کو، جو حاکم کی حقانیت کے بارے میں مشکوک تھا، بصورت سوال و جواب بیان کرے، اور اس کا جواب طلب کرے؟ اس کے باوجود کہ سوال کرنے والا قبل اس کے کہ علوی ہو عثمانی تھا اور بعد میں کئی مرتبہ علیؑ کے ساتھ جنگ میں شریک رہا لیکن باطن میں معاویہ کا چاہنے والا اور جاسوس تھا لہذا امام کی شہادت اور معاویہ کا عراق پر قبضہ ہونے کے بعد اپنی خدمتوں کے صلے میں جو اس نے معاویہ کے لئے انجام دی تھی ایک بڑی زمین فلوجہ۔^[۲] جیسے منطقہ میں اس کے نام لکھ دی گئی۔^[۳]

۲۔ سلیمان بن صدخر زاعی، جو پیغمبر کے صحابی تھے اور ان لوگوں میں سے تھے جنہوں نے جنگ جمل میں امام کی حمایت نہیں کی تھی اور مخالفت کی وجہ سے جنگ میں شریک نہیں ہوئے تھے وہ امام کی خدمت میں آئے اور علیؑ نے ان کی ملامت کی اور کہا میری حقانیت کے متعلق تم نے شک کیا اور میرے لشکر میں شامل ہونے سے انکار کر دیا جب کہ میں نے تمہیں بہت اچھا اور بہتر سمجھا تھا کہ تم ہماری خوب نصرت کرو گے، کس چیز

[۱] شرح نہج البلاغہ ابن ابی الحدید، ج ۳، ص ۱۰۴، واقعہ صفین، ص ۱۰۵۔

[۲] فلوجہ: عراق کا بہترین اور وسیع ترین علاقہ ہے جو عین النمر کے نزدیک ہے اور کوفہ و بغداد کے درمیان میں واقع ہے۔

[۳] شرح نہج البلاغہ ابن ابی الحدید، ج ۳، ص ۱۰۴۔

نے تمہیں اہل بیت پیغمبر کی مدد کرنے سے روکا ہے اور ان کی نصرت و مدد کرنے سے تمہیں بے رغبت کر دیا ہے؟ سلیمان نے احساس شرمندگی کے ساتھ عذرخواہی کی اور کہا، تمام امور کو پشت پردہ نہ ڈالیںے (اور چھلی باتوں کو نہ دہرائیے) اور مجھے ان کی وجہ سے شرمندہ اور مذمت نہ کیجئے، میری محبت و مروت کو اپنی نظر میں رکھینے میں آپ کی مخلصانہ مدد کروں گا ابھی تمام کام ختم نہیں ہوئے ہیں اور ابھی بہت سے امور باقی ہیں جن میں دوست اور دشمن کو پہچان لیں گے۔

امام نے سلیمان کی توقع کے خلاف اور عذرخواہی کے مقابلے میں خاموشی اختیار کی اور کوئی جواب نہیں دیا، سلیمان تھوڑی دیر تک بیٹھے رہے اور پھر اٹھ کر امام مجتبیٰ علیہ السلام کے پاس بیٹھ گئے اور کہا امام کی معافی اور ملامت سے آپ کو تعجب نہیں ہو رہا؟ امام کے دل بند نے بڑی نوازش کی اور بڑے نرم لہجے میں فرمایا ان لوگوں کی زیادہ سرزنش کی جاتی ہے جن کی دوستی اور مدد کی امید ہوتی ہے، اس وقت اس عظیم صحابی نے دوسری شورشوں کی بھی خبر دی کہ جو امام کے خلاف برپا ہوگی اور ان دنوں مخلص و پاکیزہ افراد مثل سلیمان کی زیادہ ضرورت پڑے گی پھر کہا: ابھی وہ واقعہ باقی ہے کہ جس میں دشمن کے نیزے ہوں گے اور تلواریں میانوں سے باہر ہو جائیں گی، اس جنگ میں مجھ جیسے افراد کی زیادہ ضرورت ہوگی، اس کسب رضا میں دھوکہ کا تصور نہ کریں، امام حسن مجتبیٰ علیہ السلام نے فرمایا خدا تجھ پر رحمت نازل کرے ہم ہرگز تم کو مورد الزام نہیں ٹھہرائیں گے۔^[۱]

سلیمان بن صد نے اس کے بعد کبھی بھی اہلبیت پیغمبر کے دفاع سے گریز نہیں کیا انہوں نے امام علی علیہ السلام کے ہمراہ جنگ صفین میں شرکت کی اور میدان جنگ میں شام کے سب سے بڑے پہلوان حوشب کو قتل کیا، معاویہ کے مرنے کے بعد انہوں نے امام حسین علیہ السلام کو خط لکھا اور آپ کو عراق آنے کی دعوت دی اگر چہ انہوں نے کر بلا میں امام حسین علیہ السلام کی مدد کرنے میں کوتاہی کی، لیکن اس غلطی کا ازالہ کرنے کے لئے بعنوان تو ابین چار ہزار کا لشکر تیار کر کے امام حسین علیہ السلام کے قاتلوں سے بدلہ لینے کے لئے قیام کیا اور ۶۵ھ میں عین ابووردہ علاقے میں شام کی طرف سے آنے والے عظیم لشکر سے جنگ کی اور شہید ہوئے۔^[۲]

[۱] شرح نہج البلاغہ ابن ابی الحدید معتزلی ج ۳ ص ۱۰۶۔ مرصد الاطلاع۔

[۲] مروج الذهب ج ۳ ص ۱۰۲۔ ۱۰۱۔

۳۔ محمد بن مخنف کہتے ہیں: امامؑ کے کوفہ آنے کے بعد میں اپنے بابا کے ساتھ امامؑ کی خدمت میں آیا، وہاں پر عراق کی بہت سی شخصیتیں اور قبیلوں کے سردار موجود تھے ان سب نے ناکشین کے مقابلے میں جنگ کرنے سے مخالفت کی تھی، امامؑ نے ان کی مذمت کی اور کہا تم لوگ اپنے قبیلے کے سردار ہو کیوں تم نے جنگ میں شرکت نہیں کی؟ اگر تم لوگوں کی نیتوں میں کھوٹ تھا تو تم سب نقصان میں ہو اور اگر میری حقانیت اور مدد کے بارے میں مشکوک تھے تو تم سب ہمارے دشمن ہو، ان لوگوں نے جواب دیا کہ ہم لوگ آپ کے دوستوں کے دوست اور دشمنوں کے دشمن ہیں۔ پھر اس وقت سب نے اپنا اپنا عذر پیش کیا مثلاً کسی نے بیماری کا بہانہ بنایا تو کسی نے مسافرت کا بہانہ بنایا، امامؑ نے

ان کا عذر سن کر خاموشی اختیار کر لی لیکن میرے بابا کی خدمات کو سراہا اور ہمارے قبیلے کا شکر یہ ادا کیا اور کہا مخنف بن سلم اور اس کا قبیلہ، اس گروہ کی طرح نہیں ہے جس کی قرآن اس طرح سے توصیف کر رہا ہے:

وَإِنَّ مِنْكُمْ لَمَنْ لِّبَطَّانٌ ۖ فَإِنْ أَصَابَتْكُمْ مُصِيبَةٌ قَالُوا نَعَمْ اللَّهُ عَلَيْنَا أَذَلُّمْ
أَكُنْ مَعَهُمْ شَهِيدًا ﴿٤٦﴾ وَإِنْ أَصَابَكُمْ فَضْلٌ مِّنَ اللَّهِ لَيَقُولُنَّ كَأَنْ لَّمْ تَكُنْ
بَيْنَكُمْ وَبَيْنَهُ مَوَدَّةٌ يَلَيْتَنِي كُنْتُ مَعَهُمْ فَأَفُوزَ فَوْزًا عَظِيمًا ﴿٤٧﴾۔^[۱]

اور تم میں سے بعض ایسے بھی ہیں جو (جہاد سے) پیچھے ہٹیں گے پھر اگر (اتفاقاً) تم پر کوئی مصیبت آپڑی تو کہنے لگے خدا نے ہم پر بڑا فضل کیا کہ ان میں (مسلمانوں) کے ساتھ موجود نہ ہو اور اگر تم پر خدا نے فضل کیا (اور دشمن پر غالب آئے) تو اس طرح اجنبی بن گئے گویا تم میں اور اس میں کبھی کی محبت ہی نہ تھی یوں کہنے لگا کاش میں بھی ان کے ساتھ ہوتا تو میں بھی بڑی کامیابی حاصل کرتا۔

بالآخر امامؑ نے ان تمام تحقیق و تفحص اور عذر قبول کرنے یا ان کے مقابلے میں خاموشی اختیار کرنے بعد اعلان کیا کہ اس مرتبہ تم لوگ معاف کر دیئے گئے اور تم لوگوں کے عذر کو قبول کر لیا لیکن آئندہ اس قسم کی حرکتیں نہ ہوں، اگر امامؑ اتنا زیادہ ملامت و سرزنش نہیں کرتے تو ممکن تھا کہ یہ گروہ آئندہ بھی مخالفت کرتا۔^[۲]

[۱] سورہ نساء آیات ۷۲، ۷۳

[۲] واقعہ صفین، ص ۱۰، شرح نوح البلاغ ابن ابی الحدید، ج ۳، ص ۱۰۷-۱۰۶

کوفہ کی نماز جمعہ میں امام کا پہلا خطبہ

امام نے کوفہ میں داخل ہونے کے بعد نماز پڑھانا چاہی اور پوری نماز پڑھی اور جمعہ کے دن نماز جمعہ کوفہ کے لوگوں کے ہمراہ پڑھی اپنے خطبے میں کوفیوں سے مخاطب ہوئے اور خدا کی حمد و ثناء اور پیغمبر اسلام ﷺ پر درود و سلام کے بعد فرمایا: میں تم لوگوں کو تقویٰ کی دعوت دیتا ہوں کیونکہ تقویٰ بہترین چیز ہے کہ جس کا خداوند عالم نے اپنے بندوں کو حکم دیا ہے اور خداوند عالم کی رضایت اور نیکی حاصل کرنے کا یہ بہترین وسیلہ ہے تم لوگوں کو تقویٰ کا حکم دیا گیا ہے اور تم لوگ خدا کی نیکی اور اس کی اطاعت کرنے کیلئے پیدا کئے گئے ہو۔۔۔

اپنے تمام امور کو خدا کے لئے بغیر کسی ریا اور شہرت طلبی کے انجام دو، جو شخص بھی غیر خدا کے لئے امور انجام دے گا خداوند عالم اسے اسی کے حوالے کرے گا جس کے لئے اس نے وہ کام انجام دیا ہے، اور جو شخص خدا کے لئے کام انجام دے گا خدا خود اس کا اجر عطا کرے گا۔ خدا کے عذاب سے ڈرو کہ تم کو بیہودہ اور عبث پیدا نہیں کیا ہے خدا تمہارے تمام کاموں سے آگاہ ہے اور تمہاری زندگی کے ایام کو معین کیا ہے، دنیا کے دھوکے میں نہ آنا کیونکہ دنیا اپنے متوالوں کو دھوکہ دیتی ہے اور مغرور وہ شخص ہے جسے دنیا مغرور کر دے۔ دوسری دنیا حقیقی جگہ ہے اگر لوگ جانتے ہوتے۔

خدا سے دعا کرتا ہوں کہ شہداء جیسا مقام اور پیغمبر اسلام ﷺ کی ہم نشینی اور اچھے لوگوں کی طرح

زندگی بسر کرنے کی توفیق مرحمت فرمائے۔^[۱]

حاکموں کو روانہ کرنا

امیر المؤمنین علیؑ نے کوفہ میں قیام کرنے کے بعد ان اسلامی سر زمینوں پر جن پر اب تک آپ کی جانب سے کوئی بھی نمائندہ یا حاکم نہیں گیا تھا، صالح و متدین شخص کو وہاں روانہ کیا، تاریخ نے ان افراد کے نام و

[۱] واقعہ صفین ص ۱۴-۱۵؛ شرح نوح البلاغ ابن ابی الحدید ج ۳ ص ۱۰۸ تاریخ طبری ج ۳ جز ۵ ص ۲۳۳۔

خصوصیات اور ان کے محل قیام کو اپنے دامن میں درج کیا ہے۔^[۱]

مثلاً خلید بن قزہ کو خراسان روانہ کیا، جب خلید نیشاپور پہنچے تو انہیں خبر ملی کہ شاہ کسریٰ کے باقی افراد جو اس زمانے میں افغانستان کے شہر کابل میں زندگی بسر کر رہے تھے وہ لوگ فعالیت کر رہے ہیں اور لوگوں کو حکومت اسلامی کے خلاف قیام کرنے کے لئے آمادہ کر رہے ہیں، امام علی علیہ السلام کے نمائندے نے اپنے ساتھیوں کے ہمراہ ان کو نیست و نابود کیا اور کچھ لوگوں کو اسیر کر کے کوفہ بھیج دیا۔^[۲]

امام نے تمام اسلامی علاقوں میں اپنے اپنے نمائندوں کو بھیجا لیکن شام میں معاویہ کی مخالفت زخم میں ہڈی کی طرح باقی رہی اور ضروری تھا کہ اس سلسلے میں جلد سے جلد کوئی تدبیر کی جاتی۔

قبل اس کے کہ امام علی علیہ السلام کی حکومت کے اس تاریخی حصے کو بیان کیا جائے کوفہ میں جو بہترین واقعہ پیش آیا اسے بیان کیا جائے، امام علی علیہ السلام نے عراق کے لوگوں سے ملاقات کے بعد ان کے کچھ گروہ کے ساتھ روبرو ہوئے جو مدتوں سے خاندان کسریٰ کے زیر نظر تھے، امام نے ان سے پوچھا کہ خاندان کسریٰ کے کتنے لوگوں نے تم پر حکومت کیا ہے ان لوگوں نے جواب دیا ۳۲ بادشاہوں نے ہم پر حکومت کی ہے۔ امام نے ان کی حکومت کرنے کا طور و طریقہ پوچھا ان لوگوں نے جواب دیا، ان سب کی ایک ہی روش تھی لیکن ہرمز کے بیٹے کسریٰ نے ایک خاص روش اختیار کی اس نے ملک کی ساری دولت و ثروت کو اپنے سے مخصوص کر لیا اور ہمارے بزرگوں کی مخالفت کرنے لگا۔ جو چیزیں لوگوں کی ضرورت تھیں وہ انہیں ویران کر دیا اور جو چیز اس کے لئے فائدہ مند تھی اسے آباد کر دیا۔ لوگوں کو حقیر و پست سمجھتا تھا اور فارس کے لوگوں کو ناراض کر دیا لوگوں نے اس کے خلاف قیام کیا اور اسے قتل کر ڈالا ان کی عورتیں بیوہ ہو گئیں اور بچے یتیم ہو گئے، امام نے ان کے نمائندہ نرسا کی باتوں کا جواب دیتے ہوئے فرمایا:

ان الله عزَّ وجل خلق الخلقَ بالحقِّ ولا يرضى من احدٍ الا بالحقِّ وفي سلطان الله
تذكرة مما خول الله وانها لا تقوم مملكة الا بتدبير ولا بد من امارة ولا يزال

[۱] واقعہ صفین ص ۱۴-۱۵؛ شرح نوح البلاغ ابن ابی الحدید ج ۳ ص ۱۰۸ تاریخ طبری ج ۳ ص ۲۳۳۔

[۲] واقعہ صفین، ص ۱۲۔

أمرنا متأسكاً ما لم يشتمه آخروننا وولنا، فاذا خالف آخروننا وافسدوا اهلكوا

واهلكوا

خداوند عالم نے انسانوں کی تخلیق حق پر کی ہے اور ہر انسان کے صرف حقیقی عمل پر راضی ہے سلطنت الہی میں ذکر کے لائق ہے جو چیز خدا نے عطا کیا ہے اور مملکت بغیر تدبیر کی باقی نہیں رہ سکتی۔ اور حتماً لازم ہے کہ حکومت باقی ہو۔ اور ہمارے کام میں اس طرح اتحاد ہوگا کہ آنے والی نسل اپنے اپنے بزرگوں کو برا بھلا نہیں کہے گی، لہذا جب بھی نئی نسل نے اپنی پرانی نسلوں کو برا بھلا کہا اور نیک روش کے ذریعے لوگوں کی مخالفت کی تو وہ خود بھی نابود ہو گئے اور دوسروں کو بھی نابود کر دیا۔

اس وقت امام نے ان کے بزرگ نرسا کو ان لوگوں کا سرپرست و امیر معین کیا۔^[۱]

بعض حاکموں کو امام کا خط لکھنا

امام کے کوفہ میں قیام اور مختلف شہروں میں حاکم روانہ کرنے کے بعد معاویہ کی نافرمانی اور سرکشی نے امام کو سب سے زیادہ فکر مند کر دیا، اور آپ مستقل اسی فکر میں تھے کہ جتنی جلد ممکن ہو اس کینسر کو جامعہ اسلامی کے بدن سے دور کر دیں۔ اور دوسری طرف بعض حاکموں کی وضعیت اور محبت کلی طور پر واضح نہ تھی کچھ حاکموں نے اور وہاں کے لوگوں نے امام کی بیعت کا اعلان نہیں کیا تھا۔

اسی بنا پر امام نے بعض حاکموں کو جو خلیفہ سوم کی طرف سے حاکم معین تھے۔ خط لکھا اور ان سے کہا

کہ اپنی اپنی تکلیف کو ظاہر کریں اور اپنی اور لوگوں کی بیعت کا اعلان کریں۔^[۲]

امام کے خطوط میں دو اہم خط تھے، جن میں سے ایک ہمدان کے حاکم جریر بن عبد اللہ بنجلی کو لکھا تھا اور دوسرا خط آذربائیجان کے حاکم، اشعث بن قیس کنذی کو لکھا، ان دونوں خط کا خلاصہ ہم یہاں تحریر کر رہے ہیں:

[۱] واقعہ صفین، ص ۱۴۔

[۲] کامل ابن اثیر، ج ۳، ص ۱۴۱۔

امام کا حاکم ہمدان کے نام خط

خداوند عالم کسی بھی قوم کی حالت کو نہیں بدلتا مگر یہ کہ وہ لوگ خود اپنی روجی زندگی کو تبدیل کر دیں میں تمہیں طلحہ و زبیر کے حالات کی خبر دیتا ہوں، جب ان لوگوں نے ہماری بیعت کو توڑ دیا اور میرے معین کردہ حاکم عثمان بن حنیف پر حملہ کیا میں مہاجر و انصار کے ہمراہ مدینے سے باہر آیا اور درمیان راہ یعنی عذیب نامی جگہ سے اپنے بیٹے حسن، عبد اللہ بن عباس، عمار یا سمر اور قیس بن سعد بن عبادہ کو حکم دیا کہ وہ کوفہ جائیں اور لوگوں کو اسلامی فوج میں داخل ہونے کی دعوت دیں تاکہ عہد و پیمانہ توڑنے والوں کو سبق سکھائیں، کوفہ کے لوگوں نے میری آواز پر لبیک کہا میں نے بصرہ سے کچھ فاصلے پر قیام کیا اور شورش کرنے والے سرداروں کو اپنی طرف بلا یا اور انہیں مجبور سمجھ کر ان کی غلطیوں کو معاف کر دیا اور پھر میں نے ان لوگوں سے دوبارہ بیعت کرنے کے لئے کہا لیکن ان لوگوں نے جنگ کے علاوہ کوئی کام نہ کیا، میں نے بھی خدا سے دعا کی اور جنگ کرنے کا ارادہ کر لیا۔ کچھ لوگ جنگ میں مارے گئے کچھ لوگ بصرہ بھاگ گئے اس وقت ان لوگوں نے ایسی چیزوں کی مجھ سے درخواست کی جس کو میں نے جنگ سے پہلے ان سے طلب کیا تھا۔ میں نے بھی ان کی سلامتی اور حفاظت کا انتظام کیا اور جنگ صلح میں تبدیل ہو گئی، عبد اللہ بن عباس کو بصرہ کا گورنر معین کیا اور پھر میں کوفہ آ گیا اور یہ خط میں تمہیں زحر بن قیس کے ہمراہ بھیج رہا ہوں۔ جو کچھ تمہیں معلوم کرنا ہو اس سے پوچھ لینا۔^[۱]

اس خط میں اور اسی طرح دوسرے خط میں جو اشعث بن قیس کو لکھا گیا اس میں کوشش یہی تھی کہ قریش کے دو بزرگوں اور صحابیوں (طلحہ و زبیر) کے درمیان جو مقابلہ ہوا اس کی وجہ و علت واضح ہو جائے تاکہ امت مسلمہ کو یہ معلوم ہو جائے کہ ان لوگوں نے پہلے، امام کے ہاتھوں پر بیعت کی اور اپنے عہد و پیمانہ کو توڑ کر جامعہ کے نظام کو درہم برہم کر دیا اور شورش و انقلاب برپا کر دیا۔

جب امام کا خط ہمدان کے حاکم کے پاس پہنچا تو اس نے لوگوں کو جمع کیا اور کہا:

اے لوگو! یہ امیر المؤمنین علی بن ابیطالب کا خط ہے اور وہ دین و دنیا دونوں میں معتبر اور با اعتماد شخص

[۱] واقعہ صفین ص ۱۹-۲۰، شرح نوح البلاغہ ابن ابی الحدید ج ۳ ص ۷۸-۷۹، الامامة والسياسة ص ۸۲۔

ہیں۔ اور ہم دشمن پر ان کی کامیابی کے لئے خدا کا شکر ادا کرتے ہیں، اے لوگو! اسلام پر سبقت کرنے والے مہاجرین و انصار اور تابعین کے گروہ نے ان کی بیعت کی ہے اور اگر مسئلہ خلافت کو تمام مسلمانوں کے درمیان رکھتے اور سب کو خلیفہ منتخب کرنے کا حق دیتے تو وہ اس کام کے لئے سب سے شائستہ فرد تھے، اے لوگو! زندگی گزارنے کے لئے معاشرہ کے ساتھ مل کر رہنا ضروری ہے جدائی و افتراق فنا و موت ہے، علی (ؑ) جب تک تم لوگ حق پر رہو گے تمہاری رہبری کریں گے اور اگر حق سے منحرف ہو گئے تو تمہیں پھر سیدھے راستے پر لگا دیں گے۔

لوگوں نے حاکم وقت کی بات سن کر کہا: ہم نے تمام باتیں سنیں ہم ان کی اطاعت کریں گے اور ہم سب ان کی حکومت پر راضی ہیں اس وقت حاکم نے امام کے پاس ایک خط لکھا جس میں اپنی اطاعت کرنے اور لوگوں کی اطاعت کے متعلق تحریر کیا۔ (یعنی سب لوگ آپ کے مطیع و فرمانبردار ہیں)۔^[۱]

امام کا قاصد زحر بن قیس اپنی جگہ سے اٹھا اور ایک فصیح و بلیغ خطبہ دیا اور کہا:

اے لوگو! مہاجر و انصار نے ان کمال کی وجہ سے جنہیں حضرت علیؑ کے بارے میں جانتے تھے اور ان اطلاعات کی بنیاد پر جو قرآن میں ان کے بارے میں موجود ہے ان کے ہاتھوں پر بیعت کی ہے، لیکن طلحہ اور زبیر نے بغیر کسی وجہ کے اپنے عہد و پیمانہ کو توڑا اور لوگوں کو بغاوت و شورش کی دعوت دی اور صرف اتنا ہی نہیں بلکہ لوگوں کو جنگ کرنے کے لئے آمادہ کر دیا۔^[۲]

ہمدان کے حاکم اور غرب کے لوگوں کی بیعت نے امام کی حکومت کو اور بھی مضبوط کر دیا۔ کچھ دنوں کے بعد حاکم ہمدان نے امام کی حمایت و اعتماد حاصل کرنے کے لئے کوفہ کا سفر کیا۔:

آذربایجان کے گورنر اشعث کے نام امام کا خط

اشعث بن قیس کا رابطہ پچھلے خلیفہ کے ساتھ بھی بہت گہرا تھا اور اس کی بیٹی خلیفہ کی بہو (عمر و بن

[۱] واقعہ صفین ص ۱۶ شرح نہج البلاغہ ابن ابی الحدید ج ۳ ص ۷۱-۷۲۔

[۲] واقعہ صفین ص ۱۸-۱۷، الاممۃ والسیاستہ ص ۸۳-۸۲۔

عثمان کی بیوی) تھی۔ امام نے اپنے ایک چاہنے والے ہمدانی^[۱]، زیاد بن مرحب^[۲] کے ذریعہ خط اس کے پاس بھیجا جس کی عبارت یہ تھی:

اگر تمہیں کوئی مشکل نہ تھی تو میری بیعت کرنے میں سبقت کرتے اور لوگوں سے بھی میری بیعت لینے اگر تقویٰ اختیار کرو گے تو بعض چیزیں تمہیں حق کو ظاہر کرنے کے لئے آمادہ کر دیں گی، جیسا کہ تمہیں معلوم ہے کہ لوگوں نے میری بیعت کی ہے اور طلحہ و زبیر نے بیعت کرنے کے بعد عہد و پیمانہ کو توڑ دیا ہے اور ام المومنین کو ان کے گھر سے بلا کر اپنے ساتھ بصرہ لے گئے۔ میں بھی ان کے پاس گیا اور ان سے کہا کہ اپنی بیعت پر واپس آ جاؤ لیکن ان لوگوں نے قبول نہیں کیا میں نے بہت اصرار کیا مگر کوئی فائدہ نہ ہوا۔۔۔^[۳]

پھر امام نے ایک تاریخی کلام اشعث کے گوش گزار کیا:

وان عملك ليس لك بطعمه ولكن امانة وفي يدك مال من مال الله و انت

من خزان الله عليه حتى تسلمه الى۔۔۔^[۴]

گورزی تمہارے لئے مرغن غذا کا لقمہ نہیں ہے، بلکہ ایک امانت ہے اور تمہارے پاس جو مال ہے وہ خدا کا ہے اور تم اس مال کے لئے خدا کی طرف سے خزانہ دار ہو یہاں تک کہ وہ مجھے واپس کر دو، تم جان لو کہ میں تم پر برا حاکم نہیں رہوں گا جب کہ تم سچائی کو اپنا ساتھی بنائے رکھو گے۔

دونوں خط ایک وقت لکھا گیا جب کہ پہلے خط میں الفت و محبت کی چاشنی ہے لیکن دوسرے خط میں الفت و محبت کے ساتھ تندی اور تنبیہ بھی شامل ہے ان دونوں میں فرق کی وجہ دونوں حاکموں کی روحانی کیفیت ہے اشعث لوگوں سے امام کی بیعت اور شناخت امام کے لئے بہت زیادہ مائل نہ تھا لہذا امام کا خط ملنے کے بعد

[۱] قبیلہ ہمدان (میم ساکن) یمن کا ایک مشہور قبیلہ ہے اور وہاں کے لوگ سچے اور امام سے گہرا تعلق اور محبت رکھتے تھے۔

[۲] الامامة والسياسة، ص ۳، زیاد بن کعب۔

[۳] الامامة والسياسة ص ۳ واقعہ صفین ص ۲۱-۲۰۔

[۴] الامامة والسياسة ص ۸۳ واقعہ صفین ص ۲۱-۲۰ جو کچھ واقعہ صفین کے مولف نصر بن مزاحم نے لکھا ہے، مرحوم سید رضی نے شروع کے کچھ حصے کو حذف کر دیا ہے۔ نوح البلاغ، مکتوب نمبر ۵، ابن عبد ربہ عقدا الفرید، ج ۳، ص ۱۰۴-۱۰۱ ابن قتیبہ، الامامة والسياسة ج ۱، ص ۸۳ نے جو کچھ نصر بن مزاحم نے نقل کیا ہے اسے بطور خلاصہ لکھا ہے، رجوع کریں، مہصاد نوح البلاغ ج ۳، ص ۲۰۲ شرح نوح البلاغ ابن میثم ج ۴، ص ۳۵۰

بجائے یہ کہ حاکم ہمدان کی طرح خود اٹھ کر امام کے فضائل سے لوگوں کو آشنا کرانا اور لوگوں سے آپ کی بیعت کا خواستگار ہوتا۔ اس نے خاموشی اختیار کی، یہی وجہ ہے کہ امام کا قاصد و نمائندہ زیاد بن مرحب اپنی جگہ سے اٹھا اور عثمان کے قتل کی داستان اور طلحہ وزیر کی بیعت توڑنے کے واقعات کو لوگوں کے سامنے بیان کیا اور کہا: اے لوگو، وہ شخص جسے مختصر کلام قانع نہ کر سکے اسے طولانی کلام بھی قانع نہیں کرے گا، عثمان کا مسئلہ ایسا نہیں ہے کہ اس کے متعلق گفتگو کر کے تمہیں قانع کیا جاسکے یقیناً واقعہ کا سننا دیکھنے کی طرح کبھی نہیں ہو سکتا ہے۔

اے لوگو! آگاہ ہو جاؤ کہ عثمان کے قتل کے بعد مہاجرین و انصار نے علی کے ہاتھ پر بیعت کی اور ان دو آدمیوں (طلحہ و زبیر) نے بغیر کسی وجہ کے اپنی بیعت سے انکار کر دیا اور بالآخر خدا نے علی کو زمین کا وارث بنا دیا اور نیک اور اچھی عاقبت متقیوں کے لئے ہے۔^[۱]

اس موقع پر اشعث کے پاس کوئی دوسرا راستہ نہ تھا لہذا مجبوراً اس حاکم کی اطاعت کرنے کی بنا پر جنہیں مہاجر و انصار نے منتخب کیا تھا۔ مختصر طور پر ان کے بارے میں کچھ بیان کرے، لہذا وہ اٹھا اور کہنے لگا: اے لوگو! عثمان نے اس علاقے (آذربائیجان) کی حاکمیت مجھے دی تھی وہ قتل ہو گئے حکومت میرے ہاتھ میں تھی اور لوگوں نے علی کی بیعت کی ان کی اطاعت ہمارے لئے ایسی ہی ہے جس طرح سے ہماری اطاعت پچھلے والوں کے ساتھ تھی، تم نے طلحہ و زبیر سے متعلق ماجرا سنا اور جو کچھ ہم سے پوشیدہ ہے ان امور میں علی مورد اعتماد ہیں۔^[۲]

حاکم نے اپنی بات ختم کی اور اپنے گھر چلا گیا اور اپنے دوستوں، چاہنے والوں کو بلا یا اور کہا: علی کے خط نے مجھے وحشت میں ڈال دیا ہے وہ آذربائیجان کی دولت و ثروت کو ہم سے لے لیں گے، لہذا ہمارے لئے بہتر ہے کہ ہم معاویہ سے ملتی ہو جائیں، مگر حاکم کے مشوروں نے اس کی مذمت کی، اور کہا: تمہارے لئے موت اس کام سے بہتر ہے کیا تم اپنے قبیلہ اور دیار کو چھوڑ دو

[۱] واقعہ صفین، ص ۲۱، الامامة والسياسة، ج ۱، ص ۸۳۔

[۲] الامامة والسياسة، ج ۱، ص ۸۲۔

گے اور شامیوں کی طرف جاؤ گے؟ اس نے مشاوروں کی بات کو تسلیم کر لیا، اور اپنے روابط کو مستحکم کرنے کے لئے کوفہ روانہ ہو گیا۔^[۱]

[۱] تاریخ طبری ج ۳ جزء ۵ ص ۲۳۵ تاریخ یعقوبی ج ۲ ص ۱۸۴ (مطبوعہ بیروت) کامل ابن اثیر ج ۳ ص ۱۴۱؛ شرح نہج البلاغہ ابن ابی الحدید، ج ۳ ص ۷۴۔

بارہویں فصل

جنگ صفین کے علل و اسباب

امام کا پیغام معاویہ کے نام

حضرت امیر المومنین کی الہی و حقیقی حکومت قائم ہونے اور متقی و پرہیزگار حاکموں کو منصوب کرنے اور غیر متدین حاکموں کے معزول کرنے کے بعد سب سے اہم کام یہ تھا کہ امام شجرہ خبیثہ کے ریشہ کو شام کی سرزمین سے اکھاڑ پھینکیں، اور جامعہ اسلامی سے اس کے شر کو ختم کر دیں، یہ ارادہ اس وقت اور قطعی ہو گیا جب ہمدان کے حاکم جریر کوفہ پہنچ گئے اور جب امام کے ارادے سے باخبر ہوئے تو امام سے درخواست کی مجھے اجازت دیں کہ میں آپ کا پیغام لے جاؤں اس نے کہا: معاویہ سے میری دوستی بہت پرانی ہے میں اس سے کہوں گا کہ آپ کی حقیقی حکومت کو رسمی طور پر پہچانے اور جب تک خدا کی اطاعت کرے گا اس وقت تک شام کا حاکم رہے گا۔

امام نے اس کی آخری شرط کو سن کر خاموشی اختیار کی اور کچھ نہیں کہا کیونکہ آپ جانتے تھے کہ جریر کے اندر اس کام کو انجام دینے کی صلاحیت نہیں ہے مالک اشتر نے امام کی طرف سے نمائندگی اختیار کرنے پر جریر کی مخالفت کی اور کہا کہ یہ معاویہ کے ساتھ ملا ہوا ہے لیکن امام ان کی رائے کو نظر انداز کر کے جریر کو اس کام کے لئے چنا، [۱] اور آئندہ اس نے حضرت کے انتخاب کو صحیح ثابت کر دیا، جب امام نے جریر کو روانہ کیا تو اس

[۱] حاکم اسلامی کو چاہئے کہ اعلان جنگ سے پہلے متوجہ کرے کہ جتنی بھی سابقہ امانتیں موجود ہیں وہ ختم ہو گئیں ہیں، قرآن کریم نے اس مسئلہ کو صراحت سے بیان کیا ہے:

وَأَمَّا تَخْلَافُ مَنْ مِنْ قَوْمِ خِيَابَةَ فَأُنَبِّئُكَ عَلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِبِينَ ﴿٥٨﴾

اور اگر کسی قوم سے کسی خیانت یا بد عہدی کا خطرہ ہے تو آپ بھی ان کے عہد کو ان کی طرف چھینک دیں کہ اللہ خیانت کاروں کو دوست نہیں رکھتا ہے (سورہ انفال، آیت ۵۸)

سے فرمایا، تم نے دیکھا ہے کہ رسول خدا ﷺ کے تمام اصحاب جو سب کے سب متدین ہیں میرے ساتھ ہیں۔ پیغمبر نے تجھے یمن کا ایک بہترین شخص کہا ہے تم میرا خط لے کر معاویہ کے پاس جاؤ اگر ان چیزوں پر جس میں مسلمانوں کا اتفاق ہے داخل ہو تو بہتر ہے اور اگر اس نے ایسا نہ کیا تو اس سے کہو کہ اب تک جو خاموشی تھی اب وہ خاموشی ختم ہو جائے گیا ورنہ یہ بات اس تک پہنچا دو کہ میں ہرگز اسکے حاکم ہونے پر راضی نہ تھا۔ اور لوگ بھی اس کی جانشینی پر راضی نہیں ہوں گے۔ [۱]

جریر امام کا خط لے کر شام روانہ ہوا، جب معاویہ کے پاس پہنچا تو اس سے کہا: علی کے ہاتھ پر مکہ، مدینہ، کوفہ، بصرہ، حجاز، یمن، مصر، عمان، بحرین اور یمامہ کے لوگوں نے بیعت کی ہے اور سوائے اس قلعہ کے کہ جس میں تو ہے کوئی باقی نہیں ہے، اور اگر وہاں کے بیابانوں سے طوفان جاری ہو تو سب کو غرق کر دے گا میں تمہارے پاس اس لئے آیا ہوں کہ تجھے اس چیز کی دعوت دوں جس میں سچائی ہے اور اس شخص کی بیعت کی رہنمائی کروں۔ [۲]

پھر اس نے امام کا خط معاویہ کے حوالے لے کیا جس میں تحریر تھا:

مدینے میں (مہاجر و انصار کی میرے ہاتھ پر) بیعت نے شام میں تجھ پر حجت کو تمام کر دیا ہے اور تجھے میری اطاعت کرنے پر مجبور کیا ہے جن لوگوں نے ابو بکر، عمر اور عثمان کے ہاتھ پر بیعت کی تھی بالکل اسی طرح انہوں نے میری بھی بیعت کی ہے لہذا اس بیعت کے بعد نہ حاضرین کو یہ حق حاصل ہے کہ وہ مخالفت کریں نہ ہی غائبین کو حق ہے کہ بیعت کو چھوڑ دیں۔

شوری (تمہاری رائے کے مطابق) مہاجرین و انصار کے حقوق میں سے ہے کہ اگر وہ لوگ کسی کی امامت پر متفق ہو جائیں اور اسے امام کا نام دیں تو یہ کام خدا کی مرضی کے مطابق ہے اور اگر کوئی ان کے فرمان و حکم کی مخالفت کرے یا تفرقہ پیدا کرنے کی کوشش کرے، تو اسے اس کی جگہ پر بٹھا دیتے ہیں اور اگر سرکشی کرے گا تو اس سے غیر موثنین کی راہوں کی پیروی کرنے کے جرم میں جنگ کرتے ہیں اور خدا سے وسط راہ

[۱] واقعہ صفین ص ۲۸-۲۷ تاریخ طبری ج ۵ ص ۲۳۵۔

[۲] الامامة والسياسة ج ۶ ص ۸۴۷، شرح نوح البلاغ ابن ابی الحدید ج ۳ ص ۷۵، واقعہ صفین ص ۲۸۔

میں چھوڑ دیتا ہے اور قیامت کے دن جہنم میں ڈال دے گا اور واقعاً یہ کیسا مقدر ہے۔^[۱]

طلحہ و زبیر نے میری بیعت کی پھر خود ہی بیعت کو توڑ دیا، بیعت کو توڑنا بیعت کی مخالفت کرنا ہے (یعنی اے معاویہ تمہاری طرح) یہاں تک کہ حق آگیا اور خدا کا حکم کامیاب ہوا، میرے نزدیک بہترین کام تمہارے لئے سلامتی و عافیت ہے لیکن اگر تو نے خود کو بلا میں گرفتار کیا تو تجھ سے جنگ کروں گا اور اس راہ میں خدا سے مدد طلب کروں گا، عثمان کے قاتلوں کے بارے تو نے بہت کچھ کہا تم بھی اسی چیز میں داخل ہو جاؤ جس میں سارے مسلمان داخل ہوئے ہیں اور اس وقت مجھے کوئی واقعہ نہ سناؤ میں تمام لوگوں کو خدا کی کتاب کا پابند کروں گا (جو تو یہ کہہ رہا ہے کہ میں پہلے عثمان کے قاتلوں کو تمہارے حوالے کروں تاکہ تو میری بیعت کرے) تمہاری یہ درخواست ایسی ہی جیسے بچے کو دودھ کے لئے دھوکہ دیا جائے، میں اپنی جان کی قسم کھا کر کہتا ہوں کہ اگر تم اپنی عقل کو کام میں لاؤ نہ کہ خواہشات نفس کو، تو مجھے عثمان کے خون کے متعلق پاکیزہ فرد پاؤ گے اور یہ بھی جان لو کہ تم اسلام کے قیدی بننے کے بعد طلقاء اور آزادہ شدہ لوگوں میں سے ہو اور ایسے لوگوں کے لئے خلافت حلال نہیں ہے اور شوریٰ کا ممبر بننے کا بھی حق نہیں ہے، میں نے تمہارے پاس یا جو لوگ تمہاری طرح دوسرے کاموں میں مشغول ہیں۔ ان کی طرف اپنے نمائندے جریر بن عبداللہ جو کہ مومن و متدین ہیں روانہ کیا ہے تاکہ بیعت کرو اور اپنی وفاداری کا اعلان کرو۔^[۲]

شام میں امام کا نمائندہ

[۱] اس آیت کی طرف اشارہ ہے:

وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ ۗ وَسَاءَ لِمَنْ مَصِيبًا ۗ

اور جو شخص بھی ہدایت کے واضح ہو جانے کے بعد رسول سے اختلاف کرے گا اور مومنین کے راستہ کے علاوہ کوئی دوسرا راستہ اختیار کرے گا اسے ہم ادھر ہی پھیر دیں گے جدھر وہ پھر گیا ہے اور جہنم میں جھونک دیں گے جو بدترین ٹھکانا ہے (سورہ نساء، آیت ۱۱۵)

[۲] واقعہ صفین ص ۳۰-۲۹، الامامة والسياسة ج ۱ ص ۸۵-۸۴، عقد الفريد ج ۴ ص ۳۲۲، تارخ طبری ج ۳ جز ۵ ص ۲۳۵ (مطبوعہ لیدن)۔ ابن عساکر تارخ دمشق میں معاویہ کے حالات کی شرح کرتے وقت اور مرحوم شریف رضی نے نصح البلاغہ میں اس خط کے ابتدائی حصے کو حذف کر دیا ہے۔ نصح البلاغہ، مکتوب نمبر ۶۔

انسان کا نمائندہ اور سفیر اس کی شخصیت کو اجاگر کرتا ہے اور اس کا مناسب انتخاب اس کی عقل کامل کی حکایت کرتا ہے لہذا زمانہ قدیم کے بہت ہی عمیق مفکروں نے کہا ہے:

حُسْنُ الْاِنتِخَابِ دَلِيلُ عَقْلِ الْمَرْءِ وَ مَبْلَغُ رَشْدِهِ

یعنی اچھی چیز کا انتخاب انسان کی عقلمندی کی دلیل اور اس کے فکر کی میزان ہے۔

امام نے معاویہ کی معزولی کا فرمان بھیجنے کے لئے ایک ایسے شخص کا انتخاب کیا جو سیاسی اور حکومتی مسائل میں مہارت رکھتا تھا۔ اور معاویہ کو اچھی طرح سے پہچانتا تھا اور خود ایک شعلہ ور خطیب تھا اور یہ شخص جریر بن عبد اللہ بجلي تھا ^[1] اس نے امام کا خط معاویہ کو ایک عمومی جگہ پر دیا اور جب وہ خط پڑھ چکا تو جریر، امام کے ترجمان کے طور پر اپنی جگہ سے اٹھا اور ایک بہت ہی عمدہ اور دل کو لہھا دینے والا خطبہ پڑھا اور اس خطبے میں خدا کی حمد و ثناء اور محمد و آل محمد علیہم السلام پر درود کے بعد کہا:

عثمان کے کام (پیغمبر صلی اللہ علیہ وسلم کے صحابیوں کے ذریعہ عثمان کا قتل ہونا) نے مدینہ میں حاضر رہنے والے لوگوں کو عاجز و ناتوان کر دیا ہے ان لوگوں کی کیا بات جو واقعہ کے وقت موجود نہ تھے اور لوگوں نے علی کے ہاتھ پر بیعت کی اور طلحہ و زبیر بھی ان لوگوں میں سے تھے جنہوں نے آپ کے ہاتھ پر بیعت کی تھی، لیکن بعد میں بغیر کسی دلیل کے اپنی بیعت کو توڑ دیا، اسلام کا قانون فتنوں کو برداشت نہیں کرتا عرب کے لوگ تلوار کو برداشت نہیں کرتے ابھی بصرہ میں غم انگیز واقعہ رونما ہوا ہے کہ اگر یہ دوبارہ واقع ہو جائے تو کوئی بھی باقی نہ بچے گا جان لو کہ تمام لوگوں نے علی کی بیعت کی ہے اور اگر خدا نے اس کام کی ذمہ داری ہمارے حوالے کی ہوتی تو ہم بھی ان کے علاوہ کسی کو منتخب نہ کرتے، اور جو لوگ بھی عمومی انتخاب کی مخالفت کریں گے ان کو متنبہ کیا جائے گا، (کہ وہ بھی لوگوں کے منتخب کردہ حاکم کو قبول کریں)۔

اے معاویہ جس طریقے سے لوگ اسلام میں داخل ہوئے ہیں تو بھی اسی طرح داخل ہو جا، اور علی کو مسلمانوں کا رہبر مان لے، اگر تو یہ کہے کہ عثمان نے مجھے اس منصب و مقام پر معین کیا ہے اور ابھی تک معزول

[1] اگرچہ وہ بعد میں اپنے وظیفے کی انجام دہی میں سستی اور کاہلی کی وجہ سے متم تھا مگر اس کا جرم ثابت نہ تھا اور ہم اسکے بارے میں گفتگو کریں گے۔

نہیں کیا ہے تو یہ ایسی بات ہے کہ اگر اسے مان لیا جائے تو خدا کے لئے کوئی دین باقی نہیں بچے گا، اور ہر شخص کے ہاتھ میں جو کچھ بھی ہے اسے مضبوطی سے پکڑ لے گا۔ [۱]

جب امام کے نمائندے کی تقریر ختم ہوئی تو اس وقت معاویہ نے کہا، صبر کرو تا کہ میں شام کے لوگوں سے مشورہ کروں اور پھر نتیجے کا اعلان کروں۔ [۲]

امام کا بیعت لینے کا مقصد معاویہ کو معزول کرنا تھا

امام نے اپنی حکومت کے ابتدائی دنوں سے ہی کبھی بھی کسی سے بیعت لینے کے لئے اصرار نہیں کیا۔ تو پھر معاویہ سے بیعت لینے کے لئے اتنا اصرار کیوں کیا؟ اس کی علت یہ تھی کہ آپ اس سے بیعت لے کر منصب سے معزول کرنا چاہتے تھے تا کہ مسلمانوں کے مال و حقوق کو اس سے واپس لے لیں؛ کیونکہ جن لوگوں نے حضرت علیؑ کے ہاتھ پر مسلمانوں کے امام کے اعتبار سے بیعت کی تھی ان لوگوں نے شرط رکھی تھی کہ آپ مسلمانوں کی وضعیت کو پیغمبر کے زمانے کی طرح دوبارہ واپس لائیں گے۔ اور ان کی مصلحتوں اور اسلام کو ترقی عطا کرنے میں کوتاہی نہ کریں گے، معاویہ جیسے افراد کی موجودگی ایسے کاموں کے لئے رکاوٹ تھی، اصل میں عثمان کے خلاف انقلاب اسی لئے برپا ہوا تھا کہ پچھلے تمام حاکم اور سردار اپنے منصب سے برطرف ہو جائیں اور دنیا پرست اور مالدار لوگ مظلوموں کا حق لوٹنے سے باز آجائیں۔

معاویہ کی جانب سے شامیوں کو اس قضیہ سے آگاہ کرنا

ایک دن دربار معاویہ کے منادی نے شام کے کچھ گروہوں کو مسجد میں جمع کیا، معاویہ منبر پر گیا اور خدا کی حمد و ثنا کی اور سرزمین شام کے صفات اس طرح بیان کئے کہ خدا نے اس سرزمین کو پیغمبروں اور خدا کے صالح بندوں کی زمین قرار دیا ہے اور اس زمین پر بسنے والوں کی ہمیشہ مدد کی ہے اس کے بعد کہا:

(اے لوگو!) تمہیں معلوم ہے کہ میں امیر المؤمنین عمر بن خطاب اور عثمان بن عفان کا نمائندہ ہوں،

[۱] الامامة والسياسة ج ۱ ص ۸۵، واقعہ صفین ص ۳۱-۳۰، شرح نهج البلاغة ابن ابی الحدید ج ۳ ص ۷۷-۷۶۔

[۲] شرح نهج البلاغة ج ۳ ص ۷۷۔

میں نے کسی کے ساتھ کوئی ایسا کام نہیں کیا کہ میں اس سے شرمندہ ہوں۔ میں عثمان کا ولی ہوں، جو مظلومیت کے ساتھ مارا گیا ہے اور خدا کہتا ہے کہ جو شخص مظلوم قتل ہوگا میں اس کے ولی کو طاقت و قوت عطا کروں گا، لیکن قتل کرنے میں اسراف نہ کرو؛ کیونکہ قتل ہونے والا خدا کی طرف سے مدد پاتا ہے۔^[۱]

پھر اس نے کہا کہ میں چاہتا ہوں عثمان کے قتل کے بارے میں تم لوگوں کا نظریہ معلوم کروں۔ اس وقت مسجد میں موجود سبھی لوگ کھڑے ہو گئے اور کہنے لگے، ہم لوگ عثمان کے خون کا بدلہ لینا چاہتے ہیں۔

پھر لوگوں نے اس کام کے لئے اس کے ہاتھ پر بیعت کی اور سب نے ایک آواز ہو کر کہا کہ ہم سب اس راہ میں اپنی جان و مال قربان کر دیں گے۔^[۲]

معاویہ کی گفتگو کا ایک جائزہ

۱۔ معاویہ نے شام کی سرزمین کو انبیاء کی سرزمین اور شام کے لوگوں کو خدا کی شریعت و دین کا دفاع کرنے والا بتایا تاکہ اس کے ذریعے وہ خود کو الہی قانون کا دفاع کرنے والا ثابت کر سکے اور لوگوں کے احساسات و جذبات سے فائدہ اٹھائے اور تمام لوگوں کو آپسی جنگ کے لئے تیار کرے۔

۲۔ مقتول خلیفہ کو مظلوم بتایا کہ ان کا خون ظالموں کے گروہ نے بہایا ہے جب کہ ان کا قتل پیغمبر اسلام صلی اللہ علیہ وسلم کے صحابہ اور تابعین کے ہاتھوں ہوا تھا اور ان کی نظر میں صحابہ اور تابعین راہ حق کی پیروی کرنے والے اور عادل و انصاف پسند ہیں۔

۳۔ اگر ہم فرض کریں کہ عثمان مظلوم قتل کئے گئے لیکن ان کا ولی قاتلوں کے بارے میں کوئی فیصلہ

[۱] وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ۗ وَمَنْ قُتِلَ مَظْلُومًا فَقَدْ جَعَلْنَا لَوْلِيَّهِ سُلْطٰنًا فَلَا يُمْسِكُ بِهَا الْقَتْلَ ۗ إِنَّهُ كَانَ مَنصُورًا ﴿۳۱﴾

اور کسی نفس کو جس کو خدا نے محترم بنایا ہے بغیر حق کے قتل بھی نہ کرنا کہ جو مظلوم قتل ہوتا ہے ہم اس کے ولی کو بدلہ کا اختیار دے دیتے ہیں لیکن اسے بھی چاہئے کہ قتل میں حد سے آگے نہ بڑھ جائے کہ اس کی بہر حال مدد کی جائے گی سورہ اسراء، آیت ۳۳۔

[۲] شرح فتح البلاء ابن ابی الحدید ج ۳ ص ۷۸-۷۷، واقعہ صفین ص ۳۲-۳۱۔

کرے اور ولی الدم سے مراد مقتول کے مال کا وارث ہے، تو کیا معاویہ ان کے مال کا وارث تھا یا کسی قریبی وارث ہونے کی وجہ سے اس کی نوبت نہیں آتی؟ یہ بات صحیح ہے کہ عثمان عفان کا بیٹا اور وہ ابو العاص بن امیہ کا بیٹا اور معاویہ ابوسفیان کا بیٹا اور وہ حرب بن امیہ کا بیٹا تھا۔ اور سب کا سلسلہ امیہ تک پہنچتا ہے لیکن کیا یہ دوری رشتہ، نزدیکی رشتہ داروں کے باوجود بھی کافی تھا، کہ معاویہ نے اپنے کو عثمان کے خون کا ولی بتایا؟

امیر المؤمنین اپنے خط میں معاویہ کو لکھتے ہیں:

اُمّا انت رجل من بنی امیہ و بنو عثمان اولی بذالك منك [۱]

تم امیہ کی اولاد سے ہو اور عثمان کے بیٹے اپنے باپ کے خون کا بدلہ لینے کے لئے تم سے اولیٰ ہیں۔ یہ سب ایسے سوالات ہیں کہ جن کا جواب ابوسفیان کے بیٹے کے ضمیر کا پردہ فاش کر دیں گے، اور یہ بات ثابت ہو جائے گی کہ عثمان کے خون کا مسئلہ نہ تھا، بلکہ حکومت پر قبضہ کر کے امام کو اس سے دور کرنا تھا کہ جس کے ہاتھوں پر مہاجرین و انصار نے بالاتفاق بیعت کیا تھا اور سب سے زیادہ تعجب کی بات اس کا لوگوں سے مشورہ کرنا ہے، وہ جب لوگوں سے اس سلسلے میں مشورہ لے رہا تھا اسی وقت عثمان کے خون کا بدلہ لینے کے لئے اپنی قطعی رائے بھی پیش کی تھی اور اس پر بہت سنجیدہ تھا اس طرح کی صحنہ سازی کی روایت قدیمی ہے اور زبردستی اپنی بات منوانے کو مشورہ کا نام دیا جاتا ہے۔

تاریخ لکھتی ہے: اگرچہ معاویہ نے لوگوں کا مثبت جواب سنا، مگر اس کے دل میں خوف طاری تھا اور کچھ اشعار وہ خود بخود پڑھ رہا تھا، جس کا آخری شعر یہ ہے:

و انی لارجوا خیر ما نال نائل

و ما أنا من ملک العراق بأئس [۲]

میں ایک بہترین چیز کا امیدوار ہوں، کہ امید خود اس کی امیدوار ہے اور میں ملک عراق سے مایوس نہیں ہوں۔

[۱] واقعہ صفین، ص ۵۸، الامامة والسياسة، ج ۱، ص ۹۲-۹۱۔

[۲] شرح منہج البلاغہ ابن ابی الحدید ج ۳ ص ۷۸۔

اس نے اپنے اس مقصد تک پہنچنے کے لئے اپنے لالچی ساتھیوں کو بلایا اور اسی میں سے عتبہ بن ابوسفیان نے اس سے کہا: علی کے ساتھ اگر جنگ کرنا ہے تو اس کے لئے عمرو عاص کو بھی باخبر کرو اور اس کے دین کو خرید لو، کیونکہ وہ ایسا شخص ہے کہ عثمان کی حکومت سے بھی دور رہا، اور طبعی ہے کہ تمہاری حکومت سے تو بہت دور رہے گا، مگر یہ کہ اسے درہم و دینار دے کر راضی کر لو۔^[۱]

[۱] واقعہ صفین ص ۳۳، شرح نوح البلاغہ ابن ابی الحدید ج ۳ ص ۷۹۔

تیرہویں فصل

حضرت علیؑ سے مقابلے کے لئے معاویہ کے اقدامات

معاویہ کا خط عمرو عاص کے نام

عمرو عاص جو کہ میدان سیاست کا ایک چالاک بھیڑیا تھا اور اس وقت مشہور و معروف فلسطین میں گوشہ نشینی کی زندگی گزار رہا تھا معاویہ نے اس کو اپنی طرف جذب کرنے کے لئے اسے اس مضمون کا خط لکھا:

علی اور طلحہ و زبیر کا واقعہ تو نے سنا ہے، مروان بن حکم بصرہ کے کچھ لوگوں کے ہمراہ شام آیا ہے اور جریر بن عبد اللہ علی کی طرف سے نمائندہ بن کر بیعت لینے کے لئے شام آچکا ہے میں نے ہر طرح کا فیصلہ کرنے سے پرہیز کیا ہے تاکہ تمہارا نظریہ معلوم کروں جتنی جلدی ہو شام آ جاؤ تاکہ اس سلسلے میں رائے و مشورہ کیا جائے۔^[۱]

جب یہ خط عمرو کے پاس پہنچا تو اس نے اس خط کے مفہوم کو اپنے دونوں بیٹوں عبد اللہ اور محمد کو بتایا، اور ان سے ان کا نظریہ معلوم کیا اس کا بڑا بیٹا جو تاریخ میں اچھے نام سے مشہور ہے (واللہ اعلم) اس کا کہنا تھا:

جب تک رسول خدا صلی اللہ علیہ وسلم اور ان کے بعد کے دو خلیفہ زندہ تھے سب کے سب تم سے راضی تھے اور جس دن عثمان کا قتل ہوا اس دن تم مدینہ میں نہ تھے۔ اس وقت کتنا بہتر ہے کہ تم خود اپنے گھر میں بیٹھتے اور بہت کم منافع حاصل کرنے کے لئے معاویہ کی حاشیہ نشینی چھوڑ دیتے، کیوں کہ خلافت تمہیں ہرگز نہیں مل سکتی، اور قریب ہے کہ تمہاری عمر کا سورج غروب ہو جائے اور زندگی کے آخری مرحلے میں بد بخت ہو جاؤ۔

لیکن اس کے دوسرے بیٹے نے اپنے بڑے بھائی کے خلاف نظریہ پیش کیا کہ معاویہ کی دعوت کو

[۱] الامامة والسياسة ص ۸۴، واقعہ صفین ص ۳۴۔

قبول کرے اور کہا: تم قریش کے بزرگوں میں سے ہو اور اگر اس امر میں خاموشی اختیار کر کے بیٹھ گئے تو لوگوں کی نگاہوں میں تم ایک معمولی شخص رہو گے، اور حق شام کے لوگوں کے ساتھ ہے ان کی مدد کرو اور عثمان کے خون کا بدلہ لو اور ایسی صورت میں بنی امیہ اس کام کے لئے قیام کریں گے۔

عمر و عاص جو ایک ہوشیار و چالاک شخص تھا اس نے عبد اللہ کو مخاطب کر کے کہا کہ تمہارا نظریہ میرے دین کے نفع میں ہے، جب کہ محمد کا نظریہ میرے دنیاوی فائدے کے لئے ہے اس سلسلے میں میں غور و فکر کروں گا، پھر اس نے کچھ اشعار پڑھا اور دونوں بیٹوں کے نظریات کو شعری انداز میں بیان کیا، اس کے بعد اپنے چھوٹے بیٹے وردان کے سے پوچھا: اس نے کہا کیا آپ چاہتے ہیں کہ جو کچھ آپ کے دل میں ہے اس کے بارے میں خبر دوں؟ عمرو نے کہا: بتاؤ تم کیا جانتے ہو اس نے کہا: دنیا و آخرت نے تمہارے دل پر حملہ کر دیا ہے علی کی پیروی آخرت کے لئے سعادت کا باعث ہے جب کہ ان کی پیروی دنیاوی نہیں ہے لیکن آخرت کی زندگی دنیا کی ناکامیوں کے لئے قابل تلافی ہے، جب کہ معاویہ کا ساتھ دینے میں دنیا ملے گی مگر آخرت سے محرومی ہوگی، اور دنیا کی زندگی آخرت کی سعادتوں کے لئے قابل تلافی نہیں ہے اس وقت تم ان دونوں کے درمیان کھڑے ہو اور تمہاری سمجھ میں نہیں آ رہا ہے کہ کس کا انتخاب کرو۔

عمرو نے کہا: تم نے بالکل صحیح کہا ہے۔ اب بتاؤ کہ تمہارا نظریہ کیا ہے؟

اس نے کہا: اپنے گھر میں خاموشی سے بیٹھ جاؤ۔ اگر دین کامیاب ہو گیا تو تم اس کے سائے میں زندگی بسر کرنا اور اگر اہل دنیا کامیاب ہوئے تو وہ لوگ تم سے بے نیاز نہیں ہیں۔

عمرو نے کہا: کیا اب اس وقت گھر میں بیٹھوں جب کہ معاویہ کے پاس میرے جانے کی خبر پورے

عرب میں پھیل چکی ہے۔^[۱]

وہ اندرونی طور پر ایک دنیا پرست انسان تھا، لہذا معاویہ کا ساتھ دیا لیکن اپنے چھوٹے بیٹے کی گفتگو

کو شعری قالب میں ڈھال دیا:

اما علی فدين ليس يشركه
 دنيا و ذاك له دنيا و سلطان
 فاخترت من طمعي دنيا على بصري
 و ما معي بالذی اختار برهان^[۱]

علی کی پیروی میں دین ہے لیکن دنیا نہیں ہے جب کہ معاویہ کی پیروی کرنے میں دنیا اور قدرت

ہے۔

میں نے اپنی لالچ و آرزو کی وجہ سے حقیقت جانتے ہوئے دنیا کو اختیار کیا لیکن اس کے قبول کرنے کے لئے میرے پاس کوئی عذر یا حجت نہیں ہے، پھر وہ شام کی طرف روانہ ہو گیا اور اپنے پرانے اور قدیمی دوست کے ساتھ تبادلہ خیال کرنے لگا اور امام علی علیہ السلام کو صفحہ ہستی سے مٹانے کے لئے ایک نقشہ تیار کیا جسے ہم بعد میں بیان کریں گے۔

دو کہنہ کار سیاستدانوں کی ہمکاری

بالآخر بنی تھم کا پرانا اور قدیمی سیاست دان اور اپنے زمانہ کا معروف و مشہور عمر و عاص نے دنیا کو آخرت پر ترجیح دیا اور فلسطین سے شام کی طرف روانہ ہو گیا تاکہ اس ضعیفی اور بڑھاپے میں دوسری مرتبہ مصر کا حاکم بن جائے۔ وہ خوب جانتا تھا کہ معاویہ کو اس کی دورانہ اندیشی اور تدابیر کی ضرورت ہے لہذا اس نے سوچا کہ اس کی مدد کرنے کے بدلے اس سے زیادہ سے زیادہ قیمت وصول کرے^[۲] اور گفتگو کے دوران مطالب کو وقفہ وقفہ سے بیان کیا تاکہ معاویہ کی فکر و نظر کو اپنی طرف جذب کر لے۔

گفتگو کی پہلی نشست میں معاویہ نے تین مشکلیں بیان کیں جن میں ایک یہ تھی کہ علی کی سر زمین شام

[۱] واقعہ صفین، ص ۳۶۔

[۲] الامامة والسياسة، ج ۱، ص ۸۷۔

پر حملہ کرنے کے ارادے نے تمام چیزوں سے زیادہ میرے ذہن کو الجھن میں ڈال دیا ہے یہاں ہم بغیر کسی کمی و زیادتی کے ان دونوں کی گفتگو کو نصر بن مزاحم کی تاریخ صفین سے نقل کر رہے ہیں۔

معاویہ: کافی دنوں سے تین چیزوں نے میرے ذہن و فکر کو اپنی طرف مشغول کر رکھا ہے اور میں مسلسل اس بارے میں سوچ رہا ہوں، تم سے درخواست ہے کہ اس مسئلہ کا کوئی حل پیش کرو۔
عمر و عاص: وہ تینوں مشکلیں کیا ہیں؟

معاویہ: محمد بن ابی حذیفہ نے مصر کا قید خانہ توڑ ڈالا ہے اور وہ دین کے لئے آفت ہے (یعنی حکومت معاویہ کیلئے)

ایک وضاحت:

عثمان کی خلافت کے زمانے میں مصر کے تمام امور کی ذمہ داری عبداللہ بن سعد بن ابی سرح پر تھی اور محمد بن ابی حذیفہ ان لوگوں میں سے تھا جس نے لوگوں کو حاکم مصر کے خلاف بغاوت کے لئے آمادہ کیا تھا عثمان کے قتل کے بعد اس کا حاکم لوگوں کے خوف سے مصر چھوڑ کر چلا گیا اور اپنی جگہ پر اپنے نمائندے کو منصوب کر دیا، لیکن ابو حذیفہ کے بیٹے نے حاکم کے نمائندے کے خلاف لوگوں کو تشویق و رغبت دلائی اور بالآخر اسے مصر سے نکال دیا اور خود وہاں کی ذمہ داریوں کو اپنے ہاتھوں میں لے لیا۔ حضرت علیؑ کی خلافت کے ابتدائی دور میں مصر کی حاکمیت قیس بن سعد کو دی گئی اور محمد کو معزول کر دیا گیا، جب معاویہ نے مصر پر قبضہ کیا تو محمد کو قید خانے میں ڈال دیا لیکن وہ اور اس کے ساتھی کسی صورت سے قید خانے سے بھاگ گئے، [۱] جی ہاں، محمد بن ابی حذیفہ بہت زیادہ فعال اور حادثہ کا ایجاد کرنے والا تھا، اور وہ معاویہ کا ماموں زاد بھائی تھا۔

عمر و عاص: اس واقعہ کی کوئی خاص اہمیت نہیں ہے تم ایک گروہ کو بھیج کر اسے قتل کروا سکتے ہو یا وہ لوگ قید کر کے زندہ تیرے حوالے کر سکتے ہیں، لیکن اگر یہ لوگ اسے گرفتار نہ کر سکتے تو وہ اتنا خطرناک نہیں ہے کہ تمہاری حکومت کو تم سے چھین لے۔

معاویہ: قیصر روم، رومیوں کے گروہ کے ساتھ شام کی طرف چلنے والا ہے تاکہ شام کی حکومت ہم سے واپس لے لے۔

عمر و عاص: قیصر روم کی مشکلات کو ہدیہ وغیرہ مثلاً روم کے غلاموں اور کنیزوں اور سونے چاندی کے برتن وغیرہ بھیج کر دور کرو، اور اسے صحت و سلامتی کی زندگی دے کر دعوت کرو کہ عنقریب وہ اس کام میں شریک ہوگا۔

معاویہ: علی نے کوفہ میں قیام کیا ہے اور شام کی طرف بڑھ رہے ہیں اس مشکل کے بارے میں تمہارا کیا نظریہ ہے؟

عمر و عاص: عرب ہرگز تجھے علی جیسا نہیں سمجھتے، علی جنگ کے تمام رموز و اسرار سے آشنا ہیں اور قریش میں ان کی مثال نہیں ہے، وہ اس حق کی بنا پر صاحب حکومت ہیں جو ان کے ہاتھ میں ہے مگر یہ کہ تم ان پر ظلم و ستم کرو اور ان کے حق کو سلب کر لو۔

معاویہ: میں چاہتا ہوں کہ تم اس سے جنگ کرو کہ اس نے خدا کی نافرمانی کی ہے اور خلیفہ کو قتل کر دیا ہے اور فتنہ پیدا کر دیا اور اتحاد کو درہم برہم کر دیا اور رشتہ داری کو توڑ دیا ہے۔

عمر و عاص: خدا کی قسم، تم اور علی ہرگز شرف و فضیلت میں برابر نہیں ہو تم نہ ان کی ہجرت کی فضیلت رکھتے ہو نہ ان کے دیگر سوابق کی فضیلت رکھتے ہو، نہ ان کی طرح تم پیغمبر صلی اللہ علیہ وسلم کے ساتھ رہے ہو نہ تم نے ان کی طرح مشرکوں سے جہاد کیا ہے نہ ان کی طرح تمہارے پاس عقل و دانش ہے، خدا کی قسم علی کی فکر بہت عالی، ذہن بہت صاف اور وہ ہمیشہ سعی و کوشش میں رہے ہیں، وہ بافضیلت اور سعادت مند اور خدا کے نزدیک کامیاب انسان ہیں، ایسے بافضیلت شخص کے ساتھ جنگ کرنے کے لئے مجھے کیا قیمت دو گے کہ میں تمہارا ساتھ دوں؟ تمہیں معلوم ہے کہ اس ہمکاری میں کتنے خطرے موجود ہیں۔

معاویہ: تمہیں اختیار ہے، تمہیں کیا چاہئے؟

عمر و عاص: مصر کی حکومت۔

معاویہ: (جب کہ وہ دھوکہ کھا چکا تھا) اس نے مکاری کے طور پر دنیا و آخرت کے مسئلے کو سامنے رکھا،

اور کہا: میں نہیں چاہتا کہ عرب تمہارے بارے میں اس طرح کی فکر کریں کہ تم دنیاوی غرض کے لئے ہمارے ساتھ جنگ میں شامل ہوئے ہو، کتنا اچھا ہوگا کہ وہ لوگ یہ کہیں کہ تم نے خدا کی مرضی اور آخرت کی اجرت لینے کے لئے ہمارا ساتھ دیا، اور کبھی بھی دنیا کی معمولی اور چھوٹی چیز آخرت کے اجر کے برابر نہیں ہو سکتی۔

عمر و عاص: ان بے ہودہ باتوں کا ذکر نہ کرو۔ [۱]

معاویہ: میں اگر تجھے دھوکہ دینا چاہوں تو دے سکتا ہوں۔ عمرو عاص: مجھ جیسا آدمی دھوکہ نہیں کھا سکتا، میں اس سے بھی زیادہ چالاک ہوں جتنا تم سوچ رہے ہو۔

معاویہ: میرے نزدیک آؤ تا کہ تم سے اصلی راز بیان کروں۔

عمر و عاص اس کے قریب گیا اور اپنے کان کو معاویہ کے منہ کے پاس لے گیا تاکہ اس کے اصلی راز کو سنے، اچانک معاویہ نے اس کے کان کو زور سے دانتوں میں دبایا کہا: کیا تم نے دیکھا میں تم کو دھوکہ دے سکتا ہوں، پھر اس نے کہا کہ کیا تم نہیں جانتے کہ مصر عراق کی طرح ہے اور دونوں بڑے شہروں میں شمار ہوتے ہیں۔

عمر و عاص: ہاں میں جانتا ہوں، لیکن عراق تمہارے قبضے میں اسی وقت ہوگا جس وقت مصر پر میرا

قبضہ جب کہ عراق کے لوگوں نے علی کی اطاعت کی ہے اور ان کی رکاب میں رہتے ہوئے جنگ کرنے کے لئے آمادہ ہیں۔

اس موقع پر جب کہ دوسوا گر بحث و مباحثہ میں غرق تھے معاویہ کا بھائی عتبہ بن ابوسفیان وہاں آ

پہنچا اور کہا: عمرو کو مصر کی سرزمین دے کر کیوں نہیں خرید لیتے؟ کاش کہ یہی حکومت شام تمہارے لئے باقی رہے اور کوئی دوسرا اس میں مداخلت نہ کرے۔ اس وقت اس نے کچھ شعر کہا اور اس میں عمرو عاص کی معاویہ کے ساتھ نصرت و مدد کو ظاہر کیا جس کا ایک شعر یہ ہے:

اعط عمرواً ان عمرواً تارك

[۱] ابن ابی الحدید اپنی کتاب شرح نہج البلاغہ، ج ۲، ص ۶۵، مطبوعہ مصر، میں لکھتا ہے: میں نے اپنے استاد ابوالقاسم بلخی سے کہا کہ یہ عمرو عاص کی گفتگو آخرت پر ایمان نہ رکھنے اور اس کے بے دینی کی وجہ سے نہیں ہے؟ انھوں نے جواب دیا: عمرو عاص نے اصلاً اسلام قبول ہی نہیں کیا تھا، اور اپنے کفر پر باقی تھا۔

دینہ الیوم للدنیا لم تجز [۱]

جو کچھ عمر و کی خواہش ہے اسے دیدو، اس نے آج اپنے دین کو دنیا کے لئے چھوڑ دیا ہے۔

بالآخر معاویہ نے سوچا کہ جیسے بھی ممکن ہو عمر و کی مدد کو اپنی طرف جذب کرے اور اس کی خواہش کو پورا کرے، لیکن عمر و اس کے مکرو فریب کی وجہ سے مطمئن نہیں تھا۔ اس نے یہ سوچا کہ کہیں ایسا نہ ہو کہ معاویہ مجھ سے ایک کامیابی کی سیڑھی کی طرح استفادہ کرے اور کام ختم ہوتے ہی اسے اپنے سے دور کر دے، لہذا اس نے معاویہ کو متوجہ کرتے ہوئے کہا ضروری ہے کہ اس تعہد اور معاملے کو کاغذ پر لکھا جائے اور اس کے متعلق شرائط لکھی جائیں اور دونوں آدمی اپنے اپنے دستخط کریں۔

تعہد نامہ لکھا گیا اور دونوں نے اپنے دستخط کیا لیکن دستخط کرنے والوں نے اپنے دستخط اور مہر کے سامنے ایک ایک جملے کا اضافہ کیا اور اپنے فریب و نفاق کو ظاہر کر دیا۔ معاویہ نے اپنے نام کے پاس لکھا: علی ان لا ینقض شرط طاعة یعنی، یہ تعہد اس وقت تک معتبر ہے جب تک شرط کرنے والا اطاعت کو نہ توڑے، عمر و نے بھی اپنے نام اور مہر کے آگے ایک جملے کا اضافہ کیا، علی ان لا ینقض طاعة شرطاً، [۲] یعنی شرط یہ ہے کہ اطاعت کرنے والا شرط کو نہ توڑے۔

ان دونوں نے یہ دو قیدیں لگا کر ایک دوسرے کو دھوکہ دیا اور خلاف ورزی کے راستے کو آشکار کر دیا، کیونکہ اس قید کے لگانے سے معاویہ کا مقصد یہ تھا کہ عمر و نے بغیر کسی شرط و قید کے مطلقاً معاویہ کی بیعت کی ہے اور اگر معاویہ اسے مصر کی حکومت نہ دے تو اس کو یہ حق حاصل نہیں ہے کہ وہ اس وجہ سے کہ معاویہ نے اپنے عہد و شرط کی وفا نہیں کی ہے اس بہانے سے اپنی بیعت توڑ دے، لیکن جب اس کا قدیمی دوست معاویہ کے

[۱] رسول خدا ﷺ اپنی تقریر میں ایک شرعی مسئلہ کی طرف یاد دہانی کرتے ہوئے فرماتے ہیں: لا تبیع ما لیس عندک یعنی جس چیز کے تم مالک نہیں ہو اسے نہ بیچو، اب اس وقت یہ دیکھنا ہے کہ عمر و نے مصر کی حکومت کے مقابلے میں کیا چیز بیچی ہے اور کس چیز کو اپنے ہاتھوں سے گنوا دیا ہے وہ بقولے ابن ابی الحدید، معاویہ سے معاملہ کرتے وقت بھی بے دین و بے ایمان تھا اور حقیقتاً اس معاملہ کو بھی اس مکرو فریب کے ذریعے انجام دیا تھا، اور بغیر کسی اجرت کے مصر کی حکومت کو خرید لیا تھا۔

اس مکر و فریب سے آگاہ ہوا تو اس نے اس راہ ہموار پر روک لگا دی اور لکھا کہ میری بیعت اس وقت تک معتبر ہے کہ معاویہ اپنی شرط (مصر کی حکومت) کو نہ توڑے اور معاویہ مصر کو عمر و کے حوالے کرے۔

حقیقت میں دونوں سیاست کے میدان میں لومٹری صفت تھے اور کبھی بھی ان کے پاس نہ دینی تقویٰ تھا اور نہ ہی سیاسی تقویٰ تھا۔

عمر و اس معاملے کے بعد پھولے نہیں سمار ہا تھا، معاویہ کے گھر سے نکلا اور جو لوگ باہر اس کا انتظار کر رہے تھے ان سے ملاقات کی اور ان کے درمیان درج ذیل سوالات و جوابات ہوئے:

عمر و کے بیٹے: بابا بالآخر کیا نتیجہ نکلا؟

عمر و: مجھے مصر کی حکومت دی ہے۔

عمر و کے بیٹے: ملک عرب کی بہادری و طاقت کے مقابلے میں مصر کی حکومت کی کوئی اہمیت نہیں ہے۔

عمر و: اگر سرزمین مصر سے تم سیر نہیں ہوئے تو خدا تمہیں کسی چیز سے سیر نہ کرے۔^[۱]

عمر و کا بھتیجا: کس عنوان سے قریش کے درمیان زندگی بسر کرو گے؟ اپنے دین کو بیچ دیا اور دوسرے کی دنیا کا دھوکہ کھا گئے، کیا مصر کے لوگ، علی کے ہوتے ہوئے مصر کو معاویہ کے حوالے کریں گے؟ جب کہ یہ لوگ عثمان کے قاتل ہیں۔ اگر ہم فرض بھی کر لیں کہ معاویہ نے اس سرزمین پر قبضہ کر لیا تو کیا تمہیں اس جملے کی وجہ سے جو کہ تم نے اپنے دستخط کے ساتھ لکھا ہے سرزمین سے دور نہیں کر دے گا؟

عمر و کچھ دیر تک فکر کرنے لگا اور کچھ دیر کے بعد ایمان کی وجہ سے نہیں، بلکہ عربوں کی عادت کی بنا پر کہا: اب سب کچھ خدا کے ہاتھ میں ہے نہ کہ علی اور معاویہ کے ہاتھ میں، اگر میں علی کے ساتھ ہوتا تو میرا گھر ہی میرے لئے کافی ہوتا، مگر اب تو میں معاویہ کے ساتھ ہوں۔

عمر و کا بھتیجا: اگر تم معاویہ سے نہ ملتے تو معاویہ بھی تم سے ملاقات نہ کرتا، تم نے دنیاوی لالچ کی وجہ سے اس سے ملاقات کی اور وہ تمہارے دین کا خریدار بنا۔

[۱] واقعہ صفین، ص ۴۰-۳۷، الامامة والسياسة، ص ۸۸-۸۷۔ (تھوڑے فرق کے ساتھ)

چچا بھتیجے کے ساتھ ہونے والی گفتگو جب معاویہ کے کانوں تک پہنچی تو نے چاہا کہ اسے گرفتار کرے لیکن وہ عراق کی طرف بھاگ گیا اور امام علی علیہ السلام کے لشکر سے ملحق ہو گیا اور امام سے دو بوڑھے سیاسی مکاروں کے درمیان ہوئی گفتگو اور معاملہ کو بیان کیا اور بالآخر امام کے نزدیک اپنا ایک مقام بنا لیا۔^[۱]

مروان بن حکم بھی جب عمر و عاص اور معاویہ کے درمیان ہوئے سیاسی معاملے سے آگاہ ہوا تو اس نے اعتراض کیا اور کہا: کیوں عمرو کی طرح ہمیں بھی نہیں خریدتے (اور دین اموی کی قیمت کے مقابلے میں اسلامی ملکوں کے بعض حصے کو میرے حوالے کیوں نہیں کرتے؟) جب معاویہ کو اس کی باتوں کا علم ہوا تو اسے تسلی دی اور کہا عمرو جیسے افراد تم جیسوں کے لئے خریدے جارہے ہیں تاکہ اموی حکومت کو مستحکم کیا جائے جس کا تو بھی ایک حصہ ہے۔^[۲]

عمر و عاص کا شیطانی حربہ

دو چالاک سیاستدانوں کے معاملات ختم ہو گئے اور اب وقت آپہنچا کہ معاویہ عمرو کے حربے کو استعمال کرے، عمرو جو محمد بن ابی حذیفہ سے مقابلے اور قیصر روم کے شام پر حملہ کرنے کے اندیشہ کے متعلق جو حربہ و منصوبہ تیار کیا تھا وہ بہت ہی دقیق انداز سے انجام دیا گیا، اور دونوں میں کامیابی ملی، لیکن سب سے بڑی مشکل حضرت علی علیہ السلام سے مقابلہ کرنے کی تھی جو شام کی طرف روانہ ہو چکے تھے۔ وہ مشکل ابھی بھی باقی تھی عمرو نے امام علی علیہ السلام سے مقابلہ کرنے کے لئے ایک ایسا پروگرام بنایا جس کی وجہ سے شام کے اکثر افراد اپنی مرضی سے معاویہ کے لشکر میں شامل ہو کر علی سے جنگ کرنے کے لئے آمادہ ہو گئے، اب دیکھنا یہ ہے کہ آخر یہ کیسا منصوبہ تھا جس کی وجہ سے شامیوں جیسے آسودہ اور آرام طلب لوگ مثلاً شام سے باہر جانے کے لئے آمادہ ہوئے اور موت کو آسودہ و آرام طلب زندگی پر ترجیح دی۔

کہتے ہیں کہ ایک بزرگ صحابی معاویہ کے پاس گئے معاویہ نے ان کا پر تپاک استقبال اور ان کا

[۱] واقعہ صفین ص ۴۱، الامامة والسياسة ص ۸۸ پر نصر بن مزاحم نے اس جوان کو عمرو کا چچا زاد بھائی لکھا ہے۔

[۲] الامامة والسياسة، ص ۸۸۔

احترام کیا، وہ عمرو عاص اور معاویہ درمیان کے بیٹھ گئے اور کہا: تم جانتے ہو کہ کیوں میں تم لوگوں کے درمیان بیٹھا ہوں۔ انہوں نے جواب دیا نہیں۔ انہوں نے کہا: ایک دن تم لوگ پیغمبر صلی اللہ علیہ وسلم کی بزم میں بیٹھے تھے اور آپس میں مخفیانہ گفتگو کر رہے تھے، پیغمبر صلی اللہ علیہ وسلم نے فرمایا کہ خداوند عالم اس شخص پر رحمت نازل کرے جو ان دونوں کو ایک دوسرے سے دور کر دے، کیونکہ یہ دونوں خیر پر جمع نہیں ہونگے۔^[۱]

سعی و کوشش کیلئے ایمان سے بہتر کوئی عامل نہیں ہے اس کے باوجود مذہبی احساسات اتنے قوی ہوتے ہیں کہ اگر مفاد طلب زمامداروں کے قبضے میں آجائیں تو ان کے تخریبی اقدامات بیان سے باہر ہو جاتے ہیں۔

عمرو عاص کا حربہ امام علی علیہ السلام سے مقابلے کے لئے یہ تھا کہ شام کے افراد کے دینی جذبہ کو حضرت کے خلاف کر دے، اور امام پر خلیفہ کے قتل کرنے کا الزام لگا دے اور اس خبر کو عام کرنے کے لئے معاشرے کے زہاد اور پارسا لوگوں سے استفادہ کرے جو لوگوں کی نظر میں قابل احترام ہیں۔

اس کے علاوہ، معاویہ سے کہا کہ شرحبیل کندی^[۲] شام کے لوگوں کی نظر میں محترم شخص ہے اور اپنے علاقے میں علی کے نمائندے جریر کا دشمن بھی ہے۔ اسے ان تمام واقعات سے اس طرح باخبر کرو کہ اسے یقین پیدا ہو جائے کہ علی، عثمان کے قاتل ہیں اور تمہارے اور اس کے مورد اعتماد جو افراد ہیں انہیں یہ ذمہ داریاں سونپ دو، کہ پورے شام میں اس بات کو عام کر دیں کیونکہ جو چیز شرحبیل کے دل میں بیٹھ جاتی ہے وہ بہت جلدی نہیں نکلتی۔^[۳]

معاویہ کا خط شرحبیل کے نام

[۱] ہندو شاہ نجوئی، تجارب السلف، تصحیح عباس اقبال ص ۶۷۔

[۲] کندہ، غبطہ کے وزن پر ہے اور یمن کے ایک قبیلے کا نام ہے جو عربستان کے شہر جزیرہ کے جنوب میں واقع ہے جہاں یہ لوگ زندگی بسر کرتے تھے پھر وہاں سے بہت زیادہ گروہ شام وغیرہ کی طرف ہجرت کر گئے شرحبیل بھی اسی قبیلے کا رہنے والا تھا اور اس کے اجداد بھی یمن سے شام کی طرف ہجرت کر گئے تھے۔

[۳] واقعہ صفین، ص ۴۴، شرح نہج البلاغہ ابن ابی الحدید، ج ۲، ص ۷۱۔

معاویہ نے شرجیل کو خط لکھا اور اس نے علی کے نمائندہ جریر کے آمد کی خبر دی شرجیل اس وقت شام کے شہر حمص میں رہتا تھا۔ معاویہ نے اس سے درخواست کی کہ جتنی جلدی ممکن ہو شام آ جاؤ۔ اور اس وقت اپنے دربار کے تمام نمک خواروں کو، جو سب کے سب یمن قحطان کے رہنے والے تھے اور شرجیل سے لوگوں کے اچھے تعلقات تھے، ذمہ داری سوچی کہ حمص جائیں اور سب مل جل کر ایک آواز سے یہی کہیں کہ خلیفہ سوم کے علی قاتل ہیں۔ جب معاویہ کا خط شرجیل کو ملا تو اس نے اپنے دوستوں کو بلایا اور معاویہ کی دعوت کو ان کے درمیان میں رکھا، شام کا سب سے ذہین اور قابل فہم شخص عبدالرحمن بن غنم ازدی اٹھا اور اس نے زاہد و عابد کو اس کام کے برے نتیجے سے آگاہ کیا اور کہا:

تم نے جس دن سے کفر سے اسلام کی طرف ہجرت کی ہے ہمیشہ لطف الہی تمہارے شامل حال رہا۔ اور جب تک لوگوں کی طرف سے خدا کا شکر منقطع نہ ہو تو خدا کی طرف سے بھی نعمتوں کا سلسلہ ختم نہیں ہوتا، اور خداوند عالم ہرگز لوگوں کے حالات کو اس وقت تک نہیں بدلتا جب تک لوگ خود اپنے کو بدل نہ ڈالیں ہمیں عثمان کے قتل کی خبر حضرت علی علیہ السلام ہی کے ذریعے ملی ہے، اگر واقعاً علی نے عثمان کو قتل کیا ہے تو مہاجر و انصار نے ان کی بیعت کیا ہے اور یہ لوگ لوگوں پر حاکم ہیں اور اگر علی نے ان کو قتل نہیں کیا ہے تو کیوں معاویہ کی تصدیق کر رہے ہو؟ میں تم سے درخواست کرتا ہوں کہ خود اور اپنے عزیزوں کو ہلاکت میں نہ ڈالو۔ اگر تمہیں اس بات کا خوف ہے کہ جریر کسی مقام پر پہنچ جائے گا تو تم بھی علی کے پاس جاؤ اور اپنی قوم اور شام کے لوگوں کے ساتھ ان کی بیعت کرو۔

لیکن اس مردِ آزادی کی خیر خواہی مؤثر ثابت نہ ہو سکی اور شرجیل معاویہ کی دعوت پر لبیک کہتے ہوئے شام کی طرف روانہ ہو گیا۔^[۱]

معاویہ کا بزرگانِ قبیلہ اور خشک زاہدوں سے مدد مانگنا

تمام قبائلی نظام میں رئیس قبیلہ کو تصیم گیری میں مکمل آزادی ہوتی ہے، اور اگر وہ کسی چیز کو مان لے تو

[۱] واقعہ صفین ص ۵۰-۴۴، شرح منہج البلاغہ ابن ابی الحدید ج ۲ ص ۷۸۔

قبیلے کے افراد سے مان لیتے ہیں اور درحقیقت یہ ایک رائے تمام افراد کی رائے کی جانشین ہوتی ہے خصوصاً اگر رئیس قبیلہ ظاہری طور پر تقویٰ والا ہو۔

معاویہ شام کے لوگوں اور یمنی مہاجرین جو شام میں زندگی بسر کر رہے تھے کو اپنی طرف جذب کرنے کے لئے ایسے ہی لوگوں کی تلاش میں تھا، اور اس کی دوسری عقل عمرو عاص نے بھی اسے اس کام کے لئے مشورہ دیا تھا۔ ان افراد میں شرحبیل یمنی [۱] کے اندر دونوں شرائط موجود تھے جو شام کے حصص علاقے میں رہتا تھا شرجیل خود مقدس بھی تھا اور یمنی مہاجرین میں بزرگ بھی شمار ہوتا تھا اور اس کی نظر کو جذب کرنے سے امام کے متعلق لوگوں کی فکروں میں تبدیلی لائی جاسکتی تھی۔

اسی وجہ سے معاویہ نے اسے خط لکھا اور شام آنے کی دعوت دی۔ [۲]

اور وہ لوگ جو شرحبیل کے معتمد خاص معتمد تھے انہیں حکم دیا کہ مستقل اس سے ملاقات کرتے رہیں اور علی کو عثمان کے قاتل کے طور پر پہچنواتے رہیں اور اس کے ذہن میں یہ بات ڈالتے رہیں تاکہ اس کے ذہن میں امام کا قاتل ہونا اس طرح رچ بس جائے کہ اس کے علاوہ دوسری چیز اس کے ذہن میں نہ آئے۔

وہ جب حصص سے شام آیا تو تمام لوگوں نے اس کا بہت احترام کیا معاویہ نے اس کے ساتھ ملاقات کی اور شام کے زاہد سے یہ کہا: جریر بن عبد اللہ بجلي عراق سے یہاں آیا ہے اور مجھے علی کی بیعت کرنے کی دعوت دے رہا ہے اور علی بہترین لوگوں میں سے تو ہیں مگر یہ کہ انہوں نے عثمان کو قتل کیا ہے میں نے کسی بھی طرح کا ارادہ کرنے سے پرہیز کیا ہے کیونکہ میں بھی شام کے لوگوں میں سے ایک ہوں اور جس چیز کے بارے میں وہ رائے دے گے میں بھی وہی رائے دوں گا اور جس چیز کو وہ لوگ پسند نہیں کریں گے میں بھی اس چیز کو پسند نہیں کروں گا۔

شام کے زاہد نے اپنا نظریہ پیش کرنے سے پرہیز کیا اور کہا میں پہلے تحقیق کروں گا پھر کوئی رائے

[۱] ابن ابی حاتم اپنی کتاب الجرح والتعديل (ج ۸ ص ۳۳۸) میں اس کا نام لکھتے ہیں اور بخاری نے اپنی تاریخ (ج ۲ ص ۲۴۹) میں اس کا حال لکھا ہے۔

[۲] واقعہ صفین ص ۴۵-۴۴، شرح منہج البلاغہ ابن ابی الحدید ج ۲ ص ۷۸، کامل ابن اثیر ج ۳ ص ۱۴۳۔

پیش کروں گا لہذا وہاں سے چلا گیا اور تحقیق کرنے لگا۔ [۱]

وہ لوگ جنہیں معاویہ نے پہلے ہی سے اسے ذہنی طور پر بہکانے کے لئے معین کیا تھا ان لوگوں نے مختلف طریقوں سے اسے بہکایا اور امام کے ہاتھوں عثمان کے قتل کی تصدیق کی اور علی کے بارے میں اس کے دل میں شک و شبہ پیدا کر دیا۔

غلط اور جھوٹ پر مبنی باتوں نے اس سادہ لوح زاہد کی فکر کو تبدیل کر دیا اور اسے اتنا بہکایا کہ اس کے اندر انتقام کی آگ بھڑک اٹھی اور معاویہ سے زیادہ وہ حسد کرنے لگا۔ لہذا جب وہ دوسری مرتبہ معاویہ سے ملا تو اس سے کہا میں نے صرف لوگوں سے یہی سنا کہ علی عثمان کے قاتل ہیں۔ اس لئے تمہیں حق نہیں ہے کہ تم اس کی بیعت کرو اور اگر ایسا کرو گے تو تمہیں شام سے نکال دوں گا یا تجھے قتل کر دوں گا۔ [۲]

معاویہ اس کی باتیں سن کر مطمئن ہو گیا کہ دین فروشوں نے زاہد سادہ لوح کو خوب دھوکہ دیا ہے۔ پھر معاویہ نے اس سے کہا: میں شام کا ایک فرد ہوں اور ہرگز تمہاری مخالفت نہیں کروں گا۔ شام کا زاہد وہاں سے اٹھ کر حصین بن نمیر کے پاس گیا اور اس سے کہا کہ کسی کو امام کے نمائندہ جریر کے پاس بھیجتا کہ اس سے بھی گفتگو کی جائے۔

زاہد شام کی نمائندہ امام سے گفتگو

جریر بن عبد اللہ حصین بن نمیر کے ساتھ شریحیل کے پاس آئے اور تینوں کے درمیان گفتگو ہوئی۔ زاہد شامی نے جریر سے کہا تم صحیح خبر کے ساتھ یہاں نہیں آئے ہو گویا تم چاہتے ہو کہ ہمیں شیر کے منہ میں ڈال دو اور عراق و شام کو آپس میں لڑا دو، علی کی خوب تعریف کرتے ہو جب کہ انہوں نے عثمان کو قتل کیا ہے اور تم قیامت کے دن خدا کے سامنے جواب دہ ہو گے، جب شریحیل کی بات ختم ہوئی تو امام کے نمائندے نے اسے یہ جواب دیا:

[۱] واقعہ صفین ص ۴۵ - ۴۴، شرح نہج البلاغہ ابن ابی الحدید ج ۲ ص ۷۸، کامل ابن اثیر ج ۳ ص ۱۴۳ -

[۲] واقعہ صفین ص ۴۸ - ۴۷، شرح نہج البلاغہ ابن ابی الحدید ج ۲ ص ۷۳ -

میں ہرگز مبہم باتوں کے ساتھ تم لوگوں کے پاس نہیں آیا ہوں کس طرح سے علی کی خلافت مبہم ہوگی، جب کہ مہاجر و انصار نے ان کی بیعت کی ہے اور بیعت توڑنے کی وجہ سے طلحہ و زبیر مارے گئے ہیں؟ تم نے خود اپنے کوشیر کے جال میں ڈالا ہے، میں نے ایسا ہرگز کام نہیں کیا ہے۔ اگر عراق اور شام حق کی حفاظت کرنے کے لئے متحد ہو جائیں تو ایک امر باطل کے لئے جدا ہونے سے بہتر ہے اور تمہارا جو یہ کہنا ہے کہ علی نے عثمان کو قتل کیا ہے تو خدا کی قسم یہ الزام تراشی کا ایک ایسا تیر ہے جو دور سے پھینکنے کے علاوہ کچھ نہیں، تم دنیا کے محبوب ہو گئے ہو اور پہلے بھی سعد و قاص کے زمانے سے کچھ دل میں چھپائے ہو۔^[۱]

گفتگو ختم ہو گئی بعد میں جریر نے ایک قصیدہ اپنے یمنی ہم منصب شرحبیل کے پاس اس پیغام کے ساتھ روانہ کیا۔

شرحبیل اے سمط کے بیٹے، خواہشات نفسانی کی پیروی نہ کرو، کیوں کہ اس دنیا میں دین کے مقابلے میں کچھ نہیں ہے اور حرب کے بیٹے سے کہو کہ اب تمہارا کوئی احترام نہیں ہے جس چیز کا ارادہ کیا ہے اس تک پہنچ جاؤ، لہذا اس کی امید کو خاک میں ملادو۔^[۲]

جس وقت جریر کا نصیحت آمیز خط بہترین قصیدہ کے ساتھ شرحبیل کے پاس پہنچا تو اسے ایک جھٹکا لگا اور فکر میں ڈوب گیا اور کہا: یہ بات میرے لئے دنیا و آخرت میں نصیحت ہے، خدا کی قسم۔ میں اپنے ارادے میں جلد بازی سے کام نہیں لوں گا۔

جب معاویہ کو جریر اور زہد شامی کے درمیان ہوئی گفتگو اور جریر کے پیغام کی خبر ملی تو اس نے امام کے نمائندے کی مذمت کی اور جریر کے کلام کو بے اثر کرنے کے لئے ایک گروہ معین کیا تا کہ وہ مسلسل شرحبیل سے ملاقات کرتے رہیں اور علی کے ہاتھوں عثمان کے قتل کی خبر کا اسے یقین دلاتے رہیں، اور اس سلسلے میں جھوٹی گواہی دینے سے بھی پرہیز نہ کریں، اور جھوٹے اور جعلی خطوط لکھ کر اس کے حوالے کریں۔

[۱] جریر کی عبارت یہ ہے: فوالله ما في يديك في ذالك الا القذف بالغيب من مكان بعيد، اور یہ جملہ اس آیت کا اقتباس ہے کہ ارشاد قدرت ہے، يقذفون بالغيب من مكان بعيد (سورہ نساء، آیت ۵۳) واقعہ صفین ص ۴۸-۴۷۔

[۲] واقعہ صفین ص ۴۹-۴۸، شرح نوح البلاغ ابن ابی الحدید ج ۲ ص ۸۱-۸۰۔

اس ضمیر فروش گروہ نے اس قدر اسے بہکا یا کہ بیدار ضمیر زاہد کو دوبارہ گمراہ کر دیا اور وہ سست جھوٹے گواہوں کے دھوکے میں آ گیا اور اپنے ارادے کو اور مستحکم کر لیا۔^[۱]

جب یمن کے دوسرے قبیلے کے سردار، شرحبیل کے ارادے اور اس کے دھوکے کھانے سے باخبر ہوئے تو ان لوگوں کے پاس اس کے علاوہ کوئی چارہ نہ تھا کہ وہ اس کے بھانجے کو اس کے پاس بھیجیں تاکہ وہ اس سے گفتگو کر کے اس مسئلے کو واضح کرے، شام میں وہ اکیلا شخص تھا جس نے امّام کے ہاتھوں پر بیعت کی تھی اور شام کے زاہدوں اور عابدوں میں اس کا شمار ہوتا تھا۔

اس نے معاویہ کے فریب اور دھوکے کا پردہ فاش کر دیا اور اس سے کہا کہ یہ گواہی دینے والے افراد اور یہ خطوط وغیرہ صرف ایک دھوکے ہے اور ان میں سے کسی کا بھی حقیقت سے واسطہ نہیں ہے۔

جب شام کا عابد اس کے شعر کے مفہوم سے آگاہ ہوا تو کہا: یہ شیطان کا بھیجا ہوا ہے خدا کی قسم اسے شام سے باہر نکال دوں گا مگر یہ کہ وہ میرے بس میں نہ ہو۔^[۲]

معاویہ جو اپنے نمک خواروں کے ذریعے شرحبیل کی فکر کو بدل چکا تھا جب اسے اپنے ارادے میں مستحکم پایا تو اس کے لئے یہ پیغام بھیجا:

تم نے حق بات پر لبیک کہا اس کا اجر خدا دے گا تم جانتے ہو کہ معاشرے کے تمام صالح افراد نے تمہاری باتوں کو قبول کر لیا ہے لیکن اس گروہ کی رضایت و آگاہی صرف علی سے جنگ کرنے کے لئے کافی نہیں ہے بلکہ علی سے جنگ کرنے کے لئے عمومی رضایت کا ہونا ضروری ہے اس کے علاوہ کوئی چارہ نہیں ہے کہ شام کے تمام شہروں میں سفر کرو اور اعلان کرو کہ عثمان کو علی نے قتل کیا ہے اور تمام مسلمانوں پر واجب ہے کہ قاتل سے اس کے خون کا بدلہ لیں۔

اس نے شام کے شہروں کا سفر شروع کر دیا سب سے پہلے وہ حمص گیا وہاں اس نے تقریر کرتے ہوئے کہا: اے لوگو! عثمان کو علی نے قتل کیا ہے اور جو گروہ اس واقعہ پر غضبناک ہوا اسے بھی قتل کر دیا اور اس

[۱] واقعہ صفین ص ۴۹، شرح نہج البلاغہ ابن ابی الحدید ج ۳ ص ۸۱۔

[۲] واقعہ صفین، ۵۰-۴۹۔

وقت علی نے تمام اسلامی ملکوں پر قبضہ کر لیا ہے اور صرف شام باقی ہے انہوں نے تلوار اٹھالی ہے اور لوگوں کو موت کے گھاٹ اتار رہے ہیں اور تم تک پہنچنے والے ہیں مگر یہ کہ خدا کی طرف سے کوئی نیا واقعہ رونما ہو، اور ان سے مقابلے کے لئے معاویہ سے زیادہ کوئی طاقتور نہیں ہے اٹھو اور آمادہ ہو جاؤ۔

دھوکہ کھائے ہوئے عابد کی باتوں کا بہت زیادہ اثر ہوا، کیونکہ حمص کے علاقے میں لوگ اسے محبوب رکھتے تھے۔ اور سب نے اس کی دعوت پر لبیک کہا صرف وہاں کے زاہد و عابد اس کے بہکانے میں نہیں آئے اور سب نے اس کی مخالفت کی، پھر شرحبیل نے شام کے دوسرے شہروں کا سفر کیا اور لوگوں کو علی کے ساتھ جنگ کرنے کے لئے لشکر میں شامل ہونے کی دعوت دی اور سب نے اس سے وعدہ بھی کیا۔

شرحبیل تمام شہروں کا دورہ کر کے دمشق واپس آ گیا اور اپنی کامیابی پر فخر کرتا ہوا معاویہ کے پاس پہنچا اور اپنی پرانی باتیں تحکمانہ انداز میں دہرائی اور کہا: تم اگر علی اور عثمان کے قاتلوں کے ساتھ جہاد کرو، تو ہم یا ان سے بدلہ لے لیں گے یا اپنے مقصد میں قربان ہو جائیں گے ایسی صورت میں تم اپنی جگہ پر باقی رہو گے اور اگر ایسا نہ ہو تو تمہیں اس منصب سے معزول کر دیں گے اور کسی دوسرے کو تمہاری جگہ پر معین کر دیں گے تاکہ اس کے زیر نظر جہاد کریں، اور عثمان کے خون کا بدلہ علی سے لے لیں، یا قتل ہو جائیں۔^[۱]

معاویہ زاہد فریب خوردہ کی تند و تیز باتیں سن کر خوشی سے پھولے نہیں سمار ہا تھا۔

جریر کی طرف سے اتمام حجت

جریر اس واقعہ سے کہ جس کی اسے توقع نہ تھی بہت ہی ناراض ہوا، اور دوبارہ اپنے قدیمی دوست اور زاہد قبیلہ کے پاس گیا اور اسے برے نتیجوں اور بے جا اردوں سے باخبر کیا اور کہا:

خداوند عالم نے امت اسلامی کو خونریزی کرنے سے منع کیا ہے اور اختلاف کو دور کر دیا ہے اور ممکن کہ بہت ہی جلد اسلامی حکومتیں سکون و اطمینان کی زندگی بسر کریں، اور تم ان کے درمیان فساد پھیلا نا چاہتے ہو، اپنی باتوں کو پوشیدہ رکھو کہیں ایسا نہ ہو کہ اچانک وہ وقت آچنچے کہ تم اپنی باتوں کو واپس نہ لے سکو، شرحبیل نے

[۱] شرح نہج البلاغہ ابن ابی الحدید ج ۳ ص ۸۳-۸۲، واہجہ صفین ص ۵۲-۵۰۔

جواب دیا: نہیں میں ہرگز اپنی باتوں کو پوشیدہ نہیں رکھوں گا، پھر وہ وہاں سے اٹھ کر چلا گیا اور ایک عمومی جگہ پر تقریر کی، لوگوں نے اس کے پہلے کے حالات کی وجہ سے اس کی باتوں کی تصدیق کر دی اس وقت نمائندہ امام کو بہت ناامیدی ہوئی اور اس کی سمجھ میں نہیں آ رہا تھا کہ کیا کرے۔^[۱]

شام میں نمائندہ امام کی شکست کی وجہ

اس میں کوئی شک نہیں ہے کہ امام کا نمائندہ جریر شام میں لوگوں سے بیعت لینے کے لئے گیا تھا اور اپنی ذمہ داری انجام دینے میں وہ ناکام ہو گیا، اس نے کوئی کام نہیں کیا بلکہ امام کو معاویہ کے مصمم ارادے سے اس وقت باخبر کیا جب کچھ نہیں کیا جاسکتا تھا معاویہ نے امام کے خلاف شام کے تمام لوگوں کو جنگ کے لئے آمادہ کر لیا جریر کی کوتاہی یہ تھی کہ جب سے وہ شام میں آیا تھا معاویہ کے آج کل کے بہانے دھوکے کھاتا رہا، اور شام کے معزول حاکم نے اپنے اموی شیطنیت کی وجہ سے اپنا نظریہ پیش کرنے سے پرہیز کیا اور امام کے نمائندے کو امید و ناامیدی کے درمیان رکھا جریر نے اس امید میں کہ معاویہ کو بیعت کے لئے آمادہ کر لے اور اختلاف کو ختم کر دے، خاموش رہنے کو ہی بہتر جانا اور ہمیشہ معاویہ کے قطعی نظریہ کے جاننے کی امید میں تھا۔

معاویہ کے لئے شروع میں اپنی قطعی رائے پیش کرنا مصلحت کے خلاف تھا۔ البتہ اس کا نظریہ اسی وقت معلوم ہو گیا تھا جب امام کا نمائندہ شام میں پہلی مرتبہ وارد ہوا تھا، یعنی اس کا ارادہ مرکزی حکومت کی مخالفت، نافرمانی اور خراب کاری تھا، لیکن ان دنوں اس کو بیان کرنا سبب یہ بنتا کہ امام کا نمائندہ کوفہ واپس چلا جائے۔ اور معاویہ کی مخالفت کی ساری روداد کو امام سے بیان کرے جس کی وجہ سے امام مخالفوں کی سرکوبی کرتے اور اپنے لشکر کو ان کے طرف روانہ کر کے فساد کو جڑ سے ختم کر دیتے۔

جی ہاں، معاویہ نے امام کے نمائندے کو مختلف بہانوں سے روک رکھا تا کہ مرکزی حکومت سے جنگ کرنے کے لئے عمرو عاص کو اپنے ساتھ لے سکے اور پھر اس نے پروپیگنڈہ کرنے والوں کو شام کے تمام

[۱] شرح نہج البلاغہ ابن ابی الحدید ج ۳ ص ۸۴، واقعہ صفین ص ۵۲۔

علاقوں میں روانہ کیا تاکہ لوگوں کے دلوں میں علی کی مخالفت کے شعلے بھڑکا دے۔ اور ان علاقوں سے رسول خدا صلی اللہ علیہ وسلم کی خلافت و جانشینی کے لئے اپنے حق میں فائدہ اٹھائے اس نے صرف اسی پر اکتفا نہیں کیا بلکہ مشہور و معروف زاہد شام شرمیل جو کہ لوگوں کے درمیان زیادہ مقبول تھا امام کی مخالفت کرنے کے لئے اپنی طرف جذب کر لیا۔ زاہد فریب خوردہ حضرت علی علیہ السلام کے مقابلے میں جنگ کرنے کے لئے اس طرح آمادہ ہو گیا کہ اگر اس کام میں معاویہ کوتاہی کرتا تو یہ خود شام کے سادہ لوح لوگوں کو امام سے مقابلے کے لئے آمادہ کرتا۔

یہ شیطانی حربے کی کامیابی معاویہ کے لئے اتنی مفید ثابت ہوئی کہ امام کا نمائندہ جریر اپنی اس ماموریت میں جو اس کے ذمے تھی، معاویہ کی ظاہری چیزوں سے دھوکہ کھا گیا اور امام کو اس بات پر آمادہ کیا کہ امام اس فساد کے قلعہ کونیست و نابود کر دیں، اور اس وقت امام کے پاس واپس آیا جب معاویہ نے اسلامی ممالک کی بہت سی اہم جگہوں پر انتقام عثمان کے نام پر امام سے مقابلہ کرنے کے لئے اپنی فوج بٹھار رکھی تھی۔

معاویہ کا آخری حربہ

آخری لمحوں میں معاویہ کا سب سے آخری حربہ امام کا امتحان لینا تھا اور وہ یہ کہ وہ معلوم کرے کہ کیا امام اسے اس کے منصب سے واقعاً معزول کرنا چاہتے ہیں، اسی وجہ سے وہ امام کے نمائندے جریر کے گھر گیا اور کہا میرے پاس ایک نئی فکر ہے تم اپنے دوست کے پاس لکھو کہ شام کی حکومت مجھے دیدیں اور مصر سے خراج لینے کی ذمہ داری بھی مجھے سونپ دیں اور جب ان کا انتقال ہو جائے تو کسی کی بیعت کو میرے اوپر واجب نہ کریں اس صورت میں میں ان کے سپرد ہو جاؤں گا اور ان کی حکومت کی تحریری طور پر تائید کروں گا۔^[۱]

نمائندہ امام نے اس کا جواب دیا کہ تم خط لکھو اور میں اس کی تائید کروں گا بالآخر خط لکھا گیا اور قاصد دونوں خط لے کر کوثر روانہ ہوا۔

معاویہ کے خط کی عبارت عرب کے تمام قبیلوں میں مشہور ہو گئی، معاویہ کے ہم خیال مثلاً ولید عقبہ

[۱] واقعہ صفین ص ۵۲، شرح نوح البلاغ ابن ابی الحدید ج ۳ ص ۸۴۔

نے ایسا خط لکھنے کی وجہ سے معاویہ پر اعتراض کیا ولید نے اس کے ضمن میں معاویہ کو شعر لکھا:

سَأَلْتُ عَلِيًّا فِيهِ مَا لَنْ تَنَالَهُ

وَلَوْ نَلْتَهُ لَمْ يَبْقِ إِلَّا لِيَالِيَا ۱

تم نے علی سے وہ چیز مانگی ہے جو تمہیں ہرگز نہیں مل سکتی اور اگر مل بھی گئی تو چند راتوں کے علاوہ تم اس پر مسلط نہیں رہ سکتے۔

عقبہ کے بیٹے نے پہلے مصرعہ میں حقانیت سے کام لیا ہے کیونکہ امام علی عليه السلام ہرگز باطل کے ساتھ دوستی اور معاملہ نہیں کر سکتے لیکن اس کے شعر کا دوسرا مصرعہ بالکل غلط ہے کیونکہ بر فرض مجال اگر مصلحہ امام اس بات کو قبول کر لیتے تو ہرگز اس پر تقض نہیں کرتے، چونکہ امام نے حکمین کے مسئلے میں اپنے تعہد و پیمانہ کو بالکل واضح و روشن کر دیا تھا۔

معاویہ، علی کو ولید سے زیادہ پہچانتا تھا اور اسے معلوم تھا کہ دونوں صورتوں میں اسی کا فائدہ ہے کیونکہ اگر علی حکومت اس کے حوالے کر دیتے تو ایک مستقل حکومت بغیر کسی مشکل کے اس کے نصیب میں آ جاتی۔ اور اگر ایسا نہیں کرتے تو معاویہ اپنے مکر و فریب سے لوگوں کا خون بہاتا اور جاز و عراق کو مستحکم کر لیتا، اس کے علاوہ امام کے نمائندے کو دھوکے میں رکھنا خود معاویہ کے فائدے میں تھا، کیونکہ وہ اپنی طاقت میں اضافہ کرتا اور شام کے لوگوں کو امام سے جنگ کرنے کے لئے زیادہ آمادہ کرتا۔

امام کا اپنے نمائندہ کو جواب

معاویہ کا مقصد یہ ہے کہ اس پر میری بیعت نہ ہو، تا کہ جس کو بھی چاہے منتخب کر لے اور وہ چاہتا ہے کہ تمہیں ایسے ہی معطل رکھے اور شام کے لوگوں کو جنگ کے لئے آزما لے، ابتدائی ایام میں جب میں مدینہ میں تھا تو مغیرہ بن شعبہ نے مجھ سے کہا کہ میں معاویہ کو اس کے مقام پر باقی رہنے دوں، لیکن میں نے اس بات کو قبول نہیں کیا، خدا ایسا دن نہ لائے کہ میں گمراہ لوگوں سے مدد طلب کروں، اگر اس نے

۱ واقعہ صفین ص ۵۲، شرح نوح البلاغہ ابن ابی الحدید ج ۳ ص ۸۴۔

بیعت کیا (تو کوئی بات نہیں) اور اگر ایسا نہ کرے تو تم میرے پاس واپس آ جاؤ۔^[۱]

امام نے اس خط میں معاویہ کے ایک مقصد کی طرف اشارہ کیا ہے وہ یہ کہ وہ اس سیاسی چال کے ذریعے وقت گزارنا چاہتا ہے، تاکہ اس عرصے میں خط لکھنے اور اس کا جواب آنے تک اپنی فوج کو جنگ کے لئے اچھی طرح آمادہ کر لے، اور اگر امام کا جواب نہیں کی صورت میں ہو (کہ ضرور ایسا ہی ہوگا) تو پوری قدرت و توانائی کے ساتھ امام کے سامنے مقابلے کے لئے آ جائے۔

جریر پر معاویہ سے دوستی کا الزام

سرزمین شام میں جریر کا زیادہ دن رہنا عراق کے لوگوں کے لئے تشویش کا باعث بنا اسی وجہ سے ان لوگوں نے دشمن کے ساتھ دوستی کرنے کا ان پر الزام لگایا۔ جب لوگوں کی باتیں امام نے سنیں تو آپ نے اس کے متعلق فرمایا: میں دوبارہ خط لکھوں گا اور اسے شام سے واپس بلا لوں گا۔ اگر اس کے بعد بھی وہ شام میں رہ گیا یا دھوکہ کھا گیا یا میرے حکم کو نظر انداز کر دیا اور میری مخالفت کرنے لگا تب تم کچھ کہنا اسی وجہ سے امام نے جریر کو دوبارہ خط لکھا:

-- جیسے ہی میرا خط تمہارے پاس پہنچے معاویہ کو آخری فیصلے پر آمادہ کرنا اور ایک قطعی بات پر راضی کرنا اور (جب وہ آمادہ ہو جائے تو) اس سے کہنا کہ دو باتوں میں سے کسی ایک کو اختیار کر لے، گھر سے بے گھر کرنے والی جنگ یا رسوا کرنے والی صلح، پس اگر وہ جنگ کو اختیار کر لے تو صلح کی بات اس کے منہ پر دے مارو، اور اگر صلح کا چناؤ کرے تو بیعت لے لو۔^[۲]

جب جریر کو امام کا خط ملا تو اس نے معاویہ کے سامنے اس خط کو پڑھا اور اس سے کہا: انسان کا دل گناہوں کی وجہ سے بند ہو جاتا ہے اور توبہ کرنے سے دل کھل جاتا ہے اور میری نظر میں تیرا دل بند ہے اور اس وقت تو حق و باطل کے درمیان کھڑا ہے اور اس چیز کی فکر میں ہے جو دوسرے کے ہاتھ میں ہے معاویہ نے اس

[۱] واقعہ صفین ص ۵۶۔

[۲] نوح البلاغہ مکتوب نمبر ۱۸، واقعہ صفین ص ۵۵، (خط میں کچھ تبدیلی کے ساتھ)

سے کہا: میں دوسری نشست میں اپنی قطعی رائے اور کا اعلان کروں گا، اس نے اپنی قطعی رائے کا اعلان اس وقت کیا جب شام کے لوگ اس کی بیعت کر چکے تھے اور معاویہ ان لوگوں کو خوب آڑا چکا تھا، پھر اس نے امام کے نمائندہ کو شام سے جانے کی اجازت دی کہ وہ امام کے پاس چلا جائے اور امام کے پاس خط لکھا جسے بعض مورخین نے اپنی کتابوں میں نقل کیا ہے:

مہاجرین و انصار نے تمہاری اس وقت بیعت کی جب تم عثمان کے خون سے بری الذمہ تھے اس وقت تمہاری خلافت پچھلے تینوں خلیفہ کی خلافت کی طرح تھی، لیکن تم نے مہاجرین کو عثمان کے قتل کرنے پر آمادہ کیا اور انصار کو اس کی مدد کرنے سے روک دیا نتیجے میں جاہلوں نے تمہاری اطاعت کی اور کمزور لوگ طاقتور ہو گئے شام کے لوگوں نے ارادہ کیا ہے کہ تمہارے ساتھ جنگ کریں، تا کہ عثمان کے قاتلوں کو ان کے حوالے کرو، اگر ایسا کیا تو خلافت کا مسئلہ مسلمانوں کی شوری میں رکھا جائے گا، اپنی جان کی قسم میری حالت طلحہ و زبیر جیسی نہیں ہے کیونکہ ان دونوں نے تمہاری بیعت کی تھی لیکن میں نے تمہاری بیعت نہیں کی ہے اور اسی طرح شام کے لوگ بصرہ کے افراد کی طرح نہیں ہیں کہ ان لوگوں نے تمہارے ہاتھ پر بیعت کی تھی اور تمہارے مطیع و فرمان بردار تھے، جب کہ شام کے لوگوں نے تمہاری خلافت کو قبول نہیں کیا ہے اور تمہارے مطیع و فرمان بردار نہیں ہیں، لیکن اسلام میں تمہارے افتخارات اور تمہاری رسول خدا ﷺ سے قرابت اور قریش کے درمیان تمہاری عظمت و رفعت کا میں انکار نہیں کر سکتا۔^[۱]

یہ خط جو جھوٹ کی سیاہی سے لکھا گیا تھا معاویہ کی چالاکی و سازش تھی جس نے اپنے مفاد کے لئے اپنے رقیب پر کسی بھی طرح کی تہمت لگانے سے پرہیز نہیں کیا، لیکن امام نے اپنے خطوط میں تمام حقائق سے مدد لیتے ہوئے اپنے حق کے دفاع کے لئے تمام حقیقتوں کو بیان کیا، حضرت اپنے خط میں معاویہ کو مخاطب کرتے ہوئے، اس کی لگائی ہوئی تہمت کے بارے میں لکھتے ہیں:

میرے پاس ایسے شخص کا خط پہنچا جس کے پاس فکر نہ تھی جو اس کی ہدایت کرتی اور نہ اس کا کوئی پیشوا

[۱] الامامة والسياسة ج ۱ ص ۹۱، کامل مبرد ج ۳ ص ۱۸۴، شرح نوح البلاغ ابن ابی الحدید ج ۳ ص ۸۸۔

ہے جو اسے راہ راست پر لاتا، خواہشات نفسانی نے اسے گھیر لیا ہے اور اس نے اسے قبول کر کے اس کی پیروی بھی کی ہے کیا تو نے یہ فکر کیا ہے کہ عثمان کے بارے میں میرے کام نے میری بیعت کو تمہارے لئے باطل کر دیا ہے اپنی جان کی قسم، میں بھی مہاجروں کا ایک فرد تھا کہ وہ جہاں بھی جاتے میں بھی ان کے ہمراہ جاتا اور خدا نے ہرگز انہیں گمراہ نہیں کیا اور ان کے آنکھوں پر پردہ نہیں ڈالا اور عثمان کے قتل کے بارے میں نہ تو میں نے کوئی حکم دیا ہے کہ میرے حکم کی غلطی مجھے مورد سوال قرار دے اور نہ میں نے اسے قتل ہی کیا ہے کہ مجھ پر قصاص واجب ہو جائے۔

اور جو تم یہ کہہ رہے ہو کہ شام کے لوگ اہل حجاز پر حاکم ہیں تو تم اہل شام میں سے کسی کو بھی دکھاؤ کہ جو شوری کا ممبر ہو اور پیغمبر اسلام ﷺ کی جانشینی کے لئے چنا گیا ہو اگر تم ایسا تصور کرتے ہو، تو مہاجرین و انصار تمہاری باتوں کو جھٹلا دیں گے۔

اور جو تمہارا یہ کہنا ہے کہ میں عثمان کے قاتلوں کو تمہارے حوالے کروں تو تمہاری یہ بات بالکل بے جا ہے تیرا عثمان سے کیا واسطہ: تم بنی امیہ کی اولاد میں سے ہو اور عثمان کے بیٹے اس کام کے لئے تم سے زیادہ بہتر ہیں اگر تو یہ سوچ رہا ہے کہ ان کے باپ کے خون کا بدلہ لینے کے لئے ان سے زیادہ قوی اور طاقتور ہے تو، تم میری اطاعت کرو، اور اس وقت اس کے قاتلوں سے شکایت کرو میں تمام لوگوں کو راہ راست پر لانے کی کوشش کروں گا، لیکن تمہارا شام و بصرہ اور طلحہ و زبیر کے بارے میں فیصلہ کرنا بے اساس ہے اور سبھی ایک حکم میں شناہوتے ہیں کیونکہ وہ ایک اجتماعی اور عمومی بیعت تھی اور اس میں کچھ سوچنے سمجھنے کی ضرورت نہیں ہے اور خیار فسخ بھی نہیں ہے لیکن تیرا یہ اصرار کرنا کہ میں نے عثمان کو قتل کیا ہے تو تم نے بالکل حقیقت سے کام نہیں لیا ہے اور اس کے بارے میں تجھ تک خبر نہیں پہنچی ہے، پیغمبر صلی اللہ علیہ وسلم سے میری قرابت اور فضیلت اور قریش کے درمیان میرے شرف کو تم نے قبول کر لیا ہے اپنی جان کی قسم، اگر تم سے ممکن ہو تا تو تم اس کا بھی انکار کر دیتے۔ [۱]

اس وقت آپ نے اپنے منشی نجاشی کو حکم دیا کہ معاویہ کے خط کو جنگی اشعار کے ساتھ جواب دو اور

[۱] نوح البلاغہ کے چھٹے اور ساتویں مکتوب میں اس کے مضمون کی طرف اشارہ کیا ہے۔

دونوں کو معاویہ کے پاس بھیج دو۔

نمائندہ امام کی شام سے واپسی:

امام کے نمائندہ جریر کی تقریر، عقلمندی، بردباری، صبر جو ایک سیاسی نمائندہ میں ہونا چاہئے وہ اس کے اندر موجود تھا اور کسی کو بھی اس میں شک نہیں کہ اس نے بہت کوششیں کیں کہ بغیر خونریزی کے امام کی نظر کو جذب کرے اور معاویہ کو مرکزی حکومت کی اطاعت کرنے پر مجبور کرے (اس کی ان کوششوں کے بارے میں بھی کسی کو شک نہیں ہے) لیکن اس سے ایک غلطی ہوئی اور وہ یہ کہ بنی امیہ کے دو سیاسی مکاروں کے آج کل کی باتوں میں پڑ کر دھوکہ کھا گیا اور معاویہ نے اس سنہرے موقع سے فائدہ اٹھاتے ہوئے شام کے لوگوں کو خوب آزما لیا اور ان لوگوں کو امام کے مقابلے میں جنگ کرنے کے لئے آمادہ کر لیا اور اس نے اس وقت اپنے آخری فیصلے کا اعلان کیا جب شام کے لوگوں سے عثمان کے خون کا بدلہ لینے کے لئے بیعت کر چکا تھا۔

جریر کی غلطی کا نتیجہ یہ ہوا کہ امام رجب ۳۶ھ کے شروع ایام میں کوفہ آئے اور اس وقت سے کئی مہینہ تک جریر کے انتظار میں رہے تاکہ معاویہ کے قطعی نظریہ سے آگاہ کرے اور اس کے نتیجے میں معاویہ نے اس مدت میں شامیوں کو خوب مسلح کر دیا اور تمام لوگوں کو امام سے جنگ کرنے کے

لئے آمادہ کر دیا اور دشمن کی توجہ سے بے خبر ہو گیا۔ کوئی بھی ایسی قطعی و یقینی دلیل نہیں ہے جو یہ ثابت کرے کہ جریر نے خیانت کی تھی البتہ یقین کے ساتھ کہا جاسکتا ہے کہ ان سے کوتاہی ہوئی جس نے تاریخ اسلام کا نقشہ بدل دیا اور قاسطین کی منحوس حیات کا استمرار اسی کوتاہی کا مرہون منت تھا۔ اس کی غلطی یا قصور نے تاریخ اسلام کو فائدہ پہنچایا۔ اور قاسطین کی منحوس زندگی کی بقاء ایک حد تک نمائندہ امام کی غلطیوں کی وجہ سے تھی البتہ امام نے کوفہ میں قیام کے دوران بہت سے کام انجام دیئے اور حاکموں اور نمائندوں کو معزول اور نیک و صالح اور خدمت کرنے والوں کو ان کی جگہ پر منصب کیا لہذا کوفہ میں امام کے قیام کی علت جریر کی تاخیر سے واپسی نہیں تھی، خاص طور سے اس بات کو مد نظر رکھتے ہوئے کہ امام نے کوفہ میں قیام کرنے کے بعد جریر کو ہمدان کی گورنری کے بجائے کوفہ کی اہم گورنری سپرد کی۔

اس مدت میں امام کی مشکلوں میں سے ایک مشکل یہ تھی کہ نوجوان اور بہادر، دشمن سے جنگ کرنے کے لئے آمادہ تھے اور آپ سے شام سے جنگ کرنے کی درخواست کر رہے تھے۔ لیکن امام خونریزی نہیں چاہتے تھے بلکہ یہ چاہتے تھے کہ بغیر لڑائی کے اس واقعہ کا حل نکل جائے چنانچہ ان نوجوانوں کو جانے سے منع کر دیا اور ان سے فرمایا:

تم لوگ ہمارے حکم کے منتظر رہو جب کہ میرا نمائندہ جریر شام میں ہے اگر میں جنگ کا حکم دوں گا تو صلح کے دروازے شام والوں پر بند ہو جائیں گے۔ اگر ان لوگوں کی نیت صحیح ہوگی تو ان کے درمیان سے گذرے گا میں نے جریر کو خط لکھا ہے اور اسے وہاں کم رہنے کے لئے کہا اور اگر تاخیر کرے تو یا تو دھوکہ کھایا ہے یا اپنے امام کی مخالفت کی ہے میں چاہتا ہوں کہ اس کام میں تھوڑا صبر کروں لیکن یہ کام اس چیز سے مانع نہیں ہے کہ لوگ دھیرے دھیرے آمادہ ہوں جب چلنے کا حکم دیا جائے تو فوراً چلنے کو تیار ہو جائیں۔^[۱]

جریر امام کے حضور میں

جریر بہت دنوں کے بعد ناامید امام کے پاس واپس آگئے مالک اشتر نے امام کے سامنے انہیں پیش کیا اور دنوں کے درمیان تیز و تند گفتگو ہوئی جس کا خلاصہ یہاں بیان کر رہے ہیں:

مالک اشتر: اے امام! اگر اس کی جگہ پر مجھے بھیجتے تو میں کام کو صحیح طور پر انجام دیتا اس شخص نے ہر طرح کی امید کو ناامیدی میں بدل دیا، خاندان امیہ نے اس کے دین کو اسی وقت خرید لیا تھا جب وہ ہمدان کا حاکم تھا اس کو حق نہیں ہے کہ وہ زمین پر چلے اور اب جب کہ شام سے واپس آیا ہے تو ہمیں ان کی طاقت سے خوف دلاتا ہے، اے امام! اگر آپ اجازت دیں تو اس کو اور اس کے ہم خیالوں کو قید کر دوں تاکہ واقعیت روشن و واضح ہو جائے اور ظالم نیست و نابود ہو جائیں۔

جریر: اے کاش میری جگہ تم گئے ہوتے تو میری طرح واپس نہیں آتے اور عمر و عاص یا ذی الکلاع

اور خوشب تمہیں قتل کر ڈالتے کیونکہ وہ تمہیں عثمان کا قاتل سمجھتے ہیں۔

مالک اشتر: اگر میں جاتا تو ان کا جواب مجھے مجبور نہیں کرتا میں معاویہ کو کسی نہ کسی طرح دعوت دیتا اور اسے فکر کرنے کا بھی موقع نہیں دیتا۔

جریر: جاؤ اب بھی راستہ کھلا ہوا ہے۔

مالک اشتر: اب تو وقت ہاتھ سے نکل گیا ہے اور معاویہ نے سارا فائدہ اٹھالیا ہے۔^[۱]
اس میں کوئی شک نہیں کہ مالک اشتر کی گفتگو منطقی تھی اور جریر مالک اشتر کے منطقی اعتراض کا صحیح جواب نہ دے سکا، ایک ایسے سیاسی شخص کے لئے شائستہ تھا کہ وہ اپنی غلطی کا اعتراف کرتا اور عذر خواہی کرتا لیکن اس نے مالک اشتر کے اعتراض کا جواب دیا اور دھیرے دھیرے امام سے دور ہونے لگا اور فرقیسا^[۲] جو کہ فرات کے کنارے تھا وہاں رہنے لگا۔

اگر جریر اس وقت تک جرم کا مرتکب نہ ہوا ہوتا تو اس کی غلطی معافی کے قابل تھی، لیکن اس کے بعد اس کے سارے کام اصول کے خلاف تھے، کیونکہ امام کی دوستی و ہمراہی کا چھوڑنا اور بہت دور زندگی بسر کرنا عملی طور پر امام کی حکومت پر اعتراض تھا، اس کے علاوہ جریر کے کنار کش ہونے کی وجہ سے قبیلے کے تعصب نے اپنا کام کر دکھایا اور جریر کے قبیلے سے بہت مختصر لوگ (صرف ۱۹ آدمی) قسر سے جو بجلیہ قبیلے کے اطراف میں رہتے تھے امام کے ساتھ جنگ صفین کے لئے روانہ ہوئے اگرچہ بجلیہ کے اطراف انیس سے سات سو (۷۰۰) لوگوں نے شرکت کی۔

جریر کا عمل ایک قسم کی نافرمانی اور حکومت حقہ کے خلاف خروج تھا اور امام نے اس کام کو جڑ سے ختم کرنے کے لئے جریر اور اس کے ہمفکر ثویبر بن عامر کے گھر کو ویران کر دیا تاکہ دوسروں کے لئے درس عبرت

ہو۔^[۳]

[۱] واقعہ صفین ص ۶۰، شرح نہج البلاغہ ابن ابی الحدید ج ۳ ص ۱۱۵-۱۱۴۔

[۲] رجوع علاقے سے کچھ دوری پر واقع ہے اور خابور کے پاس ہے۔

[۳] واقعہ صفین ص ۶۱-۶۰۔

معاویہ کے خطوط اسلامی شخصیتوں کے نام

معاویہ نے جنگ صفین پر روانہ ہونے سے پہلے عمرو عاص سے کہا میں چاہتا ہوں تین لوگوں کو خط لکھوں اور ان لوگوں کو علی کے خلاف برا بیچنے کروں وہ تین آدمی یہ ہیں عبداللہ بن عمر، سعد بن وقاص، محمد بن مسلمہ۔

معاویہ کے مشاور نے اس کے نظریہ کو قبول نہیں کیا اور اس سے کہا یہ تینوں افراد تین حالتوں سے خالی نہیں ہیں یا علی کے چاہنے والے ہیں اس صورت میں تمہارا خط باعث بنے گا کہ راہ علی پر باقی رہنے میں ان لوگوں کا ارادہ ٹھوس ہو جائے یا عثمان کے چاہنے والے ہیں اس صورت میں ان کے استحکام میں اضافہ نہیں ہوگا اور اگر وہ لوگ کسی بھی طرف نہیں ہیں تو ہرگز تم ان لوگوں کی نظر میں علی سے زیادہ مورد اعتماد نہیں ہو۔ اس لئے تمہارے خط کا اثر ان لوگوں پر نہیں پڑے گا۔^[۱]

معاویہ نے اپنے مشاور کے نظریہ کو قبول نہیں کیا اور اپنی اور عمرو عاص کی دستخط کے ساتھ ایک خط عبد اللہ ابن عمر کو لکھا جس کی عبارت یہ تھی:

حقائق اگر ہم پر پوشیدہ ہوں تو تم پر پوشیدہ نہیں ہیں، عثمان کو علی نے قتل کیا ہے اس کی دلیل یہ ہے کہ ان کے قاتلوں کو امان دی ہے، ہم عثمان کے خون کا بدلہ لینا چاہتے ہیں تاکہ حکم قرآن کے مطابق انہیں قتل کریں اور اگر علی عثمان کے قاتلوں کو ہمارے حوالے کر دیں تو ہم ان سے کوئی مطالبہ نہیں کریں گے اور اس وقت خلافت کے مسئلہ کو عمر بن خطاب کی طرح مسلمانوں کے درمیان شوری میں پیش کریں گے ہم ہرگز نہ خلافت کے طلبگار تھے اور نہ ہیں تم سے بس گذارش یہ ہے کہ قیام کرو اور ہماری اس راہ میں مدد کرو، اگر ہم اور تم آپس میں متحد ہو گئے تو علی مرعوب ہو جائیں گے اور پھر اپنے ارادے سے پیچھے ہٹ جائیں گے۔^[۲]

عبداللہ بن عمر کا جواب

[۱] الامامة والسياسة ج ۱ ص ۸۹-۸۸

[۲] واقعہ صفین، ص ۶۳، ابن قتیبہ کے نظریہ کے مطابق اس خط کو معاویہ نے اہل مکہ اور مدینہ کے لئے لکھا تھا۔ الامامة والسياسة ص ۸۹۔

اپنی جان کی قسم، تم دونوں نے اپنی بصیرت اور حقیقت شناسی کو اپنے ہاتھوں سے کھودیا ہے اور حوادث کو فقط دور سے دیکھ رہے ہو اور تمہارے خط نے شک کرنے والوں کے شک و تردید میں اضافہ کر دیا ہے تم لوگوں کا خلافت سے کیا ربط؟ معاویہ تم طلبیق و آزاد شدہ ہو اور عمر و تم ایک متمم شخص اور غیر قابل اعتماد ہو، اس کام سے باز آ جاؤ میں تمہاری مدد نہیں کر سکتا۔^[۱]

عبداللہ بن عمر نے جو خط معاویہ کو لکھا اس نے عمر و عاص کی مردم شناسی اور دور اندیشی کو ثابت کر دیا اور یہ بھی واضح کر دیا کہ معاویہ اپنے قدیمی حریف کے کاموں تک نہیں پہنچ سکا ہے اور اگر بعض سیاسی مسئلوں میں برتری رکھتا ہے (مثلاً کشادہ دلی کے ساتھ مخالف کی بات سنتا اور اگر اس کے سامنے آتا تو گزشتہ کو نظر انداز کر دیتا، اور اگر گفتگو ایک طرف ہو جاتی تو فوراً گفتگو کا عنوان بدل دیتا اور بحث کے اصل موضوع کو دوسرے انداز سے شروع کرتا) اس کے باوجود ابھی پورا مردم شناس نہیں ہو رہے۔

معاویہ کے خط لکھنے کا مقصد

معاویہ کا مختلف لوگوں کو خط لکھنے کا مقصد یہ تھا کہ بعض شخصیتوں کو متوجہ کرے جو نہ موافقوں کی صف میں تھے نہ ہی مخالفوں کی صف میں۔ یہ لوگ مکہ و مدینہ میں لائق احترام اور با اثر شخصیت کے حامل تھے اور ان کی نظر جذب کرنے کی وجہ سے دوشہروں میں مخالفت ایجاد کرنا تھا جو شوریٰ کے مرکزی افراد اور خلیفہ انتخاب کرنے میں ایک اہمیت رکھتے تھے۔

لیکن یہ لوگ ان لوگوں سے زیادہ عقلمند تھے جن لوگوں نے معاویہ سے دھوکہ کھایا اور اس کے ساتھ رہے لہذا دوسروں نے بھی، یعنی سعد و قاص اور محمد بن مسلمہ نے بھی عبداللہ بن عمر کی طرح جواب دیا۔^[۲] نصر بن مزاحم نے کتاب واقعہ صفین میں معاویہ کا ایک دوسرا خط نقل کیا ہے جو اس نے عبداللہ بن عمر کے نام لکھا تھا اور اس پر امام کی مخالفت کرنے کا الزام لگایا ہے اور اس طرح چاہا کہ مخالفت کا بیج اس کے دل

[۱] واقعہ صفین ص ۶۳، لیکن ابن قتیبہ نے معاویہ کے جواب میں ایک دوسرے خط کا ذکر کیا ہے، الامامة والسياسة ص ۹۰-۸۹

[۲] معاویہ کے اصل خط کو جو اس نے سعد بن ابی وقاص اور محمد بن مسلمہ انصاری کے نام لکھا تھا اور ان کے جواب کو ابن قتیبہ نے الامامة والسياسة ص ۹۱-۹۰ پر لکھا ہے۔

میں بودے اور پھر لکھتا ہے کہ میں خلافت کو اپنے لئے نہیں چاہتا بلکہ تمہارے لئے چاہتا ہوں اور اگر تم نے بھی قبول نہیں کیا تو ضروری ہے کہ مسئلہ خلافت کو مسلمانوں کی شورئوں میں بیان کیا جائے۔

عبداللہ بن عمر اگرچہ سادگی میں بہت مشہور تھا اس نے معاویہ کا خط پڑھ کر اس کو جواب دیا کہ تم نے لکھا ہے کہ میں نے علی کی عتہ چینی کی ہے اپنی جان کی قسم میں کہاں اور علی کا سابقہ ایمان، ان کی ہجرت، رسول خدا صلی اللہ علیہ وسلم کے نزدیک ان کی رفعت و منزلت اور مشرکوں کے مقابلے میں ان کی مقاومت کہاں؟ اگر میں نے ان کی موافقت نہیں کی تو اس کی وجہ یہ تھی کہ اس حادثہ میں پیغمبر صلی اللہ علیہ وسلم کی طرف سے کوئی حدیث نہیں آئی تھی لہذا ہم نے دونوں میں سے کسی کی طرف بھی رغبت کرنے سے پرہیز کیا۔^[۱]

معاویہ کا خط سعد بن وقاص کے نام

معاویہ نے فاتح سرزمین ایران سعد وقاص کو خط لکھا:

عثمان کی مدد کے لئے بہترین لوگ قریش کی شورئوں تھی، ان لوگوں نے اسے چنا اور دوسروں پر مقدم کیا، طلحہ وزبیر نے اس کی مدد کرنے میں جلدی کی اور وہ لوگ تمہاری شورئوں کے ہمراہی اور اسلام میں بھی تمہاری ہی طرح تھے ام المومنین (عائشہ) بھی اس کی مدد کے لئے گئیں تمہارے لئے بہتر نہیں ہے کہ ان لوگوں نے جس چیز کو پسند کیا ہے تم اسے ناپسند کرو اور جس چیز کو ان لوگوں نے اختیار کیا ہے تم اسے چھوڑ دو، ہمیں چاہیے کہ ہم خلافت کو شورئوں کے حوالے کر دیں۔^[۲]

سعد وقاص کا جواب

عمر بن خطاب نے ایسے افراد کو شورئوں میں شامل کیا جن کے لئے خلافت جائز تھی، ہم سے زیادہ کوئی بھی خلافت کے لئے بہتر نہ تھا، مگر یہ کہ ہم اس کی خلافت پر راضی رہیں اگر ہم بافضیلت ہیں تو علی بھی اہل فضل میں سے ہیں جب کہ علی کے فضائل بہت زیادہ ہیں اور ہمارے فضائل اتنے نہیں ہیں اور اگر طلحہ وزبیر اپنے گھر

[۱] واقعہ صفین ص ۷۳-۷۲۔

[۲] الامامة والسياسة، ج ۱ ص ۹۰ واقعہ صفین، ص ۷۴۔

میں خاموشی سے بیٹھتے تو بہتر تھا، خداوند عالم ام المؤمنین کو جو انہوں نے کام کیا ہے معاف کر دے۔^[۱]
 معاویہ نے کوشش کی تھی کہ شوریٰ کے تمام اراکین سے زیادہ خلیفہ سوم کی فضیلت کو ثابت کرے،
 لیکن سعد وقاص نے اسے قبول نہیں کیا اور اس کی حاکمیت اور سب سے آگے بڑھنے کو شوریٰ کے اراکین کی
 رائے سے توجیہ کیا اور اسی کے ساتھ طلحہ وزبیر پر اعتراض بھی کیا۔

معاویہ کا خط محمد بن مسلمہ کے نام

معاویہ نے اس خط میں اسے انصار کے فارس (بہادر) سے تعبیر کیا ہے اور خط کے آخر میں لکھتا ہے:
 انصار جو تمہاری قوم ہے اس نے خدا کی نافرمانی کی ہے اور عثمان کو ذلیل کیا ہے اور خدا تم سے اور ان
 لوگوں سے قیامت کے دن سوال کرے گا۔^[۲]

مسلمہ کے بیٹے نے ایک مقدمہ کے بعد جواب دیا:

تم دنیا کے علاوہ کسی چیز کو نہیں چاہتے اور خواہشات نفسانی کے علاوہ کسی چیز کی پیروی نہیں کرتے،
 عثمان کی موت کے بعد اس کا دفاع کر رہے ہو لیکن اس کی زندگی میں اسے ذلیل و خوار کیا اور اس کی مدد نہیں کی۔

[۳]

(۲) معاویہ کے خط کا مفہوم اور اس کا مقصد

معاویہ کے خط کا مفہوم مکمل طور سے اشتعال انگیز تھا اور معاویہ کی یہ کوشش تھی کہ لوگوں کو امام کی
 مخالفت کے لئے براہیجئے کر دے، مثلاً عمر کے بیٹے کو خلافت پر قبضہ کرنے کے لئے بلایا کیونکہ وہ شوریٰ کا ناظر
 تھا، سعد وقاص چونکہ چھ نفری شوریٰ کا ممبر اور طلحہ وزبیر کے مثل تھا لہذا شوریٰ میں اس کے ممبر ہونے کا تذکرہ
 کیا اور اسے طلحہ وزبیر کے راستے پر چلنے کی دعوت دی اور محمد بن مسلمہ کو انصار کا شہسوار اور مہاجرین کو منظم کرنے

[۱] (۳) الامامة والسياسة ج ۱ ص ۹۰، واقعة صفین ص ۷۷-۷۵۔

[۲] الامامة والسياسة ج ۱ ص ۹۰، واقعة صفین ص ۷۷-۷۵۔

[۳] (۲) الامامة والسياسة ج ۱ ص ۹۰، واقعة صفین ص ۷۷-۷۵۔

والاقرردیا اور یاد دلایا کہ ان لوگوں نے عثمان کی مدد نہیں کی لہذا اس کا جبران کرنے کے لئے فوراً اٹھ جائیں اور اس کی مدد کریں۔

ان تمام خطوط سے یہ بات واضح ہوتی ہے کہ معاویہ کا مقصد صرف اسلامی معاشرہ کو درہم برہم کر کے علی کا مخالف بنانے کے علاوہ کچھ نہ تھا اور بنا بر فرض محال اگر وہ عثمان کا ولی دم تھا تو یہ بات کوئی عقلمند انسان قبول نہیں کرے گا کہ ایک انسان کے خون کا بدلہ لینے کے لئے تمام مسلمانوں کی جان جو کھم میں ڈال دے۔

معاویہ کا اصرار تھا کہ خلیفہ کا انتخاب شوریٰ کے ذریعے ہو اور عمر کی شوریٰ کی تعداد چھ آدمیوں سے زیادہ نہ تھی، اگر شوریٰ کا انتخاب تکلیف دہ تھا تو مہاجرین و انصار کا متحد ہونا بدرجہ اولیٰ الزام آور تھا سب لوگ اس سے باخبر ہیں کہ امام مہاجرین و انصار کے ذریعے اس مقام پر منتخب ہوئے ہیں آپ اپنے گھر میں بیٹھے ہوئے تھے کہ لوگ جوق در جوق آپ کے پاس آئے اور بہت زیادہ اصرار کر کے آپ کو مسجد میں لے گئے اور پھر آپ کے ہاتھوں پر بیعت کی، اور چند لوگوں کے علاوہ کسی نے بھی آپ کی بیعت کی مخالفت نہیں کی۔

اس کے علاوہ اگر مہاجرین و انصار نے عثمان کی مدد نہیں کی تو خود معاویہ نے بھی تو اس کی مدد نہیں کی جب کہ عثمان کے گھر کا محاصرہ بہت دنوں تک تھا اور وہ اس سے آگاہ بھی تھا اور وہ اپنی فوج کے ساتھ خلیفہ کی مدد کے لئے جاسکتا تھا، لیکن ہرگز اس نے ایسا نہیں کیا اور اس کے خون کو بہتا ہوا دیکھتا رہا۔

اس کے علاوہ خود عثمان نے شام کے لوگوں اور وہاں کے حاکم معاویہ کے پاس خط لکھا اور ان سے مدد مانگی تھی یہاں تک کہ اپنے خط کے آخر میں یہ بھی لکھا تھا:

فيا غوثا ولا امير عليكم دوني، فالعجل العجل يا معاوية وادرك ثم ادرك و

ما اراك تدرك ^[۱]

ان تمام چیزوں کے باوجود معاویہ نے ان خطوط کو نظر انداز کر دیا اور اپنے خلیفہ کی بالکل بھی حمایت نہیں کی لیکن اس کی موت کے بعد اس کے خون کا بدلہ لینے کی فکر ہو گئی۔

مؤرخین نے عثمان کے دو طرح کے محاصروں کو لکھا ہے اور پہلے محاصرہ اور دوسرے محاصرے کے درمیان بہت زیادہ فاصلہ تھا، بعض نے محاصرہ کی مدت ۴۹ دن بعض نے ۷۰ دن اور بعض نے ۴۰ دن اور بعض نے ۱ مہینے سے زیادہ لکھا ہے اس لئے یہ ممکن ہی نہیں ہے کہ عثمان کے محاصرے کی خبر معاویہ نے نہ سنی ہو، اور وہ پورے واقعے سے بے خبر ہو۔

شام کا خطیب

ہر زمانے اور ہر جگہ پر ایسے افراد موجود ہوتے ہیں کہ اپنا کھانا روزانہ کی قیمت سے کھاتے ہیں اور چا پلو سی اور جھوٹی تعریف کرنے والے صاحبانِ قدرت و ثروت کی خوشامد اور اوران کیتھریفیں کیا کرتے ہیں اور حق کو ناحق، اور باطل کو حق دکھاتے ہیں لیکن تاریخ میں ایسے بھی افراد موجود ہیں جو حق و حقیقت کا کسی بھی چیز سے معاملہ نہیں کرتے اور ان کی زبانوں پر کلمہ حق کے علاوہ کچھ جاری نہیں ہوتا۔

قبیلہ طی کے لوگ جو مدینہ اور شام کے دو پہاڑوں کے درمیان زندگی بسر کر رہے تھے وہ سب کے سب خصوصاً عدی بن حاتم علی کے عاشق تھے۔ عدی امام کی خدمت میں آئے اور کہا ہمارے قبیلہ کا ایک شخص خفاف اپنے چچازاد بھائی حابس کی ملاقات کے لئے شام جانے والا ہے، خفاف بہترین خطیب و مقرر اور عمدہ شاعر ہے اگر آپ کی اجازت ہو تو ہم اس سے کہیں کہ معاویہ سے ملاقات کرے اور مدینا و عراق میں آپ کی جو شان و شوکت ہے اسے بیان کر کے، معاویہ اور شامیوں کا حوصلہ پست کرے، امام نے عدی کی درخواست کو قبول کیا، خفاف شام کی طرف روانہ ہوا، اور اپنے چچازاد بھائی حابس کے پاس گیا اور اس سے کہا میں عثمان کے قتل کے وقت مدینہ میں موجود تھا پھر حضرت علی علیہ السلام کے ساتھ مدینہ سے کوفہ آیا ہوں اور تمام حالات سے باخبر ہوں دونوں چچازاد بھائیوں نے طے کیا کہ دوسرے دن معاویہ کے پاس جائیں اور اسے تمام واقعات سے آگاہ کریں، دوسرے دن دونوں بھائی معاویہ کے پاس گئے حابس نے اپنے بھائی کا تعارف کرایا اور کہا کہ وہ حادثہ یوم الدار اور عثمان کے قتل کے دن موجود تھا اور علی کے ساتھ کوفہ آیا ہے اور اپنی بات میں مکمل یقین و اعتماد رکھتا ہے معاویہ نے خفاف سے کہا، عثمان کے واقعات سے مجھے آگاہ کرو، خفاف نے مختصر طور پر عثمان کے قتل

کے واقعات کو اس طرح بیان کیا:

مکشوح نے اس کا محاصرہ کیا اور حکیم نے حملہ کرنے کا حکم دیا، محمد بن ابوبکر اور عمار قتل کرنے میں شریک تھے اور تین آدمی عدی بن حاتم، مالک اشتر نخعی اور عمرو بن الحمق اس کا رنامے میں بہت فعال تھے اسی طرح سے طلحہ وزبیر قتل کرنے میں بہت زیادہ کوشش کر رہے تھے، اور اس گروہ سے سب سے جدا رہنے والے علی تھے جو عثمان کے قتل میں کسی طرح بھی شریک نہیں تھے۔

معاویہ نے کہا: پھر اس کے بعد کیا ہوا؟

خفاف نے کہا: لوگ عثمان کے قتل کے بعد جب کہ ابھی اس کا جنازہ ایسے ہی زمین پر پڑا تھا پروانے کی طرح علی کے پاس اس طرح جمع ہوئے کہ جوتے گم ہو گئے اور دائیں کانڈھوں سے گر گئیں، بوڑھے لوگ جمع میں دب گئے اور سب نے رہبر اور پیشوا کی حیثیت سے علی کی بیعت کی، اور جب طلحہ وزبیر نے اپنی بیعت کو توڑ دیا تو امام سفر کرنے کے لئے آمادہ ہوئے اور مہاجرین و انصار بہت تیزی کے ساتھ آپ کے ہمراہ چلنے کے لئے تیار ہو گئے، اس سفر سے تین لوگ، سعد بن مالک، عبداللہ بن عمر، محمد بن مسلمہ بہت ناراض ہوئے اور تینوں افراد نے گوشہ نشینی اختیار کر لی، لیکن علی (علیہ السلام) پہلے گروہ کی وجہ سے ان تینوں سے بے نیاز ہو گئے امام کا کاروان سرزمین طی پہنچا اور میرے قبیلہ سے کچھ لوگ امام کے لشکر سے ملحق ہوئے، اور ابھی بصرہ کا آدھا ہی راستہ طے کیا تھا کہ طلحہ وزبیر کے بصرہ جانے کی خبر ملی، ایک گروہ کو کوفہ روانہ کیا اور ان لوگوں نے بھی ان کی دعوت کو قبول کیا اور بصرہ کی طرف روانہ ہو گئے، بصرہ پر حملہ ہوا اور شہر پر ان کا قبضہ ہو گیا پھر کوفہ کی فکر کی، اس شہر میں شور و غل مچ گیا، بچے محل کی طرف دوڑے اور بوڑھے اور نوجوان خوشی خوشی ان کی طرف دوڑ پڑے اس وقت وہ کوفہ میں ہیں اور شام پر قبضہ کرنے کے علاوہ کوئی اور فکر نہیں کر رہے ہیں، جب خفاف کی گفتگو ختم ہوئی تو معاویہ خوف کے مارے تھر تھر کانپنے لگا۔

اس وقت حابس نے معاویہ سے کہا: میرا چچا زاد بھائی خفاف بہت اچھا شاعر ہے میری جب اس سے ملاقات ہوئی تھی تو اس نے بہت اچھا شعر پڑھا تھا اور عثمان کے متعلق میری نظر کو بدل ڈالا اور علی کی خوب تعریف کی، معاویہ نے کہا کہ وہ شعر جو تم نے اس کے لئے کہا تھا مجھے سناؤ اس نے وہ اشعار پڑھا، خفاف کا شعر

سن کر معاویہ نے سخت لہجہ میں حابس سے کہا: میرے خیال سے یہ شخص علی کا جاسوس ہے جتنی جلدی ممکن ہو اس کو شام سے باہر کر دو، لیکن معاویہ نے اسے دوبارہ اپنے پاس بلایا اور کہا: مجھے لوگوں کے کام وغیرہ سے آگاہ کرو، اس نے پھر وہی باتیں دہرائیں، معاویہ اس کی عاقلانہ باتیں سن کر حیرت میں ڈوب گیا۔^[۱]

صحابہ کے بیٹوں کا سہارا

ابوسفیان کا بیٹا اس امام سے مقابلہ کرنے کی کوشش میں تھا جس کا سبقت ایمان اور مشرکین کے ساتھ جہاد کرنا روشن و واضح تھا لہذا اس نے بعض صحابیوں اور ان کے بیٹوں کو اپنی طرف جذب کر کے اپنی شخصیت بنانی چاہی جب عبید اللہ ابن عمر حضرت علی ؑ کی حکومت سے بھاگ کر شام گیا کیونکہ حضرت ہرمزان کے قتل کی بنا پر اس سے قصاص چاہ رہے تھے اور معاویہ کو یہ خبر ملی تو وہ ^[۲] خوشی سے پھولے نہیں سمارا تھا لہذا اپنے مشاور اور عقل (عمرو عاص) سے رابطہ کیا اور عبید اللہ کی آمد پر اسے مبارک باد دی اور اسے ملک شام کے اور اپنے پاس رہنے کا وسیلہ سمجھا ^[۳] پھر دونوں نے ارادہ کیا کہ اس سے درخواست کریں کہ لوگوں کے مجمع میں منبر پر جا کر علی کو برا بھلا کہے، جب عبید اللہ معاویہ کے پاس آیا تو معاویہ نے اس سے کہا اے میرے بھتیجے، تمہارے باپ کا نام (عمر بن الخطاب) تمہارے اوپر لگا ہوا ہے خواب غفلت سے بیدار ہو جاؤ اور مکمل آمدگی کے ساتھ گفتگو کرو، کیونکہ تم لوگوں کے درمیان قابل اعتماد ہو، منبر پر جاؤ علی کو برا بھلا کہو، گالی دو اور گواہی دو کہ عثمان کو علی نے قتل کیا ہے۔

زام حکومت ایسے فتنہ پرور لوگوں کے ہاتھوں میں تھی جنہوں نے خلفاء کے بیٹوں کو برے اور بیہودہ کاموں کی ترغیب کرتے تھے تاکہ اس کے ذریعہ امام کی عظمت کو گھٹادیں، لیکن امام کی رفعت و عظمت اتنی بلند تھی جس کا دشمن بھی منکر نہیں ہو سکتا۔ عبید اللہ جو امام کی عدالت کی وجہ سے بھاگ گیا تھا اس نے معاویہ سے کہا، میں علی کو گالی نہیں دے سکتا اور ناسزا نہیں کہہ سکتا کیونکہ وہ فاطمہ بنت اسد بن ہاشم کے بیٹے ہیں ان کے نسب

[۱] واقعہ صفین ص ۶۶-۶۷، شرح نخب البلاغہ ابن ابی الحدید ج ۳ ص ۱۱۲-۱۱۰۔

[۲] تاریخ طبری ج ۳، جزء ۴۲، ۴۱-۴۰۔ کامل ابن اثیر ج ۳ ص ۴۰۔

[۳] الامامة والسياسة ج ۶ ص ۹۲۔

کے بارے میں میں کیا کہوں؟ ان کی جسمانی اور روحانی طاقت کا اندازہ اسی سے لگایا جاسکتا ہے کہ وہ پچھاڑ دینے والے بہادر ہیں، میں عثمان کے قتل کا الزام ہی صرف ان کی گردن پر ڈال سکتا ہوں۔

عمر و عاص اپنی جگہ سے اٹھا اور کہا:

خدا کی قسم، اس وقت زخم نمایاں ہوں گے (بھیجے باہر نکلیں گے) جب عبید اللہ وہاں سے چلا گیا تو معاویہ نے عمر و عاص سے کہا، اگر وہ ہرمزان کو قتل نہ کرتا اور علی کے قصاص سے نہ ڈرتا تو ہماری طرف کبھی بھی نہ آتا کیا تم نے نہیں دیکھا کہ اس نے علی کی کیسی تعریف کی؟

جی ہاں، عبید اللہ نے تقریر کی اور جب بات علی عَلَيْهِ السَّلَامُ تک پہنچی تو اس نے اپنی بات روک دی اور ان کے بارے میں کچھ نہ کہا اور منبر سے اتر گیا۔

معاویہ نے اس کے پاس پیغام بھیجا اور کہا: اے میرے بھتیجے، علی کے بارے میں تمہاری خاموشی دو علتوں کی بناء پر تھی ناتوانی کی وجہ سے یا خیانت کی وجہ سے۔

اس نے معاویہ کو جواب دیا: میں نہیں چاہتا کہ ایسے شخص کے بارے میں گواہی دوں جو عثمان کے قتل میں شامل نہ تھا اور اگر میں گواہی دیتا تو لوگ ضرور قبول کر لیتے، معاویہ اس کا جواب سن کر ناراض ہوا اور اسے نکال دیا اور اس کو کوئی مقام و منصب نہیں دیا۔

عبید اللہ نے اپنے شعر میں کچھ ترمیم کر کے اس طرح بیان کیا کہ، اگرچہ علی عثمان کے قتل میں شامل نہ تھے لیکن ان کے قاتلوں نے علی کے پاس پناہ لی اور انہوں نے نہ ان کے کام کو برا کہا اور نہ

ہی کہا اور میں عثمان کے بارے میں گواہی دیتا ہوں کہ انہوں نے توبہ کر لی تھی اور بعد میں قتل ہوئے۔ ^[۱] عمر کے بیٹے کا معاویہ کے ساتھ اتنا ہی محبت سے پیش آنا کافی تھا اور اسی محبت کی وجہ سے اس کا دل جیت لیا اور اسے اپنے مقررین میں شامل کر لیا۔

قاتلان عثمان کے کو سپرد کرنا ایک مشکل مرحلہ تھا

معاویہ نے امامؑ کے خلاف جو لشکر جمع کیا اس کے لئے سب سے بڑا بہانہ یہ تھا کہ امامؑ عثمان کے قاتلوں کی حمایت کر رہے ہیں۔

عثمان کے قتل کی علتیں تفصیل کے ساتھ بیان ہو چکی ہیں یہاں پر جس چیز کا تذکرہ کرنا ہے وہ یہ ہے کہ جہوم کرنے والوں کی معاشرے میں شخصیت ایسی تھی کہ خود علیؑ ان لوگوں کو معاویہ کے حوالے نہیں کر سکتے تھے، یہ بات درست ہے کہ کچھ لوگوں نے عثمان کے گھر کا محاصرہ کیا تھا اور کچھ نے انہیں قتل کیا تھا لیکن خلفاء کے اموی والیوں کے ظلم و ستم کی وجہ سے لوگوں کی نظر میں یہ گروہ اتنی اہمیت کا حامل ہو گیا تھا کہ ان کا معاویہ کے حوالے کرنا بہت بڑی مشکل کو دعوت دینا تھا، اس سلسلے میں ذیل کے واقعے پر توجہ فرمائیں۔

علی کے ساتھ جنگ کرنا آسان کام نہیں تھا، یہی وجہ ہے کہ یمن کا زاہد ابو مسلم خولانی جو کہ شام میں سکونت پذیر تھا، کو جب یہ خبر ملی کہ معاویہ علی کے ساتھ جنگ کرنے کا ارادہ رکھتا ہے تو قاریوں کے گروہ کے ساتھ معاویہ کے پاس گیا اور اس سے پوچھا، کیوں علی کے ساتھ جنگ کرنا چاہتے ہو جب کہ کسی بھی زاویہ سے تو ان کے برابر نہیں ہو سکتا؟ نہ پیغمبر صلی اللہ علیہ وسلم کے ساتھ ان کی جیسی مصاحبت تجھے نصیب ہے نہ تمہارے پاس سابقہ اسلام ہے، اور نہ ہی ہجرت اور پیغمبر صلی اللہ علیہ وسلم کی خویشاوندی تمہیں حاصل ہے، معاویہ نے ان لوگوں کے جواب میں کہا میں ہرگز اس بات کا دعویٰ نہیں کرتا کہ علی کی طرح میرے فضائل ہیں، لیکن میں تم سے پوچھتا ہوں کہ کیا تمہیں نہیں معلوم کہ عثمان کا قتل بے گناہ ہوا ہے؟ ان لوگوں نے جواب دیا ہاں، پھر اس نے کہا علی عثمان کے قاتلوں کو میرے حوالے کر دیں تاکہ میں ان سے عثمان کے خون کا بدلہ لوں۔ ایسی صورت میں ہم ان سے جنگ نہیں کریں گے۔

ابو مسلم اور اس کے ہم فکروں نے معاویہ سے درخواست کی کہ علی کے نام خط لکھے، معاویہ نے اس سلسلے میں خط لکھا اور ابو مسلم کو دیا تاکہ وہ امام تک پہنچا دے (ہم معاویہ کا خط اور امام کا جواب بعد میں ذکر کریں گے)۔

ابو مسلم کوفہ میں داخل ہوا اور معاویہ کا خط علیؑ کے سپرد کر کے کہا:

آپ نے ایسا کام اپنے ذمہ لیا ہے کہ خدا کی قسم مجھے ہرگز پسند نہیں کہ وہ آپ کے علاوہ کسی دوسرے کے ذمہ ہو لیکن عثمان جو ایک محترم مسلمان تھے بے گناہ مظلومیت کے ساتھ مارے گئے ان کے قاتلوں کو ہمارے حوالے کر دیں آپ میرے پیشوا و حاکم ہیں اگر آپ کی کوئی مخالفت کرے گا تو ہمارے ہاتھ آپ کی مدد کریں گے اور ہماری زبانیں آپ کے لئے گواہی دیں گی اور اس صورت میں آپ پر کوئی ذمہ داری نہ ہوگی۔

امام نے اس کا کوئی جواب نہیں دیا صرف یہ فرمایا، کہ کل آنا اور اپنے خط کا جواب لے لینا دوسرے دن ابو مسلم اپنے خط کا جواب لینے امام کی خدمت میں پہنچا تو دیکھا کہ بہت بڑا مجمع مسجد کوفہ میں ہے اور سب کے سب اسلحوں سے مسلح ہیں اور یہ نعرہ لگا رہے ہیں، ہم عثمان کے قاتل ہیں ابو مسلم نے یہ منظر دیکھا اور امام کی خدمت میں جواب کے لئے گیا اور امام سے کہا

میں نے ان لوگوں کو دیکھا کیا یہ آپ کے ساتھ رابطہ رکھتے ہیں؟ امام نے کہا: تم نے کیا دیکھا؟ ابو مسلم نے کہا: ایک گروہ تک یہ خبر پہنچی ہے کہ آپ عثمان کے قاتلوں کو ہمارے حوالے کرنا چاہتے ہیں یہی وجہ ہے کہ سب جمع ہو گئے ہیں اور مسلح ہو گئے ہیں اور نعرہ لگا رہے ہیں کہ سب کے سب عثمان کے قتل میں شریک ہیں، علی علیہ السلام نے فرمایا:

خدا کی قسم! میں نے ایک لمحے کے لئے بھی یہ ارادہ نہیں کیا کہ ان لوگوں کو تمہارے حوالے کروں، میں نے اس سلسلے میں بہت زیادہ تحقیق کی ہے اور اس نتیجے پر پہنچا کہ یہ صحیح نہیں ہے کہ ان لوگوں کو تمہارے یا تمہارے علاوہ کسی کے حوالے کروں۔^[۱]

یہ واقعہ اس بات کو ثابت کرتا ہے کہ اس زمانے میں عثمان کے قاتلین اہم حیثیت کے مالک تھے اور ان لوگوں کو کسی کے حوالے کرنا ایک عظیم خونی جنگ کو دعوت دینے کے برابر تھا۔

لوگوں کا یہ اجتماع ایک فطری امر تھا ورنہ امام ابو مسلم خولانی کے سوال کا جواب دینے میں لاعلمی کا اظہار نہیں کرتے، یہ ابو مسلم کی سادگی تھی کہ اس نے بھرے مجمع میں اپنے آنے کا سبب بیان کر دیا اور یہ خبر دھیرے

[۱] واقعہ صفین ص ۸۵، ۸۶، شرح نہج البلاغہ ابن ابی الحدید ج ۱ ص ۷۵، ۷۴

دھیرے سب تک پہنچ گئی جس کی وجہ سے انقلابی لوگ جو خلیفہ سوم کے حاکموں کے ظلم و ستم سے تنگ آ گئے تھے اسی وجہ سے انہیں قتل کیا تھا، آپس میں متحد ہو گئے، اور اگر امامؑ نے کہا کہ ہم نے اس مسئلے کی تحقیق کی ہے کہ کسی بھی صورت میں مناسب نہیں ہے کہ ان لوگوں کو شامیوں یا کسی اور کے حوالے کریں تو وہ اسی وجہ سے تھا کہ ان میں سے کسی ایک کے بارے میں فیصلہ کرنا تمام لوگوں کے اندر اشتعال کا باعث بن جاتا۔

اس کے علاوہ قصاص (خون کا بدلہ) کی درخواست کرنا مرنے والے کے ولی کا حق ہوتا ہے اور وہ عثمان کے بیٹے تھے نہ کہ معاویہ، جو اس کا بہت دور کا رشتہ دار تھا اس نے عثمان کے قتل کو حکومت تک پہنچنے کا ایک بہانہ بنایا تھا۔

چودھویں فصل

جنگ صفین کے لئے امام کی فوج کی آمادگی

نخلیہ میں امام کی فوج کی پیش قدمی

ابوسفیان کے بیٹے کی وقت برباد کرنے والی سیاست کا خاتمہ ہوا اور خط اور عظیم شخصیتوں کو روانہ کر کے وہ جس مقصد کو حاصل کرنا چاہتا تھا حاصل کر لیا، اس عرصے میں اس نے اپنی فوج کو خوب مضبوط کر لیا اور اپنے جاسوسوں کو چاروں طرف روانہ کر دیا تاکہ امام کے بعض حاکموں کو دھوکہ دیں اور آپ کی فوج کے اندر پھوٹ ڈال دیں۔ امام ۲۵ ذی الحجہ ۳۵ ہجری کو رسول خدا ﷺ کی طرف سے منصوص خلافت کے علاوہ ظاہری خلافت پر بھی فائز ہوئے ^۱ اور تمام مہاجرین و انصار نے آپ کے ہاتھ پر بعنوان خلیفہ مسلمین بیعت کی، آپ نے اپنی حکومت کے ابتدائی دنوں میں ہی سبرہ جہمی نامی قاصد کے ہمراہ معاویہ کو خط بھیجا کہ وہ مرکزی حکومت کی اطاعت کرے لیکن اس نے سوائے خود خواری، خود غرضی، ڈرانے دھمکانے، رعب و بدبہ، خطوط کے روانہ کرنے اور تہمت لگانے اور قاصد کو بھیجنے اور حضرت علی علیہ السلام کو معطل کرنے کے کچھ نہیں کیا اب وہ وقت آچکا تھا کہ امام ابو مسلم خولانی کے توسط سے آئے ہوئے خط کا جواب دے کر جنگ کریں اور اس شجرہ خبیثہ کو جڑ سے اکھاڑ پھینکیں، اسی وجہ سے آپ نے شوال ۳۶ء کے اوائل میں فوج روانہ کرنے کا ارادہ کیا اور اس کے پہلے مہاجرین و انصار کو بلایا اور اس آیت کے حکم کے مطابق **وَشَاوِرْهُمْ فِي الْأَمْرِ** ان کے بزرگوں سے جو آپ کے ساتھ مدینہ سے آئے تھے اور آپ کے ہمراہ تھے اس طرح فرمایا:

انکم میا مین الرأی، مراجیح الحکم، مقاویل بالحق، مبارکوا الفعل والأمر،

^۱ تاریخ طبری ج ۴ ص ۴۵۷۔ تاریخ یعقوبی۔ ج ۲ ص ۱۷۸ مطبوعہ بیروت۔

وقد أردنا المسير إلى عَدُوِّنا وَعَدُوِّكُمْ فَأَشِيرُوا لِيْنَا بِرَأْيِكُمْ ۝^[۱]

تم لوگ بہترین رائے و مشورہ کرنے والے، بردبار و حلیم، حق کہنے والے، اور ہمارے معاشرے کے بہترین و صاحب کردار ہو، ہم لوگ اپنے اور تمہارے دشمن کی طرف بڑھنا چاہتے ہیں تم لوگ اس سلسلے میں اپنا نظریہ بیان کرو۔

مہاجرین کے گروہ میں سے ہاشم بن عتبہ بن ابی وقاص اٹھا اور کہنے لگا:

اے امیر المؤمنین، ہم لوگ ابوسفیان کے خاندان کو بہت اچھی طرح پہچانتے ہیں وہ آپ اور آپ کے شیعوں کے دشمن اور دنیا پرستوں کے دوست ہیں، اور حصول دنیا کے لئے اپنی پوری قوت و طاقت کے ساتھ اس سے آپ کے خلاف آپ سے جنگ کریں گے اس سلسلے میں وہ کسی بھی چیز سے دریغ نہیں کریں گے اس کے علاوہ ان کا کوئی اور مقصد نہیں ہے۔ ان لوگوں نے سیدھے سادھے لوگوں کو بہکانے کے لئے عثمان کے خون کا بہانہ بنایا ہے۔ وہ لوگ جھوٹے ہیں اور اس کے خون کا بدلہ نہیں لینا چاہتے تھے بلکہ وہ دنیا چاہتے تھے ہم لوگوں کو اجازت دیں کہ ان کے مقابلے کے لئے جائیں اور اگر ان لوگوں نے حق کی باتیں مان لیں تو کوئی بات نہیں، لیکن اگر تفرقہ اور جنگ کرنے کے خواہاں ہوئے اور میرا گمان بھی یہی ہے کہ وہ لوگ اس کے علاوہ کچھ اور نہیں چاہتے تو ہمیں چاہیے کہ ان کے ساتھ جنگ کریں۔ اس وقت مہاجرین میں سے ایک اور عظیم شخصیت اٹھی جس کے بارے میں پیغمبر نے فرمایا ہے عمار مع الحق والحق مع عمار یدور معہ حیث مادر ۝^[۲]

اے امیر المؤمنین: اگر ممکن ہو تو ایک دن بھی دیر نہ کریں ہم لوگوں کو ان کی طرف روانہ کریں اور قبل اس کے کہ وہ فاسد لوگ جنگ کی آگ روشن کریں اور مقابلہ کرنے کی تیاری اور حق سے جدائی کا ارادہ کریں، ان لوگوں کو جس میں ان کے لئے سعادت ہے اسکی طرف دعوت دیں اگر ان لوگوں نے قبول کر لیا تو ٹھیک ہے اور اگر مقابلہ کرنے کے لئے آمادہ ہوئے تو ان کے ساتھ جنگ کریں خدا کی قسم ان لوگوں کا خون بہانا اور ان لوگوں کے ساتھ جہاد کرنا خدا کا قرب اور اس کی طرف سے ہمارے لئے لطف و کرم ہے۔

[۱]۔ واقعہ صفین ص ۹۲

[۲] طبقات ابن سعد، ج ۳، ص ۱۸۷ (مطبوعہ لیدن)

مہاجرین کے ان دو اہم افراد کی تقریر نے کچھ حد تک زمینہ فراہم کیا۔ اب وقت تھا کہ انصار کی طرف سے بھی عظیم شخصیتیں اس سلسلے میں اپنا نظریہ پیش کریں۔ اس وقت قیس بن سعد بن عبادہ نے کہا: ہمیں جلد سے جلد دشمن کی طرف روانہ کریں خدا کی قسم، ہمارے لئے ان کے ساتھ جنگ کرنا روم کے ساتھ جہاد کرنے سے بہتر ہے، کیونکہ یہ لوگ اپنے دین میں مکرو فریب کر رہے ہیں اور خدا کے اولیائی (مہاجرین و انصار) اور وہ لوگ جو ان کے ساتھ نیکی کرتے ہیں انہیں ذلیل و خوار سمجھتے ہیں وہ لوگ ہمارے مال کو حلال اور ہمیں اپنا غلام سمجھتے ہیں۔

جب قیس کی گفتگو ختم ہوئی تو خزیمہ بن ثابت اور ابویوب انصاری اس کے جلد بازی کے فیصلے پر نکتہ چینی کرتے ہوئے کہتے ہیں کہ بہتر تھا کہ تھوڑا صبر کرتے تاکہ تم سے بزرگ لوگ اپنا نظریہ پیش کرتے، اس وقت انصار کے سرداروں کی طرف متوجہ ہوئے اور کہا تم لوگ اٹھو اور امام کے سامنے اپنے نظریہ کا اظہار کرو، سہل بن حنیف، جو انصار کی عظیم شخصیت تھی اس نے کہا: اے امیر المؤمنین: ہم آپ کے اور آپ کے دوستوں کے دوست اور آپ کے دشمنوں کے دشمن ہیں، ہمارا نظریہ آپ کا نظریہ ہے ہم لوگ آپ کا داہنا بازو ہیں، لیکن ضروری ہے کہ یہ کام کوفہ کے لوگوں کے لئے انجام دیجئے اور ان لوگوں کو جنگ کرنے کی دعوت دیجئے اور جو فضیلتیں انہیں نصیب ہوئی ہیں ان سے انہیں باخبر کیجئے چاہے وہ لوگ اس سرزمین اور یہاں کے لوگ سمجھے جائیں، اگر وہ لوگ آپ کی آواز پر لبیک کہیں تو آپ کا مقصد پورا ہو جائے گا، ہم لوگ ذرہ برابر بھی آپ کے نظریہ کے خلاف نہیں ہیں آپ جب بھی ہمیں بلائیں گے ہم حاضر ہوں گے اور جب بھی کوئی حکم دیں گے اس پر عمل کریں گے۔^[۱]

سہل کی گفتگو اس کے کامل العقل ہونے کی حکایت کرتی ہے، کیونکہ اگرچہ مہاجرین و انصار امام کے ہمراہ تھے اور اسلامی امت کی عظیم شخصیت شمار ہوتے تھے اور ان لوگوں کا اتحاد معاشرہ کی بیداری میں بہترین اثر رکھتا تھا لیکن فی الحال امام کا لشکر عراقی افراد نے تشکیل دیا تھا اور ان کے درمیان قبیلوں کے بزرگ

تھے بغیر ان کے اعلان کئے ایک لاکھ کا لشکر جمع کرنا ممکن نہ تھا لیکن امامؑ نے سب سے پہلے مہاجرین و انصار سے کیوں مشورہ کیا اس کی وجہ یہ تھی کہ وہ لوگ امامؑ کی حکومت کے بانی اور تمام مسلمانوں کی توجہ کا مرکز تھے اور بغیر ان کو اپنائے ہوئے عراقیوں کو اپنی طرف مائل کرنا ممکن نہ تھا۔

امامؑ کی تقریر

امامؑ نے سہل کے مشورہ کے بعد اپنے خصوصی مشاورتی جلسہ کو ایک عظیم اجتماع میں تبدیل کر دیا۔ اس عظیم اجتماع میں اکثر افراد شریک تھے منبر پر تشریف لے گئے اور با آواز بلند فرمایا:

سیرو الی اعداء اللہ، سیرو الی اعداء السنن والقرآن، سیرو الی بقیة

الاحزاب، قتلة المہاجرین والانصار

خدا کے دشمنوں کی طرف حرکت کرو، قرآن اور پیغمبرؐ کی سنتوں کے دشمنوں کی طرف حرکت کرو اور، بقیہ بچے ہوئے (احزاب) اور مہاجرین و انصار کے قاتلوں کی طرف حرکت کرو۔ اس وقت قبیلہ بنی فزار کے اربد نامی شخص نے اٹھ کر کہا:

آپ چاہتے ہیں کہ ہم لوگوں کو شام روانہ کریں تاکہ اپنے بھائیوں کے ساتھ جنگ کریں جس طرح بصرہ بھیجا تھا اور ہم نے اپنے بصری بھائیوں کے ساتھ جنگ کی؟ نہیں، خدا کی قسم ہم ایسا کام انجام نہیں دیں گے۔

اس وقت مالک اشتر کھڑے ہوئے اور پوچھا یہ کون شخص ہے؟ جیسے ہی مالک اشتر کے منہ سے یہ جملہ نکلا سب کے سب اس کی طرف متوجہ ہو گئے اور وہ لوگوں کے حملہ کے خوف سے فرار ہو گیا اور مال بیچنے والوں کے بازار میں پناہ لے لی اور لوگ طوفان کی طرح اس کا پیچھا کرنے لگے اور اسے تلوار کے غلاف، ہاتھ پیر سے اتنا مارا کہ وہ مر گیا، جب اس کی موت کی خبر امامؑ کو ملی تو آپ بہت ناراض ہوئے کیونکہ اس کی گستاخی کی سزا یہ نہیں تھی کہ اسے اس طرح قتل کر دیا جائے، اسلامی عدالت کا تقاضا یہ تھا کہ اس کے قاتل کے بارے میں تحقیق و جستجو کی جائے اور اس تحقیق کا نتیجہ یہ معلوم ہوا کہ وہ ہمدان قبیلہ اور کچھ لوگوں کے ذریعہ قتل ہوا ہے اور

اس کا کوئی ایک قاتل نہیں ہے امام نے فرمایا: یہ اندھا قتل ہے کہ اس کے قاتل کی خبر نہیں ہے لہذا اس کی دیت بیت المال سے ادا کی جائے اور آپ نے ایسا ہی کیا۔^[۱]

مالک اشتر کی تقریر

یہ غیر متوقع واقعہ امام کی ناراضگی کا سبب بنا اگرچہ آپ نے حکم دیا کہ اس کی دیت بیت المال سے ادا کی جائے مگر آپ کے چہرے پر ناراضگی کے اثرات نمایاں تھے، اسی وجہ سے امام کے دل عزیز اور چاہنے والے مالک اشتر اٹھے اور خدا کی حمد و ثناء کے بعد کہا:

اس واقعہ سے آپ پریشان نہ ہوں، اس بد بخت خیانت کار کی گفتگو آپ کو مدد و نصرت کرنے والوں سے مایوس نہ کرے، یہ سیلاب کی طرح اٹھتا ہوا مجمع جو آپ دیکھ رہے ہیں سب کے سب آپ کے پیرو ہیں اور آپ کے علاوہ کسی اور چیز کو نہیں چاہتے اور آپ کے بعد زندہ نہیں رہنا چاہتے اگر ہمیں دشمنوں کی طرف بھیجنا چاہتے ہیں تو بھیج دیجیئے خدا کی قسم اگر کوئی شخص موت سے ڈرتا ہے تو اس سے نجات حاصل نہیں کر سکتا اور جو شخص زندگی چاہتا ہے اسے نہیں دی جائے گی اور ان لوگوں کے ساتھ بد بخت اور شقی شخص کے علاوہ کوئی دوسرا زندگی گزارنا نہیں چاہتا اور ہم لوگ یہ بھی جانتے ہیں کہ کوئی بھی شخص اس وقت تک موت کی آغوش میں نہیں جاسکتا جب تک کہ اس کی موت کا وقت نہ آچکا ہو، کس طرح سے ہم ان لوگوں سے جنگ نہ کریں جنہیں آپ نے خدا اور قرآن اور سنت پیغمبر صلی اللہ علیہ وسلم کا دشمن اور مہاجرین و انصار کے قاتل کے طور پر بتایا ہے؟ کل انہیں میں سے کچھ لوگوں نے (بصرہ میں) مسلمانوں کے کچھ گروہ پر حملہ کر کے خدا کو غضبناک کیا تھا اور زمین ان کے برے کاموں کی وجہ سے تاریک ہو گئی تھی ان لوگوں نے اپنے آخرت کے حصے کو اس دنیا کے تھوڑے سے مال و دولت کے لئے بیچ دیا، امام مالک اشتر کی تقریر سننے کے بعد لوگوں سے مخاطب ہوئے اور فرمایا:

الطریق مشترک والناس فی الحقی سوا و من اجتهد رأیہ فی نصیحة العامۃ فله

مانوی وقد قضی ما علیہ

یہ راستہ، عمومی راستہ ہے اور لوگ حق کے مقابلے میں برابر ہیں اور وہ شخص جو خود اپنی نظر ورائے سے معاشرے کے لئے اچھائی کرے تو خدا اس کی نیت کے مطابق اسے جزا دے گا اور وہ کام جو فزاری نے انجام دیا وہ ختم ہو گیا۔^[۱]

آپ اتنا کہہ کر منبر سے نیچے تشریف لائے اور اپنے گھر واپس چلے گئے۔

امام کے لشکر میں معاویہ کے نفوذ کے عوامل

فوجیوں اور لشکریوں کے اندر اپنا اثر و رسوخ پیدا کرنا، گروہ مخالف کے کمانڈروں کو درہم و دینار کے ذریعے خریدنا، بڑی طاقتوں کی بڑی پرانی روشن رہی ہے ابوسفیان کا بیٹا اس فن میں ایک نابغہ اور ماہر تھا۔ ایک گروہ کی نظر میں سیاست کا مطلب یہ ہے کہ انسان کسی بھی صورت سے چاہے وہ شرعی اعتبار سے ہو یا غیر شرعی لحاظ سے اپنے مقصد تک پہنچ جائے اور ان لوگوں کا فلسفہ یہ ہے کہ مقصد اور ہدف ایک تو جیہی وسیلہ ہے سادہ لوح افراد جن لوگوں نے معاویہ کی ظاہری کامیابی کو علیؑ سے زیادہ سمجھی تھی ان لوگوں نے امام پر الزام لگایا کہ وہ سیاست کے رموز و اسرار سے واقف نہیں ہیں اور معاویہ ان سے زیادہ سیاسی سوج بوج رکھتا ہے اسی وجہ سے امام اسلامی سیاست کے تمام اصول و قوانین سے بے بہرہ تنقید کرنے والوں کے سلسلہ میں فرماتے ہیں:

وَاللّٰهُ مَا مَعَاوِيَةَ بِأَدَهِيْ مَنِّيْ وَلَكِنَّهُ يَغْدِرُ وَيَفْجُرُ وَلَوْلَا كَرَاهِيَةُ الْغَدْرِ لَكُنْتُ مِنْ

أَدَهِيِ النَّاسِ وَلَكِنَّ كُلَّ غَدْرَةٍ فِجْرَةٌ وَكُلُّ فِجْرَةٍ ضَلَالَةٌ وَلِكُلِّ غَادِرٍ لَّوَأُيْعَرَفُ

بِهِ يَوْمَ الْقِيَامَةِ^[۲]

خدا کی قسم معاویہ مجھ سے زیادہ سیاست مدار نہیں ہے لیکن وہ دھوکہ کرتا ہے اور گناہ کرتا ہے اور اگر دھوکہ بازی اور حیلہ گری میں کراہت نہ ہوتی تو میں لوگوں میں سب سے زیادہ سیاست مدار ہوتا، لیکن ہر طرح

[۱] و تفعہ صفین - ص ۹۵

[۲] نوح البلاغہ عبدہ خطبہ ۱۹۵

کی چال بازی اور فریب گناہ ہے اور ہر گناہ ایک قسم کا کفر ہے اور قیامت کے دن ہر دھوکہ باز کے ہاتھ میں ایک مخصوص قسم کا پرچم ہوگا جس کے ذریعہ سے وہ پہچان لیا جائے گا۔

اس بنا پر کہ ہماری گفتگو دلیل یا شاہد سے خالی نہ ہو معاویہ کی چال بازیوں اور مکاریوں کے چند نمونوں کو یہاں پر بیان کر رہے ہیں جن کے ذریعہ سے اس نے امام کی فوج میں نفوذ پیدا کیا تھا۔

معاویہ کے خلاف جنگ کرنے کے سلسلے میں جو امام کی تقریر کا اثر ہوا اس کی توصیف ممکن نہیں ہے، یہاں تک کہ معاویہ کے عوامل نفوذی میں سے ایک بنا م اربد امام پر اعتراض کے سبب، وہ بھی نازک وقت میں لوگوں کے لات و گھونسوں کا نشانہ بنا، اور اس کے قاتل کی پہچان نہ ہو سکی۔^[۱]

اس حادثہ کا سبب یہ ہوا کہ دوسرے عوامل نفوذی اپنے امور کو انجام دینے سے باز آجائیں اور امام کے ارادے کو مست کرنے اور رخنہ اندازی ڈالنے کے لئے کوئی دوسرا طریقہ اپنائیں تاکہ اس کے ذریعے سے امام کو جنگ سے روک دیں اور یہ معلوم نہیں کہ کس گروہ کو نفع حاصل ہوا ان کو ڈرائیں اسی وجہ سے رخنہ اندازی کرنے والوں میں ایک قبیلہ عبس (شاید غطفان کا باشندہ) اور دوسرا قبیلہ بنی تمیم سے جن کے نام عبد اللہ اور حنظلہ تھے، نے ارادہ کیا کہ امام کے دوستوں کے درمیان نظریاتی اختلاف پیدا کریں اور خیر خواہی اور نصیحت کا طریقہ اپنائیں لہذا دونوں نے اپنے قبیلے والوں کو اپنا ہم خیال بنا لیا اور پھر امام کے پاس آئے پہلے حنظلہ تمیمی نے کہا:

ہم لوگ خیر خواہی اور بھلائی کے لئے آپ کے پاس آئے ہیں امید ہے کہ آپ ہماری باتوں کو قبول کریں گے، ہم لوگ آپ کے اور ان لوگوں کے بارے میں جو آپ کے ساتھ ہیں سوچ رہے ہیں کہ اس مرد (معاویہ) سے خط و کتابت کریں اور شامیوں کے ساتھ جنگ کرنے میں جلد بازی سے کام نہ لیں۔ خدا کی قسم کوئی بھی نہیں جانتا کہ دونوں گروہوں کے درمیان مقابلے میں کون گروہ کامیاب ہوگا اور کس گروہ کو شکست ہو گی۔

پھر عبد اللہ عبسی اٹھا اور حنظلہ کی طرح اس نے بھی گفتگو کی اور جو لوگ ان دونوں کے ساتھ آئے تھے

ان لوگوں نے ان دونوں کی تائید کی۔

امامؑ نے خدا کی حمد و ثناء کے بعد ان لوگوں کے جواب میں فرمایا:

خداوند عالم انسانوں اور، اس سرزمین کا وارث ہے، آسمانوں اور ساتوں زمین کا پروردگار ہے، ہم سب کے سب اسی کی بارگاہ میں پلٹ کر جائیں گے وہ جس شخص کو چاہتا ہے سرداری عطا کرتا ہے، اور جس شخص سے چاہتا ہے سرداری کو روک دیتا ہے، جس شخص کو چاہتا ہے عزت بخشتا ہے اور جس شخص کو چاہتا ہے ذلیل خوار کر دیتا ہے دشمن کی طرف پشت کرنا گمراہوں اور گنہگاروں کا کام ہے اگرچہ ظاہری طور پر کامیابی اور غلبہ پا جائیں۔ خدا کی قسم میں ایسے لوگوں کی باتیں سن رہا ہوں جو ہرگز اس بات پر راضی نہیں ہیں کہ اچھائیوں کو پہچانیں اور برائیوں سے انکار کریں ^[۱] امامؑ نے اپنے کلام کے ذریعے ان دونوں جاسوسوں کو جو لوگوں سے اپنے کو پوشیدہ رکھے ہوئے تھے اور ان لوگوں کی طرف سے گفتگو کر رہے تھے ذلیل و رسوا کر دیا اور واضح لفظوں میں فرمایا کہ معاویہ کے ساتھ جنگ امر بالمعروف اور نہی عن المنکر کا ایک حصہ ہے اور کوئی بھی مسلمان اس وجوب سے انکار نہیں کر سکتا اور وہ لوگ جو ان لوگوں کو معاویہ سے جنگ کرنے کے لئے روک رہے ہیں حقیقت میں وہ اسلام کے ان دو اصولوں کو پامال کر رہے ہیں۔

پردے فاش ہونے لگے

امیر المؤمنین علیہ السلام کی گفتگو کا اثر یہ ہوا کہ حقیقت سب پر آشکار ہو گئی اور اسی مجمع میں دونوں جاسوس بے نقاب ہو گئے، لہذا معقل ریاحی نے اٹھ کر کہا، یہ گروہ خیر خواہی کے لئے آپ کی طرف نہیں آئے ہیں بلکہ آپ کو بہکانے کے لئے آئے ہیں ان سے دوڑ رہیے کیونکہ یہ لوگ آپ کے قریبی دشمن ہیں۔ ^[۲] اسی طرح مالک نامی شخص اپنی جگہ سے اٹھا اور کہنے لگا: حنظلہ کی معاویہ سے خط و کتابت ہے آپ اجازت دیجیئے کہ جنگ شروع ہونے تک اسے قید کر دوں، قبیلہ عبس کے دو آدمی، عیاش اور قائد نے کہا: خبر ملی ہے کہ عبداللہ کا معاویہ کے ساتھ راز و نیاز ہے اور دونوں کے درمیان خط و کتابت ہوتی ہے آپ اسے قید کر لیجئے یا اجازت دیجیئے کہ ہم

[۱] واقعہ صفین ص ۹۶۔ شرح نہج البلاغہ ابن ابی الحدید ج ۳ ص ۱۷۵

[۲] واقعہ صفین ص ۹۴۔ شرح نہج البلاغہ ابن ابی الحدید ج ۳ ص ۱۷۵

لوگ اسے جنگ شروع ہونے تک قید رکھیں۔^[۱]

ان چار افراد کی حقیقت بیانی کا سبب یہ ہوا کہ جاسوس بے سرو پا ہو کر کہنے لگے: یہ اس شخص کی جزا ہے جو آپ کی مدد کے لئے آیا اور اپنے نظریہ کو آپ کے اور آپ کے دشمنوں کے بارے میں بیان کیا؟ امامؑ نے ان لوگوں کے جواب میں فرمایا: خداوند عالم ہمارے اور تمہارے درمیان حاکم ہے میں تم لوگوں کو اس کے سپرد کر رہا ہوں اور اسی سے مدد حاصل کروں گا جو شخص جانا چاہتا ہے چلا جائے امام نے یہ بات کہی اور لوگ منتشر ہو گئے، چند دن بھی نہ گزرے تھے کہ حظلہ اور قبیلہ تمیم کے بزرگوں کے درمیان ایک جھڑپ ہوئی جس کی وجہ سے دونوں نفوذی عامل اپنے گروہ کے ساتھ عراق سے شام کی طرف روانہ ہو گئے اور معاویہ سے جا کر مل گئے، امامؑ نے حظلہ کی خیانت کی وجہ سے حکم دیا کہ اس کے گھر کو ویران کر دیا جائے تاکہ دوسروں کے لئے درس عبرت ہو۔^[۲]

انتظار یا شام کی طرف روانگی

فوج کے تمام سپہ سالار اور امامؑ کے چاہنے والے ابوسفیان کے بیٹے کو نمیست و نابود کرنے کیلئے متفق تھے سوائے چند لوگوں کے مثلاً عبداللہ بن مسعود کے اصحاب جو خود اپنا خاص نظریہ رکھتے تھے (ان کے نظریات آئندہ بیان ہوں گے)

لیکن انہی افراد کے درمیان امامؑ کے مورد وثوق اور مخلص لوگ، مثلاً عدی بن حاتم، زید بن حسین طائی تاخیر کے خواہاں تھے شاید خط و کتابت اور بحث و مباحثہ کے ذریعے مشکل ختم ہو جائے، لہذا عدی نے امامؑ سے کہا: اے امام! اگر مصلحت ہو تو تھوڑا صبر کیجیے اور ان لوگوں کو کچھ مہلت دیجئے تاکہ ان لوگوں کا جواب آجائے اور آپ کے بھیجے ہوئے افراد ان سے گفتگو کریں اگر قبول کر لیا تو ہدایت پا جائیں گے اور دونوں کے لئے صلح بہتر ہے اور اگر اپنی کٹ جھتی پراڑے رہے تو ہمیں ان سے مقابلے کے لئے لے چلئے۔

لیکن ان لوگوں کے مقابلے میں علیؑ کے لشکر کے اکثر سپہ سالار شام جانے کے لئے بیتاب تھے

[۱] واقعہ صفین ص ۹۴۔ شرح نہج البلاغہ ابن ابی الحدید ج ۳ ص ۱۷۵

[۲] شرح نہج البلاغہ ابن ابی الحدید ج ۳ ص ۱۷۶۔ واقعہ صفین ص ۹۷

ان میں سے یزید بن قیس ارجسی، زیاد بن نصر، عبداللہ بن بدیل، عمرو بن حتم (دو بزرگ صحابی) اور معروف بالبحرین حجر بن عدی بہت زیادہ اصرار کر رہے تھے اور اپنا نظریہ بیان کرتے ہوئے ایسے نکات کی یاد دہانی کر رہے تھے جو ان کے نظریہ کو صحیح ثابت کر رہے تھے۔ مثلاً عبداللہ بن بدیل کا نظریہ یہ تھا:

وہ لوگ ہم سے دو چیزوں کی وجہ سے جنگ کرنا چاہتے ہیں:

۱۔ وہ لوگ مسلمانوں کے درمیان مساوات سے فرار کر رہے ہیں اور مال و دولت اور منصب میں تبعیض کے قائل ہیں اور جو مقام و منصب رکھتے ہیں اس میں بخل سے کام لیتے ہیں اور جس دنیا کو حاصل کر چکے ہیں اسے گنانا نہیں چاہتے۔

۲۔ معاویہ، علیؓ کے ہاتھ پر کس طرح بیعت کرے جب کہ امامؑ نے ایک ہی دن میں اس کے بھائی، ماموں اور نانا کو جنگِ بدر میں قتل کیا ہے، خدا کی قسم مجھے امید نہیں ہے کہ وہ لوگ تسلیم ہوں گے مگر یہ کہ ان کے سروں پر نیزے ٹوٹیں اور تلواریں ان کے سروں کو پارہ پارہ کر دیں اور لوہے کی سلاخیں ان کے سروں پر برس پڑیں۔

عبداللہ کی دلیلوں سے یہ بات واضح و روشن ہوتی ہے کہ شام کی طرف روانہ ہونے میں جتنی بھی تاخیر ہوگی اتنا ہی دشمن کو فائدہ اور امامؑ اور ان کے ساتھیوں کو نقصان پہنچے گا، لہذا امام کے ایک چاہنے والے، یزید ارجسی نے امامؑ سے کہا:

جنگ کرنے والے افراد سستی اور کاہلی سے کام نہیں لیتے اور جو کامیابی انہیں نصیب ہوتی ہے ہرگز اسے اپنے ہاتھوں سے جانے نہیں دیتے اور اس سلسلے میں آج اور کل پر بات نہیں ٹالتے [۱]

غیظ و غضب میں بردباری

اسی اثناء میں امامؑ کو خبر ملی کہ بزرگ صحابی عمرو بن حتم اور حجر بن عدی شام والوں پر لعنت و طعن

[۱] شرح نہج البلاغہ ابن ابی الحدید ج ۳ ص ۱۷۷۔ واقعہ صفین ص ۱۰۲-۹۸

کر رہے ہیں [۱] امامؑ نے کسی کو حکم دیا کہ ان لوگوں کو اس کام سے منع کرے وہ لوگ امامؑ کا پیغام سن کر امامؑ کی خدمت میں آئے اور کہا: کیوں آپ نے ہمیں اس کام سے روکا؟ کیا وہ لوگ اہل باطل سے نہیں ہیں؟ امامؑ نے فرمایا: کیوں نہیں لیکن مجھے پسند نہیں ہے کہ تم لوگ لعنت کرنے والے اور برا کہنے والے بنو، گالی نہ دو اور نفرت نہ کرو اگر اس کی جگہ ان کی برائیوں کو بیان کرو تو بہت زیادہ مؤثر ہوگا اور اگر لعنت اور ان سے بیزاری کرنے کے بجائے کہو کہ، خدا یا ہمارے خون اور ان کے خون کی حفاظت فرما۔ ہمارے اور ان کے درمیان صلح قرار دے، ان لوگوں کو گمراہی سے ہدایت عطا کرتا کہ جو لوگ ہمارے فضائل و کمالات سے بے خبر ہیں اس سے وہ باخبر و آشنا ہو جائیں تو یہ میرے لئے خوشی کا باعث اور تمہارے حق میں بہتر ہوگا [۲]

دونوں افراد نے امامؑ کی نصیحتوں کو قبول کر لیا اور عمر و بن حتمق نے امامؑ سے اپنی الفت و محبت کو ان الفاظ میں بیان کیا:

میں نے رشتہ داری یا مال و مقام کی لالچ کے سبب آپ کے ہاتھوں پر بیعت نہیں کی ہے بلکہ بیعت کرنے کی وجہ یہ تھی کہ آپ کے اندر ایسی پانچ اہم صفتیں ہیں جن کی وجہ سے میں نے آپ کی محبت کو اپنے اوپر فرض کیا ہے، آپ پیغمبر صلی اللہ علیہ وسلم کے چچا زاد بھائی ہیں اور آپ ہی سب سے پہلے وہ شخص ہیں جو ان پر ایمان لائے ہیں اور آپ اس امت کی سب سے بہترین اور پاکیزہ عورت کے شوہر ہیں، آپ رسول خدا صلی اللہ علیہ وسلم کی ذریت طاہرہ کے باپ ہیں اور مہاجرین کے درمیان جہاد کرنے والوں میں سب سے زیادہ اور عظیم حصہ آپ کا ہے، خدا کی قسم اگر مجھے حکم دیں کہ بلند پہاڑوں کو اس کی جگہوں سے ہٹا دوں اور دریا کے پانی کو ان سے نکالوں اور جہاں تک ممکن ہو آپ کے دوستوں کی مدد کروں اور آپ کے دشمنوں کو نابود کر دوں تو بھی جو حق آپ کا میری گردن پر ہے میں اسے ادا نہیں کر سکتا۔

[۱] واقعہ صفین ص ۱۰۳، نوح البلاغہ، خطبہ ۱۹۷، شرح نوح البلاغہ ابن ابی الحدید ج ۳ ص ۱۸۱۔ اخبار الطوال ص ۱۵۵ تذکرہ الخواص ابن جوزی ص ۱۵۴۔ مصادر نوح البلاغہ ج ۳ ص ۱۰۲

[۲] واقعہ صفین ص ۱۰۳، نوح البلاغہ، خطبہ ۱۹۷، شرح نوح البلاغہ ابن ابی الحدید ج ۳ ص ۱۸۱۔ اخبار الطوال ص ۱۵۵ تذکرہ الخواص ابن جوزی ص ۱۵۴۔ مصادر نوح البلاغہ ج ۳ ص ۱۰۲

امیر المؤمنین علیہ السلام نے جب عمر کے خلوص و جذبہ کا مشاہدہ کیا تو ان کے حق میں یہ دعا فرمائی:-

اللهم نور قلبه بالتقوى وأيدها إلى صراط مستقيم. ليت أن في جندى مائة

مثلك فقال مجر إذا وألله يا أمير المؤمنين صح جندك وقل من يغشيك

خدا اس کے قلب کو نورانی بنا دے اور اسے سیدھے راستے کی طرف ہدایت فرما کاش میری فوج میں

تمہاری طرح کے سو افراد ہوتے۔ مجر نے کہا: اگر ایسا ہوتا، تو آپ کی فوج اصلاح کو قبول کرتی اور متقلب

(بدلنے والے) افراد اس میں بہت کم ہوتے۔

امام کا آخری فیصلہ

امام اپنے موافقوں اور مخالفوں کی گفتگوؤں کو سننے کے بعد اس آیت و مشاورہم فی الأمر فاذا غرمت

فتوکل علی اللہ کے حکم پر عمل کرتے ہوئے اس نتیجے پر پہنچے کہ خود کوئی قطعی فیصلہ کریں۔ لہذا ہر کام سے پہلے یہ حکم دیا

کہ جتنے بھی ذخیرے یا اضافی مال حاکموں کے پاس ہیں انہیں ایک جگہ جمع کیا جائے تاکہ فوج کو شام روانہ

کرتے وقت ان کے اخراجات مہیا ہو سکیں۔

جہاد اسلامی کے تین اہم رکن

جنگ اور قرآن کے مطابق جہاد یا قتال کے لئے بہت سے مقدمات (چیزوں) کی ضرورت ہوتی

ہے جن میں سب سے اہم تین چیزیں ہیں۔

۱۔ بہترین و طاقتور اور بہادر جان باز و سپاہی۔

۲۔ لائق اور عمدہ سپہ سالار۔

۳۔ اخراجات کا کافی مقدار میں ہونا۔

مختلف طرح سے آزمانے اور لوگوں کی طرف سے مستقل دعوت ناموں اور بہت زیادہ گروہوں مثلاً

عراق کے بہت سے قبیلوں کا امام کی آواز پر لبیک کہنے نے ان تینوں اہم رکنوں میں سے پہلے رکن کو تو پورا

کردیا، اس بارے میں امام کے لئے کوئی فکر کرنے کی ضرورت نہ تھی لیکن ان کو اپنے ارادے پر باقی رکھنے

کے لئے عظیم شخصیتوں مثلاً خود آپ کے بیٹوں امام حسن مجتبیٰ و حضرت حسین علیہ السلام اور ان کے باوفا اصحاب اسی

طرح عمار یا سر وغیرہ نے مختلف موقعوں پر تقریریں کیں اور دوسرے رکن کی انجام دہی کے لئے امامؑ نے محترم اور عظیم شخصیتوں کے پاس خط لکھا اور ان لوگوں کو جنگ میں شریک ہونے کے لئے دعوت دی، ان افراد کے وجود نے علاوہ اس کے کہ امامؑ کے لشکر کو معنویت اور جذبہ عطا کیا اور خود جہاد کو باحیثیت اور معنویت سے پُر کر دیا لشکر کی طاقت میں بھی اضافہ کر دیا، یہاں پر ہم صرف امامؑ کے اس خط کا ترجمہ پیش کرنے پر اکتفا کریں گے جو آپ نے اصفہان کے حاکم مخنف بن سلیم کے نام لکھا، خط کا مضمون یہ ہے:

تجھ پر سلام: اس خدا کی حمد و ثناء جس کے علاوہ کوئی خدا نہیں ہے اما بعد، اس شخص سے جنگ کرنا عار فوں پر لازم ہے جس نے حق سے منہ موڑ رکھا ہے اور خواب غفلت کی وجہ سے اس کے دل اندھے اور گرا ہی کے دلدل میں پھنس گئے ہیں۔

جو لوگ خداوند عالم کی مرضی پر راضی ہیں خدا ان سے راضی ہے اور جو لوگ اس کی مخالفت کرتے ہیں خدا ان پر غضبناک ہوتا ہے، ہم نے ارادہ کیا ہے کہ اس گروہ کی طرف جائیں جو بندگان خدا کے بارے میں جس چیز کا خداوند عالم نے حکم دیا ہے اس کے خلاف عمل کرتا ہے اور بیت المال کو اپنا مال سمجھ بیٹھا ہے اور حق کو پامال کر کے باطل کو ظاہر کر دیا ہے اور خدا کی اطاعت نہ کرنے والوں کو اپنا راز دار بنا لیا ہے اگر خدا کا کوئی ولی و مطیع ان بدعتوں کو بزرگ شمار کرتا ہے تو وہ لوگ اسے اپنا دشمن تصور کرتے ہیں اسے اس کے گھر اور علاقے سے باہر نکال دیتے ہیں اور اُسے بیت المال سے محروم کر دیتے ہیں اور اگر کوئی ظالم ان کے ظلم میں شریک ہوتا ہے تو وہ اسے اپنا دوست سمجھتے ہیں اور اُسے اپنا قریبی تصور کرتے ہیں اور اس کی دلجوئی کرتے ہیں، ان لوگوں نے بہت زیادہ ظلم و ستم کیئے ہیں اور (شریعت کی) مخالفت کا ارادہ کر لیا ہے بلکہ بہت دنوں سے اس کام کو انجام دے رہے ہیں تاکہ لوگوں کو حق سے دور کر دیں اور ظلم و ستم اور گناہوں کے پھیلانے میں ان کی مدد کریں۔

جس وقت میرا خط تمہارے پاس پہنچے تم اپنے کاموں کو کسی مورد اعتماد شخص کے حوالے کرنا اور جلدی سے ہمارے پاس آنے کی کوشش کرنا شاید ان مکار اور دھوکے باز دشمنوں کا مقابلہ کرنا پڑے اور امر بالمعروف

اور نہی عن المنکر کرنا پڑے ہم جہاد کے ثواب میں تم سے بے نیاز نہیں ہیں۔^[۱]

جس وقت امامؑ کے منشی عبداللہ بن ابی رافع کے ہاتھ کا لکھا ہوا خط اصفہان کے حاکم کے پاس پہنچا فوراً ہی اس نے اپنے دو قریبی ساتھیوں کو بلا لیا اور اصفہان کے تمام امور کو حارث بن ابی الحارث اور ہمدان کے تمام امور کو جو اس زمانے میں سیاسی اعتبار سے اصفہان کے زیر نظر تھا، سعید بن وہب کے سپرد کیا، اور امام کی خدمت کے لئے چل پڑا اور اسی طرح سے کہ جیسا کہ امام نے کہا تھا (کہ ہم جہاد کے اجر و ثواب میں تم سے بے نیاز نہیں ہیں) جنگ کے دوران شہادت پر فائز ہو گیا^[۲]

یہی تہا حاکم نہیں تھا جسے امامؑ نے جنگ کے لئے بلا لیا تھا بلکہ اسی سلسلے میں ذیقعدہ ۳۷ھ میں ابن عباس کو خط لکھا کہ باقی بیت المال کو میرے حوالے کر دو لیکن جو لوگ تمہارے اطراف میں ہیں پہلے ان کی ضرورتوں کو پورا کرو اور بقیہ تمام مال کو کوفہ بھیج دو البتہ جنگ کے شرائط کو دیکھتے ہوئے صرف کوفہ کا بیت المال امامؑ کے لئے کافی نہ تھا جس کی وجہ سے دوسرے شہروں سے بھی مدد حاصل کی ہے^[۳]

سپاہیوں کو حوصلہ عطا کرنا

امامؑ کے پاس سپاہیوں کی کمی نہ تھی، سرزمین اسلام کے بہت سے حصے آپ کے اختیار میں تھے لیکن، نفوذی عوامل، بزدل افراد، مایوسی اور بے یقینی کی وجہ سے راہ حق سے دور ہو رہے تھے، اسی وجہ سے امامؑ اور آپ کے بیٹے امام مجتبیٰؑ، دوسرے بیٹے امام حسینؑ، فوجی چھاؤنی نخلیہ سے چلتے وقت تک لوگوں کے درمیان تقریریں کرتے رہے اور ان کے دلوں کو محکم و مطمئن کرتے رہے، تاریخ نے ان تقریروں اور خطبوں کی عبارتوں کو اپنے دامن میں محفوظ کر رکھا ہے^[۴]

اور کبھی عظیم شخصیتیں اور شہادت کے متمنی افراد مثلاً ہاشم بن عتبہ بن وقاص، سعد وقاص کے بھتیجے نے

[۱] واقعہ صفین ص ۱۰۶-۱۰۴۔ شرح نوح البلاغہ ابن ابی الحدید ج ۳ ص ۱۸۳-۱۸۲

[۲] واقعہ صفین ص ۱۰۶-۱۰۴۔ شرح نوح البلاغہ ابن ابی الحدید ج ۳ ص ۱۸۳-۱۸۲

[۳] واقعہ صفین ص ۱۰۶-۱۰۴۔ شرح نوح البلاغہ ابن ابی الحدید ج ۳ ص ۱۸۳-۱۸۲

[۴] واقعہ صفین ص ۱۱۵-۱۱۲

لوگوں کے مجمع میں تقریر کی اور بہت زیادہ اصرار کیا کہ جلد سے جلد ان لوگوں سے جنگ شروع کریں جن لوگوں نے خدا کی کتاب کی مخالفت کی ہے اور خدا کے حلال کو حرام اور حرام کو حلال کیا ہے، اس نے اتنا زیادہ جوش و خروش اور دسوسز انداز میں گفتگو کی کہ امامؑ نے اس کے حق میں دعا کی اور فرمایا:

اللهم ارزقه الشهادة في سبيلك والمرافقة لنبيك ﷺ [۱]

یعنی پروردگارا: اسے اپنی راہ میں شہادت کے درجے پر فائز کر اور اسے اپنے پیغمبر صلی اللہ علیہ وسلم کا ہم نشین قرار دے۔

ہاشم صفین میں امامؑ کے لشکر کا علمبردار تھا اور جنگ کے آخری دنوں میں جام شہادت نوش کیا۔

راہ کے انتخاب میں آزادی

عبداللہ بن مسعود [۲] کے ماننے والوں کا ایک گروہ امامؑ کے پاس پہنچا اور کہا: ہم لوگ آپ کے ساتھ چلیں گے اور آپ لوگوں سے دور اپنا پڑاؤ ڈالیں گے تاکہ آپ کے اور آپ کے مخالفوں کے کام پر نظر رکھیں، جس وقت ہم دیکھیں گے کہ ایک گروہ غیر شرعی کام کر رہا ہے یا تجاوز کر رہا ہے تو اس کے خلاف جنگ کریں گے۔

امامؑ کی پوری حیات اور حکومت میں ایسی کوئی بات نہ تھی جو ان کے لئے شک و تردید کا سبب بنتی لیکن دشمن کے بہکاوے نے ان کے دلوں میں وسوسے ڈال رکھے تھے اور صالحین کو ابوسفیان سے جنگ کرنے کے سلسلے میں مردود کر رکھا تھا، اسی وجہ سے امامؑ نے ان لوگوں سے فرمایا:

مرحباً وأهلاً، هذا هو الفقه في الدين والعلم بالسنة من لم ير ضمه هذا فهو

[۱] شرح نہج البلاغہ ابن ابی الحدید ج ۳ ص ۱۸۴

[۲] عبداللہ بن مسعود حافظ قرآن اور صدر اسلام کے مسلمانوں میں سے ہے اور عثمان سے اس کی مخالفت کی روداد بہت طویل ہے ۳۲ ہجری میں مدینہ میں انتقال ہوا، جنگ صفین کی آمادگی ۳۷ ہجری کے آخر میں ہوئی جس میں اس کا کوئی وجود نہ تھا بلکہ کچھ گروہ جن لوگوں نے اس سے قرآن واحکام سیکھا تھا وہ لوگ باقی تھے۔ طبقات ابن سعد ج ۳، ص ۱۶۰ (مطبوعہ بیروت)۔

جائز خائن ^[۱]

مبارک ہوتے ہیں یہ کلام وہی دینِ نبوی اور حقیقت سے آشنائی اور پیغمبر اسلام صلی اللہ علیہ وسلم کی سنت سے آگاہی ہے جو شخص بھی اس کام پر راضی نہ ہو وہ مستمگرا اور خائن ہے۔

عبداللہ بن مسعود کے دوستوں کا دوسرا گروہ بھی امام کے پاس آیا اور اس نے کہا: ہم آپ کی تمام فضیلتوں کا اعتراف کرتے ہیں لیکن اس جنگ کے شرعی ہونے کے سلسلے میں شک و تردید کر رہے ہیں، اگر بنا ہے کہ ہم لوگ بھی دشمن کے ساتھ جنگ کریں تو ہم لوگوں کو کسی دور مقام پر بھیج دیں تاکہ وہاں سے دین کے دشمنوں سے جہاد کریں۔ امام یہ سن کر ناراض نہ ہوئے بلکہ ربیع بن خثیم کی سرپرستی میں ان میں سے چار سو آدمیوں پر مشتمل ایک لشکر رری کی طرف روانہ کر دیا تاکہ وہاں اپنا وظیفہ انجام دیں اور اسلامی جہاد جو خراسان کے اطراف میں رونما ہوا ہے اس میں مدد کریں۔ ^[۲]

جب یہ گروہ جنگ میں شرکت کرنے کی طرف مائل نہ ہوا تو امام نے میں قبیلہ ہابلہ کے لوگوں کو بھی جن کے امام سے روابط اچھے نہیں تھے اس جنگ میں شرکت کرنے سے منع کر دیا اور جوان کا وظیفہ تھا انہیں دے دیا اور حکم دیا کہ دہلیم کی طرف چلے جائیں اور وہاں اپنے مسلمان بھائیوں کے ساتھ مل کر خدمت کریں ^[۳]

امام کی فوج کے عظیم سپہ سالار

امام کے لشکر کے اکثر سپاہی کوفہ و بصرہ اور ان دونوں شہروں کے اطراف میں رہنے والے یمن کے قبیلے تھے۔

امام ان پانچ قبیلے والوں کو جو ابن عباس کے ہمراہ بصرہ سے نخلیہ (کوفہ کی فوجی چھاؤنی) آئے تھے، ان کے لئے پانچ عظیم سپہ سالار معین کئے:

۱۔ قبیلہ بکر بن وائل کے لئے خالد بن معمر سدوس

[۱] واقعہ صفین ص ۱۱۵۔ شرح نہج البلاغہ ابن ابی الحدید ج ۳ ص ۱۸۶۔

[۲] شرح نہج البلاغہ ابن ابی الحدید ج ۳ ص ۱۸۶۔

[۳] واقعہ صفین ص ۱۱۶۔

۲۔ قبیلہ عبدالقیس کے لئے عمرو بن مرجوم عبدی

۳۔ قبیلہ ازد کے لئے صبرۃ بن شیمان ازدی

۴۔ تمیم و ضبہ و رباب کے لئے احنف بن قیس

۵۔ اہل عالیہ کے لئے شریک بن اعور

یہ تمام سپہ سالار ابن عباس کے ہمراہ بصرہ سے کوفہ آئے اور انہوں نے ابوالاسود دؤلی کو اپنا جانشین

قرار دیا۔ اور خود سفر میں امام کے ہمراہ رہے [۱]

اسی طرح امام نے کوفہ کے سات قبیلوں پر، جن کی شرکت سے کوفہ کی فوجی چھاؤنی چھلک رہی تھی

سات سپہ سالار معین فرمائے، جن کے نام تاریخ نے اپنے دامن میں محفوظ کر رکھا ہے۔ [۲]

پہلا فوجی دستہ

تمام سپہ سالاروں کا تعین اپنے اختتام کو پہنچا، امام نے عقبہ بن عمرو انصاری کو اپنا جانشین معین فرمایا

جو سابق الاسلام تھے اور پیغمبر کے ہاتھوں پر عقبہ میں بیعت کی تھی۔ آپ نے حکم دیا کہ جنگ کے لئے آمادہ

ہو جائیں۔ جس وقت کوفہ کی فوجی چھاؤنی سپاہیوں سے چھلک رہی تھی ایک گروہ جو عثمان کی حکومت کے زمانے

میں صرف حکومت کوفہ پر اعتراض کرنے کی وجہ سے جلاوطن کیا گیا تھا چاروں طرف سے آگیا اور یہ نعرہ لگایا قد

آن للذین آخر جو امن دیا رہم وہ وقت آپہنچا ہے کہ جو لوگ اپنے گھروں سے دور کر دیئے گئے تھے وہ دشمن کے

ساتھ جنگ کرنے کے لئے آمادہ ہو جائیں [۳]

شروع میں امام نے بارہ ہزار افراد پر مشتمل دو طاقتور فوج کو شام کی طرف روانہ کیا اور آٹھ ہزار افراد

پر مشتمل فوج کی ذمہ داری زیادہ کوسونپی اور دوسری فوج جو چار ہزار جانبازوں پر مشتمل تھی اس کی ذمہ داری ہانی

[۱] واقعہ صفین ص ۱۱۷۔ شرح نوح البلاغہ ابن ابی الحدید ج ۳ ص ۱۹۴

[۲] واقعہ صفین ص ۱۲۱۔ مروج الذهب (ج ۲، ص ۳۸۴) میں ابو مسعود عقبہ بن عامر کا ذکر ہوا ہے۔

[۳] واقعہ صفین ص ۱۲۱

کے سپرد کی اور دونوں کو حکم دیا کہ پورے اتحاد و اتفاق کے ساتھ شام کی طرف سفر کریں اور جہاں پر دشمن کا سامنا ہو وہیں پڑاؤ ڈال دیں [۱]۔

پندرہویں فصل

حضرت علی علیہ السلام کی میدان صفین کی طرف روانگی

کوفہ کی فوجی چھاؤنی مجاہدوں سے چھلک رہی تھی اور سب ہی اپنی جانیں ہتھیلیوں پر رکھے ہوئے امام کے ہمراہ چلنے کے لئے آپ کے حکم کے منتظر تھے۔ بالآخر امام ۵ شوال ۳۶ ہجری بروز بدھ، چھاؤنی میں تشریف لائے اور سپاہیوں کو مخاطب کرتے ہوئے فرمایا:

اس خدا کی حمد و ثنا جب بھی رات آتی ہے تو پورے جہان میں تاریکی چھا جاتی ہے، اس خدا کی حمد و ثنا جس وقت ستارہ نکلے یا پوشیدہ ہو جائے اس خدا کی حمد و ثنا کہ جس کی نعمتیں کبھی ختم نہیں ہوتیں اور اس کی عطا کے مقابلے میں کوئی اجر و ثواب اس کے برابر نہیں ہے۔

ہاں اے لوگو، ہم نے اپنی فوج کے کچھ لوگوں کو پہلے روانہ کر دیا ہے [۱] اور انہیں حکم دیا ہے کہ فرات کے کنارے اپنا پڑاؤ ڈالیں اور میرے حکم کے منتظر رہیں، اب وہ وقت آ پہنچا ہے کہ ہم دریا کو پار کریں اور ان مسلمانوں کی طرف روانہ ہوں جو دجلہ کے اطراف میں زندگی بسر کر رہے ہیں اور ان لوگوں کو تم لوگوں کے ساتھ دشمن کی طرف روانہ کریں تاکہ تمہارے مددگار رہیں۔ [۲]

عقبہ بن خالد [۳] کو کوفہ کا حاکم بنا دیا ہے خود کو اور تم کو میں نے رہا نہیں کیا ہے (یعنی اپنے اور تمہارے درمیان میں نے کوئی فرق نہیں رکھا ہے) ایسا نہ ہو کہ کوئی جانے سے رہ جائے، میں نے مالک بن حبیب

[۱] امام علیہ السلام نے ۱۲ ہزار سپاہیوں کو زیاد بن نصر و شریح کی سپہ سالاری میں پہلے ہی روانہ کر دیا تھا۔

[۲] نبی البلاغہ خطبہ ۴۸، واقعہ صفین ص ۱۳۱ (تھوڑے فرق کے ساتھ) امام علیہ السلام نے اس خطبہ کو کوفہ کی فوجی چھاؤنی، کوفہ شہر کے باہر ۲۵ شوال ۳۷ ہجری کو بیان کیا تھا۔ شرح نبی البلاغہ ابن ابی الحدید ج ۳ ص ۲۰۱۔

[۳] عقبہ بن عامر، مروج الذهب ج ۲ ص ۳۸۴

یربوعی کو حکم دیا ہے کہ مخالفت کرنے والوں اور پیچھے رہ جانے والوں کو رہانہ کرے مگر یہ کہ تمام لوگوں کو تمہارے ہمراہ کر دے۔^[۱]

اس وقت معقل بن قیس ریاحی، جو کہ بہت ہی بہترین اور غیور شخص تھا اپنی جگہ سے اٹھا اور کہا: خدا کی قسم! کوئی بھی خلاف ورزی نہیں کرے گا مگر جو شک کی حالت میں ہو اور کوئی بھی مکر نہیں کرے گا مگر منافق، بہتر ہوتا آپ مالک بن حبیب یربوعی کو حکم دیتے کہ مخالفت کرنے والے کو قتل کر ڈالے۔

امامؑ نے اس کے جواب میں کہا: جو ضروری حکم تھا وہ میں نے اسے دیدیا ہے اور وہ انشاء اللہ میرے حکم کی خلاف ورزی نہیں کرے گا، اس وقت دوسرے لوگوں نے بھی چاہا کہ گفتگو کریں لیکن امامؑ نے اجازت نہیں دی اور اپنا گھوڑا طلب کیا اور جب آپ نے اپنا قدم رکاب پر رکھا تو اس وقت کہا بسم اللہ اور جب زین پر بیٹھے تو کہا

لَتَسْتَوُوا عَلَى ظُهُورِهِ ثُمَّ تَذْكُرُوا نِعْمَةَ رَبِّكُمْ إِذَا اسْتَوَيْتُمْ عَلَيْهِ وَتَقُولُوا سُبْحَانَ
الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ ﴿۱۵﴾ وَإِنَّا إِلَىٰ رَبِّنَا لَمُنْقَلِبُونَ ﴿۱۶﴾

تا کہ ان کی پشت پر سکون سے بیٹھ سکو اور پھر جب سکون سے بیٹھ جاؤ تو اپنے پروردگار کی نعمت کو یاد کرو اور کہو کہ پاک و بے نیاز ہے وہ خدا جس نے اس سواری کو ہمارے لئے مسخر کر دیا ہے ورنہ ہم اس کو قابو میں لاسکتے والے نہیں تھے۔ اور بہر حال ہم اپنے پروردگار ہی کی بارگاہ میں پلٹ کر جانے والے ہیں^[۲]

پھر آپ نے فرمایا: اے خدا، میں سفر کی پریشانیوں اور زحمتوں اور واپسی کے غم و اندوہ کے ساتھ چلنے اور اہل و عیال و مال پر بری نظر رکھنے والوں سے تیری پناہ مانگتا ہوں، خدا یا! تو سفر میں ہمارے ہمراہ اور اہل و عیال کے لئے نگہبان ہے اور یہ دونوں چیزیں تیرے علاوہ کسی کے اندر جمع نہیں ہو سکتیں، کیونکہ جو شخص جانشین ہوگا وہ ساتھ میں نہیں ہو سکتا اور جو شخص ساتھ میں ہوگا وہ جانشین نہیں ہو سکتا۔

[۱] واقعہ صفین ص ۱۳۲

[۲] سورہ زخرف، آیت ۱۳

پھر آپ نے اپنی سواری کو بڑھایا جب کہ حرب بن سہم ربیع آپ کے آگے آگے چل رہا تھا اور رجز پڑھ رہا تھا اس وقت کوفہ میں رہنے والوں کے سردار مالک بن حبیب نے امام کے گھوڑے کی لگام پکڑی اور بہت ہی غمگین انداز سے کہا: اے میرے آقا! کیا یہ مناسب ہے کہ آپ مسلمانوں کے ساتھ جنگ کرنے کے لئے جائیں اور ان لوگوں کو جہاد کے ثواب سے مالا مال کریں اور مجھے مخالفوں کو جمع کرنے کے لئے چھوڑ جائیں؟ امام نے فرمایا: یہ لوگ جتنا بھی ثواب حاصل کریں گے تم ان کے ساتھ ثواب میں شریک ہو گے اور تمہارا یہاں رہنا ہمارے ساتھ رہنے سے زیادہ ضروری ہے ابن حبیب نے کہا:

سمعاً و طاعة یا امیر المؤمنین ^[۱]

آپ کا جیسا حکم ہو میں تدل سے قبول کروں گا۔

امام اپنے سپاہیوں کے ہمراہ کوفہ سے روانہ ہوئے اور جب کوفہ کے پل سے گزرے تو لوگوں کو مخاطب کر کے کہا: اے لوگو تم میں سے جو لوگ رخصت کرنے آئے ہیں یا ان کا قیام یہیں پر ہے وہ یہاں پر پوری نماز پڑھیں گے، لیکن ہم لوگ مسافر ہیں اور جو بھی ہمارے ساتھ سفر پر ہے وہ واجب روزہ نہ رکھے اور اس کی نماز قصر ہے پھر آپ نے ظہر دو رکعت پڑھی اور پھر اپنے سفر کو جاری رکھا اور جب آپ ابو موسیٰ کے گھر کے پاس پہنچے جو کوفہ سے دو فرسخ کی دوری پر واقع ہے تو وہاں آپ نے دو رکعت نماز عصر پڑھی اور جب نماز سے فارغ ہوئے تو آپ نے فرمایا:

کنتی با برکت ہے خدا کی ذات جو صاحب نعمت و بخشش ہے کتنا پاکیزہ و منزه ہے خدا جو صاحب قدرت و کرم ہے خدا سے میری یہی دعا ہے کہ مجھے اپنی قضاء قدر پر راضی، اپنی اطاعت و فرمانبرداری پر کامیاب، اپنے حکم پر متوجہ کرے کہ وہ دعاؤں کا سننے والا ہے۔ ^[۲]

پھر آپ اپنے سفر پر روانہ ہوئے اور ثرس نامی جگہ پر جو فرات سے نکلی ایک بڑی نہر کے کنارے واقع ہے اور یہ جو فرات سے نکلتی ہے اترے اور نماز مغرب ادا کی اس کے بعد خدا کی اس طرح سے تعریف کی:

[۱] واقعہ صفین ص ۱۳۴-۱۳۲

[۲] واقعہ صفین ص ۱۳۴-۱۳۲

تمام تعریفیں اس خدا سے مخصوص ہیں جو رات کو دن میں اور دن کو رات میں تبدیل کرتا ہے اس خدا کا شکر کہ جس وقت رات کی تاریکی پھیل جاتی ہے، تعریف اس خدا کی جب کہ ستارے نکل آتے ہیں یا ڈوب جاتے ہیں [۱]

آپ نے شب وہیں بسر کی اور نماز صبح پڑھنے کے بعد وہاں سے روانہ ہوئے جس وقت آپ قبۃ نبین نامی جگہ پر پہنچے تو آپ کی نگاہیں لمبے لمبے کھجور کے درختوں پر پڑیں جو نہر کے کنارے لگے تھے اس وقت آپ نے قرآن کریم کی اس آیت کی تلاوت فرمائی وَالنَّخْلَ لِيَسْقَتِ لَهَا طَلْعُ نَضِيدٍ [۲]
 اور لمبی لمبی کھجوریں جس کا بور باہم گھٹتا ہوا ہے اپنے گھوڑے پر بیٹھے بیٹھے ہی آپ نے نہر کو پار کیا اور یہودیوں کی عبادت گاہ کے پاس آپ نے آرام فرمایا [۳]۔

سرزمینِ کربلا سے عبور

امامؑ جب کوفہ سے صفین کے لئے روانہ ہوئے تو سرزمینِ کربلا سے بھی گزرے ہرثمہ بن سلیم کہتا ہے:

امامؑ کربلا کی سرزمین پر اترے اور وہاں ہمارے ساتھ نماز پڑھی، جس وقت آپ نے نماز تمام کی اس وقت تھوڑی سی مٹی اٹھائی اور اسے سونگھا اور کہا (اے خاک کربلا کتنی خوش نصیب ہے کہ تیرے ساتھ کچھ لوگ محشور ہوں گے اور بغیر حساب و کتاب جنت میں داخل ہوں گے)، پھر آپ نے اپنے ہاتھوں سے کچھ مقامات کی طرف اشارہ کیا اور کہا یہاں اور وہاں، سعید بن وہب کہتے ہیں: میں نے امامؑ سے آپ کی اس سے کیا مراد ہے؟ آپ نے فرمایا: ایک عظیم خاندان اس سرزمین پر وارد ہوگا، تم ہی میں سے ان لوگوں پر لعنت ہو، ان لوگوں میں سے تم لوگوں پر لعنت ہو، میں نے کہا: آپ کے کہنے کا کیا مقصد ہے؟ امام نے کہا تم لوگوں میں سے ان لوگوں پر لعنت جو ان لوگوں کو قتل کریں، لعنت ہو تم لوگوں میں سے ان پر کہ ان کو قتل کرنے کی وجہ سے

[۱] واقعہ صفین ص ۱۳۴-۱۳۲

[۲] سورہ ق آیت ۱۰

[۳] واقعہ صفین ص ۱۳۵

جنہم میں ڈالے جائیں گے۔ [۱]

حسن بن کثیر اپنے والد سے نقل کرتے ہیں کہ امام کربلا کی سرزمین پر کھڑے ہوئے اور کہا: ذات کرب و بلائی (یہ غم اور بلا کی زمین ہے) اس وقت آپ نے اپنے ہاتھوں سے ایک خاص جگہ کی طرف اشارہ کرتے ہوئے فرمایا، یہ ان لوگوں کے قیام کی جگہ اور ان کی سواریوں کے ٹھہرنے کی جگہ ہے پھر ایک اور مقام کی طرف اشارہ کرتے ہوئے فرمایا: اس جگہ پر وہ لوگ قتل کئے جائیں گے۔ پہلا راوی، ہرثمہ کہتا ہے کہ جنگ صفین کا معرکہ ختم ہوا اور میں اپنے گھر واپس آ گیا اور اپنی بیوی سے جو کہ امام کی چاہنے والی تھی ان تمام باتوں کا ذکر کیا جو امام نے کربلا کی سرزمین پر بیان کیا تھا اور میں نے اس سے یہ بھی کہا کہ کس طرح سے امام غیب کی باتوں کو جانتے ہیں؟ میری بیوی نے کہا مجھے چھوڑ دو، کیونکہ امام، حق کے علاوہ کچھ نہیں کہتے، وقت گذرتا گیا عبید اللہ بن زیاد ایک عظیم لشکر لے کر حسین علیہ السلام کے ساتھ جنگ کرنے کے لئے روانہ ہوا اور میں بھی اسی لشکر میں تھا جس وقت ہم کربلا کی سرزمین پر پہنچے اس وقت ہمیں امام کی باتیں یاد آئیں اس بات سے میں بہت زیادہ غمگین ہوا میں فوراً تیزی کے ساتھ حسین علیہ السلام کے خیمے کی طرف بڑھا اور ان کی خدمت میں پہنچ کر پورا واقعہ بیان کیا، حسین علیہ السلام نے فرمایا: اچھا تم یہ بتاؤ کہ میرے ساتھ ہو یا میرے مخالف ہو؟ میں نے کہا کسی کے ساتھ نہیں ہوں، میں نے اپنے اہل و عیال کو کوفہ چھوڑ دیا ہے اور ابن زیاد سے ڈرتا ہوں۔ آپ نے فرمایا: جتنی جلدی ہو اس سرزمین کو چھوڑ کر چلے جاؤ، اس خدا کی قسم جس کے قبضے میں محمد صلی اللہ علیہ وسلم کی جان ہے جو شخص بھی آواز استغاثہ سنے گا اور میری مدد کو نہیں پہنچے گا خداوند عالم اسے جنہم کی آگ میں ڈال دے گا اس وجہ سے میں فوراً کربلا کی سرزمین سے روانہ ہو گیا تاکہ ان کی شہادت کا دن نہ دیکھ سکوں۔ [۲]

امام سبابا اور مدائن میں

امام کربلا کے قیام کے بعد سبابا کے لئے روانہ ہوئے اور شہر بہر سیر پہنچے وہاں کسریٰ کے کچھ آثار

[۱] واقعہ صفین ص ۱۴۲-۱۴۰، شرح نہج البلاغہ ابن ابی الحدید ج ۳ ص ۱۷۰-۱۶۹

[۲] واقعہ صفین ص ۱۴۱-۱۴۰، شرح نہج البلاغہ ابن ابی الحدید ج ۳ ص ۱۶۹

باقی نہ تھے اس وقت آپ کے چاہنے والوں میں سے، حر بن سہم ^[۱] نے ابو یعفر کا یہ شعر تمثیل کے طور پر پڑھا:

جَزَتْ الرِّیَاحُ عَلٰی مَكَانِ دِیَارِهِمْ
فَكَأَنَّمَا كَانُوا اَعْلٰی مِیْعَادِ

خزاں کی ہوائیں اس زمین پر چلیں جیسے وہ اپنے وعدہ کی جگہ پہنچ گئے ہیں۔

امام نے فرمایا: تم نے کیوں اس آیت کی تلاوت نہیں کی؟

كَمْ تَرَكُوا مِنْ جَنَّتٍ وَعُیُونٍ ^[۲] وَزُرُوعٍ وَمَقَامٍ كَرِيمٍ ^[۳] وَنَعْمَةٍ كَانُوا فِيهَا
فَكِيهِينَ ^[۴] كَذَلِكَ هُوَ اَوْرَثْنَهَا قَوْمًا آخَرِينَ ^[۵] فَمَا بَكَتْ عَلَيْهِمُ السَّمَاءُ وَالْاَرْضُ
وَمَا كَانُوا مُنظَرِينَ ^[۶]

وہ لوگ (خدا جانے) کتنے باغ اور چشمے اور کھیتیاں اور نفیس مکانات اور آرام کی چیزیں جس میں وہ

عیش و چین کیا کرتے تھے چھوڑ گئے یوں ہی ہوا، اور ان تمام چیزوں کا دوسرے لوگوں کو مالک بنا دیا تو ان لوگوں پر آسمان و زمین کو بھی رونانا آیا اور نہ انہیں مہلت ہی دی گئی

اس وقت امام نے فرمایا: دوسرے لوگ بھی ان کے وارث تھے لیکن وہ لوگ ختم ہو گئے اور پھر

دوسرے لوگ اس کے وارث ہو گئے یہ گروہ بھی اگر اس نعمت پر خدا کا شکر بجا نہ لائے تو یہ نعمت الہی ان کی نافرمانیوں کی وجہ سے ان سے سلب ہو جائے گی لہذا کفرانِ نعمت سے بچو تا کہ بدبختی میں گرفتار نہ ہو پھر آپ نے حکم دیا کہ تمام سپاہی اس بلندی سے نیچے اتریں، جس جگہ امام نے قیام کیا تھا وہ مدائن سے بہت قریب تھی، امام نے حکم دیا کہ حارث اعور شہر میں یہ اعلان کرے کہ جو شخص بھی جنگ کرنے کی صلاحیت و قدرت رکھتا ہے وہ نماز عصر تک امیر المؤمنین ^{علیہ السلام} کی خدمت میں پہنچ جائے، نماز عصر کا وقت ہوا اور طاقتور افراد امام کی خدمت میں حاضر ہوئے امام نے خدا کا شکر ادا کیا اور فرمایا:

میں جہاد میں شرکت سے مخالفت کرنے اور اپنے علاقے کے لوگوں سے جدا ہونے اور ظالم و جابر

[۱] بعض جگہوں پر حریر لکھا ہے، حاشیہ واقعہ صفین ص ۱۴۲

[۲] سورہ دخان آیت ۲۵-۲۹

لوگوں کی زمین پر زندگی بسر کرنے پر بہت حیرت میں ہوں نہ تم لوگ اچھے کام کا حکم دیتے ہو اور نہ لوگوں کو برائیوں سے روکتے ہو [۱]

مدائن کے کسانوں نے کہا: ہم لوگ آپ کے حکم کے مطابق عمل کریں گے جو مناسب ہو آپ حکم دیں، امّ نے عدی بن حاتم کو حکم دیا کہ وہاں قیام کرے اور ان لوگوں کو لے کر صفین کی طرف روانہ ہو، عدی نے وہاں تین دن قیام کیا پھر مدائن کے تین سولوگوں کے ساتھ صفین کی طرف روانہ ہوا اور اپنے بیٹے یزید کو حکم دیا کہ تم یہاں ٹھہر جاؤ اور دوسرے گروہ کے ساتھ امام کے لشکر میں شامل ہونا، وہ چار سو آدمیوں کے ساتھ امام کے لشکر میں شامل ہو گیا [۲]۔

انبار کے کسانوں نے امام کا استقبال کیا

امّ مدائن سے انبار کی طرف روانہ ہوئے، انبار کے لوگوں کو امّ کے سفر اور اس راستے سے گزرنے کے بارے میں معلوم ہوا لہذا یہ لوگ امام کے استقبال کے لئے بڑھے، امام علیؑ اور ان لوگوں کے درمیان بہت سی باتیں ہوئیں۔ جب یہ لوگ امام کے سامنے پہنچے تو اپنے اپنے گھوڑوں سے اترے اور آپ کے سامنے اچھلنے کودنے لگے۔

امّ نے فرمایا: یہ کیا کر رہے ہو اور ان جانوروں کو کیوں لائے ہو؟ ان لوگوں نے جواب دیا: (ایرانی بادشاہوں کے زمانے سے) حکمرانوں کی تعظیم و تکریم کے اظہار کا طریقہ ہمارے ہاں یہی ہے اور یہ جانور ہم لوگوں کی طرف سے آپ کے لئے ہدیہ ہیں ہم لوگوں نے آپ اور آپ کے سپاہیوں کے لئے کھانا اور سواریوں اور جانوروں کے لئے چارے کا بھی انتظام کیا ہے۔

امّ نے فرمایا: اپنے بزرگوں کی تعظیم کے لیے جو عمل انجام دیتے ہو خدا کی قسم! اس سے ان لوگوں کو فائدہ نہیں پہنچتا اس سے اپنے کوزحمت و مشقت میں ڈالتے ہو، دوبارہ یہ کام انجام نہ دینا جو جانور تم لوگ اپنے

[۱] شرح نہج البلاغہ ابن ابی الحدید ج ۳ ص ۲۰۳-۲۰۲، واقعہ صفین ص ۱۴۲

[۲] واقعہ صفین ص ۱۴۲- شرح نہج البلاغہ ابن ابی الحدید ج ۳ ص ۲۰۳

ساتھ لائے ہوا گرم لوگ راضی ہو تو اس شرط پر قبول کروں گا کہ اس کی قیمت خراج میں محسوب ہو اور جو کھانے پینے کی چیزیں ہمارے لئے لائے ہوا سے ایک شرط پر قبول کروں گا کہ اس کی قیمت ادا کروں۔

انبار کے لوگوں نے کہا: آپ قبول کر لیں ہم اس کی قیمت معلوم کریں گے پھر آپ سے لے لیں گے۔

امامؑ نے فرمایا: ایسی صورت میں تم لوگ اصل قیمت سے کم لو گے۔

انبار کے لوگوں نے کہا: اے میرے امام، عربوں کے درمیان ہمارے دوست و احباب ہیں کیا آپ ہم لوگوں کو ان کو ہدیہ و تحفہ دینے اور ان لوگوں سے ہدیہ و تحفہ قبول کرنے سے منع کر رہے ہیں؟
امامؑ نے فرمایا: تمام عرب تم لوگوں کے دوست ہیں لیکن ہر آدمی شائستہ نہیں ہے کہ تمہارے قیمتی و سنگین تحفے کو قبول کرے اور اگر کوئی تم لوگوں سے دشمنی کرے تو مجھے اس سے آگاہ کرو۔

انبار کے لوگوں نے کہا: اے میرے آقا! ہمارے ہدیہ کو قبول فرمائیے ہم لوگوں کی خواہش و آرزو ہے کہ ہمارے ہدیہ کو قبول کر لھیئے۔

امامؑ نے فرمایا: تم پر افسوس ہے ہم تم سے زیادہ بے نیاز ہیں، اتنا کہنے کے بعد امامؑ اپنے سفر پر روانہ ہو گئے اور ان لوگوں کو عدالت الہیہ کا درس دیا جو بہت زیادہ عرصہ سے عجم کے بادشاہوں کے ظلم و ستم کا شکار تھے اور اس کے حاکموں کے ظلم و ستم کو برداشت کر رہے تھے [۱]

امامؑ جب سفر کرتے کرتے الجزائر پہنچے تو تغلب اور نمر کے قبیلے والوں نے امامؑ کا شاندار استقبال کیا۔

امامؑ نے اپنے تمام سپہ سالاروں میں سے صرف یزید قیس کو اجازت دیا کہ ان لوگوں کی لائی ہوئی غذا کو کھائے، کیونکہ وہ اسی قبیلے کا رہنے والا تھا۔

پھر امامؑ کا قافلہ روثہ پہنچا اور فرات کے کنارے قیام کیا وہاں ایک راہب گویا گھر میں رہتا تھا جب

[۱] نوح البلاغہ باب الحکم نمبر ۱۳۶۔ واقعہ صفین ص ۱۴۴۔ شرح نوح البلاغہ ابن ابی الحدید ج ۳ ص ۲۰۳

اسے امام کے آمد کی خبر ملی تو وہ آپ کی خدمت میں آیا اور کہا: مجھے اپنے آباؤ اجداد سے ایک صحیفہ وراثت میں ملا ہے جسے جناب عیسیٰ کے اصحاب نے لکھا ہے اور میں اسے اپنے ساتھ لایا ہوں تاکہ آپ کے سامنے اُسے پڑھوں، پھر اس نے اس صحیفے کو پڑھا (جس کی عبارت یہ تھی)

شروع کرتا ہوں خدا کے نام سے جو رحمن و رحیم ہے،

وہ خدا جس نے گذشتہ زمانے کے تمام حالات کو معین کر رکھا ہے اور لکھا ہے کہ ہم نے امیوں میں سے ایک کو اپنی پیغمبری کے لئے چنا ہے جو ان لوگوں کو قرآن و حکمت کی تعلیم دیتا ہے اور سیدھے راستے کی طرف ہدایت کرتا ہے اور لوگوں کے درمیان صدائے توحید بلند کرتا ہے اور برے کو برائی سے سزا نہیں دیتا بلکہ معاف کر دیتا ہے اس کے ماننے والے خدا کے مخلص اور فرماں بردار بندے ہیں جو عظیم منصبوں پر فائز ہونے اور زندگی کے نشیب و فراز پر بھی خدا کا شکر ادا کرتے ہیں، ہر وقت ان کی زبانوں پر تسبیح و تہلیل کی آواز رہتی ہے، خدا اسے دشمنوں پر کامیابی عطا کرتا ہے جس وقت خدا اسے (پیغمبر) اپنے پاس بلا لے گا تو ان کی امت دو گروہوں میں تقسیم ہو جائے گی لیکن دوبارہ پھر متحد ہو جائے گی اور کچھ دنوں تک اسی حالت پر باقی رہے گی لیکن پھر دو گروہوں میں تقسیم ہو جائے گی، اس کی امت سے ایک شخص اس فرات کے کنارے سے گزرے گا وہ ایسا شخص ہے جو نیکیوں اور اچھائیوں کا حکم دیتا ہے اور برائیوں سے روکتا ہے صحیح فیصلہ کرتا ہے اور فیصلہ کرتے وقت رشوت اور اجرت نہیں لیتا، دنیا اس کی نگاہوں میں اس گرد و غبار سے بھی بدتر ہے جسے تیز ہوا کے جھونکے اڑاتے ہیں اور موت اس کی نگاہوں میں پیاسے انسان کی پیاس بجھنے سے بھی زیادہ محبوب ہے تنہائی میں وہ خدا سے ڈرتا ہے اور ظاہری طور پر خدا کا مخلص ہوتا ہے خدا کا حکم جاری کرنے میں برا کہنے والوں کی سرزنش سے نہیں ڈرتا، جو شخص بھی اس علاقہ کا اس پیغمبر سے ملاقات کرے اس پر ایمان لائے اس کی جزا میری مرضی اور بہشت ہے اور جو شخص بھی خدا کے اس صالح بندے کو پالے اور اس کی مدد کرے اور اس کی راہ میں قتل کیا جائے تو اس کی راہ میں قتل ہونے والا شہید ہے۔۔۔۔۔

جب راہب اس صحیفے کو پڑھ چکا تو کہا، میں آپ کی خدمت میں ہوں اور کبھی بھی آپ سے دور نہیں

ہوونگا تاکہ جو چیز آپ تک پہنچے وہ مجھ تک بھی پہنچے امامؑ یہ حالت دیکھ کر رونے لگے اور فرمایا: خدا کا لاکھ لاکھ شکر ہے کہ اس نے مجھے بھولنے والوں میں قرار نہیں دیا، اس خدا کی تعریف جس نے مجھے اچھے اور نیک لوگوں کی کتابوں میں یاد کیا۔

راہب اس وقت سے امامؑ کے ہمراہ تھا اور جنگ صفین میں درجہ شہادت پر فائز ہو گیا امامؑ نے اس کے جنازے پر نماز پڑھی اور اسے دفن کیا اور فرمایا ہذا مٹا اھل البیت (یہ شخص ہمارے خاندان سے ہے) اور اس کے بعد کئی مرتبہ اس کے لئے طلب مغفرت کیا۔^[۱]

امامؑ کا رقبہ میں قیام

امامؑ نے مدائن سے روانہ ہونے سے پہلے اپنے تین ہزار فوجیوں کو معتقل بن قیس کی سپہ سالاری میں رقبہ کی طرف روانہ کیا^[۲] اور اسے حکم دیا کہ موصل پھر اس کے بعد نصیبین کی طرف جائے اور رقبہ کی سرزمین پر قیام کرے اور وہاں پر امامؑ سے ملاقات کرے اور خود امامؑ بھی دوسرے راستے سے رقبہ کے لئے روانہ ہوئے گویا اس گروہ کو اس راستے سے بھیجے کا مقصد اس علاقے میں حاکم کی حکومت اور موقعیت کو ثابت کرنا تھا، لہذا آپ نے لشکر کے سپہ سالاروں کو حکم دیا کہ کسی سے بھی جنگ نہ کریں اور اپنے سفر میں ان علاقوں کے لوگوں کو آرام و اطمینان بخشیں اور اس راستے کو صبح اور شام میں طے کریں اور دوپہر اور رات کے پہلے حصے میں آرام کریں (کیونکہ خداوند عالم نے رات کو آرام کرنے کے لئے پیدا کیا ہے) خود اور اپنے سپاہیوں اور سواروں کو راحت و آرام پہنچائیں، لشکر کے سپہ سالار نے امامؑ کے حکم کے مطابق سفر طے کیا اور اس وقت رقبہ پہنچا جب امامؑ اس سے پہلے رقبہ پہنچ چکے تھے۔^[۳]

رقبہ سے معاویہ کے نام خط

[۱] واقعہ صفین ص ۱۴۷، ۱۴۸- شرح نہج البلاغہ ابن ابی الحدید ج ۳ ص ۲۰۶، ۲۰۵

[۲] کامل ابن اثیر ج ۳ ص ۱۴۴- تاریخ طبری ج ۳، جزء ۵ ص ۲۳۷

[۳] واقعہ صفین ص ۱۴۸- شرح نہج البلاغہ ابن ابی الحدید ج ۳ ص ۲۰۸

امامؑ کے چاہنے والوں نے امام سے عرض کیا کہ آپ معاویہ کے نام خط لکھیں اور دوبارہ اپنی حجت کو اس پر تمام کریں، امامؑ نے ان کی درخواست کو قبول کیا [۱] کیونکہ آپ چاہتے تھے کہ معاویہ کی نافرمانی اور سرکشی بغیر خون ریزی کے برطرف ہو جائے جب کہ آپ جانتے تھے کہ حکومت و قدرت حاصل کرنے والوں پر نصیحت و موعظہ کا کوئی اثر نہ ہوگا، جب امامؑ کا خط معاویہ کے پاس پہنچا تو اس نے جواب میں جنگ کرنے کی دھمکی دی [۲] اس وجہ سے امامؑ اپنے ارادے میں اور محکم ہو گئے اور رثہ سے صفین کی طرف جانے کا حکم دیدیا۔

پل بنا کر فرات سے گزرنا

اس وسیع و عریض فرات کو عبور کرنا امامؑ کے لئے بغیر کسی پل یا کسی کشتی کے مشکل امر تھا، امامؑ نے رثہ کے لوگوں سے کہا کہ کوئی ایسا وسیلہ لائیں جس کے ذریعہ سے خود اور آپ کے تمام سپاہی فرات کو پار کر سکیں، لیکن اس سرحدی شہر کے لوگ عراقیوں کے برخلاف مولائے کائنات سے کوئی الفت و محبت نہیں رکھتے تھے لہذا پل نہیں بنایا، امامؑ نے شجاعت و قدرت کے باوجود ان کے انکار کرنے پر کوئی مزاحمت نہیں کی اور ارادہ کیا کہ اپنے سپاہیوں کے ہمراہ اس پل سے گزریں جو وہاں سے کچھ دور معج نامی مقام پر واقع ہے۔

اس وقت مالک اشتر نے بلند آواز میں اس قلعہ کو خراب کرنے کی دھمکی دی جس میں وہ لوگ پناہ لئے ہوئے تھے، رثہ کے رہنے والوں نے آپس میں ایک دوسرے سے کہا مالک وہ شخص ہے جو اگر کوئی بات کہتا ہے تو اس پر عمل ضرور کرتا ہے لہذا ان لوگوں نے فوراً پل بنانے کا اعلان کیا اور امامؑ کا پورا لشکر تمام ساز و سامان کے ساتھ اُس پل سے گزر گیا اور سب سے آخر میں جس نے رثہ کو چھوڑا وہ مالک اشتر تھے۔ [۳]

امامؑ زمین شام پر

امامؑ نے فرات پار کر کے عراق کی سرزمین کو چھوڑ دیا اور سرزمین شام پر قدم رکھا اور معاویہ کے ہر

[۱] امام کے خط کی عبارت اور جنگ صفین کے متعلق معاویہ کا جواب ص ۱۵۰۔ شرح نہج البلاغہ ابن ابی الحدید ج ۳ ص ۲۱۱۔ ۲۱۰

[۲] امام کے خط کی عبارت اور جنگ صفین کے متعلق معاویہ کا جواب ص ۱۵۰۔ شرح نہج البلاغہ ابن ابی الحدید ج ۳ ص ۲۱۱۔ ۲۱۰

[۳] واقعہ صفین ص ۱۵۴۔ ۱۵۱۔ شرح نہج البلاغہ ابن ابی الحدید ج ۳ ص ۲۱۲۔ ۲۱۱۔ تاریخ طبری ج ۳ جزء ۵ ص ۲۳۸

طرح کے شیطانی اور مزاحمتی حملوں کے مقابلے کے لئے اپنے دو بہترین و بہادر سپہ سالاروں، زیاد بن نصر و شریح بن ہانی کو بالکل اسی انداز سے جیسے کہ کوفہ میں بھیجا تھا بطور ہراول معاویہ کے لشکر کی طرف روانہ کیا وہ دونوں سورازم نامی جگہ پر معاویہ کے سپاہیوں کے لشکر جس کا سپہ سالار ابوالاعور تھا رو برو ہوئے اور ان لوگوں نے کوشش کی کہ کسی بھی صورت سے دشمن کے اس سپہ سالار کو امام کا مطیع و فرمانبردار بنا دیں، لیکن ان کی کوشش کامیاب نہ ہو سکی اور دونوں نے امام کو فوراً حارث بن جھمان جعفی کے ہمراہ خطر روانہ کیا اور امام کے حکم کے منتظر رہے ^[۱]

امام نے خط پڑھنے کے بعد فوراً مالک اشتر کو بلا یا اور کہا زیاد اور شریح نے ایسا ایسا لکھا ہے جتنی جلدی ہو سکے اپنے آپ کو ان لوگوں تک پہنچا دو اور دونوں گروہوں کی ذمہ داری کو قبول کر لو اور جب تک دشمن سے ملاقات نہ ہو اور ان کی گفتگو نہ لینا اس وقت تک جنگ شروع نہ کرنا مگر یہ کہ وہ لوگ جنگ کی ابتداء کریں، دشمن پر تمہارا غصہ دشمن کی طرف آگے بڑھنے میں مانع نہ ہو مگر یہ کہ کئی مرتبہ ان کی گفتگو سنو اور اپنی حجت کو ان پر تمام کر دو، پھر حکم دیا ^[۲]: زیاد کو مہینہ اور شریح کو اپنے میسرہ سپرد کرنا اور خود قلب لشکر میں رہنا اور ہاں دشمن سے اتنا قریب نہ رہنا کہ وہ خیال کریں کہ جنگ شروع کرنا چاہتے ہو اور نہ دشمنوں سے اتنا دور رہنا کہ وہ تصور کریں کہ ڈر رہے ہو اس طریقے پر باقی رہنا یہاں تک کہ میں تم تک پہنچ جاؤں پھر امام نے ان دونوں سپہ سالاروں کو یہ جواب لکھا اور مالک اشتر کی اس طرح تعریف کیا مابعد،

فانی قدأمرت علیکما مالکاً فاسمع الہ واطیعاً أمرہ فانہ ینس لا یخاف رھقہ
ولا سقاظہ ولا بطوۃ عن ما الاسراع الیہ اھزم ولا اسراعہ الی ما البطء عنہ
امثل وقد أمرتہ بمثل الذی أمرتکما الا یبدء القوم بقتال حتی یلقاھم فید

[۱] واقعہ صفین ص ۱۵۴-۱۵۱، شرح نہج البلاغہ ابن ابی الحدید ج ۳ ص ۲۱۳-۲۱۱، تاریخ طبری ج ۳ جزء ۵ ص ۲۳۸، کامل ابن اثیر ج ۳

[۲] واقعہ صفین ص ۱۵۴-۱۵۱، شرح نہج البلاغہ ابن ابی الحدید ج ۳ ص ۲۱۳-۲۱۱، تاریخ طبری ج ۳ جزء ۵ ص ۲۳۸، کامل ابن اثیر ج ۳

عوہم و یعذر الیہم ان شاء اللہ ﷻ

دونوں سپہ سالاروں کو معلوم ہو کہ میں نے سپہ سالاری مالک اشتر کو سونپ دی ہے، ان کی باتوں کو سنو اور ان کے حکم کی اطاعت کرو۔ کیونکہ وہ ایسا شخص نہیں کہ اس کی عقل و لغزش سے خوف کھائے اور وہ ایسا بھی نہیں ہے کہ جلد بازی میں سستی کرے یا بردباری کے وقت جلدی کرے اور اسے ان چیزوں کا حکم دیا ہے جن چیزوں کا تمہیں حکم دیا ہے کہ ہرگز دشمن کے ساتھ جنگ نہ کریں بلکہ انہیں حق کی طرف بلائیں اور حجت کو ان پر تمام کریں۔

مالک اشتر نے بہت ہی تیزی کے ساتھ اپنے کو اس مقام پر پہنچایا جہاں پر دونوں فوجیں آمنے سامنے موجود تھیں، فوج کو منظم کیا اس کے بعد اپنی فوج کے دفاع کے علاوہ کوئی اور کام انجام نہیں دیا اور جب شام کے سپہ سالار ابو الاعور کی طرف سے حملہ ہوتا تھا تو اس کا دفاع کرتے تھے، سب سے تعجب خیز بات یہ ہے کہ مالک اشتر نے دشمن کی فوج کے سپہ سالار کے ذریعے معاویہ کے پاس پیغام بھیجا کہ اگر جنگ کرنا چاہتا ہے تو خود میدان جنگ میں آئے تاکہ ایک دوسرے کے ساتھ جنگ کریں اور دوسروں کے خون اور قتل و غارت گری کا سبب نہ بنیں لیکن اس نے اس درخواست کو قبول نہیں کیا، یہاں تک کہ ایک دن آدھی رات کو معاویہ کی فوج بہت تیزی کے ساتھ پیچھے ہٹ گئی اور فرات کے کنارے ایک وسیع و عریض زمین پر پڑاؤ ڈالا اور امام کے سپاہیوں پر پانی بند کر دیا۔ ﷻ

معاویہ کا صفین میں آنا

معاویہ کو خبر ملی کہ علیؑ نے سرزمین رقفہ پر موجود فرات کے اوپر پل بنایا اور خود اور اپنے پورے لشکر کو اس دریا سے پار کر آیا ہے، معاویہ جس نے شام کے لوگوں کو پہلے ہی اپنا بنالیا تھا، منبر پر گیا اور امام علیؑ کی فوج کی آمد کی خبر دی جو کوفیوں اور بصریوں پر مشتمل تھی، اور ان کو جنگ کرنے اور جان و مال کے دفاع کے

ﷻ واقعہ صفین ص ۱۵۴-۱۵۱، شرح نہج البلاغہ ابن ابی الحدید ج ۳ ص ۲۱۳-۲۱۱، تاریخ طبری ج ۳ جزء ۵ ص ۲۳۸، کمال ابن اثیر ج ۳

لئے بہت زیادہ رغبت دلائی، معاویہ کی تقریر کے بعد پہلے سے بنائے ہوئے منصوبے کے تحت اٹھے اور معاویہ کی تائید کی بالآخر معاویہ ان تمام لوگوں کے ہمراہ جن کے اندر جنگ کرنے کی صلاحیت تھی جنگ کے لئے روانہ ہوا^[۱] اور اپنی فوج کے کنارے جس کا سپہ سالار ابوالاعور تھا قیام کیا اور اسی جگہ کو اپنا محاذ جنگ قرار دیا اور ایک قول کی بناء پر چالیس ہزار آدمیوں کو فرات پر معین کیا تاکہ امام کے سپاہیوں کو فرات کی طرف آنے سے روک سکیں۔^[۲]

امام کا سرزمین صفین پر ورود

زیادہ دن نہ گزرا تھا کہ امام اپنے عظیم و شجاع سپاہیوں کے ہمراہ صفین پہنچے اور اپنی فوج کہ جس کے سپہ سالار مالک اشتر تھے سے ملحق ہو گئے۔

علیؑ نے سرزمین صفین پر اس وقت قدم رکھا جب دشمن نے ان کے سپاہیوں اور فرات کے درمیان اپنی عظیم فوج کا پہرہ بٹھا رکھا تھا اور امام کے سپاہیوں کو فرات تک پہنچنے سے روک دیا تھا، عبداللہ بن عوف کہتا ہے امام کے سپاہیوں کے پاس پانی کا ذخیرہ بہت کم تھا اور ابوالاعور معاویہ کی فوج کے سپہ سالار نے نہر پر جانے کے تمام راستوں کو سواروں اور پیادوں سے بند کر دیا تھا اور تیر چلانے والوں کو ان کے سامنے اور ان کے ارد گرد نیزہ برداروں اور زرہ پہنے ہوئے لوگوں کو کھڑا کر رکھا تھا جس کی

وجہ سے امام کے لشکر میں پانی کی کمی ہونے لگی اور لوگ امام کے پاس شکایتیں لے کر آئے۔^[۳]

امام کا نخل

ہر معمولی اور عام کمانڈر ایسی حالت میں نخل و برد باری کھودیتا ہے اور فوراً حملہ کرنے کا حکم دے

[۱] ابن مزاحم نے (واقعہ صفین میں) معاویہ کے سپاہیوں کی تعداد ایک لاکھ تیس ہزار لکھا ہے لیکن مسعودی نے (مروج الذهب، ج ۳، ص ۳۸۴ میں) کہا ہے کہ جس قول پر لوگوں کا اتفاق ہے وہ پچاسی ہزار آدمی ہیں اور اسی طرح امام علیؑ کے سپاہیوں کی تعداد (واقعہ صفین ص ۱۵۷) ایک لاکھ یا اس سے زیادہ لکھا ہے اور مروج الذهب میں ۹۰ ہزار لکھا ہے۔

[۲] واقعہ صفین ص ۱۵۷-۱۵۶

[۳] الامامة والسياسة ج ۶ ص ۹۴-تاریخ طبری ج ۳ جزء ۵ ص ۲۳۹، کامل ابن اثیر ج ۳ ص ۱۴۵-تاریخ یعقوبی ج ۲ ص ۱۸۷

دیتا ہے لیکن امام جن کا پہلے ہی دن سے یہ مقصد تھا کہ جس طرح سے بھی ممکن ہو بغیر خونریزی کے ہی فیصلہ ہو جائے۔ اس وقت آپ نے اپنے ایک خاص رازدار صعصعہ بن صوحان [۱] کو بلایا اور کہا کہ تم بعنوان سفیر معاویہ کے پاس جاؤ اور اس سے کہو:

ہم لوگ اس علاقے میں آگئے ہیں اور ہمیں پسند نہیں کہ اتمام حجت سے پہلے جنگ شروع کریں اور تو پوری قدرت کے ساتھ شام سے باہر آ گیا اور اس سے پہلے کہ ہم تجھ سے جنگ کریں تو نے جنگ کا آغاز کر دیا میرا نظریہ ہے کہ تو جنگ سے باز آ جاتا کہ میری دلیلوں کو غور سے سن سکے، یہ کا کون سا بزدلانہ طریقہ ہے کہ تو نے ہمارے اور پانی کے درمیان اختیار کیا ہے، اس پہرے کو ہٹا دے تاکہ میرے نظریہ کے بارے میں غور کر، اور اگر تو چاہتا ہے کہ یہی وضعیت رہے اور لوگ پانی کے لئے آپس میں جنگ کریں اور آخر میں کامیاب ہونے والا گروہ اس سے فائدہ اٹھائے تو اب مجھے کچھ نہیں کہنا ہے۔ صعصعہ، امام کے سفیر بن کر معاویہ کے خیمے میں داخل ہوئے جو لشکر کے درمیان میں تھا اور امام کے پیغام کو معاویہ تک پہنچایا، ولید بن عقبہ جیسے کور دل فرات پر قبضہ باقی رکھنے کے خواہاں تھے تاکہ امام کے لشکر والے پیاس کی شدت سے ہلاک ہو جائیں، لیکن سب سے بڑا سیاسی چال باز، عمرو عاص نے امیہ کے بیٹوں کے برخلاف معاویہ سے کہا فرات پر سے اپنا قبضہ ہٹالے اور جنگ کے دوسرے امور کی طرف غور کر، اور ایک قول کی بناء پر اس نے کہا، یہ کام اچھا نہیں ہے کہ تو سیراب ہو اور علی پیاس سے ہوں جب کہ ان کے پاس ایسے ایسے جانباز سپاہی ہیں جو فرات کی فکر میں ہیں یا تو اس پر قبضہ کر لیں گے یا اس راہ میں مرجائیں گے اور تو جانتا ہے کہ علی بہت بڑے بہادر ہیں اور عراق اور حجاز کے لوگ ان کے ہمرکاب ہیں، علی اس مرد کا نام ہے کہ جب لوگوں نے فاطمہ کے گھر پر حملہ کیا تو انہوں نے کہا اگر چالیس افراد میرے ساتھ ہوتے تو حملہ کرنے والوں سے بدلہ لیتا۔

جب کہ معاویہ امام کے سپاہیوں پر پانی بند کر کے اپنی پہلی کامیابی تصور کر رہا تھا۔ ایک شخص کہ

[۱] طبری اور ابن قتیبہ کے بقول امام علیہ السلام نے اشعث کو بھیجا تھا۔ الامامة والسياسة ج ۱، ص ۹۴۔ تاریخ طبری ج ۳، جزء ۵، ص ۲۴۰

جسے لوگ عابد ہمدانی کے نام سے جانتے تھے اور عمر و عاص کے دوستوں اور بہترین خطیبوں میں سے تھا، اس نے معاویہ کی طرف رخ کر کے کہا سبحان اللہ، اگر تم عراق کی فوج سے پہلے اس جگہ پہنچے ہو تو اس کا مطلب یہ نہیں کہ تم ان لوگوں پر پانی بند کر دو، خدا کی قسم اگر وہ لوگ تم سے پہلے یہاں آئے ہوتے تو تم پر کبھی پانی بند نہیں کرتے، سب سے بڑا کام جو تم اس وقت انجام دے رہے ہو وہ یہ ہے کہ وقتی طور پر ان لوگوں کے لئے فرات کا پانی بند کر دیا ہے، لیکن دوسرے موقع کے لئے آمادہ رہو کہ وہ لوگ اسی طرح سے تمہیں سزا دیں گے، کیا تم نہیں جانتے کہ ان کے درمیان، غلام، کنیز، مزدور، ضعیف و ناتواں اور بے گناہ لوگ ہیں؟

خدا کی قسم، تمہارا سب سے پہلا ہی کام ظلم و ستم ہے۔ اے معاویہ، تو نے اس غیر انسانی حرکت کی وجہ سے خوفزدہ اور مردانہ افراد کو جرأت و ہمت دیدی اور وہ شخص جو تجھ سے جنگ کرنے کی ہمت نہیں رکھتا تھا تو نے ان کو جری کر دیا ﴿۱﴾

معاویہ، ان جگہوں کے برخلاف کہ جہاں پر وہ حلم و بردباری سے کام لیتا تھا اس زاہد ہمدانی پر سخت ناراض ہوا اور عمر و عاص سے اس کی شکایت کی، اور عاص کے بیٹے نے بھی جو کہ اس کا دوست تھا اس پر غضبناک ہوا، لیکن سعادت اور خوش بختی نے اس زاہد پر اپنا قبضہ کر رکھا تھا اس نے معاویہ کے لشکر کے افق کو تاریکی میں دیکھا اور اسی رات امامؑ سے ملحق ہو گیا۔

حملہ کرنے اور قبضہ توڑنے کا حکم

پیاں کی شدت نے امامؑ کے جانبازوں کو نیم جان کر دیا تھا جس کی وجہ سے امامؑ کو غم و اندوہ نے اپنے گھیرے میں لے لیا تھا جب، آپ قبیلہ مذحج کی طرف آئے تو ایک کو ایک قصیدہ کے ضمن میں یہ کہتے ہوئے سنا :

أَمْنَعْنَا الْقَوْمَ مَاءَ الْفِرَاتِ

﴿۱﴾ واقعہ صفین ص ۱۶۰۔ تھوڑے فرق کے ساتھ، الامامة والسياسة ج ۱ ص ۹۴۔ تاریخ یعقوبی ج ۲ ص ۱۸۸۔ تاریخ طبری ج ۳ جزء ۵ ص

وفینا الرماح وفینا الحجف^[۱]

کیا شام کی قوم ہم لوگوں کو فرات کے پانی سے روک دے گی جب کہ ہم لوگ نیزہ وزرہ سے لیس ہیں؟ پھر امام قبیلہ کندہ کی طرف گئے تو دیکھا کہ ایک سپاہی اشعث بن قیس کے خیمے کے پاس جو اسی قبیلے کا سپہ سالار تھا کچھ شعر پڑھ رہا ہے جس کے پہلے دو شعر یہ ہیں:

لین لم یجئ الا اشعث الیوم کربۃ
 من الموت فیھا للنفوس تعت
 فنشرب من ماء الفرات بسیفہ
 فھبنا اناساً قبل کانوا فمؤ تو^[۲]

اگر آج کے دن اشعث نے سختی و اذیت میں ڈوبے ہوئے انسانوں کو موت کے غم و اندوہ سے دور نہ کیا تو ہم تلوار کے ذریعے فرات کے پانی سے سیراب ہوں گے، کتنا اچھا ہوتا کہ اے اشعث ایسے لوگوں کو ہمارے حوالے کرتے جو پہلے تھے اور اس وقت موت کی آغوش میں جا رہے ہیں۔

امام نے ان دو سپاہیوں کے اشعار سننے کے بعد جو فوجی چھاؤنی میں بلند آواز سے پڑھ رہے تھے، اپنے خیمے میں آئے اچانک اشعث امام کے خیمے میں آیا اور کہا: کیا یہ بات صحیح ہے کہ شام کے لوگ ہمیں فرات کے پانی سے محروم رکھیں، جب کہ آپ ہمارے درمیان میں ہیں اور ہماری تلواریں ہمارے ہمراہ ہیں؟ اجازت دیجئے! کہ خدا کی قسم یا فرات پر سے قبضہ ہٹا دیں یا اس راہ میں اپنی جان گنوا دیں اور مالک اشتر کو حکم دیں کہ اپنی فوج کے ساتھ جہاں پر بھی آپ کا حکم ہو وہاں کھڑے ہو جائیں، امام نے فرمایا، تم کو اختیار ہے اس وقت آپ نے مالک اشتر کے لئے ایک جگہ معین کی تاکہ وہ وہاں اپنی فوج کے ساتھ موجود رہیں، پھر آپ نے اپنے عظیم لشکر کے درمیان مختصر سا خطبہ پڑھا اور یہ ایک ایسا دلولہ انگیز خطبہ تھا جس سے امام کے لشکر میں ایک ایسا سماں بندھ گیا کہ گویا ایک ہی حملہ میں معاویہ کے لشکر کو پچھاڑ دیں گے اور گھاٹ کو اپنے

[۱] مروج الذهب ج ۲ ص ۳۸۵۔ وقعتہ صفین ص ۱۶۶-۱۶۴

[۲] مروج الذهب ج ۲ ص ۳۸۵۔ وقعتہ صفین ص ۱۶۶-۱۶۴

قبضے میں لے لیں گے، وہ خطبہ یہ ہے:

قد استطعموكم القتال فأقرّوا على مذلةٍ وتأخير محلةٍ رُوِّوا السيوف من
الدماء تروؤا من الماء، فالهوت في حياتكم مقهورين والحياة في موتكم
قاهرين. ألا وإن معاوية قد ألبمته من الغواة وحمّس عليهم الخبر حتى جعلوا
نحورهم أغراض المنيّة^[۱]

معاویہ کی فوج نے اپنے اس کام (تم لوگوں پر پانی بند کرنے) کی وجہ سے تم لوگوں کو جنگ کی دعوت دی ہے اور اس وقت تم لوگوں کے سامنے دو راستے ہیں یا تو ذلت و رسوائی کے ساتھ اپنی جگہ پر بیٹھے رہو یا تلواروں کو خون سے سیراب کر دو تا کہ تم پانی سے سیراب ہو جاؤ، تمہارا ان سے دب جانا جیتے جی موت ہے اور غالب آ کر مرنے میں زندگی ہے، آگاہ رہو کہ معاویہ گمراہوں کا ایک چھوٹا سا لشکر میدان جنگ میں زبردستی گھسیٹ لایا ہے اور حقائق سے انہیں اندھیرے میں رکھا ہے یہاں تک انہوں نے اپنے گلوں کو تیروں اور شمشیروں (موت) کا نشانہ بنایا ہے۔

اشعث نے اسی رات اپنے ماتحت سپاہیوں کے درمیان بلند آواز میں کہا جو شخص بھی پانی چاہتا ہے یا موت، اس سے ہمارا وعدہ صبح کے وقت ہے^[۲]

پس اس کی شدت ایک طرف اور امام کا شعلہ بیاں خطبہ اور سپاہیوں کے ولولہ انگیز اشعار دوسری طرف، یہ تمام چیزیں سبب بنیں کہ بارہ ہزار آدمیوں نے فرات پر قبضہ کرنے کے لئے آمادگی کا اعلان کر دیا، اشعث اپنی عظیم فوج کے ساتھ اور مالک اشتر اپنے طاقتور اور بہادر سپاہیوں کے ہمراہ جو کہ سوار تھے دشمنوں کے سامنے کھڑے ہو گئے اور بجلی کی طرح ایک ایسا حملہ کیا کہ جو فوج رکاوٹ بنی ہوئی تھی اور قدرت و طاقت میں اس سے دو گنی تھی اسے اپنے راستے سے ہٹا ڈالا، اس طرح سے کہ جو فوج گھوڑے پر سوار تھی ان کے گھوڑے کے پیروں کے نشان فرات میں بن گئے تھے، اس حملے میں مالک اشتر کے ہاتھوں ۱۷ اور اشعث

[۱] نوح البلاغہ خطبہ ۵۱۔ شرح نوح البلاغہ ابن ابی الحدید ج ۳ ص ۲۴۴

[۲] واقعہ صفین ص ۱۶۶۔ الامامۃ والسیاستہ ج ۱ ص ۹۴

کے ہاتھوں ۵ افراد مارے گئے اور جنگ کا نقشہ امام کے حق میں پلٹ گیا اور عظیم نہر فرات امام اور آپ کے دوستوں کے قبضہ میں آگئی، اس وقت عمرو عاص نے معاویہ کی طرف رخ کر کے کہا، کیا سوچ رہے ہو اگر علی تمہارے جیسا کام کریں اور تم پر پانی بند کر دیں؟

معاویہ، جو امام کے اخلاقی، روحانی عظمتوں سے واقف تھا، نے کہا: میں سوچ رہا ہوں کہ وہ ہم پر پانی بند نہیں کریں گے، کیونکہ وہ دوسرے مقصد کے لئے یہاں آئے ہیں ^[۱]

آئیے اب دیکھتے ہیں کہ ابوسفیان کے بیٹے کے برے عمل (پانی بند کرنا) کے نتیجے میں امام کا کیا عکس العمل تھا۔

عظیم قدرت کے باوجود انسانی اصول کی پابندی

امام کے سپاہیوں نے فرات پر قبضہ کرنے کے لئے فوجی تھکنک کا سہارا لیا اور کامیاب ہو گئے اور پوری فرات امام کے سپاہیوں کے قبضے میں آگئی اور معاویہ کے سپاہی فرات سے دور کر دیئے گئے اور ایسی جگہ پر پناہ لی جہاں پر کھانے پانی کا انتظام نہ تھا اور شامیوں کے لئے ایسے حالات میں زندگی بسر کرنا ممکن نہ تھا اور بہت ہی جلد ان کے پاس موجود پانی کا ذخیرہ ختم ہو گیا اور وہ مجبور تھے کہ تین راستوں میں سے کوئی ایک راستہ اختیار کریں۔

۱۔ امام کے لشکر پر حملہ کریں اور دوبارہ فرات کو اپنے قبضہ میں لے لیں لیکن اپنے اندر اتنی جرأت و طاقت نہیں دیکھ رہے تھے۔

۲۔ پیاس کی شدت سے موت کا جام پی لیں اور صفین کو اپنی قبرستان بنا لیں۔

۳۔ میدان چھوڑ کر بھاگ جائیں اور شام اور اس کے اطراف میں بکھر جائیں۔

لیکن ان تمام چیزوں کے باوجود فرات پر قبضہ نے شام کی فوج کے سرداروں خصوصاً معاویہ کو وحشت زدہ نہیں کیا کیونکہ وہ لوگ امام کی جوانمردی، اخلاق اور اسلام اور اس کے اصولوں پر پابندی کے ساتھ

عمل کرنے سے خوب واقف تھے اور وہ جانتے تھے کہ امام کبھی بھی اصل کو فرع پر اور ہدف کو وسیلہ پر قربان نہیں کریں گے۔

اخلاقی اصولوں اور انسانی اقدار کی رعایت کا سرچشمہ ہر شریف انفس انسان کی ملکوتی روح ہوتی ہے، ان اصول کا اظہار سارے مواقع پر مستحسن سمجھا جاتا ہے، جنگ، صلح تک محدود نہیں ہے بلکہ انسان کا دوسرے انسان کے رابطے سے مربوط ہے۔

اسلام کے سپاہیوں کو روانہ کرتے وقت پیغمبر اسلام ﷺ کے پیغامات اور علیؑ کے جنگ صفین میں دیئے ہوئے پیغامات، جس میں سے کچھ کا تذکرہ ہم کریں گے ایک حقیقت کی نشاندہی کرتے ہیں اور وہ یہ ہے کہ کبھی بھی انسانی اصولوں کو اپنے مقصد پر قربان نہیں کرنا چاہیے بلکہ سخت سے سخت موقع پر بھی اخلاقی اصولوں سے غفلت نہیں کرنا چاہیے۔

معاویہ کی فوج کے سرداروں کو امامؑ کے سپاہیوں کے توسط سے فرات پر قبضہ ہونے پر فکر مند نہ ہونے کی علت کو دو سیاسی چالبازوں (معاویہ و عمرو عاص) کی گفتگو سے جانا جاسکتا ہے۔

عمرو عاص، معاویہ کے انسانیت سے گرے ہوئے کاموں کا بالکل مخالف تھا لیکن معاویہ نے برخلاف عقل کام کیا، یہاں تک کہ امامؑ کے لشکر کا قبضہ فرات پر ہو گیا اور معاویہ کی فوج فرات سے کئی فرسخ دور ہو گئی، اس وقت یہ دونوں سیاسی و شیطانی نمائندے (معاویہ و عمرو عاص) آپس میں گفتگو کرنے کے لئے ایک جگہ جمع ہوئے، مضمون یہ تھا:

عمرو عاص: کیا فکر رہے ہو اگر عراقی تجھ پر پانی بند کر دیں بالکل اسی طرح جس طرح تو نے ان پر پانی بند کیا؟ تو کیا پانی کو اپنے قبضے میں لینے کے لئے ان سے جنگ کرو گے اسی طرح جس طرح وہ لوگ تجھ سے جنگ کرنے کے لئے اٹھے تھے؟

معاویہ: پچھلی باتوں کو چھوڑو، علی کے بارے میں کیا سوچ رہے ہو؟

عمرو عاص: میرا خیال ہے جس چیز کو تو نے ان کے بارے میں روا رکھا وہ تمہارے بارے میں روا

نہیں رکھیں گے کیونکہ ہرگز وہ فرات پر قبضہ کرنے کے لئے نہیں آئے ہیں۔^[۱]

معاویہ نے ایسی بات کہی کہ بوڑھا سیاسی ناراض ہو گیا اور اس نے اس کے جواب میں اشعار کہے

اور اسے یاد دلایا کہ انفق تاریک ہے اور ممکن ہے طلحہ وز میر کی طرح مشکلوں میں گرفتار ہو جائیں۔^[۲]

لیکن عمرو کا خیال بالکل صحیح تھا، امام نے فرات پر قبضہ کرنے کے بعد دشمن کے لئے فرات کو آزاد

کر دیا^[۳] اور اس طرح آپ نے ثابت کر دیا کہ جنگ کے دوران اپنے بدترین دشمن کے ساتھ بھی اخلاقی

اصولوں کے پابند رہے اور معاویہ کے برخلاف اپنے مقصد کے حصول کے لئے غلط وسیلے کو اختیار نہیں کیا۔

فرات آزاد کرنے کے بعد

دونوں فوجیں تھوڑے سے فاصلہ پر آئے سامنے تھیں اور اپنے اپنے سردار کے حکم کی منتظر تھیں، لیکن

امام جنگ نہیں کرنا چاہتے تھے چنانچہ کئی کئی مرتبہ آپ نے اپنے نمائندوں اور خطوط بھیج کر مشکل کو گفتگو کے

ذریعے حل کرنا چاہا۔^[۴] ربیع الثانی ۳۶ ہجری کے آخری دنوں میں اچانک عبید اللہ بن عمر مظلوم و بے گناہ

ہرمزان کا قاتل امام کے پاس آیا، ہرمزان ایک ایرانی تھا اور اس کے مسلمان ہونے کو خلیفہ دوم نے تسلیم کر لیا

تھا اور اس کے اخراجات کے لئے کچھ رقم معین کر رکھی تھی۔^[۵] جب حضرت عمر ابولؤلؤ کے خنجر سے زخمی ہوئے اور

[۱] الامامة والسياسة ج ۱ ص ۹۴۔ مروج الذهب ج ۲ ص ۳۸۶

[۲] واقعه صفین ص ۱۸۶

[۳] کامل ابن اثیر ج ۲ ص ۱۴۵۔ تاریخ طبری ج ۳ جزء ۵ ص ۲۴۲۔ تجاب السلف ص ۴۷

[۴] مروج الذهب ج ۲ ص ۳۸۷۔ تاریخ طبری ج ۳ جزء ۵ ص ۲۴۲

[۵] بلاذری، فتوح البلدان ص ۴۶۹

سپاہیوں کو قاتل کا کوئی سراغ نہ ملا^[۱] تو خلیفہ کے ایک بیٹے نے جس کا نام عبید اللہ تھا انسانی اصولوں کی خلاف ورزی کرتے ہوئے قاتل کی جگہ بے گناہ ہرمزان کو قتل کر دیا^[۲] امامؑ نے بہت کوشش کی کہ عثمان کے دور حکومت میں عبید اللہ کو اس کی سزا (قصاص) مل جائے (مگر سزا نہ ملی) اور امامؑ نے اسی وقت خدا سے عہد کیا کہ اگر ہمارا تسلط ہو گیا تو اس کے متعلق خدا کے حکم

کو جاری کریں گے^[۳] عثمان کے قتل کے بعد اور امامؑ کی خلافت حقہ کے بعد عبید اللہ قصاص (سزا) سے بہت ڈرا ہوا تھا اور مدینہ سے شام کی طرف چلا گیا۔^[۴]

اسی لئے عبید اللہ جنگ صفین کے موقع پر امامؑ کے پاس آیا اور طعنہ کے طور پر امام سے کہا خدا کا شکر کہ تمہیں ہرمزان کے خون کا بدلہ لینے اور مجھے عثمان کے خون کا بدلہ لینے والا قرار دیا امامؑ نے فرمایا: خدا مجھے اور تجھے میدان جنگ میں جمع کرے^[۵] اتفاقاً جنگ اپنے شباب پر تھی کہ عبید اللہ امام کے سپاہیوں کے ہاتھوں قتل ہو گیا۔^[۶]

[۱] یہ بحث کہ عمر کے قتل کے بعد ابوہریرہؓ کو پوپہ کیا گزری مورخین کے درمیان اختلاف ہے بعض کا کہنا ہے کہ اسے گرفتار کر کے قتل کر دیا گیا (تاریخ بزرگ زیدہ ص ۱۸۴، تاریخ فخری ص ۱۳۱)

اور مسعودی کا کہنا ہے کہ اس نے اپنے کو خود اسی خنجر سے قتل کر لیا جس سے عمر کو قتل کیا تھا (مروج الذهب ج ۲، ص ۳۲۹) لیکن مولف حبیب السیر کا کہنا ہے کہ شیعوں کے نظریہ کے مطابق وہ مدینہ سے بھاگ گیا اور عراق کی طرف چلا گیا اور بالآخر کاشان میں اس کی وفات ہوگئی (حبیب السیر ج ۱، جزء ۵، ص ۲۴۔ شرح نوح البلاغہ ابن ابی الحدید ج ۳، ص ۶۱۔ مروج الذهب ج ۲، ص ۳۹۵)

[۲] تاریخ یعقوبی ج ۲، ص ۱۶۱۔ فتوح البلدان ص ۵۸۳۔ تجارب السلف ص ۲۳

[۳] امام علیؑ نے عبید اللہ سے کہا یا فاسقُ أما والله لئن ظفرتُ بك يوماً من الدهر لأضربن عنقك۔ (انسب الاشراف ج ۵، ص ۲۴۔ شرح نوح البلاغہ ابن ابی الحدید ج ۳، ص ۱۶۱۔ مروج الذهب ج ۲، ص ۳۹۵)

[۴] مروج الذهب ج ۲، ص ۳۸۸۔

[۵] الاخبار الطوال ص ۱۶۹ مطبوعہ قاہرہ۔ واقعہ صفین ص ۱۸۶۔

[۶] مسعودی کہتے ہیں: جنگ صفین میں عبید اللہ کو خود امام علیؑ نے قتل کیا تھا وہ مزید کہتے ہیں کہ امام علیؑ نے اس پر ایسی ضربت ماری کہ جو زرہ لوہے کی وہ پہننے تھا وہ سب ٹکڑے ٹکڑے ہوگئی اور تلوار کا واراس کی ہڈیوں تک پہنچ گیا۔ (مروج الذهب ج ۲، ص ۳۹۵)

سولہویں فصل

آخری اتمام حجت

معاویہ کے پاس تین نمائندے بھیجنا

ربیع الثانی ۳۶ ہجری کے آخری ایام تھے، امامؑ نے تین اسلامی شخصیتوں، انصاری، ہمدانی اور تمیمی کو اپنے پاس بلایا اور ان لوگوں سے کہا کہ تم لوگ معاویہ کے پاس جاؤ اور اسے امت اسلامی کی اطاعت اور اس سے ملحق ہونے اور احکام الہی کی پیروی کرنے کی دعوت دو، تمیمی نے امامؑ سے کہا، اگر وہ بیعت کے لئے آمادہ ہو جائے تو کیا مصلحت ہے کہ اسے انعام (مثلاً ایک علاقہ کی حکومت) دے دیں؟

امامؑ جو کسی بھی صورت میں اصول کی پامالی نہیں کرتے تھے ان لوگوں سے کہا اُتوہ الٰہ ان فلاقوہ واجتوبوا علیہ وانظرو ما رأیہ یعنی اس وقت اس کے پاس جاؤ اور اس پر احتجاج کرو اور دیکھو کہ اس کا نظریہ کیا ہے؟ وہ تینوں معاویہ کے پاس گئے اور معاویہ اور ان کے درمیان جو گفتگو ہوئی وہ درج ذیل ہے:

انصاری: دنیا تجھ سے چھوٹے گی اور تو دوسری دنیا کی طرف جائے گا وہاں تمہارے اعمال کا محاسبہ ہوگا اور اچھے برے اعمال کا بدلہ ملے گا، تم کو خدا کا واسطہ کہ تم فتنہ و شر سے باز آ جاؤ اور امت میں تفرقہ اور خونریزی مت کرو۔

معاویہ نے انصاری کی بات کاٹتے ہوئے کہا: تم اپنے بزرگ کو کیوں نصیحت نہیں کرتے؟ انصاری: حمد ہے خدا کی میرا بزرگ تمہاری طرح نہیں ہے وہ سابق الاسلام، پیغمبر صلی اللہ علیہ وسلم کے قریبی رشتہ دار اور عظمت و فضیلت کے تاجدار ہیں۔

معاویہ: تم کیا کہہ رہے ہو اور کیا چاہتے ہو؟

انصاری: میں تجھے علی کی اطاعت کی دعوت دے رہا ہوں اور اس کے قبول کرنے میں تمہارے دین

و دنیا کے لئے بھلائی ہے۔

معاویہ: اس صورت میں عثمان کے خون کا بدلہ لینے میں تاخیر ہوگی، نہیں، رحمن کی قسم! میں ہرگز ایسا نہیں کر سکتا۔

اس وقت ہمدانی نے چاہا کہ کلام کرے لیکن تمیمی نے ان سے پہلے گفتگو شروع کر دی اور کہا: انصاری کو دیئے ہوئے جوابات سے تیرا مقصد معلوم ہو گیا اور تیرے ارادہ سے ہم لوگ بے خبر نہیں ہیں، لوگوں کو دھوکہ دینے اور ان کو اپنی طرف جذب کرنے کے لئے سوائے اس کے کوئی اور بہانہ نہیں ہے کہ تو یہ کہے کہ تمہارا خلیفہ مظلوم قتل ہوا ہے اور تم لوگوں کے لئے ضروری ہے کہ ان کے قتل کا بدلہ لو اس آواز پر چند جاہل لوگوں نے تمہاری آواز پر لبیک کہا ہے جب کہ ہم سب کو معلوم ہے کہ تم نے اپنے مقتول خلیفہ کی مدد کرنے میں تاخیر کی تھی اور اسی مقام کے حصول کے لئے تم نے ان کے قتل کو روا رکھا تھا ایسا ہو سکتا ہے کہ کچھ لوگ مقام و منصب کی آرزو رکھتے ہوں مگر خدا ان کی آرزوؤں کو پورا نہ کرے، اور تو ایسا آرزو مند ہے کہ اپنی جس آرزو تک پہنچ جائے اس میں فلاح و بہبود نہیں ہے اگر تو اپنے مقصد میں کامیاب نہ ہو تو عرب میں تجھ سے زیادہ کوئی بد بخت نہیں ہے اور اگر مقصد میں کامیاب ہو گیا تو آخرت کی رو سیاہی کے سوا کچھ نہیں ہے، اے معاویہ خدا سے ڈر اور ہٹ دھرمی چھوڑ دے اور جو خلافت کا صحیح حقدار ہے اس سے جنگ نہ کر۔ امامؑ کے نمائندوں کی منطقی اور استدلالی گفتگو نے معاویہ کو بوکھلا دیا اور اپنی پرانی روش کے برخلاف تلخ لہجے میں کہا: بیاباں نشین تم میرے پاس سے چلے جاؤ اب ہمارے اور تمہارے درمیان تلوار ہی فیصلہ کرے گی۔

تمیمی: کیا تم ہمیں تلوار سے ڈرا رہے ہو؟ بہت جلد ہی تلوار لے کر تمہاری طرف آرہے ہیں، پھر تینوں نمائندے امام کی خدمت میں واپس آگئے اور تمام باتوں کے نتیجے سے امامؑ کو باخبر کیا۔^[۱]

عراق و شام کے قاریوں کا اجتماع

صدر اسلام میں قاریان قرآن کا ایک خاص مقام تھا ان کا کسی طرف ہونا تمام مسلمانوں کا ان لوگوں

[۱] واقعہ صفین ص ۱۸۸، ۱۸۷۔ تاریخ طبری ج ۳، جزء ۵ ص ۲۴۲۔ کامل ابن اثیر ج ۳ ص ۱۴۶

کی طرف متوجہ ہونے کا سبب بنتا تھا، ایسے حالات میں جب کہ صلح و آشتی کی کوئی امید نہ تھی عراق و شام کے قاری جن کی تعداد ۳۰ ہزار کے قریب تھی ایک خاص جگہ پر جمع ہوئے اور ان کے نمائندے مثلاً عبیدہ سلمانی، علقمہ بن قیس، عبداللہ بن عتبہ و عامر بن عبدالقیس وغیرہ دونوں فوج کے سرداروں کے پاس کئی مرتبہ آئے گئے سب سے پہلے معاویہ کے پاس گئے اور اس سے گفتگو کی جو درج ذیل ہے:

نمائندے: تم کیا چاہتے ہو؟

معاویہ: عثمان کے خون کا بدلہ چاہتا ہوں۔

نمائندے: کس سے بدلہ لو گے؟

معاویہ: علی سے۔

نمائندے: کیا علی نے ان کو قتل کیا ہے؟

معاویہ: ہاں علی نے قتل کیا ہے اور ان کے قاتلوں کو پناہ دی ہے۔

پھر وہ نمائندے امام علی علیہ السلام کی خدمت میں آئے اور کہا کہ معاویہ آپ پر عثمان کے قتل کا الزام لگا رہا

ہے۔

امام نے فرمایا: خدا کی قسم وہ جھوٹا ہے میں نے ہرگز اسے قتل نہیں کیا ہے۔

نمائندے پھر معاویہ کے پاس گئے اور امام کی باتیں اسے بتائیں۔

معاویہ: براہ راست وہ قتل میں شریک نہ تھے لیکن تھا اور لوگوں کو ان کے قتل پر ابھارا ہے۔

امام نے، معاویہ کی باتیں جاننے کے بعد دوبارہ خلیفہ کے قتل میں ہر طرح کی مداخلت کرنے سے

انکار کیا۔

معاویہ نے امام کے انکار کو دیکھ کر دوسری بات کہی، کہ اگر ایسا ہے تو عثمان کے قاتلوں کو ہمارے

حوالے کریں یا ہمیں اجازت دیں کہ ہم خود انہیں گرفتار کریں۔

امام نے جواب میں فرمایا: ایک ایسا قتل، جو عمداً نہیں تھا لہذا اس کا قصاص نہیں ہے کیونکہ ان کے

قاتلوں نے قرآن سے ان کے قتل کے جائز ہونے پر دلیلیں پیش کی ہیں اور اس کی تاویل کی ہے اور ان کے اور

خليفة کے درمیان اختلاف ہو گیا اور خلیفہ تمام قدرت کے باوجود قتل ہو گیا (اور بالفرض کہ یہ عمل صحیح نہیں تھا تو بھی ایسا قتل، قابلِ قصاص نہیں ہے)۔

جس وقت امام کے نمائندوں نے حضرت کے فقہی استدلال کو (جو بابِ قضاء کے اصول میں سے ہے) معاویہ کے سامنے نقل کیا اور اس نے اپنے کو شکست خوردہ دیکھا تو پھر اپنی گفتگو کو دوسرے طریقے سے شروع کیا اور کہا کیوں علی نے خلافت کو بغیر ہمارے اور جو لوگ یہاں ہیں کے مشورے کے اپنے لئے انتخاب کیا اور ہمیں اس سے محروم کیا؟

امام نے جواب میں فرمایا: لوگ مہاجر و انصار کے پیرو ہیں اور وہ دوسرے شہروں میں رہنے والے مسلمانوں کے ترجمان ہیں، ان لوگوں نے اپنی مرضی و آزادی اور صدقِ دل سے میری بیعت کی ہے اور میں ہرگز معاویہ جیسے لوگوں کو اجازت نہیں دوں گا کہ وہ امتِ مسلمہ پر حکومت کرے اور لوگوں پر ہمیشہ مسلط رہے اور ان کی کمر توڑ دے [۱]

معاویہ: تمام مہاجر و انصار مدینہ میں نہ تھے بلکہ ان میں سے کچھ شام میں رہتے تھے کیوں ان سے مشورہ نہیں کیا گیا؟

امام: امام کا انتخاب تمام مہاجرین و انصار جو پوری دنیا میں پھیلے ہوئے ہیں سے مربوط نہیں ہے، ورنہ انتخاب ہو ہی نہیں سکتا بلکہ ان میں سے کچھ ہی لوگوں پر منحصر ہے یعنی ان لوگوں پر جنہوں نے صدر اسلام میں اپنی بہادری کا ثبوت پیش کیا ہے اور بدری (جنگِ بدر) کے نام سے مشہور ہیں اور ان تمام لوگوں نے میرے ہاتھ پہ بیعت کی ہے پھر آپ نے تمام قاریوں کی طرف رخ کر کے کہا: معاویہ تم لوگوں کو دھوکہ نہ دے اور تمہارے دین و جان کو تباہ نہ کر دے۔

وضاحت: پیغمبر اسلام ﷺ کی رحلت کے بعد حکومتِ اسلامی کے پھیلنے کی وجہ سے مہاجرین

[۱] اس سلسلے میں امام علیؑ کی بہت عمدہ تعبیر ہے: انما الناس تبع المهاجرين والانصار وهم شهود المسلمین فی البلاد علی ولايتهم وأمر دينهم فروضوا بی و بایعونی ولست أستجیل أن ادع ضرب معاویة یحکم علی الامة ویر کہم ویشق عصاهم (واقعة صفین ص ۱۸۹- شرح نخب البلاغ ابن ابی الحدید ج ۴ ص ۱۶)

وانصار مختلف اسلامی ملکوں میں سکونت پذیر ہو گئے تھے اور اس زمانے میں کوئی ایسا وسیلہ نہ تھا جس کے ذریعے سب کو جمع کیا جاتا اور سب سے رائے و مشورہ لیا جاتا، جس کے نتیجے میں حکومت کے نظام میں خلل واقع ہونے کے علاوہ کچھ نہ ہوتا، اسی وجہ سے کوئی اور صورت نہ تھی مگر یہ کہ مہاجرین و انصار کی اکثریت جو مدینہ میں سکونت پذیر تھی ان پر اکتفاء کیا جاتا، اصولی طور پر صحیح نہ تھا کہ صرف مہاجرین و انصار کی رائے نافذ ہو، اور اگر تمام لوگوں سے مشورہ لینا ممکن ہوتا تو ان میں اور پیغمبر ﷺ کے دوسرے صحابہ میں جنہوں نے پیغمبر ﷺ کو دیکھا تھا اور آپ ﷺ پر ایمان لائے تھے لیکن ہجرت نہیں کی تھی کوئی فرق نہیں تھا، تو پھر کس بنیاد پر خلیفہ کا انتخاب صحابہ کے اختیار میں ہو اور دوسرے مسلمان اس مسئلہ میں اپنا نظریہ پیش کرنے کا حق نہیں رکھتے؟

اصل میں مسئلہ امامت، امام کی نظر میں ایک تنصیصی (نقصی) مسئلہ تھا یعنی ضروری ہے کہ امام بھی پیغمبر ﷺ کی طرح خدا کی طرف سے معین ہو لہذا اگر اس مسئلہ میں امام مہاجرین و انصار یا اصحاب بدر کے انتخاب کرنے کے متعلق کوئی بات کر رہے ہیں تو یہ لوگوں کو قانع کرنے کے لئے اپنی حجت تمام کر رہے تھے، انتخاب کے ذریعے امامت کو اختیار کرنے کے مسئلے کا جب کبھی تجزیہ کیا جائے گا تو ہرگز اس زمانے کے تمام مہاجرین و انصار یا تمام صحابہ یا تمام مسلمان کی رائے کو مورد بحث قرار نہیں دیا جاسکتا کیونکہ اس زمانہ میں لوگوں کے ایک دوسرے سے رابطے کے ذرائع بہت کم تھے اور مہینوں گزرتے تھے جب قاصد ایک علاقے سے دوسرے علاقے میں پہنچتا تھا، اسی وجہ سے کوئی اور صورت نہ تھی مگر یہ کہ اسلام کی بزرگ و عظیم شخصیتوں یا امام کی تعبیر کے مطابق اصحاب بدر پر اکتفاء کیا جاتا۔

ابتدائی جھڑپیں

ربیع الثانی، جمادی الاول اور جمادی الثانی کے مہینے صرف نمائندے اور پیغامات بھیجنے میں گزر گئے اور اس درمیان بہت سی جھڑپیں ہوئیں (جن کی تعداد ۸۵ لکھی گئی ہے) لیکن یہ جھڑپیں جنگ و جدال کا سبب نہیں بنیں، کیونکہ عراق و شام کے قاری اس درمیان میں واسطہ بنے تھے اور لوگوں کو ایک دوسرے سے جدا

کر رہے تھے^[۱]

ابو امامہ و ابوالدرداء:

یہ دونوں بزرگ صحابی جنگ و جدال کو روکنے کے لئے معاویہ کے پاس گئے اور اس سے کہا: کیوں علی سے جنگ کر رہے ہو؟ معاویہ نے اپنے اسی پرانے جواب کو جو اس نے کئی مرتبہ امامؑ اور آپ کے نمائندوں کو دیا تھا دہرایا اور دونوں صحابیوں نے امام کے پاس آکر اس کا جواب سنایا، امامؑ نے اس مرتبہ معاویہ کا جواب دوسرے انداز سے دیا اور وہ یہ کہ اپنے سپاہیوں کے درمیان یہ بات نشر کر دی کہ معاویہ خلیفہ کے قاتلوں کا طلبگار ہے، اچانک ۲۰ ہزار آدمی اسلحے سے لیس ہو کر اور وہ بھی اس طرح کہ ان کی آنکھوں کے علاوہ ان کے بدن کا کوئی حصہ دکھائی نہیں دے رہا تھا باہر آئے اور سب نے یہ کہا کہ ہم خلیفہ کے قاتل ہیں^[۲]۔

جب ان دونوں بوڑھے صحابیوں نے یہ منظر دیکھا تو انہوں نے دونوں گروہوں کو چھوڑ دیا تاکہ جنگ کے عینی شاہد نہ بنیں جب کہ ان لوگوں کے لئے بہتر تھا کہ حق کی تلاش کرتے اور اس کی حمایت کرتے، رجب ۳۶ کا مہینہ آپہنچا اور چھٹ پٹ حملہ رک گئے، معاویہ کو اس بات کو خوف تھا کہ قاریان قرآن جو دونوں فوج کے درمیان پڑاؤ ڈالے تھے علی کے لشکر سے نہ مل جائیں، لہذا امامؑ کی چھاؤنی کو درہم برہم کرنے کے لئے اس نے چال چلی، جس کی مثال اسلام کی جنگوں کی تاریخ میں بہت کم ملتی ہے۔

معاویہ کی طرف سے بند توڑنے کی افواہ

فرات کے گھاٹ پر قبضہ کرنے کے بعد جنگ کا نقشہ امام کے لشکر کے حق میں ہو گیا اسی طرح عراق و شام کے قاریان قرآن جو امام کی خدمت میں تھے، امام کی منطقی اور عقلی گفتگو سن کر ان میں سے اکثر شامی قاری بھی آپ کی فوج میں داخل ہو گئے اور ان میں سے کچھ نے کنارہ کشی اختیار کر لی، معاویہ نے اس ڈر سے کہ کہیں ایسا نہ ہو کہ امام کا اخلاق سب پر حاوی ہو جائے، ایک چال چلی تاکہ جنگ کو اپنے فائدے میں بدل

[۱] واقعہ صفین ص ۱۹۰۔ شرح نوح البلاغہ ابن ابی الحدید ج ۴؛ ص ۱۸-۱۷

[۲] واقعہ صفین ص ۱۹۰۔ شرح نوح البلاغہ ابن ابی الحدید ج ۴؛ ص ۱۸-۱۷

دے۔

امام کی فوج کی چھاؤنی صفین کے ڈھلان پر تھی اور معاویہ کی چھاؤنی بلندی پر تھی، میدان کے کنارے ایک بند تھا جس سے فرات کا پانی روکا گیا تھا اچانک امام کے لشکر میں ایک دوسرے سے یہ خبر پھیل گئی کہ معاویہ چاہتا ہے کہ فرات کے بند کو توڑ کر پانی عراقیوں کی طرف بہا دے، اس خبر کو پھیلانے کا طریقہ یہ تھا کہ معاویہ کے حکم سے خفیہ طور پر ایک تیرا امام کے لشکر کی طرف پھینکا گیا جس میں ایک خط تھا جس میں لکھا گیا تھا کہ، یہ خط خدا کے ایک نیک بندے کی طرف سے ہے، میری عرض ہے کہ معاویہ چاہتا ہے کہ فرات پر بسنے ہوئے بند کو توڑ دے تاکہ تم لوگوں کو غرق کر دے جتنی جلدی ممکن ہو کوئی فیصلہ کرو احتیاط کا دامن ہاتھ سے نہ چھوڑو۔

یہ خط امام کے ایک فوجی کے ہاتھ میں پڑا اس سے دوسروں کے ہاتھ میں جاتا رہا یہاں تک کہ پوری چھاؤنی میں یہ خبر پھیل گئی اور شاید سب نے اس خط کو صحیح مان لیا اور جس وقت یہ خبر پھیلی اسی وقت عراق کے لوگوں کو دھوکہ دینے کے لئے دوسو آدمیوں کو پھاوڑا، نیزہ وغیرہ دیکر فرات کے گھاٹ پر بھجوا تا کہ لوگوں کو یہ معلوم ہو جائے کہ واقعا وہ بند توڑنا چاہتا ہے۔

امام، معاویہ کے مکر و حیلہ سے واقف تھے لہذا اپنی فوج کے سپہ سالاروں سے فرمایا: معاویہ بند توڑنے کی طاقت نہیں رکھتا، وہ تم لوگوں کو اپنے اس مکر و حیلہ سے مرعوب کرنا چاہتا ہے تاکہ تم لوگ اپنا قبضہ چھوڑ دو اور وہ دوبارہ فرات کو اپنے قبضہ میں لے لے۔

سپہ سالاروں نے کہا: ایسا نہیں ہے بلکہ وہ واقعا توڑنا چاہتا ہے اور اس وقت کچھ لوگ بند کو توڑنے میں مصروف ہیں تاکہ پانی کا رخ ہم لوگوں کی طرف کر دیں۔
امام نے فرمایا: اے عراقیو، میری مخالفت نہ کرو۔

سپہ سالاروں نے کہا: خدا کی قسم ہم یہاں سے کوچ کریں گے اگر آپ رکننا چاہتے ہیں تو رک جائیں اس وقت سب چھاؤنی چھوڑ کر چلے گئے اور ایک بلند جگہ پر پناہ لی، امام آخری فرد تھے جنہوں نے مجبوراً چھاؤنی چھوڑی، لیکن زیادہ دیر نہ ہوئی تھی کہ امام کی بات صحیح ثابت ہوئی معاویہ نے بجلی کی تیز رفتاری سے امام

کی چھاؤنی پر قبضہ کر لیا اور عراقی سپاہیوں کو حیرت میں ڈال دیا۔^[۱]

مخالفت کی تلافی

امامؑ نے اپنے مخالف سرداروں کو اپنے پاس بلا یا اور ان لوگوں کی ملامت کی۔

اشعث بن قیس نے اپنی مخالفت کی عذر خواہی کی اور کہا کہ اس شکست کی تلافی کریں گے چنانچہ مالک اشتر کی مدد سے شدید جنگ کر کے معاویہ کی فوج کو قبضہ کی ہوئی سرزمین سے تین فرسخ دور کر دیا اور اس طرح اپنی مخالفت کے ذریعے ہوئی شکست کی تلافی کر دی اور میدان پھر امامؑ کے قبضے میں آ گیا اور پھر فرات کے پانی پر امامؑ کے سپاہیوں کا قبضہ ہو گیا۔

مگر اس وقت امامؑ نے اپنی کرامت و شجاعت کا مظاہرہ کرتے ہوئے فوراً ہی معاویہ کے پاس پیغام

بھیجا:

انا لانك فیک بصلنعك، هلم الی الماء فنحن وانتم فیه

سواء میں تمہارے جیسا کام ہرگز نہیں کر سکتا، اس پانی کی طرف آؤ ہم اور تم اس آسمانی نعمت میں برابر ہیں۔ اس وقت اپنی فوج کی طرف متوجہ ہوئے اور فرمایا: ہمارا مقصد پانی پر قبضہ کرنے سے زیادہ بزرگ ہے۔^[۲]

ماہ رجب ۳۶ ہجری سے ذی الحجہ تک جنگی جھڑپوں کا سلسلہ جاری رہا اور دونوں فوجوں نے لاشوں کو ایک دوسرے کے حوالے اس خوف سے نہیں کیا کہ کہیں ایسا نہ ہو کہ فوج حملہ کر بیٹھے لیکن ذی الحجہ میں جنگ کے شعلے بھڑک اٹھے، امامؑ نے اس مہینے اپنے سپہ سالاروں مثلاً مالک اشتر، حجر بن عدی، شبث تمیمی، خالد دوسی، زیاد بن نضر، زیاد بن جعفر، سعید ہمدانی، معقل بن قیس اور قیس بن سعد کو ان کے دستوں کے ہمراہ میدان میں روانہ کیا^[۳] تمام سپہ سالاروں کے درمیان مالک اشتر سب سے نمایاں نظر آ رہے تھے کبھی کبھی دن میں دو

[۱] واقعہ صفین ص ۱۹۱-۱۹۰

[۲] واقعہ صفین ص ۱۶۵

[۳] تاریخ طبری ج ۳ جزئی ۵ ص ۲۴۳-۲۴۴ کاٹل ابن اثیر ج ۳ ص ۱۴۶

حملے ہوتے اور دونوں طرف کے لوگ مارے جاتے، جس وقت محرم ۳۷ ہجری کا چاند فلک پر نمودار ہوا دونوں فوجوں نے کہا کہ محرم الحرام کے احترام میں جنگ بند ہونا چاہیے اور نتیجہ یہ ہوا کہ دونوں طرف سے نمائندے گفتگو کے لئے آئے لگے۔^{۱۱}

۳۷ ہجری کے حادثات

محرم الحرام ۳۷ ہجری کا مہینہ، پیغام اور نمائندے بھیجنے کا مہینہ تھا۔

امام نے اس مہینے میں اہم شخصیتوں مثلاً عدی بن حاتم، شہبث بن ربعی، یزید بن قیس اور زیاد بن حنفصہ کو معاویہ کے پاس بھیجا تا کہ شاید اس مدت میں اسے دوبارہ جنگ کرنے کے ارادے سے روک سکیں، معاویہ اور ان لوگوں کے درمیان ہوئی گفتگو کا خلاصہ یہ ہے:

عدی بن حاتم: ہم اس لئے آئے ہیں کہ تمہیں ایسی چیز کی دعوت دیں جس کے ذریعے سے خداوند عالم ہماری امت کو متحد کر دے گا اور مسلمانوں کا خون بہنے سے بچ جائے گا اور ہم تجھے اسلام کے فاضل اور اچھے فرد کی طرف دعوت دیتے ہیں، لوگ اس کے پاس جمع ہوئے اور خداوند عالم نے اس کی ہدایت و راہنمائی کی اور کسی نے بھی اس کی بیعت کرنے سے انکار نہیں کیا مگر صرف تم نے اور جو لوگ تمہارے ساتھ ہیں، ہم لوگوں کی تم سے التجا ہے کہ اس نافرمانی اور طغیانی سے باز آ جا، اس سے پہلے کہ جنگ جمل جیسے حالات میں مبتلا ہو۔

معاویہ: تم لوگ مجھے دھمکی دینے اور مرعوب کرنے آئے ہونہ کہ میری اصلاح کرنے! جو تم چاہتے ہو وہ بہت دور ہے میں حرب کا بیٹا ہوں اور کبھی بھی خالی مشکوں کو پھینکنے سے نہیں ڈرتا (عرب اونٹوں کو بھگانے کے لئے خالی مشکوں کو پھینکتے تھے) خدا کی قسم! تو ان لوگوں میں سے ہے جس نے عثمان کے قتل کرنے پر لوگوں کو ابھارا تھا اور تو خود ان کے قاتلوں میں سے ہے، افسوس اے عدی، میں نے اُسے مضبوط ہاتھوں سے پکڑا ہے۔

شہبث بن ربعی و زیاد بن حنفصہ: ہم صلح کرنے کے لئے تمہارے پاس آئے ہیں اور تو (ادب کو

بالائے طاق رکھ کر) ہم لوگوں کے لئے قصہ بیان کر رہا ہے بہودہ باتوں کو چھوڑ دے اور ایسی باتیں کر جو ہمارے اور تمہارے دونوں کے لئے مفید ہوں۔

یزید بن قیس: ہم پیغام پہنچانے اور پیغام لے جانے کے لئے آئے ہیں اور ہرگز موعظہ و نصیحت اور دلیل اور ایسے مسائل جو اتحاد و اتفاق کے لئے سرمایہ ہیں چھوڑ نہیں سکتے، تم ہمارے امام کو پہچانتے ہو اور مسلمان بھی نہیں پہچانتے ہیں کہ وہ کتنے عظیم و برتر ہیں اور یہ بات ہرگز تم سے پوشیدہ نہیں ہے اور متقی و پرہیز گار اور بافضیلت لوگ تجھے علی کے برابر شمار نہیں کرتے، خدا سے خوف کرو اور علی کی مخالفت نہ کر، کہ خدا کی قسم کوئی بھی ایسا شخص نہیں ہے جو علی سے زیادہ متقی و پرہیز گار ہو اور علی جیسا تمام فضیلتوں کا مظہر ہو۔

معاویہ: تم لوگوں نے مجھے دو چیزوں کی دعوت دی ہے، علی کی اطاعت اور اتحاد، میں دوسرے کو قبول کروں گا لیکن ہرگز میں علی کی اطاعت نہیں کر سکتا، تمہارے رہبر و حاکم نے ہمارے خلیفہ کو قتل کیا اور امت کو دو گروہوں میں تقسیم کر دیا اور خلیفہ کے قاتلوں کو پناہ دیا ہے، اگر ان کا کہنا ہے کہ میں نے خلیفہ کو قتل نہیں کیا ہے تو میں بھی ان کی اس بات کو رد نہیں کروں گا لیکن کیا وہ انکار کر سکتے ہیں کہ خلیفہ کے قاتل ان کے دوست نہیں ہیں؟ وہ ان لوگوں کو ہمارے حوالے کر دیں تاکہ میں ان سے بدلہ لے سکوں اس وقت میں اطاعت اور وحدت کے بارے میں تمہارا جواب دوں گا۔ [۱]

معاویہ کے جواب کی وضاحت

معاویہ اپنے احتجاجات میں ایک نظریہ پر قائم نہیں تھا، حالات کو دیکھ کر باتیں کرتا تھا۔ کبھی امامؑ پر قتل کا الزام رکھتا اور کسی صورت میں بھی اس سے انکار نہیں کرتا لیکن اس گفتگو میں حضرت کو خون عثمان سے بری رکھا مگر یہی مسلسل کہتا رہا کہ امام نے خلیفہ کے قاتلوں کو اپنے پاس رکھا ہے جب کہ وہ اس طرح کا دعویٰ کرنے کا حق نہیں رکھتا تھا کیونکہ نہ وہ خلیفہ کا وارث تھا اور نہ مسلمانوں کا حاکم، قاتلوں کو بار بار اپنے اختیار میں لینے کا

[۱] تاریخ طبری ج ۳ جزئی ۵ ص ۲۰۳-۲۰۲، کامل ابن اثیر ج ۳ ص ۱۴۷-۱۴۸، واقعہ صفین ص ۱۹۶، ۱۹۸- شرح نہج البلاغہ ابن ابی الحدید ج ۴

اس کا مقصد صرف یہ تھا کہ امام کی فوج کے درمیان اختلاف پیدا ہو جائے، وہ جانتا تھا کہ عراق و مصر و حجاز کے انقلابی لوگ خلیفہ کے حاکموں کے ظلم و ستم کو نشانہ بن چکے تھے اور عثمان کے قتل کے بعد بہت زیادہ اصرار کر کے امام کے ہاتھوں پر بیعت کی۔ یہی لوگ خلیفہ کے قاتل ہیں (چاہے ان لوگوں نے خود قتل کیا ہے یا کسی کے ذریعے قتل کرایا ہے یا تبلیغ اور اپنی مرضی کے اظہار اور خوشحالی کے لئے اس قتل میں شامل رہے ہیں) ایسے عظیم گروہ کا سپرد کرنا پہلے تو ممکن نہ تھا بلکہ صرف اور صرف نظام حکومت کو ختم کرنے یا شورش برپا کرنے کے علاوہ کچھ نہ تھا۔

معاویہ نے اس گفتگو میں خلیفہ کے قاتلوں کی سپردگی کو مرکزی حکومت کی پیروی کرنے کے لئے کافی سمجھا، جب کہ دوسری جگہوں پر اس نے بہت اصرار کیا کہ ضروری ہے کہ حکومت مہاجرین و انصار کی شوریٰ جس کے افراد مختلف شہروں میں رہتے ہیں ان کی رائے و مشورہ سے طے ہو، اس طرح کی ضد و نقیض باتیں کرنا معاویہ کے ابن الوقت ہونے کی نشاندہی ہے۔

اب ہم معاویہ اور علی علیہ السلام کے نمائندوں کے درمیان ہوئی گفتگو کے سلسلہ میں بیان کر رہے ہیں۔ شبث بن ربعی: اے معاویہ، تجھے خدا کی قسم، اگر عمار یا سرکو تیرے حوالے کریں تو کیا تو انہیں قتل کر دے گا؟ (عمار جس کے بارے میں پیغمبر اسلام صلی اللہ علیہ وسلم نے فرمایا ہے، اسے ظالم گروہ قتل کرے گا) معاویہ: خدا کی قسم، اگر علی سمیہ کے بیٹے کو میرے حوالے کریں تو میں عثمان کے غلام نائل کے بدلے انہیں قتل کر دوں گا۔

شبث بن ربعی: آسمان کے خالق کی قسم، تو نے عدالت سے کام نہ لیا اس خدا کی قسم جس کے علاوہ کوئی خدا نہیں ہے تم ہرگز سمیہ کے بیٹے کو قتل نہیں کر سکتے مگر یہ کہ سروتن میں جدائی ہو جائے اور زمین اپنی پوری وسعت و کشادگی کے ساتھ تجھ پر تنگ ہو جائے۔

معاویہ: اگر زمین مجھ پر تنگ ہوگی تو مجھ سے زیادہ تجھ پر تنگ ہوگی۔

یہاں امام کے نمائندوں کی گفتگو ختم ہو گئی اور بغیر کسی نتیجے کے یا ابوسفیان کے بیٹے کی فکر و تدبیر کوئی اثر ہوتا نما سندنے واپس آ گئے، معاویہ نے ان لوگوں میں سے زیادہ بن حفصہ کو بلایا اور اس سے دوسرے انداز

سے گفتگو کرنا چاہی وہ سوچ رہا تھا کہ شاید اس کے نظریہ اور فکر کو تبدیل کر دے گا کیونکہ ان میں سے ہر ایک امام کے چاہنے والوں میں سے بہت سے لوگوں کا نمائندہ تھا معاویہ نے اس سے کہا: علی نے قطع رحم کیا ہے اور ہمارے امام کو قتل کر ڈالا اور اس کے قاتلوں کو پناہ دیا ہے میں تجھ سے درخواست کرتا ہوں کہ اپنے عزیزوں اور قبیلہ والوں کے ساتھ میری مدد کرو اور میں تم سے عہد کرتا ہوں کہ جنگ فتح کرنے کے بعد ان دو شہروں (کوفہ اور بصرہ) میں سے جس شہر کی حکومت چاہے گا تجھے دے دوں گا۔

زیاد بن حفصہ نے کہا: میں اس دلیل کی بنیاد پر جو خدا کی طرف سے میرے پاس ہے اور وہ نعمتیں جو مجھے نصیب ہوئی ہیں میں کبھی مجرموں کا محافظ و مددگار نہیں بن سکتا، یہ جملہ جو کہ موسیٰ بن عمران ؑ کی گفتگو کا سرچشمہ ہے کہا اور معاویہ کو چھوڑ کر (امام کی خدمت میں) واپس آ گیا۔

اس بزم میں عمر و عاص بھی موجود تھا معاویہ نے اس بوڑھے سیاسی سے کہا ہم نے ان میں سے جس سے بھی گفتگو کی سب نے بہترین جواب دیا سب کا دل مثل ایک آدمی کے ہے اور سب کی منطق ایک طرح کی ہے۔ ۱۲

معاویہ کے نمائندے امام کی خدمت میں

امام بزرگ شخصیتوں کے بھیجنے کا مقصد یہ تھا کہ معاویہ اپنے ارادے کو بدل دے اور یہ مشکل گفتگو کے ذریعہ حل ہو جائے جب کہ معاویہ کا مقصد یہ تھا کہ جنگ میں تاخیر اور امام کے لشکر میں اختلاف اور انتشار ہو جائے کیونکہ وہ جانتا تھا کہ علی ؑ ہرگز اس جیسے لوگوں کے سامنے اپنے ارادے میں کوئی تبدیلی نہیں کریں گے۔

اس مرتبہ معاویہ نے تین آدمیوں حبیب، شرحبیل اور معن کو امام کے پاس بھیجا اور ان تینوں کی منطق وہی معاویہ کی منطق تھی، گویا یہ لوگ معاویہ کی زبان تھے جو اس کی باتوں کو بغیر کسی کمی و زیادتی کے بیان

۱۲ زیاد کے کلام کی عبارت یہ ہے: اما بعد فانی علی بیئنتہ من ربی و بما أنعم علی فلن اكون ظهیراً للمجرمین۔

۱۳ تاریخ طبری ج ۳ جز ۵ ص ۳- کمال ابن اثیر ج ۳ ص ۱۴۸- واقعہ صفین ص ۱۹۹- شرح نوح البلاغہ ابن ابی الحدید ج ۴ ص ۲۲-

کر رہے تھے امامؑ اور ان تینوں کے درمیان جو گفتگو ہوئی وہ درج ذیل ہے۔

حبیب: عثمان ہدایت یافتہ خلیفہ تھا اور آپ نے اس پر زیادتی کی اور اسے قتل کر دیا اب اس وقت اس کے قاتلوں کو ہمارے حوالے کر دیجیئے تاکہ ہم انہیں قتل کر دیں اور اگر آپ کا کہنا یہ ہے کہ میں نے اسے قتل نہیں کیا ہے تو حکومت چھوڑ دیجیئے اور اسے شورئی کے حوالے کر دیجیئے تاکہ لوگ جس کو چاہیں منتخب کریں اور وہ حکومت کی باگ ڈور اپنے ہاتھ میں لے لے۔

حبیب کی گفتگو بے اساس تھی، سب سے پہلے بغیر کسی گواہ کے امامؑ پر قتل کا الزام لگایا اور اپنے کو خلیفہ کے حق کا دفاع کرنے والا ثابت کیا، اور پھر امامؑ کے انکار کو قبول کر رہا ہے اور ان سے چاہتا ہے کہ وہ حکومت کی ذمہ داری چھوڑ دیں! یعنی اس پوری گفتگو کا مقصد اس کا آخری جملہ تھا لہذا امام علیؑ نے سخت انداز میں اس کو جواب دیا:

وما أنت لأمرك والولاية والعزل والدخول في هذا الأمر فأتك لست هناك
ولأبأهل لذلكتو

حکومت سے دستبرداری کا مطالبہ کرنے والا کون ہوتا ہے، جب کہ اس معاملہ میں دخل دینے کا تو اہل نہیں ہے۔

حبیب: خدا کی قسم! جن حالات میں اپنے آپ کو دیکھا پسند نہیں کرتے ان میں اپنے کو ضرور دیکھیں گے۔

امامؑ: تیری کیا حقیقت ہے! جا جتنے بھی سوار اور پیادہ ہیں لا، تو کچھ بھی نہیں کر سکتا۔

شرحبیل: میں بھی وہی بات کہنا چاہتا ہوں جو حبیب نے کہا ہے، کیا وہ جواب جو آپ نے اس کو دیا اس کے علاوہ کوئی جواب ہے جو مجھے دیں گے؟

امامؑ: کیوں نہیں، تمہارے لئے اور تمہارے دوست کے لئے دوسرا جواب بھی میرے پاس ہے، خداوند عالم نے پیغمبر کو چنا اور ان کے ذریعے سے لوگوں کو گمراہی سے نجات دی اور پھر انہیں اپنی بارگاہ میں بلا لیا جب کہ آپ نے اپنی رسالت کو انجام دیا پھر لوگوں نے ابو بکر کو ان کی جانشینی کے لئے منتخب کیا اور ابو بکر

نے بھی عمر کو اپنا جانشین بنایا۔ پھر عثمان نے حکومت کی باگ ڈور سنبھالی اور لوگ ان کاموں کی وجہ سے جو انہوں نے انجام دیئے تھے ان سے ناراض ہوئے اور اس کی طرف حملہ آور ہوئے اور انہیں قتل کر ڈالا، پھر میرے پاس آئے جب کہ میں ان لوگوں کے کاموں سے دور تھا، ان لوگوں نے بہت زیادہ اصرار کیا کہ میرے ہاتھوں پر بیعت کریں، میں نے شروع میں قبول نہیں کیا لیکن ان لوگوں نے حد سے زیادہ اصرار کیا اور کہا امت آپ کے علاوہ کسی پر راضی نہیں ہے اور ہمیں خوف ہے کہ اگر آپ کے ہاتھوں پر بیعت نہ کریں تو دوگرو ہوں میں تقسیم ہو جائیں گے، تب میں نے ان لوگوں کی بیعت قبول کر لی، طلحہ و زبیر نے بھی میرے ہاتھوں پر بیعت کی لیکن بعد میں بیعت توڑ دی، پھر معاویہ میری مخالفت میں اٹھا، وہ ایسا شخص ہے جسے نہ دین میں کوئی سبقت ہے اور نہ صحیح اسلام ہی میں کوئی درجہ حاصل ہے وہ آزاد کردہ اور آزاد کردہ کا بیٹا ہے وہ بنی امیہ کے گروہ سے ہے وہ اور اس کے باپ ہمیشہ خدا و رسول کے دشمن رہے ہیں اور مجبوراً اسلام قبول کیا ہے مجھے تم پر تعجب ہے کہ تم اس کے لئے فوج اکٹھا کر رہے ہو اور اس کی پیروی کر رہے ہو اور پیغمبر صلی اللہ علیہ وسلم کے خاندان کو چھوڑ دیا ہے اور اہل بیت رسول کے ہوتے ہوئے تم نے دوسروں کی محبت اپنے دل میں بسالی ہے۔ میں تمہیں خدا کی کتاب اور رسول خدا صلی اللہ علیہ وسلم کی سنت اور باطل مردہ اور دین کی تمام نشانیوں کو زندہ کرنے کی دعوت دیتا ہوں، اور اپنے اور تمام مومن مرد، عورت کے لئے طلب مغفرت کرتا ہوں [۱]۔

اگر شریبیل (تمیم کا زاہد نما) خواہشات نفسانی کا اسیر نہ ہوتا اور اسلام کی تاریخ سے کچھ آگاہی رکھتا تو ضرور امام کی باتوں کو قبول کرتا لیکن چونکہ امام کی عقلی باتوں کے سامنے اس نے اپنے کو عاجز و ناتواں سمجھا اور غلط فکر رکھنے والوں کی طرح امام کے قول کو دوسرے طریقے سے سوچا لہذا کہنے لگا: عثمان کے قتل کے بارے میں کیا کہتے ہیں؟ کیا آپ گواہی دیں گے کہ وہ مظلوم مارا گیا ہے؟ اس طرح کا سوال ایک پیغام لانے والے کی ذمہ داری سے خارج تھا اور جلسہ کو درہم برہم کرنے کے علاوہ کوئی دوسرا ہدف نہ تھا، اس واقعے کے فیصلہ کے لئے عثمان کے قتل کی علتوں کی تحقیق و جستجو کی ضرورت ہے لہذا امام نے اس کی تصدیق نہیں کی اور وہ لوگ بھی

[۱] تاریخ طبری ج ۳ جزئی ۶ ص ۴۔ کمال ابن اثیر ج ۳ ص ۱۴۸۱-۱۴۸۹۔ واقعہ صفین ص ۲۰۲، ۲۰۰۔ شرح نہج البلاغہ ابن ابی الحدید ج ۴

اسی بہانہ سے امام کے پاس سے چلے گئے اور کہا: جو بھی عثمان کی مظلومیت کی گواہی نہیں دے گا ہم لوگ اس سے بیزار ہیں۔

امام نے ان لوگوں کو اس آیت کا مصداق قرار دیا۔

إِنَّكَ لَا تَسْمِعُ الْمَوْتَىٰ وَلَا تَسْمِعُ الضُّعْفَ الدُّعَاءَ إِذَا وَلَّوْا مُدْبِرِينَ ﴿٥٠﴾ وَمَا أَنْتَ بِهَادِي

الْعُمَىٰ عَنِ ضَلَالَتِهِمْ ۗ إِنَّ تَسْمِعُ إِلَّا مَنْ يُؤْمِنُ بِآيَاتِنَا فَهُمْ مُسْلِمُونَ ﴿٥١﴾

آپ مردوں کو اور بہروں کو اپنی آواز نہیں سنا سکتے اگر وہ منہ پھیر کر بھاگ کھڑے ہوں اور آپ اندھوں کو بھی ان کی گمراہی سے راہِ راست پر نہیں لاسکتے ہیں آپ اپنی آواز صرف ان لوگوں کو سنا سکتے ہیں جو ہماری آیتوں پر ایمان رکھتے ہیں اور ہمارے اطاعت گزار ہیں۔^[۱]

سترہویں فصل

جنگِ صفین کا انجام

امام مظہر صبر و استقامت تھے، آپ ابوسفیان کے بیٹے کی مخالفت کے مقابلے میں صلح کی ہر کوشش کی لیکن معاویہ کو یہ یا ست طلبی نے اس طرح جکڑ رکھا تھا کہ نمائندوں، نصیحت کرنے والوں کے جانے کے بعد بھی بجائے اس کے کہ اس میں لوچ پیدا ہوتا زیادہ سخت ہو گیا، آخر کار امام نے ارادہ کیا کہ مسلسل جنگ کریں اور اس سے زیادہ اپنا قیمتی وقت برباد نہ کریں اور اس کینسر کے جراثیم کو اسلامی معاشرہ سے ختم کریں۔

اسلامی معاشرے میں دشمنوں کے ساتھ جہاد کرنے کا طریقہ یہ ہے کہ اگر اسلامی حکومت کسی گروہ کے ساتھ عہد (بغیر کسی مزاحمت کے) کر لے تو یہ عہد و پیمانہ محترم ہوتا ہے مگر یہ کہ حاکم اسلامی کسی وجہ سے یہ احساس کر لے کہ ہمارا مقابل عہد و پیمانہ توڑ دے گا اور خیانت کرے گا تو اس صورت میں وہ پہل کر سکتا ہے اور اپنے کئے ہوئے عہد و پیمانہ کو باطل قرار دے سکتا ہے اور جنگ کا آغاز کر سکتا ہے جیسا کہ قرآن مجید نے اس کی طرف اشارہ بھی کیا ہے، ارشادِ قدرت ہے:

وَأَمَّا خِيفَتُ بَيْنِ قَوْمٍ خِيَانَتُهُمْ عَلَى سِوَاءِ طَرَفٍ لِّمُحِبِّ آلِ بَنِي نِينَ.

[۱]

اور اگر تمہیں کسی قوم کی خیانت (عہد شکنی) کا خوف ہو تو تم بھی برابر ان کا عہد ان ہی کی طرف سے پھینک مارو (عہد شکن کے ساتھ عہد شکنی کرو) خدا ہر گز دغا بازوں کو دوست نہیں رکھتا۔

اسلام کا یہ قانون، اصول اخلاقی اور عدالت کی رعایت کی حکایت کرتا ہے اور اسلام تو یہاں تک

اجازت نہیں دیتا کہ بغیر بتائے ہوئے دشمن پر حملہ کیا جائے، اگرچہ اس کی رفتار و گفتار سے خیانت کی علامتیں ظاہر ہوں۔

امامؑ نے صفین میں اس سے بھی زیادہ رعایتیں کیں، جب کہ آپ کے اور معاویہ کے درمیان جنگ نہ کرنے کا عہد و پیمانہ نہ تھا بلکہ صرف ماہِ محرم کا احترام تھا اور یہی سبب بنا کہ طرفین نے جنگ سے ہاتھ روک لیا اور صفین کا میدان چند دنوں تک سکون میں رہا اس کے باوجود صرف اس لئے کہ شام کے لوگ کہیں یہ نہ سوچیں کہ جیسے ہی محرم کا مہینہ ختم ہونے کے بعد پھر جنگ شروع نہیں ہوگی، آپ نے مرثد بن حارث کو حکم دیا کہ محرم کے آخری دن سورج ڈوبتے وقت شام کی فوج کے سامنے کھڑے ہو کر بلند آواز سے یہ اعلان کرے:

اے اہل شام! امیر المؤمنین علیہ السلام فرماتے ہیں کہ میں نے تمہیں مہلت دی اور جنگ کا حکم دینے میں صبر سے کام لیا تاکہ حق کی طرف واپس آ جاؤ اور تمہارے سامنے قرآن مجید سے دلیل پیش کی اور تم لوگوں کو اس کی طرف دعوت دی لیکن تم لوگوں نے سرکشی سے دوری اختیار نہیں کی اور حق کو قبول نہیں کیا ایسی صورت میں ہم نے ہر طرح کے امن و امان کو قطع کر دیا ہے بے شک خداوند عالم خائنوں کو دوست نہیں رکھتا۔^[۱]

مرثد کے ذریعہ امامؑ کا پیغام معاویہ کی فوج میں گونج گیا اور دونوں طرف کی فوج جوش میں آگئی اور دونوں گروہ اپنی اپنی فوجیں سنوارنے لگے اور سپہ سالار معین ہونے لگے امامؑ نے اپنی فوج کو اس طرح ترتیب دیا:

سواروں پر عمار یا سر کو اور تمام پیادوں پر عبداللہ بن بدیل خزاعی کو افسر مقرر کیا اور پورا ایت جنگ ہاشم بن عتبہ کے سپرد کیا پھر امامؑ نے فوج کو میمنہ اور میسرہ اور قلب لشکر میں تقسیم کیا میمنوں کو فوج کی داہنی طرف اور ربیعہ قبیلہ کے مختلف گروہ کو فوج کے بائیں طرف اور قبیلہ مُضَر کے بہادروں کو جو اکثر کوفہ اور بصرہ کے تھے قلب لشکر میں معین کیا اور ان تینوں کو ایک ایک کر کے سواروں اور پیادوں میں تقسیم کیا، میمنہ اور میسرہ کے سواروں کے لئے اشعث بن قیس اور عبداللہ بن عباس کو، اور پیادہ میمنہ اور میسرہ کے لئے سلیمان بن صُر داوڑ

[۱] واقعہ صفین ص ۲۰۳-۲۰۲، تاریخ طبری ج ۳ جز ۶ ص ۵-۶، کامل ابن اثیر ج ۳ ص ۴۹-۱، شرح نہج البلاغہ ابن ابی الحدید ج ۴ ص ۲۵-۲۶، مروج الذهب ج ۲ ص ۳۸۷ (تھوڑے فرق کے ساتھ)

حارث بن مزہ کو معین فرمایا اور اس وقت ہر قبیلے کے پرچم کو ان کے سرداروں کے سپرد کیا، ابن مزاحم نے اپنی کتاب واقعہ صفین میں ۲۶ پرچم کا ذکر کیا ہے جو ہر قبیلہ کا تھا کہ تمام پرچم اٹھانے والوں اور ان کے قبیلے کا نام اگر تحریر کیا جائے تو بحث طولانی ہو جائے گی لہذا اس کے ذکر سے سے پرہیز کر رہے ہیں [۱] معاویہ نے بھی اسی ترتیب سے اپنی فوج کو منظم کیا اور سپہ سالاروں اور پرچم اٹھانے والوں کو معین کیا صبح جب سورج افق پر نظر آیا اور جنگ کا ہونا قطعی ہو گیا تو امام اپنے سپاہیوں کے درمیان کھڑے ہوئے اور بلند آواز سے فرمایا:

لَا تَقَاتِلُوهُمْ حَتَّىٰ يَبْدُؤُوا كُمْ، فَانكُم بِحَمْدِ اللَّهِ عَلَىٰ حِجَّةٍ وَتَرَكُكُمْ أَيُّاهُمْ حَتَّىٰ
يَبْدُؤُوا كُمْ حِجَّةً أُخْرَىٰ لَكُمْ عَلَيْهِمْ فَأَإِذَا قَاتَلْتُمُوهُمْ فَهَزَمْتُمُوهُمْ فَلَا تَقْتُلُوا
مُدْبِرًا وَلَا تَجْهَرُوا عَلَىٰ جَرِيحٍ وَلَا تَكْشِفُوا عُرَّةً وَلَا تَمَثِّلُوا بِقَتِيلٍ، فَأَإِذَا وَصَلْتُمْ
إِلَىٰ رِحَالِ قَوْمٍ فَلَا تَهْتِكُوا أَسْتِرَاءَ وَلَا تَدْخُلُوا أَدَارًا إِلَّا بِالْإِذْنِ وَلَا تَأْخُذُوا شَيْئًا مِنْ
أَمْوَالِهِمْ إِلَّا مَا وَجَدْتُمْ فِي عَسْكَرِهِمْ وَلَا تَهَبِّجُوا أُمَّرَأَةً بَأَذَىٰ وَإِنْ شِئْتُمْ
أَعْرَاضَكُمْ وَتَنَاوَلْنَ أُمَّرَأَةً كُمْ وَصُلْحَاءَكُمْ فَاتَمَنَّ ضِعَافَ الْقَوَىٰ وَالْأَنْفُسِ
وَالْعُقُولِ وَلَقَدْ كُنَّا لِنُؤْمِرُ بِالْكَفِّ عَنْهُمْ وَإِنَّهُمْ لَمِشْرٌ كَانُوا إِنْ كَانَ الرَّجُلُ
لِيَتَنَاوَلَ الْمَرْأَةَ بِالْهَرَاوَةِ وَالْحَدِيدِ فَيُعِيرُ بِهَا عَقِبَهُ مِنْ بَعْدِهِ [۲]

جب تک وہ جنگ شروع نہ کریں تم ان سے نہ لڑنا، خدا کا شکر کہ اس جنگ کے لئے تمہارے پاس حجت و دلیل ہے اور ان کو پہل کرنے کے لئے چھوڑ دینا ان پر دوسری حجت ہوگی اور جب ان لوگوں کو شکست دینا تو جو لوگ جنگ سے منہ موڑ کر بھاگیں ان کو قتل نہ کرنا، زخمیوں کو قتل نہ کرنا اور دشمن کو برہنہ نہ کرنا، ان کی لاشوں کو مثلہ (ناک کان وغیرہ کاٹنا) نہ کرنا اور جب ان کی چھاؤنی اور قیام کی جگہ پہنچنا تو ان کی پردہ دری نہ کرنا اور کسی کے گھر میں بغیر میری اجازت کے داخل نہ ہونا اور دشمنوں کے مال میں سے کوئی چیز نہ لینا، مگر جو چیز تمہیں میدان جنگ میں ملے، عورتوں کو اذیت نہ دینا چاہئے تمہیں جتنا بھی برا بھلا کہیں اور تمہارے افسروں کو

[۱] واقعہ صفین ص ۲۰۵۔ شرح فتح البلاغ ابن ابی الحدید ج ۴ ص ۲۶-۲۷

[۲] واقعہ صفین ص ۲۰۴، ۲۰۳۔ تاریخ طبری ج ۳ جز ۶ ص ۶۰-۶۱۔ کامل ابن اثیر ج ۳ ص ۱۴۹۔ شرح فتح البلاغ ابن ابی الحدید ج ۴ ص ۲۶۔

گالیاں دیں کیونکہ وہ عقل و قدرت کے اعتبار سے کمزور ہیں، وہ مشرک تھیں تو ہمیں حکم تھا کہ ان کی طرف ہاتھ نہ بڑھائیں اور جاہلیت کے زمانے میں اگر کوئی شخص کسی عورت پر عصا یا لوہے سے حملہ کرتا تھا تو یہ ایک ایسی توہین تھی کہ بعد میں اس کی اولادوں کی مذمت کی جاتی تھی۔

امیر المؤمنین علیہ السلام نے جنگ جمل صفین اور جنگ نہروان میں اپنے سپاہیوں کو درج ذیل چیزوں کی سفارش کی:

عِبَادَ اللَّهِ اتَّقُوا اللَّهَ عَزَّ وَجَلَّ، غُضُّوا الْأَبْصَارَ وَأَخْفِضُوا الْأَصْوَاتَ وَأَقْلُوا الْكَلَامَ وَ
وُظِنُوا أَنْفُسَكُمْ عَلَى الْمَنَازِلَةِ وَالْمَجَادِلَةِ وَالْمَبَارَزَةِ وَالْمَعَانِقَةِ وَالْمَكَاءِمَةِ
وَاثْبَتُوا إِذَا ذَكَرُوا اللَّهَ كَثِيرًا لَعَلَّكُمْ تَفْلَحُونَ وَلَا تَنَازَعُوا فَتَفْشَلُوا وَتَذْهَبَ
رِيحُكُمْ وَأَصْبِرُوا إِنَّ اللَّهَ مَعَ الصَّابِرِينَ ^[۱]

اے خدا کے بندو، خدا کے قوانین کی مخالفت کرنے سے بچو، اپنی آنکھوں کو نیچے کرو، اور اپنی آوازوں کو کم کرو اور کم سخن بنو، اور اپنے کو جنگ اور دشمن سے دفاع اور اس سے مقابلہ کرنے کے لئے آمادہ رکھو ثابت قدم اور مستحکم رہو اور خدا کا ذکر کرو تا کہ کامیاب ہو جاؤ، اختلاف اور تفرقہ سے پرہیز کرو تا کہ سستی تم کو نہ گھیرے اور تمہاری عظمت و جلالت لوگوں کے درمیان سے ختم نہ ہو صبر کرو کیونکہ خداوند عالم صبر کرنے والوں کے ساتھ ہے۔

جی ہاں، امام کی گفتگو ختم ہوئی اور آپ اپنے گیارہ فوجی سرداروں کے ساتھ دشمن کے سامنے کھڑے ہوئے امام کی فوج کی صفیں اس طرح سے ترتیب دی گئی تھیں کہ قبیلہ کے لوگ جس میں سے کچھ عراق اور کچھ شام کے رہنے والے تھے میدان جنگ میں ایک دوسرے کے آمنے سامنے تھے، ابتداء میں جنگ کی آگ زیادہ شعلہ ورنہ تھی اور طرفین کو صلح اور جنگ بندی کی امید تھی، سپاہیوں نے ظہر تک جنگ کی پھر حملہ کرنا چھوڑ دیا

[۱] واقعہ صفین ص ۲۰۴، ۲۰۳۔ تاریخ طبری ج ۳، جزئی ۶ ص ۶۔ کامل ابن اثیر ج ۳ ص ۱۴۹۔ شرح نہج البلاغہ ابن ابی الحدید ج ۴ ص ۲۶

لیکن پھر جنگ نے شدت پکڑ لی اور صبح سے رات تک بلکہ رات کے کچھ حصہ تک جنگ جاری رہتی [۱]۔

فوجی صف بندی

یکم صفر کو امامؑ کے لشکر سے مالک اشتر اور معاویہ کے لشکر سے حبیب بن مسلمہ اپنے دستے لے کر میدان جنگ میں آئے، دن کے کچھ حصوں میں جنگ ہوئی دونوں طرف کے لوگ مارے گئے پھر جنگ رک گئی اور دونوں اپنی اپنی قیامگاہ میں واپس آ گئے [۲]۔

دوسرے دن امام کے لشکر سے ہاشم بن عتبہ سواروں اور پیادوں کے ساتھ اور معاویہ کے لشکر سے ابوالاعور سہلی اپنے سواروں اور پیادوں کے ساتھ میدان میں آئے اور سواروں نے سواروں سے اور پیادوں نے پیادوں سے جنگ کی۔ [۳]

تیسرے دن امام کے لشکر سے عمار اور معاویہ کے لشکر سے عمرو عاص اپنے اپنے دستوں کے ساتھ میدان جنگ میں آئے اور دونوں کے درمیان بہت زبردست جنگ ہوئی۔ [۴]

عمار نے شام کے لشکر کے سامنے جا کر بلند آواز سے کہا: کیا تم اس شخص کو پہچانا چاہتے ہو جس نے خدا اور پیغمبر (ص) سے دشمنی اور عداوت کی اور مسلمانوں پر ظلم و ستم کیا ہے اور مشرکوں کی پشت پناہی کی ہے؟ جب کہ خدا نے چاہا کہ اپنے دین کو ظاہر و آشکار کرے اور اپنے پیغمبر صلی اللہ علیہ وسلم کی مدد کرے تو اس نے فوراً ڈراور خوف کی وجہ سے (نہ اپنی مرضی و خواہش سے) اپنے کو مسلمان ظاہر کیا اور جب پیغمبر اسلام صلی اللہ علیہ وسلم اس دنیا

[۱] شرح نہج البلاغہ ابن ابی الحدید ج ۴ ص ۳۰۔ مروج الذهب ج ۲ ص ۳۸۸، ۳۸۷۔ واقعہ صفین ص ۲۱۵، ۲۱۴۔ شرح نہج البلاغہ ابن ابی الحدید ج ۴ ص ۲۷، ۳۰

[۲] شرح نہج البلاغہ ابن ابی الحدید ج ۴ ص ۳۰۔ مروج الذهب ج ۲ ص ۳۸۸، ۳۸۷۔ واقعہ صفین ص ۲۱۵، ۲۱۴۔ شرح نہج البلاغہ ابن ابی الحدید ج ۴ ص ۲۷، ۳۰

[۳] شرح نہج البلاغہ ابن ابی الحدید ج ۴ ص ۳۰۔ مروج الذهب ج ۲ ص ۳۸۸، ۳۸۷۔ واقعہ صفین ص ۲۱۵، ۲۱۴۔ شرح نہج البلاغہ ابن ابی الحدید ج ۴ ص ۳۰، ۳۱۔

[۴] شرح نہج البلاغہ ابن ابی الحدید ج ۴ ص ۳۰۔ مروج الذهب ج ۲ ص ۳۸۸، ۳۸۷۔ واقعہ صفین ص ۲۱۵، ۲۱۴۔ شرح نہج البلاغہ ابن ابی الحدید ج ۴ ص ۳۰، ۳۱۔

سے چلے گئے تو وہ مسلمانوں کا دشمن اور ظالموں کا دوست ہو گیا۔ اے لوگو! آگاہ ہو جاؤ کہ یہ شخص وہی معاویہ ہے اس پر لعنت بھیج جو اور اسکے ساتھ جنگ کرنے کے لئے تیار ہو جاؤ وہ ایسا شخص ہے جو چاہتا ہے کہ خدا کے نور کو خاموش کر دے اور خدا کے دشمنوں کی مدد کرے۔^[۱]

ایک شخص نے عمار سے کہا کہ رسول اسلام (ص) نے فرمایا ہے کہ لوگوں کے ساتھ جنگ کرو تا کہ لوگ اسلام قبول کریں اور جب لوگ اسلام قبول کر لیں گے تو ان کے جان و مال محفوظ ہو جائیں گے۔

عمار نے اس کلام کی تصدیق کی اور کہا بنی امیہ نے شروع سے ہی اسلام قبول نہیں کیا تھا بلکہ صرف اسلام لانے کا ڈھونگ کر رہے تھے، اور اپنے اندر کفر کو چھپائے تھے یہاں تک کہ ان کے کفر نے اپنا دوست و احباب بنا لیا۔^[۲]

عمار نے اتنا کہنے کے بعد اپنے سواروں کے سپہ سالار کو حکم دیا کہ شامیوں کے سواروں پر حملہ کرے اس نے حملہ کرنے کا حکم دیا لیکن شامی ان کے مقابلے میں جھے رہے اس وقت پیادوں کے افسر کو حملہ کرنے کا حکم دیا چنانچہ اس نے حملہ کرنے کا دستور دیا اور امامؑ کے سپاہیوں نے ایک ہی حملے میں دشمن کی صفوں کو تہ بالا کر دیا عمرو عاص اپنی جگہ چھوڑ کر صفوں میں روپوش ہو گیا۔

عمرو عاص، نے ایسا حربہ استعمال کیا جو عمار استعمال کر چکے تھے، عمار نے بنی امیہ کی فوج اور ان کے سرداروں کو کافر بنا کر دشمن کی صف میں بالکل مچادی تھی، اسی کے مقابلے میں عمرو عاص نے بھی ایک کالا کپڑا نیزے پر بلند کیا اور کہا کہ یہ وہی پرچم ہے جو پیغمبر اسلام صلی اللہ علیہ وسلم نے ایک دن اس کے حوالے کیا تھا، جسے دیکھ کر لوگوں کی آنکھیں حیرت زدہ ہو گئیں اور سرگوشیاں شروع ہو گئیں، امامؑ فتنے کو روکنے کے لئے اپنے دوستوں کے پاس گئے اور کہا! کیا تم لوگ جانتے ہو کہ اس پرچم کی کیا کہانی ہے؟ پیغمبر اسلام صلی اللہ علیہ وسلم ایک دن اس پرچم کو باہر لائے اور فوج اسلام کی طرف مخاطب ہو کر کہا: کون ہے جو اس کو اٹھائے اور اس کا حق ادا

[۱] شرح نہج البلاغہ ابن ابی الحدید ج ۴ ص ۳۰۳۔ مروج الذهب ج ۲ ص ۳۸۸-۳۸۷۔ واقعہ صفین ص ۲۱۵-۲۱۴۔ شرح نہج البلاغہ ابن

ابی الحدید ج ۴ ص ۳۰۳-۳۲۷۔

[۲] واقعہ صفین ص ۲۱۶-۲۱۵، شرح نہج البلاغہ ابن ابی الحدید ج ۴ ص ۳۱۱۔ تاریخ طبری جزء ۶ ص ۷

کرے؟ عمرو عاص نے کہا: کس طرح اس کا حق ادا ہوگا؟ پیغمبر اسلام (ص) نے فرمایا: مسلمانوں سے جنگ نہ کرے اور کافر کے مقابلے سے نہ بھاگے مگر اس کا اس نے یوں حق ادا کیا کہ کافروں سے بھاگا اور آج مسلمانوں کے ساتھ جنگ کر رہا ہے۔

اس خدا کی قسم جس نے بیچ کو شگافتہ کیا اور انسان کو پیدا کیا اس گروہ نے صدق دل سے اسلام قبول نہیں کیا ہے بلکہ صرف اسلام کا تظاہر کیا ہے اور اپنے کفر کو چھپا لیا ہے اور جب ان کے دوست و احباب مل گئے تو اپنے کفر کو ظاہر کر دیا اور اپنی دشمنی پر واپس آ گئے۔ اور صرف نماز کو ظاہر اترک نہیں کیا [۱]

چوتھے دن محمد حنیفہ اپنے لشکر کے ساتھ میدان میں آئے اور معاویہ کی فوج سے عبید اللہ بن عمر اپنی فوج لے کر میدان میں آیا جنگ کے شعلے بھڑکے اور پھر دونوں فوجوں کے درمیان زبردست لڑائی ہوئی [۲] عبید اللہ نے محمد حنیفہ کے پاس پیغام بھیجوایا کہ اب ہم دونوں جنگ کرنے کے لئے میدان میں آئیں محمد بن حنیفہ میدان کی طرف بڑھے تاکہ ان کے ایک ایک فرد سے جنگ کریں، امامؑ کو اس کی خبر ملی اور فوراً گھوڑے کو اپنے بیٹے کی طرف دوڑایا اور ان کو جنگ کرنے سے منع کیا اور پھر خود عبید اللہ کی طرف بڑھے اور کہا تو آگے بڑھ میں تم سے جنگ کروں گا، عبید اللہ یہ سن کر کانپنے لگا اور کہا: مجھے تمہارے ساتھ جنگ کرنے کی ضرورت نہیں ہے پھر اپنے گھوڑے کو موڑ کر میدان جنگ سے چلا گیا اس وقت دونوں فوجیں پیچھے ہٹ گئیں اور اپنی اپنی چھاؤنی میں واپس آ گئیں۔ [۳]

ماہ صفر ۳۸ھ کی پانچویں تاریخ اتوار کے دن دودستے جن میں عراقیوں کی سرداری ابن عباس اور شامیوں کی سرداری ولید بن عقبہ کر رہے تھے میدان جنگ میں آئے اور دونوں کے درمیان زبردست جنگ ہوئی، ظہر کے وقت دونوں نے جنگ روک دی اور اپنے اپنے لشکر کے پاس واپس آ گئے، ولید بن عقبہ نے جب عبدالمطلب کی اولاد کو برا بھلا کہنا شروع کیا تو: ابن عباس نے اسے جنگ کے لئے بلا لیا لیکن

[۱] واقعہ صفین ص ۲۱۶-۲۱۵۔ شرح نہج البلاغہ ابن ابی الحدید ج ۴ ص ۳۱۔ تاریخ طبری ج ۳ ص ۶۷۳۔

[۲] مروج الذهب ج ۲ ص ۳۸۸۔

[۳] واقعہ صفین ص ۲۲۲-۲۲۱۔ کامل ابن اثیر ج ۳ ص ۵۰۔ تاریخ طبری ج ۳، ج ۶ ص ۷۔ مروج الذهب ج ۲ ص ۳۸۸۔

اس نے جنگ کرنے سے گریز کیا اور میدان چھوڑ کر چلا گیا۔ [۱]

فوج شام کے افراد اسلامی تاریخ اور واقعات سے بے بہرہ تھے ورنہ ان کی فوج کی سپہ سالاری ایسے شخص کے ہاتھ میں نہ ہوتی جس کو قرآن نے فاسق اور نابکار سے یاد کیا ہے ولید وہی شخص ہے جس کے بارے میں قرآن مجید کا ارشاد ہے ان جاء کم فاسق بجاہفتینوا (سورہ حجرات ۶) یعنی اگر کوئی فاسق خبر لائے تو اسکی چھان بین کرو۔ [۲] یہ وہی شخص ہے جس کے بارے میں قرآن نے اس طرح توصیف کی ہے ائمن کان مومنًا کمٰن فاسقًا لا یستؤون (سورہ سجدہ ۱۸) یعنی کیا جو شخص مومن ہے وہ اسی طرح ہے جس طرح فاسق ہے؟ ہرگز یہ دونوں برابر نہیں۔ [۳]

اس جنگ میں اگرچہ بہت سے افراد قتل ہوئے لیکن دونوں فوجیں بغیر کسی نتیجے کے اپنی اپنی چھاؤنی میں واپس آگئیں مگر امام، عمار اور ابن عباس کی تقریروں سے شام کے لوگوں پر حقیقت واضح ہوگئی اور کم و بیش معاویہ کا جھوٹا اور بے بنیاد دعویٰ لوگوں پر ظاہر و روشن ہو گیا، یہی وجہ ہے کہ جنگ کے پانچویں دن شمر بن ابرہہ حمیری شام کے قاریوں کے کچھ گروہ کے ساتھ امام کے لشکر میں شامل ہو گیا، ان لوگوں کا نور کی طرف آنا تاریکی کی علامت تھی جو شام کی فوج پر چھائی ہوئی تھی اس سے معاویہ کو بہت بڑا دھچکا لگا، اس کے تکرار سے سخت خوفناک تھا۔

عمر و عاص نے معاویہ سے کہا: تو چاہتا ہے کہ ایسے شخص سے جنگ کرے جو محمد صلی اللہ علیہ وسلم کا قریبی رشتہ دار ہے، اسلام میں ثابت قدم اور استوار ہے، فضیلت و معنویت اور جنگ کے اسرار و رموز جاننے میں بے مثال ہے، محمد صلی اللہ علیہ وسلم کے خاص لوگوں میں سے ہے اور بہادر ساتھیوں، قاریوں اور شریف ترین لوگوں کے ساتھ تم سے جنگ کرنے آیا ہے اور مسلمانوں کے دلوں میں اس کی ہیبت و بزرگی چھائی ہے، تو تجھ پر لازم ہے کہ شامیوں کو اہم جگہوں اور علاقوں میں معین کرو اور اس سے پہلے کہ جنگ کی مدت طولانی ہونے کی وجہ سے وہ

[۱] واقعہ صفین ص ۲۲۲-۲۲۱۔ کامل ابن اثیر ج ۳ ص ۵۰۔ تاریخ طبری ج ۳ جزئی ۶ ص ۷۔ مروج الذهب ج ۲ ص ۳۸۸۔

[۲] تمام اسلامی مفسرین نے متفقہ طور پر لکھا ہے کہ یہ آیت ولید بن عقبہ کے بارے میں نازل ہوئی ہے۔

[۳] اس آیت کے شان نزول کے متعلق تفسیر الدر المنثور اور برہان کی طرف رجوع کریں۔

افسردگی اور رنجیدگی کا احساس کریں ان لوگوں کو لالچ دو اور جو چیز بھی بھولنا چاہو بھول جاؤ مگر یہ نہ بھولنا کہ تم باطل پر ہو۔

معاویہ نے بوڑھے مکار سیاسی کی باتوں سے نصیحت لی اور سمجھ گیا کہ شامیوں کو میدان جنگ کی طرف مائل کرنے کا ایک طریقہ دین اور تقویٰ و پرہیزگاری کا اظہار کرنا بھی ہے اگرچہ ان کے دلوں میں اس کا کچھ اثر نہ ہو، یہی وجہ تھی کہ اس نے حکم دیا کہ ایک منبر بنایا جائے اور شام کے تمام سرداروں کو اپنے پاس بلایا اور منبر پر گیا اور پھر بڑے ہی رنجیدہ دل سے دین و مذہب کے لئے مگر چھجھکی طرح آنسو بہایا اور کہا:

اے لوگو! اپنی جانوں اور سروں کو میرے سپرد کر دو، سست نہ ہونا اور مدد کرنے میں کوتاہی نہ کرنا آج کا دن خطرناک دن ہے حقیقت اور اس کی حفاظت کا دن ہے تم لوگ حق پر ہو اور تمہارے پاس دلیل ہے تم لوگ اس سے جنگ کر رہے ہو جس نے بیعت کو توڑا ہے اور خون حرام بہایا ہے اور آسمان پر کوئی بھی اس کو معذور نہیں سمجھتا۔

پھر عمر و عاص منبر پر گیا اور معاویہ کی طرح سے تقریر کی اور پھر منبر سے اتر گیا۔^[۱]

امام کی تقریر

امام کو خبر ملی کہ معاویہ اپنے مکر و فریب کے ذریعے دین کا لبادہ پہن کر شامیوں کو جنگ کی دعوت دے رہا ہے لہذا آپ نے حکم دیا کہ سب کے سب ایک جگہ جمع ہو جائیں، راوی کہتا ہے کہ میں نے امام کو دیکھا جو اپنی کمان پر ٹیک لگائے ہیں اور پیغمبر (ص) کے دوستوں کو اپنے پاس جمع کیا تاکہ لوگوں کو معلوم ہو جائے کہ پیغمبر ﷺ کے تمام ساتھی ان کے ہمراہ ہیں پھر آپ نے خدا کی حمد و ثناء کی اور کہا:

اے لوگو! میری باتوں کو غور سے سنو اور اسے یاد کر لو۔ خود خواہی سرکشی کی وجہ سے ہے اور کبر و نخوت خود بینی سے اور شیطان تمہارا بھی کا دشمن ہے جو تمہیں باطل کا وعدہ دے رہا ہے، آگاہ ہو جاؤ کہ مسلمان، مسلمان کا بھائی ہے اسے برا بھلا نہ کہو اس کی مدد کرنے سے گریز نہ کرو، شریعت و دین ایک ہے اور اس کے

[۱] واقعہ صفین ص ۲۲۲۔ شرح نہج البلاغہ ابن ابی الحدید ج ۵ ص ۱۸۰۔

راستے بھی ہموار ہیں جس نے بھی اس سے تمسک کیا وہ اس سے ملحق ہو گیا اور جس نے اسے ترک کیا وہ اس سے خارج ہو گیا اور جو بھی اس سے جدا ہوگا وہ نابود ہو جائے گا اور جو شخص امین کے نام سے مشہور ہو اور خیانت کرے، وعدہ کرے مگر خلاف ورزی کرے، بات کرے مگر جھوٹ بولے، وہ مسلمان نہیں ہے، ہم خاندانِ رحمت ہیں ہماری باتیں سچی اور ہمارے کردار سب سے اچھے ہیں پیغمبر صلی اللہ علیہ وسلم آخر الزمان ہم میں سے ہیں اور اسلام کی رہبری بھی ہمارے ہی پاس ہے، خدا کی کتاب کے قاری ہم ہی ہیں۔ میں تمہیں خدا اور رسول (ص) کی طرف اور ان کے دشمنوں سے جہاد کرنے، اور اس کی راہ میں ثابت قدم رہنے اور اس کی مرضی حاصل کرنے، نماز قائم کرنے اور زکوٰۃ ادا کرنے، اور خدا کے گھر کی زیارت کرنے، اور رمضان المبارک میں روزہ رکھنے، اور بیت المال کو اس کے اہل تک پہنچانے کی دعوت دیتا ہوں۔

یہ بھی دنیا کے لئے تعجب ہے کہ معاویہ اور عمرو عاص دونوں اس لائق ہو گئے کہ لوگوں کو دینداری کی طرف رغبت دلائیں! تم لوگ جانتے ہو کہ میں نے کبھی بھی پیغمبر صلی اللہ علیہ وسلم کی مخالفت نہیں کی بلکہ وہ مقامات جہاں پر بڑے بڑے بہادر پیچھے ہٹ گئے اور ان کے بدن خوف کے مارے کانپنے لگے میں نے اپنی جان کو پیغمبر صلی اللہ علیہ وسلم کے لئے سپرد فرار دیا اس خدا کا شکر جس نے ہمیں یہ فضیلت بخشی، پیغمبر صلی اللہ علیہ وسلم کی روح پرواز کر گئی جب کہ ان کا سر میری آغوش میں تھا، اور صرف تنہا میں نے ان کو غسل دیا اور مقرب ترین فرشتے آپ کے جسم اطہر کو ادھر سے ادھر پلٹتے تھے، خدا کی قسم کسی بھی پیغمبر کی امت اس کی رحلت کے بعد اختلاف کا شکار نہ ہوئی مگر یہ کہ اہل باطل حق والوں پر غالب آگئے۔^[۱]

جب امام کی تقریر یہاں تک پہنچی تو، بزرگ و باایمان اور وفادار دوست عمار نے لوگوں کی طرف نگاہ کی اور کہا، امام صلی اللہ علیہ وسلم نے تم لوگوں کو آگاہ کر دیا ہے کہ امت نے نہ تو شروع ہی میں صحیح راستہ اپنایا اور نہ ہی آخر میں صحیح راستہ اپنایا۔

ابن مزاحم کی گفتگو سے معلوم ہوتا ہے کہ امام نے ۶، صفر ۳۸ دوشنبہ کے دن شام کے وقت تقریر کی

[۱] واقعہ صفین ص ۲۲۴-۲۲۳۔ شرح نوح البلاغ ابن ابی الحدید ج ۵ ص ۱۸۲-۱۸۱

تھی اور آخر کلام میں تمام سپاہیوں سے مطالبہ کیا کہ فساد کو جڑ سے اکھاڑ دیں۔ اسی وجہ سے ۷، صفر منگل کے دن تمام سپاہیوں کو ایک بڑے حملے کے لئے آمادہ کیا اور خطبہ ارشاد فرمایا جس میں جنگ کے اسرار و رموز کی تعلیم دی۔^[۱]

[۱] واقعہ صفین ص ۲۲۴-۲۲۳۔ شرح نہج البلاغہ ابن ابی الحدید ج ۵ ص ۱۸۲-۱۸۱

اٹھارہویں فصل

اجتماعی حملے کا آغاز

جنگ صفین شروع ہوئے آٹھ دن گزر گئے اور چھٹ پٹ حملے اور بہادر سرداروں کی رفت و آمد سے کوئی نتیجہ نہ نکلا، امامؑ اس فکر میں تھے کہ کس طرح سے نقصان کم ہو اور ہم اپنے مقصد تک پہنچ جائیں آپ اس بات سے بھی مطمئن تھے کہ محدود جنگ قتل و غارت گری کے علاوہ کوئی نتیجہ نہیں رکھتی اسی وجہ سے آپ نے ماہ صفر کی آٹھویں رات (شب چہار شنبہ) کو اپنے اصحاب کے درمیان تقریر فرمائی:

اس خدا کا شکر کہ اگر اس نے کسی چیز کو شکست دی تو اسے مستحکم نہیں کیا اور جس چیز کو مستحکم کر دیا اسے شکست نہیں ہوسکتی، اگر وہ چاہتا تو اس امت سے دو آدمی یا پوری امت اختلاف نہیں کرتی، اور کوئی شخص بھی کسی بھی امر میں جو اس سے مربوط ہے اختلاف نہیں کرتا، اور مفضول، فاضل کے فضل و کرم سے انکار نہیں کرتے، تقدیر نے ہمیں اس گروہ کے سامنے کھڑا کر دیا ہے۔

سب کے سب خدا کی نگاہوں اور اس کے حضور میں ہیں اگر خدا چاہتا تو عذاب کے نزول میں جلدی کرتا، تاکہ ستمگروں کو جھٹلا سکے، اور حق کو آشکار کرے اس نے دنیا کو کردار کا گھر اور آخرت کو اجر و ثواب کا گھر قرار دیا تاکہ بدکاروں کو ان کے برے کردار کے وجہ سے عذاب اور اچھے لوگوں کو ان کے اچھے کردار کی وجہ سے اجر و ثواب دے، آگاہ ہو جاؤ اگر خدا نے چاہا تو کل دشمن سے مقابلہ ہوگا لہذا اس رات خوب نماز پڑھو اور بہت زیادہ قرآن پڑھو، اور خداوند عالم سے ثابت قدمی اور کامیابی کی دعا کرو اور کل دشمنوں سے احتیاط اور پوری بہادری کے ساتھ لڑنا، اور اپنے کام میں سچے رہو۔

امامؑ نے یہ باتیں کہیں اور وہاں سے چلے گئے پھر امامؑ کے تمام سپاہی تلوار و نیزہ و تیر کی طرف گئے

اور اپنے اپنے اصلحوں کو صحیح کرنے لگے۔^[۱]

امام نے آٹھ صفر بدھ کے دن حکم دیا کہ ایک آدمی شام کی فوج کے سامنے کھڑا ہوا اور عراق کی فوج کی طرف سے جنگ کا اعلان کرے۔

معاویہ نے بھی امام کی طرح اپنی فوج کو منظم کیا اور اسے مختلف حصوں میں تقسیم کر دیا، اس کی فوج حمص، اردن اور قنسرین کے لوگوں پر مشتمل تھی اور معاویہ کی جان کی حفاظت کے لئے شام کے لوگوں نے ضحاک بن قیس فہری کی سرپرستی میں ذمہ داری لی اور اس کو اپنے حلقے میں لے لیا، تاکہ دشمن کو قلب لشکر، جہاں معاویہ کی جگہ تھی پہنچنے سے روک سکیں۔

معاویہ نے جس انداز سے فوج کو مرتب کیا تھا وہ عمرو عاص کو پسند نہ آئی اور اس نے چاہا کہ معاویہ کی فوج کو منظم کرنے میں مدد کرے لہذا اسے وہ وعدہ یاد دلایا جو دونوں نے آپس میں کیا تھا، (یعنی فتح و کامیابی کے بعد مصر کی حکومت اس کی ہوگی) عمرو نے کہا: حمص کی فوج کی سرداری میرے سپرد کرو اور ابوالاعور کو ہٹا دو۔ معاویہ اس کی اس فرمائش پر بہت خوش ہوا اور فوراً ایک شخص کو حمصیوں کے پاس بھیجا اور پیغام بھیجوا یا کہ عمرو عاص جنگ کے امور میں تجربہ رکھتا ہے جو ہم اور تم نہیں رکھتے، میں نے اسے سواروں کا سردار بنایا ہے لہذا تم دوسرے علاقے میں جاؤ۔

عمرو عاص نے حکومت مصر کی امید میں اپنے دونوں بیٹوں عبداللہ اور محمد کو بلا لیا اور اپنے تجربہ اور اپنے اعتبار سے فوج کو منظم کیا اور حکم دیا کہ زرہ پہنے ہوئے سپاہی فوج کے آگے اور جوزرہ نہیں پہنے ہیں وہ فوج کے پیچھے کھڑے ہوں، اور پھر اپنے دونوں بیٹوں^[۲] کو حکم دیا کہ فوج کے

[۱] واقعہ صفین ص ۲۶۰۔ شرح نوح البلاغہ ابن ابی الحدید ج ۵ ص ۱۸۲۔ تاریخ طبری ج ۳ جزی ۶ ص ۷۸۔ کامل ابن اثیر ج ۳ ص ۱۰۰۔

[۲] یہاں اس بات کی یاد دہانی کرنا ہے کہ عمرو عاص کے دونوں بیٹے ظاہری طور پر زاہد نمائتھے۔ جو ابتداء میں باپ کو ابوسفیان کے بیٹے کی حمایت سے روک رہے تھے لیکن اس وقت ان کے سچے اور گہرے دوست ہیں یہ واقعہ ہمیں اس مثال کی یاد دلاتا ہے جو عربی اور فارسی (اور اردو، رضوی) زبان میں رائج ہے۔ (هل تلد الحیمة الا الحیمة) یعنی کیا سانپ کا بچہ سانپ کے علاوہ ہو سکتا ہے۔ یا فارسی کی مثال، عاقبت گرک زادہ گرک شود۔ گرچہ با آدمی بزرگ شود۔ بھیڑینے کا بچہ بھیڑ یا ہوگا اگر چہ وہ آدمی کے ساتھ ہی کیوں نہ بڑا ہوا ہو۔

درمیان معائنہ کریں اور فوج کے نظم و ترتیب کا خاص خیال رکھیں اسی پر اکتفاء نہیں کیا بلکہ خود فوج کے درمیان ٹہلنے لگا اور اس کے نظم و ترتیب پر نگاہ رکھی اور اسی طرح معاویہ فوج کے درمیان منبر پر بیٹھ گیا اور اس کی حفاظت کی ذمہ داری یمن کے لوگوں نے لی اور حکم دیا کہ جو شخص بھی منبر کے نزدیک ہونے کا ارادہ کرے فوراً اسے قتل کر دینا۔^[۱]

جب بھی جنگ کا مقصد قدرت اور حاکمیت ہوگا تو اس وقت اپنی حفاظت کے لئے گروہ کا انتظام ہوگا، لیکن اگر ہدف اور مقصد معنوی ہوگا تو ہدف کی خاطر اگر جان بھی دینی پڑے تو کوئی پرواہ نہیں ہوگی لہذا نہ تو کسی نے امام کی حفاظت کی ذمہ داری لی بلکہ امام سیاہ رنگ کے گھوڑے پر سوار حکم دیتے تھے اور فوج کی رہبری بھی کر رہے تھے اور اپنے بلند نعروں سے شام کے بہادروں کو لرزہ بر اندام (تھر تھرانا) کر دیتے تھے اور اپنی تیز تلوار سے لوگوں کو دور کرتے تھے۔

رہبری کے طریقے میں اختلاف، مقصد کے مختلف ہونے کی وجہ سے ہے اور شہادت کا طلب کرنا آخرت پر ایمان اور اس کی حقانیت پر اعتقاد رکھنا ہے، جب کہ موت سے خوف اور دوسروں کو اپنی جان کی حفاظت کے لئے قربان کرنا دنیاوی زندگی سے محبت والفت اور ماوراء مادہ سے انکار کرنا ہے اور حیرت کی بات تو یہ ہے کہ عمرو عاص کے بیٹے نے ان چیزوں کا اعتراف بھی کیا اور امام کی فوج کے بارے میں یہ کہا فان هؤلاء جاؤوا بحظّہ بلغت السماء یہ لوگ آسمانی ہدف لے کر میدان میں آئے ہیں اور شہادت سے خوف نہیں رکھتے۔

عاص کے بیٹے کی معاویہ کے ساتھ خیر خواہی اور مدد اس سے محبت والفت اور فتح و کامیابی کی بنا پر نہ تھی بلکہ وہ ہر طرف سے اپنے فائدے کے لئے اسے کامیابی سے ہمکنار کرنا چاہتا تھا اور معاویہ سے اظہار نظر اور مشورہ کر کے اکثر اسے یاد دلاتا تھا اور جو باتیں ان دونوں کے درمیان ہوئیں وہ اس حقیقت کو بیان کرتی ہیں۔

[۱] واقعہ صفین ص ۲۲۶۔ شرح صحیح البلاغ ابن الحدید ج ۵ ص ۱۸۲۔

معاویہ: جتنی جلدی ہو فوج کی صفوں کو منظم کرو۔

عمر و عاص: اس شرط کے ساتھ کہ میری حکومت میرے لئے ہو۔

معاویہ، اس خوف سے کہ عمر و عاص امام کے بعد اس کا رقیب نہ ہو جائے فوراً پوچھا کون سی

حکومت؟ کیا حکومت مصر کے علاوہ دوسری چیز چاہتا ہے؟

عمر و عاص نے جو پرانا سیاست باز اور غیر متقی سوداگر تھانے اپنے چہرے پر تقویٰ کا ماسک لگا کر کہا

کیا مصر، جنت کے عوض ہو سکتا ہے؟ کیا علی کو قتل کر کے عذابِ جہنم کی مناسب قیمت جس میں ہرگز آرام نہیں

ہوگا، ہو سکتی ہے؟

معاویہ نے اس خوف سے کہ کہیں عمر و کی بات فوج کے درمیان پھیل نہ جائے اس سے کہا ذرا آہستہ

آہستہ، تیری گفتگو کوئی اور نہ سن لے۔

جی ہاں، عمر و عاص مصر کی حکومت کی آرزو میں شام کے لوگوں کی طرف متوجہ ہوا اور کہا:

اے شام کے سردارو، اپنی صفوں کو مرتب کرو اور اپنے سردوں کو اپنے خدا کو ہدیہ کر دو، اور خدا سے مدد

طلب کرو اور خدا کے دشمن اور اپنے دشمن سے جنگ کرو ان لوگوں کو قتل کرو تا کہ خدا ان لوگوں کو قتل کرے اور

انہیں نابود کر دے۔^[۱]

اور ادھر جیسا کہ گزر چکا ہے اس دن امام نے ایک گھوڑا طلب کیا لوگ آپ کے لئے (شہرنگی) گھوڑا

لائے جو طاقت کی وجہ سے مسلسل کود رہا تھا اور دو لگاموں سے کھینچا جاتا تھا۔ امام نے اس کی لگام اپنے ہاتھ میں

لی اور اس آیت کی تلاوت فرمائی:

سبحان الذی سخر لنا هذا وما كنا له مقرنين و انا الی ربنا المنقلبون۔^[۲]

پاک و پاکیزہ ہے وہ ذات جس نے اس سواری کو ہمارے لئے آمادہ کیا جسکی ہمارے پاس طاقت و

قدرت نہ تھی اور سب کے سب اس کی بارگاہ میں واپس جائیں گے۔

[۱] واقعہ صفین ص ۲۳۱، ۲۳۰۔ شرح نہج البلاغہ ابن الحدید ج ۵ ص ۱۷۶

[۲] سورہ زخرف آیت ۱۳

پھر آپ نے دعا کے لئے ہاتھ اٹھایا اور کہا:

اللَّهُمَّ إِلَيْكَ نُقِلَتِ الْأَقْدَامُ وَأُتِعِبَتِ الْأَبْدَانُ وَأُفْضِتِ الْقُلُوبُ وَرَفَعَتِ
الْأَيْدِي وَشُخِّصَتِ الْأَبْصَارُ..... اللَّهُمَّ إِنَّا نَشْكُو أَلْيَاكَ غَيْبَةَ نَبِيِّنَا
وَكَثْرَةَ عَدُوِّنَا وَتَشْتَتُّ أَهْوَانُنَا. رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ وَأَنْتَ خَيْرُ

الْفَاتِحِينَ [۱]

خدا یا: تیری ہی طرف قدم اٹھتے ہیں اور بدن رنج و غم میں گرفتار ہوتے ہیں اور دل تیری طرف متوجہ ہوتے ہیں اور ہاتھ بلند ہوتے ہیں اور آنکھیں کھلی رہتی ہیں..... خدا یا: ہم اپنے پیغمبر کے نہ رہنے کا شکوہ اور دشمنوں کی زیادتی اور اپنی آرزوؤں کے بکھرنے کا تیری بارگاہ میں شکوہ کرتے ہیں خداوند ہمارے اور اس قوم کے درمیان حقیقی فیصلہ کر کیونکہ تو بہترین فیصلہ کرنے والا ہے۔

بالآخر ۸ صفر بدھ کے دن باقاعدہ حملے کا آغاز ہوا اور صبح سویرے سے رات تک حملے ہوتے رہے اور دونوں فوجیں بغیر کسی کامیابی کے اپنی اپنی چھاؤنی میں واپس آگئیں۔

جمعرات کے دن امامؑ نے نماز صبح تاریکی میں پڑھی اور پھر دعا پڑھنے کے بعد خود حملہ شروع کیا، آپ کے ساتھی بھی چاروں طرف سے جنگ کرنے لگے۔ [۲]

حملے سے پہلے امامؑ نے جو دعا پڑھی اس کا کچھ حصہ یہ ہے:

ان اظهرتنا على عدونا فجنبتنا الغ وسد لنا للحق، وان اظهرتهم علينا فارزقنا

الشهادة واعصم بقیة اصحابي من الفتنة [۳]

پروردگار! اگر ہمیں اپنے دشمنوں پر کامیاب کیا تو ہم سب کو ظلم و ستم سے دور رکھ اور ہمارے قدموں کو حق کے راستے پر چلا، اور اگر وہ سب ہم پر کامیاب ہوئے تو ہم لوگوں کو شہادت نصیب فرما اور جو ہمارے

[۱] واقعہ صفین ص ۲۳۱، ۲۳۰۔ شرح نوح البلاغ ابن الحدید ج ۵ ص ۱۷۶

[۲] تاریخ طبری ۳، جز ۶ ص ۸۶۔ کامل ابن اثیر ج ۳ ص ۱۵۱

[۳] واقعہ صفین ص ۲۳۲

دوست باقی بچیں انہیں فتنہ سے محفوظ رکھ۔

امام کے لشکر کے سرداروں کی شعلہ ورتقریریں

فوج کے بزرگوں اور سرداروں کی تقریریں بہت بڑی تبلیغ کا کام کرتی ہیں بسا اوقات، ایک فوج کی تقریر دشمن کو نابود اور خود اپنے لئے کامیابی کے مقدمات فراہم کر دیتی ہے، اسی وجہ سے، جمعرات ۹ صفر اجتماعی حملے کے دوسرے دن امام کی فوج کی بزرگ شخصیتوں نے تقریریں کیں، امام کے علاوہ عبداللہ بن بدیل [۱] سعید بن قیس [۲] (ناصرین کے علاقہ میں) اور مالک اشتر جیسی بزرگ شخصیتوں [۳] نے تقریر کی اور ہر شخص نے ایک خاص طریقے سے امام کی فوج کو شامی دشمن کی فوج پر حملہ کرنے کی تشویق دلائی، اسی درمیان بہت سے واقعات رونما ہوئے جن میں سے بعض کی طرف اشارہ کر رہے ہیں۔

۱۔ کون ہے جو اس قرآن کو اپنے ہاتھ میں لے؟

علیؑ قبل اس کے کہ جنگ کا آغاز کرتے اتمام حجت کے لئے اپنے سپاہیوں کی طرف متوجہ ہوئے اور کہا: کون ہے جو اس قرآن کو اپنے ہاتھوں میں لے اور ان شامیوں کو اس کی طرف دعوت دے؟ سعید نامی نوجوان اٹھا اور اس نے ذمہ داری لی امام نے دوسری مرتبہ پھر اپنی بات دہرائی اور پھر وہی نوجوان اپنی جگہ سے اٹھا اور کہا اے امیر المؤمنین میں حاضر ہوں، اس وقت علیؑ نے قرآن اس کے حوالے کیا وہ معاویہ کی فوج کی طرف روانہ ہوا ان لوگوں کو خدا کی کتاب اور اس پر عمل کرنے کی دعوت دی، تھوڑی دیر بھی نہ گزری تھی کہ دشمن کے ہاتھوں ٹھہد ہو گیا [۴]

۲۔ دو حُجْر کی جنگ:

[۱] واقعہ صفین ص ۲۳۴۔ شرح نہج البلاغہ ابن ابی الحدید ج ۵ ص ۱۸۶

[۲] واقعہ صفین ص ۳۴۷۔ شرح نہج البلاغہ ابن ابی الحدید ج ۵ ص ۱۸۸

[۳] واقعہ صفین ص ۲۴۱۔ ۲۳۹۔ شرح نہج البلاغہ ابن ابی الحدید ج ۵ ص ۱۹۱۔ ۱۹۰

[۴] واقعہ صفین ص ۲۴۴۔ شرح نہج البلاغہ ابن ابی الحدید ج ۵ ص ۱۹۴

حُجْر بن عدی کندی ان شخصیتوں میں سے ہیں جو پیغمبر کی خدمت میں شرفیاب ہوئے اور ان کے ذریعے مسلمان ہوئے اس کے بعد حضرت علیؑ کے مخلصوں اور ان دفاع کرنے والوں کی صف میں تھے بالآخر اسی راہ میں اپنی جان دے دی معاویہ کے ظالم جلا دوں کے ہاتھوں امامؑ کے کچھ مخلصوں کے ہمراہ مرج عذرائی (جو شام سے ۲۰ کلومیٹر دوری پر واقع ہے) میں قتل ہو گئے اور تاریخ نے انہیں حُجْر الخیر کے نام سے یاد کیا جبکہ ان کے چچا حُجْر بن یزید کو تاریخ نے حُجْر الشتر کے نام سے یاد کیا۔

اتفاق سے اس دن یہ دونوں حُجْر جو کہ آپس میں قریبی عزیز بھی تھے میدان جنگ میں روبرو ہوئے، مبارزہ کی دعوت حُجْر الشتر کی طرف سے شروع ہوئی اور اس وقت جبکہ یہ دونوں اپنے اپنے نیزوں سے جنگ کرنے میں مصروف تھے معاویہ کی فوج سے ایک شخص خزیمہ، حُجْر بن یزید کی مدد کیلئے دوڑا اور حُجْر بن عدی پر نیزہ مارا اس موقع پر حُجْر کے کچھ ساتھیوں نے خزیمہ پر حملہ کیا اور اسے قتل کر دیا لیکن حُجْر بن یزید میدان چھوڑ کر بھاگ گیا۔^[۱]

۳۔ فوج شام کے میسرہ پر عبداللہ بن بدیل کا حملہ

عبداللہ بن بدیل خزاعی امامؑ کے لشکر کے بلند پایہ افسر تھے وہ پیغمبر اسلام صلی اللہ علیہ وسلم کا جلیل القدر صحابی اور نفس کی پاکیزگی اور بہادری اور زبردست جنگ کرنے والوں میں مالک اشتر کے بعد مشہور تھے۔ میسرہ کی فوج کی ذمہ داری انھی کے ہاتھ میں تھی اور میسرہ کی سرداری عبداللہ بن عباس کے ذمہ تھی، عراق کے قاری عمار یاسر، قیس بن سعد اور عبداللہ بن بدیل کے بارے میں ہوئے^[۲] عبداللہ، حملہ شروع کرنے سے پہلے اپنے دوستوں کی طرف متوجہ ہوئے اور کہا:

معاویہ نے ایسے مقام و منصب کا دعویٰ کیا ہے جس کا وہ اہل نہیں ہے، مقام و منصب کے حقیقی وارثوں سے لڑائی کے لئے اٹھا ہے اور باطل اور غلط دلیلوں کے ساتھ حق سے لڑنے آیا ہے، اس نے

[۱] واقعہ صفین ص ۲۴۳۔ شرح نہج البلاغہ ابن الحدید ج ۵ ص ۱۹۶-۱۹۵

[۲] کامل ابن اثیر ج ۳ ص ۱۵۱

عربوں (بدو) اور مختلف لوگوں کو ملا کر فوج تشکیل دی ہے اور گمراہی کو خوبصورت انداز میں پیش کیا ہے۔ یہاں تک کہنے کے بعد کہا:

وَأَنْتُمْ وَاللَّهُ عَلَىٰ نُورٍ مِنْ رَبِّكُمْ وَبِرْهَانٍ مَبِينٍ، قَاتِلُوا الطَّغَاةَ الْجَفَاةَ وَلَا
تَخْشَوْهُمْ وَكَيْفَ تَخْشَوْنَهُمْ وَفِي أَيْدِيكُمْ كِتَابٌ مِنْ رَبِّكُمْ ظَاهِرٌ مُنَوَّرٌ ---
وَقَدْ قَاتَلْتَهُمْ مَعَ التَّبِيِّ وَاللَّهُ مَا هُمْ فِي هَذَا بَأْسًا كِي وَلَا اتَّقُوا وَلَا أُبْرَ، قَوْمُوا إِلَىٰ عِدْوِ
اللَّهِ وَعِدْوِكُمْ ۝ [۱]

خدا کی قسم تم لوگ خدا کے نور کے سایہ میں اور روشن دلیل ہو۔ اس جفا کار اور سرکش کے ساتھ جنگ کرو سے خوف نہ کرو، اس سے کیوں ڈرو جب کہ تمہارے ہاتھ میں خدا کی کتاب ہے جو واضح اور سب کی نظر میں مقبول ہے تم نے پیغمبر صلی اللہ علیہ وسلم کے ساتھ اس سے جنگ کی ہے خدا کی قسم ان کا حال ماضی سے بہتر نہیں ہے، اٹھو اور خدا کے دشمن اور اپنے دشمن سے جنگ کرنے کے لئے روانہ ہو جاؤ۔

میمنہ کی سرداری عبداللہ کے حوالے تھی اس کے باوجود انہوں نے دوزرہ پہنی اور دوتلواریں (دونوں ہاتھوں میں) لیں اور حملہ شروع کر دیا اور پہلے ہی حملہ میں معاویہ کی فوج کو راستے سے ہٹا دیا اور حبیب بن مسلمہ جو فوج شام کے میسرہ کا سردار تھا، کے لشکر کو شکست دیدی، ان کی پوری کوشش یہ تھی کہ خود کو معاویہ کے خیمے تک پہنچا دیں اور اس ام الفساد کو درمیان سے ختم کر دیں معاویہ کے تمام نگہبان جنہوں نے اپنی جان قربان کرنے کا عہد کیا تھا، پانچ صف کی صورت میں یا بقولے پانچ دیوار کی طرح اس کے اطراف میں محاصرہ کئے ہوئے تھے اور ان کو بڑھنے سے روک رہے تھے لیکن یہ دیواریں بہت بڑی مشکل نہ بنیں، بلکہ ایک کے بعد ایک گرتی رہیں عبداللہ کا حملہ بہت زبردست تھا لیکن اس سے پہلے کہ خود کو معاویہ کے خیمے تک پہنچاتے قتل کر دیئے گئے۔ [۲]

اس سلسلے میں جریر طبری نے اپنی تاریخ میں ابن مزاحم (مؤلف واقعہ صفین) سے زیادہ تفصیل کے

[۱] واقعہ صفین ص ۲۳۴۔ تاریخ طبری ج ۳ جز ۹ ص ۹۔ کامل ابن اثیر ج ۳ ص ۱۵۱ (تھوڑے فرق کے ساتھ)

[۲] واقعہ صفین ص ۲۴۸

ساتھ لکھا ہے، وہ لکھتا ہے:

عبداللہ دشمن کی فوج کے میسرہ کے ساتھ جنگ کرنے میں مشغول تھا اور مالک اشتر بھی میمنہ پر حملہ کر رہے تھے، مالک اشتر جو کہ زرہ پہنے ہوئے تھے اپنے ہاتھ میں ایک یمنی ڈھال نما لوہے کا کلڑا لئے ہوئے تھے جب اس کو جھکاتے تھے تو ایسا لگتا تھا کہ اس سے پانی برس رہا ہے اور جب اسے اونچا کرتے تھے تو اس کی چمک سے آنکھیں خیرہ ہو جاتی تھیں۔ انہوں نے اپنے حملے میں میمنہ کو تہ و بالا کر دیا اور ایسے مقام پر پہنچے جہاں عبداللہ بن بدیل قاریوں کے گروہ جن کی تعداد تقریباً تین سو، [۱] کے آس پاس تھی موجود تھے، انہوں نے عبداللہ کے دوستوں کو میدان میں ڈٹا ہوا پایا مالک اشتر نے ان کے اطراف سے دشمنوں کو دور کیا وہ لوگ مالک اشتر کو دیکھ کر خوش ہوئے اور فوراً امام کے حالات دریافت کئے اور جب ان لوگوں نے جواب میں سنا کہ امام صحیح و سالم ہیں اور میسرہ میں اپنی فوج کے ساتھ جنگ کرنے میں مصروف ہیں تو شکر خدا بجالائے۔

ایسی حالت میں عبداللہ نے اپنے کم ساتھیوں کے باوجود بہت زیادہ اصرار کیا کہ آگے بڑھیں، معاویہ کے نگہبانوں کو قتل کرنے کے بعد خود معاویہ کو قتل کر دیں، لیکن مالک اشتر نے انہیں پیغام دیا کہ آگے نہ بڑھیں اور جس جگہ پر ہیں وہیں ٹھہرے رہیں اور اپنا دفاع کریں۔ [۲] لیکن ان کا خیال تھا کہ وہ ایک بجلی کی طرح تیز حملے سے نگہبانوں کو ختم کر کے معاویہ تک پہنچ جائیں گے، اسی وجہ سے وہ آگے بڑھتے رہے اور چونکہ دونوں ہاتھوں میں تلوار لئے تھے اپنے دوستوں کے ہمراہ حملہ شروع کر دیا اور جو بھی سامنے آتا تھا ایک ہی حملے میں اس کا کام تمام کر دیتے تھے اور اس قدر آگے بڑھے کہ معاویہ کو مجبوراً اپنی جگہ بدلنی پڑی۔ [۳]

عبداللہ کے حملے کی خوبی یہ تھی کہ وہ نگہبانوں سے لڑتے وقت یا نثرات عثمان، کانعرہ بلند کر رہے تھے اس نعرے سے ان کا مقصد ان کا وہ بھائی تھا جو اسی جنگ میں مارا گیا تھا لیکن دشمنوں نے اس سے دوسری چیز سمجھا اور بہت تعجب میں پڑے تھے کہ عبداللہ کس طرح سے لوگوں کو عثمان کے خون کا بدلہ لینے کی دعوت

[۱] ابن مزاحم نے واقعہ صفین میں ان کی تعداد سو آدمی لکھی ہے۔

[۲] کامل ابن اثیر ج ۳ ص ۱۵۳ ذی

[۳] تاریخ طبری ج ۳ جزی ۶ ص ۱۰۰۔ کامل ابن اثیر ج ۳ ص ۱۵۲، ۱۵۱۔ شرح نوح البلاغ ابن الحدید ج ۵ ص ۱۹۶

دے رہے ہیں۔!

بالآخر نوبت یہاں تک پہنچی کہ حقیقت میں معاویہ کو اپنی جان خطرے میں نظر آئی اور کئی مرتبہ اپنی میمنہ کی فوج کے سردار حبیب بن مسلمہ کے پاس پیغام بھیجا کہ مدد کو پہنچے لیکن حبیب کی ساری کوششیں بے کار ہو گئیں۔ اور عبداللہ کو ان کے مقصد تک پہنچنے سے روک نہ سکا، معاویہ کے خیمے سے وہ بہت کم فاصلے پر تھے معاویہ نے جب کوئی سبیل نہ دیکھی تو نگہبانوں کو حکم دیا کہ ان کے اوپر پتھر مارو اور ان سے جنگ کرو، اور یہ طریقہ مؤثر واقع ہوا اور نگہبانوں نے پتھر مار کر عبداللہ جن کے ہمراہ بہت کم لوگ تھے زخمی کر دیا اور وہ زخمی ہو کر زمین پر گر پڑے۔^[۱]

جب معاویہ نے اپنی جان کو خطرے سے باہر پایا تو خوشی سے پھولے نہیں سما یا اور عبداللہ کے سر اٹھنے آیا، ایک شخص جس کا نام عبداللہ بن عامر تھا اور معاویہ کے قریبی لوگوں میں سے تھا اپنے عمامہ کو عبداللہ کے چہرے پر ڈال دیا اور اس کے لئے دعائے رحمت کی، معاویہ نے بہت اصرار کیا کہ اس کا چہرہ کھول دے مگر اس نے نہیں کھولا کیونکہ وہ اس کا دوست تھا، معاویہ نے اس سے وعدہ کیا کہ میں اسے مُثلہ (جسم کے ٹکڑے کا ٹٹا) نہیں کروں گا، اس وقت اُسے امام کے بہادر سردار کا چہرہ دیکھنا نصیب ہوا، جیسے ہی معاویہ کی نگاہ عبداللہ کے چہرے پر پڑی اس نے برجستہ کہا:

هَذَا وَاللَّهِ كِبَشُ الْقَوْمِ - وَرَبِّ الْكَعْبَةِ اللَّهُمَّ أَظْفَرْنِي بِالْأَشْتَرِ النَّخَعِيِّ وَالْأَشْعَثِ الْكِنْدِيِّ.^[۲]

خدا کی قسم، وہ اس گروہ کا سب سے بڑا ہے خدایا مجھے اور دو بڑے بہادروں، مالک اشتر نخعی اور اشعث کندی پر کامیابی عطا فرما۔

اس وقت عبداللہ کی بے مثال بہادری و شجاعت پر عدی بن حاتم کا قصیدہ پڑھا جس کا پہلا شعر یہ تھا۔

[۱] واقعہ صفین ص ۲۴۶-۲۴۵

[۲] تاریخ طبری ۳ جزء ۶ ص ۶، ۱۳، واقعہ صفین ص ۲۴۶۔ کامل ابن اثیر ج ۳ ص ۱۵۴-۱۵۳، شرح منج البلاغہ ابن الحدید ج ۵ ص ۱۹۷۔ مروج الذهب ج ۲ ص ۳۹۸۔

أَخَا الْحَرْبِ إِنْ عَصَتْ بِهِ الْحَرْبُ عَصَّهَا
 وَانْشَمَرَتْ عَنْ سَائِقِهَا الْحَرْبُ شَمْرًا ۱۱
 مرد جنگجو (بہت زیادہ جنگ کرنے والا) وہ ہے کہ اگر
 جنگ نے اُسے دانت دکھایا تو وہ بھی اسے دانت دکھائے اور اگر
 آستین اوپر اٹھائے تو وہ بھی آستین اوپر کرے۔

جنگ، لیلیۃ الہریر تک

امامؑ کے چاہنے والوں اور معاویہ کے طرفداروں کے درمیان واقعی جنگ ماہ صفر ۳۸ھ سے شروع ہوئی اور ۱۳ صفر ۱۲۱ کو دو پہر تک جاری رہی، تاریخ لکھنے والوں نے اس ابن جریر طبری نے اپنی کتاب میں صلح کی تاریخ ۱۳ صفر لکھی ہے اور لیلیۃ الہریر کو جمعہ کے دن لکھا ہے۔ (ص ۲۴) لیکن چونکہ جس دن صفر کا مہینہ شروع ہوا تھا وہ بدھ کا دن تھا اور اس اعتبار سے لیلیۃ الہریر ۱۷ صفر کو ہونا چاہیے (ماہ صفر کی تیسری شب جمعہ) اور اگر مراد دوسری شب جمعہ ہو تو اس صورت میں لیلیۃ الہریر ۱۰ صفر کو ہونا چاہیے نہ کہ ۱۳ صفر کو، مگر یہ کہا جائے لیلیۃ الہریر کے آدھے دن سے صلح نامہ لکھے جانے تک تین دن تک دونوں فوجوں میں لڑائی ہوتی رہی اور تیسرے دن صلح نامہ مکمل ہوا لیکن ظاہراً جو ابن مزاحم کی کتاب واقعہ صفین میں تحریر ہے وہ یہ ہے کہ جنگ دسویں دن کے بعد بھی جاری رہی۔

مہینے کی شب پندرہویں کو لیلیۃ الہریر کے نام سے یاد کیا ہے، عربی لغت میں ہریر کے معنی کتوں کا تیز اور دردناک آواز میں بھونکنے ہے، کیونکہ معاویہ کی فوج اس رات امامؑ کی فوج کے حملے سے ایسے ہی چلا رہی تھی جیسے کتے چلاتے ہیں، عنقریب تھا کہ معاویہ اور امویوں کی حکومت کا تختہ پلٹ جائے کہ اچانک عمرو عاص نے دھوکہ اور فریب کے ساتھ اور امامؑ کی فوج کے درمیان تفرقہ پیدا کر کے اس خونخوار اور سرنوشٹ ساز جنگ اور اس

۱۱ تاریخ طبری ۳ جزء ۶ ص ۱۶، ۱۳، واقعہ صفین ص ۲۴۶۔ کامل ابن اثیر ج ۳ ص ۱۰۴-۱۰۳، شرح نوح البلاغہ ابن

الحدید ج ۵ ص ۱۹۷۔ مروج الذهب ج ۲ ص ۳۹۸۔

۱۲ تاریخ طبری ج ۳ جلد ۶ ص ۳۱۔

کوروک دیا بالآخر ۱۷، صفر جمعہ کے دن واقعہ حکمیت تک پہنچا اور جنگ وقتی طور پر روک دی گئی۔

جنگ صفین کے حادثات لکھنے والے مؤرخین نے دس دن تک حالات کو ترتیب سے لکھا ہے۔^[۱]

لیکن اس کے بعد کے حالات و حادثات کی ترتیب بدل گئی، تاریخ لکھنے والوں کو چاہیے کہ اپنے ذوق تاریخ شناسی کی روشنی میں واقعات کو ترتیب دیں، ہم بھی ان چند دن میں ہوئے واقعات کو لیلیۃ الہریر تک اپنے انداز سے تحریر کر رہے ہیں۔

دسویں دن کا حادثہ

دسویں صفر کا سورج طلوع ہوا اور اپنی روشنی کو صفین کے میدان پر ڈالا جو خون کے تالاب کی طرح ہو گیا تھا، شہادت کے عاشق اور امام کے چاہنے والے یعنی ربیعہ قبیلے والے امام کے اطراف میں جمع تھے اور امام کا محاصرہ کئے ہوئے تھے، ان کے سرداروں میں سے ایک سردار اٹھا اور کہا:

من یبایع نفسه علی الموت و یشری نفسه للہ؟

کون ہے جو مرنے کے لئے بیعت کرے اور اپنی جان کو خدا کے لئے بیچ دے؟

اس وقت سات ہزار لوگ کھڑے ہوئے اور اپنے سردار کے ہاتھ پر بیعت کی اور کہا، ہم اتنا آگے بڑھیں کہ معاویہ کے خیمے میں داخل ہو جائیں اور پیچھے پلٹ کر بھی نہ دیکھیں۔

ان کی محبت و الفت کے لئے بس اتنا ہی کافی ہے کہ ان میں سے ایک شخص نے اٹھ کر کہا:

لیس لکم عذر فی العرب ان اصیب علیٰ فیکم، و منکم رجل حقی۔

عربوں کے سامنے تم لوگ ذلیل و رسوا ہو جاؤ گے اگر تم میں سے ایک آدمی بھی زندہ رہا

اور امام کو کوئی آسیب پہنچا جب معاویہ نے ربیعہ کی بہادری اور موعظہ نصیحت کو دیکھا تو برجستہ اس

کے منہ سے تعریفی جملے نکل پڑے اور یہ شعر پڑھا۔

اِذَا قُلْتُ قَدْ وُلِّتْ رُبِيعَةَ اَقْبَلْتُ

کتائبِ منہم کالجبال تجالد

اگر کوئی کہے کہ قبیلہ ربیعہ نے میدان میں اپنی پشت دکھائی، تو اچانک ان میں سے کچھ گروہ پہاڑ کی طرح جنگ کرنے کیلئے تیار ہو جائیں گے۔ [۱]

میمنہ کی فوج میں ترمیم

ربیعہ کی بہادری کے مقابلے میں قبیلہ مضر نے بہت زیادہ وفاداری نہیں کی اور امام کی میمنہ کی فوج اپنے سردار عبداللہ بن بدیل کے قتل ہونے کی وجہ سے اور قبیلہ مضر کے افراد کے میدان سے بھاگنے کی وجہ سے شکست سے دو چار تھی، اس طرح سے کہ اس فوج کے سپاہی قلب لشکر سے جا ملے کہ جس کی سرداری خود امام کر رہے تھے۔ امام نے میمنہ کی فوج میں بہتری اور سدھار کے لئے سہل بن حنیف کو اس فوج کا سردار بنایا، لیکن حبیب بن مسلمہ کی سرداری میں شام کی فوج کے جھوم نے میمنہ کے نئے سردار کو اتنی مہلت نہ دی کہ فوج کو منظم و مرتب کرتا، امام جب قبیلہ مضر کی بد نظمی سے باخبر ہوئے تو فوراً مالک اشتر کو اپنے پاس بلا یا اور انہیں حکم دیا کہ یہ گروہ جس نے اسلامی روش کو بھلا دیا ہے اس سے کہو:

این فرار کم من الموت الذی لن تعجزوا الی الحیاة الّتی لا تبقی لکم؟

کیوں ایسی موت سے بھاگ رہے ہو جس کے مقابلے کی قدرت نہیں رکھتے اور جو زندگی ختم ہونے والی ہے اس کی طرف بھاگ رہے ہو؟

مالک اشتر، میمنہ میں شکست کھاتے ہوئے لوگوں کے درمیان کھڑے ہو کر امام کا پیغام پہنچانے کے بعد جوش و ولولے والی تقریر میں کہا:

فان الفرار فیہ سلب العزّ والغلبة علی الفیعی وذلّ الحیاة و الممات و عار

الدنیاء والاخرة و سخط الله و أليم عقابہ

میدان جہاد سے فرار کرنا اپنی عزت کو برباد کرنا اور بیت المال کو اپنے ہاتھوں سے گنوا دینا اور حیات

وزندگی میں ذلت، اور دنیا و آخرت میں ننگ و عار، خدا کا قہر و غضب اور اس کا دردناک عذاب ہے۔ پھر فرمایا: اپنے دانتوں کو ایک دوسرے پر مضبوطی سے دبا لو اور اپنے سر کے ساتھ دشمن کے استقبال کے لئے بڑھواتنا کہنے کے بعد آپ نے میمنہ کی فوج کو منظم کیا اور خود حملہ شروع کر دیا اور میسرہ میں معاویہ کی فوج جو امام کی میمنہ فوج کے مقابل تھی، اسے پیچھے بھگا دیا یہاں تک کہ معاویہ کے قلب لشکر میں پہنچ گئے۔^[۱] شکست کے بعد میمنہ کی فوج کا مرتب ہونا امام کی خوشحالی کا سبب ہوا، اسی وجہ سے آپ نے ان لوگوں کو متوجہ کرتے ہوئے فرمایا

فَأَلَانَ فَاصْبِرْ وَأَنْزَلَتْ عَلَيْكَ السَّكِينَةُ وَثَبَّتْكُمْ اللَّهُ بِالْيَقِينِ وَلِيَعْلَمَ
الْمُنْهَزِمُ بِأَنَّهُ مُسَخَّطٌ لِرَبِّهِ وَهُوَ مُؤَبَّقٌ نَفْسَهُ، وَفِي الْفِرَارِ مُوجَدَةٌ لِلَّهِ عَلَيْهِ وَالذَّلُّ
الْلازِمُ أَوِ الْعَارُ الْبَاقِي،^[۲]

اس وقت صبر و سکون سے رہو کیونکہ ثبات اور آرام تمہارے لئے خدا کی طرف سے آیا اور تمہیں یقین کے ساتھ قائم رکھا اور جو لوگ شکست کھا چکے ہیں (میدان جنگ میں ثابت قدم نہ رہے) وہ جان لیں کہ انہوں نے خود کو خدا کے غیظ و غضب اور بلاؤں میں گرفتار کیا ہے اور میدان جنگ سے بھاگنے والے پر خدا کا قہر اور ذلت ہوگی۔

قاتل کا گریہ

مأرب ایک شہر ہے جو شمال میں شرق صنعاء کے پاس ہے وہ اس عظیم نہر جو ۵۴۲ سے ۵۷۰ کے درمیان منہدم ہوئے بہت مشہور ہے، یمن کے قبیلے والوں نے اسی نہر کی برکت سے کافی ترقی کی اور وہ بہت اچھی کھیتی کرتے تھے، مشہور طوفان، عرم کے اثر سے نہر منہدم ہوئی جس کے بعد لوگ وہاں سے جزیرہ کے ادھر ادھر چلے گئے اور اس میں سے اکثر لوگ شام، اردن، فلسطین چلے گئے، لیکن اپنا قبیلہ چھوڑنے کے باوجود لوگ

[۱] شرح نہج البلاغہ ابن الحدید ج ۵ ص ۱۹۸، ۱۹۷۔ واقعہ صفین ص ۲۵۔ تاریخ طبری ۳، جزء ۶ ص ۱۲

[۲] تاریخ طبری ۳، جزء ۶ ص ۱۴

اپنے کو اسی قبیلے سے منتسب کرتے تھے، یہی وجہ ہے کہ ہم دیکھتے ہیں کہ قبیلہ ازد، مضر، کنده، قضاعہ اور ربیعہ کے لوگ عراق میں اور اسی قبیلے کے کچھ لوگ شام، اردن اور فلسطین میں زندگی بسر کر رہے ہیں۔

فوج کو منظم کرتے وقت امام کی سیاست یہ تھی کہ جس قبیلے کے لوگ بھی عراق میں زندگی بسر کر رہے تھے تو دوسرے افراد کے سامنے وہی قبیلے کے لوگ کھڑے ہوں، جو عراق کے علاوہ دوسری جگہوں پر زندگی بسر کر رہے تھے کیونکہ ممکن ہے کہ یہ آمنے سامنے کا مقابلہ بہتر ثابت ہو اور شدید خونریزی نہ ہو۔^[۱]

ایک دن خنعم کے عبداللہ نامی شامی سردار نے خنعم عراق کے رئیس سے ملاقات کرنے کی خواہش ظاہر کی، اور تھوڑے وقفہ کے بعد اس سے ملاقات ہوئی، شامی نے عرض کیا کہ خنعم قبیلے کے دونوں گروہ جنگ نہ کریں، اور آئندہ کے لئے فکر کریں، دونوں فوجوں میں سے جو بھی کامیاب ہوئی، ہم اس کی پیروی کریں، لیکن ان دونوں سرداروں کی باتوں کا کوئی فائدہ نہ ہوا کیونکہ عراقیوں میں سے کسی نے بھی اس کی باتوں پر توجہ نہیں دی، اور کوئی بھی راضی نہیں ہوا کہ امام سے اپنی بیعت اٹھالے، لہذا دونوں گروہوں میں آمنے سامنے سے ایک ایک کر کے جنگ شروع ہو گئی، وہب بن مسعود خنعمی عراقی، نے اپنے برابر کے شخص کو شامیوں میں سے قتل کر ڈالا اور اسی کے مقابلے میں خنعم شام کے ایک شخص نے عراق کے خنعمی پر حملہ کر دیا اور ابو کعب کو قتل کر دیا لیکن قتل کرنے کے فوراً بعد مقتول پر رونا شروع کر دیا اور کہا میں نے معاویہ کی پیروی کرنے کی وجہ سے تجھے قتل کیا ہے جب کہ تو میرا قریبی عزیز تھا اور لوگوں سے زیادہ میں تم کو چاہتا تھا خدا کی قسم میری سمجھ میں نہیں آ رہا ہے کہ کیا کروں، سوائے یہ کہ شیطان نے ہم لوگوں کو گمراہ کر دیا اور قریش نے ہمیں اپنا آلہ قرار دیدیا ہے اور ایک ہی قبیلے کے دو گروہوں کی آپسی جنگ میں ۸۰ لوگ دونوں طرف کے مارے گئے اور جنگ تمام ہو گئی۔^[۲]

تاریخ دہراتی ہے

یہ واقعہ بذات خود بے مثال نہیں ہے بلکہ جنگ صفین میں کم و بیش اس طرح کا واقعہ ہوا ہے جس میں

[۱] معجم البلدان ج ۵ ص ۳۰۵، ۳۰۴

[۲] واقعہ صفین ص ۲۵۸، ۲۵۷۔ شرح نبج البلاغ ابن الحدید ج ۵ ص ۲۰۵، ۲۰۴۔

بعض کی طرف ہم اشارہ کر رہے ہیں۔

۱۔ نعیم بن صہیبؓ بحلی عرقتی قتل ہوا اس کا چچا زاد بھائی نعیم بن حارثؓ بحلی جو شام کی فوج میں تھا، اس نے معاویہ سے اصرار کیا کہ اپنے چچا زاد بھائی کی لاش کو کپڑے سے چھپا دے، لیکن اس نے اجازت نہیں دی اور بہانہ بنایا کہ اسی گروہ کے خوف سے عثمان کو رات میں دفن کیا گیا لیکن بحلی شامی نے کہا یا تو یہ کام انجام پائے گا یا تجھے چھوڑ دوں گا اور علی کے لشکر میں شامل ہو جاؤں گا آخر کار معاویہ نے اسے اجازت دی کہ اپنے چچا زاد بھائی کے جنازے کو دفن کر دے۔ [۱]

۲۔ قبیلہ ازد کے دو گروہ آمنے سامنے تھے ان دونوں قبیلوں میں سے ایک قبیلے کے سردار نے کہا سب سے بڑی مصیبت یہ ہے کہ ایک ہی قبیلہ کے دو گروہ ایک دوسرے سے مقابلے کے لئے آمادہ ہیں۔ خدا کی قسم، ہم اس جنگ میں اپنے ہاتھوں سے اپنے ہاتھ پیر کاٹنے کے علاوہ کچھ اور نہیں کر سکتے اور اگر یہ کام انجام نہ دیا تو ہم نے اپنے رہبر اور قبیلے کی مدد نہیں کی، اور اگر انجام دیں تو اپنی عزت کو برباد اور اپنی زندگی کی لو کو خاموش کر دیا ہے۔ [۲]

۳۔ شامیوں میں سے ایک نے میدان میں قدم رکھا اور جنگ کی دعوت دی، عراق کا ایک شخص اس سے مقابلہ کرنے کے لئے میدان میں آیا اور دونوں نے زبردست حملے کئے بالآخر عراقی نے شامی کی گردن پکڑی اور اسے زور سے زمین پر پٹک دیا اور اس کے سینے پر بیٹھ گیا جس وقت اس نے خود شامی کے چہرے سے نقاب اور سر سے ٹوپی اتاری تو دیکھا کہ اس کا اپنا بھائی ہے! اس نے امامؓ کے دوستوں سے کہا کہ امامؓ سے کہو کہ اس مشکل کو حل کریں۔ امامؓ نے حکم دیا کہ اُسے آزاد کر دو لہذا اس نے آزاد کر دیا اس کے باوجود وہ دوبارہ معاویہ کی فوج میں شامل ہو گیا۔ [۳]

۴۔ معاویہ کی فوج سے ایک شخص بنام سوید میدان میں آیا اور مقابلے کے لئے لکارا امامؓ کی فوج سے

[۱] واقعہ صفین ص ۲۵۹۔ شرح نہج البلاغہ ابن الحدید ج ۵ ص ۲۰۷۔ تاریخ طبری ج ۳ جزی ۶، ص ۱۴، کامل ابن اثیر ج ۳ ص ۱۵۴۔

[۲] واقعہ صفین ص ۲۶۲۔ تاریخ طبری ج ۳، جزی ۶، ص ۱۵۔ شرح نہج البلاغہ ابن الحدید ج ۵، ص ۲۰۹۔

[۳] واقعہ صفین ص ۲۷۲۔ شرح نہج البلاغہ ابن الحدید ج ۵ ص ۲۱۵۔

قیس میدان میں آئے، جب دونوں نزدیک ہوئے تو ایک دوسرے کو پہچان گئے اور دونوں نے ایک دوسرے کو اپنے رہبر و پیشوا کی طرف آنے کی دعوت دی، قیس نے امام سے اپنی محبت و ایمان کو اپنے چچا زاد بھائی سے بیان کیا اور کہا، وہ خدا کہ جس کے سوا کوئی خدا نہیں ہے اگر ممکن ہوتا تو اس تلوار سے اس سفید خیمے (معاویہ کا خیمہ) پر اتنا زبردست حملہ کرتا کہ صاحب خیمہ کا کوئی آثار باقی نہ رہتا۔^[۱]

شمر بن ذی الجوشن امام کی رکاب میں

تجرب کی بات (ایسی حیرت و تعجب جس کی کوئی انتہاء نہیں ہے) یہ ہے کہ شمر جنگ صفین میں امام کے ہمراہ تھا، اور میدان جنگ میں ادھم نام کے ایک شامی نے اس کی پیشانی پر سخت ضربت لگائی جس سے اس کی بڑی ٹوٹ گئی، وہ بھی بدلہ لینے کے لئے اٹھا اور شامی پر تلوار سے زبردست حملہ کیا، مگر کوئی فائدہ نہ ہوا، شمر اپنی توانائی واپس کرنے کے لئے اپنے خیمے میں پانی بیا اور ہاتھ میں نیزہ لے لیا پھر میدان میں آ گیا اس نے دیکھا کہ شامی اسی طریقے سے اپنی جگہ پر کھڑا ہے، اس نے شامی کو مہلت نہ دی اور اپنا نیزہ اس کے اوپر اس طرح مارا کہ وہ گھوڑے سے زمین پر گر گیا اور اگر فوج شام سے لوگ اسکی مدد کو نہ پہنچتے تو اسے قتل کر دیتا اس وقت شمر نے کہا یہ نیزہ کی مار اس حملہ کے مقابلے میں ہے۔^[۲]

شہادت پر فخر و مبارکات:

شہادت اور اللہ تعالیٰ سے عشق و محبت پر مومنین اور قیامت پر ایمان و اعتقاد رکھنے والے ہی افتخار کرتے ہیں اور مقدس مقصد کے تحت جنگ کرتے ہیں اور یہ افتخار اور فخر و مبارکات ایک ایسی ثقافت ہے جو دوسری قوموں میں نہیں، شہادت سے عشق و محبت قیام و جہاد کے لئے ایک بہترین محرک اور علت ہے، شہید اپنی چند روزہ زندگی کو ابدی زندگی سے اسی عقیدے کی بنا پر تبدیل کرتا ہے اور پھر وہ اپنے مقصد کے پیش نظر کسی کو نہیں پہچانتا ہے۔

[۱] واقعہ صفین ص ۲۶۸۔ شرح نہج البلاغہ ابن الحدید ج ۵ ص ۲۱۳۔

[۲] تاریخ طبری ج ۳ جزی ۶، ص ۱۸۔ شرح نہج البلاغہ ابن الحدید ج ۵ ص ۲۱۳۔

جنگ صفین کے زمانے میں ایک دن فوجِ شام کے قبیلہ بنی اسد کا ایک بہادر سپاہی میدان میں آیا اور جنگ کے لئے بلایا عراقی فوجی اس بہادر کو دیکھ کر پیچھے ہٹنے لگے اچانک ایک ضعیف شخص بنا مقطوع عامری اٹھا تا کہ بنی اسد کے اس شخص سے لڑنے کے لئے میدان میں جائے، لیکن جب امام متوجہ ہوئے تو اسے میدان جنگ میں جانے سے منع کر دیا، ادھر اس شامی بہادر کی ہلّ منج مبارز کی بلند آواز نے لوگوں کے کانوں کو بہرا کر دیا تھا۔ ادھر ہر مرتبہ وہ ضعیف جو شہادت کا عاشق تھا اپنی جگہ سے مقابلے کے لئے اٹھتا تھا لیکن امام اُسے منع کر دیتے تھے، اس ضعیف نے عرض کیا اے میرے مولا، اجازت دیجیے کہ اس جنگ میں شرکت کروں تاکہ شہید ہو جاؤں اور بہشت کی طرف جاؤں یا اسے قتل کر دوں اور اس کے شر سے آپ کو امان دوں، امام نے اس مرتبہ اسے اجازت دی اور اس کے حق میں دعا کی۔

اس دلیر اور بہادر کے عاشقانہ حملے نے اس بہادر شامی کے دل میں ایسا رعب پیدا کر دیا کہ اسے بھاگنے کے علاوہ کوئی چارہ نظر نہ آیا اور اتنا دور ہو گیا کہ خود کو معاویہ کے خیمے کے پاس پہنچا دیا لیکن اس بوڑھے مجاہد نے اس کا وہاں تک پیچھا کیا اور جب اس کو نہ پایا تو اپنی جگہ پر واپس آ گیا۔ اور جب علیؑ کی شہادت ہو گئی اور لوگوں نے معاویہ کے ہاتھ پر بیعت کی تو معاویہ نے مقطوع عامری کو تلاش کرایا اور اسے اپنے پاس بلایا، مقطوع جب کہ پیروی اور ضعیفی کی زندگی بسر کر رہے تھے معاویہ کے پاس آئے۔

معاویہ: بھائی، اگر تم ایسی حالت میں (بہت بڑھا پا اور ضعیفی میں) میرے پاس نہ آئے ہوتے تو ہرگز میرے ہاتھ سے نہ بچتے (یعنی قتل کر دیتا)۔

عامری: میں تجھے خدا کی قسم دے کر کہتا ہوں کہ مجھے قتل کر دے اور ایسی ذلت کی زندگی سے مجھے نجات دیدے اور خدا کی ملاقات سے نزدیک کر دے۔

معاویہ: میں ہرگز تمہیں قتل نہیں کروں گا بلکہ مجھے تمہاری ضرورت ہے۔

عامری: تیری حاجت کیا ہے؟

معاویہ: میری حاجت ہے کہ میں تمہارا بھائی بنوں۔

عامری: میں خدا کے لئے تجھ سے پہلے ہی جدا ہو چکا ہوں اور اسی حالت پر باقی ہوں تاکہ خداوند

عالم قیامت کے دن ہم لوگوں کو اپنے پاس بلائے اور ہمارے اور تمہارے درمیان فیصلہ کرے۔

معاویہ: اپنی بیٹی کی شادی مجھ سے کر دو۔

عامری: میں نے اس سے آسان درخواست کو ٹھکرا دیا تو پھر یہ درخواست کہاں (قبول کر سکتا ہوں)

معاویہ: مجھ سے کچھ مال لے لو۔

عامری: مجھے تمہارے مال کی ضرورت نہیں ہے۔^[۱]

ایک فوجی حکمت عملی

دسویں دن یا اس کے بعد جب کہ عراقیوں اور شامیوں کی سواروں کے درمیان گھمسان کی جنگ ہو رہی تھی، امامؑ کی فوج کے ایک ہزار آدمیوں کا شامیوں نے محاصرہ کر لیا اور ان لوگوں کا رابطہ آپ سے منقطع ہو گیا اس وقت امامؑ نے بلند آواز سے فرمایا، کیا کوئی نہیں ہے جو خدا کی رضا خریدے اور اپنی دنیا کو آخرت کے بدلے بیچ دے؟ عبدالعزیز کا لے گھوڑے پر سوار اور زرہ پہنے ہوئے آنکھ کے علاوہ بدن کا کوئی حصہ نظر نہیں آ رہا تھا امامؑ کے پاس آیا اور کہا آپ جو بھی حکم دیں گے اسے انجام دوں گا، امامؑ نے اس کے لئے دعا کی اور کہا: فوج شام پر حملہ کرو اور خود کو گھیرے ہوئے لوگوں تک پہنچا دو اور جب ان کے پاس پہنچنا تو کہنا کہ امیر المؤمنین نے تمہیں سلام کہا ہے اور کہا ہے کہ تم لوگ اس طرف سے تکبیر کہو اور ہم اس طرف سے تکبیر کہتے ہیں اور تم لوگ اس طرف سے اور ہم اس طرف سے حملہ کریں تاکہ محاصرہ کو ختم کر دیں اور تم لوگوں کو آزادی مل جائے۔

امامؑ کے بہادر سپاہی نے فوج شام پر زبردست حملہ کیا اور اپنے کو محاصرہ ہوئے لوگوں تک پہنچایا اور امامؑ کا پیغام پہنچایا، لوگ امامؑ کا پیغام سن کر بہت خوش ہوئے اور اس وقت تکبیر و تہلیل کی آواز اور دونوں طرف سے جنگ شروع ہو گئی اور محاصرہ ختم ہو گیا اور محاصرہ ہوئے لوگ امامؑ کے لشکر سے مل گئے۔ شامیوں کے آٹھ سو لوگ مارے گئے اور جو بچے وہ پیچھے ہٹ گئے اور جنگ وقتی طور پر رک گئی۔^[۲]

[۱] شرح نہج البلاغہ ابن الحدید ج ۵ ص ۲۲۴، ۲۲۳۔ واقعہ صفین ص ۲۷۸۔

[۲] شرح نہج البلاغہ ابن الحدید ج ۵ ص ۲۴۳۔ واقعہ صفین ص ۳۰۸۔

شدید جنگ کے دوران سیاسی ہتھکنڈے

امور جنگ کے ماہرین نے امام علی علیہ السلام کی فوج کے اجتماعی حملے کو ابتدا ہی میں دیکھ کر یہ سمجھ گئے تھے کہ جنگ میں امام کے لشکر کو کامیابی ملے گی، کیونکہ وہ لوگ اپنی آنکھوں سے دیکھ رہے تھے کہ ہردن جنگ کے حالات امام کے حق میں جارہے ہیں اور معاویہ کی فوج نابودی اور موت کی طرف جارہی ہے۔ یہ کامیابی ان علتوں کی سہا پرتھی جس میں سے بعض کی طرف ہم اشارہ کر رہے ہیں:

۱۔ سب سے بڑے سردار کی شائستہ اور مدبرانہ رہبری، یعنی حضرت علی علیہ السلام، اور اسی صحیح نظام رہبری کی وجہ سے معاویہ کی فوج تقریباً امام کے لشکر سے دو گنی تھی، قتل ہوئی (جنگ صفین کے واقعات نقل کرنے کے بعد دونوں فوج کے مرنے والوں کی تعداد تحریر کی جائے گی)

۲۔ امام کی بے مثال شجاعت و بہادری کہ دنیا نے آج تک ایسا بہادر نہیں دیکھا، ایک دشمن کے قول کے مطابق، علی علیہ السلام نے کسی بھی بہادر سے مقابلہ نہیں کیا مگر یہ کہ زمین کو اس کے خون سے سیراب کر دیا اس سورما کی بنا پر عراقیوں کے سامنے سے بڑے بڑے شہر ہٹائے گئے اور دشمنوں کے دل میں زبردست رعب بیٹھ گیا اور میدان جنگ میں ٹھہرنے کے بجائے بھاگنے کو ترجیح دیا۔

۳۔ امام کی فوج کا آنحضرت کی فضیلت، خلافت، تقویٰ اور امامت برحق پر ایمان و عقیدہ رکھنا، جن لوگوں نے نص الہی کو رہبری کا ملاک سمجھا اور جنہوں نے انصار و مہاجرین کے انتخاب کو معیار خلافت جانا، وہ سب کے سب امام کے پرچم تلے حق و عدالت کے ساتھ باطل و سرکش سے جنگ کرنے آئے تھے، جب کہ معاویہ کی فوج کی حالت کچھ اور ہی تھی، اگرچہ کچھ خلیفہ کے خون کا بدلہ لینے کے لئے معاویہ کے ساتھ آئے تھے اور ان کے لئے تلوار چلا رہے تھے مگر بہت زیادہ لوگ مادیت کی لالچ اور دنیا طلبی کے لئے اس کے ہمراہ آئے تھے اور ان میں سے بعض گروہ امام سے دیرینہ بغض و عداوت کی وجہ سے یہاں آئے تھے اور یہ حقیقت کسی بھی مورخ سے پوشیدہ نہیں ہے۔

۴۔ امام کی فوج میں مشہور و معروف اور امت اسلامیہ کی محبوب شخصیتوں کا موجود ہونا، وہ عظیم

شخصیتیں جنہوں نے پیغمبر اسلام صلی اللہ علیہ وسلم کے ہمراہ ہو کر بدر، احد، حنین میں جنگیں کی تھیں اور پیغمبر صلی اللہ علیہ وسلم نے ان کی سچائی اور پاکیزگی پر گواہی دی تھی، ان لوگوں میں چند کا نام قابل ذکر ہے مثلاً عمار یاسر، ابو ایوب انصاری، قیس بن سعد، جُبر بن عدی اور عبداللہ بن بدیل، جنہوں نے معاویہ کی فوج کے بہت سے خود غرض لیکن سادہ لوح سپاہیوں کے دل میں شک و تردید پیدا کر دی تھی، یہ علتیں اور دوسری چیزیں سبب بنیں کہ معاویہ اور اس کی دوسری عقل عمر و عاص نے اپنی شکست کو قطعی سمجھا اور اس سے بچنے کے لئے سیاسی حربے چلنے لگا تا کہ امام کی فوج کی کامیابی کو کسی بھی صورت سے روک سکے، اور وہ سیاسی حربہ، علی علیہ السلام کی فوج کے سرداروں سے خط و کتابت اور ان لوگوں کو اپنی طرف راغب کرنے اور امام کی فوج میں تفرقہ و اختلاف کرنے کا تھا۔

1- جنگ صفین میں امام کی فوج میں سب سے وفادار ربیعہ والے تھے اگرچہ قبیلہ مُضَرّ والے اپنی جگہ سے ہٹ گئے لیکن قبیلہ ربیعہ والے پہاڑ کی طرح اپنی جگہ پر موجود رہے۔ جب امام کی نظر ان کے پرچموں پر پڑی تو آپ نے پوچھا کہ یہ پرچم کس کے ہیں لوگوں نے کہا یہ پرچم ربیعہ کے ہیں اس وقت آپ نے فرمایا:

هِيَ رِايَاتُ عَصَمَةَ اللَّهِ أَهْلُهَا وَصَبْرُهُمْ وَثَبَّتْ أَقْدَامَهُمْ ۚ

یعنی یہ سب خدا کے پرچم ہیں خدا ان کے مالکوں کی حفاظت کرے اور انہیں صبر عطا کرے اور یہ ثنا بت قدم رہیں امام کو خبر ملی کہ اسی قبیلے کا ایک سردار خالد بن معتمر، معاویہ سے قریب ہو گیا ہے اور اس کے اور معاویہ کے درمیان ایک خط یا متعدد خطوط لکھے جا چکے ہیں تو امام نے فوراً اس کو اور قبیلہ ربیعہ کے بزرگوں کو طلب کیا اور ان سے فرمایا: اے قبیلہ ربیعہ کے لوگو، تم لوگ میرے چاہنے والے اور میری آواز پر لبیک کہنے والے ہو، مجھے خبر ملی ہے کہ تمہارے سرداروں میں سے کسی ایک نے معاویہ کے ساتھ خط و کتابت کی ہے اور پھر خالد کی طرف نگاہ کی اور کہا: اگر تمہارے متعلق جو باتیں ہم تک پہنچی ہیں اگر وہ سچی ہیں تو میں تمہیں بخش دوں گا اور امان دوں گا لیکن شرط یہ ہے کہ عراق اور حجاز یا ہر وہ جگہ جہاں پر معاویہ کی حکومت و قدرت نہیں ہے وہاں جا

کر زندگی بسر کرو اور اگر وہ چیزیں جو تمہارے متعلق ہم تک پہنچی ہیں جھوٹی ہیں تو ہمارے دھڑکتے ہوئے دل کو اپنی مطمئن قسم کے ذریعے آرام پہنچاؤ، اس نے اسی وقت سب کے سامنے قسم کھائی کہ ہرگز ایسا نہیں ہے اس کے دوستوں نے کہا اگر یہ بات سچی ہوگی تو اسے قتل کر دیں گے اور انہیں میں سے ایک شخص زید بن حفصہ نے امامؑ سے کہا خالد کی قسم پر آپ کوئی چیز بطور ضمانت رکھئے تاکہ آپکے ساتھ خیانت نہ کرے [۱]

تمام قرآن سے یہ بات واضح ہوتی ہے کہ امامؑ کی فوج میں وہ معاویہ کی طرف سے خصوصی نمائندہ تھا اور کامیابی کے وقت یہاں تک کہ اس موقع پر کہ عنقریب تھا کہ لوگ معاویہ تک پہنچیں اور اس کے خیمے میں اسے گرفتار کر لیں، خالد نے فوج کو پیچھے ہٹنے کا حکم دیا اور پھر اپنے کام کی توجیہ پیش کرنے لگا اس سلسلے میں چند باتوں کی طرف اشارہ کر رہے ہیں۔

امامؑ نے میسرہ قبیلہ ربیعہ کے سپرد کیا تھا اور اس کی سرداری عبداللہ ابن عباس کے ہاتھوں میں تھی، امامؑ کا میسرہ معاویہ کے میمنہ کے مقابلے میں تھا اور اس کی ذمہ داری شام کی مشہور ترین شخصیتیں ذوالکلاع حمیری اور عبید اللہ بن عمر کے ہاتھوں میں تھی قبیلہ حمیر، ذوالکلاع کی سرداری میں اور عبید اللہ نے سواروں اور پیادوں کے ساتھ امامؑ کے میسرہ پر شدید حملہ کیا لیکن زیادہ موثر ثابت نہ ہوا دوسرے حملے میں عبید اللہ بن عمر فوج کے بالکل آگے کھڑا ہوا اور شامیوں سے کہا عراق کے اس گروہ نے عثمان کو قتل کیا ہے اگر ان لوگوں کو شکست دیدیا تو تم نے انتقام لے لیا اور علی کو نابود کر دیا۔ اس حملے میں بھی ربیعہ کے لوگوں نے ثابت قدم رہتے ہوئے اپنا دفاع کیا اور کمزور و ناتواں لوگوں کے علاوہ کوئی بھی پیچھے نہ ہٹا۔

امامؑ کی فوج کے تیز بین لوگوں نے بتا دیا کہ جس وقت خالد نے امامؑ کی فوج کے کچھ لوگوں کو پیچھے ہوتے دیکھا تو وہ بھی ان کے ساتھ پیچھے ہونے لگا اور چاہا کہ اپنے اس عمل سے امامؑ کی فوج کے ثابت قدم سپاہیوں کو پیچھے ہٹنے کے لئے آمادہ کرے لیکن جب اس نے ان لوگوں کی ثابت قدمی دیکھی تو فوراً ان لوگوں کی طرف واپس چلا گیا اور اپنے فعل کی توجیہ کرنے لگا اور کہا: میرے پیچھے ہٹنے کا مطلب یہ تھا کہ جو لوگ بھاگ

[۱] تاریخ طبری ج ۳ ص ۶۷۲، ۸۱، ۱۹۔ شرح نہج البلاغہ ابن الحدید ج ۵ ص ۲۲۶، ۲۲۵۔

رہے تھے ان کو تم لوگوں کی طرف واپس پلٹا دوں۔^[۱]

ابن ابی الحدید لکھتے ہیں:

اسلامی مؤرخین مثلاً کلبی اور واقدیعی کا نظریہ ہے کہ خالد نے جان بوجھ کر دوسرے حملے میں پیچھے ہٹنے کا حکم دیا تھا تاکہ میسرہ میں امام کی فوج شکست کھا جائے کیونکہ معاویہ نے اس سے وعدہ کیا تھا کہ اگر امام کی فوج پر اس نے کامیابی حاصل کر لی تو جب تک خالد زندہ رہے گا خراسان کی گورنری اسے دے دے گا۔^[۲]

ابن مزاحم لکھتے ہیں:

معاویہ نے خالد سے وعدہ کیا تھا کہ اگر اس جنگ میں کامیابی ملی تو خراسان کی گورنری اس کے ہاتھ میں ہوگی، خالد معاویہ کے دھوکے میں آ گیا مگر اس کی آرزو پوری نہ ہو سکی کیونکہ جب معاویہ نے حکومت کی ذمہ داری سنبھالی تو اسے خراسان کا گورنر تو بنا دیا لیکن اس سے پہلے کہ معین شدہ جگہ پر پہنچتا آدھے ہی راستے میں ہلاک ہو گیا۔^[۳]

شام کی فوج عبید اللہ ابن عمر کے وجود پر افتخار کرتی تھی اور کہتی تھی کہ پاکیزہ کا بیٹا ہمارے ساتھ ہے اور عراقی محمد بن ابوبکر پر افتخار کرتے تھے اور اسے طیب بن طیب (اچھا اور اچھے کا بیٹا) کہتے تھے۔

جی ہاں، بالآخر شام کی فوج حمیرا اور امام کی فوج ربیعہ کے درمیان زبردست جنگ کی وجہ سے دونوں طرف کے بہت زیادہ افراد مارے گئے اور سب سے کم نقصان یہ تھا کہ امام کی فوج سے پانچ سو سپاہی جب کہ وہ سر سے پیر تک اسلحوں سے لیس تھے اور ان کی آنکھوں کے علاوہ کچھ دکھائی نہیں دے رہا تھا میدان جنگ میں آئے اور تقریباً اتنی ہی تعداد میں معاویہ کی فوج کے سپاہی ان سے مقابلے کے لئے میدان میں آئے پھر دونوں گروہوں کے درمیان زبردست جنگ ہوئی اور دونوں فوجوں میں سے کوئی ایک بھی اپنی چھاونی میں واپس نہیں گیا اور سب کے سب مارے گئے۔

[۱] تاریخ طبری ج ۳ جز ۶ ص ۱۹-۱۰۶ ابن اثیر ج ۳ ص ۱۰۶

[۲] شرح نہج البلاغہ ابن ابی الحدید ج ۵ ص ۲۲۸

[۳] واقعہ صفین ص ۳۰۶

دونوں فوجوں کے دور ہوتے وقت سروں کے ٹیلوں میں سے ایک سر نیچے گرا جسے تل الجماجم کہتے ہیں، اور اسی جنگ میں ذوالکلاع جو معاویہ کا سب سے بڑا محافظ تھا اور قبیلہ حمیر کو معاویہ کی جان کی حفاظت کے لئے آمادہ کرتا تھا خندف نامی شخص کے ہاتھوں مارا گیا اور حمیریان کے درمیان عجیب خوف و ہراس پیدا ہو گیا۔^[۱]

2- عبید اللہ بن عمر نے جنگ کے شدید ترین لمحات میں شیطننت اور تفرقہ ایجاد کرنے کے لئے کسی کو امام حسن مجتبیٰ علیہ السلام کے پاس بھیجا اور ان سے ملاقات کرنے کی درخواست کی امام حسن علیہ السلام نے امام کے حکم سے اس سے ملاقات کی، گفتگو کے دوران عبید اللہ نے امام حسن علیہ السلام سے کہا، تمہارے باپ نے پہلے بھی اور اس وقت بھی قریش کا خون بہایا ہے کیا تم اس بات کے لئے آمادہ ہو کہ ان کے جانشین بنو، اور تمہیں مسلمانوں کے خلیفہ کے عنوان سے بچھو سکیں؟ امام نے بہت تیز اس کے سینہ پر ہاتھ مارا اور اس وقت علم امامت کے ذریعے عبید اللہ کے ذلت سے مارے جانے کی اُسے خبر دی اور کہا آج یا کل تو مارا جائے گا۔ آگاہ ہوا کہ شیطان نے تیرے بُرے کام کو تیری نظر میں خوبصورت بنا کر دکھایا ہے، راوی کہتا ہے کہ وہ اسی دن یا دوسرے دن چار ہزار سبز پوش سپاہیوں کے ساتھ میدان میں آیا اور اسی دن قبیلہ ہمدان سے تعلق رکھنے والے ہانی بن خطاب کے ہاتھوں مارا گیا۔^[۲]

3- معاویہ نے اپنے بھائی عتبہ بن سفیان کو جو فصیح و بلیغ تقریر کرنے والا تھا اپنے پاس بلایا اور کہا کہ اشعث بن قیس کے ساتھ ملاقات کرو، اور اسے صلح اور سازش کے لئے دعوت دو، وہ امام کی فوج میں آیا اور بلند آواز سے پکارا، لوگو! اشعث کو خبر کر دو کہ معاویہ کی فوج کا ایک شخص تم سے ملاقات کرنا چاہتا ہے، اس نے کہا کہ اس کا نام پوچھو اور جب سے خبر دی کہ وہ عتبہ بن سفیان ہے تو کہا وہ جو ان خوش کلام ہے اس سے ملاقات کرنا چاہیے عتبہ نے جب اشعث سے ملاقات کی تو اس سے کہا: اگر معاویہ علی کے علاوہ کسی اور سے ملاقات کرتا تو تم سے کرتا کیونکہ تم عراقیوں اور یمینیوں میں سب سے بزرگ ہو اور عثمان کے داماد اور اس کے زمانے میں حاکم

[۱] واقعہ صفین ص ۳۰۶

[۲] واقعہ صفین ص ۲۹۷۔ شرح نہج البلاغہ ابن ابی الحدید ج ۵ ص ۲۳۳۔

تھے تم اپنے کو علی کی فوج کے دوسرے سپہ سالاروں سے برابری نہ کرو، کیونکہ اشتروہ ہے جس نے عثمان کو قتل کیا اور عدی حاتم وہ ہے جس نے لوگوں کو قتل عثمان پر ورغلا یا اور سعید بن قیس وہی ہے جس کی دیت، امام علی علیہ السلام نے اپنے ذمہ لی ہے اور شریح اور زحر بن قیس خواہشات نفس کے علاوہ کوئی دوسری چیز کی فکر نہیں کرتے تم نے نمک حلائی کرتے ہوئے عراق والوں کا دفاع کیا اور تعصب کی وجہ سے شامیوں سے جنگ کیا، خدا کی قسم، کیا تم جانتے ہو کہ ہمارا اور تمہارا کام کہاں تک پہنچ چکا ہے، میرا مقصد یہ نہیں ہے کہ علی کو چھوڑ دو اور معاویہ کی مدد کرو، میں تجھے اس راہ کو اختیار کرنے کی دعوت دے رہا ہوں جس میں میرا اور تمہارا دونوں کا فائدہ ہے۔

تاریخ کا بیان ہے کہ اشعث، خفیہ طور پر معاویہ سے رابطہ رکھے تھا اور موقع کی تلاش میں تھا کہ جیسے بھی ممکن ہو جنگ کی کامیابی کو معاویہ کی طرف موڑ دے، اس نے پہلے تو اپنے جواب میں امام کی تعریف کی اور عتبہ کی گفتگو کو ایک ایک کر کے رد کیا، لیکن آخر میں جنگ کو ختم کرنے کے لئے اشارۃ موافقت کر لی اور کہا تم لوگ مجھ سے زیادہ زندگی گزارنے اور باقی رہنے میں محتاج نہیں ہو میں اس سلسلے میں فکر کروں گا اور خدا نے چاہا تو اپنے نظریہ کا اعلان کروں گا۔

جب عتبہ معاویہ کے پاس واپس پہنچا اور اس سے پورا ماجرا بیان کیا تو معاویہ بہت خوش ہوا اور کہا اس نے اپنی نظر میں صلح کا اعلان کر دیا ہے۔^[۱]

4- معاویہ نے عمر و عاص سے کہا، علی کے بعد سب سے مشہور و معروف شخصیت ابن عباس کی ہے اگر وہ کوئی بات کہے تو علی اس کی مخالفت نہیں کریں گے، جتنی جلدی ہو کوئی تدبیر کرو کیونکہ یہ جنگ ہم لوگوں کو ختم کر دیگی، ہم ہرگز عراق نہیں پہنچ سکتے مگر یہ کہ شام کے لوگ نابود ہو جائیں۔

عمر و عاص نے کہا: ابن عباس دھوکہ نہیں کھا سکتے اگر اس کو دھوکہ دے دیا تو علی کو بھی دھوکہ دے سکتے ہو، معاویہ کے بے حد اصرار پر عمر و عاص نے ابن عباس کو خط لکھا اور خط کے آخر میں شعر بھی لکھا، جب عمر و عاص نے اپنا خط اور اپنا کہا ہوا شعر معاویہ کو دکھایا تو معاویہ نے کہا:

لا اُری کتابک علی رقةً شعرك

تیرا خط تیرے شعر کے پائے کا نہیں ہے!

دھوکہ بازوں کے سردار نے اس خط اور اشعار میں ابن عباس اور ان کے خاندان کی تعریف اور مالک اشتر کی برائی کی تھی اور آخر میں یہ وعدہ کیا تھا کہ اگر جنگ ختم ہوگئی تو ابن عباس شوری کے ایک ممبر ہوگے جس کے ذریعے سے امیر اور خلیفہ معین ہوگا، جب یہ خط ابن عباس کو ملا تو انہوں نے امام کو دکھایا اس وقت امام نے فرمایا: خداوند عالم عاص کے بیٹے کو موت دے، کیسا دھوکہ دینے والا خط ہے جتنی جلدی ہو اس کا جواب لکھو اور اس کے شعر کے جواب کے لئے اپنے بھائی سے شعر لکھو، کیونکہ وہ شعر کہنے میں ماہر ہے۔

ابن عباس نے خط کے جواب میں لکھا: میں نے عربوں کے درمیان تجھ جیسا بے حیا نہیں دیکھا اپنے دین کو بہت کم قیمت میں بیچ دیا اور دنیا کو گناہگاروں کی طرح بہت بڑی سمجھا، اور ریا کاری کے ذریعے تقویٰ نمایاں کرتا ہے، اگر تو چاہتا ہے کہ خدا کو راضی کرے، تو سب سے پہلے مصر کی حکومت کی ہوس اپنے دل سے نکال دے اور اپنے گھر واپس چلا جا، علی اور معاویہ ایک جیسے نہیں ہیں جس طرح سے عراق اور شام کے لوگ برابر نہیں ہیں، میں نے خدا کی مرضی چاہی ہے اور تو نے مصر کی حکومت، اور پھر ان اشعار کو جو ان کے بھائی فضل نے عمر و عاص کے اشعار کے وزن پر کہے تھے اس خط میں لکھا اور امام کو خط دکھایا۔ امام نے کہا اگر وہ عقلمند ہوگا تو تمہارے خط کا جواب نہیں دے گا۔

جب عمر و عاص کو خط ملا تو اس نے معاویہ کو دکھایا اور کہا تو نے مجھے خط کی دعوت دی لیکن نہ تجھے کوئی فائدہ ہوا اور نہ مجھے فائدہ ہوا، معاویہ نے کہا: علی اور ابن عباس کا دل ایک ہی جیسا ہے اور دونوں عبدالمطلب کے بیٹے ہیں۔^[۱]

5- جب معاویہ نے احساس کیا کہ علی کے سپاہی پہلے سے کچھ زیادہ آمادہ ہو گئے ہیں اور محاصرہ تنگ ہو گیا ہے اور قریب ہے کہ شکست کھا جائیں تو اس نے خود براہ راست ابن عباس کو خط لکھا اور یاد دلایا کہ یہ

جنگ بنی ہاشم اور بنی امیہ کے درمیان بغض و عداوت کی بھڑکتی ہوئی چنگاری ہے اور انہیں اس کام کے انجام سے ڈرایا، اس خط میں اس نے ابن عباس کو لالچ دلایا اور کہا: اگر لوگ تمہارے ہاتھ پر بیعت کریں تو ہم بھی تمہاری بیعت کرنے کے لئے تیار ہیں۔

جب ابن عباس کو خط ملا تو آپ نے ٹھوس اور دندان شکن جواب معاویہ کو لکھا، ایسا جواب کہ معاویہ اپنے خط لکھنے پر بہت شرمندہ ہوا اور کہا یہ خود میرے کام کا نتیجہ ہے اب ایک سال تک اُسے خط نہیں لکھوں گا۔

[۱]

عمار اور باغی گروہ

یاسر کا گھرانہ اسلام کے عظیم گھرانے میں شمار ہوتا ہے جنہوں نے آغاز اسلام میں ہی پیغمبر اسلام صلی اللہ علیہ وسلم کی دعوت پر لبیک کہا اور اس راہ میں زبردست مصائب و آلام برداشت کیا یہاں تک کہ یاسر اور ان کی بیوی سمیہ نے خدا کی راہ میں ابو جہل اور اس کے ساتھیوں کے ظلم و ستم سے اپنی جان دیدی۔

ان دونوں کے جوان بیٹے عمار مکہ کے جوانوں کی سفارش اور نئے قوانین سے ظاہری اظہار بیزاری کرنے سے نجات پا گئے خداوند عالم نے عمار کے اس فعل کو اس آیت میں قرار دیا ہے:

إِلَّا مَنْ أُكْرِهَ وَ قَلْبُهُ مُطْمَئِنٌّ بِالْإِيمَانِ. [۲]

مگر وہ شخص کہ جو (کفر کہنے پر) مجبور ہو جائے جب کہ اس کا قلب ایمان سے مطمئن ہے۔

جس وقت عمار کے واقعات اور ان کے کفر ظاہر کرنے کی خبر پیغمبر صلی اللہ علیہ وسلم کو ملی تو آپ نے فرمایا:

ہرگز نہیں بلکہ عمار کا پورا وجود ایمان سے سرشار ہے اور توحید ان کے گوشت و خون میں رچ بس گئی ہے اسی وقت

[۱] آیتیں:

أَمَّنْ هُوَ قَانِئٌ أَنَاءَ اللَّيْلِ سَاجِدًا وَقَابِلًا يَتَذَكَّرُ (الأحزاب: ۵۰)
وَلَا تَطْرُدِ الَّذِينَ يَدْعُونَ رَبَّهُمْ بِالْغَلْوَةِ وَالْعَشِيِّ. (الانعام: ۵۶)
اس سلسلے میں تفسیر قرطبی - کشاف - درالمختار - تفسیر رازی کی طرف رجوع کریں۔

[۲] سورہ نحل آیت ۱۰۶

عمار وہاں پہنچ گئے جب کہ ان کی آنکھوں سے آنسو بہہ رہے تھے پیغمبر اسلام ﷺ نے ان کے آنسوؤں کو صاف کیا اور کہا کہ اگر دوبارہ ایسی مشکل پیش آئے تو اظہارِ برائت کرنا۔^[۱]

صرف یہی ایک آیت نہیں ہے جو اس بزرگ صحابی کی شان میں نازل ہوئی بلکہ مفسرین نے دو اور آیتوں کو لکھا ہے جو ان کے بارے میں نازل ہوئی ہے وہ پیغمبر اسلام ﷺ کے مدینہ ہجرت کرنے کے بعد آپ کے ہم رکاب رہے اور تمام غزوات اور بعض سریوں میں شرکت کی اور پیغمبر ﷺ کے انتقال کے بعد، اگرچہ خلافت سے راضی نہ تھے مگر خلافت کی مدد کرنے میں اگر اسلام کا فائدہ ہوتا تو مدد کرنے سے پیچھے نہیں ہٹے۔

پیغمبر اسلام ﷺ نے مدینہ آنے کے بعد سب سے پہلے جو کام انجام دیا وہ مسجد کی تعمیر تھی، عمار نے مسجد بنانے میں سب سے زیادہ زحمت برداشت کی اکیلے کئی لوگوں کا کام انجام دیتے تھے، اسلام سے عشق سبب بنا کہ لوگ انہیں ان کی طاقت سے زیادہ کام لیں، ایک دن عمار نے ان لوگوں کی پیغمبر سے شکایت کی اور کہا ان لوگوں نے مجھے مار ڈالا ہے، پیغمبر اسلام ﷺ نے اپنا تاریخی بیان دیا جو تمام حاضرین کے دل میں اتر گیا، آپ نے فرمایا:

انك لن تموت حتى تهتلك الفئة الباغية الناكبة عن الحق يكون آخر زادك
من الدنيا شربة لبن^[۲]

تمہیں اس وقت تک موت نہیں آئے گی جب تک تجھے باغی اور حق سے منحرف گروہ قتل نہ کرے دنیا میں تمہارا آخری رزق ایک پیالہ دودھ ہے۔

یہ بات پیغمبر ﷺ کے تمام صحابیوں میں پھیل گئی اور پھر ایک سے دوسروں تک منتقل ہو گئی، اسی

[۱] واقعہ صفین ص ۲۱۶-۲۱۴- الامامة السياسة ج ۱ ص ۱۰۰

[۲] یہ حدیث جس میں پیغمبر ﷺ نے غیب کی خبر دی ہے محدثین اور مؤرخین نے اسے نقل کیا ہے اور سیوطی نے اپنی کتاب خصائص میں اس کے تو اتر کی تصریح کی ہے، اور مرحوم علامہ امینی نے الغدير (ج ۹ ص ۲۲، ۲۱) میں اس کی سندوں کو ذکر کیا ہے۔ تاریخ طبری ج ۳ جزء ۶ ص ۲۱-۲۱۰- کامل ابن اثیر ج ۳، ۱۵۷ کی طرف رجوع کر سکتے ہیں۔

دن تمام مسلمانوں کی نظر میں عمار ایک خاص مقام کے حامل ہو گئے پیغمبر اسلام صلی اللہ علیہ وسلم نے مختلف مواقع پر بھی آپ کی تعریف کی، جنگ صفین میں امام کی فوج میں عمار کے شامل ہونے کی خبر نے معاویہ کی دھوکہ کھائی ہوئی فوج کے دلوں کو لرزادیا، اور بعض لوگ اس بات کی تحقیق کرنے لگے۔

عمار کی تقریر

جب عمار نے چاہا کہ میدان جنگ میں جائیں تو امام کے دوستوں کے درمیان کھڑے ہوئے اور اس طرح سے گفتگو شروع کی: اے خدا کے بندو، ایسی قوم سے جنگ کرنے کے لئے اٹھو، جو ایسے شخص کے خون کا بدلہ لینا چاہتی ہے جس نے خود اپنے اوپر ظلم کیا ہے اور خدا کی کتاب کے خلاف حکم دیا اور اسے صالح گروہ، نبی عن المنکر اور امر بالمعروف کرنے والوں نے قتل کیا ہے لیکن وہ گروہ جس کی دنیا اس کے قتل کی وجہ سے خطرے میں پڑ گئی تھی، ان لوگوں نے اعتراض کیا اور کہا کہ کیوں اسے قتل کر دیا تو اس کا جواب دیا گیا کہ وہ اپنے برے کاموں کی وجہ سے مارا گیا ہے، ان لوگوں نے کہا عثمان نے کوئی برا کام نہیں کیا ہے جی ہاں! ان لوگوں کی نظر میں عثمان نے برا کام انجام نہیں دیا، تمام دینار ان کے ہاتھ میں تھے وہ سب کھا گئے اور ہضم کر گئے، وہ عثمان کے خون کا بدلہ لینا نہیں چاہتے بلکہ وہ دنیا کی لذتوں سے آشنا ہیں اور اسے دوست رکھتے ہیں اور انہیں یہ بھی معلوم ہے کہ اگر ہمارے ہاتھوں گرفتار ہوئے تو دنیا کی وہ لذت و آرام و آسائش سے محروم ہو جائیں گے۔

بنی امیہ کا خاندان اسلام قبول کرنے میں آگے نہ تھا کہ وہ رہبری کے لائق ہوتا، انہوں نے لوگوں کو دھوکہ دیا اور ہمارا امام مظلوم مارا گیا کانعرہ لگایا تاکہ لوگوں پر ظلم و ستم کے ساتھ حکومت و سلطنت کرے، یہ ایک ایسا بہانہ ہے جو ان لوگوں کی طرف سے ہوا ہے جیسا کہ ہم دیکھ رہے ہیں اور اگر ایسا دھوکہ اور فریب انجام نہ دیتے تو دو آدمی بھی ان کی بیعت نہ کرتے اور ان کی مدد کے لئے نہ اٹھتے۔ [۱]

عمار تقریر ختم کرنے کے بعد میدان میں آئے اور ان کے ساتھی بھی انکے پیچھے پیچھے تھے، جب عمرو عاص کے خیمے پر نگاہ پڑی تو بلند آواز سے کہا تو نے اپنے دین کو مصر کی حکومت کے بدلے بیچ دیا، لعنت ہو تجھ پر

یہ پہلی مرتبہ تو نے اسلام پر وار نہیں کیا ہے، اور جب آپ کی نگاہ عبید اللہ بن عمر کے خیمے پر پڑی تو پکار کر کہا: خدا تجھے نابود کرے تو نے اپنے دین کو خدا اور اسلام کے دشمن کی دنیا کے بدلے بیچ دیا ہے۔

اس نے جواب دیا میں شہید مظلوم کے خون کا بدلہ لینا چاہتا ہوں۔

عمار نے کہا تو جھوٹ بول رہا ہے خدا کی قسم میں جانتا ہوں کہ تو ہرگز خدا کی مرضی نہیں چاہتا اگر تو آج مارا نہ گیا تو کل ضرور مارا جائے گا، سوچ لے کہ اگر خداوند عالم اپنے بندوں کو ان کی نیت کے مطابق جزا و سزا دے تو تیری نیت کیا ہے [۱] اس وقت جب کہ ان کے چاروں طرف علی علیہ السلام کے دوست جمع تھے، کہا خداوند اتو جانتا ہے کہ اگر مجھے معلوم ہو کہ تیری مرضی اس میں ہے کہ اس دریا میں کود جاؤں تو کود جاؤں گا اگر مجھے معلوم ہو کہ تیری مرضی اس میں ہے کہ تلوار کی نوک کو اپنے سینہ پر رکھوں اور اتنا جھکوں کہ پشت کے پار ہو جائے تو میں اس سے بھی دریغ نہیں کروں گا، خدا یا میں جانتا ہوں اور مجھے آگاہ بھی کیا ہے کہ آج کے دن وہ کام جس سے تو سب سے زیادہ راضی ہوگا وہ اس گروہ کے ساتھ جہاد کرنے کے علاوہ کچھ نہیں ہے اور اگر مجھے معلوم ہوتا کہ اس عمل کے علاوہ کوئی اور کام ہے تو اس کو ضرور انجام دیتا۔ [۲]

امام کی فوج میں عمار کے ہونے کا اثر

عمار کی شخصیت اور اسلام میں ان کی خدمات ایسی چیز تھی جو اہل شام سے پوشیدہ ہوتی۔ ان کے بارے میں پیغمبر اسلام صلی اللہ علیہ وسلم کی حدیث شہرت پا چکی تھی اور جو چیز شام کے لوگوں سے کچھ پوشیدہ تھی وہ امام علیہ السلام کی فوج میں عمار کا شریک ہونا تھا، جب عمار کی امام کی فوج میں احتمالاً شرکت کی خبر معاویہ کے فوج میں پھیلی تو جو لوگ معاویہ کی جھوٹی اور مسموم تبلیغ کی وجہ سے اس کی فوج میں داخل ہوئے تھے وہ چھان بین کرنے لگے، انھی میں سے ایک یمن کی مشہور و معروف شخصیت ذوالکلاع کی تھی جس نے حمیری قبیلے کے بہت سے آدمیوں کو معاویہ کے لشکر میں شامل کرنے میں کامیابی حاصل کی تھی، اب اس کے دل میں حقانیت کا نور چمک

[۱] واقعہ صفین ص ۳۳۶-۱ عیان الشیعہ ج ۱ ص ۹۶، مطبوعہ بیروت لبنان۔

[۲] تاریخ طبری ج ۳ جزء ۶، ص ۲۱-کامل ابن اثیر ج ۳ ص ۱۰۷-واقعہ صفین ص ۳۲۰۔

گیا وہ چاہتا تھا کہ حقیقت کو پالے، لہذا اس نے ارادہ کیا کہ ابونوح کے ساتھ، جو کہ حمیر قبیلے کا سردار تھا اور کوفہ میں رہتا تھا اور اس وقت امام کی فوج میں شامل تھا اس سے ملاقات کرے، اسی لئے ذوالکلاع نے معاویہ کی فوج میں سب سے آگے کھڑے ہو کر بلند آواز میں کہا: میں ابونوح حمیری جو کلاع قبیلے کا ہے سے بات کرنا چاہتا ہوں۔

ابونوح یہ آواز سن کر اس کے سامنے آیا اور کہا، تم کون ہوں، اپنا تعارف کراؤ؟

ذوالکلاع: میں ذوالکلاع ہوں میری التجا ہے کہ میرے پاس آؤ۔

ابونوح: میں خدا سے پناہ مانگتا ہوں جو تمہارا ہرے پاس آؤں، مگر اپنے گروہ کے ہمراہ جو میرے اختیار میں ہے۔

ذوالکلاع: تم خدا اور اس کے رسول اور ذوالکلاع کی پناہ میں ہو، میں چاہتا ہوں کہ تم سے ایک موضوع کے سلسلے میں گفتگو کروں، لہذا تم اکیلے میرے پاس آؤ، اور میں بھی تمہارا ہرے پاس آؤنگا اور دونوں صفوں کے درمیان گفتگو کریں، دونوں اپنی اپنی صف سے نکلے اور صفوں کے درمیان گفتگو کا سلسلہ جاری ہوا۔

ذوالکلاع: میں نے تمہیں اس لئے بلایا ہے کہ میں نے پہلے (عمر بن خطاب کے زمانے میں) عمرو عاص سے ایک حدیث سنی ہے۔

ابونوح: وہ حدیث کیا ہے؟

ذوالکلاع: عمرو عاص نے کہا کہ رسول خدا صلی اللہ علیہ وسلم نے فرمایا ہے کہ! اہل عراق اور اہل شام ایک دوسرے کے مقابلے میں جمع ہونگے، حق اور ہدایت کرنے والا ایک طرف ہے اور عمار بھی اسی طرف ہوگا۔

ابونوح: خدا کی قسم عمار ہمارے ساتھ ہیں۔

ذوالکلاع: کیا ہم سے جنگ کا مکمل ارادہ ہے

ابونوح: ہاں کعبہ کے رب کی قسم! کہ وہ تمہارے ساتھ جنگ کے لئے ہم سے زیادہ مصر ہیں اور خود

میرا ارادہ یہ ہے کہ کاش تم سب لوگ ایک آدمی ہوتے اور میں سب کا سر کاٹ دیتا اور سب سے پہلے میں تمہارا سر قلم کرتا جبکہ تو میرا بچا زاد بھائی ہے۔

ذوالکلاع: کیوں ایسی آرزو تمہارے دل میں ہے جبکہ میں نے اپنی رشتہ داری کو ختم نہیں کیا اور تمہیں اپنی قوم کا سب سے قریبی شخص جانا اور میں نہیں چاہتا کہ تمہیں قتل کروں۔

ابونوح: خدا نے اسلام کی وجہ سے ایک رشتہ ختم کر دیا ہے اور جو افراد دور تھے ان کو قریبی عزیز بنا دیا تم نے اور تمہارے دوستوں نے ہمارے ساتھ معنوی رشتہ کو ختم کر دیا ہے ہم حق پر ہیں اور تم باطل پر ہو سردار کفر اور اس کے لشکر کی مدد کر رہے ہو۔

ذوالکلاع: کیا تم شام کی فوج کے درمیان میرے ساتھ چلنے کے لئے تیار ہو؟ میں تمہیں امان دے رہا ہوں کہ اس راہ میں قتل نہیں کئے جاؤ گے اور نہ تجھ سے کوئی چیز لی جائے گی۔ اور نہ بیعت کے لئے مجبور ہو گے بلکہ مقصد یہ ہے کہ عمرو عاص کو آگاہ کر دو کہ عمار، امام علی علیہ السلام کے لشکر میں موجود ہیں۔ شاید خداوند عالم دونوں لشکروں کے درمیان صلح و آشتی کا ماحول پیدا کر دے۔

ابونوح: میں تمہارے اور تمہارے دوستوں کے مکرو فریب سے خوف محسوس کر رہا ہوں۔

ذوالکلاع: میں اپنی بات کا ضامن ہوں۔

ابونوح نے آسمان کی طرف رخ کر کے کہا، خدایا تو بہتر جانتا ہے کہ ذوالکلاع نے مجھے امان دیا ہے اور جو کچھ میرے دل میں ہے تو اس سے باخبر ہے، میری حفاظت فرما، اتنا کہنے کے بعد ذوالکلاع کے ساتھ معاویہ کی فوج کی طرف گئے اور جب عمرو عاص اور معاویہ کے خیمے کے پاس پہنچے تو دیکھا کہ دونوں، لوگوں کو جنگ کے لئے تیار کر رہے ہیں۔

ذوالکلاع نے عمرو عاص کو متوجہ کرتے ہوئے کہا کیا تو ایک سچے اور عقلمند انسان سے عمار یا سر کے بارے میں گفتگو کرنا چاہتا ہے؟

عمرو عاص: یہ کون آدمی ہے؟

ذوالکلاع نے ابونوح کی طرف اشارہ کرتے ہوئے کہا: یہ میرا چچا زاد بھائی اور کوفہ کا رہنے والا ہے، عمرو عاص نے ابونوح سے کہا میں تمہارے چہرے پر ابوتراب کی نشانیاں دیکھ رہا ہوں۔

ابونوح: میرے چہرے پر محمد صلی اللہ علیہ وسلم اور ان کے دوستوں کی نشانیاں ہیں اور تیرے چہرے پر

ابوجہل و فرعون کی نشانیاں ہیں۔ اس وقت معاویہ کی فوج کا ایک سردار ابوالعوراٹھا اور اپنی تلوار کھینچ کر کہا کہ اس جھوٹے کے چہرے پر ابوتراب کی نشانیاں ہیں میں اس کو قتل کروں گا، اس میں کیسے اتنی جرأت پیدا ہو گئی کہ ہمارے درمیان ہوتے ہوئے بھی ہمیں گالی دے رہا ہے۔

ذوالکلاع نے کہا: خدا کی قسم، اگر تم نے اس کی طرف ہاتھ بڑھایا تو میں تجھے تلوار سے ٹکڑے ٹکڑے کر دوں گا۔ یہ میرا چچا زاد بھائی ہے اور میری امان میں وہ اس صف میں داخل ہوا ہے، میں اسے اس لئے لایا ہوں کہ تم لوگ عمار کے بارے میں سوال کرو کہ جس کے متعلق مستقل جنگ وجدال کر رہے ہو۔
عمر و عاص: میں تمہیں خدا کی قسم دیتا ہوں کہ سچ بولنا کیا عمار یا سر تمہاری فوج میں ہیں۔

ابونوح: میں جواب نہیں دوں گا مگر یہ کہ اس سوال کی وجہ سے آگاہ ہو جاؤں، جب کہ پیغمبر صلی اللہ علیہ وسلم کے بہت دوست ہمارے ساتھ ہیں اور سب کے سب تمہارے ساتھ جنگ کرنے کے لئے آمادہ ہیں۔
عمر و عاص: میں نے پیغمبر صلی اللہ علیہ وسلم سے سنا ہے کہ عمار کو ظالم و ستمگر گروہ قتل کرے گا اور عمار کے لئے سزاوار نہیں ہے کہ حق سے دور ہوں جہنم کی آگ ان پر حرام ہے۔

ابونوح: اس خدا کی قسم جس کے علاوہ کوئی خدا نہیں واللہ وہ ہمارے ساتھ اور وہ تم لوگوں سے جنگ کرنے کے لئے تیار ہیں۔

عمر و عاص: وہ ہم سے جنگ کرنے کے لئے آمادہ ہیں!؟

ابونوح: ہاں، قسم اس خدا کی جس کے علاوہ کوئی معبود نہیں انہوں نے جنگ جمل میں مجھ سے کہا کہ ہم اصحاب جمل پر کامیاب ہوں گے اور کل تجھ سے کہا کہ اگر شامی ہمارے اوپر حملہ کریں گے اور ہمیں سرزمین جحیر پر دوڑائیں گے تب بھی ہم جنگ سے باز نہیں آئیں گے۔ کیونکہ ہم جانتے ہیں کہ ہم حق پر ہیں اور وہ باطل پر ہیں اور ہمارے قتل ہونے والے جنت اور ان کی فوج سے قتل ہونے والے جہنم میں ہوں گے۔

عمر و عاص: کیا تم ایسا کر سکتے ہو کہ میں عمار سے ملاقات کر سکوں؟

ابونوح: میں نہیں جانتا، لیکن میں کوشش کروں گا کہ ملاقات ہو جائے اس کے بعد ان لوگوں سے جدا ہوئے اور امامؑ کے لشکر میں جہاں عمار یا سر تھے وہاں پہنچے اور اپنی پوری داستان شروع سے آخر تک انہیں سنائی

اور کہا کہ بارہ آدمیوں پر مشتمل ایک گروہ جس میں عمرو عاص بھی ہے آپ سے ملاقات کرنا چاہتا ہے۔
 عمار، ملاقات کرنے کے لئے تیار ہو گئے، اور پھر ایک گروہ جس میں سب کے سب سوار تھے امام کی
 فوج سے روانہ ہوئے اور عوف بن بشر عمار سے رخصت ہوئے اور خود کو فوجِ شام کے پاس پہنچایا اور بلند آواز
 سے کہا عمرو عاص کہاں ہے؟ لوگوں نے کہا یہاں ہے، عوف نے عمار کی جگہ بتائی، عمرو عاص نے درخواست کی
 کہ عمار شام کی طرف روانہ ہوں، عوف نے کہا کہ تمہارے مکرو فریب سے وہ مطمئن نہیں ہیں، پھر یہ طے پایا کہ
 دونوں آدمی فوجوں کے تھوڑے فاصلے پر گفتگو کریں، اور دونوں کی فوج حمایت کرے، دونوں گروہ معین جگہ
 کے لئے روانہ ہوئے لیکن احتیاط کو مد نظر رکھا اور وہاں اترتے وقت اپنے ہاتھوں کو تلوواروں پر رکھا، عمرو نے عمار
 کو دیکھتے ہی بلند آواز سے کلمہ شہادتین سے گفتگو شروع کیا تا کہ اسلام سے اپنی الفت و محبت کا اظہار کرے لیکن
 عمار اس کے دھوکہ میں نہیں آئے اور سخت لہجہ میں کہا، خاموش ہو جا تو نے پیغمبر کی زندگی اور ان کے مرنے کے
 بعد بھی اسے (اسلام کو) چھوڑ دیا اور اس وقت نعرہ بلند کر رہا ہے؟

عمرو عاص نے بے حیائی سے کہا: عمار ہم ان باتوں کے لئے نہیں آئے ہیں میں نے اس فوج میں
 تمہیں سب سے زیادہ مخلص پایا ہے اور میں نے سوچا کہ تم سے معلوم کروں کہ ہم سے جنگ کیوں کر رہے ہو
 جب کہ خدا، کتاب اور قبلہ دونوں کا ایک ہی ہے،

عمار نے مختصر گفتگو کے بعد کہا: پیغمبر صلی اللہ علیہ وسلم نے ہمیں خبر دی ہے کہ عہد و پیمان (جمل) توڑنے اور
 حق سے منحرف ہونے والوں سے جنگ کروں گا اور میں نے عہد و پیمان توڑنے والے سے جنگ کی اور تم وہی
 حق سے دور ہونے والے ہو۔ لیکن میں نہیں جانتا دین سے خارج ہونے (نہروان) والوں کو درک کر سکوں گا یا
 نہیں۔

پھر عمرو کی طرف رخ کر کے کہا: اے عقیق! تو جانتا ہے کہ پیغمبر نے علی کے بارے میں کہا ہے:

مَنْ كُنْتُ مَوْلَاكَ فَعَلِيٌّ مَوْلَاكَ اللَّهُمَّ وَالِ مَنْ وَالَاهُ وَعَادِ مَنْ عَادَاهُ

جس جس کا میں مولا ہوں اس اس کے یہی علی مولا ہیں پرودگار ان کے دوست کو دوست اور ان کے

دشمن کو دشمن رکھ۔

دونوں کی گفتگو عثمان کے قتل کی گفتگو کے بعد ختم ہوگئی اور دونوں ایک دوسرے سے جدا ہو کر اپنے

اپنے قیام کی جگہ واپس آ گئے۔^[۱]

اس ملاقات سے یہ بات ثابت ہوتی ہے کہ جو چیز عمر و عاص نہیں چاہتا تھا وہ عمار کا امام کی فوج میں شریک ہونا تھا۔ کیونکہ وہ علیؑ کی فوج کے سرداروں کو بہت اچھی طرح پہچانتا تھا، لہذا عمار کی منطقی و عقلی باتوں کے مقابلے میں جنگ و جدال و اختلاف کی باتیں کرنے لگا اور عثمان کے قتل کی باتیں کرنے لگا تاکہ ان سے اقرار کرالے کہ خلیفہ کے قتل میں شامل تھے، اور اس طرح سے بے خبر شامیوں کو حملہ و شورش کے لئے آمادہ کرے، البتہ معاویہ اور عمر و عاص کے لئے بہتر ہوا کہ ذوالکلاع عمار سے پہلے قتل ہو گیا، کیونکہ اگر وہ عمار یا سر کی شہادت کے بعد زندہ ہوتا تو عمر و عاص اپنی بے ہودہ گفتگو کی بنیاد پر اسے دھوکہ نہیں دے سکتا تھا اور خود وہ شام کی فوج کے درمیان اور معاویہ و عمر و عاص کے لئے بہت بڑی مشکل بن جاتا۔ لہذا ذوالکلاع کے قتل ہونے اور عمار یا سر کی شہادت کے بعد عمر و عاص نے معاویہ سے کہا میں نہیں جانتا کہ دونوں میں سے کس کے قتل پر خوشی مناؤں، ذوالکلاع کے قتل پر یا عمار یا سر کی شہادت پر؟ خدا کی قسم اگر ذوالکلاع، عمار یا سر کے قتل کے بعد زندہ ہوتا تو تمام شامیوں کو علیؑ کی فوج میں داخل کر دیتا۔^[۲]

جنگ صفین میں امام کی بہادری

امام پوری فوج کے سردار تھے، آپ، معاویہ اور عمر و عاص جیسے سرداروں کی طرح نہ تھے کہ سب سے امن کی جگہ، اور فوج کے بڑے بڑے طاقتوروں کی حفاظت میں رہتے اور خطرے کے وقت بھاگ جاتے، بلکہ آپ نے اپنی سرداری کو فوج کے مختلف علاقوں میں گھوم کر نبھایا اور مشکل سے مشکل لمحوں میں بھی اپنے سپاہیوں سے آگے آگے جنگ اور زبردست حملوں میں کامیابی آپ کے مبارک اور طاقتور ہاتھوں سے ہوتی تھی۔

[۱] دفعہ صفین ص ۳۳۶، ۳۳۷۔ شرح نہج البلاغہ ابن ابی الحدید، ج ۸ ص ۲۲-۱۶۔

[۲] کامل ابن شیرین ص ۱۰۷۔

اب ہم امام کی بہادری کے چند نمونے یہاں ذکر رہے ہیں:
ان واقعات کی تفصیلات ابن مزاحم کی کتاب واقعہ صفین اور تاریخ طبری میں موجود ہے دلچسپی رکھنے والے قارئین ان کتابوں کی طرف رجوع کر سکتے ہیں۔

امام تیروں کی بارش میں

امام کی فوج کین میمنہ کا نظام عبداللہ بن بدیل کے مارے جانے کی وجہ سے درہم برہم ہو گیا، معاویہ نے حبیب بن مسلمہ کو بیچی ہوئی فوج کی سرکوبی کے لئے میمنہ پر معین کر دیا ادھر امام علیہ السلام کے میمنہ کی فوج کی سرداری سہیل بن حنیف کو ملی لیکن یہ نئی سرداری بھی بے نتیجہ ثابت ہوئی میمنہ کے حیران و پریشان فوجی قلب لشکر سے ملحق ہو گئے جس کی رہبری خود امام کر رہے تھے، اس مقام پر تاریخ نے قبیلہ ربیعہ کی تعریف اور قبیلہ مضر کے بھاگنے اور ان کے خوف و ہراس کے متعلق تذکرہ کیا ہے، امام نے ایسے حالات میں قدم آگے بڑھایا اور خود میدان جنگ میں آئے۔

جنگ صفین کے خبرنگار زید بن وہب کا کہنا ہے کہ میں نے خود امام کو تیروں کی بارش میں دیکھا کہ دشمن کے تیر آپ کی گردن اور شانے سے گزر رہے تھے، امام کے بیٹوں کو خوف محسوس ہوا کہ امام دشمن کے شدید باران میں زخمی نہ ہو جائیں لہذا امام کی مرضی کے برخلاف سپہ کے طور پر ان کے اطراف کھڑے ہو گئے لیکن امام ان لوگوں کی خواہش کے برخلاف آگے بڑھتے ہی رہے اور دشمن کو پچھاڑتے رہے اچانک امام کے بالکل سامنے آپ کے غلام کیسان اور ابوسفیان کا غلام احمر لڑتے لڑتے آگے اور بالآخر کیسان قتل ہو گئے۔ ابو سفیان کا غلام اپنی کامیابی پر غرور کرتے ہوئے برہنہ تلوار کے ساتھ امام کی طرف آیا لیکن امام نے پہلے ہی حملے میں اس کی زرہ کے دستہ پر ہاتھ ڈالا اور اسے اپنی طرف کھینچا اور پھراٹھا یا اور پوری طاقت سے اُسے زمین پر اس طرح پٹکا کہ اس کا شانہ اور بازو ٹوٹ گیا اور پھر اسے چھوڑ دیا اس وقت امام حسین علیہ السلام اور محمد حنیفہ نے اپنی تلوار سے اس کی زندگی کا خاتمہ کر دیا اور امام کے پاس واپس گئے، امام نے اپنے بیٹے امام حسن علیہ السلام سے کہا، اپنے بھائیوں کی طرح اس کے قتل میں کیوں شریک نہ ہوئے۔

امام نے جواب دیا: گفیانی یا امیر المومنین یعنی وہ دونوں بھائی کافی تھے، زید بن وہب کہتے ہیں، امام جتنا شام کے لشکر سے قریب ہوتے تھے اپنی رفتار کو بڑھاتے تھے امام حسن مجتبیٰ علیہ السلام نے اس خوف سے کہ کہیں معاویہ کی فوج امام کا محاصرہ نہ کر لے اور آپ کی زندگی خطرے میں نہ پڑ جائے، حضرت سے کہا تھوڑا سا ٹھہر جائیں تو آپ کے وفادار، ثابت قدم قبیلہ ربیعہ کے ساتھی آپ تک پہنچ جائیں۔ امام نے اپنے بیٹے کے جواب میں فرمایا:

ان لابیك یومالکَن یَعْدُوهُ وَلَا یُبْطِئُ بِهِ عَنهُ السَّعْ وَلَا یُعْجَلُ بِهِ إِلَیْهِ الْمَشِ أَنْ

اباكَ وَاللَّهِ لَا یُبَالِی وَقَعَ عَلَی الْمَوْتِ أَوْ وَقَعَ الْمَوْتُ عَلَیْهِ ^[۱]

تمہارے باپ کی موت کے لئے ایک دن معین ہے جو آگے نہیں بڑھے گا، تو وقف سے نہ تو پیچھے ہٹے گا، تمہارے باپ کو یہ خوف نہیں ہے کہ وہ موت کا استقبال کریں یا موت خود ان کا استقبال کرے۔

ابو اسحاق کہتے ہیں: امام علیہ السلام جنگ صفین کے دوران اپنی فوج کے سردار سعید بن قیس کے پاس سے گزرے جب کہ امام کے ہاتھ میں ایک چھوٹا سا نیزہ تھا، اس نے امام سے کہا کہ آپ کو ڈر نہیں لگتا کہ دشمن سے اتنا قریب ہونے کی وجہ سے اچانک ان کے ہاتھوں قتل ہو جائیں؟ امام نے اس کے جواب فرمایا:

انَّه لیس من احدٍ اَلَّا عَلَیْهِ مَن اللّٰهُ حَفِظَتْهٖ یَحْفَظُوْنَهٗ مِنْ اَنْ یَّتَوَدَّیْ فِی قَلْبِیْ

أَوْ یَخْرَجَ عَلَیْهِ حَائِطٌ أَوْ تَصِیْبُهٗ آفَةٌ. فَاِذَا جَأَ الْقَدْرَ خَلَّوْا بَیْنَهُ وَبَیْنَهُ ^[۲]

کوئی شخص نہیں ہے مگر یہ کہ خدا کی طرف سے اس پر محافظ ہے کہ اگر وہ کنوئیں میں گر جائے یا دیوار کے نیچے دب جائے یا اس پر آفت آجائے تو وہ اس کی حفاظت کرے گا اور جب قدرت کا لکھا ہوا وقت پہنچ جائے گا تو وہ خود اپنی سرنوشہ کو پہنچ جائے گا۔

معاویہ کے غلام حریث کا قتل

[۱] واقعہ صفین ص ۲۰۰، ۲۰۱۔ شرح نہج البلاغہ ابن ابی الحدید ج ۵ ص ۲۰۰، ۱۹۸، ۱۹۹، تاریخ طبری ج ۳ ص ۶۷۳، ۱۰، ۱۱۔ کمال ابن اثیر ج ۳

ص ۱۰۱، ۱۰۲۔

[۲] واقعہ صفین ص ۲۰۰۔ شرح نہج البلاغہ ابن ابی الحدید ج ۵ ص ۱۹۹۔

شام کی فوج میں سب سے بڑا بہادر معاویہ کا غلام حریث تھا، وہ کبھی کبھی معاویہ کا کپڑا پہن کر جنگ کرتا تھا اور جو لوگ اسے نہیں پہچانتے تھے وہ سمجھتے تھے کہ معاویہ جنگ کر رہا ہے۔

ایک دن معاویہ نے اسے بلایا اور کہا علی سے جنگ نہ کرو اور اپنے نیزے سے جس کو چاہو مارو، وہ عمرو عاص کے پاس گیا اور اس سے معاویہ کی بات بتائی، عمرو عاص (چاہے اس کی جو بھی نیت رہی ہو) نے معاویہ کی بات کو غلط بتایا اور کہا اگر تو قرشی ہوتا تو معاویہ کی خواہش و آرزو یہی ہوتی کہ تو علی کو قتل کر دے کیونکہ وہ نہیں چاہتا کہ یہ افتخار کسی غیر قرشی کو نصیب ہو لہذا اگر تجھے موقع ملے تو علی پر بھی حملہ کر، اتفاقاً امام اسی دن اپنے سوار لشکر کے سامنے میدان میں آئے، حریث نے عمرو عاص کی گفتگو پر عمل کرتے ہوئے امام کو جنگ کی دعوت دی، امام رجز پڑھنے کے بعد آگے بڑھے اور جنگ شروع کی اسی وقت ایک ضربت اس پر لگائی اور اسے دو ٹکڑوں میں تقسیم کر دیا، جب معاویہ کے پاس خبر پہنچی تو وہ بہت زیادہ متاثر ہوا اور عمرو عاص کی مذمت میں کہ اسے دھوکہ دیا ہے بہت سے شعر کہے جس کے دو شعر یہ ہیں:

حریث الم تعلم وجھلك ضائر
بان علیاً للفوارس قاهر
وان علیاً لم یبارزه فارس
من الناس الا اقصده الا ظافر

(اے میرے شکست کھائے ہوئے بہادر) کیا تو نہیں جانتا تھا کہ علی تمام بہادروں سے زیادہ بہادر اور کامیاب ہیں علی سے کوئی بھی بہادر جنگ کے لئے نہیں اٹھا مگر یہ کہ ان کے حملے غلط نہ ہوئے اور اسے ختم کر دیا۔

حریث کے قتل ہونے کی وجہ سے معاویہ کی فوج میں خوف پھیل گیا ایک دوسرا بہادر بنام عمرو بن الحصین میدان جنگ میں آیا تاکہ امام سے اس کا بدلہ لے، لیکن ابھی حضرت کے سامنے بھی نہ آیا تھا کہ امام کی

فوج کے ایک سردار بنام سعید بن قیس کے ہاتھوں مارا گیا۔^[۱]

امام نے معاویہ کو جنگ کی دعوت دی

ایک دن امام میدان میں آئے اور دونوں صفوں کے درمیان کھڑے ہوئے اور چاہا کہ آخری مرتبہ معاویہ پر جھٹ تمام کریں۔

امام: معاویہ۔ معاویہ۔ معاویہ۔!

معاویہ نے اپنے مخصوص محافظوں سے کہا جاؤ اور مجھے ان کے مقصد سے آگاہ کرو

محافظ: اے ابوطالب کے بیٹے کیا کہہ رہے ہیں؟

امام: میں چاہتا ہوں کہ اس سے بات کروں،

محافظ: محافظوں نے معاویہ سے کہا علی تم سے بات کرنا چاہتے ہیں، اس وقت معاویہ، عمرو عاص کے ساتھ میدان میں آیا اور امام کے سامنے کھڑا ہو گیا، امام نے عمرو عاص کو نظر انداز کرتے ہوئے معاویہ کی طرف رخ کر کے کہا تجھ پر لعنت ہو کیوں ہمارے درمیان لوگ ایک دوسرے کو قتل کریں؟ اس سے بہتر ہے کہ تو میدان میں آ، تاکہ ایک دوسرے سے جنگ کریں اور ہم میں سے جو بھی کامیاب ہو، وہ لوگوں کے امور کی ذمہ داری سنبھالے۔

معاویہ: عمرو عاص اس بارے میں تیرا کیا نظریہ ہے؟

عمرو عاص: علی نے انصاف کے بات کہی ہے اگر تو نے منہ پھیر لیا تو تیرے خاندان کے دامن پر

ایسا داغ لگے گا کہ جب تک عرب اس دنیا میں زندہ رہیں گے اس وقت تک نہیں دھلا جائے گا۔

معاویہ: عمرو میرے جیسا ہرگز تیرے دھوکہ میں نہیں آئے گا کیونکہ کوئی بھی بہادر و شجاع علی سے

جنگ کرنے نہ اٹھا مگر یہ کہ زمین اس کے خون سے سیراب ہوگئی یہ جملہ کہنے کے بعد دونوں اپنی فوج کی طرف

واپس چلے گئے، امام بھی مسکرائے اور اپنی فوج کی طرف واپس آگئے، معاویہ نے عمرو کی طرف رخ کر کے کہا،

[۱] واقعہ صفین ص ۲۷۳، ۲۷۲۔ شرح نہج البلاغہ ابن ابی الحدید ج ۵ ص ۲۱۶، ۲۱۵۔ الاخبار الطول ص ۱۷۶۔

تو کتنا نادان اور بھولا ہے اور پھر کہا کہ مجھے گمان ہے کہ تیری یہ درخواست واقعی نہ تھی بلکہ تو مذاق کر رہا تھا [۱]

شہید کے بیٹے کی بہادری

ہاشم مرقال، امامؑ کی فوج کے بہادر اور طاقتور سردار تھے اور اسلام کی عظیم جنگوں میں ان کی روشن اور عمدہ کارکردگی کسی سے پوشیدہ نہیں تھی، ممکن تھا کہ ان کی شہادت کی وجہ سے امامؑ کے لشکر میں بے ادبی پیدا ہو جائے، لیکن ان کے بیٹے کے شعلہ ور خطبے نے حالات کو تبدیل کر دیا اور اس کی راہ پر چلنے والوں نے اسے اور بھی مصمم بنا دیا، اس نے اپنے باپ کے پرچم کو ہاتھ میں لیا [۲] اور راہِ حق و حقیقت کے جاننازوں کی طرف رخ کر کے کہا:

ہاشم خدا کے بندوں میں سے ایک بندہ تھا جس کے لئے ایک دن معین تھا اور اس کے کارنامے الہی دفتر میں محفوظ ہیں، اس کی موت آگئی اور وہ خدا کے جس کی مخالفت نہیں کر سکتے اس نے اسے اپنی طرف بلا لیا اور اس نے بھی موت کا جام پی لیا اور پیغمبر ﷺ کے اس چچا زاد بھائی کی راہ میں جہاد کیا جو آپ پر سب سے پہلے ایمان لایا اور خدا کے قوانین لوگوں سے زیادہ خبر رکھنے والا، اور خدا کے دشمنوں کا سخت مخالف ہے، وہ دشمنانِ خدا جنہوں نے خدا کے حرام کو حلال بناتے ہیں اور لوگوں کے درمیان ظلم و ستم کے ساتھ حکومت کرتے ہیں اور شیطان ان لوگوں پر کامیاب ہو گیا اور ان کے برے کاموں کو انکی نظر میں خوبصورت بنا کر دکھایا ہے۔

تم پر ان لوگوں سے جہاد کرنا واجب ہے جنہوں نے پیغمبر کی سنت کی مخالفت کی ہے اور حدودِ الہی (سزاؤں) کو جاری نہیں کیا اور خدا کے دوستوں کی مخالفت کے لئے اٹھ گئے ہیں، اس دنیا میں اپنی پاکیزہ جانوں کو خدا کی راہ میں قربان کرو تا کہ آخرت میں بلند ترین مقام پر فائز ہو (اس کے بعد کہا)

قُلُوبِهِمْ يَكْنُ ثَوَابٌ وَلَا عِقَابٌ وَلَا جَنَّةٌ وَلَا نَارٌ لَكَانَ الْقِتَالُ مَعَ عَلٍ أَفْضَلُ مِنْ

[۱] واقعہ صفین ص ۲۷۵، ۲۷۴۔ شرح نہج البلاغہ ابن ابی الحدید ج ۵ ص ۲۱۷، ۲۱۶۔ الاخبار الطول ص ۱۷۷، ۱۷۶، تاریخ طبری ج ۳

جز ۶۷ ص ۲۳۔ کامل ابن اثیر ج ۳ ص ۱۰۸ (تھوڑے فرق کے ساتھ)

[۲] الاخبار الطول ص ۱۷۴۔ مروج الذهب ج ۲ ص ۳۹۳۔ شرح نہج البلاغہ ابن ابی الحدید ج ۸ ص ۲۹۔

الْقِتَالِ مَعَ مَعَاوِيَةَ بْنِ أَكْلَةَ الْإِكْلَةِ كَيْفَ وَأَنْتُمْ تَرَجُونَ مَا تَرَجُونَ^[۱]

اگر بالفرض، ثواب و عذاب نہ ہو، جنت و جہنم نہ ہو، تو کیا علی کے رکاب میں رہ کر معاویہ جگر خوار کے بیٹے کے ساتھ جنگ کرنا بہتر نہیں ہے اور کیوں ایسا نہ ہو کیونکہ تم لوگ امیدوار ہو اس چیز کے جس کی امید رکھتے ہو۔

ابھی شہید کے بیٹے کی شعلہ و رگفتگو ختم نہ ہوئی تھی کہ ابو طفیل صحابی جو امام کے مخلص شیعوں میں سے تھا ہاشم کے متعلق اشعار کہے جس کا صرف پہلا شعر یہاں نقل کر رہے ہیں:

يَا هَاشِمَ الْخَيْرِ جَزِيَتِ الْجَنَّةِ

قَاتَلْتُ فِي اللَّهِ عَدُوَّ السَّنَةِ^[۲]

خدا کے بہترین بندے ہاشم تیری جزا جنت ہے اور تم نے اللہ کی راہ میں سنت الہی کے دشمنوں سے جہاد کیا۔

لومڑی، شیر کے بچے میں

جنگ کی شدت نے معاویہ کی فوج کے لئے زمین تنگ کر دی تھی اور جنگ چھیڑنے والوں نے لوگوں کی زبان کو بند کرنے کے لئے مجبور ہوئے کہ خود بھی میدان میں جائیں، عمرو عاص کا ایک دشمن حارث بن نصر تھا اگرچہ دونوں ایک ہی مزاج کے تھے لیکن ایک دوسرے کے مخالف تھے حارث نے اپنے شعر میں عمرو پر اعتراض کیا کہ وہ کیوں خود علی کے ساتھ جنگ میں شرکت نہیں کرتا فقط دوسروں کو میدان میں روانہ کرتا ہے، اس کے اشعار شام کی فوج کے درمیان منتشر ہو گئے عمرو مجبور ہوا کہ ایک ہی بار صحیح میدان جنگ میں امام کے رو برو ہوا، لیکن میدان سیاست کی لومڑی نے میدان جنگ میں بھی مکرو فریب سے کام لیا جب امام کے مقابلے میں آیا تو حضرت نے اسے مہلت نہیں دی اور نیزے کے زور سے اسے زمین پر گرا دیا عمرو نے جو

[۱] واقعہ صفین ص ۳۰۶۔ شرح نہج البلاغہ ابن ابی الحدید ج ۸ ص ۲۹۔

[۲] واقعہ صفین ص ۳۰۹۔

امام کی جواں مردی سے آگاہ تھا فوراً برہنہ ہو کر اپنی جان بچائی امام نے اپنی آنکھوں کو بند کر لیا اور اس کی طرف سے منہ پھیر لیا۔^[۱]

عمر و عاص اور مالک اشتر آمنے سامنے

میدان جنگ میں مالک اشتر کی بہادری نے معاویہ کی آنکھوں میں نیند حرام کر دی تھی، لہذا مروان بن حکم کو حکم دیا کہ کچھ لوگوں کی مدد سے مالک اشتر کو قتل کر دے مگر مروان نے اس ذمہ داری کو قبول نہیں کیا اور کہا:

تمہارا سب سے قریبی ساتھی عمر و عاص ہے کہ جس سے تو نے مصر کی حکومت کا وعدہ کیا ہے بہتر ہوتا کہ اس ذمہ داری کو اس کے کاندھوں پر ڈالتا، وہ تمہارا راز دار ہے نہ کہ میں، اس پر تو نے اپنا لطف و کرم کیا ہے اور مجھے محروموں کے خیمے میں جگہ دی ہے، معاویہ نے مجبور ہو کر عمر و عاص کو یہ ذمہ داری سونپی کہ کچھ لوگوں کے ساتھ مالک اشتر سے جنگ کرے، کیونکہ ان کی بے مثال بہادری اور جنگی تدبیروں نے شامیوں کی فوج کی صفوں کو درہم برہم کر دیا تھا، عمر و عاص جو مروان کی باتوں سے باخبر تھا مجبوراً ذمہ داری کو قبول کیا لیکن مگس کہاں اور سمیرغ (بہت بڑا پرندہ) کی عظمت کہاں؟ عمر و عاص جب مالک اشتر کے سامنے آیا تو اس کا بدن لرز رہا تھا لیکن میدان سے بھاگنے کی بدنامی کو بھی قبول نہیں کیا، دونوں طرف سے رجز کا سلسلہ ختم ہوا، اور دونوں نے ایک دوسرے پر حملہ کیا، عمر و پر جب مالک اشتر نے حملہ کیا تو پیچھے ہٹ گیا اور مالک اشتر کے نیزے سے اس کے چہرے پر خراش پڑ گئی، عمرو نے اپنی جان کے خوف سے اپنے چہرے کے زخم کا بہانہ بنایا اور ایک ہاتھ سے گھوڑے کی لگام اور دوسرے ہاتھ سے اپنے چہرے کو پکڑا اور بہت تیزی سے اپنی فوج کی طرف بھاگ گیا اس کے میدان سے بھاگنے کی وجہ سے معاویہ کے سپاہیوں نے اعتراض کرنا شروع کر دیا کہ کیوں ایسے ڈر پوک اور بے غیرت انسان کو ہمارا امیر بنایا ہے۔^[۲]

[۱] واقعہ صفین ص ۴۲۳۔ شرح نہج البلاغہ ابن ابی الحدید ج ۶ ص ۳۱۳۔ عیامن الشیعہ ج ۱ ص ۵۰۱۔

[۲] واقعہ صفین ص ۴۴۱۔ شرح نہج البلاغہ ابن ابی الحدید ج ۸ ص ۷۹۔

پرہیزگار نو جوان اور دنیا طلب بوڑھا

جنگ کے دنوں میں ایک دن مالک اشتر نے عراقیوں کے درمیان بلند آواز سے کہا، کیا تمہارے درمیان میں کوئی ایسا ہے جو اپنی جان کو خدا کی مرضی کے بدلے بیچ دے؟ ایک نو جوان اثال بن حجل میدان میں گیا، معاویہ نے ایک بوڑھے کو جس کا نام بھی حجل تھا میدان جنگ میں اس کے مقابلے کے لئے بھیجا دونوں ایک دوسرے پر نیزے سے حملہ کر رہے تھے اور اسی حالت میں اپنا حسب و نسب بھی بیان کر رہے تھے اچانک انہیں معلوم ہوا کہ وہ باپ اور بیٹے ہیں اس لئے وہ دونوں گھوڑے سے اترے اور ایک دوسرے کے گلے لگ گئے باپ نے بیٹے سے کہا: اے میرے لعل دنیا کی طرف آ جا!

بیٹے نے کہا: اے بابا آپ آخرت کی طرف آجائیے یہی آپ کے لئے بہتر ہے اگر میں دنیا کو طلب کروں اور شامیوں کی طرف جاؤں تو آپ مجھے اس کام سے روکیں آپ علی اور ان مومن اور صالح دوستوں کے بارے میں کیا کہتے ہیں؟

بالآخر یہ طے ہوا کہ دونوں اپنی اپنی جگہ واپس چلے جائیں۔^[۱] وہ جنگ جس کی بنیاد عقیدہ سے دفاع ہو اس میں ہر طرح کا رشتہ، سوائے دینی رشتہ کے، سب بیکار ہے۔

شام کے سپاہیوں کی بزدلی

ابرہہ معاویہ کی فوج کا ایک سردار تھا، جو معاویہ کی زیادہ فوج کے مارے جانے کی وجہ سے بہت غمگین تھا، اس نے خود اپنی آنکھوں سے دیکھا کہ شامی معاویہ کی خواہشات نفسانی کا شکار ہوئے ہیں اور غصبی حکومت کی حفاظت کرنے کے لئے ایسی وحشتناک جنگ کر رہے ہیں، اسی وجہ سے شام میں رہنے والے یمنی لوگوں کے درمیان اس نے بلند آواز میں کہا: افسوس ہے تم لوگوں پر۔ اے یمن کے لوگو، اے لوگو جو خود کو فنا کرنا چاہتے ہو، ان دونوں آدمیوں (علی و معاویہ) کو ان کے حال پر چھوڑ دو تا کہ آپس میں جنگ کریں اور ان میں سے جو بھی کامیاب ہو، ہم اس کی پیروی کریں، جب ابرہہ کی باتیں امام تک پہنچی تو آپ نے فرمایا: بہت اچھی

[۱] شرح بیچ البلاغ ابن ابی الحدید ج ۸ ص ۸۲۔ واقعہ صفین ص ۴۴۳۔

بات کہی ہے جب سے میں شام کی سرزمین پر آیا ہوں ایسی بات نہیں سنی ہے، اس خبر کے پھیلنے کی وجہ سے معاویہ بہت خوف زدہ ہوا اور خود فوج کی آخری صف میں گیا اور اپنے ارد گرد رہنے والوں سے کہا ابرہہ کی عقل زائل ہو گئی ہے جبکہ یمن کے تمام لوگوں نے مل جل کر کہا ابرہہ عقلمندی، دینداری اور بہادری میں سب لوگوں سے اچھا ہے۔

ایسے حالات میں شام کی فوج کو حوصلہ دینے کے لئے عروہ دمشقی میدان جنگ میں گیا اور پکار کر کہا: اگر معاویہ نے علی سے جنگ کرنے سے منہ موڑا ہے تو اے علی میرے ساتھ جنگ کرنے کے لئے تیار ہو جاؤ۔ امامؓ کے دوستوں نے چاہا کہ اس کو اس مقابلے (اس کے مکینہ پن کی وجہ سے) سے روکیں، لیکن امام علیؓ نے قبول نہیں کیا اور فرمایا، معاویہ اور عروہ دونوں میری نظر میں برابر ہیں، اتنا کہنے کے بعد اس پر حملہ کیا اور سے ایک ہی وار میں دو ٹکڑوں میں اس طرح تقسیم کر دیا کہ دونوں ٹکڑے ادھر ادھر گر گئے دونوں فوجیں امام علیؓ کے اس زبردست وار سے لرز اٹھیں، اس وقت امامؓ نے لاش کے دونوں ٹکڑوں سے کہا: اس خدا کی قسم جس نے پیغمبر اسلام صلی اللہ علیہ وسلم کو پیغمبری کے لئے چنا، آگ کو دیکھ اور پشیمان ہو، اس وقت عروہ کا چچا زاد بھائی اس کا انتقام لینے کیلئے میدان میں آیا اور امام علیؓ سے جنگ کرنے کا خواہاں ہوا، اور وہ بھی امام کی تلوار کے وار سے عروہ کے پاس پہنچ گیا۔ □

تاریخ اپنے کو دہراتی ہے

امامؓ کی بے مثال بہادری کے سامنے فوج شام کا دل بیٹھنے لگا، معاویہ جو پہاڑ کی چوٹی سے تمام حالات کا مشاہدہ کر رہا تھا، بے اختیار شام کے لوگوں کی مذمت کرنے لگا اور کہا: برباد ہو جاؤ، کیا تمہارے درمیان کوئی ایسا نہیں ہے جو ابوالحسن کو جنگ کے وقت یا حملہ کر کے یا جب دونوں فوجیں ایک دوسرے سے مل جاتی ہیں اور گردوغبار انہیں چھپا دیتا ہے، ایسے وقت قتل کر دے؟ ولید بن عتبہ جو معاویہ کے پاس کھڑا تھا اس نے معاویہ سے کہا، تو اس کام کو انجام دینے میں سب سے زیادہ بہتر ہے، معاویہ نے کہا، علی نے مجھے ایک با

رجنگ کی دعوت دی لیکن میں ہرگز ان کے مقابلہ میں میدان میں نہیں جاؤں گا کیونکہ فوج سردار کی حفاظت کے لئے ہے، آخر اس نے بُسر بن ارطاة کو امام سے مقابلے کرنے کی تشویق و ترغیب دلائی اور کہا، اس سے جب گردوغبار ہو اس وقت جنگ کرو، بُسر کا چچا زاد بھائی جو ابھی ابھی حجاز سے شام آیا تھا اس نے بُسر کو اس کام سے روکا لیکن چونکہ بُسر نے معاویہ سے وعدہ کر لیا تھا اس لئے میدان جنگ کی طرف روانہ ہو گیا، جب کہ اس کا پورا بدن لوہے سے چھپا ہوا تھا، اس نے علیؑ کو جنگ کی دعوت دی امام کے نیزے کے وارنے سے زمین پر گرا دیا اور اس نے بھی عمر و عاص کی طرح اپنی شرمگاہ سے لباس ہٹا دیا اسی وجہ سے امام نے اس کا پیچھا نہیں کیا۔

صلح کے لئے معاویہ کا اصرار

صفین میں جنگ کے طولانی ہونے اور فوج شام سے بہت زیادہ سپاہی مارے جانے کی وجہ سے معاویہ نے ارادہ کیا کہ جس طرح سے بھی ممکن ہو، امام کو صلح و دوستی اور جنگ ختم کرنے اور دونوں فوجوں کو ان کے اصلی مرکز پر واپس جانے کے لئے تیار کرے اور اس کام کو ایک خاص طریقے سے شروع کیا کہ جس میں سے تین اہم راستے یہ تھے:

۱۔ اشعث بن قیس سے گفتگو

۲۔ قیس بن سعد سے گفتگو

۳۔ امام علیؑ کو خط لکھنا

لیکن امام کی فوج کے مستحکم ایمان و عقیدہ کی بنا پر اس کا یہ پروگرام بے نتیجہ ثابت ہوا یہاں تک کہ مسئلہ لیلیۃ الہریہ پیش آ گیا اور قریب تھا کہ معاویہ کی پوری فوج معدوم ہو جائے لیکن معاویہ کا فریب و دھوکا اور عراقیوں کا سادہ لوح ہونا شام کے جاسوسوں کا امام کی فوج میں کام کرنا، حالات کو شام کی فوج کے حق میں لے گیا ہم یہاں معاویہ کی ملاقاتوں اور گفتگوؤں کو ذکر کر رہے ہیں:

1۔ معاویہ نے اپنے بھائی عتبہ بن ابوسفیان کو جو بہترین خطیب تھا اپنے پاس بلا دیا اور یہ ذمہ داری

سوئی کہ اشعث بن قیس جو امام کی فوج میں کافی نفوذ رکھتا تھا، سے ملاقات کرے اور اس سے درخواست کرے کہ طرفین سے جو باقی ہیں ان پر رحم کرے، عتبہ فوج کے بالکل سامنے آیا اور وہیں سے اس نے اپنا تعارف کرایا پھر اشعث کو بلایا تا کہ معاویہ کا پیغام اس تک پہنچائے اشعث نے اسے پہچان لیا اور کہا کہ وہ فضول آدمی ہے اس سے ملاقات کرنا چاہیے عتبہ کے پیام کا خلاصہ یہ تھا کہ اگر بنایہ ہوتی کہ معاویہ، علی کے علاوہ کسی اور سے ملاقات کرتا تو صرف تجھ سے ملاقات کرتا کیونکہ تو عراق کے لوگوں کا سردار اور اہل یمن کے بزرگوں میں سے ہے اور عثمان کا داماد اور اس کا کارمند تھا تیرا مسئلہ مالک اشتر اور عدی بن حاتم سے جدا ہے، اشتر عثمان کا قاتل اور عدی اس کام کی طرف رغبت دلانے والا ہے میں یہ نہیں کہتا کہ علی کو چھوڑ دو اور معاویہ کی مدد کو پہنچو بلکہ تجھے جو افراد باقی بچے ہیں ان کی حفاظت کے لئے بلارہا ہوں اس میں تمہارے اور میرے لئے مصلحت ہے۔

اشعث نے اس کے جواب میں امام کی بہت زیادہ تعریف و تکریم کی اور کہا عراق اور یمن میں سب سے بزرگ علی ہیں لیکن اپنے کلام کے آخر میں ایک سیاسی کے مثل اس نے صلح کی درخواست قبول کر لی اور کہا کہ تمہاری ضرورت باقی بچے لوگوں کی حفاظت کے لئے ہم سے زیادہ نہیں ہے جب عتبہ نے اشعث کی باتوں سے معاویہ کو باخبر کیا تو اس نے کہا **فَدَخَلَ الْمَسْجِدَ لِصَلَاةٍ** کے لئے آمدگی ظاہر کی ہے۔^[۱]

2- پیغمبر اسلام صلی اللہ علیہ وسلم کے اصحاب جو مہاجرین اور انصار میں سے تھے امام کے اطراف میں جمع تھے، انصار میں سے صرف افراد نعمان بن بشیر اور مسلمہ بن مخلد نے معاویہ کا ساتھ دیا، معاویہ نے نعمان بن بشیر سے کہا کہ امام کے بہادر سردار قیس بن سعد سے ملاقات کرو اور اس کو اپنی طرف راغب کر کے صلح کے مقدمات کو فراہم کرو اس نے جب قیس سے ملاقات کی تو دونوں فوجوں کو جو نقصان پہنچے تھے اس کو بیان کیا اور کہا: **أَخَذَتِ الْحَرْبُ مِثْلًا وَمِثْلًا مَتَكُم مَارَأَيْتُمْ فَائِئَةُ اللَّهِ فِي الْبَقِيَّةِ** جنگ نے ہم سے اور تم سے وہ چیزیں لے لی ہیں جو تم دیکھ رہے ہو، لہذا جو باقی بچے ہیں ان کے لئے خدا سے ڈرو (اور ان کے بارے میں کچھ فکر کرو)۔

[۱] واقعہ صفین ص ۴۰۸۔ شرح نہج البلاغہ ابن ابی الحدید ج ۸ ص ۶۱۔ الامامة والسياسة ج ۱ ص ۱۰۲۔ اعيان الشيعية ج ۱ ص ۵۰۳۔

قیس نے نعمان کے جواب میں معاویہ اور علیؑ کے ساتھیوں کے حالات بیان کیے اور کہا ہم نے پیغمبر صلی اللہ علیہ وسلم کے زمانے میں خوش و خرم ہو کر دشمن کے نیزہ و تلوار کا جواب دیا اور حق کامیاب ہو گیا اگرچہ کافر اس کام سے ناراض تھے۔ اے نعمان یہ لوگ جو معاویہ کے مدد کر رہے ہیں وہ تھوڑے سے آزاد کئے ہوئے اور بیابانوں میں رہنے والے اور یعنی لوگ ہیں جو معاویہ کا دھوکہ کھائے ہوئے ہیں علی کی طرف دیکھو کہ ان کے اطراف میں تمام مہاجرین و انصار اور تابعین جمع ہیں اور ان سب سے خدا راضی ہے لیکن معاویہ کے اطراف میں تمہارے اور تمہارے دوست (مسلمہ بن مخلد) کے علاوہ کوئی نہیں ہے اور تم میں سے کوئی ایک بھی نہ جنگ بدر میں تھا اور نہ ہی احد میں اور نہ ہی اسلام کے لئے تم لوگوں کی خدمات ہیں اور نہ ہی تم لوگوں کے بارے میں کوئی آیت نازل ہوئی اگر ان چیزوں کے برخلاف تم نے قدم بڑھایا تو اس کے پہلے تمہارے باپ نے بھی یہی کام کیا تھا۔^[۱]

3۔ ان سب ملاقاتوں کا مقصد صرف اور صرف صلحا و سازش تھی لیکن معاویہ کا مقصد پورا نہ ہوا اس وجہ سے وہ مجبور ہوا کہ امام کو خط لکھے اور اس میں ایسی چیز کی درخواست کرے جس کی اس نے سرکشی و نافرمانی کے پہلے ہی دن درخواست کیا تھا یعنی شام کی حکومت اسے دیدیں بغیر اس کے کہ اطاعت اور بیعت اس کی گردن پر ہو اور اس وقت کہا ہم سب عبدمناف کے بیٹے ہیں اور ہم میں کوئی بھی ایک دوسرے پر فضیلت نہیں رکھتا مگر وہ شخص جو عزیز کو خوار و ذلیل اور آزاد کو غلام نہ کرے۔

امام نے اپنے منشی ابن ابی رافع کو بلا یا اور اسے حکم دیا کہ اس کا جواب اس طرح لکھو جیسے کہ میں لکھوا رہا ہوں، امام کے خط کی عبارت نیچے البلاغہ مکتوب نمبر ۱۷ کے ضمن میں تحریر ہے۔^[۲]

[۱] اس سے مراد متقیفہ کا واقعہ ہے جس میں نعمان کے باپ بشیر نے صرف اس وجہ سے کہ اس کے چچا زاد بھائی قیس کے باپ یعنی سعد بن عبادۃ تک خلافت نہ پہنچے اٹھا اور ابوبکر کے ہاتھ پر بیعت کی اور انصار کے اتحاد کو توڑ دیا، شرح نیچ البلاغہ ابن ابی الحدید ج ۸ ص ۸۷، واقعہ صفین ص ۴۸، الامامۃ والسیاستہ ج ۱ ص ۹۷۔

[۲] اس خط کی عبارت جو کہ نیچ البلاغہ میں تحریر ہے اور یہ عبارت جو کہ اخبار الطوال ص ۱۸۷، اور الامامۃ والسیاستہ ج ۱ ص ۱۰۴، ۱۰۳۔ اور واقعہ صفین ص ۴۷۱۔ میں ہے فرق ہے۔

انیسویں فصل

جنگ صفین میں تبدیلی اور تاریخ اسلام

امامؑ نے ۱۰ ربیع الاول ۳۸ھ منگل کے دن ہنگام فجر جبکہ ابھی اندھیرا اچھا یہ ہوا تھا، نماز صبح اپنے دوستوں کے ساتھ پڑھی آپ فوج شام کی ناتوانی اور خستگی سے مکمل طور پر آگاہ تھے اور جانتے تھے کہ دشمن آخری مورچے تک پیچھے چلا گیا ہے اور ایک زبردست حملے سے معاویہ کے خیمہ تک پہنچا جاسکتا ہے، اسی وجہ سے آپ نے مالک اشتر کو حکم دیا کہ فوج کو منظم کریں جب کہ مالک اشتر لوہے کا پورا لباس پہنے تھے فوج کے پاس آئے اور اپنے نیزے پر ٹیک لگایا اور بلند آواز سے پکارا:

سَوُّوا صُفُوْفَكُمْ رَحِمَكُمُ اللّٰهُ

اپنی صفوں کو مرتب کرو تھوڑی دیر نہ گزری تھی کہ حملہ شروع ہو گیا اور ابتدا سے ہی دشمن کی شکست ان کے بھاگنے کی وجہ سے ظاہر ہو گئی تھی۔

اس موقع پر ایک شام کا آدمی باہر آیا اور امامؑ سے بات کرنے کی پیشکش کی امامؑ نے دونوں صفوں کے درمیان اس سے گفتگو کی اس نے فرمائش کی کہ دونوں فوجیں اپنی پہلی جگہ پر واپس چلی جائیں اور امامؑ، شام کو معاویہ کے حوالے کر دیں،

امامؑ نے اس کی فرمائش کا شکریہ ادا کرتے ہوئے کہا کہ میں نے اس موضوع کے بارے میں مدتوں فکر کیا ہے اور اس میں دو راستوں کے علاوہ میں نے کوئی راستہ نہیں دیکھا یا نافرمانوں سے جنگ کروں یا کافر ہو جاؤں اور جو چیز پیغمبر پر نازل ہوئی ہے اس سے انکار کر دوں اور خدا اس سے بالکل راضی نہیں ہے کہ اس کی مملکت میں گناہ و نافرمانی ہو اور دوسرے لوگ اس کے مقابلے میں خاموش رہیں، اور امر بالمعروف اور نہی عن

المسکر سے منہ پھیر لیں، اسی وجہ سے ہم نے نافرمانوں سے میل جول کے بجائے جنگ کرنا بہتر جانا ہے۔

وہ شخص امام کی رضامندی حاصل کرنے سے مایوس ہو گیا جب کہ اسکی زبان پر اِنَّ اللّٰهَ وَاِنَّ الْاٰیٰتِہٖ

رَاٰجِعُونَ کی آیت جاری تھی وہ سیاہ شام کی طرف واپس چلا گیا۔^[۱]

دونوں فوجوں کے درمیان گھمسان کی جنگ دوبارہ شروع ہو گئی اور اس جنگ میں جتنے بھی وسائل ممکن تھے اسے استعمال کیا گیا تیر و پتھر، نیزہ و تلوار اور لوہے سلاخیں جو دونوں طرف کے فوجیوں کے سر پر مثل پہاڑ کے گر رہے تھے استعمال ہوئے جنگ بدھ کو صبح تک جاری رہی معاویہ کی فوج کے لوگ زخمی اور قتل ہوئے، لوگ اس رات میں کتوں کی طرح چیخ رہے تھے اور اسی لئے بدھ کی اس رات کو تاریخ نے لیلیۃ الہریر کے نام سے یاد کیا۔

مالک اشتر اپنے سپاہیوں کے درمیان ٹہل رہے تھے اور لوگوں سے کہہ رہے تھے:

لوگو فتح دکا مرانی میں ایک کمان سے زیادہ کا فاصلہ نہیں بچا ہے

اور بلند آواز سے کہا:

الامن یشری نفسہ للہ ویقاتل مع الاشتر حتی یظہر أو یلحق باللہ؟

کیا کوئی ایسا شخص ہے جو اپنی جان کو خدا کے لئے بیچ دے اور اس راہ میں اشتر کے ساتھ جنگ

کرے تاکہ فتح پائے یا خدا سے ملحق ہو جائے؟^[۲]

امام نے ایسے حساس موقع پر اپنے سرداروں اور فوج کے بااثر افراد کے سامنے تقریر کی اور فرمایا:

اے لوگو، تم دیکھ رہے ہو کہ تمہارا اور دشمن کا اقدام کہاں تک پہنچ چکا ہے اور دشمن کے پاس

آخری سانس کے سوا کچھ باقی نہیں ہے کام کے آغاز کو انجام کے ساتھ حساب کیا جاتا ہے میں صبح کے وقت ان

لوگوں کو حکم الہی میں لے جاؤں گا اور ان کی ذلت بھری زندگی کو ختم کر دوں گا۔^[۳]

[۱] الاخبار الطوال ص ۱۸۷۔ واقعہ صفین ص ۴۷۴۔ اعیان الشیعہ ج ۱، ص ۵۱۰۔

[۲] تاریخ طبری ج ۳ جزئی ۶ ص ۲۶۔ واقعہ صفین ص ۴۷۵۔ کامل ابن اثیر ج ۳ ص ۱۶۰۔

[۳] واقعہ صفین ص ۴۷۶۔ الاخبار الطوال ص ۱۸۸۔ الامامة والسیاسة ج ۱ ص ۸۔

معاویہ امامؓ کی تقریر سے باخبر ہوا لہذا عمرو عاص سے کہا یہ وہی رات ہے کہ علیؓ کل جنگ کو یک طرفہ کر دیں گے اس وقت ضروری ہے کہ کچھ فکر کرو؟
 عمرو عاص نے کہا:

نہ تمہارے سپاہی ان کے سپاہی کی طرح ہیں اور نہ تو ہی ان کی طرح ہے وہ دینی جذبے کے تحت جنگ کر رہے ہیں اور تو دوسرے مقصد کی خاطر، تو زندگی کی تمنا کر رہا ہے اور وہ شہادت کے طلبگار ہیں، عراق کی فوج تمہاری فتح سے خوف زدہ ہیں، جب کہ شام کی فوج علیؓ کی فتح سے خوف زدہ نہیں ہے۔
 معاویہ: اس وقت کیا کرنا چاہئے؟

عمرو عاص: اس وقت ایسی دعوت دینی چاہیے کہ اگر قبول کریں تو اختلاف کا شکار ہو جائیں اور اگر قبول نہیں کریں تو دگر وہ ہو جائیں گے ان لوگوں کو خدا کی کتاب کی طرف دعوت دو تاکہ خدا کی کتاب تمہارے اور ان کے درمیان حاکم ہے اس طرح سے تو اپنے مقصد میں کامیاب ہو جائے گا، یہ بات بہت دنوں سے ہمارے ذہن میں تھی لیکن اس کو ظاہر کرنے سے میں نے پرہیز کیا تاکہ اس کا وقت پہنچ جائے، معاویہ نے اپنے قدیمی ترین ساتھی کا شکر یہ ادا کیا اور اس نقشے کو عملی صورت دینے کی کوشش میں لگ گیا۔

۱۳ ربیع الاول جمعرات کے دن صبح سویرے یا ایک قول کی بناء پر ۱۳ صفر کو امامؓ کی فوج بالکل نئے دھوکے سے روبرو ہو گئی، اس کی وجہ سے عمرو عاص نے شام کے سرکشوں کی جو خدمت کی امیہ کے گروہ کو دوبارہ زندگی کے حق میں اور وہ معاشرے میں منہ دیکھانے کے لائق ہوئے، شام کی فوج نے عمرو کے دستور کے مطابق قرآن کو نوکِ نیزہ پراٹھایا اور صف میں کھڑی ہو گئی، دمشق کا سب سے بڑا قرآن دس آدمی کی مدد سے نوکِ نیزہ پراٹھایا گیا اور اس وقت سب نے ایک آواز ہو کر نعرہ بلند کیا ہمارے اور تمہارے درمیان خدا کی کتاب حاکم ہے۔

عراقیوں کے کان میں یہ آواز پہنچی اور ان کی آنکھیں نوکِ نیزہ پر پڑیں شام کی فوج سے نعروں اور رحم و کرم کی فریادوں کے علاوہ کوئی دوسری چیز سنائی نہیں دے رہی تھی سب ایک آواز ہو کر کہہ رہے تھے:

اے عرب کے لوگو اپنی عورتوں اور لڑکیوں کے لئے خدا کو نظر میں رکھو!

خدا کے واسطے خدا کے واسطے دین کے واسطے!

شام کے لوگوں کے بعد کون شام کی سرحدوں کی حفاظت کریں گے

عراق کے لوگوں کے بعد کون عراق کی سرحدوں کی حفاظت کریں گے؟

کون لوگ روم و ترک اور دوسرے کافروں کے ساتھ جہاد کرنے کے لئے باقی رہیں گے؟^[۱]

قرآن اور ان کے محبت آمیز نعروں کے دلنشین منظر نے امام علیؑ کی فوج کے بہت سے سپاہیوں

کے عقل و ہوش اڑا دیئے تھے، جنگ کرنے والے بہادر جو کچھ دیر پہلے فخر و مباہات کر رہے تھے اور کامیابی

کے ایک قدم فاصلے پر تھے افسوس اور تأسف میں اپنی جگہ پر گڑ کر رہ گئے لیکن عدی بن حاتم، مالک اشتر، اور

عمر و بن الحکم جیسے شجاع و بہادر ان کے فریبی حربہ سے باخبر تھے اور جانتے تھے کہ چونکہ دشمن کے اندر مقابلہ

کرنے کی طاقت نہیں ہے اور نابود ہونے کی منزل میں ہیں لہذا وہ اپنے کو اس طریقے سے نجات دینا چاہتے

ہیں ورنہ یہ لوگ کبھی بھی قرآن کو نہ اٹھاتے اور نہ کبھی اٹھائیں گے اسی وجہ سے عدی بن حاتم نے امام علیؑ سے

کہا: کبھی بھی باطل کی فوج حق سے مقابلہ نہیں کر سکتی دونوں طرف لوگ زخمی یا قتل ہوئے ہیں اور وہ لوگ جو

ہمارے ساتھ باقی بچے ہیں ان لوگوں سے طاقت ور ہیں شامیوں کے نعروں پر دھیان نہ دیجیے اور ہم سب آپ

کے مطیع اور فرمانبردار ہیں۔

مالک اشتر نے کہا: معاویہ کا کوئی جانشین نہیں ہے لیکن آپ کا جانشین موجود ہے اس کے پاس فوجی

ہیں لیکن آپ کے فوجیوں کی طرح صبر و تحمل نہیں رکھتے، لوہے کو لوہے سے کاٹنیے اور خدا سے مدد طلب کیجیے۔

تیسرے (عمر و بن الحکم) نے کہا: اے مولا ہم نے جانبداری کی وجہ سے پر آپ کی حمایت نہیں کی

ہے بلکہ خدا کی مرضی کے لئے آپ کی دعوت پر لبیک کہا ہے اس وقت حق آخری نقطے پر پہنچ گیا ہے اور ہم لوگوں

[۱] واقعہ صفین ص ۴۸۱ - الانخبار الطوال ۱۸۸ - مروج الذهب ج ۲ ص ۴۰۰ - تاریخ طبری ج ۳ ص ۶۷ - ۲۶ - کامل ابن اثیر ج

کو آپ کے وجود کے علاوہ کوئی فکر نہیں ہے۔^[۱]

لیکن اشعث بن قیس جس نے اپنے کو امام کے خیمے کے محافظوں میں شامل کر لیا تھا جس کے حرکات و سکنات پہلے ہی دن سے مشکوک تھے اور معاویہ سے اس کا رابطہ تقریباً آشکار ہو چکا تھا، نے امام سے کہا: اس قوم کی دعوت کا جواب دیجئے کیونکہ ان کی درخواست کا جواب آپ سے بہتر کوئی نہیں دے سکتا اور لوگ زندگی کے خواہاں ہیں اور جنگ سے خوش نہیں ہیں، امام اس کی ناپاک نیت سے آگاہ تھے فرمایا اس مسئلے میں فکر کرنے کی ضرورت ہے،^[۲] معاویہ نے امام کی فوج کے احساسات کو ابھارنے کے لئے عمر و عاص کے بیٹے عبد اللہ کو جو اس زمانے میں مقدس نما بنا تھا، حکم دیا کہ دونوں صفوں کے درمیان کھڑا ہو کر ان لوگوں کو قرآن مجید کے طرف فیصلہ کی دعوت دے، وہ دونوں صفوں کے درمیان کھڑا ہوا اور کہا: اے لوگو! اگر ہماری جنگ دین کے لئے تھی تو دونوں گروہ نے اپنے اپنے مخالف پر حجت تمام کر دی ہے اور اگر ہماری جنگ دنیا کے لئے تھی تو دونوں گروہ نے حد سے تجاوز کیا ہے ہم تم لوگوں کو کتاب خدا کی حکومت کی دعوت دیتے ہیں اگر تم لوگوں نے دعوت دی ہوتی تو ہم ضرور قبول کرتے اس فرصت کو غنیمت جانو۔

دشمنوں کے اس فریبی نعروں نے عراق کے سادہ لوح لوگوں کو دھوکے میں ڈال دیا اور لوگ کمزوری و ناتوانائی کی حالت میں امام کے پاس آئے اور کہا ان کی دعوت کو قبول کر لیجئے، امام نے اس حساس موقع پر دھوکہ کھائے لوگوں کے ذہنوں کو واضح و روشن کرنے کے لئے ان سے کہا: اے خدا کے بندو! میں ہر شخص کی دعوت کو بحکم قرآن قبول کرنے میں تم لوگوں سے زیادہ شائستہ ہوں لیکن معاویہ، عمر و عاص، ابن ابی معیط، حبیب بن مسلمہ اور ابن ابی سرح اہل دین اور قرآن نہیں ہیں، میں تم لوگوں سے بہتر ان کو پہچانتا ہوں میں نے ان لوگوں کے ساتھ بچپن سے آج تک زندگی گزاری ہے، وہ لوگ ہر زمانے میں بدترین بچے اور بدترین مرد تھے خدا کی قسم ان لوگوں نے قرآن کو اس لئے بلند نہیں کیا کہ وہ قرآن کو پہچانتے ہیں اور چاہتے ہیں کہ اس پر عمل کریں ان کا یہ کام مکر و فریب کے علاوہ کچھ نہیں ہے اے خدا کے بندو اپنے سروں اور بازوؤں کو کچھ لمحوں

[۱] واقعہ صفین ص ۴۸۲ - الامامة والسياسة ج ۱ ص ۱۰۸ - مروج الذهب ج ۲ ص ۴۰۱ -

[۲] واقعہ صفین ص ۴۸۲ - الامامة والسياسة ج ۱ ص ۱۰۸ - مروج الذهب ج ۲ ص ۴۰۱ -

کے لئے مجھے عاریتاً دو، کیونکہ حق قطعی نتیجہ پر پہنچ گیا اور ستمگروں کی جڑ کو کاٹنے میں کوئی چیز باقی نہیں رہ گئی ہے۔

مخلص افراد نے امام کے نظریہ کی طرفداری کی مگر اچانک عراق کی فوج کے (۲۰) بیس ہزار آدمی جبکہ وہ آہنی لباس پہنے تھے اور ان کی پیشانیوں پر سجدوں کے نشانات تھے اور کندھوں پر تلواریں لٹکی تھیں، [۱] میدان جنگ چھوڑ کر سردار کے خیمے کے پاس آگئے اس گروہ کی رہبری مسعر بن فدکی، زید بن حصین اور عراق کے بعض قاری کر رہے تھے اور بعد میں یہی لوگ خوارج کے سردار بن گئے یہ لوگ امام علیؑ کی قیام گاہ کے سامنے کھڑے ہوئے اور آپ کو یا امیر المؤمنین کے بجائے یا علی کہہ کر خطاب کیا اور بے ادبی سے کہا: اس قوم کی دعوت کو قبول کر لو ورنہ تمہیں قتل کر دیں گے جس طریقے سے عثمان بن عفان کو قتل کیا ہے خدا کی قسم اگر ان لوگوں کی دعوت قبول نہیں کی تو تمہیں قتل کر دیں گے۔

وہ سردار جس کی کل تک مکمل اطاعت ہو رہی تھی آج ایسے موڑ پر کھڑا تھا کہ اسے زبردستی تسلیم ہونے اور صلح قبول کرنے کا حکم دیا جا رہا تھا امام نے ان لوگوں کے جواب میں کہا:

میں پہلا وہ شخص ہوں جس نے خدا کی کتاب کی طرف لوگوں کو بلایا اور پہلا شخص ہوں جس نے خدا کی کتاب کی دعوت کو قبول کیا میرے لئے جائز نہیں ہے کہ میں تم لوگوں کو غیر کتاب خدا کی طرف دعوت دوں، میں ان لوگوں کے ساتھ جنگ کروں گا کیونکہ وہ لوگ قرآن کے حکم پر عمل نہیں کرتے ان لوگوں نے خدا کی نافرمانی کی اور اس کے عہد و پیمانہ کو توڑ ڈالا اور اس کی کتاب کو چھوڑ دیا ہے، میں تم لوگوں کو یہ بتانا چاہتا ہوں کہ ان لوگوں نے تمہیں دھوکہ دیا ہے وہ لوگ قرآن پر عمل کرنے کے خواہش مند نہیں ہیں۔

امام کی منطقی اور استدلالی گفتگو کا ان لوگوں پر اثر نہ ہوا کچھ دنوں کے بعد یہ واضح ہو گیا کہ یہ لوگ تند مزاج اور حقیقت کو سمجھنے اور درک کرنے سے غافل تھے شامیوں کے بیہودہ نعروں سے متاثر ہو گئے تھے اور امام ان کو جتنی بھی نصیحت کرتے وہ اتنے ہی زیادہ شیطان صفت ہو جاتے اور کہتے کہ امام حکم دیں کہ مالک اشتر

[۱] واقعہ صفین ص ۴۸۹۔ تاریخ طبری ج ۳ جز ۶ ص ۲۷۔ مروج الذهب ج ۲ ص ۴۰۱۔ کامل ابن اثیر ج ۳ ص ۱۶۱۔

جنگ کرنے سے باز آجائیں۔

ایک فوج کے لئے جنگ کے دوران سب سے بڑی مصیبت یہ ہے کہ اختلاف کی وجہ سے فوج دو حصوں میں تقسیم ہو جائے اور اس سے بدتر سادہ لوح گروہ کا فتنہ و فساد کرنا اور اپنے عاقل و دانہ سردار کے متعلق سیاسی مسائل سے دور ہونا ہے، امامؑ اپنے کو کامیابی کی راہ پر دیکھ رہے تھے اور دشمن کی پیش کش کی واقعیت سے باخبر تھے لیکن کیا کرتے کہ آپسی اختلاف نے فوج کے اتحاد و اتفاق کو ختم کر دیا تھا۔

امامؑ نے (۲۰) بیس ہزار مسلح اور مقدس نماجن کی پیشانیوں پر سجدوں کے نشان تھے، سے مقابلہ کرنے میں مصلحت نہیں دیکھا اور اپنے ایک قریبی چاہنے والے یزید بن ہانی کو بلایا اور اس سے کہا: تم جتنی جلدی ہو جہاں مالک اشتر جنگ میں مشغول ہو وہاں پہنچو اور اشتر سے کہو کہ امامؑ نے حکم دیا ہے کہ جنگ سے ہاتھ روک لو اور میری طرف واپس آ جاؤ۔

یزید بن ہانی نے اپنے کو مورچہ تک پہنچایا اور مالک اشتر سے کہا جنگ روک دو اور امام کے پاس چلو۔

مالک اشتر: امام کی خدمت میں میرا سلام پہنچا دو اور کہہ دو کہ ابھی وہ وقت نہیں ہے کہ مجھے میدان سے بلائیں امید ہے کہ بہت جلد ہی فتح و کامرانی کی خوشبو پرچم اسلام سے اٹھے۔
قاصد نے واپس آ کر کہا کہ اشتر واپس آنے میں مصلحت نہیں سمجھتے اور کہا ہے کہ میں کامیابی کے بالکل قریب ہوں۔ فتنہ فساد کرنے والوں نے امام سے کہا، اشتر کا واپس آنے سے منع کرنا تمہارا حکم ہے تم نے پیغام دیا کہ میدان جنگ میں مقابلہ کریں۔

علیؑ نے باکمال سنجیدگی فرمایا: میں نے اپنے قاصد سے ہرگز مخرمانہ گفتگو نہیں کی ہے بلکہ جو کچھ بھی میں نے کہا ہے تم لوگوں نے سنا ہے تم لوگ کیوں ایسی چیز پر جس کو میں نے واضح و آشکار کہا ہے الزام لگا رہے ہو؟

باغیوں نے کہا جلد سے جلد مالک اشتر کو حکم دو کہ واپس آ جائیں ورنہ جس طرح ہم لوگوں نے عثمان کو قتل کیا ہے تمہیں بھی قتل کر دیں گے یا معاویہ کے حوالے کر دیں گے امامؑ نے یزید بن ہانی سے کہا جو کچھ تم نے

دیکھا ہے وہ مالک اشتر تک پہنچا دو۔

مالک اشتر امام کے پیغام سے باخبر ہوئے اور قاصد سے کہا کہ یہ فتنہ قرآن کو نینزے پر بلند کر کے پیدا کیا گیا ہے اور یہ عمر و عاص کا کیا ہوا ہے پھر بڑے افسردہ انداز سے کہا کیا تم فتح کو نہیں دیکھ رہے ہو؟ اور خدا کی نشانیوں کو نہیں دیکھ رہے ہو؟ کیا یہ بات صحیح ہے کہ ایسی حالت میں جنگ کے معرکہ کو چھوڑ دیا جائے؟
قاصد: کیا یہ بات صحیح ہے کہ تم یہاں رہو اور امیر المؤمنین قتل کر دیئے جائیں یا دشمن کے سپرد کر دیئے جائیں؟

مالک اشتر یہ باتیں سن کر لرز نے لگے اور فوراً جنگ سے ہاتھ روک لیا اور خود امام کی خدمت میں پہنچ گئے اور جب آپ کی نگاہ فتنہ و فساد کرنے والوں پر پڑی جو ذلت و رسوائی کے طلب گار تھے تو ان سے کہا اس وقت جب تم نے دشمن پر غلبہ پیدا کر لیا ہے اور کامیابی کے مرحلے تک پہنچ گئے ہو، ان کے دھوکے میں آگئے؟
خدا کی قسم ان لوگوں نے خدا کے حکم کو چھوڑ دیا ہے اور پیغمبر کی سنت کو بھی ترک کر دیا ہے ہرگز ان کی درخواست کو قبول نہ کرو اور مجھے کچھ مہلت دو تا کہ کام کو یک طرفہ کر دوں۔

فتنہ و فساد کرنے والے: تمہاری موافقت کرنا تمہاری خطاؤں میں شریک ہونا ہے۔

مالک اشتر: ہائے افسوس کہ تمہارے بہترین لوگ قتل ہو گئے اور تمہارے مجبور و عاجز لوگ باقی بچے ہیں، مجھے بتاؤ کہ تم لوگ کس زمانے میں حق پر تھے؟ کیا اس زمانے میں جس وقت تم نے جنگ کی اس وقت حق پر تھے اور اس وقت جب کہ جنگ سے باز آگئے ہو باطل پر ہو؟ یا اس وقت کہ جب تم نے جنگ کی باطل پر تھے اور اس وقت حق پر ہو؟ اگر ایسا گمان رکھتے تو اس کا مطلب یہ ہے کہ تمہارے جتنے بھی افراد قتل ہوئے ہیں اور ان کے ایمان، تقویٰ اور اخلاص کے تم معترف ہو، وہ لوگ جہنم میں ہوں گے۔

فتنہ کرنے والے: ہم نے خدا کی راہ میں جنگ کی اور خدا کے لئے جنگ سے ہاتھ اٹھالیا اور ہم لوگ تمہاری پیروی نہیں کریں گے ہم سے دور ہو جاؤ۔

مالک اشتر: تم لوگوں نے دھوکہ کھایا ہے اور اس وجہ سے جنگ چھوڑنے کے لئے دعوت دی گئی ہے پیشانیوں پر سجدوں کے نشان رکھنے والو، میں تمہاری نمازوں کو دنیا سے سرخرو جانے اور شہادت کے شوق میں

سمجھ رہا تھا لیکن اب یہ ثابت ہو گیا ہے کہ تمہارا ہدف موت سے فرار اور دنیا کی طرف رغبت ہے تم پر توفیق ہو اے فضلہ خوار جانورو، ہرگز تمہیں عزت نصیب نہیں ہوگی دور ہو جاؤ جس طرح سے ظالم و ستمگر دور ہو گئے اس وقت فتنہ و فساد پیدا کرنے والے ایک طرف اور مالکِ اشتہر دوسری طرف، ایک دوسرے کو برا بھلا کہہ رہے تھے اور ایک دوسروں کے گھوڑوں پر تازیانہ سے حملہ کر رہے تھے امامؑ کے سامنے یہ ناگوار منظر اتنا دردناک تھا کہ آپ نے فریادِ بلندی کی کہ ایک دوسرے سے دور ہو جاؤ۔

ایسے حالات میں فتنہ و فساد اور فرصت طلب افراد نے امامؑ کی آنکھوں کے سامنے فریادِ بلندی کی کہ قرآن کے فیصلے سے راضی ہو جائیں تاکہ امام کو بنائے ہوئے منصوبے کے سامنے تسلیم کریں۔ امامؑ خاموش تھے اور کچھ نہیں کہہ رہے تھے اور فکر کے دریا میں غرق تھے۔^[۱]

بیسویں فصل

مسئلہ تحکیم

عمر و عاص نے معاویہ کو جو مشورہ دیا تھا کہ امام علیؑ کی فوج کو قرآن کی حاکمیت کی دعوت دو یا وہ قبول کریں یا نہ کریں آپس میں اختلاف کا شکار ہو جائیں گے، مکمل طور سے کارگر ثابت ہوا اور امام کی فوج میں عجیب اختلاف پیدا ہوا جس نے فوج کو دو گروہ میں تقسیم کر دیا، لیکن اس میں اکثر سادہ لوح تھے جو جنگ سے تھک جانے کی وجہ سے معاویہ کے ظاہری فریب کا شکار ہو گئے تھے اور امام کی اجازت کے بغیر نعرہ لگایا کہ علی نے حکمیت قرآن کی اجازت دیدی ہے جب کہ حضرت بالکل خاموش بیٹھے تھے اور اسلام کے مستقبل کے بارے میں فکر کر رہے تھے،^[۱]

معاویہ کا خط امام کے نام

ایسے پُر آشوب حالات میں معاویہ نے امام کو یہ خط لکھا:

ہمارے درمیان لڑائی ہوتے ہوئے بہت وقت ہو گیا ہے اور ہم میں سے ہر ایک جو چیز مقابل سے حاصل کرنا چاہتا ہے اسے حق سمجھتا ہے، جب کہ دونوں میں کوئی بھی ایک دوسرے کی اطاعت نہیں کرتا چاہتا اور دونوں طرف سے بہت زیادہ لوگ قتل ہو گئے ہیں اور مجھے خوف ہے کہ آئندہ، گزشتہ سے بدتر ہو اور ہم لوگ اس جنگ کے ذمہ دار ہیں اور میرے اور تمہارے علاوہ اس کا کوئی ذمہ دار نہیں ہے لہذا میرا ایک مشورہ ہے جس کے اندر زندگی، امت کی صلاح اور ان کی جان و مال کی حفاظت اور دین سے محبت اور کینہ کا دور ہونا ہے اور وہ یہ ہے کہ دو آدمی، یعنی ایک ہمارے دوستوں میں سے اور دوسرا تمہارے اصحاب سے جو مورد رضایت ہو،

[۱] الامامة والسياسة ج ۶ ص ۱۰۴۔

ہمارے درمیان قرآن کے مطابق فیصلہ کرے یہی میرے اور تمہارے لئے اور فتنہ کو دور کرنے کے لئے بہتر راستہ ہے، اس مسئلہ میں خدا سے ڈرو اور قرآن کے حکم کے مطابق راضی رہو اگر اس کے اہل ہو۔^[۱]

نیزہ پر قرآن کا بلند کرنا صرف ایک جھوٹی اور بیہودہ تبلیغ اور اختلاف کرنا تھا یہ قرآن سے فیصلہ بالکل نہیں چاہتے تھے لیکن معاویہ نے اس خط میں اس ابہام کو بالکل دور کر دیا اور دونوں طرف سے آدمیوں کے انتخاب کو تخریر کیا اور خط کے آخر میں امامؑ کو تقویٰ اور قرآن کی پیروی کرنے کی دعوت دی۔

امامؑ کا جواب معاویہ کے نام

جھوٹ اور ظلم و ستم، انسان کے دین اور دنیا دونوں کو تباہ کر دیتا ہے اور اس کی لغزش کو عیب نکالنے والوں کے سامنے ظاہر کر دیتا ہے، تو جانتا ہے کہ جو تو نے اس سے پہلے انجام دیا ہے اس کو پورا نہیں کر سکتا ایک گروہ نے بغیر حق کے عہد و پیمان توڑ دیا اور خلافت کا دعویٰ کر دیا اور خداوند عالم کے صریح حکم کی تاویل کر دی اور خداوند عالم نے ان کے جھوٹ کو ظاہر کر دیا، اس دن سے ڈرو کہ جس دن کام کی تعریف ہوگی تو وہ خوشحال ہوگا، اور جس شخص نے اپنی رہبری کو شیطان کے ہاتھوں میں سپرد کر دیا ہے اور اس سے جنگ کے لئے نہیں اٹھا، شرمندہ و پشیمان ہوگا۔ دنیا نے اسے دھوکہ دیا ہے اور اس سے دل لگایا ہے، مجھے حکم قرآن کی دعوت دی ہے جب کہ تو خود ایسا نہیں ہے میں نے تجھے جواب نہیں دیا ہے لیکن قرآن کے فیصلے کو قبول کیا ہے۔^[۲]

اشعث بن قیس جو پہلے ہی دن سے معاویہ کا جاسوس سمجھا جاتا تھا اور جنگ کے دوران بھی اکثر یہ چیزیں دیکھنے کو ملیں، اس مرتبہ اس نے اصرار کیا کہ معاویہ کے پاس جائے اور نیزہ پر قرآن بلند کرنے کی وجہ اس سے دریافت کرے،^[۳] اشعث کی دوستی امامؑ سے سچی نہ تھی، اس کے ذہن میں صلح کا خیال معاویہ کے

[۱] الاخبار الطوال ص ۱۹۱۔ واقعہ صفین ص ۴۹۳۔

[۲] دونوں خط کو ابن مزام مستقری نے واقعہ صفین ص ۴۹۴، ۴۹۳ اور ابن اعثم کوفی نے کتاب الفتوح (ج ۳، ص ۳۲۲) میں نقل کیا ہے امامؑ کا خط تھوڑے فرق کے ساتھ نوح البلاغہ (مکتوب نمبر ۴۸) میں بھی آیا اور نوح البلاغہ سے بھی مختصر دینوری نے اخبار الطوال ص ۹۱ میں ذکر کیا ہے۔

[۳] تاریخ طبری ج ۳، جزء ۶، ص ۲۸۔ کامل ابن اثیر ج ۳، ص ۱۶۱

کے لئے حضرت پر دباؤ ڈالا۔

۱۔ حکمیت کو قبول کریں۔

۲۔ اپنے اعتبار سے حکم کا انتخاب، نہ کہ امام کی نظر کے مطابق، تاریخ اسلام کے اس حصہ کو جو واقعاً

درس عبرت ہے، ہم اسے تحریر کر رہے ہیں۔

دباؤ ڈالنے والے: ہم ابو موسیٰ اشعری کو حکمیت کے لئے منتخب کر رہے ہیں۔

امام: میں ہرگز اس کام پر راضی نہیں ہوں اور ہرگز اسے یہ حق نہیں دوں گا۔

دباؤ ڈالنے والے: ہم بھی اس کے علاوہ کسی کو منتخب نہیں کریں گے یہ وہی ہے جس نے ابتداء سے ہی

ہم لوگوں کو اس جنگ سے منع کیا اور اسے فتنہ قرار دیا۔

امام: ابو موسیٰ وہ شخص ہے جو خلافت کے پہلے ہی دن مجھ سے جدا ہو گیا اور لوگوں کو میری مدد کرنے

سے منع کیا اور اپنی برائی کی وجہ سے بھاگ گیا یہاں تک کہ اسے امان دیا اور پھر میری طرف واپس آ گیا، میں

ابن عباس کو حاکم کے طور پر منتخب کر رہا ہوں۔

دباؤ ڈالنے والے: ہمارے لئے تمہارے اور ابن عباس میں کوئی فرق نہیں ہے، ایسے شخص کو منتخب

کر تو تمہارے اور معاویہ کے لئے مساوی ہو۔

امام: مالک اشتر کو اس کام کے لئے منتخب کروں گا۔

دباؤ ڈالنے والے: اشتر نے جنگ کی آگ کو بھڑکایا ہے اور اس وقت ہم لوگ ان کی نظر میں مجرم

ہیں۔

امام: اشتر کا کیا حکم ہے؟

دباؤ ڈالنے والے: وہ چاہتا ہے کہ لوگوں کی جان چلی جائے تاکہ اپنی اور تمہاری آرزو پوری ہو

جائے۔

امام: اگر معاویہ حاکم کے انتخاب میں ہر طرح سے آزاد ہے تو قرشی (عمرو عاص) کے مقابلے

سوائے قرشی (ابن عباس) کے کوئی اور مناسب نہیں ہے تم لوگ بھی اس کے مقابلے میں عبد اللہ بن عباس کو

منتخب کرو، کیونکہ عاص کا بیٹا کوئی گرہ نہیں باندھتا مگر یہ کہ ابن عباس اسے کھول دیتے ہیں یا گرہ کو نہیں کھولتا مگر یہ کہ اسے باندھ دیتے ہیں کسی چیز کو وہ مضبوط و محکم نہیں کرتا مگر یہ کہ ابن عباس اسے اور کمزور کر دیتے ہیں اور کسی کام کو کمزور نہیں کرتا مگر یہ کہ اسے محکم کر دیتے ہیں۔

اشعث: عمر و عاص اور عبداللہ بن عباس دونوں قبیلہ مضر سے ہیں اور دو مضرّی ایک ساتھ فیصلے کے لئے مناسب نہیں ہیں کہ بیٹھیں، اگر ایک مضرّی ہو (مثلاً عمر و عاص) تو ضروری ہے کہ حتماً دوسرا یمنی (ابوموسیٰ اشعری) ہو۔ کسی نے اس شخص (اشعث) سے نہ پوچھا کہ اس قانون پر تمہارے پاس کیا دلیل ہے (امام: مجھے اس بات کا ڈر ہے کہ تمہارا یمنی دھوکہ نہ کھا جائے کیونکہ عمر و عاص ایسا شخص ہے جو اپنے مقصد کو پورا کرنے میں کسی کام سے بھی نہیں ہچکچاتا۔

اشعث: خدا کی قسم جب بھی ان دو حکم میں سے ایک یمنی ہوگا تو یہ میرے لئے بہتر ہے اگرچہ وہ ہماری خواہش کے مطابق فیصلہ نہ کرے اور جب بھی دونوں مضرّی ہوں تو ہمارے لئے نقصان دہ ثابت ہوں گے اگرچہ وہ ہمارے اعتبار سے فیصلہ کریں۔

امام: اس وقت تم لوگ ابوموسیٰ اشعری کے لئے اصرار کر رہے ہو تو تم خود ذمہ دار ہو، جو تمہارا دل چلے چاہے کرو۔^[۱]

ابوموسیٰ اشعری جس وقت کوفہ کا سردار تھا اس وقت اس نے لوگوں کو امام کی ہمراہی میں جنگ جمل کے فتنہ میں جانے سے روک دیا تھا اور اس نے پیغمبر کی حدیث کو بہانہ بنایا تھا کہ پیغمبر نے فرمایا کہ جب بھی میری امت میں فتنہ و فساد پیدا ہو تو کنارہ کشی اختیار کرو اس وقت ایسا شخص چاہتا ہے کہ حکمیت کے مسئلے میں امام کی نمائندگی کرے، اس کی گزشتہ سادگی میں کوئی شک نہیں، کیونکہ طبعاً امام کا مخالف تھا اور ہرگز وہ امام کے حق میں رائے نہیں دیتا۔

امام نے دباؤ ڈالنے والے گروہ کو باطل اور نقصان دہ نظریہ سے واپس لانے کی دوبارہ کوشش نہیں

[۱] الاخبار الطوال ص ۱۹۲۔ الامامة ولسیاستہ ج ۷، ص ۱۱۳۔ تاریخ یعقوبی ج ۲ ص ۱۸۹۔ واقعہ صفین ص ۴۹۹۔

کی۔ اس وجہ سے اپنے تمام سرداروں کو ایک جگہ جمع کیا اور تمام مطالب کو مجمع عام میں اس طرح بیان کیا۔ آگاہ رہو کہ شامیوں نے تو اپنے نزدیک ترین فرد کا انتخاب کر لیا ہے اور تم نے حکمیت کے لئے ایسے نزدیک تر یک فرد کو لوگوں کے درمیان سے منتخب کیا ہے (ابوموسیٰ) جس سے تم راضی نہیں ہو: تمہارا واسطہ عبداللہ بن قیس ^[۱] سے ہے، یہ وہی شخص ہے جو کل تک کہتا پھرتا تھا کہہ کہہ جنگ، فتنہ ہے کمانوں کے چلے توڑ ڈالو، اور اپنی تلواروں کو نیاموں میں رکھ لو۔

تو اگر وہ اپنے اس قول میں سچھا تھا تو تمہارے ساتھ جنگ میں زبردستی کیوں شامل ہوا اور اگر جھوٹا تھا تو اس پر (نفاق کی) تہمت لازم ہے (پھر اس پر اعتماد کیسا؟) عمرو عاص کے سینے کا راز توڑنے کے لئے عبد اللہ ابن عباس کو منتخب کرو، اور اس موقع کو ہاتھ سے نہ جانے دو اور اسلامی سرحدوں کو نہ چھوڑو، کیا تم نہیں دیکھتے کہ تمہارے شہروں پر حملے ہو رہے ہیں اور تمہاری سرزمین پر تیر اندازی کی جا رہی ہے۔ ^[۲]

امام علیؑ کی باتوں کا سرداروں پر صرف ملاقات کے علاوہ کچھ اثر نہ ہوا، اس وجہ سے احنف بن قیس نے امام سے کہا: میں نے ابوموسیٰ کو آزمایا ہے اور اسے معمولی عقل والا پایا ہے یہ وہ ہے جس نے اسلام کے آغاز میں ان لوگوں سے مقابلہ کیا اگر آپ راضی ہوں تو مجھے حکمیت کے لئے چن لیجئے اور اگر مصلحت نہ ہو تو مجھے دوسرا یا تیسرا قرار دیجئے تاکہ آپ دیکھ لیجئے کہ عمرو عاص گرہ نہیں باندھ سکتا مگر یہ کہ میں اسے کھول دوں گا اور گرہ کو نہیں کھولے گا مگر یہ کہ میں اسے باندھ دوں گا، امام نے احنف کی نمائندگی کو فوج کے سامنے پیش کیا لیکن وہ لوگ اتنے گمراہ اور جھگڑالو تھے کہ ابوموسیٰ کی نمائندگی کے علاوہ کسی کو رائے نہیں دیا اور یہ انتخاب اس قدر نقصان دہ ہوا کہ شام کے ایک شاعر نے اپنے شعر میں اس حقیقت کو واضح کیا ہے وہ کہتا ہے: اگر عراق کے لوگوں کے پاس صحیح رائے ہوتی تو ان لوگوں کو گمراہی سے محفوظ رکھتی اور ابن عباس کو لوگ منتخب کرتے لیکن یمن کے بوڑھے کو منتخب کیا جو شش و پنج میں گرفتار ہے علی تک اس شخص کی بات پہنچا دو جو حق بات کہنے میں کسی کی

[۱] ابوموسیٰ اشعری کا نام ہے۔

[۲] نوح البلاغہ عبدہ خطبہ ۲۳۳ - عقد الفرید ۴، ص ۳۰۹ - کامل مبرد، ج ۱، ص ۱۱ - شرح نوح البلاغہ ابن ابی الحدید ج ۱۳، ص ۳۰۹ -

پرواہ نہیں کرتا ابو موسیٰ اشعری امانتدار نہیں ہے۔^[۱]

ہم آئندہ ذکر کریں گے کہ یہی لوگ جنہوں نے امامؑ پر معاویہ سے صلح کرنے کے لئے دباؤ ڈالا تھا اور حکم انتخاب کرنے میں آپ کے نظریہ کو رد کر دیا تھا وہی پہلے لوگ ہیں جنہوں نے حکمیت کے موضوع کو بہت بڑا گناہ سمجھا اور صلح نامہ لکھنے کے بعد امامؑ سے اس کے توڑنے پر اصرار کرنے لگے لیکن افسوس کہ امام عہد و پیمانہ کو کیسے توڑیں اور دوبارہ مقدس نام عقول کی بات پر عمل کریں۔

اب دیکھنا یہ ہے کہ حکمیت کی عبارت کس طرح لکھی گئی اور کیا تیسری مرتبہ بھی امامؑ دباؤ ڈالنے والوں کے دباؤ میں رہے۔

تکمیل عہد حکمیت

سرزمین صفین پر واقعہ حکمیت تاریخ اسلام کا بے نظیر واقعہ شمار ہوتا ہے امیر المؤمنین علیؑ جو فتح و کامیابی سے دو قدم کے فاصلے پر تھے اور اگر آپ کے بے خبر اور نادان ساتھی آپ کی حمایت سے منہ نہ موڑتے یا کم سے کم ان کے لئے زحمت کا باعث نہ بنتے، توفیقہ کی آنکھ کو اس کے ڈھیلے سے نکال لیتے اور بنی امیہ کی خبیث حکومت جو بعد میں ۸۰ سال یا اس سے کچھ زیادہ طولانی ہوئی اسے ختم کر دیتے اور تاریخ اسلام اور مسلمانوں کے تمدن کو تبدیل کر دیتے، اور عمر و عاص کی چالاک اور بعض لوگوں کے دھوکہ کھانے، اور اپنے نادان سپاہیوں کی ہٹ دھرمی کو جنگ جاری رکھنے اور کامیابی تک پہنچنے کے لئے مانع ہوئے۔

ان نادان دوستوں نے جو نادان دشمنوں سے زیادہ ضرر رساں تھے چار چیزوں کے بارے میں امامؑ پر دباؤ ڈالا کہ جس کا دھواں پہلے ان کی آنکھوں میں پھر تمام مسلمانوں کی آنکھوں میں گیا اور یہ ہیں۔

۱۔ جنگ بندی کو قبول کرنا اور قرآن و سنت پیغمبر کی حکمیت قبول کرنا۔

۲۔ ابو موسیٰ اشعری کو امامؑ کے نمائندہ کے طور پر چُننا۔

۳۔ حکمیت کے عہد و پیمانہ کی تحریر سے لقب امیر المؤمنین کا خدف کرنا۔

۴۔ حکمیت کے عہد و پیمان کو دستخط کے بعد اس کو توڑنے پر اصرار۔

گزشتہ بحثوں میں پہلے اور دوسرے دباؤ کے طریقے کو واضح کیا ہے اب تیسرے اور چوتھے دباؤ کے طریقے اور صلح نامہ کی عبارت کو پیش کر رہا ہوں۔

قرآن کو نیزے پر بلند کرنے کی سیاست کے بعد جنگ اور بحث و مباحثہ ختم ہو گیا اور یہ طے پایا کہ دونوں فوج کے سردار حکمیت کے عہد و پیمان کو تنظیم کر دیں ایک طرف امام اور آپ کے ساتھی، دوسری طرف معاویہ اور اس کی دوسری عقل یعنی عمرو عاص اور اس کی حفاظت کرنے والوں میں سے کچھ لوگ معین ہوئے۔ عہد نامہ کے لئے دوزر دروق جس کے شروع اور آخر میں امام کی مہرجس پر محمد رسول اللہ (صلی اللہ علیہ وسلم) کندہ تھا اسی طرح معاویہ کی مہرجس پر یہی محمد رسول اللہ (صلی اللہ علیہ وسلم) لکھا تھا مہر لگا کر تیار کیا گیا امام علیؑ نے صلح نامہ کی عبارت لکھوائی اور آپ کے کاتب عبید اللہ بن رافع نے لکھنے کی ذمہ داری سنبھالی امام نے اپنی گفتگو کا آغاز اس طرح کیا:

بسم الله الرحمن الرحيم لهذا ما تقاضا عليه على امير المؤمنين ومعاوية ابن

ابي سفيان وشيعتهما فيما تراضي اياه من الحكم بكتاب الله وسنة نبيه (ﷺ)

امیر المؤمنین علی اور معاویہ اور دونوں کی پیروی کرنے والوں نے یہ فیصلہ کیا ہے کہ کتاب خدا اور پیغمبر کی سنت کے مطابق حکم کو مانیں گے۔

اس وقت معاویہ اپنی جگہ سے اچھل پڑا اور کہنے لگا: وہ بہت برا آدمی ہے جو کسی کو امیر المؤمنین کے عنوان سے قبول کرے اور پھر اس سے جنگ کرے،

عمرو عاص نے فوراً امام کے کاتب سے کہا: علی اور ان کے باپ کا نام لکھو وہ تمہارا امیر ہے نہ کہ ہمارا، احنف امام کے بہادر سردار نے امام سے کہا آپ اپنے نام کے ساتھ اپنے لقب امیر المؤمنین کو حذف نہ کیجئے میں ڈر رہا ہوں کہ دوبارہ یہ لقب آپ تک نہ پہنچ سکے اس کی طرف زیادہ دھیان نہ دیجئے چاہے جنگ و جدال ہی کیوں نہ ہو،

گفتگو طولانی ہو گئی اور دن کا کچھ حصہ اسی گفتگو میں گزر گیا اور امام اپنے نام کے ساتھ امیر المؤمنین

حذف کرنے کیلئے راضی نہ ہوئے، اشعث بن قیس، جو پہلے ہی دن سے دوستی کا لباس پہن کر امام علیؑ کے خلاف کام کر رہا تھا، اور معاویہ سے مخفیانہ رابطہ رکھے تھا اس نے بہت اصرار کیا کہ لقب حذف کر دیا جائے، اس کشمکش میں امامؑ نے صلح حدیبیہ جیسے تلخ واقعہ کو بیان کیا اور فرمایا: میں حدیبیہ کی سرزمین پر پیغمبر اسلام صلی اللہ علیہ وسلم کا کاتب تھا ایک طرف خدا کا پیغمبر اور دوسری طرف سہیل بن عمرو تھے میں نے صلح نامہ کو اس طرح سے منظم کیا ہذا ما تصالح علیہ محمد رسول اللہ (ﷺ) و سہیل بن عمرو لیکن مشرکین کے نمائندے نے پیغمبر سے کہا، میں ہرگز ایسے خط پر دستخط نہیں کروں گا جس میں تم اپنے کو خدا کا پیغمبر لکھو گے، اگر میں مانتا کہ تم خدا کے نبی ہو تو ہرگز تم سے جنگ نہیں کرتا، میرا ظالم و ستمگر میں شمار ہو کہ تمہیں خدا کے گھر کے طواف سے روک دوں جبکہ تم خدا کے پیغمبر رہو تم یہ لکھو، محمد بن عبد اللہ تاکہ میں اسے قبول کر لوں۔

اس وقت پیغمبر نے مجھ سے فرمایا: علی، میں خدا کا نبی ہوں جس طرح سے کہ عبد اللہ کا بیٹا ہوں ہرگز میری رسالت عنوان رسول اللہ صلی اللہ علیہ وسلم میرے نام سے حذف ہونے سے ختم نہیں ہوگی، لکھو، محمد بن عبد اللہ ہاں۔ اس دن مشرکوں نے مجھ پر بہت زیادہ دباؤ ڈالا کہ رسول اللہ صلی اللہ علیہ وسلم کا لقب حضرت کے نام کے آگے سے ہٹا دوں۔ اگر اس دن پیغمبر اسلام صلی اللہ علیہ وسلم نے صلح نامہ مشرکوں کے لئے لکھا تو آج میں ان کے فرزندوں کے لئے لکھ رہا ہوں میرا اور پیغمبر خدا صلی اللہ علیہ وسلم کا طور طریقہ ایک ہی ہے۔

عمرو عاص نے علیؑ سے کہا: سبحان اللہ ہم لوگوں کو کافروں سے شبیہ دے رہے ہیں جب کہ ہم لوگ مومن ہیں،

امام علیؑ نے فرمایا: کونسا ایسا دن تھا کہ تو کافروں کا حامی اور مسلمانوں کا دشمن نہ تھا، تو اپنی ماں کی طرح ہے جس نے تم کو پیدا کیا ہے۔

یہ سننے کے بعد عمرو عاص وہاں سے اٹھ کے چلا اور کہا خدا کی قسم آج کے بعد کبھی بھی تمہارے ساتھ ایک جگہ نہیں بیٹھوں گا۔

امامؑ کے دوست نما لوگوں کے اس اصرار نے کہ امیر المؤمنین لقب کو اپنے نام کے ساتھ نہ لکھیں، امامؑ

کی مظلومیت کو اور بڑھا دیا۔^[۱] لیکن امامؑ کے کچھ سچے اور حقیقی ساتھی تلواریں کھینچے ہوئے امامؑ کے پاس آئے اور کہا حکم دیجیے تاکہ ہم اس پر عمل کریں عثمان بن حنیف نے ان لوگوں کو نصیحت کی اور کہا میں صلح حدیبیہ میں موجود تھا اور ہم فی الحال پیغمبر اسلام صلی اللہ علیہ وسلم کے راستے پر چلیں گے۔^[۲]

امام علیؑ نے فرمایا: پیغمبر اسلام صلی اللہ علیہ وسلم نے حدیبیہ میں اس واقعہ کی مجھے خبر دی تھی یہاں تک کہ فرمایا:

إِنَّ لَكَ مِثْلَهَا سَتُعْطِيَهَا وَأَنْتَ مُضْطَهَدٌ

ایک دن تمہیں بھی ایسا واقعہ پیش آئے گا اور تم بے بس و مجبور ہو گے

صلح نامہ کی عبارت

اس سلسلے میں دونوں طرف کا اختلاف امامؑ کے سکوت کرنے اور پیغمبر اسلام صلی اللہ علیہ وسلم کے طریقے پر عمل کرنے سے ختم ہوا، اور علی علیہ السلام نے اجازت دی کہ ان کا نام بغیر لقب امیر المؤمنین کے لکھا جائے اور صلح نامہ لکھا جانے لگا جس کے اہم دفعات یہ ہیں:

۱- دونوں گروہ کے حکم اس بات پر راضی ہوئے کہ قرآن کی رو سے فیصلے کریں اور اس کے حکم کی خلاف ورزی نہ کریں۔

۲- علی اور ان کی پیروی کرنے والوں نے عبداللہ بن قیس (ابوموسیٰ اشعری) کو ناظر و حاکم کے عنوان سے چنا ہے اور معاویہ اور اس کی پیروی کرنے والوں نے عمر و عاص کو اس کام کے لئے منتخب کیا۔

۳- دونوں آدمی خدا کی کتاب کو اپنا پیشوا قرار دیں اور اگر اس نے فیصلہ کر دیا تو اس سے آگے نہ بڑھیں اور جہاں وہ فیصلہ نہ کر سکے وہاں پیغمبر صلی اللہ علیہ وسلم کی سیرت و سنت کی طرف رجوع کریں اور اختلاف سے

[۱] واقعہ صفین (دوسرا ایڈیشن) ص ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳

پر ہیز کریں اور خواہشات کی پیروی نہ کریں اور مشتبہ کاموں کو انجام نہ دیں۔

۴۔ عبداللہ بن قیس اور عمر و عاص میں سے ہر ایک نے اپنے پیشوا اور ہبر سے الہی عہد لیا کہ یہ دونوں قرآن اور سنت کی بنیاد پر جو بھی فیصلہ ہوگا اس پر راضی رہیں گے اور اسے توڑیں گے نہیں اور نہ ان کے علاوہ کسی کو چنین گے اور ان لوگوں کی جان و مال و عزت و آبرو اگر حق سے تجاوز نہ کریں تو محترم ہے۔

۵۔ اگر دونوں حاکموں میں سے کوئی ایک حاکم اپنے وظیفے کو انجام دینے سے پہلے مر جائے تو اس گروہ کا امام ایک عادل شخص کو اس کی جگہ پر معین کرے گا انہیں شرائط کے ساتھ جس طرح سے اس کو معین کیا گیا تھا اور اگر دونوں پیشوا اور ہبر میں سے کوئی ایک فیصلہ کرنے سے پہلے مر جائے تو اس کے ماننے والے کسی کو اس جگہ پر معین کر سکتے ہیں۔

۶۔ حاکمین سے یہ عہد لیا گیا کہ تلاش و کوشش میں غفلت نہ برتیں اور غلط فیصلہ نہ کریں اور اگر اپنے تعہد پر عمل نہ کریں تو اس عہد نامہ پر امت والوں کے لئے عمل ضروری نہیں ہوگا۔ اس عہد نامہ پر امیر اور امت اور حاکم کے لئے عمل کرنا لازم و واجب ہے اور اس کے بعد سے اس عہد نامہ کی مدت ختم ہونے تک لوگوں کی جان و مال و عزت و آبرو سب محفوظ ہے اور تمام اسلحے رکھ دیئے جائیں گے اور امن و امان کا ماحول پیدا کیا جائے گا اور اس سلسلے میں اس واقعہ میں حاضر رہنے والوں اور غائب رہنے والوں میں کوئی فرق نہیں ہے۔

۷۔ حاکمین پر لازم ہے کہ عراق و شام کے درمیان اجتماع ہو اور وہاں ان کے دوست و احباب کے علاوہ کوئی اور نہ جائے اور ان کو ماہ رمضان المبارک کے آخر تک فیصلہ کر دینا چاہیے اور اگر چاہیں تو اس سے پہلے بھی فیصلہ کر سکتے ہیں اور اسی طرح اگر وہ لوگ چاہیں تو فیصلہ موسم تمام ہونے تک کر سکتے ہیں۔

۸۔ اگر دونوں حاکم قرآن و سنت کے مطابق فیصلہ نہ کریں تو مسلمان اپنی جنگ کو جاری رکھیں گے اور پھر دونوں فوجوں کے درمیان کوئی عہد و پیمانہ نہ ہوگا اور امت اسلامی کے لئے ضروری ہے کہ جو چیز اس میں تحریر ہے اس پر عمل کریں اور اگر کوئی زبردستی کرنا چاہے یا اس صلح کو توڑنے کا ارادہ کرے تو امت مسلمہ کو اور

متحد ہونا چاہیے۔^[۱]

طبری کے نقل کے مطابق اس وقت دونوں طرف سے دس لوگوں نے پیمان حکمیت کے شاہد کے عنوان سے اپنے دستخط کئے، امام کی طرف سے دستخط کرنے والوں میں عبداللہ بن عباس، اشعث بن قیس، مالک اشتر، سعید بن قیس ہمدانی، حنیب بن اڑت، سہل بن حنیف، عمرو بن الحکم الخزاعی اور امام کے بیٹے امام حسن اور امام حسین تھے^[۲] صلح نامہ ۱۷ صفر ۳۷ ہجری بروز بدھ عصر کے وقت لکھا گیا تھا اور دونوں طرف کے لوگوں نے دستخط کئے تھے^[۳] حکمین نے چاہا کہ سرزمین اذرح (شام و حجاز کے درمیان کی سرحدی جگہ) میں جمع ہوں اور وہاں پر فیصلہ کریں اور دونوں طرف سے چار سو لوگ ناظر کے عنوان سے گئے تاکہ فیصلہ پر نگاہ رکھیں۔

تحکیم کے خلاف خوارج کا رد عمل

صلح نامہ لکھے جانے کے بعد طے پایا کہ شام اور عراق کے لوگ اس گفتگو کے نتیجے سے باخبر ہوں، اس وجہ سے اشعث نے عراقیوں اور شامیوں کے درمیان حکمیت کے صلح نامہ کو پڑھ کر سنایا پہلی مرتبہ کسی نے بھی کوئی مخالفت نہیں کی جب کہ بعض عراقی عجزہ وغیرہ نے مخالفت کی اور پہلی مرتبہ دو عجزی نوجوان معدان اور جعد کے منہ سے یہ نعرہ نکلا لا حکم الا للہ اور دونوں جوانوں نے تلواریں کھینچیں اور معاویہ کی فوج پر حملہ کر دیا اور معاویہ کے خیمے کے پاس مارے گئے اور جب اس صلح نامہ کو قبیلہ مراد کے سامنے پڑھا گیا تو اس قبیلے کے رئیس صالح بن شفیق نے ان جوانوں کے نعرے کو دہرایا اور کہا

لا حکم الا للہ ولو کرہ المشرکون.

پھر اس شعر کو پڑھا:

مال علی فی الدماء قد حکم

[۱] مروج الذهب ج ۲ ص ۴۰۳۔ تاریخ طبری ج ۳ جزی ۶ ص ۲۹۔ الاخبار الطوال ص ۱۹۵

[۲] تاریخ طبری ج ۳، جزی ۶ ص ۳۰۔ واقعہ صفین ص ۵۱۰۔ کامل ابن اثیر ج ۳ ص ۱۶۲

[۳] کامل ابن اثیر ج ۳ ص ۱۶۳

لوقاتل الاحزاب يوماً ما ظلم

کیا ہوا کہ علی نے اتنے لوگوں کی شہادت کے بعد حکمیت کو قبول کر لیا حالانکہ اگر فوج (معاویہ اور اس کے ہم فکروں) سے جنگ کرتے تو ان کے کام میں نقص نہ ہوتا۔

اشعث نے اپنا کام جاری رکھا اور جب وہ قبیلہ بن تمیم کے پرچم کے روبرو ہوا تو حکمیت کے صلح نامہ کو ان کے سامنے پڑھا تو ان کے درمیان سے یہ نعرہ بلند ہوا

لا حکم الا للہ یقضی بالحق و هو خیر الفاصلین
اور عروہ تمیمی نے کہا:

أتحکمون الرجال فی أمر اللہ؟ لا حکم الا للہ، ایں قتلا نایاً أشعث ^[۱]

کیا لوگوں کو دین خدا میں حکم قرار دے لیا ہے؟ حکم اور فیصلہ خدا کے لئے ہے اے اشعث ہمارے لوگ کیوں قتل کئے گئے؟ (کیا وہ لوگ حق کی راہ میں قتل ہوئے ہیں یا باطل کی راہ میں؟)

پھر اپنی تلوار سے اشعث پر حملہ کیا لیکن وارا اس کے گھوڑے پر لگا اور اشعث کو زمین پر گرا دیا اور اگر دوسرے افراد مدد نہ کرتے تو اشعث عروہ تمیمی کے ہاتھوں قتل ہو جاتا۔

اشعث امام کی خدمت میں حاضر ہوا اور ایسے باتیں کرنے لگا جیسے امام کے اکثر حامی حکمیت کے صلح نامہ پر راضی ہوں اور علاوہ ایک دوسرے کے کوئی مخالف نہیں ہے لیکن زیادہ وقت نہ گزرا تھا کہ چاروں طرف سے لا حکم الا للہ، والحقم للہ یا علی لا لک کانعرہ بلند ہو گیا اور لوگ فریاد بلند کرنے لگے ہم ہرگز اجازت نہیں دیں گے کہ دین خدا میں لوگ حاکم ہوں (اور حکم خدا کو بدل ڈالیں) خدا نے حکم دیا ہے کہ معاویہ اور اس کے ساتھی قتل ہو جائیں یا ہمارے حکم کے تابع ہو جائیں حکمیت کا واقعہ ایک لغزش تھی جو ہم سے ہو گئی اور ہم لوگ اس سے پھر گئے اور تو بہ کر لی تم بھی اس سے منہ موڑ لو اور تو بہ کر لو اگر تم نے ایسا نہیں کیا تو ہم تم سے بھی

[۱] عروہ کا خیال یہ تھا کہ اس صلح نامہ سے پہلے عراقی فوج کے تمام کام غلط تھے لہذا سب کے سب جہنم میں جائیں گے، واقعہ صفین ص ۵۱۲۔

شرح نہج البلاغہ ابن ابی الحدید ج ۲ ص ۲۳۷۔ الاخبار الطوال ص ۱۹۷۔ کامل ابن اثیر ج ۳ ص ۱۶۳۔ مروج الذهب ج ۲ ص ۴۰۳۔

بیزاری رہیں گے۔^[۱]

چوتھا دباؤ:

امامؑ کے نادان اور بے وقوف ساتھی اس مرتبہ چوتھا دباؤ ڈال رہے تھے اور وہ یہ کہ امامؑ کے لئے ضروری تھا کہ اسی دن حکمیت کے صلح نامہ کو نظر انداز کر دیتے اور اسے معتبر نہ جانتے، لیکن اس مرتبہ امامؑ نے زبردست مقابلہ کیا اور ان لوگوں کے سامنے فریاد بلند کی۔

وَيَحْكُمُ، اَبْعَدِ الرِّضَا وَالْعَهْدِ نَرْجِعُ؟ اَلَيْسَ اللّٰهُ تَعَالٰى قَدْ قَالَ، اَوْفُوا بِالْعُقُودِ^[۲]

وَقَالَ: «وَأَوْفُوا بِالْعَهْدِ اللّٰهُ اِذَا عٰهَدْتُمْ وَاَلَّا تَنْقُضُوْا اَلَا اِيْمَانٌ بَعْدَ تَوْكِيدِهَا وَقَدْ

جَعَلْتُمْ اللّٰهُ عَلَیْكُمْ كَفِيْلًا ۗ اِنَّ اللّٰهَ يَعْلَمُ مَا تَفْعَلُوْنَ»^[۳]

لعنت ہو تم پر، اس وقت اب یہ باتیں کر رہے ہو؟ جب کہ راضی ہو گئے ہیں اور عہد کر لیا ہے تو دوسری مرتبہ جنگ کی طرف واپس آجائیں؟ کیا خدا کا فرمان نہیں ہے کہ اپنے وعدوں کو وفا کرو اور پھر خدا کہتا ہے، خدا کے عہد و پیمانہ پر جب کہ تم نے عہد کر لیا ہے تو وفا کرو اور قسم کھانے کے بعد اسے توڑو نہیں اور جب کہ اپنے کاموں پر خدا کو ضامن قرار دیا ہے اور خدا جو کچھ انجام دیتا ہے اس سے باخبر ہے۔

لیکن امامؑ کا کلام ان لوگوں پر اثر انداز نہ ہوا اور امامؑ کی پیروی سے منہ پھیر لیا اور حکمیت کے مسئلے کو گمراہی قرار دیا اور امامؑ سے بیزاری کیا اور تاریخ میں خوارج یا محکمہ کے نام سے مشہور ہو گئے اور اسلامی گروہوں میں سب سے زیادہ خطرناک گروہ بنایا۔

ان لوگوں نے کبھی بھی کسی حکومت سے تعلقات نہیں رکھا اور اپنے لئے خاص نظریہ اور روش اختیار کی ہم مارقین کی بحث میں تفصیلی طور پر ان لوگوں کی فکری غلطیوں کے بارے میں بحث کریں گے اور یہ بھی ذکر کریں گے کہ مسئلہ حکمیت، دین میں لوگوں کو حکم قرار نہیں دینا تھا بلکہ دو گروہ کے درمیان اختلاف کے وقت

[۱] شرح نہج البلاغہ ابن ابی الحدید ج ۲ ص ۲۳۷۔ واقعہ صفین ص ۵۱۳۔

[۲] سورہ مائدہ آیت ۱

[۳] سورہ نحل آیت ۹۱۔ شرح نہج البلاغہ ابن ابی الحدید ج ۲، ص ۲۳۸

قرآن و سنت پیغمبر کو حکم قرار دینا تھا اور یہ بہترین راستہ تھا، اگرچہ عمر و عاص نے یہ حربہ، حیلہ و مکر سے اختیار کیا تھا۔

امام اس سلسلے میں فرماتے ہیں:

انالم نحکم الرجال وانما حکمنا القرآن وهذا القرآن انما هو خط مسطور بین الدفتین لاینطق بلسان ولا بد من ترجمان وانما ینطق عنه الرجال، ولما دعانا القوم الی ان نحکم بیننا القرآن لم نکن الفریق المتولی عن کتاب اللہ وقد قال سبحانہ (فان تنازعتم فی شئی فردوه الی اللہ والرسول) فردہ الی اللہ ان نحکم بکتابہ وردہ الی الرسول ان ناخذ بسنتہ ^[۱]

ہم نے لوگوں کو نہیں بلکہ قرآن کو حکم مقرر کیا اور یہ دفتیوں کے درمیان لکھی ہوئی کتاب ہے جو زبان سے نہیں بولتی اس کے لئے ترجمان ضروری ہے اور وہ ترجمان آدمی ہی ہوتے ہیں جو قرآن کی روشنی میں کلام کرتے ہیں، جس قوم (اہل شام) نے ہم سے خواہش کی ہم اپنے اور ان کے درمیان قرآن مجید کو حکم قرار دیں تو ہم ایسے لوگ نہ تھے کہ اللہ کی کتاب سے منحرف ہو جاتے، حالانکہ خداوند عالم فرماتا ہے کہ اگر تم کسی بات میں اختلاف کرنے لگو تو خدا اور رسول کی طرف اسے پھیر دو، خدا کی طرف رجوع کرنے کے معنی یہ ہیں کہ ہم اس کتاب کو حکم مانیں اور رسول کی طرف رجوع کرنے کے معنی ہیں کہ ہم ان کی سنت (طریقے) پر چلیں امام کا اس خطبہ کے ساتھ ایک اور جملہ بھی ہے جو توجہ کے لائق ہے امام فرماتے ہیں:

فاذا حکم بالصدق فی کتاب اللہ فنحن أحسن الناس بہ وان حکم بسنتہ

رسول اللہ فنحن أولاہم بہ

اگر سچائی کے ساتھ کتاب خدا سے حکم حاصل کیا جائے تو اس کی رو سے سب سے زیادہ ہم حق دار ہیں

[۱] نوح البلاغہ خطبہ ۱۲۵۔ طبری نے اپنی تاریخ (ج ۳، ص ۶۷، ص ۳۷) میں ۳۷ ہجری کے واقعات میں اور ابن اثیر نے اپنی کتاب کامل (ج ۳، ص ۱۶۶) میں اس بات کو نوح البلاغہ سے مختصر طریقے سے لکھا ہے۔ سبط ابن جوزی نے کتاب تذکرہ (ص ۱۰۰) میں ہشام کلبی سے شیخ مفید نے ارشاد میں (ص ۱۲۹)۔ طبری نے احتجاج (ج ۱، ص ۲۷۵) میں اس خطبہ کو نقل کیا ہے۔

اور اگر سنت رسول کے مطابق فیصلہ کیا جائے تو ہم سب سے زیادہ اس کے اہل ہیں۔

جی ہاں! بالآخر جنگ صفین میں کئی مہینے تک امام کا قیمتی وقت ضائع و برباد ہوا اور عراق کی فوج کے ۲۰ سے ۲۵ ہزار تک لوگ شہید ہوئے اور ۴۵ ہزار اور ایک قول کی بنیاد پر ۹۰ ہزار افراد فوج شام سے مارے گئے اور دونوں فوج ایک دوسرے سے دور ہو گئی اور لوگ اپنے اپنے شہروں کو واپس چلے گئے [۱]

قیدیوں کی رہائی

جب صلح نامہ لکھ گیا اور اس پر دستخط ہو گئے اور دونوں طرف بھیج دیئے گئے تو اس وقت امیر المؤمنین نے دشمن کی فوج کے تمام قیدیوں کو رہا کر دیا، ان قیدیوں کی رہائی سے پہلے ہی عمرو عاص اصرار کر رہا تھا کہ معاویہ امام کی فوج کے قیدیوں کو پھانسی دیدے جب معاویہ نے امام کے اس عظیم کام کو دیکھا تو کانپنے لگا اور عاص کے بیٹے سے کہا، اگر ہم لوگ قیدیوں کو قتل کر دیتے تو دوستوں اور دشمنوں کے درمیان رسوا ہو جاتے۔

جنگ کے وقت دشمن کے قیدیوں کے ساتھ امام کا طریقہ دوسرا تھا اگر کوئی قید ہوتا تو اسے آزاد کر دیتے مگر یہ کہ اس نے کسی کو قتل کیا ہو، تو اس صورت میں قصاص (جان کا بدلہ جان) کے طور پر قتل کر دیا جاتا تھا اور اگر آزاد ہونے والا قیدی دوبارہ گرفتار ہوتا تھا تو بغیر کسی چوں چراں کے اسے پھانسی دیدی جاتی تھی کیونکہ دشمن کی فوج میں اس کا واپس جانا اس کی پلیدی و بری نیت کی عکاسی کرتا ہے۔ [۲]

حکمیت پر امام کی نظارت

امام ﷺ صفین سے کوفہ جاتے وقت حکمیت کے واقعہ سے غافل نہ تھے اور ہمیشہ ضروری نکتوں کی طرف ابن عباس (جو ۴۰۰ لوگ اس علاقے میں بھیجے گئے تھے) کو توجہ دلاتے رہے، معاویہ بھی حکمین کے

[۱] جنگ صفین ۱۷ صفر ۳۷ ہجری کو ختم ہوئی اور ۱۱۰ دن تک جاری رہی اور اس مدت میں ۹۰ مرتبہ حملہ ہوا۔ مسعودی نے التنبیہ والاشراف ص ۲۵۶ مطبوعہ قاہرہ۔ اور مروج الذهب (ج ۲، ص ۳۰۵) میں قتل ہونے والوں کی تعداد ایک لاکھ دس ہزار لکھا ہے (۲۵ ہزار امام ﷺ کے فوجی اور ۹۰ ہزار معاویہ کے فوجی) اور ایک قول کی بناء پر ۷۰ ہزار آدمی (۲۵ ہزار امام ﷺ کی طرف سے اور ۴۵ ہزار معاویہ کے فوجی) نقل ہوا ہے۔

[۲] واقعہ صفین ص ۵۱۸۔

کام سے غافل نہ تھا اور اس نے بھی . . . ۴ لوگوں کو اس علاقے میں بھیجا امام کے دوستوں اور معاویہ کے دوستوں میں فرق یہ تھا کہ شامی افراد آنکھ، کان بند کئے ہوئے اپنے سر پرست کے مطیع و فرمان بردار تھے اور جب بھی معاویہ کی طرف سے کوئی خط پہنچتا تو کوئی بھی نہیں پوچھتا کہ معاویہ نے کیا لکھا ہے، جبکہ جب بھی امام کا خط ابن عباس کے پاس آتا اس وقت سب کی نگاہیں ابن عباس پر ہوتیں کہ امام نے اسے کیا حکم دیا ہے؟ یہی وجہ ہے کہ ابن عباس نے ان لوگوں کی مذمت کی اور کہا جب بھی امام کی طرف سے کوئی پیغام آتا ہے تو تم لوگ پوچھتے ہو کہ کیا حکم آیا ہے اگر اسے نہ بتاؤ تو تم لوگ کہو گے کہ کیوں چھپا دیا اور اگر اسے بیان کر دوں تو یہ راز سب پر ظاہر ہو جائے گا اور پھر ہمارے لئے کوئی راز، راز نہیں رہ جائے گا۔^[۱]

[۱] واقعہ صفین ص ۵۳۳۔ تاریخ طبری ج ۳، جزی ۶ ص ۳۷۔ کامل ابن اثیر ج ۳، ص ۱۶۷۔ الاخبار الطوال ص ۱۹۸

اکیسویں فصل

امام کی صفین سے کوفہ کی طرف روانگی

حکیمیت کا مسئلہ ایک ایسا امر ہے جسے امامؑ نے زور و زبردستی اور تمام راستے بند ہو جانے کی صورت میں قبول کیا کیونکہ اگر اس کا مقابلہ کرتے تو خود اپنی فوج کے مخالفین، معاویہ کی فوج کی مدد سے امامؑ سے جنگ کرنے کے لئے اٹھ جاتے جس کا انجام آپ اور آپ کے وفادار ساتھیوں کی بربادی کے علاوہ کچھ نہ ہوتا یہی وجہ ہے کہ جب حکمیت کے تعین کا مسئلہ ختم ہوا تو امامؑ اپنے نمائندوں کو اعزام اور فیصلہ اور مشکلات کے رفع، دفع کرنے اور اس پر ناظر وغیرہ معین کرنے کے لئے کوفہ واپس آگئے اور وہاں سے روانہ ہوتے وقت اس دعا کو پڑھا جو پیغمبر اسلام صلی اللہ علیہ وسلم سے نقل ہوئی ہے: بارالہاسفر کی مشکلات اور غم سے نجات عطا کر اور اہل و عیال اور مال پر بری نظر ڈالنے والوں سے پناہ مانگتا ہوں۔

امامؑ نے اس دعا کو پڑھا اور فرات کے کنارے سے کوفہ کی طرف روانہ ہو گئے اور جب صندوقِ دوائی شہر کے پاس پہنچے تو قبیلہ بن سعید کے لوگ آپ کے استقبال کے لئے آئے اور خواہش ظاہر کی کہ ہمارے قبیلے میں تشریف لائیے اور ہمیں رونق بخشنیں لیکن امامؑ نے ان کی دعوت قبول نہیں کیا [۱] آپ جب کوفہ کے نخلستان (کھجور کے باغ) میں پہنچے تو ایک ضعیف شخص سے ملاقات ہوئی جو ایک گھر کے سائے میں بیٹھا تھا اور اس کے چہرے سے بیماری کے آثار نمایاں تھے امام اور اس کے درمیان جو باتیں ہوئیں وہ یہ ہیں:

امامؑ: تیرے چہرے کا رنگ کیوں اڑا ہے؟ کیا بیمار ہے؟

[۱] صندوقِ دواء، عراق و شام کے درمیان کا شہر، معجم البلدان، یا قوت حموی

[۲] واقعہ صفین ص ۵۲۸۔ شرح نہج البلاغہ ابن ابی الحدید ج ۲، ص ۸۶

ضعیف: جی ہاں۔

امام: بیماری کو اچھا نہیں سمجھتے؟

ضعیف: نہیں، میں نہیں چاہتا کہ بیمار پڑوں۔

امام: کیا اس طرح کی بیماریاں خدا کے سامنے بہترین نیکی شمار نہیں ہوتیں؟

ضعیف: کیوں نہیں؟

امام: مبارک ہو خدا کی رحمت نے تمہارا احاطہ کیا ہے اور تمہارے گناہوں کو بخش دیا ہے، تمہارا کیا

نام ہے؟

ضعیف: میرا نام صالح بن سلیم ہے اور سلامان بن طح اور اس کے وفادار سلیم بن منصور قبیلے سے

ہوں۔

آپ نے خوش ہو کر فرمایا: تمہارا اور تمہارے باپ اور تمہارے وفاداروں کا نام کتنا بہترین ہے کیا

ہماری جنگوں میں تم نے شرکت کی ہے؟

ضعیف: نہیں، میں جنگ میں شریک نہیں ہو سکا لیکن اس کی طرف مائل تھا جیسا کہ آپ دیکھ رہے

ہیں کہ جسم کی کمزوری نے جو بخار کی وجہ سے ہے مجھے ان کاموں سے روک دیا ہے۔

امام: خدا کے کلام کو نور سے سنو وہ فرماتا ہے:

لَيْسَ عَلَى الضُّعَفَاءِ وَلَا عَلَى الْمَرْضَى وَلَا عَلَى الَّذِينَ لَا يَجِدُونَ مَا يُنْفِقُونَ حَرَجٌ

إِذَا نَصَحُوا لِلَّهِ وَرَسُولِهِ ۗ مَا عَلَى الْمُحْسِنِينَ مِنْ سَبِيلٍ ۗ وَاللَّهُ غَفُورٌ رَحِيمٌ ۝ [۱]

(اے رسول جہاد میں نہ جانے کا) نہ تو کمزوروں پر کچھ گناہ ہے نہ بیماروں پر اور نہ ان لوگوں پر جو

کچھ نہیں پاتے کہ خرچ کریں بشرطیکہ یہ لوگ خدا اور اس کے رسول کی خیر خواہی کریں، نیکی کرنے والوں پر

(الزام) کوئی سبیل نہیں ہے اور خدا بڑا بخشنے والا اور مہربان ہے۔

امامؑ: شامیوں کے ساتھ ہمارے کام کے متعلق لوگ کیا کہتے ہیں؟
 ضعیف: آپ کے دشمن اس کام سے خوش ہیں لیکن آپ کے حقیقی دوست ناراض اور افسوس کرتے
 ہیں۔

امامؑ: تم سچ کہتے ہو خدا تمہاری بیماریوں کو تمہارے گناہوں کی بخشش کا سہارا قرار دے اگرچہ بیماری
 کا کوئی اجر نہیں ہے مگر یہ کہ گناہ بخش دیئے جاتے ہیں، اجر و ثواب، انسان کے کردار و گفتار پر منحصر ہے لیکن کبھی
 بھی حسن نیت (اچھی نیت) سے غفلت نہیں برتنا چاہیے کیونکہ خداوند عالم بہت زیادہ گروہوں کو ان کی بہترین
 نیت کی وجہ سے جنت میں داخل کرے گا امامؑ اتنا کہنے کے بعد اپنے سفر پر روانہ ہو گئے۔^[۱]

ابھی امامؑ نے تھوڑا ہی راستہ طے کیا تھا کہ عبداللہ بن ودیعہ انصاری سے ملاقات ہوئی آپ نے چاہا
 کہ معاویہ کے ساتھ صلح کے متعلق لوگوں کے نظریہ سے آگاہی پیدا کریں لہذا اس کے ساتھ کچھ دیر گفتگو ہوئی
 جسے ہم یہاں نقل کرتے ہیں۔

امامؑ: ہمارے کاموں کے بارے میں لوگوں کا کیا نظریہ ہے؟
 انصاری: آپ کے متعلق لوگوں کے دو نظریے ہیں بعض لوگوں نے اسے پسند کیا ہے اور بعض لوگ
 اس سے ناراض ہیں اور (قرآن کی تعبیر کے مطابق ولایز الوں مختلفین) ہمیشہ اختلاف کے خواہاں ہیں۔

امامؑ: عقلمندوں کا کیا نظریہ ہے؟
 انصاری: ان لوگوں کا کہنا ہے کہ کچھ گروہ علی کے ساتھ تھے لیکن علی نے انہیں دور کر دیا بہترین قلعہ
 تھا لیکن اسے ویران کر دیا اب علی کب ان لوگوں کو اپنے پاس بلائیں گے جنہیں دور کر دیا ہے اور جس قلعہ کو
 ویران کیا ہے اسے کب آباد کریں گے؟ اگر وہ اسی گروہ کے ساتھ جو ان کے تابع تھے جنگ کو جاری رکھتے تو یا
 تو کامیاب ہو جاتے یا ختم ہو جاتے انہوں نے عقلمندی اور بہترین سیاست سے کام انجام دیا تھا۔
 امامؑ: میں نے ویران کیا ہے یا ان لوگوں (خوارج) نے؟ میں نے ان لوگوں کو دور کر دیا یا ان

لوگوں نے اختلاف اور تفرقہ ایجاد کیا؟ اور جو یہ کہتے ہو کہ حسن تدبیر یہ تھی کہ جس وقت کچھ لوگوں نے میرے خلاف بغاوت کیا تھا تو میں اپنے وفاداروں کے ساتھ جنگ جاری رکھتا یہ ایک ایسا نظریہ نہ تھا کہ میں اس سے غافل ہوتا، میں اس بات پر حاضر تھا کہ اپنی جان کو قربان کر دیتا اور موت کو خندہ پیشانی کے ساتھ گلے لگاتا لیکن حسن و حسین پر نہیں رویا اور دیکھا کہ وہ مجھ سے پہلے شہید ہونا چاہتے ہیں لہذا میں نے اس بات کا خوف محسوس کیا کہ ان دونوں کے مرنے سے پیغمبر اسلام ﷺ کی نسل نہ منقطع ہو جائے لہذا اس کام کو نہیں پسند کیا خدا کی قسم اگر اس مرتبہ شامیوں سے مقابلہ ہوتا تو اس راہ کو انتخاب کروں گا اور ہرگز وہ دونوں (حسن و حسین) میرے ساتھ نہ ہوں گے۔^[۱]

امامؑ کے ساتھ انصاری کی صاف باتیں دو مطلب کو واضح کرتی ہیں:

- ۱۔ وہ ماحول جس میں امامؑ زندگی بسر کر رہے تھے وہ آزاد ماحول تھا اور لوگوں کو یہ حق حاصل تھا کہ وہ حکومت وقت کے بارے میں اپنے افکار و نظریات کو پیش کر سکیں اور امامؑ کی نظر میں اپنے نظریہ کو ظاہر کرنے میں مخالف و موافق برابر تھے اور جب تک کہ مخالف مسلح نہیں اٹھاتا اور حملہ نہیں کرتا مکمل آزاد رہتا تھا۔
- ۲۔ پیغمبر اسلام ﷺ کی نسل کی حفاظت کہ جسے قرآن کریم نے لفظ کثر سے تعبیر کیا ہے اسلام کے واجبات سے اہم ہے اور اگر امامؑ معاویہ اور اپنے مخالفوں سے جنگ جاری رکھتے کہ جن کی تعداد کم نہ تھی تو خود امامؑ اور حسینؑ شہید ہو جاتے اور پیغمبر اسلام ﷺ کی نسل ختم ہو جاتی جس کا نتیجہ یہ ہوتا کہ خود امامت ہی ختم ہو جاتی، جب کہ پروردگار عالم کا ارادہ اس بات کو ثابت کرتا ہے کہ معصومین علیہم السلام کی نسل ظہور امام زمان علیہ السلام تک باقی رہے اسی لئے امامؑ نے حکمیت کو قبول کر لیا، اور تمام علتوں میں سے ایک یہ بھی علت تھی جس کی وجہ سے امامؑ نے اسے قبول کیا۔

امام خباب بن ارت کی قبر پر

امامؑ چلتے چلتے بنی عوف کے گھروں کے پاس پہنچے راستے کے داہنی طرف ایک اونچی جگہ پر آپ نے

[۱] تاریخ طبری ج ۳، جزئی ۶ ص ۳۸۔ کامل ابن اثیر ج ۳، ص ۱۶۴، واقعہ صفین ص ۵۳، ۵۴، ۵۵۔

سات یا آٹھ قبروں کو دیکھا امامؑ نے ان قبروں میں دفن کے نام پوچھے، قدامہ بن عجلان ازدی نے جواب دیا، آپ کے صفین جانے کے بعد خباب بن ارت کا انتقال ہو گیا اور اس نے خواہش ظاہر کی تھی کہ اسے بلند جگہ پر دفن کیا جائے یہاں پر اس کے دفن ہونے کی وجہ سے لوگوں نے اپنے مردوں کو بھی اس کے اطراف میں دفن کرنا شروع کر دیا، امامؑ نے خباب کے لئے رحمت و مغفرت طلب کرنے کے بعد اس کے متعلق کہا اس نے صدق دل سے اسلام قبول کیا اور اپنی مرضی سے ہجرت کیا تھا اور پوری عمر جہاد کیا اور پھر اس کا جسم کمزور ہو گیا خداوند عالم اچھے لوگوں کے اجر کو ضائع نہیں کرتا اور پھر وہاں پر دفن ہوئے تمام لوگوں کے بارے میں فرمایا:

اے خوفناک زمین اور بے آب و گیاہ محلہ میں رہنے والو! تم پر درد و سلام ہو اے مؤمن اور مومنات، تم نے ہم پر سبقت حاصل کی، ہم بھی تمہارے پیچھے آ رہے ہیں اور کچھ ہی دیر میں تم لوگوں سے ملحق ہو جائیں گے خدایا ہمیں اور ان لوگوں کو بخش دے اور ان کی اور ہماری غلطیوں کو معاف کر دے۔ (پھر فرمایا) اس خدا کا شکر جس نے زمین کو مردوں اور زندوں کے جمع ہونے کی جگہ بنائی، شکر اس خدا کا جس نے ہمیں پیدا کیا اور پھر ہم اسی کی طرف پلٹ کر جائیں گے اور اس کے سامنے حاضر ہوں گے کتنے خوش نصیب ہیں وہ لوگ جو قیامت کو یاد کرتے ہیں اور حساب و کتاب کے دن کے لئے صحیح امور انجام دیتے ہیں اور اپنے امور میں قناعت کرتے ہیں۔ [۱]

پھر امامؑ نے اپنے سفر کو جاری کیا اور قبیلہ ہمدان کے گھروں کے پاس سے گزر رہے تھے کہ آپ نے عورتوں کے رونے کی آواز سنی، جو جنگ صفین میں قتل ہونے والے اپنے رشتہ داروں پر رو رہی تھیں۔

امامؑ نے شرحبیل کو بلایا اور کہا: کہ اپنی عورتوں سے کہو کہ صبر کریں اور چیخ و فریاد نہ کریں اس نے امامؑ کے جواب میں کہا: اگر بات صرف چند گھروں کی ہوتی تو اس درخواست پر عمل کرنا ممکن تھا لیکن تمہا صرف اس علاقے سے ۱۸۰ آدمی قتل ہوئے ہیں اور کوئی بھی ایسا گھر نہیں ہے جہاں گریہ و زاری نہ ہو لیکن ہم سب مرد ہرگز نہیں روتے بلکہ ہم لوگ ان کی شہادت پر بہت خوش ہیں، امامؑ نے ان کے مرنے والوں پر رحمت کی دعا

دی، امامؑ چونکہ گھوڑے پر سوار تھے اور شرمیل نے چاہا کہ آپ کو کچھ دور جا کر خدا حافظ کرے لہذا اس سے فرمایا:

ارجع فان مشى مثلك ففتنة للوالى ومذلة للمومنين [۱]

واپس چلے جاؤ کہ اس طرح سے مشایعت کرنا (کسی کو رخصت کرنے کے لئے تھوڑی دور جانا) حاکم کے غرور اور مومنین کی ذلت کا سبب ہے۔

جب آپ کو فہ پہنچے تو چار سولوگوں کو حکمین کے کاموں پر بعنوان ناظر معین کیا اور شرح کو فوج کا سردار اور ابن عباس کو مذہبی پیشوا معین کیا اور پھر وہ وقت آیا کہ اپنے زبردستی منتخب ہونے والے نمائندے یعنی ابو موسیٰ اشعری کو بھیجیں [۲]

امامؑ اپنے دور خلافت کے آغاز ہی سے اپنی خلافت و رہبری میں اس کی بے پرواہی سے باخبر تھے اور لوگ بھی اس کی سادگی اور بے وقوفی سے آگاہ تھے یہی وجہ ہے کہ اس کو بھیجنے کے وقت امامؑ اور لوگوں نے اس سے گفتگو کی اس میں سے بعض باتوں کو ہم یہاں نقل کر رہے ہیں۔

امامؑ اور ابو موسیٰ اشعری کے درمیان گفتگو

ابو موسیٰ اشعری کی بیوقوفی اور کم عقلی کو دوست و دشمن سبھی جانتے تھے اور اسے (بغیر دھار اور قبضے کی چھری) اور کم ظرف کہتے تھے لیکن علیؑ کیا کر سکتے تھے؟ ان کے سادہ اور کم ظرف دوستوں نے جو ابو موسیٰ اشعری ہی کی صفت کے تھے امام کو دو چیزوں پر مجبور کر دیا تھا۔ کہ خود حکمیت کو قبول کریں اور حکم کے عنوان سے ابو موسیٰ اشعری ہی ہو امامؑ نے ابو موسیٰ کو دو مہمات الجندل بھیجتے وقت اس سے اور اپنے کاتب عبید اللہ بن ابی رافع سے اس طرح گفتگو کی:

امامؑ نے ابو موسیٰ سے کہا حکم بکتاب اللہ ولا تجاوزه یعنی خدا کی کتاب کے مطابق فیصلہ کرنا اور اس

[۱] واقعہ صفین ص ۵۳۱۔ تاریخ طبری ج ۳، جزئی ۶ ص ۳۵۔ کامل ابن اثیر ج ۳، ص ۱۶۴

[۲] واقعہ صفین ص ۵۳۳، تاریخ طبری ج ۳، جزئی ۶ ص ۳۷۔ مروج الذهب ج ۲، ص ۴۰۶

سے تجاوز نہ کرنا۔

جب ابو موسیٰ روانہ ہوا تو امامؑ نے فرمایا میں دیکھ رہا ہوں کہ وہ اس واقعہ میں ضرور دھوکہ کھائے گا۔

عبداللہ: اگر واقعہ ایسا ہے اور وہ دھوکہ کھائے گا تو پھر اسے کیوں بھیج رہے ہیں؟

امامؑ نے فرمایا:

لَوْ عَمِلَ اللَّهُ فِي خَلْقِهِ بَعْلَبِهِ مَا احْتَجَّ عَلَيْهِ بِالرَّسْلِ ۱۱

اگر خداوند عالم اپنے علم کے مطابق اپنے بندوں سے محاسبہ کرتا تو وہ پیغمبروں کو نہ بھیجتا اور ان کے

ذریعے سے ان لوگوں پر اپنی دلیل قائم نہیں کرتا۔

فوج کے سردار اور ابو موسیٰ اشعری کے درمیان گفتگو

سردار شریح بن ہانی جسے امامؑ نے چار سو آدمیوں پر مشتمل ایک گروہ کے ساتھ دومتہ الجندل بھیجا تھا

اس نے ابو موسیٰ کا ہاتھ پکڑ کر کہا، تمہارے کاندھوں پر بہت بڑی ذمہ داری ہے ایسا کام نہ کرنا کہ جس کی تعمیر ممکن

نہ ہو، جان لو کہ اگر معاویہ نے عراق پر قبضہ کر لیا تو پھر عراق باقی نہ رہے گا لیکن اگر علی نے شام پر قبضہ کر لیا تو

شامیوں پر کوئی آفت و مشکل نہیں آئے گی تم نے امامؑ کی حکومت کے اوائل میں خاموشی اختیار کی، اگر تم نے پھر

ایسا کیا تو جان لو کہ گمان یقین میں اور امید، ناامیدی میں بدل جائے گی۔

ابو موسیٰ اشعری نے اس کے جواب میں کہا: وہ گروہ جو ہم پر الزام لگا رہا ہے اس کے لئے بہتر نہیں

ہے کہ مجھے قاضی کے طور پر معین کر لیکہ باطل کو ان لوگوں سے دور اور حق کو ان لوگوں سے قریب کروں ۱۲ امامؑ

کی فوج کے مشہور شاعر اور ابو موسیٰ کے دوست نجاشی نے اس کے لئے اشعار کہے جس میں اسے حق اور عدالت

کی رعایت کرنے کی تاکید کی اور جب وہ اشعار ابو موسیٰ کو سنایا گیا تو اس نے کہا، میری خدا سے دعا ہے کہ میرا

نصیب چمک اٹھے اور خدا کی مرضی کے مطابق اپنے فریضہ کو انجام دوں۔ ۱۳

۱۱ مناقب ابن شہر آشوب ج ۲، ص ۲۶۱

۱۲ الامامة والسياسة ج ۱، ص ۱۱۵۔ شرح نہج البلاغہ ابن ابی الحدید ج ۲، ص ۲۴۵

۱۳ واقعہ صفین ص ۵۳۴۔ شرح نہج البلاغہ ابن ابی الحدید ج ۲، ص ۲۴۷

ابوموسیٰ اشعری اور احنف کے درمیان گفتگو

سب سے آخر میں جس نے ابوموسیٰ اشعری کو خدا حافظ کیا وہ احنف تھا، اس نے ابوموسیٰ کا ہاتھ پکڑا اور اس سے یہ کہا اس کام کی عظمت کی قدر کرو اور جان لو کہ یہ کام جاری رہے گا اگر عراق کو بر باد کیا تو پھر عراق ختم ہو جائے گا، خدا کی مخالفت کرنے سے پرہیز کرو، خدا دنیا و آخرت کو تمہارے لئے ذخیرہ کرے گا اگر آئندہ عمر و عاص سے تمہاری ملاقات ہو تو تم پہلے سلام مت کرنا اگرچہ پہلے سلام کرنا مستحب ہے لیکن وہ سلام کے لائق نہیں ہے اپنا ہاتھ اس کے ہاتھ میں نہ دینا کیونکہ تیرا ہاتھ امت کی امانت ہے ممکن ہے کہ تجھے مجمع میں صدر جگہ پر بٹھائے تو جان لو کہ اس کام میں دھوکہ و فریب ہے اور اگر تم سے اکیلے میں بات کرنا چاہے تو اس سے پرہیز کرنا کیونکہ ممکن ہے وہاں کچھ لوگوں کو گواہ کے طور پر چھپائے رہے تاکہ بعد میں وہ لوگ تمہارے خلاف گواہی دیں۔

پھر احنف نے ابوموسیٰ کو آزمانے کے لئے کہ امام سے اسے کتنا خلوص ہے اس سے یہ درخواست کی کہ، اگر عمر و کے ساتھ امام کے بارے میں توافقی نہ ہو سکے تو اس سے درخواست کرنا کہ عراقی لوگ شام میں رہنے والے قرشیوں میں سے کسی کو بھی خلیفہ چن سکتے ہیں اور اگر اسے قبول نہ کیا تو دوسری درخواست کرنا اور وہ یہ کہ شامی لوگ عراقیوں میں سے کسی ایک کو بھی خلیفہ منتخب کر سکتے ہیں [۱] ابوموسیٰ نے اس بات کو، جس میں امام کا خلافت سے معزول ہونا اور دوسرے خلیفہ کا انتخاب تھا، سنا لیکن اس نے کوئی عکس العمل نہ دکھایا۔

احنف فوراً امام کی خدمت میں آئے اور پورا واقعہ آپ سے بیان کیا اور کہا کہ ہم ایسے شخص کو اپنے حق کے ثابت کرنے کے لئے بھیج رہے ہیں جو آپ کے عزل اور دور ہونے کی پرواہ نہیں کرتا۔

امام نے فرمایا: ان الله غالب على امرها

حنف نے کہا یہ کام ہم لوگوں کی ناراضگی کا سبب ہے۔ [۲]

[۱] الامامة والسياسة ج ۱، ص ۱۱۶۔ واقعہ صفین ص ۵۳۶۔ شرح نوح البلاغ ابن ابی الحدید ج ۲، ص ۲۴۹

[۲] واقعہ صفین ص ۵۳۷

سعد ابن وقاص اور اس کا بیٹا عمر

سعد ابن وقاص ان لوگوں میں سے تھا جس نے امامؑ کے ہاتھوں پر بیعت نہیں کی تھی لیکن خود کو قضيے میں داخل نہیں کیا تھا اور جنگ صفین کی آگ بھڑکنے کے بعد وہ سرزمین بنی سلیم چلا گیا اور مستقل دونوں فوجوں کی خبروں سے آگاہ ہو رہا تھا، اسی فکر میں غرق تھا کہ ایک دن دور سے اسے سواری نظر آئی جو اسی کی طرف آرہی تھی لیکن جب نزدیک پہنچی تو معلوم ہوا کہ وہ اس کا بیٹا عمر ہے (یہ وہی شخص ہے جس نے کربلا میں امام حسینؑ اور آپ کے باوفا ساتھیوں کو قتل کیا تھا) باپ نے اس سے حالات معلوم کئے اور عمر نے جبری حکمیت اور دومتہ الجندل میں حکمین کے اجتماع کی خبر دی اور اپنے باپ سے کہا کہ اسلام کی آپ نے بہت خدمتیں کی ہیں لہذا آپ اس علاقے میں ضرور جائیں، شاید کہ خلافت اسلامی پر آپ کا قبضہ ہو جائے، باپ نے کہا، بیٹا خاموش رہو میں نے پیغمبر سے سنا ہے کہ آپ نے فرمایا ہے کہ میرے بعد فتنہ برپا ہوگا اور بہترین شخص وہ ہے جو اس سے بچا رہے اور اس سے دور رہے، خلافت کا مسئلہ ایک ایسا امر ہے کہ میں نے پہلے ہی دن سے اس میں دخالت نہیں کی اور آئندہ بھی داخل نہیں ہوؤں گا اور اگر بنا یہ ہو کہ میں اس میں دخالت کروں تو علی کا ساتھ دوں گا لوگوں نے تلوار سے مجھے ڈرایا لیکن میں نے اسے آگ پر مقدم کیا۔^[۱]

سعد وقاص نے دونوں طرف سے کسی ایک کی مدد کرنے کو فتنہ و فساد سمجھا اور اس کے نتیجہ و اختتام کو آگ تصور کیا لیکن اس کے باوجود اس نے علیؑ کی شخصیت کو معاویہ پر ترجیح دیا اور اسی رات جو اس نے اشعار کہے تھے اس میں علیؑ کی تعریف اور معاویہ کی مذمت کی تھی اور کہا تھا:

ولو كنت يوماً لا محالة وافتداً
تبعث علياً والهوى حيث يُجعل

اگر بنا ہو کہ کسی دن اس کام کے لئے اقدام کروں تو علی کی پیروی کروں گا یہاں تک کہ وہ راضی

ہوں۔

اس کے اندھے دل کے لئے بس اتنا ہی کافی ہے کہ امامؑ کی پیروی اور اطاعت جو عند یرحم میں سب پر واضح اور روشن ہوگئی اور عثمان کے قتل کے بعد تمام مہاجرین و انصار نے آپ کے ہاتھ پر بیعت کی، کوفتنہ میں داخل کرتا ہے جب کہ ایسے امام سے منہ موڑنے والے کا انجام جہنم میں داخل ہونا ہے [۱]

معاویہ کا حالات سے پریشان ہونا

بعض صحابہ اور ان کے بیٹے، جنہوں نے علیؑ سے دور رہنے کے بعد بھی معاویہ کا ساتھ نہیں دیا تھا اور جنگ تمام ہونے کے بعد معاویہ کے کہنے پر شام آگئے تھے مثلاً عبداللہ بن زبیر، عبداللہ بن عمر، مغیرہ بن شعبہ معاویہ نے مغیرہ سے التجا کی کہ وہ اس کام میں اس کی مدد کرے اور اسے حکمین کی فکروں سے آگاہ کرے مغیرہ نے یہ ذمہ داری قبول کر لی اور دومتہ الجندل کے لئے روانہ ہو گیا اور حکمین کے نظریات معلوم کرنے کے لئے ہر ایک سے الگ الگ ملاقات کی، سب سے پہلے اس نے ابو موسیٰ سے ملاقات کی اور کہا اس شخص کے بارے میں تمہارا کیا نظریہ ہے جس نے اس اضطرابی کیفیت سے پرہیز اور قتل و خول ریزی سے دوری اختیار کی ہے؟

ابو موسیٰ نے کہا، وہ لوگ نیک اور اچھے افراد ہیں! ان کی پیٹھ خون کے بوجھ سے ہلکی اور ان کے پیٹ حرام مال سے خالی ہیں۔

پھر اس نے عمرو سے ملاقات کی اور یہی سوال اس سے بھی کیا اس نے جواب دیا کہ کنارہ کشی کرنے والے بدترین لوگ ہیں نہ ان لوگوں نے حق کو پہچانا ہے اور نہ باطل کا انکار کیا ہے۔

مغیرہ شام واپس آ گیا اور معاویہ سے کہا میں نے دونوں حکم کا امتحان لیا، ابو موسیٰ، علیؑ کو خلافت سے دور کر دے گا اور عبداللہ بن عمر جو اس واقعہ میں شریک نہیں ہوا تھا اسے خلافت دے دے گا لیکن عمرو عاص تمہارا قدیمی ساتھی ہے لوگوں کا کہنا ہے وہ خلافت خود لینا چاہتا ہے اور تجھے اپنے سے بہتر نہیں جانتا۔ [۲]

[۱] واقعہ صفین ص ۵۳۹

[۲] واقعہ صفین ص ۵۳۹۔ شرح منہج البلاغہ ابن ابی الحدید ج ۲، ص ۲۵۱۔ کامل ابن اثیر ج ۳، ص ۱۶۷۔

فتنہ حکمیت کا خاتمہ

وہ مسائل جن کے لئے ضروری تھا کہ دونوں طرف کے نمائندے اس موضوع پر گفتگو کریں اور اس کے حکم کو کتاب و سنت سے نکالیں اور امام اور معاویہ کے ساتھیوں کو اس کی خبر کر دیں وہ موضوع یہ ہیں:

۱۔ عثمان کے قتل کی تحقیق۔

۲۔ امام کی حکومت کا قانونی ہونا۔

۳۔ امام کی قانونی حکومت سے معاویہ کی مخالفت اور اس کا صحیح ہونا۔

۴۔ وہ چیز جو ایسے حالات میں صلح کی ضامن بنے۔

لیکن افسوس کہ حکمین نے جس موضوع پر بحث و گفتگو نہیں کی وہ یہی چار موضوع تھے کیونکہ ان میں سے ہر ایک خاص سابقہ، تجربہ کے ساتھ حکمیت کے میدان میں وارد ہوا اور اپنی ہی خواہش کے مطابق حکم چلانا چاہا اور ایسا معلوم ہوتا ہے کہ ان موضوعات کا حکمین سے کوئی تعلق ہی نہیں تھا۔

حکمین اور نظارت کرنے والوں کے بہت دنوں تک دو مہمہ الجندل میں رہنے کی وجہ سے اسلامی معاشرے کے اندر تشویش اور خوف کا سماں بن گیا اور ہر آدمی طرح طرح کی باتیں سوچ رہا تھا عجلت کرنے والے، اسی طرح کم عقل لوگ کچھ اور فکر میں تھے تو دور اندیش اور دانشمند کچھ اور فکر کر رہے تھے۔

سب سے پہلے جس موضوع پر بحث ہوئی تھی وہ یہ تھی کہ خلیفہ سوم اور اس کے حاکم کے عمدہ امور جس پر اعتراضات ہوئے ہیں انہیں صحیح سندوں کے ساتھ پیش کیا جائے اور پھر جن لوگوں نے خلیفہ کو قتل کیا ہے چاہے عراقی ہوں یا مصری یا صحابی، انہیں دعوت دی جائے اور اس مسئلہ کی دقیق تحقیق و جستجو کی جائے اور قاتلوں کے اس دعوے کو کہ خلیفہ نے اسلامی اصولوں کو نظر انداز کر دیا تھا اور رسول خدا ﷺ کی سیرت حتیٰ شیخین سے بھی منحرف ہو گیا تھا، منصفانہ تحقیق کی جائے لیکن اس سلسلے میں دقت سے کام نہیں لیا گیا اور صرف عمر و عاص نے اپنے مقصد کے حصول (امام کو خلافت سے دور کر کے اس جگہ پر معاویہ یا اپنے بیٹے عبداللہ کو مسند خلافت پر بٹھائے) کے لئے ابو موسیٰ سے کہا: کیا تو اس بات کو قبول کرتا ہے کہ عثمان مظلوم قتل ہوا ہے؟ اس نے بھی ایک

طرح سے تصدیق کر دی [۱] اور کہا، خلیفہ کے قاتلوں نے انہیں تو بہ کرایا پھر قتل کر دیا جب کہ مجرم تو بہ کر لے تو اس کے گناہ معاف ہو جاتے ہیں۔

اور اسی طرح وہ موضوع جو اصلاً زیر بحث نہ رہا وہ امام کی حکومت کا قانونی ہونا تھا، وہ حکومت جو مہاجرین و انصار کے اتحاد و اتفاق سے علیؑ کو ملی اور خود آپ ابتداء میں اسے قبول نہیں کر رہے تھے اور جب مہاجرین و انصار کے مجمع کو دیکھا کہ سب کے سب اصرار کر رہے ہیں کہ ان کے علاوہ کسی کے ہاتھ پر بیعت نہیں کریں گے اس وقت آپ نے اپنی ذمہ داری کا احساس کیا اور حکومت قبول کی، اگر سقیفہ میں خلیفہ اول کی خلافت چند آدمیوں کی بیعت سے قانونی ہوگئی اور خلیفہ دوم کی خلافت ابو بکر کے نصب کرنے سے قانونی ہوگئی تو امام کی خلافت تمام مہاجرین و انصار (علاوہ پانچ لوگوں) کی بیعت کی وجہ سے قطعاً حقیقی اور قانونی تھی اور اس کے بارے میں ہرگز شک و تردید نہیں کرنا چاہیے۔

اور تیسرے مرحلے میں بھی مثل دوسرے مرحلے کے اصلاً گفتگو نہ ہوئی کیونکہ دونوں حکم جانتے تھے کہ معاویہ کے مخالفت کرنے کی صرف وجہ یہ تھی کہ امام کو منصب خلافت سے ہٹا کر خلافت پر قبضہ کر لے، معاویہ کی پوری زندگی، اس کے رفتار و کردار چاہے عثمان کے قتل سے پہلے چاہے اس کے بعد سب پر واضح ہے کہ وہ بہت دنوں سے خلافت کو بنی امیہ میں لے جانا چاہتا ہے تاکہ خلافت اسلامی کے نام پر قیصر و کسریٰ کی سلطنت کو زندہ کرے اور خلیفہ کے خون کا بدلہ اور قاتلوں کو سزا و قصاص دینا یہ سب قانون توڑنے اور مخالفت کی توجیہ کرنے کے لئے ایک بہانہ تھا اگر وہ حقیقت میں اپنے کو عثمان کے خون کا ولی سمجھتا تو ضروری تھا کہ تمام مسلمانوں کی طرح امام کی قانونی حکومت کی پیروی کرتا اور اس وقت خلیفہ وقت سے کہتا کہ عثمان کے قاتلوں کے قصاص کے بارے میں اقدام کریں۔

امام نے معاویہ کی مخالفت کے اوائل ہی میں کئی مرتبہ خلیفہ کے مخالفوں کی مخالفت میں دلیل وغیرہ قائم کر کے دکھایا اور کہا کہ میرا سب سے پہلا فریضہ یہ ہے کہ میں لوگوں کو متحد کروں اور مہاجرین و انصار کی

شوری (انجمن) کا احترام کروں اور پھر دعوے اور قصاص وغیرہ کے مسئلہ کو حل کروں اور جب تک وہ حکومت کو صحیح تصور نہیں کرتا تو وہ کسی بھی مسئلہ کو بیان کرنے کا حق نہیں رکھتا۔

چوتھے مرحلے میں، ابو موسیٰ نے بجائے اس کے کہ معاویہ کی سرکشی کی اس حکومت پر جو مہاجرین و انصار کے توسط سے بنی تھی مذمت کرتا، یا خود اپنے کو امام کی خلافت کے اوائل میں بیعت نہ کرنے کی وجہ سے مقصر سمجھتا، اس نے دونوں طرف کے لوگوں کو قصور وار ٹھہرایا اور چاہا کہ ایسے شخص کو خلافت کے لئے منسوب کرے کہ جس کے افتخار کے لئے یہی کافی تھا کہ وہ خلیفہ دوم کا بیٹا ہے اور ان تمام چیزوں سے دور تھا جب کہ عبداللہ بن عمر کام وغیرہ کرنے میں اتنا ضعیف تھا کہ اس کے باپ نے اس کے بارے میں کہا تھا کہ میرا بیٹا اس قدر ست ہے کہ اپنی عورت کو طلاق دینے سے بھی عاجز ہے ^[۱] جب کہ حکمین کا فریضہ یہ تھا کہ ان چاروں موضوع پر منصفانہ بحث و گفتگو کرتے اور شاید امام کی حکومت کا قانونی ہونا اور مرکزی حکومت معاویہ کی سرکشی پر توجہ دینا ہی کافی تھا کہ دوسرے موارد میں صحیح رائے و مشورہ لیا جاتا، لیکن افسوس امام کے نادان دوستوں نے آپ پر ایسے نمائندہ کو تحمیل کر دیا تھا کہ جو فیصلہ اور دلیل قائم کرنے میں ایسے ذرات کی طرح تھا جسے ہوا کے جھونکے ادھر سے ادھر کرتے ہیں۔

عمر و عاص نے دومتہ الجندل میں قدم رکھتے ہی ابو موسیٰ اشعری کا پیغمبر کا صحابی اور اپنے سے بزرگ ہونے کی حیثیت سے اس کا احترام کرنے لگا اور گفتگو کرتے وقت ہمیشہ اسے مقدم کرتا تھا اور جس وقت یہ طے پایا کہ دونوں حکم علی اور معاویہ کو معزول کریں اس وقت بھی عمر و عاص نے اپنا نظریہ ظاہر کرنے اور اپنے پیشوا کو معزول کرنے میں بھی اسی کو مقدم رکھا، کیونکہ دونوں کے دومتہ الجندل میں دونوں کی روش یہی تھی، اسی وجہ سے پہلے ابو موسیٰ نے امام کو خلافت سے دور کیا اور چلتے وقت تمام دوستوں نے جو سفارشیں کی تھیں اسے نظر انداز کر دیا لیکن عمر و عاص نے فوراً ہی معاویہ کو مسند خلافت پر بٹھا دیا! یہاں بھی دونوں کے درمیان ہوئی باتوں کو نقل کر رہے ہیں تاکہ معلوم ہو جائے کہ حکمیت کا کھیل کس طریقے سے ختم ہوا اور امام کے سادہ لوح اور ضدی

[۱] طبقات ابن سعد ج ۳، ص ۴۳۳ مطبوعہ بیروت

ساتھیوں نے اسلام کو کیا نقصان پہنچایا:

عمر و عاص: کیا تم جانتے ہو کہ، عثمان مظلوم قتل ہوئے ہیں؟

ابوموسیٰ: ہاں۔

عمر و عاص: اے لوگو تم لوگ گواہ رہنا علی کے نمائندے نے عثمان کے مظلوم ہونے کا اعتراف کر لیا ہے، اس وقت ابوموسیٰ کی طرف متوجہ ہو کر کہا، کیوں معاویہ سے کہ جو عثمان کا ولی ہے اپنا منہ پھیرے ہو جب کہ وہ بھی قرشی ہے؟ اور اگر لوگوں کے اعتراض کرنے کی وجہ سے ڈر رہے ہو کہ لوگ کہیں گے کہ ایسے شخص کو خلافت کے لئے چنا ہے جس کا اسلام میں کوئی سابقہ، خدمات نہیں ہے تو تم یہ جواب دے سکتے ہو کہ معاویہ خلیفہ مظلوم کا ولی ہے اور خلیفہ کے خون کا بدلہ لینے کی قدرت رکھتا ہے اور تدبیر و سیاست کے لحاظ سے ممتاز ہے اور پیغمبر سے نسبت کے اعتبار سے پیغمبر کی بیوی (ام حبیبہ) کا بھائی ہے اس کے علاوہ اگر خلافت کی باگ ڈور اس کے ہاتھ میں ہوگی تو سب سے زیادہ تمہارا احترام کرے گا۔

ابوموسیٰ: خدا سے ڈر، خلافت ان لوگوں کے لئے ہے جو اہل دین و فضیلت ہیں اور اگر خلافت کے لئے خاندانی شرافت معیار ہے تو قریش میں سب سے شریف علی ہیں، میں نے ہرگز پہلے مہاجرین کو نظر انداز نہیں کیا، معاویہ کو خلافت کے لئے منتخب نہیں کروں گا، یہاں تک اگر معاویہ میرے لئے خلافت سے دور ہو جائے پھر بھی میں اس کی خلافت کے لئے رائے نہیں دوں گا اگر تو چاہے تو عمر بن خطاب کا نام زندہ کریں اور عبد اللہ بن عمر کو خلافت کے لئے منتخب کریں۔

عمر و عاص: اگر تو عبد اللہ بن عمر کی خلافت چاہتا ہے تو کیوں میرے بیٹے عبد اللہ کی تائید نہیں کرتا کہ وہ ہرگز اس سے کم نہیں ہے اور اس کی سچائی اور فضیلت سب پر واضح ہے؟

ابوموسیٰ: وہ بھی اپنے باپ کی طرح اس فتنے میں شریک ہے اور خلافت کے لائق نہیں ہے۔

عمر و عاص: خلافت اس کے لئے قطعاً ہے جو خود بھی کھائے اور دوسرے کو بھی کھلائے اور عمر کے بیٹے میں یہ چیز موجود نہیں ہے۔

ابھی تک ہم لوگ کسی فرد پر متفق نہیں ہوئے کوئی دوسرا مشورہ دو شاید اس پر توافق ہو جائے اس کے

بعد دونوں نے خفیہ طور پر جلسہ منعقد کیا جس چیز پر دونوں نے توافق کیا وہ حسب ذیل ہیں:

ابوموسیٰ: میرا نظریہ ہے کہ دونوں (علی اور معاویہ) کو خلافت سے معزول کر دیں اور خلافت کا فیصلہ

مسلمانوں کی شوریٰ کے حوالے کر دیں، تاکہ وہ لوگ جس کو بھی چاہیں خلیفہ منتخب کریں۔

عمر و عاص: میں اس نظریہ سے موافق ہوں اور ضروری ہے کہ اپنے نظریہ کو باقاعدہ طور پر اعلان

کروں، ناظر اور دوسرے افراد جو حکمین کے فیصلے کے منتظر تھے سب کے سب جمع ہو گئے تاکہ ان دونوں کی

گفتگو سنیں، اس وقت عمرو نے ابوموسیٰ کی بیوقوفی اور کم عقلی سے فائدہ اٹھایا اور اسے مقدم کیا کہ گفتگو کا آغاز

کرے اور اپنے نظریہ کو بیان کرے، ابوموسیٰ ان تمام چیزوں سے غافل تھا کہ ممکن ہے کہ عمر و عاص میری گفتگو

کے بعد اس نظریہ کی جس پر دونوں نے موافقت کی تھی تائید نہ کرے لہذا اس نے اپنی گفتگو شروع کی اور کہا:

میں اور عمر و عاص ایک نظریہ پر متحد ہیں اور امید ہے کہ اس میں مسلمانوں کی کامیابی اور مصلحت ہو

گی۔

عمر و عاص: بالکل صحیح ہے اپنی گفتگو کو جاری رکھئے۔

اس موقع پر ابن عباس ابوموسیٰ کے پاس پہنچے اور اسے متنبہ کیا اور کہا کہ اگر تم لوگ ایک ہی نظریہ پر

متحد ہو تو اجازت دو کہ پہلے عمر و عاص گفتگو کرے اور پھر تم اپنے نظریہ کو بیان کرو، کیونکہ اس سے کوئی بعید نہیں

ہے کہ وہ جس چیز پر متحد ہے اس کے برخلاف بیان کرے، لیکن ابوموسیٰ نے ابن عباس کے منع کرنے کے

باوجود اس پر کوئی توجہ نہیں دی اور کہا، چھوڑ دو، ہم دونوں نے ایک ہی نظریہ پر موافقت کی ہے اور پھر اٹھا اور کہا:

ہم لوگوں نے امت کے حالات کا جائزہ لیا اور اختلاف ختم کرنے اور پھر سے متحد ہونے کے لئے

اس سے بہتر کوئی راستہ نہیں دیکھا کہ علی اور معاویہ کو خلافت سے معزول کر دیں اور خلافت کے مسئلے کو مسلمانوں

کی شوریٰ کے حوالے کر دیں تاکہ وہ لوگ جس کو چاہیں بہ عنوان خلیفہ منتخب کر لیں، اس بنیاد پر، میں نے علی اور

معاویہ کو خلافت سے معزول کر دیا۔

یہ جملے کہنے کے بعد وہ بیٹھ گیا پھر عمر و عاص ابوموسیٰ کی جگہ پر کھڑا ہوا اور خدا کی حمد و ثناء کے بعد کہا

اے لوگو، تم نے ابوموسیٰ کی گفتگو سنی اس نے اپنے امام کو معزول کر دیا اور میں اس سلسلے میں اس کا موافق ہوں

اور انہیں خلافت سے معزول کر رہا ہوں لیکن اس کے برخلاف، میں نے معاویہ کو خلافت پر باقی رکھا ہے وہ عثمان کا ولی اور اس کے خون کا بدلہ لینے والا ہے اور خلافت کے لئے بہترین شخص ہے۔

ابوموسیٰ نے غصہ میں آ کر عمر و عاص سے کہا: تو کامیاب نہیں ہوگا جو تو نے مکرو فریب اور گناہ کیا ہے تیری مثال اس کتے کی ہے کہ اگر اس پر حملہ کیا جائے تو اپنا منہ کھولتا ہے اور اپنی زبان کو باہر نکالتا ہے اور اگر اسے چھوڑ دیا جب بھی وہ ویسا ہی ہے [۱]

عمر و عاص: تیری بھی حالت گدھے کی طرح ہے اگر چہ اس کی پیٹھ پر بہت کتابیں ہوں [۲] اس وقت عمر و کا مکرو فریب سب پر ظاہر ہو گیا اور لوگ منتشر ہو گئے [۳] شریح بن ہانی اپنی جگہ سے اٹھے اور زبردست تازیانہ عمرو کے سر پر مارا، عمر و عاص کا بیٹا اپنے باپ کی مدد کے لئے دوڑا اور شریح پر تازیانہ مارا اور لوگ دونوں کے درمیان میں آ گئے۔ شریح بن ہانی بعد میں یہی کہتے تھے کہ، میں بہت پشیمان ہوں کہ کیوں تازیانہ کہ جگہ پر میں نے اس کے سر پر تلوار نہیں ماری۔ [۴]

ابن عباس: خدا ابوموسیٰ کے چہرے کو برباد کر دے میں نے اسے عمر و عاص کے دھوکہ و فریب سے آگاہ کیا تھا لیکن اس نے کوئی توجہ نہ دی۔

ابوموسیٰ: یہ صحیح ہے کہ ابن عباس نے مجھے اس فاسق کے دھوکہ و فریب سے آگاہ کیا تھا لیکن میں نے اس پر یقین و اطمینان کر لیا اور کبھی بھی نہیں سوچا تھا کہ وہ میری خیر خواہی کے علاوہ میرے بارے میں کچھ کہے

[۱] یہ اس آیت کریمہ کا مفہوم ہے کہ جو لوگ خدا کی نشانیوں کو جھٹلاتے ہیں انہیں کتے سے شہادت دی جاتی ہے خدا فرماتا ہے
فَمَثَلُهُ كَمَثَلِ الْكَلْبِ ۚ إِنْ تَحْمِلْ عَلَيْهِ يَلْهَثْ أَوْ تَتْرُكْهُ يَلْهَثْ ۗ ذَٰلِكَ مَثَلُ الْقَوْمِ الَّذِينَ كَذَّبُوا بِآيَاتِنَا ۗ
اور اس نے خواہشات کی پیروی اختیار کر لی تو اب اس کی مثال کتے جیسی ہے کہ اس پر حملہ کر تو بھی زبان نکالے رہے اور چھوڑ دو تو بھی زبان نکالے رہے۔ یہ اس قوم کی مثال ہے جس نے ہماری آیات کی تکذیب کی۔ (سورہ اعراف ۱۷۶)

[۲] قرآن مجید کی اس آیت سے اقتباس کمثل الحمار یحمل اسفاراً (سورہ جمعہ آیت ۵)
[۳] الاخبار الطوال ص ۱۹۹۔ الامامة والسياسة ج ۱، ص ۱۱۸۔ تاریخ طبری ج ۳، جزء ۶، ص ۳۸۔ کامل ابن اثیر ج ۳، ص ۱۶۷۔ تجارب

السلف ص ۴۸۔ مروج الذهب ج ۲، ص ۴۰۸

[۴] تاریخ طبری ج ۳، جزء ۶، ص ۴۰۔ کامل ابن اثیر ص ۱۶۸، واقعہ صفین ص ۴۶

گا۔ [۱]

سعید بن قیس نے دونوں کو مخاطب کرتے ہوئے کہا: اگر تم لوگ سچائی پر متفق ہو جاتے تو بھی ہم لوگوں کو کوئی فائدہ نہیں پہنچتا چچہ جائیکہ تم لوگوں نے گمراہی اور ضلالت پر اتفاق و اتحاد کیا، اور تم لوگوں کا نظریہ ہم حجت نہیں ہے آج بھی اسی حالت میں ہیں جیسے پہلے تھے اور سرکشوں کے ساتھ جنگ جاری رہے گی [۲]۔

اس واقعہ میں سب سے زیادہ ابوموسیٰ اشعری اور اشعث بن قیس (مسئلہ حکمیت کا کھلاڑی) لعنت و ملامت کے مستحق قرار پائے، ابوموسیٰ مسلسل عمر و عاص کو برا بھلا کہتا رہا اور اشعث کی زبان بند ہو گئی تھی وہ بالکل خاموش تھا، آخر کار عمر و عاص اور معاویہ کے ساتھیوں نے اپنا بوریا بستر باندھا اور شام کی طرف روانہ ہو گئے اور پورا واقعہ معاویہ کو تفصیل سے سنایا اور اسے خلیفہ مسلمین کے عنوان سے سلام کیا۔ ابن عباس اور شریح بن ہانی بھی کوفہ کی طرف روانہ ہو گئے اور پورا ماجرا بیان کیا، لیکن ابوموسیٰ اپنی غلطیوں کی وجہ سے جو اس نے انجام دی تھیں مکہ کی طرف روانہ ہو گیا اور وہیں رہنے لگا۔ [۳]

بالآخر جنگ صفین اور حاکمیت کا واقعہ ۴۵ ہزار لوگوں یا ایک قول کی بناء پر ۹۰ ہزار شامی اور ۲۰ یا ۲۵ ہزار عراقیوں کے قتل [۴] کے بعد شعبان ۳۷ ہجری کو ختم ہو گیا [۵] اور حضرت امیر المؤمنین علیؑ کی حکومت اور اسلامی خلافت کے لئے مختلف مشکلیں پیدا ہو گئیں جس میں سے اکثر ختم نہ ہو سکیں۔

[۱] تاریخ طبری ج ۳، جزء ۶، ص ۴۰۔ کامل ابن اثیر ص ۱۶۸، واقعہ صفین ص ۵۴۶

[۲] واقعہ صفین ص ۵۴۷

[۳] الاخبار الطوال ص ۲۰۰۔ کامل ابن اثیر ج ۳، ص ۱۶۸۔ تجارب السلف ص ۴۹۔ الامامۃ والسیاستہ ج ۱، ص ۱۱۸

[۴] مروج الذهب ج ۲، ص ۴۰۴

[۵] تاریخ طبری ج ۳، جزء ۶، ص ۴۰۔ طبری نے اس قول کو واقدی سے نقل کیا ہے اور مسعودی نے مروج الذهب (ج ۲، ص ۴۰۲) اور التنبیہ الاشراف (ص ۲۶۵) نے بھی اسی قول کو نقل کیا ہے لیکن سب سے صحیح قول ماہ صفر ۳۷ ہجری۔ تجارب السلف ص ۵۰

بائیسویں فصل

جنگ نہروان یا قرآن کو نیزہ پر بلند کرنے کا نتیجہ

ابوسفیان کے بیٹے کی غلط سیاست اور اس کی دوسری عقل عمر و عاص کی وجہ سے بہت زیادہ تلخ اور غم انگیز واقعات رونما ہوئے، اس کی پلاننگ بنانے والا پہلے ہی دن سے اس کے برے آثار سے آگاہ تھا اور اپنی کامیابی کے لئے حکمیت کے مسئلہ پر اسے مکمل اطمینان تھا اس سیاست کو سمجھنے کے لئے بس اتنا ہی کافی ہے کہ اس بدترین سیاست کی وجہ سے دشمن نے اپنی آرزو حاصل کی، جو نتیجہ اس سلسلہ میں نکلا ہے اس میں سے درج ذیل چیزوں کا نام لے سکتے ہیں:

۱۔ شام پر معاویہ کا قبضہ ہو گیا اور اس کے تمام سردار اور اس علاقہ میں اس کے نمائندے صدق دل سے اس کے مطیع و فرمان بردار ہو گئے اور اگر کسی وجہ یا غرض کی بنا پر حضرت علیؑ سے دل لگائے ہوئے تھے تو ان کو چھوڑ کر معاویہ سے ملحق ہو گئے۔

۲۔ امام جو کامیابی کی آخری منزل پر تھے اس سے بہت دور ہو گئے اور پھر کامیابی حاصل کرنا کوئی آسان کام نہیں تھا، کیونکہ امام کی فوج میں جہاد کرنے کا جذبہ ختم ہو گیا تھا اور اب لوگوں کے اندر شہادت کا جوش و جذبہ نہیں تھا۔

۳۔ معاویہ کی برباد ہوتی ہوئی فوج دوبارہ زندہ ہو گئی، اور وہ پھر سے جوان ہو گئی اور عراق کے لوگوں کی روح کو کمزور کرنے کے لئے اس نے لوٹ مار اور غارت گری شروع کر دی تاکہ اس علاقے کا امن و چین ختم ہو جائے اور مرکزی حکومت کو کمزور اعلان کر دے،

۴۔ ان تمام چیزوں سے بدتر یہ کہ عراق کے لوگ دو گروہ میں بٹ گئے ایک گروہ نے حکمیت کو قبول

کیا اور دوسرے نے اسے کفر اور گناہ سے تعبیر کیا اور امامؑ کے لئے ضروری سمجھا کہ وہ اس کام سے توبہ کریں ورنہ اطاعت کی ریسمان گردن سے کھول دیں گے اور ان سے معاویہ کی طرح جنگ کے لئے آمادہ ہو جائیں گے۔

۵۔ ایسی فکر رکھنے کے باوجود، حکمیت کے مخالفین جو ایک وقت امام کے طرفدار اور چاہنے والے تھے اور امامؑ نے اس گروہ کے دباؤ کی وجہ سے اپنی مرضی اور اپنے نظریے کے برخلاف حکمیت کو قبول کیا تھا حضرت کے کوفہ میں آنے کے بعد ہی ان لوگوں نے حکومت وقت کی مخالفت کرنے والوں کے عنوان سے شہر چھوڑ دیا اور کوفہ سے دو میل کی دوری پر پڑاؤ ڈالا، ابھی جنگ صفین کے برے اثرات ختم نہ ہوئے تھے کہ ایک بدترین جنگ بنام نہروان رونما ہوگئی اور یہ سرکش گروہ اگرچہ ظاہری طور پر نابود ہو گیا لیکن اس گروہ کے باقی لوگ اطراف و جوانب میں لوگوں کو آمادہ کرنے لگے جس کی وجہ سے ۱۹ رمضان ۴۰ ہجری کو علیؑ خوارج کی اسی سازش کی بنا پر اور محراب عبادت میں شہید ہو گئے۔

جی ہاں، امامؑ نے اپنی حکومت کے زمانے میں تین بہت سخت جنگوں کا سامنا کیا جو تاریخ اسلام میں بے مثال ہیں:

پہلی جنگ میں عہد و پیمانہ توڑنے والے طلحہ وزبیر نے ام المومنین کی شخصیت سے جو کہ رسول اسلام کی شخصیت کی طرح تھی اس سے فائدہ اٹھاتے ہوئے خونین جنگ کھڑی کی مگر شکست کھانی پڑی۔

دوسری جنگ میں مد مقابل ابوسفیان کا بیٹا معاویہ تھا جس نے عثمان کے خون کا بدلہ لینے کا بہانہ بنایا اور سرکشی کے ذریعے مرکزی حکومت اور امام منصوص اور مہاجرین و انصار کے ذریعے چنے گئے خلیفہ کی مخالفت کی اور حق و عدالت کے راستے سے منحرف ہو گیا۔

تیسری جنگ میں جنگ کرنے والے امامؑ کے قدیمی ساتھی تھے جن کی پیشانیوں پر عبادتوں کی کثرت سے سجدوں کے نشان تھے اور ان کی تلامذوں کی آواز ہر طرف گونج رہی تھی اس گروہ سے جنگ پہلی دو جنگوں سے زیادہ مشکل تھی، مگر امامؑ نے کئی مہینہ صبر تحمل، تقریروں اور بااثر شخصیتوں کے بھیجنے کے بعد بھی جب ان کی اصلاح سے مایوس ہو گئے اور جب وہ لوگ اسلحوں کے ساتھ میدان جنگ میں آئے تو ان کے ساتھ جنگ کی اور خود آپ کی تعبیر کے مطابق فتنہ کی آنکھ کو جڑ سے نکال دیا امامؑ کے علاوہ کسی کے اندر اتنی ہمت

نہ تھی کہ ان مقدس نما افراد کے ساتھ جنگ کرتا لیکن حضرت علی علیہ السلام کا اسلام کے ساتھ سابقہ اور پیغمبر اسلام صلی اللہ علیہ وسلم کے زمانے میں جنگ کے میدان میں آپ کی ہجرت اور ایثار اور پوری زندگی میں زہد و تقویٰ اور مناظرہ کے میدان میں علم و دانش سے سرشار اور بہترین منطقی دلیل وغیرہ جیسی صلاحیتوں نے آپ کو وہ قدرت عطا کی تھی کہ جس کے ذریعے آپ نے فساد کو جڑ سے اکھاڑ دیا۔

تاریخ اسلام میں یہ تینوں گروہ ناکثین (عہد و پیمانہ توڑنے والے) اور قاسطین (ظالم و ستمگر اور حق سے دور ہونے والے) اور مارقین (گمراہ اور دین سے خارج ہونے والے افراد) کے نام سے مشہور ہیں۔ یہ تینوں نام پیغمبر کے زمانے میں رکھے گئے تھے خود رسول اسلام صلی اللہ علیہ وسلم نے ان تینوں گروہوں کے اس طرح سے صفات بیان کئے تھے اور علی علیہ السلام اور دوسرے لوگوں سے کہا تھا کہ علی ان تینوں گروہ سے جنگ کریں گے، پیغمبر اسلام صلی اللہ علیہ وسلم کا یہ کام خونیں جنگ اور غیب کی خبر دیتا ہے جسے اسلامی محدثین نے حدیث کی کتابوں میں مختلف مناسبتوں سے یاد کیا ہے نمونہ کے طور پر یہاں ان میں سے ایک کو ذکر کر رہے ہیں علی علیہ السلام فرماتے ہیں:

أمرني رسول الله ﷺ بقتال الناكثين والقاسطين والمارقين ^[۱]

پیغمبر اسلام صلی اللہ علیہ وسلم نے مجھے حکم دیا کہ ناکثین، قاسطین اور مارقین کے ساتھ جنگ کروں۔

ابن کثیر متوفی ۷۷۴ ہجری نے اپنی تاریخ میں اس حدیث کے کچھ حصے کو نقل کیا ہے وہ لکھتا ہے کہ پیغمبر اسلام صلی اللہ علیہ وسلم ام سلمہ کے گھر میں داخل ہوئے اور کچھ دیر بعد علی بھی آگئے پیغمبر صلی اللہ علیہ وسلم نے اپنی بیوی کی طرف رخ کر کے کہا:

يَا أُمَّةَ سَلِمَةَ هَذَا وَاللَّهِ قَاتِلُ النَّاكِثِينَ وَالْقَاسِطِينَ وَالْمَارِقِينَ مِنْ بَعْدِي ^[۲]

یعنی، اے ام سلمہ، یہ علی، ناکثین، قاسطین اور مارقین سے میرے بعد جنگ کرے گا۔

تاریخ اور حدیث کی کتابوں سے رجوع کرنے پر یہ حدیث صحیح اور محکم ثابت ہوئی ہے اسی وجہ سے یہاں پر مختصر کر رہے ہیں اور یاد دلاتے ہیں کہ محقق بزرگوار علامہ امینی نے اپنی کتاب الغدیر میں اس حدیث

[۱] تاریخ بغداد ج ۸، ص ۳۴۰

[۲] البدایہ والنہایہ جز ۷، ج ۴، ص ۳۰۵

کے متعلق بیان کیا ہے اور اس کی سند اور حوالے وغیرہ کو جمع کیا ہے [۱]۔

مارقین کی تاریخ شاہد ہے کہ یہ لوگ ہمیشہ اپنے زمانے کی حکومتوں سے لڑتے تھے اور کسی کی حکومت کو قبول نہیں کیا نہ حاکم کورسی طور پر پہنچانتے تھے اور نہ حکومت ہی سے کوئی واسطہ رکھتے تھے حاکم عادل اور حاکم منحرف، مثل علی علیہ السلام اور معاویہ ان کی نظروں میں برابر تھے اور ان لوگوں کا یزید و مروان کے ساتھ رویہ اور عمر بن عبدالعزیز کے ساتھ رویہ برابر تھا۔

خوارج کی بنیاد

خوارج کا وجود پیغمبر اسلام صلی اللہ علیہ وسلم کے زمانے سے مرتبط ہے یہ گروہ پیغمبر کے زمانے میں اپنی فکر اور نظریہ پیش کرتا تھا اور ایسی باتیں کرتا تھا کہ وجدان اسے تسلیم نہیں کر سکتا اور لڑائی جھگڑا ان سے ظاہر ہوتا تھا درج ذیل مواردی موضوع سے متعلق ہیں:

پیغمبر اسلام صلی اللہ علیہ وسلم نے جنگ حنین سے حاصل ہوئے مال غنیمت کو مصلحت کی بنا پر تقسیم کر دیا اور مشرکوں میں سے جو نئے مسلمان ہوئے تھے ان کے دلوں کو اسلام کی طرف کرنے کے لئے جو بہت سالوں سے اسلام سے جنگ کر رہے تھے زیادہ مال غنیمت دیا، اس وقت حرقوص بن زہیر نے اعتراض کیا اور غیر مہذب طور سے پیغمبر سے کہا، عدالت سے کام لھینے۔

اس کی غیر مہذب گفتگو نے پیغمبر اسلام صلی اللہ علیہ وسلم کو ناراض کر دیا اور اس کا جواب دیا، لعنت ہو تجھ پر اگر عدالت ہمارے پاس نہ ہوگی تو پھر کہاں ہوگی؟ عمر نے اس وقت درخواست کی کہ اسے قتل کر دیں، لیکن پیغمبر نے اس کی درخواست قبول نہیں کی اور ان کے بھیانک نتیجے کے بارے میں کہا، اسے چھوڑ دو کیونکہ اس کی پیروی کرنے والے ایسے ہوں گے جو دینی امور میں حد سے زیادہ تحقیق و جستجو کرنے والے ہوں گے اور بالکل اسی طرح کہ جس طرح سے تیرکمان سے خارج ہوتا ہے وہ دین سے خارج ہو جائیں گے۔ [۲]

[۱] الغدیر ج ۳، ص ۱۹۵-۱۸۸، نقد کتاب منہاج السنۃ

[۲] سیرہ ابن ہشام ج ۲، ص ۴۹۷

بخاری نے اپنی کتاب مولفۃ القلوب میں اس واقعہ کو تفصیل سے لکھا ہے وہ لکھتے ہیں:
پیغمبر نے اس کے اور اس کے دوستوں کے بارے میں یہ کہا ہے:

بمِرقون من الدین ما یمرق السہم من الرمیۃ ^[۱]

پیغمبر نے لفظ مرق استعمال کیا ہے جس کے معنی پھینکنے کے ہیں کیونکہ یہ گروہ دین کے سمجھنے میں اس قدر ٹیڑھی راہوں پر چلے گئے کہ دین کی حقیقت سے دور ہو گئے اور مسلمانوں کے درمیان مارقین کے نام سے مشہور ہو گئے۔ ^[۲]

اعتراض کرنے والا حرقوص کے لئے سزاوار یہ تھا کہ شیخین کی خلافت کے زمانے میں خاموشی کو ختم کر دیتا اور ان دونوں خلیفہ کے چنے جانے اور ان کی سیرت پر اعتراض کرتا، لیکن تاریخ نے اس سلسلے میں اس کا کوئی رد عمل نقل نہیں کیا ہے، صرف ابن اثیر نے کامل میں تحریر کیا ہے کہ اہواز کی فتح کے بعد حرقوص خلیفہ کی طرف سے اسلامی فوج کا سردار مبعین تھا اور عمر نے اہواز اور ورق کے بعد جو اسے خط لکھا اس کی عبارت بھی ذکر کی ہے ^[۳] طبری نقل کرتے ہیں کہ ۳۵ ہجری میں حرقوص بصریوں پر حملہ کر کے، عثمان کی حکومت میں مدینہ آ گیا اور مصر اور کوفہ کے لوگوں کے ساتھ خلیفہ کے خلاف سازشیں کرنے لگا۔ ^[۴]

اس کے بعد سے تاریخ میں اس کے نام و نشان کا پتہ نہیں ملتا اور اس وقت جب حضرت علی علیہ السلام نے چاہا کہ ابوموسیٰ کو فیصلہ کرنے کے لئے بھیجیں، تو اس وقت اچانک حرقوص زرعد بن نوح طائی کے ساتھ امام کے پاس آیا اور دونوں کے درمیان سخت بحث و مباحثہ ہوا جسے ہم ذکر کر رہے ہیں۔

حرقوص: وہ غلطیاں جو تم نے انجام دی ہیں اس کے لئے توبہ کرو اور حکمیں کو قبول نہ کرو اور ہمیں دشمن سے جنگ کرنے کے لئے میدان میں روانہ کرو تا کہ ان کے ساتھ جنگ کریں اور شہید ہو جائیں۔

[۱] صحیح بخاری

[۲] التنبیہ والرد۔ ملطی ص ۵۰

[۳] کامل ج ۲، ص ۵۴۵۔ مطبوعہ دارصادر

[۴] تاریخ طبری ج ۳، ص ۳۸۶۔ مطبوعہ الاعلیٰ

امام: جب حکمین کا مسئلہ طے ہو رہا تھا اس وقت میں نے اس کے بارے میں تم کو بتایا تھا لیکن تم نے میری مخالفت کی اور اب جب کہ ہم نے عہد و پیمانہ کر لیا ہے تو مجھ سے واپس جانے کی درخواست کر رہے ہو؟ خداوند عالم فرماتا ہے

وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ
اللَّهَ عَلَيْكُمْ كَفِيلًا ۗ إِنَّ اللَّهَ يُعَلِّمُ مَا تَفْعَلُونَ. [۱]

خدا کے عہد و پیمانہ، جب تم نے وعدہ کر لیا ہے تو اس کو وفا کرو اور جو تم نے قسمیں کھائی ہیں ان کو نہ توڑو، جب کہ تم نے اپنی قسموں پر خدا کو ضامن قرار دیا ہے اور جو کچھ بھی تم کرتے ہو خدا اس سے باخبر ہے۔
حقوق: یہ ایسا گناہ ہے کہ ضروری ہے کہ اس سے توبہ کرو۔

امام: یہ گناہ نہیں ہے بلکہ فکر و عمل میں ایک قسم کی سستی ہے کہ تم لوگوں کی وجہ سے مجھ پر آپڑی ہے اور میں نے اسی وقت تم کو اس کی طرف متوجہ کیا تھا اور اس سے روکا تھا۔

زرعہ بن نوح طائی: اگر حکمیت سے باز نہیں آئے تو خدا اور اس کی مرضی حاصل کرنے کیلئے تم سے
جنگ کریں گے!

علیؑ: بے چارہ بد بخت، تمہارے مردہ جسم کو میدان جنگ میں دیکھ رہا ہوں گا کہ ہو اس پر مٹی
ڈال رہی ہے،

زرعہ: میں چاہتا ہوں کہ ایسا ہی ہو۔

علیؑ: شیطان نے تم دونوں کو گمراہ کر دیا ہے۔

پیغمبر اسلام ﷺ اور امیر المومنین علیؑ سے حقوق کی غیر مہذب اور احمقانہ باتیں اس کے
برخلاف ہیں کہ اسے ایک معمولی مسلمان سمجھیں، جبکہ وہ مفسرین اسلامی [۲] کی نظر میں منافقوں میں سے ہے
اور یہ آیت اس کی شان میں نازل ہوئی ہے:

[۱] سورہ نحل آیت ۹۱

[۲] مجمع البیان ج ۳، ص ۴۰

وَمِنْهُمْ مَنْ يَلْتَمِزُكَ فِي الصَّدَقَاتِ ۚ فَإِنْ أُعْطُوا مِنْهَا رَضُوا وَإِنْ لَمْ يُعْطُوا مِنْهَا إِذَا

هُمْ يَسْتَخْطُونَ ﴿١١﴾

منافقوں میں سے بعض غنیمت تقسیم کرنے کے بارے میں تم پر اعتراض کرتے ہیں اگر ان کو کچھ حصہ دیدیا جائے تو وہ راضی ہو جائیں گے اور اگر محروم ہو جائیں تو اچانک غصہ ہو جائیں گے۔

خوارج کا دوسرا اہم فرد

خوارج کا ایک فرد ذوالثمد یہ کا ہے اور رجال کی کتابوں میں اس کا نام نافع ذکر ہوا ہے اکثر محدثین کا خیال یہ ہے کہ حرقوص جو ذوالخویصرہ کے نام سے مشہور ہے وہی ذوالثمد یہ ہے لیکن شہرستانی نے اپنی کتاب مل و نخل میں اس کے برخلاف نظریہ پیش کیا ہے وہ کہتے ہیں:

أَوْلَاهُمْ ذُو الْخَوَيْصِرَةِ وَأَخْرَهُمُ ذُو الثَّمَدِيَةِ ﴿١٢﴾

جب کہ پیغمبر پر دونوں کے اعتراض کا طریقہ ایک ہی تھا اور دونوں نے مال غنیمت بانٹنے پر پیغمبر سے کہا تھا عدالت کرو اور آپ نے دونوں کو ایک جواب دیا تھا ﴿١٣﴾ غالباً تصور یہ ہے کہ یہ دونوں ایک ہی شخص کے ہیں لیکن تاریخ میں ذوالثمد یہ کی جو صفت بیان کی گئی ہے اور جو پیغمبر کی زبان پر آیا ہے ہرگز اس طرح ذوالخویصرہ کے بارے میں وارد نہیں ہوا ہے۔

ابن کثیر جس نے مارقین سے متعلق تمام آیتوں اور روایتوں کو جمع کیا ہے اس کے بارے میں کہتا ہے، پیغمبر اسلام صلی اللہ علیہ وسلم نے فرمایا:

کچھ گروہ دین سے اس طرح خارج ہوں گے جس طرح تیرکمان سے نکلتا ہے اور دوبارہ واپس نہیں آتے اور اس گروہ کی نشانی یہ ہے کہ ان لوگوں کے درمیان کالے رنگ کے آدمی جس کے ہاتھ ناقص ہوں گے

﴿١١﴾ سورہ توبہ آیت ۵۸

﴿١٢﴾ الملل والنحل ج ۱، ص ۱۱۶۔ لیکن اس نے اسی کتاب کے ص ۱۱۵ پر دونوں کو ایک شمار کیا ہے اور کہتا ہے کہ حرقوص بن زہیر مشہور بہ بزدلی

الغمد یہ

﴿١٣﴾ کامل مبروج ۳، ص ۹۱۹ مطبوعہ حلبی۔

۳۔ وقعہ انہروان: مؤلف خطیب ہاشمی، ۱۳۷۲ ہجری، تہران سے شائع ہوئی۔

۴۔ الخوارج فی العصر الاموی: مؤلف ڈاکٹر نایف محمود و مرتبہ بیروت سے شائع ہوئی۔ دوسری

مرتبہ کی تاریخ ۱۴۰۱ ہجری ہے۔

مستشرقین میں سے بھی کچھ لوگوں نے اس موضوع کی طرف توجہ دی ہے اور مختصر کتابیں تحریر کی

ہیں۔ مثلاً:

۵۔ الخوارج والشیعہ: جرمنی مؤلف فلوزن نے ۱۹۰۲ء میں جرمنی زبان میں لکھا ہے عبدالرحمن بدوی

نے اس کا عربی میں ترجمہ کیا ہے۔

۶۔ ادب الخوارج: یہ زہیر قلمی کے ۱۹۳۰ء سے ۱۹۴۰ء میں ایم اے کی تحقیق (تھیسس) تک

ہے قلمی نے اس تحقیق میں خوارج کے بہت سے شاعروں کا تذکرہ کیا ہے مثلاً عمران بن حطان یہ کتاب

۱۹۴۰ء میں شائع ہوئی ہے۔

میں نے (اس کتاب کے مؤلف نے) خوارج کے واقعات کی تحقیق و تنقید میں اسلام کی اصل

کتابوں سے رجوع کیا ہے اور ایک خاص طریقے سے جیسا کہ اسلامی تاریخ میں تحقیق و تنقید کا رواج ہے

موضوعات کو تحریر کیا ہے خود ان کتابوں کی طرف رجوع کرنے سے بے نیاز نہیں سمجھتا۔

خوارج کا بدترین مظاہرہ

لفظ ”خوارج“ بہت زیادہ استعمال ہونے والے لفظوں میں سے ہے اور علم تاریخ اور علم کلام کی

بحثوں میں بہت زیادہ استعمال ہوا ہے اور عربی لغت میں یہ لفظ حکومت پر شورش و حملہ کرنے والوں کے لئے

استعمال ہوتا ہے اور خوارج ایسے گروہ کو کہتے ہیں جو حکومت وقت پر کے خلاف ہنگامہ کھڑا کرے اور اسے

قانونی نہ جانے، لیکن علم کلام اور تاریخ کے علماء کی اصطلاح میں امام کے سپاہیوں میں سے نکلے ہوئے گروہ کو

کہتے ہیں جنہوں نے ابو موسیٰ اشعری اور عمرو عاص کی حکمیت کو قبول کرنے کی وجہ سے اپنے کو امام سے جدا کر لیا

اور اس جملے سے اپنا نعرہ قرار دیا ان الحکم اللہ اور یہ نعرہ ان کے درمیان باقی رہا اور اسی نعرہ کی وجہ سے علم ملل

وَجَل میں انہیں محکمہ کے نام سے یاد کیا گیا ہے۔

امامؑ نے حکمیت قبول کرنے کے بعد مصلحت سمجھی کہ میدان صفین کو چھوڑ دیں اور کوفہ واپس چلے جائیں اور ابو موسیٰ اور عمرو عاص کے فیصلے کا انتظار کریں، حضرت جس وقت کوفہ پہنچے تو اپنی فوج کے کئی باغی گروہ سے رو برو ہوئے، آپ اور آپ کے جانبازوں نے مشاہدہ کیا کہ بہت سے سپاہیوں نے جن کی تعداد بارہ ہزار لوگوں پر مشتمل تھی کوفہ میں آنے سے پرہیز کیا اور حکمیت کے قبول کرنے کی وجہ سے بعنوان اعتراض کوفہ میں آنے کے بجائے حرورائی نامی دیہات کی طرف چلے گئے اور ان میں سے بعض لوگوں نے نخیلہ کی چھاؤنی میں پڑاؤ ڈالا۔ حکمیت، جسے خوارج نے عثمان کا پیرا بہن بنا کر امامؑ کے سامنے لٹکا یا تھا، وہی موضوع تھا کہ ان لوگوں نے خود اس دن، جس دن قرآن کو نیزہ پر بلند کیا گیا تھا، امامؑ پر اسے قبول کرنے کے لئے بہت زیادہ دباؤ ڈالا تھا یہاں تک کہ قبول نہ کرنے کی صورت میں آپ کو قتل کرنے کی دھمکی دی تھی لیکن پھر کچھ دنوں کے بعد اپنی شیطانی فکروں اور اعتراضی مزاج کی وجہ سے اپنے عقیدے سے پلٹ گئے اور اسے گناہ اور خلاف شرع بلکہ شرک اور دین سے خارج جانا اور خود تو بہ کیا اور امامؑ سے کہا کہ وہ بھی اپنے گناہ کا اقرار کر کے توبہ کریں اور حکمیت کے نتیجے کے اعلان سے پہلے فوج کو تیار کریں اور معاویہ کے ساتھ جنگ کو جاری رکھیں۔

لیکن علیؑ ایسے نہ تھے کہ جو گناہ انجام دیتے اور غیر شرعی چیزوں کو قبول کرتے اور جو عہد و پیمانہ باندھا ہے اسے نظر انداز کر دیتے امامؑ نے اس گروہ پر کوئی توجہ نہیں دی اور کوفہ پہنچنے کے بعد پھر اپنی زندگی بسر کرنے لگے، لیکن شریکیند خوارج نے اپنے برے مقصد کو حاصل کرنے کے لئے مختلف کام کیے جن میں بعض یہ ہیں:

۱۔ امامؑ سے خصوصی ملاقاتیں کرنا تاکہ انہیں عہد و پیمانہ توڑنے پر آمادہ کریں۔

۲۔ نماز جماعت میں حاضر نہ ہونا۔

۳۔ مسجد میں علیؑ کے خلاف اشتعال انگیز نعرے لگانا۔

۴۔ علیؑ اور جو لوگ صفین کے عہد و پیمانہ کو مانتے تھے انہیں کافر کہنا۔

۵۔ عظیم شخصیتوں کو قتل کر کے عراق میں بدامنی پیدا کرنا۔

۶۔ امام کی حکومت کے مقابلے میں مسلحانہ قیام۔

اس کے مقابلے میں امام نے جو کام خوارج کے فتنے کو ختم کرنے کے لئے انجام دیا ان امور کو بطور خلاصہ پیش کر رہے ہیں:

۱۔ صفین میں حکمیت کے مسئلہ پر اپنے موقف کو واضح کرنا اور یہ بتانا کہ آپ نے ابتداء سے ہی اس چیز کی مخالفت کی اور اس پر دستخط کرانے کے لئے زور و زبردستی اور دباؤ سے کام لیا گیا ہے۔

۲۔ خوارج کے تمام سوالوں اور اعتراضوں کا جواب اپنی گفتگو اور تقریروں میں بڑی متانت و خوش اسلوبی سے دینا۔

۳۔ اچھی شخصیتوں کو مثلاً ابن عباس کو ان لوگوں کے ذہنوں کی اصلاح اور ہدایت کے لئے بھیجنا۔

۴۔ تمام خوارج کو خوشخبری دینا کہ خاموشی اختیار کریں اگرچہ ان کی فکر و نظر تبدیل نہ ہوں تو دوسرے مسلمانوں اور ان میں کوئی فرق نہیں ہوگا اور اسی وجہ سے بیت المال سے ان کا حصہ دیا گیا اور ان کے وظیفوں کو ختم نہیں کیا۔

۵۔ مجرم خوارج جنہوں نے خباب اور ان کی حاملہ بیوی کو قتل کیا تھا، ان کا تعاقب کرنا۔

۶۔ ان کے مسلحانہ قیام کا مقابلہ کر کے فتنہ و فساد کو جڑ سے ختم کرنا۔

یہ تمام عنوان اس حصے میں ہماری بحث کا موضوع ہیں اور خوش بختی یہ ہے کہ تاریخ نے ان تمام واقعوں کے وقوع کے وقت کو دقیق طور پر نقل کیا ہے اور ہم تمام واقعات کو طبعی محاسبہ کے اعتبار سے بیان کریں گے۔

۱۔ خصوصی ملاقاتیں

ایک دن خوارج کے دوسرے دار زرع طائی اور حرقوص امام کی خدمت میں پہنچے اور بہت سخت تکرار و گفتگو جسے ہم نقل کر رہے ہیں۔

زرعہ و حرقوص: لَا حُكْمَ إِلَّا لِلَّهِ

امام: میں بھی کہتا ہوں: **لَا حُكْمَ إِلَّا لِلَّهِ**

حقوق: اپنی غلطی کی توبہ کرو اور حکمیت کے مسئلے سے باز آ جاؤ اور ہم لوگوں کو معاویہ کے ساتھ جنگ کرنے کے لئے روانہ کرو، تاکہ اس کے ساتھ جنگ کریں اور خدا کی بارگاہ میں شہادت پا جائیں۔
 امام: میں نے یہی کام کرنا چاہا تھا لیکن تم لوگوں نے نصیفین میں مجھ سے زور و بردستی کی اور حکمیت کے مسئلہ کو مجھ پر زبردستی تھوپ دیا اور اس وقت ہمارے اور ان کے درمیان عہد و پیمانہ ہوا ہے اور ہم نے اس پر دستخط بھی کئے ہیں اور کچھ شرائط کو قبول کیا ہے اور ان لوگوں کو وعدہ دیا ہے اور خداوند عالم فرماتا ہے:

وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ

اللَّهِ عَلَيْكُمْ كَفِيلًا إِنَّ اللَّهَ يَعْلَمُ مَا تَفْعَلُونَ. [۱]

اور جب کوئی عہد کرو تو اللہ کے عہد کو پورا کرو اور اپنی قسموں کو ان کے استحکام کے بعد ہرگز نہ توڑو جب کہ تم اللہ کو کفیل اور نگران بنا چکے ہو کہ یقیناً اللہ تمہارے افعال کو خوب جانتا ہے۔

حقوق: یہ کام گناہ ہے اور ضروری ہے کہ آپ توبہ کریں۔

امام: یہ کام گناہ نہیں ہے بلکہ تم کمزور فکر و رائے تھے (جس کا باعث خود تم لوگ تھے) اور میں نے تم لوگوں کو اس سلسلے میں پہلے ہی بتایا تھا اور اس کے انجام سے منع کیا تھا۔

زرعہ: خدا کی قسم اگر مردوں کی حاکمیت کو خدا کی کتاب [۲] میں (قرآن کے مطابق) ترک نہیں کیا

تو خدا کی مرضی کے لئے ہم تم سے جنگ کریں گے۔

امام (غیظ و غضب کے عالم میں): اے بد بخت تو کتنا برا آدمی ہے بہت ہی جلد تجھے ہلاک شدہ

دیکھوں گا اور ہوائیں تیرے لاشے پر چل رہی ہوں گی۔

زرعہ: میری آرزو ہے کہ ایسا ہی ہو۔

امام: شیطان نے تم دونوں کی عقل چھین لیا ہے خدا کے عذاب سے ڈرو، اس دنیا میں جس چیز کے

[۱] سورہ نحل آیت ۹۱

[۲] تاریخ طبری میں عبارت کتاب اللہ ہے لیکن ظاہر اذین اللہ صحیح ہے۔

لئے جنگ کرنا چاہتے ہو اس میں کوئی فائدہ نہیں ہے۔

اس وقت دونوں اَلَا حُكْمَ إِلَّا لِلَّهِ کا نعرہ لگاتے ہوئے امام کے پاس سے اٹھ کر چلے گئے [۱]۔

۲۔ حکومت کی مخالفت میں نماز جماعت سے دوری

جماعت کے ساتھ نماز پڑھنا ایک مستحب عمل ہے اور اس کی مخالفت گناہ نہیں ہے لیکن اسلام کے آغاز میں دوسرے حالات تھے اور جماعت میں مسلسل شرکت نہ کرنے کی صورت میں لوگ یہ سمجھتے تھے کہ یہ حکومت وقت پر معترض اور منافق ہے، اسی وجہ سے اسلامی روایتوں میں نماز کو جماعت کے ساتھ پڑھنے کی بہت زیادہ تاکید ہوئی ہے کہ فی الحال یہاں پر بیان کرنے کی گنجائش نہیں ہے [۲]۔

خوارج نے مسجد میں حاضری نہ دے کر اور نماز جماعت میں شریک نہ ہو کر اپنی مخالفت کو ظاہر کر دیا بلکہ جب نماز جماعت ہوتی تھی تو اشتعال انگیز نعرے لگاتے تھے۔

ایک دن امام نماز پڑھ رہے تھے کہ خوارج کے ایک سردار ابن کواء نے اعتراض کے طور پر یہ آیت

پڑھی:

وَلَقَدْ أُوحِيَ إِلَيْكَ وَإِلَى الَّذِينَ مِنْ قَبْلِكَ ۖ لَئِنْ أَسْرُكْتَ لَيَحْبَطَنَّ عَمَلُكَ وَلَتَكُونَنَّ

مِنَ الْخٰسِرِينَ [۳]

اور (اے رسول) تمہاری طرف اور ان (پیغمبروں) کی طرف جو تم سے پہلے ہو چکے ہیں یقیناً یہ وحی بھیجی جا چکی ہے کہ اگر (کہیں) شرک کیا تو یقیناً تمہارے سارے اعمال برباد ہو جائیں گے اور تم ضرور گھاٹے میں ہو گے۔

امام نے پوری سنجیدگی اور قرآن کے حکم کے مطابق وَ اِذَا قُرِئَ الْقُرْآنُ فَاسْتَمِعُوْا اَلِہ

[۱] تاریخ طبری: ج ۴، ص ۵۳

[۲] رجوع کیجئے، وسائل الشیعہ: ج ۵، باب نماز جماعت، باب ۱، ص ۳۷۰۔

[۳] سورہ زمر آیت ۶۵

وَأَنْصِتُوا الْعَلَمَ تَرْحَمُونَ ﴿٢٠٤﴾ (سورہ اعراف، ۲۰۴)، خاموش رہے تاکہ ابن کواہ آیت کو تمام کر دے، پھر آپ نے نماز پڑھی لیکن اس نے پھر آیت پڑھی اور امام پھر خاموش رہے، ابن کواہ نے کئی مرتبہ یہی کام کیا اور امام صبر و ضبط کے ساتھ خاموش رہے، بالآخر امام نے درج ذیل آیت کی تلاوت فرما کر اس کا جواب اس طرح دیا کہ نماز پر بھی کوئی اثر نہ پڑا اور اسے خاموش و سرکوب کر دیا، آیت یہ ہے:

فَاصْبِرْ إِنَّ وَعْدَ اللَّهِ حَقٌّ وَلَا يَسْتَخِفُّكَ الَّذِينَ لَا يُؤْقِنُونَ ﴿٢٠٤﴾

(اے رسول) تم صبر کرو بے شک خدا کا وعدہ سچا ہے اور (کہیں) ایسا نہ ہو کہ جو لوگ ایمان نہیں

رکھتے تمہیں ہلکا بنا دیں۔ ﴿٢٠٤﴾

ابن کواہ نے اس آیت کی تلاوت کر کے بڑی بے حیائی و بے شرمی سے پیغمبر اسلام ﷺ کے بعد سب سے پہلے مومن کو مشرک قرار دیا تھا کیونکہ غیر خدا کو حکمیت کے مسئلہ میں شریک قرار دیا تھا۔ ہم بعد میں الہی حاکمیت کے بارے میں تفصیل سے بحث کریں گے۔

۳۔ ”لَا حَكَمَ إِلَّا لِلَّهِ“ کا نعرہ لگانا

خوارج اپنی موجودگی کا اعلان اور امام کی حکومت سے مخالفت ظاہر کرنے کے لئے مسلسل مسجد اور غیر مسجد میں ”لَا حَكَمَ إِلَّا لِلَّهِ“ کا نعرہ لگاتے تھے اور یہ نعرہ قرآن سے لیا تھا اور یہ درج ذیل جگہوں پر استعمال ہوا ہے:

1۔ اِنْ الْحُكْمُ إِلَّا لِلَّهِ يَنْقُضُ الْحَقُّ وَهُوَ خَيْرُ الْفَصْلِينَ ﴿٢٠٤﴾

حکم خدا سے مخصوص ہے اور وہ حق کا حکم دیتا ہے اور وہی بہترین فیصلہ کرنے والا ہے۔

﴿٢٠٤﴾ ترجمہ: (لوگوں) جب قرآن پڑھا جائے تو غمور سے سنو اور خاموش رہو تاکہ (اسی بہانے) تم پر رحم کیا جائے۔

﴿٢٠٤﴾ سورہ روم آیت ۲۰۔

﴿٢٠٤﴾ تاریخ طبری: ج ۴، ص ۵۴۔ شرح نہج البلاغہ ابن ابی الحدید: ج ۲، ص ۲۲۹۔

﴿٢٠٤﴾ سورہ انعام آیت ۵۷۔

2۔ اَلَا لَهُ الْحُكْمُ ۖ وَهُوَ أَسْرَعُ الْحَسِبِينَ. [۱]

آگاہ ہو جاؤ کہ حکم صرف اسی کے لئے ہے اور وہ بہت جلد حساب کرنے والا ہے۔

3۔ اِنِ الْحُكْمُ اِلَّا لِلّٰهِ ۗ اَمَرَ اَلَّا تَعْبُدُوْا اِلَّا اِيَّاهُ. [۲]

حکم صرف خدا سے مخصوص ہے اس نے حکم دیا ہے کہ اس کے علاوہ کسی کی عبادت نہ کرو۔

4۔ اِنِ الْحُكْمُ اِلَّا لِلّٰهِ ۗ عَلَيْهِ تَوَكَّلْتُ ۗ وَعَلَيْهِ فَلْيَتَوَكَّلِ الْمُتَوَكِّلُونَ. [۳]

حکم خدا سے مخصوص ہے اسی پر بھروسہ کرو اور بھروسہ کرنے والے بھی اسی پر بھروسہ کئے ہیں۔

5۔ لَهُ الْحَمْدُ فِي الْاُولٰٓئِ وَالْاٰخِرَةِ ۗ وَلَهُ الْحُكْمُ ۗ وَاِلَيْهِ تُرْجَعُونَ. [۴]

دنیا و آخرت میں تعریف اسی سے مخصوص ہے اور حکم بھی اسی کا ہے اور اسی کی بارگاہ میں واپس

جانا ہے۔

6۔ وَاِنْ يُّشْرَكَ بِهِ تُؤْمِنُوْا ۗ فَالْحُكْمُ لِلّٰهِ الْعَلِيِّ الْكَبِيْرِ. [۵]

اگر اس کے لئے شریک قرار دیا تو تم فوراً مان لیتے ہو تو اب حکم بھی اسی بزرگ و اعلیٰ خدا سے مخصوص

ہے۔

اس میں کوئی شک نہیں ہے کہ ان تمام آیتوں میں حکم خدا سے مخصوص ہے اور حکم کو خدا کے علاوہ کسی

دوسرے سے منسوب کرنا شرک ہے لیکن دوسری آیت میں بیان ہوا ہے کہ بنی اسرائیل کو کتاب، حکم اور نبوت

دیا ہے:

وَلَقَدْ اٰتَيْنَا بَنِي اِسْرٰٓءِٖلَ الْكِتٰبَ وَالْحُكْمَ وَالنُّبُوَّةَ. [۶]

[۱] سورہ انعام: ۶۲

[۲] سورہ یوسف: ۴

[۳] سورہ یوسف: ۶۷

[۴] سورہ قصص: ۷۰

[۵] سورہ غافر: ۱۲

[۶] سورہ جاثیہ: ۱۶

ایک دوسری جگہ خداوند عالم نے پیغمبر صلی اللہ علیہ وسلم کو حکم دیا کہ حق کا حکم کریں۔

فَاٰحْكُمْ بَيْنَهُمْ بِمَاۤ اَنْزَلَ اللّٰهُ وَلَا تَتَّبِعْ اَهْوَاءَهُمْ. [۱]

آپ ان لوگوں کے درمیان تنزیلِ خدا کے مطابق فیصلہ کریں اور ان کی خواہشات کی پیروی نہ

کریں۔

ایک جگہ پر حضرت داؤد کو حکم دیا کہ لوگوں کے درمیان کے ساتھ فیصلہ کریں۔

فَاٰحْكُمْ بَيْنَ النَّاسِ بِالْحَقِّ وَلَا تَتَّبِعِ الْهَوٰى. [۲]

کتنے رنج و افسوس کی بات ہے کہ امام ایسے مٹھی بھر جاہل اور نادان گروہ سے دوچار ہوئے جو ظاہر

آیات کو اپنی دستاویز قرار دیتے تھے اور معاشرے کو گمراہ اور برباد کرتے تھے۔

گروہ خوارج قرآن کا حافظ و قاری تھا لیکن پیغمبر کے فرمان کے مطابق، قرآن ان کے حلق اور سینہ

سے نیچے نہیں اترتا تھا، اور ان کی فکر اور سمجھ سے بہت دور تھا۔

وہ سب اس فکر میں نہ تھے کہ امام اور قرآن کے واقعی مفسر یا ان کے تربیت یافتہ حضرات کی خدمت

میں پہنچیں، تاکہ ان لوگوں کو قرآن کی آیتوں کے معانی و مفاہیم کے مطابق ان کی رہبری کریں اور ان لوگوں کو

سمجھائیں کہ حکم کس معنی میں خدا سے مخصوص ہے کیونکہ جیسا گذر چکا ہے، حکم کے کئی معنی ہیں یا اصطلاحاً یہ کہیں

کہ اس کے بہت سے ایسے موارد ہیں بطور خلاصہ، تم تحریر کر رہے ہیں:

۱۔ عالم خلقت کی تدبیر اور خدا کے ارادے کا نفوذ [۳]

۲۔ قانون سازی اور تشریح [۴]

[۱] سورہ مائدہ: ۴۸

[۲] سورہ ص: ۲۶

[۳] سورہ یوسف: ۶۰

[۴] سورہ انعام: ۵۷

۳۔ لوگوں پر حکومت اور تسلط ایک اصل حق کے طور پر [۱]

۴۔ الہی اصول و قوانین کے اعتبار سے لوگوں کے درمیان ہوئے اختلاف کا فیصلہ و انصاف [۲]

۵۔ لوگوں کی سرپرستی، رہبری اور پیشوائی، الہی امانت دار کے عنوان سے [۳]

اب جبکہ ہمیں معلوم ہوا کہ حکم کے بہت سے مفاہیم ہیں یا بہ عبارت صحیح، مختلف موارد مقامات ہیں تو کس طرح ممکن ہے کہ ایک آیت کے ظاہری معنی پر عمل کیا جائے اور صفین میں حکمین کا کی طرف رجوع کرنے اس کے مخالف قرار دیا جائے؟

اب اس وقت یہ دیکھنا ہے کہ کون سا حکم خدا سے مخصوص ہے پھر امام کے عمل کی تحقیق ہو اور اس کی موافقت یا مخالفت کو دیکھا جائے اور یہ ایسا کام ہے جس میں صبر، ضبط، تدبیر اور فکر کا ہونا ضروری ہے اور یہ کبھی بھی نعروں اور شور و غوغا سے حل نہیں ہو سکتا۔

امام نے اپنے مخصوص صبر و ضبط کے ساتھ اپنے بعض احتجاجات میں ان لوگوں کو آیتوں کے مقصد اور مفہوم سے روشناس کرایا، اسی وجہ سے ان لوگوں کو تسلیم ہونا پڑا لیکن ضد، ہٹ دھرمی اور دشمنی کا کوئی علاج نہیں ہے اور تمام انبیاء اور مصلحین اس کے علاج سے عاجز و ناتواں رہے ہیں۔

ہم گذشتہ آیتوں کے معانی و مفاہیم تحقیق کرنے سے پہلے خوارج کی بعض اشتعال انگیز اور تند سخت مقابلوں کو یہاں نقل کر رہے ہیں تاکہ اس گروہ کی سرکشی اور ہٹ دھرمی بخوبی واضح ہو جائے۔

امام کی بلند ہمتی اور خوش اخلاقی

ہر صاحب قدرت ایسے بے ادب اور بے غیرت جسور لوگوں کو جو ملک کے حاکم کو کافر اور مشرک کہتے تھے، ضرور سزا دیتا لیکن امام نے تمام حاکموں کے طریقے کے برخلاف بڑی ہی بلند ہمتی اور کشادہ دلی کے ساتھ ان سب کے ساتھ روبرو ہوئے۔

[۱] سورۃ یوسف: ۴۰

[۲] سورۃ مائدہ: ۴۹

[۳] سورۃ جاثیہ: ۱۶

ایک دن امام خطبہ دے رہے تھے اور لوگوں کو موعظہ و نصیحت کرنے میں مصروف تھے کہ اچانک خوارج میں سے ایک شخص مسجد کے گوشہ سے اٹھا اور بلند آواز سے کہا: لَا حَكْمَ إِلَّا لِلَّهِ جب وہ نعرہ لگا چکا تو دوسرا شخص اٹھا اور وہی نعرہ لگایا اس کے بعد ایک گروہ اٹھا اور وہی نعرہ لگانا شروع کر دیا۔
امام نے ان کے جواب میں فرمایا: ان لوگوں کا کلام ظاہر میں تو حق ہے لیکن وہ لوگ باطل کو مراد لے رہے ہیں پھر فرمایا:

أَمَّا أَنْ لَكُمْ عِنْدَنَا ثَلَاثًا فَاصْبِرُوا

جب تک تم لوگ ہمارے ساتھ ہو تین حق سے بہرہ مند رہو گے (اور تمہاری جساتیں اور بے ادبیاں اس سے مانع نہیں ہوں گی کہ ہم تمہیں ان حقوق سے محروم کر دیں۔)

1. لَا تَمْنَعُكُمْ مَسَاجِدَ اللَّهِ أَنْ تَذْكُرُوا فِيهَا اسْمَهُ

تم کو مسجد میں داخل ہونے سے محروم نہیں کریں گے تاکہ تم وہاں نماز پڑھو۔

2. لَا تَمْنَعُكُمْ مِنَ الْفَيْءِ مَا دَامَتْ أَيْدِيكُمْ مَعَ أَيِّدِنَا

تم کو بیت المال سے محروم نہیں کریں گے جب تک کہ تم ہماری مصابحت میں ہو (اور دشمن سے نہیں

ملے ہو)۔

3. لَا نُقَاتِلُكُمْ حَتَّى تَبْدُوْنَا

جب تک تم جنگ نہیں کرو گے ہم بھی تمہارے ساتھ جنگ نہیں کریں گے [۱]۔

ایک دوسرے دن بھی جب امام مسجد میں تقریر فرما رہے تھے کہ خوارج میں سے ایک شخص نے نعرہ

لگایا اور لوگوں کی توجہ کو اپنی طرف کر لیا۔

امام نے فرمایا:

اللَّهُ أَكْبَرُ، كَلِمَةُ حَقٍّ يَرُدُّهَا الْبَاطِلُ

بات تو حق ہے لیکن اس سے باطل معنی مراد لیا جا رہا ہے۔

پھر فرمایا: اگر یہ لوگ خاموش رہیں تو دوسروں کی طرح ان سے بھی پیش آؤں گا اور اگر بات کریں تو جواب دوں گا اور اگر فتنہ و فساد برپا کریں گے تو ان سے جنگ کروں گا۔

اس وقت خوارج میں سے ایک دوسرا شخص یزید بن عاصم محاربی اٹھا اور خدا کی حمد و ثناء کے بعد کہا: خدا کے دین میں ذلت قبول کرنے سے خدا کی پناہ مانگتا ہوں، خدا کے کام میں یہ ایک ایسا دھوکہ اور ذلت ہے کہ اس کا انجام دینے والا خدا کے غضب کا شکار ہوتا ہے، علی مجھے قتل سے ڈراتے ہو؟

امام نے اس کا کوئی جواب نہیں دیا (اس لئے کہ جواب جاہلان باشد خموشی) اور آئندہ کے حادثوں کا

انتظار کرنے لگے۔^[۱]

امام کی ہدایت

امام کی فوج کا ایک حصہ جو آپ کا مستحکم بازو شمار ہوتا تھا اس کے فتنہ و فساد نے امام کے لئے مشکلات کھڑی کر دیں اور یہ فتنہ دوبار اٹھا ایک مرتبہ صفین میں، فتنہ و فساد کرنے والوں کی وہاں مانگ یہ تھی کہ جنگ روک دیں اور حکمین کے فیصلے کو قبول کریں ورنہ آپ کو قتل کر دیں گے۔ دوسری مرتبہ یہ فتنہ اس وقت اٹھا کہ جب عہد و پیمان ہو گیا اور حکمیت کو اسی گروہ کی وجہ سے مان لیا جو کہ اس مرتبہ پہلے مطالبہ سے بالکل برعکس مطالبہ کر رہے تھے اور عہد و پیمان کو توڑنے اور اسے نظر انداز کرنے کے خواہاں تھے۔

ان کی پہلی خواہش نے اگرچہ امام کی جیت اور فتح کو ختم کر دیا لیکن صلح کرنا ایسے حالات میں کہ امام کے سادہ لوح سپاہی نہ صرف جنگ کرنے کے لئے حاضر نہ تھے بلکہ یہاں تک آمادہ تھے کہ حضرت کو قتل کر دیں، غیر شرعی کام اور عقل کے اصول و قوانین کے خلاف نہ تھا؟ اور خود امام کی تعبیر کے مطابق، (جیسا کہ) آپ نے خوارج کے سرداروں کو خطاب کرتے ہوئے فرمایا: حکمین کے فیصلے کا قبول کرنا اپنے فوجیوں کے دباؤ

کی وجہ سے تھا جو تدبیر میں ناتوان اور انجام کار میں کمزور تھے انہیں لوگوں کی وجہ سے مجھے قبول کرنا پڑا [۱] جب کہ ان کی دوسری خواہش قرآن کے صریحاً برخلاف تھی کیونکہ قرآن تمام لوگوں کو اپنے عہد و میثاق اور پیمانہ کو پورا کرنے کی دعوت دیتا ہے۔

اس صورت میں امامؑ کے پاس صرف ایک ہی راستہ تھا کہ آپ ثابت و استوار رہیں اور فریب خوردہ افراد کو ہدایت و نصیحت کریں اور ان کو منتشر اور متفرق کرنے کی کوشش کریں، اسی وجہ سے آپ نے پہلے ہدایت کرنا شروع کیا اور جب یہ چیز مؤثر ثابت نہ ہوئی تو حالات کے مطابق دوسرے طریقے استعمال کئے مثلاً آپ نے اپنے فاضل و عالم اصحاب جو کہ مسلمانوں کے درمیان کتاب و سنت کی تعلیم کی آگاہی میں مشہور و معروف تھے اور انہیں خوارج کی قیام گاہ بھیجا۔

ابن عباس کی دلیل اور خوارج

ابن عباس امامؑ کے حکم سے خوارج کی قیام گاہ (چھاؤنی) گئے اور ان سے گفتگو کی جسے ہم نقل کر رہے ہیں:

ابن عباس: تمہارا کیا کہنا ہے اور امیر المؤمنین علیہ السلام پر تمہارا کیا اعتراض ہے؟
خوارج: وہ امیر المؤمنین تھے لیکن جب حکمیت قبول کی تو کافر ہو گئے، انہیں چاہیے کہ اپنے کفر کا اعتراف کر کے توبہ کریں تاکہ ہم لوگ ان کے پاس واپس چلے جائیں۔

ابن عباس: ہرگز مومن کے شایان شان نہیں ہے کہ جب تک اس کا یقین اصول اسلامی میں شک سے آلودہ نہ ہو اپنے کفر کا اقرار کرے۔

خوارج: ان کے کفر کی علت یہ ہے کہ انہوں نے حکمیت کو قبول کیا۔

ابن عباس: حکمیت قبول کرنا ایک قرآنی مسئلہ ہے کہ خدا نے کئی جگہ پر اس کا تذکرہ کیا ہے، خدا

فرماتا ہے:

[۱] ماہو ذنب لکٹہ 'عجز فی الرأی وضعف فی الفعل' - تاریخ طبری ج ۴ ص ۵۳۔

وَمَنْ قَتَلَهُ مِنْكُمْ مُتَعَدًّا فَجَزَاءٌ مِّثْلُ مَا قَتَلَ مِنَ النَّعْمِ يَحْكُمُ بِهِ ذَوَا عَدْلٍ
مِّنْكُمْ ۝۱۱

(اے ایمان لانے والو! شکار کو حالت احرام میں قتل نہ کرو) اور تم میں سے جو بھی اسے عمداً قتل کرے تو اسے چاہیے کہ اسی طرح کا کفارہ چوپایوں سے دے، ایسا کفارہ کہ تم میں سے دو عادل شخص اسی جانور کی طرح کے کفارے کی تصدیق کریں۔

اگر خداوند عالم حالت احرام میں شکار کرنے کے مسئلہ میں کہ جس میں کم مشکلات ہیں، حکیم کا حکم دے تو وہ امامت کے مسئلہ میں کیوں نہ حکم دے اور وہ بھی اس وقت جب مسلمانوں کے لئے مشکل پیش آئے اس وقت یہ حکم قابل اجراء نہ ہو؟

خوارج: فیصلہ کرنے والوں نے ان کے نظریہ کے خلاف فیصلہ کیا ہے لیکن انہوں نے قبول نہیں کیا ہے۔

ابن عباس: فیصلہ کرنے والوں کا مرتبہ امام کے مرتبہ و عظمت سے بلند نہیں ہے۔ جب بھی مسلمانوں کا امام غیر شرعی کام کرے تو امت کو چاہیے کہ اس کی مخالفت کرے، تو پھر اس قاضی کی کیا حیثیت جو حق کے خلاف حکم کرے؟

اس وقت خوارج لا جواب ہو گئے اور انہوں نے شکست دیکھی تو کوردل کافروں کی طرح دشمنی اور ہٹ دھرمی پر اتر آئے اور ابن عباس پر اعتراض کیا اور کہا: تم اسی قریش کے قبیلے سے ہو جس کے بارے میں خدا نے کہا ہے: **بَلْ هُمْ قَوْمٌ خَصِيصُونَ** (زخرف: ۵۸) یعنی قریش جھگڑا لوگروہ ہے اور نیز خدا نے کہا ہے: **وَتُؤَنذِرُ بِهِ قَوْمًا لِّدًّا** (مریم: ۹۷) قرآن کے ذریعہ جھگڑا لوگروہ کو ڈراؤ۔ ۱۲

اگر وہ لوگ حق کے طلبگار ہوتے اور کوردلی، اکثر اور ہٹ دھرمی ان پر مسلط نہ ہوتی تو ابن عباس کی محکم و مدلل معقول باتوں کو ضرور قبول کر لیتے اور اسلحہ زمین پر رکھ کر امام سے مل جاتے اور اپنے حقیقی دشمن سے

۱۱ سورہ مائدہ: ۹۵

۱۲ شرح فتح البلاغ ابن ابی الحدید ج ۲، ص ۲۷۳۔ بحوالہ کامل مبرد (ص ۵۸۲ مطبوعہ یورپ)۔

جنگ کرتے، لیکن نہایت ہی افسوس ہے کہ امامؑ کے ابن عم کے جواب میں ایسی آیتوں کی تلاوت کی جو مشرکین قریش سے مربوط ہیں نہ کہ قریش کے موئین سے۔

حکم کی طرف رجوع کرنے کا مطلب یہ ہے کہ قرآن نے ان لوگوں کو چھوٹے چھوٹے جھگڑوں میں بھی مثلاً گھریلو اختلاف کو حل کرنے کے لئے جائز قرار دیا ہے اور اس کے نتیجے کو دونوں طرف کے حسن نیت کو نیک شمار کیا ہے، جیسا کہ ارشاد ہوا ہے:

وَإِنْ خِفْتُمْ شِقَاقَ بَيْنِهِمَا فَأَبْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا ۗ إِنَّ بَيْنَ يَدَيْ

أَصْلَاحًا لَّهُمْ فَبِئْسَ مَا كَانُوا يَفْعَلُونَ ۗ إِنَّ اللَّهَ كَانَ عَلِيمًا خَبِيرًا ۝ [۱]

اور اگر تمہیں میاں بیوی کی نا اتفاقی کا خوف ہو تو مرد کے کنبہ سے ایک حکم اور زوجہ کے کنبہ سے ایک حکم بھیجو اگر یہ دونوں میں میل کرانا چاہیں گے تو خدا ان کے درمیان اس کا موافقت پیدا کر دے گا، خدا تو بے شک واقف و باخبر ہے۔

یہ ہرگز نہیں کہا جاسکتا کہ امت کا اختلاف تین مہینے کی شدید جنگ کے بعد میاں اور بیوی کے اختلاف سے کم ہے لہذا یہ بھی نہیں کہا جاسکتا کہ اگر امت دونوں طرف سے دو آدمیوں کے فیصلے کو قرآن و سنت کی روشنی میں چاہے تو کام انجام دیا ہے اور کفر اختیار کیا ہے جس کے لئے ضروری ہے کہ توبہ کرے [۲] ان آیتوں پر توجہ کرنے سے یہ بات ثابت ہوتی ہے کہ خوارج کا مسئلہ حکمین کو غلط کہنا سوائے ہٹ دھرمی، دشمنی اور انانیت کے کچھ نہ تھا۔

ابن عباس نے صرف ایک ہی مرتبہ احتجاج نہیں کیا بلکہ دوسری مرتبہ بھی امام علیؑ نے ان لوگوں کی ہدایت کے لئے ابن عباس کو بھیجا اور اس پر گواہ یہ ہے کہ انہوں نے پچھلے مناظرہ میں قرآنی آیتوں سے دلیلیں پیش کی تھیں، جب کہ امامؑ نے اپنی ایک گفتگو میں انہیں حکم دیا تھا کہ خوارج کے ساتھ پیغمبر کی سنت سے مناظرہ کریں، کیونکہ قرآن کی آیتوں میں بہت زیادہ احتمال اور مختلف توجیہیں کی جاسکتی ہیں اور ممکن ہے

[۱] سورۃ نساء آیت ۳۵

[۲] میاں اور بیوی کے اختلاف سے مربوط یہ آیت امام علیؑ کی دلیلوں میں بیان کی جائے گی۔

خوارج ایسے احتمال کو لیں جو ان کے لئے مفید ہو، جیسا کہ حضرت فرماتے ہیں:

لا تخاصمهم بالقرآن، فان القرآن حمال ذو وجوه تقول ويقولون ولكن
حاججهم بالسنة فاتهم لن يجدوا عنها محيصاً^[۱]

خوارج کے ساتھ قرآن کی آیتوں سے مناظرہ نہ کرو کیونکہ قرآن کی آیتوں میں بہت سے وجوہ و احتمالات پائے جاتے ہیں اس صورت میں تم کچھ کہو گے اور وہ کچھ کہیں گے (اور کوئی فائدہ نہ ہوگا) لیکن سنت کے ذریعے ان پر دلیل قائم کر دو تو قبول کرنے کے علاوہ کوئی راستہ ان کے پاس نہ ہوگا۔

خود امام کا خوارج کی چھاؤنی پر جانا

جب امام عظیم اور بزرگ شخصیتوں مثلاً صعصعہ بن صوحان عبدی، زیاد بن العضر اور ابن عباس وغیرہ کو ان کے پاس ہدایت و راہنمائی کے لئے بھیجا مگر مایوس ہوئے تو خود آپ نے ارادہ کیا ان کے پاس جائیں تاکہ پوری تشریح، وضاحت کے ساتھ حکمین کے قبول کرنے کے مقدمات اور عوامل و اسباب کو ان کے سامنے بیان کریں اور یہ بتائیں کہ وہ لوگ خود اس کام کے باعث بنے ہیں (مجبور کیا تھا)، شاید اس کے ذریعے تمام خوارج یا ان میں سے کچھ لوگوں کو فتنہ و فساد سے روک دیں۔

امام نے روانہ ہوتے وقت صعصعہ سے پوچھا: فتنہ و فساد کرنے والے خوارج کون سے سردار کے زیر نظر ہیں؟ انہوں نے کہا: یزید بن قیس ارجبی^[۲] لہذا امام اپنے مرکب پر سوار ہوئے اور اپنی چھاؤنی سے نکل گئے اور یزید بن قیس ارجبی کے خیمے کے سامنے پہنچے اور دو رکعت نماز پڑھی پھر اپنی کمان پر ٹیک لگائی اور خوارج کی طرف رخ کر کے اپنی گفتگو کا آغاز کیا:

کیا تم سب لوگ صفین میں حاضر تھے؟ انہوں نے کہا: نہیں۔ آپ نے فرمایا: تم لوگ دو گروہوں میں تقسیم ہو جاؤ تاکہ ہر گروہ سے اس کے مطابق گفتگو کروں۔ پھر آپ نے بلند آواز سے فرمایا: خاموش رہو شور

[۱] شرح نہج البلاغہ مکتوب نمبر ۷۷۔

[۲] خوارج کا ایک سردار قبیلہ یشکر بن بکر بن وائل سے۔

وغل نہ کرو اور میری باتوں کو غور سے سنو، اپنے دل کو میری طرف متوجہ کرو اور جس سے بھی میں گواہی طلب کروں وہ اپنے علم و آگاہی کے اعتبار سے گواہی دے اس وقت اس سے پہلے کہ آپ ان لوگوں سے گفتگو کرتے اپنے دل پروردگار کی طرف متوجہ کیا اور پھر تمام لوگوں کو خدا کی طرف متوجہ کیا اور کہا:

خدا یا یہ ایسی جگہ ہے کہ جو بھی اس میں کامیاب ہو وہ قیامت کے دن بھی کامیاب ہوگا اور جو بھی اس میں محکوم مذموم ہوگا وہ اس دوسری دنیا میں بھی نابینا اور گمراہ ہوگا۔

کیا تم لوگوں نے قرآن کو دھوکہ اور فریب کے ساتھ نیزہ پر بلند کرتے وقت یہ نہیں کہا تھا کہ وہ لوگ ہمارے بھائی اور ہمارے ساتھ کے مسلمان ہیں اور اپنے گزشتہ کاموں کو چھوڑ دیا ہے اور پشیمان ہو گئے ہیں اور خدا کی کتاب کے سایہ میں پناہ لئے ہوئے ہیں ہمارے لئے ضروری ہے کہ ان کی بات کو قبول کریں اور ان کے غم و اندوہ کو دور کر دیں؟ اور میں نے تمہارے جواب میں کہا تھا: یہ ایک ایسی درخواست ہے کہ جس کا ظاہر ایمان اور باطن دشمنی، بغض و حسد اور کینہ ہے اس کی ابتدا رحمت اور راحت اور اس کا انجام پشیمانی اور ندامت ہے۔ لہذا اپنے کام پر باقی رہو اپنے راستہ سے نہ ہٹو، اور دشمن سے جہاد کرنے پر دانتوں کو بھینچنے رہو اور کسی بھی نعرہ باز کی طرف توجہ نہ دو، کیونکہ اگر اس سے موافقت کرو گے تو گمراہ ہو جاؤ گے اور اگر اسے اس کے حال پر چھوڑ دو گے تو وہ ذلیل و خوار ہو جائے گا۔ بہر حال یہ کام (مسئلہ تحکیم) میری تاکید کے برخلاف انجام پایا اور میں نے دیکھا کہ ایسا موقع تم نے دشمن کو دیدیا ہے [۱]۔

ابن ابی الحدید ۳۶ وین خطبہ کی شرح میں کہتا ہے: خوارج نے کہا: جو کچھ بھی تم نے کہا ہے وہ سب حق ہے اور بجا ہے لیکن ہم کیا کریں ہم سے تو بہت بڑا گناہ ہو گیا ہے اور ہم نے توبہ کر لیا ہے اور تم بھی توبہ کرو، امام نے بغیر اس کے کہ کسی خاص گناہ کی طرف اشارہ کریں، بطور کلی کہا: استغفر اللہ من کل ذنب اس وقت چھ ہزار لوگ خوارج کی چھاؤنی سے نکل آئے اور امام کے انصار میں شامل ہو گئے اور ان پر ایمان لے آئے۔

ابن ابی الحدید اس استغفار کی توضیح میں کہتا ہے: امام کی توبہ ایک قسم کا توریہ اور الحرب خدعة کے

مصداق میں سے ہے۔ آپ نے ایک ایسی مجمل بات کہی جو تمام پیغمبر کہتے ہیں اور دشمن بھی اس پر راضی ہو گئے، اس کے بغیر کہ امامؑ نے گناہ کا اقرار کیا ہو۔^[۱]

دوست نما دشمن کی شرارت

جب خوارج اپنی چھاؤنی سے کوفہ واپس آئے تو انہوں نے لوگوں کے درمیان یہ خبر پھیلا دی کہ امام نے حکمیت قبول کرنے سے انکار کر دیا ہے، اسے ضلالت و گمراہی سمجھا ہے اور ایسے وسائل آمادہ کر رہے ہیں کہ لوگوں کو حکمین کی رائے کے اعلان سے پہلے معاویہ کے ساتھ جنگ کرنے کے لئے روانہ کریں۔

اسی دوران اشعث بن قیس جس کی زندگی اور امامؑ کے ساتھ رہنے کی روش مکمل طور پر نفاق آمیز تھی، ظاہر میں دوستانہ طور پر لیکن باطن میں معاویہ کے نفع کے لئے اس نے کام کرنا شروع کیا اور کہا: لوگ کہتے ہیں کہ امیر المؤمنین نے اپنے عہد و پیمان کو توڑ دیا ہے اور مسئلہ حکمیت کو کفر و گمراہی سے تعبیر کیا ہے اور مدت ختم ہونے کے انتظار کو خلاف جانا ہے۔

اشعث کی گفتگو نے امامؑ کو ایسی مصیبت میں قرار دیا کہ ناچار امامؑ نے حقیقت بیان کر دی اور کہا: جو شخص یہ فکر کر رہا ہے کہ میں نے تحکیم کے عہد و پیمان کو توڑ دیا ہے وہ جھوٹ بول رہا ہے اور جو شخص بھی اس کو گمراہی و ضلالت سے تعبیر کر رہا ہے وہ خود گمراہ ہے۔

حقیقت بیان کرنا خوارج کے لئے اتنا سخت ہوا کہ لا حکم الا للہ کا نعرہ لگاتے ہوئے مسجد سے باہر چلے گئے اور دوبارہ اپنی چھاؤنی میں واپس چلے گئے۔

ابن ابی الحدید کہتے ہیں کہ امامؑ کی حکومت میں ہر طرح کا رخنہ و فساد اشعث کی وجہ سے تھا کیونکہ اگر وہ اس مسئلہ کو نہ چھیڑتا تو امامؑ حقیقت کو بیان نہ کرتے، اور خوارج جو استغفار کلی پر قناعت کئے ہوئے تھے امامؑ کی خدمت میں رہ کر معاویہ سے جنگ کرتے، لیکن وہی (اشعث) سبب بنا کہ امامؑ توریہ کے پردہ کو چاک کر کے حقیقت کو واضح و آشکار کر دیں۔

[۱] شرح نہج البلاغہ ابن ابی الحدید ج ۲ ص ۲۸۰۔

خوارج کی ہدایت کی دوبارہ کوشش

میرؔ داپنی کتاب کامل میں امامؑ کا دوسرا منظرہ نقل کرتے ہیں جو پہلے والے مناظرہ سے بالکل الگ ہے اور احتمال یہ ہے کہ یہ دوسرا منظرہ ہے جو امامؑ نے خوارج سے کیا ہے، جس کا خلاصہ یہ ہے:

امامؑ: کیا تمہیں یاد ہے جس وقت لوگوں نے قرآن کو نیزے پر بلند کیا اس وقت میں نے کہا تھا کہ یہ کام دھوکہ اور فریب ہے، اگر وہ لوگ قرآن سے فیصلہ چاہتے تو میرے پاس آتے اور مجھ سے فیصلے کے لئے کہتے؟ کیا تمہاری نگاہ میں کوئی ایسا ہے جو ان دونوں آدمیوں کے مسئلہ حکمیت کو میرے اتنا برا اور خراب کہتا؟

خوارج: نہیں۔

امامؑ: کیا تم لوگ اس بات کی تصدیق کرتے ہو کہ تم لوگوں نے مجھے اس کام مجبور کیا جبکہ میں اسے ہر گز نہیں چاہ رہا تھا اور میں نے مجبور ہو کر تمہاری درخواست کو قبول کیا اور یہ شرط رکھی کہ قاضیوں کا حکم اس وقت قابل قبول ہوگا جب خدا کے حکم کے مطابق فیصلہ کریں؟ اور تم سب جانتے ہو کہ خدا کا حکم مجھ سے تجاوز نہیں کرے گا (اور میں امام برحق اور مہاجرین و انصار کا چنا ہوا خلیفہ ہوں)۔

عبداللہ بن کواء: یہ بات صحیح ہے کہ ہم لوگوں کے اصرار پر آپ نے ان دونوں آدمیوں کو دین خدا کے لئے حکم قرار دیا لیکن ہم اقرار کرتے ہیں کہ اس عمل کی وجہ سے ہم کافر ہو گئے اور اب اس سے توبہ کر رہے ہیں اور آپ بھی ہم لوگوں کی طرح اپنے کفر کا اقرار کیجئے اور اس سے توبہ کیجئے اور پھر ہم سب کو معاویہ سے جنگ کرنے کے لئے روانہ کیجئے۔

امامؑ: کیا تم جانتے ہو کہ خدا نے میاں بیوی کے اختلاف کے بارے میں حکم دیا ہے کہ دو آدمیوں کی طرف رجوع کریں، جیسا کہ فرمایا ہے:

فابعثوا حکماً من اہلہ و حکماً من اہلہا؟

اور اسی طرح حالت احرام میں شکار کے قتل کا کفارہ معین کرنے کے بارے میں حکم دیا ہے کہ حکم (فیصلہ کرنے والے) کے عنوان سے دو عادلوں کی طرف رجوع کریں جیسا کہ فرمایا ہے:

یحکم بہ ذوا عدلٍ منکم؟

ابن کوزاء: آپ نے اپنے نام سے امیر المؤمنین کا لقب مٹا کر اپنے کو حکومت سے خلع اور برکنار کر

دیا۔

امامؑ: پیغمبر اسلام صلی اللہ علیہ وسلم ہمارے لئے نمونہ ہیں۔ جنگ حدیبیہ میں جس وقت پیغمبر اور قریش کے درمیان صلح نامہ اس طریقے سے لکھا گیا: ہذا کتاب کتبہ محمد رسول اللہ وسہیل بن عمرو اس وقت قریش کے نمائندے نے اعتراض کیا اور کہا: اگر آپ کی رسالت کا مجھے اقرار ہوتا تو آپ کی مخالفت نہ کرتا، لہذا اپنے نام سے رسول اللہ کا لقب مٹا دیجیے، اور پیغمبر نے مجھ سے فرمایا: اے علی! میرے نام کے آگے سے رسول اللہ کا لقب مٹادو، میں نے کہا: اے پیغمبر خدا صلی اللہ علیہ وسلم! میرا دل راضی نہیں ہے کہ میں یہ کام کروں، اس وقت پیغمبر نے خود اپنے ہاتھوں سے اپنا لقب مٹا دیا اور مجھ سے مسکرا کر فرمایا: اے علی! تم بھی میری ہی طرح ایسی سرنوشت سے دوچار ہو گے۔

جب امام علیؑ کی گفتگو ختم ہوئی اس وقت دو ہزار آدمی جو حروراء میں جمع ہوئے تھے وہ حضرت کی طرف واپس آگئے۔ اور چونکہ وہ لوگ (خوارج) اس جگہ پر جمع ہوئے تھے اس لئے انہیں حروراء یہ کہتے ہیں [۱]

دوسرا مناظرہ

خوارج کے سلسلے میں امامؑ کی سیاست یہ تھی کہ جب تک خون ریزی نہ کریں اور لوگوں کے مال کو برباد نہ کریں اس وقت تک کوفہ اور اس کے اطراف میں آزاد زندگی بسر کر سکتے ہیں، اگرچہ روزانہ رات دن ان کے انکار کے نعرے مسجد میں گونجتے رہیں اور امام کے خلاف نعرے لگاتے ہیں اس وجہ سے امامؑ نے ابن عباس کو دوبارہ حروراء دیہات روانہ کیا، انہوں نے ان لوگوں سے کہا: تم لوگ کیا چاہتے ہو؟ ان لوگوں نے کہا: جتنے لوگ صفین میں موجود تھے اور حکمیت کی موافقت کی ہے وہ کوفہ سے نکل جائیں اور سب لوگ صفین چلیں

[۱] کامل مبرز: ص ۴۵۔ شرح منہج البلاغہ ابن ابی الحدید ج ۲، ص ۲۷۵، ۲۷۶۔

اور وہاں تین دن ٹھہریں اور جو کچھ انجام دیا ہے اس کے لئے توبہ کریں اور پھر معاویہ سے جنگ کرنے کے لئے شام روانہ ہوں۔

اس درخواست میں صدر، ہٹ دھرمی اور بیوقوفی صاف واضح ہے کیونکہ اگر حکمیت کا مسئلہ برا اور گناہ ہو تو ضروری نہیں ہے کہ توبہ اسی جگہ کی جائے جہاں گناہ کیا ہے اور وہ بھی اس شرط کے ساتھ کہ وہاں تین دن تک قیام کیا جائے! بلکہ توبہ تو صرف ایک لمحہ بھر ہی واقعی شرمندگی اور کلمہ استغفار کے ذریعہ ہو جاتی ہے۔

امامؑ نے ان کے جواب میں فرمایا: کیوں اس وقت ایسی باتیں کر رہے ہو جب کہ دو حکم معین کر کے بھیج دیئے گئے ہیں اور دونوں طرف کے لوگوں نے ایک دوسرے سے عہد و پیمانہ کر لیا ہے؟

ان لوگوں نے کہا: اس وقت جنگ طولانی ہو گئی تھی، بہت زیادہ سختی و شدت بڑھ گئی تھی، بہت زیادہ زخمی ہو گئے تھے اور ہم نے بہت زیادہ اسلحے اور سواریاں گنوا دی تھیں، اس لئے حکمیت کو قبول کیا تھا۔

امامؑ نے فرمایا: کیا جس دن شدت اور سختی بہت زیادہ بڑھ گئی تھی اس دن تم نے قبول کیا ہے؟ پیغمبر اسلام صلی اللہ علیہ وسلم نے مشرکوں کے ساتھ عہد و پیمانہ کیا تھا، اس کا احترام کیا لیکن تم لوگ مجھ سے کہتے ہو کہ اپنے عہد و پیمانہ کو ختم توڑ دو!

خوارج نے اپنے اندر احساسِ ندامت کیا لیکن اپنے عقیدہ کے تعصب کی بنا پر ایک کے بعد ایک وارد ہوتے گئے اور نعرہ لگاتے رہے:

لَا حُكْمَ إِلَّا لِلَّهِ وَلَوْ كَرِهَ الْمُشْرِكُونَ۔

ایک دن خوارج کا ایک شخص مسجد میں داخل ہوا اور وہی نعرہ لگایا (جسے ابھی ہم نے ذکر کیا ہے)، لوگ اس کے پاس جمع ہو گئے اور اس نے پھر وہی نعرہ لگایا اور اس مرتبہ کہا:

لَا حُكْمَ إِلَّا لِلَّهِ وَلَوْ كَرِهَ أَبُو الْحَسَنِ۔

امامؑ نے اس کا جواب دیا: میں ہرگز خدا کی حکومت (اور اس کے حکم) کو مکروہ تصور نہیں کرتا، لیکن تمہارے بارے میں خدا کے حکم کا منتظر ہوں۔ لوگوں نے امامؑ سے کہا: کیوں آپ نے ان لوگوں کو اتنی مہلت اور آزادی دی ہے؟ کیوں ان کو جڑ سے ختم نہیں کر دیتے؟ آپ نے فرمایا:

لَا يَفْنُونَ أَنَّهُمْ لَفِي صُلبِ الرِّجَالِ وَأَرْحَامِ النِّسَاءِ إِلَى يَوْمِ الْقِيَامَةِ ۚ

وہ لوگ ختم نہیں ہوں گے ان لوگوں کا ایک گروہ ان کے باپوں کے صلب اور ماؤں کے رحم میں باقی ہے اور یہ اسی طرح قیامت کے دن تک رہیں گے۔

چھٹا باب

جنگ نہروان کے بعد کے
واقعات اور حضرت علی علیہ السلام کی
شہادت

پہلی فصل

لوٹ مار، بد امنی اور دردناک قتل عام

جنگ نہروان کی ناگہانی آفت و بلا امام کے استقلال اور آپ کے باوفا ساتھیوں کی ہمت سے ختم ہوئی اور اب وہ وقت آ گیا کہ امام سرکشوں سے اپنی فوج کی پاکسازی کے لئے دوسری مرتبہ اسلامی سرزمین پر امن اور راحت کو زندہ کریں، اور معاویہ اور فریب خوردہ شامیوں کی خود غرضی کو ختم کر دیں کیونکہ تمام فتنہ و فساد کی جڑ ابوسفیان کا بیٹا تھا۔

معاویہ نے عراق میں اپنے جاسوس معین کئے تھے تاکہ مسلسل ساتھ تمام واقعوں کی خبر اسے دیتے رہیں، ان میں سے بعض جاسوس علیؑ سے پرانا کینہ اور بغض و حسد رکھتے تھے مثلاً ولید بن عقبہ بھائی عمارہ بن عقبہ، یہ دونوں بھائی جو بنی امیہ کے شجرہ خبیثہ کی شاخوں میں سے تھے، چونکہ امام نے اس خبیث خاندان کے بہت سے افراد پر زبردست اور کاری ضربیں لگائی تھیں اس لئے یہ لوگ امام کی دشمنی کو اپنے دل میں چھپائے ہوئے تھے خصوصاً ولید کا باپ جنگ بدر میں علیؑ کے ہاتھوں قتل ہوا تھا، ولید وہی شخص ہے جس کو قرآن نے سورہ حجرات کی چھٹی آیت میں فاسق کہا ہے اور عثمان کی حکومت کے زمانے میں امام نے اسے تازیانہ مارا اور شراب پینے کی وجہ سے اس پر حد جاری کی، اس بنا پر کوئی تعجب نہیں ہے کہ اس کا بھائی عمارہ کو فتنہ میں معاویہ کا جاسوس ہو اور خود ولید امام کی تمام جنگوں میں معاویہ کو تشویق اور ترغیب دلانے والا ہو۔

عمارہ نے معاویہ کو خط لکھا جس میں علی کے ساتھیوں کے درمیان تفرقہ و اختلاف اور نہروان کے واقعہ کو تحریر کیا اور لکھا کہ بہت سے قاریان قرآن اس جنگ میں علی اور ان کے دوستوں کے ہاتھوں قتل ہوئے ہیں، اس وجہ سے ان کے درمیان اختلاف اور نا اتفاقی بڑھ گئی ہے۔ اس نے ایک مسافر کے ذریعہ خط کو شام

روانہ کیا۔ معاویہ نے خط پڑھا اور دونوں بھائیوں کا شکر یہ ادا کیا جن میں ایک موجود تھا اور دوسرا غائب تھا ﷺ۔ معاویہ نے بدامنی پھیلانے، لوٹ مار کرنے اور امامؑ کے شیعوں کے قتل کے لئے مناسب موقع دیکھا، اسی وجہ سے اس نے چند گروہ حجاز، یمن اور عراق کے علاقوں میں بھیج کر ذہنی و نفسیاتی جنگ کا آغاز کر دیا وہ دھوکہ، فریب، بے گناہ افراد کا قتل، عورتوں اور محتاجوں کا مال غارت و برباد کر کے نہ صرف امامؑ کے ذہن سے شام کو شکست دینے کا خیال نکالنا چاہ رہا تھا دیا بلکہ عملی طور پر یہ ثابت کرنا چاہ رہا تھا کہ مرکزی حکومت اپنی سرحدوں کی حفاظت نہیں کر سکتی ہے۔

یہ سیاست جو حقیقت میں شیطانی سیاست تھی اس نے اپنا اثر دکھایا، معاویہ نے حضرت علیؑ کی حکومت کے حدود میں بہت سے سنگدلوں کو بھیج کر امام علیؑ کی حکومت کے ایک ہزار آدمیوں کو قتل کر دیا اور ان سرکش و نافرمان حملہ کرنے والوں نے بچوں اور عورتوں پر بھی رحم نہیں کیا اور جیسا کہ آئندہ بیان ہوگا ان لوگوں نے عبید اللہ بن عباس کے دو بچوں کا سر لوگوں کے سامنے قلم کر دیا۔

امامؑ کی حکومت کا یہ دور تاریخ کا بہت غمگین اور دردناک دور تھا البتہ اس کے یہ معنی نہیں ہیں کہ امامؑ کے پاس دشمن کو نابود و برباد کرنے کے لئے کوئی سیاسی تدبیر یا دوسرا طریقہ نہ تھا بلکہ جو چیز مشکل تھی وہ صرف مٹھی بھر فضول اور بہانے باز، آرام طلب اور اس سے بھی بدتر وہ لوگ تھے ایسے سادہ لوح تھے کہ ہر کسی کی بات سن کر مان لیتے تھے، یہی وجہ تھی کہ امامؑ اپنے بلند و عالی ترین مقصد تک نہیں پہنچ سکے، تاریخ نے ان وحشیانہ حملوں کو بہت ہی دقیق ذکر کیا ہے اور ہم یہاں پراسین حملوں کی ایک واضح تصویر پیش کر رہے ہیں تاکہ معاویہ کا عہد و پیمانہ، اسلامی اور انسانی اصولوں کی نسبت سے واضح ہو جائے۔

۱۔ ضحاک بن قیس کی لوٹ مار

معاویہ کو خبر ملی کہ امیر المومنین شام کی طرف روانہ ہونے والے ہیں تاکہ دوبارہ جنگ کا آغاز کریں، معاویہ نے اس سلسلے میں خطوط لکھے اور اپنے نمائندوں کو شام کے تمام علاقوں میں بھیجا تاکہ وہ لوگوں کو خط کے

مضمون سے آگاہ کریں، شام کا ایک گروہ عراق کی طرف جانے کے لئے تیار ہو گیا۔ حبیب بن مسلمہ نے ان لوگوں سے کہا: صفین سے آگے نہ بڑھنا کیونکہ ہم نے اسی جگہ پر دشمن غلبہ حاصل کیا تھا اور کامیاب ہوئے تھے لیکن عمرو عاص نے رائے دی کہ معاویہ اپنی فوج کے ساتھ عراق کی سرزمین کے اندر تک گھس جائے کیونکہ یہ کام شام کے فوجیوں کو حوصلہ اور قوت عطا کرے گا اور اہل عراق کے لئے ذلت کا باعث ہوگا معاویہ نے اس کی بات مان لی مگر کہا: شام کے لوگ صفین سے آگے بڑھنا نہیں چاہتے۔ ابھی اس موضوع پر گفتگو ہو رہی تھی کہ فوج کہاں قیام کرے کہ اچانک خبر ملی کہ امامؑ اور خوارج کے درمیان بہت زبردست جنگ ہوئی ہے اور وہ اپنی فوج کے سرکشوں پر کامیاب ہو گئے ہیں اور لوگوں سے کہا ہے کہ شام کی طرف روانہ ہوں لیکن ان لوگوں نے مہلت طلب کی ہے۔ پھر عمارۃ بن عقبہ بن ابی معیط کا خط پہنچا جس میں اس نے لکھا کہ علیؑ کے دوستوں میں تفرقہ و اختلاف اور فوج کے قاریوں اور عابدوں نے ان کے خلاف فساد برپا کر رکھا ہے اور ان کے درمیان شدید جنگ اور ان کی سرکوبی کے باوجود اختلاف ابھی بھی باقی ہے۔

ایسے حالات میں معاویہ نے ضحاک بن قیس فہری کی سرداری میں تین سے چار ہزار لوگوں کو چنا اور حکم دیا کہ کوفہ جائیں اور جن قبیلوں کے لوگ امام کے مطیع و فرماں بردار ہیں انہیں غارت و برباد کر دیں اور یہ کام بہت تیزی کے ساتھ انجام دیں اس طرح سے کہ اگر کسی شہر میں بالکل صبح سویرے داخل ہوں تو اسی دن شام کو دوسرے شہر میں رہیں اور کہیں پر بھی قیام نہ کریں کہ اپنے مقابلے والوں سے جنگ کرنی پڑے بلکہ جنگ و گریز اور لوٹ مار کرتے ہوئے اپنے کام کو جاری رکھیں۔

ضحاک چلتے چلتے تعلیمیہ دیہات پہنچا جو عراقیوں کے مکہ جانے کا راستہ تھا اس نے حاجیوں کے مال و سامان کو لوٹا اور پھر اپنا سفر جاری رکھا اور پھر عمرو بن عمیس عبداللہ بن مسعود کے بھتیجے کے روبرو ہوا اور انہیں اور ان کے ساتھ بہت سے لوگوں کو قتل کر دیا۔ جب حضرت علیؑ کو ضحاک کی لوٹ مار اور قتل و غارت گری کی خبر ملی تو امامؑ منبر پر گئے اور کہا: اے لوگو!، بندہ صالح عمرو بن عمیس کی طرف جلدی جاؤ، اپنے دوستوں کی مدد کے لئے اٹھو جو دشمن کے حملے سے زخمی ہوئے ہیں، روانہ ہو جاؤ اور اپنے دشمن سے جنگ کرو اور اپنی سرحدوں کی حفاظت کرو تا کہ دشمن اسے عبور نہ کر سکے، ان لوگوں نے امامؑ کی تقریر کے مقابلے میں کوئی خاص دلچسپی نہیں

دکھائی، جب امام نے ان کی سستی اور ناتوانی کو مشاہدہ کیا تو فرمایا: خدا کی قسم! میں حاضر ہوں کہ تم لوگوں میں سے دس آدمیوں کو معاویہ کے ایک آدمی سے بدل لوں، لعنت ہو تم پر کہ میرے ساتھ میدان میں آؤ اور مجھے بچ میدان میں چھوڑ دو اور بھاگ جاؤ، خدا کی قسم میں بالبصیرت موت سے ناخوش نہیں ہوں اور اس میں میرے لئے بہت بڑی آسائش ہے کہ تم سے اور تمہاری سختیوں سے نجات پا جاؤں گا۔^[۱]

امام منبر سے اترے اور روانہ ہو گئے یہاں تک کہ آپ سرزمینِ غریبین پہنچے اور پھر حجر بن عدی کو چار ہزار فوج کا سردار بنایا اور ان کے لئے علم باندھا، حجر روانہ ہوئے اور سرزمینِ سماوہ پہنچے اور مستقل ضحاک کی تلاش میں تھے یہاں تک کہ تدمر کے علاقہ میں اس کو پایا۔ دونوں گروہوں کے درمیان جنگ شروع ہو گئی اور دشمن کی فوج کے ۱۹ آدمی اور علیؑ کے دو آدمی مارے گئے، ضحاک نے رات کے اندھیرے کا فائدہ اٹھایا اور بھاگ گیا اور صبح تک اس کا کوئی پتہ نہ تھا۔ ضحاک عراق سے بھاگنے کے بعد پیاس کی شدت سے جاں بلب ہوا، کیونکہ جس اونٹ پر اس نے پانی رکھا تھا وہ راستے میں غائب ہو گیا لیکن بالآخر اس نے اطراف میں رہنے والوں سے پانی طلب کیا اور اپنی پیاس بجھائی۔

امام نے ضحاک کی لوٹ مار اور غارتگری پر ایک خطبہ دیا جس کا خلاصہ یہاں تحریر کر رہے ہیں:

ایہا الناس۔ المجتمعۃُ ابدانہم المختلفةُ اہواؤہم کلامکم یوہی الصمَّ
الصِّلابِ وَفَعَلْکُمْ یَطْبَعُ فِیکُمْ الاعداءُ تَقُولُونَ فِی الْمَجَالِسِ: کَیْتٌ وَکَیْتٌ
فَاذْجَاءَ الْقِتَالُ قُلْتُمْ حِیدِی حِیَادٍ

اے وہ لوگو! جن کے جسم یکجا اور خواہشیں مختلف ہیں تمہاری باتیں سخت پتھروں کو نرم کر دیتی ہیں مگر تمہارا عمل تمہارے بارے میں دشمنوں کو لالچ دلاتا ہے اپنی مجلس میں بیٹھ کر کہتے ہو کہ یہ کریں گے وہ کریں گے اور جب جنگ کا وقت آجائے تو کہتے ہو اے جنگ دور ہو، دور ہو۔

... اُمّی دارِ بعددارِ کم تمنعون؟ ومع ای امام بعدی تقاتلون؟ المغرور واللہ

من أغرتموه ومن فاز بكم فقد فاز والله بالسهم الاخيبي ومن رمى بكم فقد

رمى بأفوق ناصيل

اپنا گھر چھن جانے کے بعد کس کے گھر کی حفاظت کرو گے؟ اور میرے بعد کس امام کے ساتھ رہ کر جہاد کرو گے؟، خدا کی قسم جسے تم اپنے فریب میں مبتلا کر لو وہ دھوکہ میں ہے اور جو تمہارے ذریعہ کامیاب ہونا چاہے اس کے حصے میں ناکام تیر آئے گا (جس کا کوئی انعام نہ ہو) اور جس نے تمہارے ذریعہ تیر چلایا گا اس نے (گویا) شکستہ پیکان سے نشانہ لگایا۔
خطبہ کے آخر میں فرماتے ہیں:

القوم رجال أمثالكم، أقولاً بغير علمٍ؛ وغفلة من غير ورعٍ؛ وطمعاً في

غير حقيق^[۱]؟

(دشمن) لوگ (شامی) بھی تمہارے ہی جیسے مرد ہیں، کیا عقیدہ کے بغیر باتیں صحیح ہیں؟ تقویٰ کے بغیر غفلت صحیح ہے؟ کیا ناحق چیز میں طمع صحیح ہے؟

امام کے بھائی عقیل کو ضحاک کے حملہ کی خبر ملی اور مکہ سے آپ کے پاس ہمدردی کے طور پر خط لکھا اور خط کے آخر میں لکھا کہ اگر اجازت دیں تو اپنے بچوں کے ساتھ عراق آ جاؤں اور اپنے بھائی کی خوشی اور غم میں شریک رہوں کیونکہ میں اس بات پر راضی نہیں ہوں کہ حضرت کے بعد زندہ رہوں،
امام نے اپنے بھائی کو جواب لکھا جو کہ آپ کا تاریخی خط ہے اور اس میں قریش کے حالات اور ان کے ظلم و ستم کو اس انداز سے لکھا:

الاوان العرب قد اجمعت على حرب اخيك اليوم اجماعها على حرب رسول

الله قبل اليوم. فاصبحوا قد جهلوا حقه، ووجدوا فضله وبأدروه

العداوة ونصبوا له الحرب وجهدوا عليه كل الجحد وجرؤا اليه جيش

[۱] نصح البلاغ خطبہ نمبر ۲۹۔ الغارات ثقفی: ج ۲، ص ۴۱۶۔ تاریخ طبری: ج ۴، ص ۱۰۴۔ شرح نصح البلاغ ابن ابی الحدید: ج ۲ ص

الاحزاب^[۱]

آج عرب نے تمہارے بھائی کے ساتھ جنگ کرنے کے لئے عہد کر لیا ہے جیسا کہ اس سے پہلے پیغمبر سے جنگ کرنے کے لئے عہد و پیمانہ باندھا تھا۔ ان لوگوں نے تمہارے بھائی کے حق سے انکار کر دیا ہے اور اس کی فضیلت کو نظر انداز کر دیا ہے اور دشمنی کرنے میں بہت جلدی کی اور پیغمبر کے زمانے میں اس کی سخت ترین محنتوں و کوششوں سے چشم پوشی کر لی ہے اور بالآخر احزاب کی فوج لے کر اس کے سامنے آگئے ہیں۔

امام کا یہ کلام اس بات کی حکایت کرتا ہے کہ آپ معاویہ کے ساتھ جنگ کو پیغمبر کی ابوسفیان کے ساتھ جنگ کا سلسلہ سمجھتے ہیں۔ حقیقتاً جنگ احزاب عثمان کے خون کا بدلہ لینے کے بہانے سے صفین میں دوبارہ برپا کی گئی۔

۲۔ بسر کو حجاز و یمن بھیجنا

امام نے یمن کے ایک حصے کا والی عبید اللہ بن عباس کو بنایا تھا اور ایک دوسرے حصے چند^[۲] کا والی سعید بن نمران کو بنایا تھا۔ یمن کے مرکزی علاقہ میں کچھ ایسے گروہ تھے جو عثمان اور عثمانیوں پیروی کرتے تھے اور حضرت علیؑ کی حکومت سے کوئی رغبت نہیں رکھتے تھے بلکہ ہمیشہ دھوکہ، فریب اور فتنہ و فساد کی فکر میں رہتے تھے جب ان لوگوں کو خوارج کے حادثہ اور امام کی فوج میں اختلاف کی خبر ملی تو مخالفت کرنے لگے یہاں تک کہ سعید بن نمران کو چند کے علاقہ سے باہر نکال دیا، ایک گروہ جو فکر کے اعتبار سے عثمانی نہ تھا وہ بھی مالیات (ٹیکس) ادا نہ کرنے کی وجہ سے فساد یوں کے ساتھ مل گیا۔

سعید بن نمران اور عبید اللہ بن عباس نے مخالفین کے تمام حالات امام کو دی۔ امام نے کوفہ میں یمن

[۱] نوح البلاغہ خطبہ نمبر ۲۹۔ الغارات ثقفی: ج ۲، ص ۱۶۶۔ تاریخ طبری: ج ۴، ص ۱۰۴۔ شرح نوح البلاغہ ابن ابی الحدید: ج ۲ ص

۱۱۱ تا ۱۲۵

[۲] یمن اس وقت تین حصوں میں تھا ایک حصہ حجاز پڑوس حضرت موت اور مرکزی حصہ، صنعاء اور سب سے دور علاقہ جنہ کے نام سے مشہور

تھا۔ مراد الاطلاع، مادہ چند۔

کی ایک عظیم شخصیت یزید بن قیس ارجبی سے مشورہ کیا اور آخر میں یہ طے ہوا کہ فتنہ و فساد برپا کرنے والوں کو خط لکھیں اور ان لوگوں کو نصیحت کریں اور پھر دوبارہ مرکزی حکومت کی اطاعت و پیروی کے لئے دعوت دیں۔

امامؑ نے خط کو یمن کے ایک آدمی کے ہمراہ جو قبیلہ ہمدان سے تھا ان لوگوں کے پاس بھیجا، امامؑ کے قاصد نے آپ کا خط ایک بہت بڑے اجتماع میں لوگوں کو سنایا، خط کا مضمون بہت تربیتی اور مؤثر تھا، لیکن مخالفین نے اطاعت و پیروی کو اس شرط پر قبول کرنے کا وعدہ کیا کہ امام عبید اللہ اور سعید کو برطرف کر دیں۔

ادھر فساد کرنے والوں نے فرصت کو غنیمت جانا اور معاویہ کو چند اشعار پر مشتمل ایک خط لکھا اور اس سے درخواست کی کہ اپنا نمائندہ صنعاء اور جند روانہ کرے تاکہ اس کے ہاتھ پر بیعت کریں اور اگر اس کام میں تاخیر کی تو ہم لوگ علیؑ اور ان کے مشاور یزید ارجبی کی بیعت کرنے پر مجبور ہو جائیں گے۔

جب فتنہ و فساد کرنے والوں کا خط معاویہ کو ملا تو اس نے طے کہ یمن اور حجاز میں قتل و غارت گری، بدامنی اور فساد کا مزید ماحول پیدا کرے، اسی وجہ سے اپنی فوج کے سب سے سنگدل سردار بُسر بن ارطاة کو اپنے پاس بلایا اور اس سے کہا کہ تین ہزار کاشک لے کر حجاز اور مدینہ جاؤ اور راستے میں جہاں بھی پہنچنا وہ اگر علی کے ماننے والے ہوں تو انہیں خوب گالی گلوچ دینا، سب کو میری بیعت کے لئے دعوت دینا، بیعت کرنے والوں کو آزاد چھوڑ دینا اور جو لوگ بیعت نہ کریں انہیں قتل کر دینا اور جہاں بھی علی کے چاہنے والے ملیں انہیں قتل کر دینا۔

معاویہ نے یہ خاص طریقہ استعمال کیا جب کہ وہ خود شام میں تھا اور علیؑ سے روبرو ہو کر جنگ نہیں کی لیکن اسی مقابلے کی جنگ کا نتیجہ حاصل کیا اور ولید بن عقبہ جیسے لوگ کہ جنہوں نے معاویہ کو امام سے روبرو ہو کر جنگ کرنے کے لئے کہا تھا اسے بیوقوف اور احمق کہا اور وہ جانتا تھا کہ یہ لوگ سیاسی تجربہ میں ماہر نہیں ہیں۔

ابن ابی الحدید نے اس سلسلے میں بہت عمدہ تبصرہ کیا ہے، وہ لکھتا ہے: ولید امامؑ پر بہت غضبناک تھا کیونکہ جنگ بدر میں اس کے باپ کو مولائے کائنات نے قتل کیا تھا اور عثمان کی حکومت کے زمانے میں خود وہ امام کا تازیانہ کھچا تھا چونکہ اس نے بہت دنوں تک کوفہ پر حکومت کی تھی، اور آمنے سامنے ہو کر اس وقت اپنی

میراث کو حضرت علیؑ کے ہاتھوں میں دیکھ رہا تھا لہذا علیؑ سے مقابلہ کرنے کے علاوہ کسی اور فکر میں نہ تھا۔ لیکن معاویہ ولید کے برخلاف دورانِ اندیش تھا کیونکہ اس نے مصفین میں امام سے جنگ کر کے تجربہ کر لیا تھا اور سمجھ گیا تھا کہ اگر اس جنگ میں قرآن کو نیزے پر بلند کرنے کا فریب نہ کیا ہوتا تو علیؑ کے ہاتھوں اپنی جان نہیں بچا سکتا تھا اور اگر دوبارہ ان سے جنگ کرتا تو ممکن تھا جنگ کے شعلوں میں جل کر راکھ ہو جائے، اسی وجہ سے اس نے مصلحت سمجھی کہ بدامنی، خوف و وحشت اور فساد برپا کر کے حضرت علیؑ کی حکومت کو کمزور کرے اور امام کو مجبور اور ناتواں اسلامی ملک کی رہبری کے لئے ثابت کرے [۱]۔

بُسر کا سفر

بُسر تین ہزار لوگوں کے ساتھ شام سے روانہ ہوا اور جب دیر مردو کے پاس پہنچا تو اس میں سے چار سو لوگ بیماری کی وجہ سے مر گئے اور وہ ۲۶۰۰ آدمیوں کے ساتھ جاز کی طرف روانہ ہو گیا۔ وہ جس آبادی سے بھی گزرتا لوگوں کے اونٹ کو زبردستی ان سے چھین لیتا، اور خود اور اس کے فوجی اس پر سوار ہوتے تاکہ دوسری آبادی میں پہنچ جائیں پھر وہاں ان اونٹوں کو چھوڑ دیتے تھے اور اس دوسری آبادی کے اونٹوں کو لے لیتے تھے۔ اسی طرح سے اپنا طولانی سفر طے کیا یہاں تک کہ مدینہ پہنچا بُسر نے مدینے میں قدم رکھتے ہی وہاں کے لوگوں کو برا بھلا کہنا شروع کر دیا اور عثمان کے قتل کا واقعہ چھیڑ دیا اور کہا: تم سب عثمان کے قتل میں شریک ہو یا ان کی طرف سے بے توجہی اختیار کر کے انہیں ذلیل و خوار کئے ہو۔ خدا کی قسم ایسا کام کروں گا کہ عثمان کا پورا خاندان قلبی سکون محسوس کرے گا۔

پھر دھمکیاں دینا شروع کر دیں اور لوگوں نے اس کے خوف کی وجہ سے حوہیط بن عبد العزی کے گھر میں پناہ لی جو کہ اس کی ماں کے شوہر (سوتیلے باپ) کا گھر تھا اور اس کے سمجھانے کی وجہ سے بُسر کا غصہ ٹھنڈا ہوا۔ اس وقت سب کو معاویہ کی بیعت کی دعوت دی کچھ لوگوں نے اس کی بیعت کی لیکن اس نے صرف اس گروہ کی بیعت پر اکتفا نہیں کیا بلکہ مدینہ کے اہم افراد کو جو فکری اعتبار سے معاویہ کے مخالف تھے یا عراق

میں علیؑ کے بہت زیادہ نزدیک تھے ان کے گھروں میں آگ لگا دی زرارہ بن حرون، رفاعہ بن رافع اور ابو ایوب انصاری کا گھر جل کر راکھ ہو گیا۔ پھر بنی مسلمہ کے سرداروں کو بلایا اور ان سے پوچھا: جابر بن عبد اللہ کہاں ہے؟ یا اسے حاضر کرو یا قتل ہونے کے لئے تیار ہو جاؤ، اس وقت جابر نے پیغمبر اسلام صلی اللہ علیہ وسلم کی بیوی ام سلمہ کے گھر میں پناہ لی تھی اور جب ام سلمہ نے پوچھا کہ کیا سوچ رہے ہو تو انہوں نے جواب دیا کہ اگر بیعت نہیں کروں گا تو قتل ہو جاؤں گا اور اگر بیعت کروں تو ضلالت و گمراہی میں مبتلا ہو جاؤں گا لیکن الغارات کے نقل کرنے کے مطابق جابر نے ام سلمہ کے مشورہ کے مطابق بیعت کر لی۔

جب بُسر اپنی خرابکاریوں کو مدینہ میں انجام دے چکا تو پھر مکہ کی طرف روانہ ہوا تعجب یہ ہے کہ ابو ہریرہ کو مدینہ میں اپنا جانشین بنایا، اس نے مدینہ سے مکہ جانے میں بہت سے گروہوں کو قتل کیا ان کے مال و اسباب کو لوٹ لیا اور جب مکہ کے قریب پہنچا تو امامؑ کے سردار شثم بن عباس مکہ سے باہر چلے گئے، بُسر نے مکہ میں قدم رکھتے ہی اپنے پروگرام کو جاری رکھا اور لوگوں کو گالی اور فحش دینے لگا اور سب سے معاویہ کی بیعت لی اور ان لوگوں کو معاویہ کی مخالفت کرنے سے ڈرایا کیا اور کہا: اگر معاویہ سے تم لوگوں کی مخالفت کی خبر مجھ تک پہنچی تو تمہاری نسلوں کو ختم کر دوں گا اور تمہارے مال کو برباد کر دوں گا اور تمہارے گھروں کو ویران کر دوں گا۔

بُسر کچھ دن مکہ میں رہنے کے بعد طائف چلا گیا اور اپنی طرف سے ایک شخص کو تباہ روا نہ کیا کیونکہ وہ جانتا تھا کہ وہاں حضرت علیؑ کے شیعہ رہتے ہیں اور حکم دیا کہ بغیر کسی بات اور سوال و جواب کے سب کو قتل کر دینا۔

بُسر کا نمائندہ تباہ پہنچا اور اس نے سب کو باندھ دیا، منبج نے اس سے درخواست کی کہ بُسر سے اس کے لئے امان نامہ لے آئے، اس نے منبج کی درخواست قبول کر لی، قاصد طائف روانہ ہوا اور بُسر سے ملاقات کی اور اس سے امان نامہ مانگا لیکن بُسر نے امان نامہ دینے میں اس قدر وقت لگایا کہ جب تک امان نامہ سرزمین تباہ پہنچے سب کے سب قتل ہو جائیں۔ بالآخر منبج امان نامہ لے کر اپنی سرزمین پر اس وقت پہنچا جب کہ تمام لوگوں کو قتل کرنے کے لئے شہر کے باہر لچکے تھے۔ ایک شخص کو وہاں آگے بڑھائے ہوئے تھے کہ اس کو قتل کریں لیکن جلاذکی تلوار ٹوٹ گئی، سپاہیوں نے ایک دوسرے سے کہا: اپنی تلواروں کو نیام سے نکالو

تاکہ سورج کی گرمی سے نرم ہو جائے اور اسے ہوا میں لہراؤ، قاصد نے دور سے تلواروں کو چمکتے ہوئے دیکھا اور اپنے لباس کو ہلا کر اشارہ کیا کہ اپنا ہاتھ روک لیں شامیوں نے کہا: یہ شخص اپنے ساتھ خوشخبری لے کر آ رہا ہے لہذا اپنا ہاتھ روک لو، قاصد پہنچ گیا اور امان نامہ کو سردار کے حوالے کیا اور اس طرح سے سب کی جان بچائی سب سے عمدہ بات یہ ہے کہ جس شخص کو قتل کے لئے حاضر کیا تھا اور تلوار ٹوٹنے کی وجہ سے اس کے قتل میں تاخیر ہوئی وہ شخص اس کا بھائی تھا۔

بُسر نے اپنا کام انجام دینے کے بعد طائف کو چھوڑ دیا اور عرب کے مشہور سیاست باز مغیرہ بن شعبہ نے اُسے کچھ دور آ کر رخصت کیا، وہ یمن جاتے ہوئے راستے میں سرزمین بنی کنانہ پہنچا۔ اسے خبر ملی کہ صنعاء میں امام کے والی عبید اللہ بن عباس نے اپنے دو چھوٹے بچوں کو ان کی ماں کے ساتھ وہاں چھوڑ دیا ہے، عبید اللہ نے اپنے بچوں کو بنی کنانہ کے ایک شخص کے سپرد کیا تھا۔ وہ شخص ننگی تلوار لے کر شامیوں کے پاس آیا، بُسر نے اس سے کہا: تمہاری ماں تمہارے غم میں بیٹھے، میں تمہیں قتل کرنے کا ارادہ نہیں رکھتا بلکہ میں عبید اللہ کے بچوں کو مانگ رہا ہوں، اس نے بُسر کو جواب دیا: میں ان لوگوں کی راہ میں جو میری حمایت میں ہیں قتل ہونے کے لئے تیار ہوں، یہ جملہ کہنے کے بعد شامیوں پر حملہ کیا اور بالآخر قتل ہو گیا، عبید اللہ کے چھوٹے بچوں کو قتل کرنے کے لئے لائے اور بہت ہی قساوت قلبی سے دونوں کو قتل کر دیا۔ بنی کنانہ کی ایک عورت نے فریاد بلند کی، تم لوگ مردوں کو قتل کر رہے ہو، بچوں نے کیا غلطی کی ہے؟ خدا کی قسم چھوٹے بچوں کو نہ جاہلیت اور نہ ہی اسلام کے زمانے میں قتل کیا گیا، خدا کی قسم وہ حکومت جو اپنی طاقت و قدرت بوڑھوں اور بچوں کو قتل کر کے ثابت کرتی ہے اور ناکارہ حکومت ہے، بُسر نے کہا: خدا کی قسم ہمارا ارادہ تھا کہ عورتوں کو بھی قتل کریں۔ اس عورت نے کہا: میں خدا سے دعا کرتی ہوں تو اس کام کو ضرور انجام دے۔

بُسر سرزمین کنانہ سے اور اپنے سفر کے درمیان نجران میں عبید اللہ بن عباس کے داماد عبید اللہ بن عبد المدان کو قتل کر دیا اور کہا: اے نجران کے لوگو اے عیسائیو!، خدا کی قسم اگر تم لوگوں نے ایسا کام کیا جس سے میں خوش نہ ہوں تو میں واپس آ جاؤں گا اور ایسا کام کروں گا کہ تمہاری نسلیں ختم ہو جائیں گی، تمہاری کھیتیاں برباد اور تمہارے گھر ویران ہو جائیں گے۔

پھر اپنے سفر پر روانہ ہو گیا اور راستے میں ابو کرب جو امامؑ کے شیعوں اور ہمدان کے بزرگوں میں سے تھے ان کو قتل کر دیا اور بالآخر سرزمین صنعاء پہنچا۔ امامؑ کے والی عبید اللہ بن عباس اور سعید بن نمران نے شہر کو چھوڑ دیا اور عمر و ثقفی کو اپنا جانشین بنا دیا تھا۔ عبید اللہ کے جانشین نے کچھ دیر تک مقابلہ کیا لیکن آخر کار قتل ہو گیا خونریز بئر شہر میں داخل ہو گیا اور بہت سے لوگوں کو قتل کر ڈالا یہاں تک کہ وہ گروہ جو مآرب سے وہاں آیا تھا صرف ایک آدمی کے علاوہ سب کو قتل کر دیا۔ وہ نجات یافتہ شخص مآرب واپس چلا گیا اور کہا: میں ضعیفوں اور جوانوں کو باخبر کر رہا ہوں کہ سرخ موت تمہارا تعاقب کر رہی ہے۔

بُسر، صنعاء سے حبشان نامی علاقے کی طرف گیا۔ اس علاقے کے سبھی لوگ امامؑ کے شیعہ تھے۔ بُسر اور ان کے درمیان جنگ شروع ہوئی اور بالآخر بہت زیادہ تلفات کے بعد مغلوب اور اسیر ہو گئے اور بہت ہی دردناک طریقے سے شہید ہوئے۔ وہ دوبارہ صنعاء واپس گیا اور سو آدمیوں کو پھر اس جرم میں قتل کیا کہ ان میں سے ایک عورت نے عبید اللہ بن عباس کے بچوں کو پناہ دی تھی۔

یہ بُسر بن ارطاة کے ظلم و ستم کا بدترین سیاہ ورق تھا جسے تاریخ نے ضبط کیا ہے۔

جب بُسر کے ظلم و ستم کی خبر حضرت علیؑ کو ملی تو آپ نے اپنے عظیم سردار جاریہ بن قدامہ کو دو ہزار کا لشکر دے کر بُسر کے ظلم و ستم سے مقابلہ کرنے کے لئے حجاز روانہ کیا، وہ بصرہ کی طرف سے حجاز گئے اور یمن پہنچے اور بُسر کا پیچھا کر رہے تھے یہاں تک کہ خبر ملی کہ وہ سرزمین بنی تمیم پر ہے۔ جب بُسر جاریہ کی آمد سے باخبر ہوا تو وہ شامہ کی طرف چلا گیا۔ جب لوگوں کو جاریہ کی آمد کی خبر ہوئی تو بُسر کے راستے میں مشکلات کھڑی کر دیں۔ لیکن وہ کسی طرح سے اپنی جان بچا کر شام پہنچ گیا اور اپنے سفر کی مکمل روداد معاویہ سے بیان کی۔ اس نے کہا: کہ میں نے سفر کی آمد و رفت میں تمہارے دشمنوں کو قتل کیا ہے، معاویہ نے کہا: تو نے یہ کام نہیں کیا ہے بلکہ خدا نے کیا ہے!

تاریخ نے لکھا ہے کہ بُسر نے اس سفر میں ۳۰ ہزار لوگوں کو قتل کیا اور کچھ لوگوں کو آگ میں جلا دیا۔ امیر المؤمنینؑ ہمیشہ اس پر لعنت، ملامت کرتے تھے اور کہتے تھے: خدا یا! اُسے موت نہ دینا جب تک اس کی عقل اس سے چھین نہ لینا، خدا یا! بُسر، عمر و عاص اور معاویہ پر لعنت کر، اور اپنے غیض و غضب کو ان پر نازل

کر۔ امام کی بددعا قبول ہوئی اور زیادہ دن نہ گذرا تھا کہ بُسر دیوانہ ہو گیا اور ہمیشہ کہتا تھا: مجھے ایک تلوار دیدو تاکہ میں لوگوں کو قتل کروں، اس کے محافظین کو کچھ سمجھ میں نہ آیا تو لکڑی کی ایک تلوار اس کے ہاتھ میں دے دی اور وہ مسلسل اس تلوار سے درو دیوار پر مارتا تھا یہاں تک کہ ہلاک ہو گیا۔

بُسر کا کام مسلم بن عقبہ کی طرح تھا جو اس نے یزید کے حکم سے مدینہ میں حزنہ نامی جگہ پر انجام دیا تھا، حقیقت میں یہ باپ بیٹے (معاویہ اور یزید) نہ صرف مزاج و ذہنیت کے اعتبار سے ایک تھے بلکہ ان عالمین بھی قساوت قلبی، سنگدلی میں انہیں جیسے تھے اور ابن ابی الحدید کی تعبیر کے مطابق وَمَنْ أَشْبَهَ أَبَاكَ فَمَا ظَلَمَ ۗ [۱]۔

اس حصہ کے آخر میں امام کا وہ خطبہ جو آپ نے بُسر کے بارے میں دیا، بیان کر رہے ہیں بس کوفہ ہی میرے تصرف میں رہ گیا ہے اسی کے قبض و بسط کا اختیار میرے ہاتھ میں ہے اور اے کوفہ!

اگر تو ایسا اور تجھ میں بھی مخالفت کی آندھیاں چلتی رہیں تو خدا تیرا برا کرے گا۔ مجھے خبر ملی ہے کہ بُسر یمن پہنچ گیا ہے اور مجھے خدا کی قسم یہ اندیشہ ہے کہ لوگ تم پر قابض ہو جائیں گے اور تم پر حکم چلائیں گے اس لئے کہ لوگ باطل پر ہوتے ہوئے بھی متحد ہیں اور تم اپنے حق پر منظم نہیں ہو (بلکہ) تم حق باتوں میں اپنے امام کی مخالفت و نافرمانی کرتے ہو اور وہ باطل میں اپنے امیر کی اطاعت کرتے ہیں وہ اپنے ساتھی (معاویہ) کے ساتھ امانت داری کا حق ادا کرتے ہیں اور تم اپنے امام کی امانت میں خیانت کرتے ہو وہ اپنے شہروں میں امن و امان رکھتے ہیں اور تم شورش و فساد کرتے رہتے ہو، اگر میں تم میں سے کسی کو لکڑی کے ایک پیالہ کا امین بنا دوں تو ڈرتا ہوں کہ اسے دستہ سمیت لے کر بھاگ جائے گا، اے اللہ! کوفہ کے لوگوں سے میرا دل تنگ ہو گیا ہے اور ان کا بھی دل مجھ سے تنگ ہو گیا ہوں۔ میں ان سے اُکتا گیا ہوں، اور یہ مجھ سے اکتا چکے ہیں۔ تو اب ان کے بدلے میں ان سے بہتر لوگ مجھے عطا کر دے اور میرے بدلے میں کوئی برا حاکم انہیں دیدے۔ خدایا! ان کے دلوں کو (اپنے غضب سے) اس طرح پگھلا دے جیسے پانی میں نمک گھولا جاتا ہے۔ خدا کی قسم، میرا

[۱] الغارات: ج ۲ ص ۶۲۸-۶۲۹، شرح نہج البلاغہ ابن ابی الحدید: ج ۲ ص ۳-۱۸، تاریخ طبری ج ۳ ص ۱۰۶-۱۰۸، تاریخ یعقوبی

دل تو یہ چاہتا ہے کہ کاش مجھے تمہارے عوض بنی فراس بنی غنم کے ایک ہزار سوار مل جائیں [۱]۔

۳۔ سفیان بن عوف کی لوٹ مار

سفیان بن عوف غامدی کو معاویہ کی طرف سے حکم ملا کہ ایک لشکر کے ساتھ فرات کی طرف جائے تاکہ ہیبت نامی شہر جائے جو انبار شہر کے پاس ہے اور پھر وہاں سے انبار جائے۔ اگر راستے میں کوئی مقابلہ کرے تو اس پر حملہ کرے اور انہیں غارت کر دے اور اگر راستے میں کسی نے مزاحمت نہ کی تو لوٹ مار کرتا ہوا شہر انبار تک جاتے اور اگر وہاں پر بھی کوئی لشکر وغیرہ نہ ہو تو مدائن تک جاتے اور پھر وہاں سے شام واپس آجاتے اور ہرگز ایک لمحہ کے لئے بھی کوفہ کے قریب نہ جاتے، پھر معاویہ نے اس سے کہا: اگر تم نے انبار اور مدائن کو برباد کر دیا تو گویا تم نے کوفہ کو برباد کر دیا ہے اور تمہارا یہ عمل عراق کے لوگوں کو مرعوب کر دے گا اور ہمارے چاہنے والوں کو خوش کر دے گا اور جو لوگ ہماری مدد کرنے سے خوف زدہ ہیں وہ ہماری طرف آجائیں گے۔ سفر کے راستے میں اگر تمہارا کوئی موافق نہ ہو تو اسے قتل کر دینا اور دیہاتوں کو ویران کر دینا اور ان کے مال و اسباب کو مال غنیمت سمجھنا کیونکہ ان لوگوں سے مال غنیمت لینا ان لوگوں کو قتل کرنے کی طرح ہے اور یہ کام دلوں کو جلا کر رکھ کر دے گا۔

سفیان کہتا ہے: میں شام کی چھاؤنی میں گیا، معاویہ نے تقریر کی اور لوگوں کو میرے ساتھ جانے کے لئے دعوت دی کچھ ہی دیر میں چھ ہزار لوگ ہمارے ساتھ چلنے کے لئے تیار ہو گئے میں فرات کی طرف روانہ ہو گیا اور ہیبت نامی جگہ پر پہنچا۔ وہاں کے لوگ میری آمد سے باخبر ہو گئے اور فرات کو عبور کر گئے اور میں نے بھی فرات کو عبور کیا لیکن کسی سے ملاقات نہ ہوئی۔ پھر میں صندوادی پہنچا وہاں کے لوگ بھی مجھے دیکھ کر بھاگ گئے تو میں نے ارادہ کیا کہ انبار کی طرف جاؤں وہاں کے دو آدمیوں کو میں نے قید کر لیا اور ان لوگوں سے پوچھا کہ علی کے لشکر میں کتنے فوجی ہیں؟ انہوں نے جواب دیا: وہ لوگ پانچ سو آدمی تھے لیکن ان میں سے کچھ لوگ کوفہ گئے ہیں اور ہمیں نہیں معلوم کہ کتنے لوگ باقی بچے ہیں شاید تقریباً دو سو لوگ باقی بچے ہوں۔ میں

نے اپنے فوجیوں کو گروہ گروہ کیا اور انہیں تھوڑی تھوڑی دیر بعد انبار بھیجا تا کہ شہر میں ایک ایک آدمیوں سے جنگ کریں لیکن جب میں نے دیکھا کہ یہ کام زیادہ موثر نہیں ہے تو دوسو فوجیوں کو پیادہ روانہ کیا اور ان لوگوں کو سوار فوجیوں سے مدد کی۔ اس طرح امام کی فوج کے تمام افراد منتشر ہو گئے اور اس کا سردار ۳۰ لوگوں کے ساتھ قتل ہو گیا۔ پھر میں نے جو کچھ انبار میں تھا اسے برباد کر دیا اور شام واپس آ گیا۔ جب معاویہ کے پاس پہنچا تو پورا ماجرا بیان کیا، اس نے کہا: میں نے تمہارے بارے میں یہی گمان کیا تھا۔ زیادہ دن نہ گزرے تھے کہ عراق کے لوگ خوفزدہ ہو گئے اور گروہ گروہ شام کی طرف ہجرت کرنے لگے۔^[۱]

علیؑ کو خبر ملی کہ سفیان انبار میں داخل ہو گیا ہے اور آپ کے والی حسان بن حسان کو قتل کر دیا ہے۔ حضرت غصے کے عالم میں گھر سے باہر آئے اور خیلہ چھاؤنی گئے اور لوگ بھی آپ کے پیچھے پیچھے آئے، امام ایک بلند جگہ پر گئے خدا کی حمد و ثنا کی اور پیغمبر پر درود بھیجا پھر آپ نے ایک خطبہ ارشاد فرمایا:

اے لوگو! جہاد جنت کے دروازوں میں سے ایک دروازہ ہے جسے خدا نے اپنے خاص دوستوں کے لئے کھولا ہے اور یہ پرہیزگاری کا لباس اللہ کی مستحکم زرہ اور دشمنوں سے بچنے کے لئے مضبوط سپر ہے اور جو شخص متفق ہو کر اسے چھوڑ دیتا ہے خدا اسے ذلت و خواری کا لباس پہنا دیتا ہے اور امتحان کی ردا اڑھا دیتا ہے اور بدنامیوں اور رسوائیوں کے ساتھ اسے ٹھکرا دیا جاتا ہے اور اس کے دل پر بے عقلی کا پردہ ڈال دیا جاتا ہے اور جہاد کے شرف و فضیلت کو ضائع کرنے کی وجہ سے اس کا حق اس سے پھیر لیا جاتا ہے اُسے ذلت میں کر دیا گیا جاتا ہے اور انصاف سے محروم کر دیا جاتا ہے.....

دیکھو! بنی غامد کے آدمی (سفیان بن عوف) کی فوج انبار میں داخل ہو گئی ہے اور حسان بن حسان بکری کو قتل کر دیا ہے اور تمہارے فوجیوں چھاؤنی سے نکال دیا ہے۔

مجھے خبر ملی ہے کہ اس فوج کا کوئی شخص مسلمان اور ذمی عورت کے گھر گھس گیا اور اس کی پازیب، کنگن، گلے کا ہار اور گوشوارے اتار لئے اور ان کے پاس اس سے حفاظت کا کوئی ذریعہ نہ تھا سوائے اس کے

[۱] الغارات: ج ۲ ص ۶۶ سے ۶۷ تک۔ تاریخ طبری: ج ۴، ص ۱۰۳ اذ

کہ وہ اناللہ پڑھیں اور رحم و کرم کی درخواست کریں، پھر یہ لوگ لوٹ کا مال لے کر شام چلے گئے ان میں سے نہ تو کئی زخمی ہوا اور نہ کسی کا خون بہا۔ اب اگر اس کے بعد کوئی مسلمان اس غم میں مرجائے تو ایسی ملامت نہیں کی جاسکتی ہے بلکہ میرے نزدیک وہ اس کا حقدار ہے

پس کس قدر حیرت ہے کہ خدا کی قسم ان لوگوں کا اپنے باطل پر اتفاق کر لینا اور تمہارا حق سے منتشر ہو جانا، یہ (تمہارا کرتوت) دل کو مردہ کر دیتا ہے اور رنج و غم کو بڑھا دیتا ہے، تمہارا برا ہو، اور حزن و غم میں مبتلا رہو..... جب میں گرمی کے موسم میں ان کی طرف بڑھنے کے لئے حکم دیتا ہوں تو تم کہتے ہو بہت سخت گرمی ہے اتنی مہلت دیجئے کہ گرمی کی شدت کم ہو جائے اور جب میں سردی کے موسم میں ان کی طرف بڑھنے کے لئے کہتا ہوں تو تم کہتے ہو ابھی شدید ٹھنڈک پڑ رہی ہے اتنی مہلت دیجئے کہ سردی ختم ہو جائے یہ سب سردی اور گرمی (جنگ سے) بھاگنے کے بہانے ہیں جب تم سردی اور گرمی سے بھاگتے ہو تو تلوار کو دیکھ کر پہلے ہی بھاگ کھڑے ہو گے،

اے مردوں کی شکل و صورت والے نامردو، تمہاری فکریں بچوں جیسی اور عقلیں پردہ نشین دلہن کی طرح ہیں، کاش میں نے نہ تمہیں دیکھا ہوتا اور نہ پہچانتا ہوتا [۱]

عراق کے لوگوں کے دل میں خوف و وحشت پیدا کرنے کے لئے معاویہ نے صرف ان تینوں کو ہی نہیں بھیجا تھا بلکہ دوسرے لوگوں کو بھی ایسی کارستانیوں کے لئے بھیجا تھا، مثلاً نعمان بن بشیر انصاری کو حکم دیا کہ عین التمر پر، جو شہر فرات کے غرب میں واقع ہے حملہ کرے اور اسے برباد کر دے۔ [۲] اور یزید بن شجرہ رباوی کو حکم دیا کہ مکہ جائے اور وہاں کے لوگوں کے مال و اسباب کو برباد کر دے۔ [۳] بالآخر یہ سازشیں اپنے نتیجے پر پہنچ گئیں اور عراقیوں کے دل میں زبردست خوف و ہراس بیٹھ گیا۔ البتہ یہ تمام غم انگیز واقعات جنگ نہروان کے بعد رونما ہوئے کہ ایک طرف سے داخلی مشکلات نے اور دوسری طرف سے خارجی مشکلات نے عراق کے

[۱] نوح البلاغہ ج ۲ ص ۲۷

[۲] الغارات ج ۲ ص ۴۵

[۳] الغارات ج ۲ ص ۵۰۴

لوگوں کو خصوصاً امام کے چاہنے والوں کو سخت مشکل میں ڈال دیا تھا۔ اے کاش یہ ناگوار حادثے یہیں ختم ہو جاتے لیکن دوسرے حادثوں نے بھی علیؑ کو سخت رنجیدہ کر دیا اور آپ کے دل کو ملول کر دیا۔ اب انہیں واقعات کو تحریر کر رہے ہیں۔

دوسری فصل

مصر کی فتح اور محمد بن ابی بکر کی شہادت

عثمان کے قتل کے بعد شام کے علاوہ تمام اسلامی علاقے حضرت علی علیہ السلام کی حکومت میں شامل تھے، امامؑ نے ۳۶ ہجری اپنی حکومت کے پہلے سال قیس بن سعد بن عبادہ کو مصر کا حاکم مقرر کیا اور مصر روانہ کیا، [۱] لیکن کچھ دنوں بعد امامؑ نے کسی وجہ سے انہیں اس منصب سے معزول کر کے اسی سال جنگ جمل کے بعد محمد بن ابی بکر کو مصر کا حاکم معین کیا، اس سلسلے میں تاریخ نے امامؑ کے دو خط کا تذکرہ کیا ہے ایک خط حکومتی اعلان کے طور پر لکھا اور اُسے محمد بن ابی بکر کے ہاتھ میں دیا اور دوسرا جب آپ مصر میں مستقر ہو گئے تب روانہ کیا۔ دونوں خط کو مؤلف تحف العقول نے اپنی کتاب میں نقل کیا ہے [۲] اسی طرح ابواسحاق نے اپنی کتاب الغارات میں ان دونوں خطوط کو نقل کیا ہے اور تحریر کیا ہے کہ پہلا خط یکم رمضان المبارک ۳۶ ہجری کو لکھا گیا ہے۔ دوسرا خط کتاب کے آخر میں تفصیل سے نقل ہوا ہے۔ امامؑ نے اس میں اسلام کے بہت سے احکام بیان کئے ہیں۔ ہم آئندہ دوسرے خط کے متعلق تفصیل سے بحث کریں گے اور یہ بھی بیان کریں گے کہ آخر کس طرح سے یہ خط معاویہ کے ہاتھ میں پہنچا اور پھر اس کے خاندان میں ہر شخص تک دست بہ دست کیے بعد دیگرے پھرتا رہا۔ امامؑ کے پہلے خط کا ترجمہ یہ ہے:

خداوند عالم کے نام سے جو رحمن و رحیم ہے، یہ فرمان خدا کے بندے علی امیر المؤمنین کی طرف سے محمد بن ابی بکر کے نام جب کہ انہیں مصر کی حکومت کی ذمہ داری سونپی، میرا حکم ہے کہ تقوائے لہی اختیار کرو،

[۱] تاریخ طبری ج ۳، ص ۴۶۲۔

[۲] تحف العقول ص ۱۷۶، ۱۷۷۔

اس کی اطاعت خلوت و جلوت میں کرتے رہو، ظاہر و باطن میں اس سے ڈرو، مسلمانوں سے نرم مہربان اور بد کاروں سے سختی اور غصے سے پیش آؤ، اہل ذمہ کے ساتھ عدالت و مظلوموں کا حق دلو اور ظالموں پر سختی کرو اور لوگوں کے ساتھ جتنا ممکن ہو عفو و درگزر اور اچھائی سے پیش آؤ کیونکہ خدا نیک لوگوں کو دوست رکھتا ہے اور برے لوگوں کو سزا دیتا ہے۔

میں حکم دیتا ہوں کہ محمد بن ابی بکر لوگوں کو مرکزی حکومت کی اطاعت و پیروی اور مسلمانوں اتحاد کی دعوت دیں کیونکہ اس کام میں ان لوگوں کے لئے بہت زیادہ اجر و ثواب اور عافیت ہے جس کا اندازہ نہیں لگایا جاسکتا اور نہ اسکی حقیقت و اصل کو پہچانا جاسکتا ہے۔

میں حکم دیتا ہوں کہ جس طرح سے زمین کا خراج (ٹیکس) پہلے لوگوں سے لیا جاتا تھا اسی طرح وصول کریں۔ نہ اس میں کچھ کم کریں نہ اس میں کچھ زیادہ کریں اور پھر اسے مستحقین کے درمیان جیسے پہلے تقسیم ہوتا تھا تقسیم کریں۔

میں حاکم کو حکم دیتا ہوں کہ لوگوں کے ساتھ خندہ پیشانی سے پیش آؤ اور ان کے جلسوں میں سب کو ایک نظر سے دیکھو اور اپنوں اور پیروں میں حق کے لحاظ سے کوئی فرق نہ کرو۔

میں اسے حکم دیتا ہوں کہ لوگوں کے امور میں حق کے ساتھ فیصلہ کرو اور عدالت کو قائم کرو، خواہشات نفسانی کی پیروی نہ کرو اور خدا کی راہ میں ملامتگروں کی ملامت سے نہ ڈرو کیونکہ خدا ان لوگوں کے ساتھ ہے جو متقی ہیں اور تمام لوگوں کی اطاعت پر اس کی اطاعت کو مقدم کریں، والسلام۔

یہ خط عبید اللہ بن ابی رافع کے ہاتھوں، جسے رسول خدا ﷺ نے آزاد کیا تھا، ۸ رمضان المبارک ۳۶ ہجری کو لکھا گیا۔^[۱]

اس خط کی تاریخ جو قیس بن عبادہ کی معزولی سے قریب ہے اس بات کو ثابت کرتی ہے کہ قیس کی حکومت بہت کم دنوں تک تھی کیونکہ امیر المؤمنین علیؑ ۵ ہجری کے آخر میں خلیفۃ المسلمین کے عنوان سے منتخب

ہوئے اور یہ خط آپ کی حکومت کے آٹھ مہینے گزر جانے کے بعد لکھا گیا، جب یہ خط محمد بن ابی بکر کے ہاتھ میں پہنچا تو وہ مصر کے لوگوں کے درمیان کھڑے ہوئے اور تقریر کی اور امام کا خط پڑھ کر لوگوں کو سنایا۔

محمد بن ابی بکر نے مصر سے امام علیہ السلام کو خط لکھا اور اس میں حرام و حلال اور اسلامی سنتوں کے بارے میں سوال کیا اور حضرت سے رہنمائی کی درخواست کی۔ انہوں نے اپنے خط میں امام کو لکھا:

محمد بن ابی بکر کی طرف سے خدا کے بندے امیر المؤمنین علیہ السلام کے نام، آپ پر درود و سلام ہو، وہ خدا کے جس کے علاوہ کوئی خدا نہیں ہے اس کا شکر گزار ہوں۔ اگر امیر المؤمنین علیہ السلام مصلحت سمجھیں تو مجھے ایک ایسا خط لکھیں جس میں واجبات کا تذکرہ کریں اور اسلام کے فضاوتی احکام کو لکھیں کیونکہ کچھ جیسے میں لوگ اس مسئلے میں مبتلا ہیں، خداوند عالم امیر المؤمنین علیہ السلام کے اجر میں اضافہ کرے۔

امام نے ان کے خط کے جواب میں فضاوت کے احکام، احکام وضو، نماز کے ^[۱] اوقات، امر بالمعروف و نہی عن المنکر، روزہ، اعتکاف کے مسائل کے متعلق بہت سے مطالب کو تحریر کیا اور پھر نصیحت کے طور پر موت، حساب اور جنت و جہنم کی خصوصیات کے متعلق مسائل تحریر کئے۔

مولف کتاب الغارات نے امام کے خط کی مکمل عبارت کو اپنی کتاب میں تحریر کیا ہے ^[۲]۔

ابو اسحاق ثقفی لکھتے ہیں:

جب امام کا خط محمد بن ابی بکر کے پاس پہنچا تو ہمیشہ اس کو دیکھتے تھے اور اس کے مطابق فیصلہ کرتے تھے جس وقت عمرو عاص کے حملے میں محمد قتل ہو گئے تو وہ تمام خطوط عمر و عاص کے ہاتھ لگ گئے، اس نے سب کو جمع کیا اور معاویہ کے پاس بھیج دیا۔ تمام خطوط کے درمیان اس خط نے معاویہ کو اپنی طرف زیادہ متوجہ کیا اور وہ اس میں بہت زیادہ غور و فکر کرنے لگا، ولید بن عقبہ نے جب دیکھا کہ معاویہ بہت متعجب ہے تو اس نے کہا: حکم دو کہ اس خط کو جلا دیا جائے،

معاویہ نے کہا: خاموش رہ، اس کے بارے میں اپنا نظریہ پیش نہ کر،

[۱] الغارات ج ۷، ص ۲۲۴ تا ۲۵۰

[۲] الغارات ج ۷، ص ۲۲۴ تا ۲۵۰

ولید نے معاویہ کے جواب میں کہا، تو بھی اپنا نظریہ پیش کرنے کا حق نہیں رکھتا، کیا یہ صحیح ہے کہ لوگ یہ سمجھ جائیں کہ ابوتراب کی حدیثیں تیرے پاس ہیں اور تو ان سے درس حاصل کرتا ہے اور انہیں پڑھ کر فیصلہ کرتا ہے؟ اگر ایسا ہے تو پھر کیوں علی سے جنگ کر رہے ہو؟

معاویہ نے کہا: لعنت ہو تجھ، پر مجھے حکم دے رہا کہ ایسے علم کے خزانے کو جلا دوں؟ خدا کی قسم اس سے زیادہ جامع، محکم، واضح اور حقیقت پر مبنی علم میں نے آج تک نہیں سنا ہے۔

ولید نے اپنی بات دہرائی اور کہا: اگر علی کے علم اور قضاوت سے تجھے تعجب ہے تو کیوں اس سے جنگ کر رہے ہو؟

معاویہ نے کہا: اگر ابوتراب نے عثمان کو قتل نہ کیا ہوتا اور مسند علم پر بیٹھتے تو میں ان سے علم حاصل کرتا۔ پھر تھوڑی دیر خاموش رہا اور اپنے ساتھیوں پر نگاہ کی اور کہا: ہم ہرگز یہ نہیں کہیں گے کہ یہ خطوط علی کے ہیں، ہم تو یہ کہتے ہیں کہ یہ خطوط ابوبکر صدیق کے ہیں جو محمد کو وراثت میں ملے ہیں اور ہم اسی کے اعتبار سے فیصلہ کریں گے۔ اور فتویٰ دیں گے۔

جی ہاں، امام کے خطوط ہمیشہ بنو امیہ کے خزانوں میں تھے یہاں تک کہ حکومت عمر بن عبدالعزیز کے ہاتھ میں آئی اور اس نے اعلان کیا کہ یہ خطوط علی ابن ابیطالب علیہ السلام کی حدیثیں ہیں۔

جب علی علیہ السلام کو مصر کی فتح اور محمد کے قتل ہو جانے کے بعد خبر ملی کہ یہ خط معاویہ تک پہنچ گیا ہے تو بہت زیادہ افسوس کیا۔ عبداللہ بن سلمہ کہتا ہے: امام نے ہم لوگوں کے ساتھ نماز پڑھی اور نماز سے فارغ ہونے کے بعد ہم نے آپ کے چہرے پر افسردگی کے آثار دیکھے۔ آپ ایسا شعر پڑھ رہے تھے جس میں گزشتہ باتوں پر افسوس تھا۔ ہم نے امام سے پوچھا: اس سے آپ کا کیا مقصد ہے؟

امام نے فرمایا: میں نے محمد بن ابی بکر کو مصر کے لئے حاکم بنایا، اس نے مجھے خط لکھا کہ میں پیغمبر کی سنت سے زیادہ واقفیت نہیں رکھتا لہذا میں نے اسے ایک ایسا خط لکھا جس میں رسول خدا صلی اللہ علیہ وسلم کی سنت کی تشریح و وضاحت کی، مگر وہ شہید ہو گیا اور خط دشمن کے ہاتھ لگ گیا۔

امام کا والی اور بے طرف لوگ

مصر کے معزول محمد بن قیس کے زمانے میں کچھ لوگوں نے ان کی حکومت سے کنارہ کشی اختیار کر لی اور اپنے کو بے طرف تعارف کرایا (یعنی کسی بھی گروہ کے ساتھ نہیں ہیں)۔ جب محمد بن ابی بکر کی حکومت کو ایک مہینہ گزر گیا تو انہوں نے بے طرف لوگوں کو دو کاموں میں اختیار دیا کہ یا تو حکومت کے ساتھ رہیں اور اس کی پیروی کرنے کا اعلان کریں، یا مصر کو چھوڑ کر چلے جائیں، ان لوگوں نے حاکم مصر سے کہا کہ ہمیں مہلت دیجئے تاکہ ہم اس کے بارے میں فکر کریں، لیکن حاکم نے ان کی باتوں کو قبول نہیں کیا، وہ لوگ بھی اپنی بات پر اڑے رہے اور اپنا دفاع کرنے کے لئے تیار ہو گئے۔

حالات میں جنگ صفین شروع ہو گئی اور جب خبر ملی کہ امام اور معاویہ کے درمیان حکمین قرار دیئے گئے ہیں اور دونوں فوجوں نے جنگ روک دی ہے تو اس گروہ کی جرأت حاکم پر اور زیادہ ہو گئی اور بے طرفی کی حالت سے نکل کر کھلم کھلا حکومت کی مخالفت کرنے لگے۔ حاکم نے مجبور ہو کر دو آدمیوں بنام حارث بن جہمان اور یزید بن حارث کنانی کو بھیجا تاکہ ان لوگوں کو موعظہ و نصیحت کریں، لیکن یہ دونوں اپنا وظیفہ انجام دیتے ہوئے مخالفین کے ہاتھوں قتل ہو گئے، محمد بن ابی بکر نے تیسرے آدمی کو بھیجا اور وہ بھی اس راہ میں قتل ہو گیا۔

ان لوگوں کے قتل ہونے کی وجہ سے بعض لوگ بہت جری ہو گئے اور ارادہ کیا کہ شامیوں کی طرح ہم بھی عثمان کے خون کا بدلہ لینے کے لئے لوگوں کو دعوت دیں اور چونکہ مخالفت کا ماحول پہلے سے بنا ہوا تھا لہذا دوسرے افراد بھی ان کے ساتھ ہو گئے نتیجہ یہ ہوا کہ سرزمین مصر ظلم و فساد کا شکار ہو گئی اور جوان حاکم، مصر کی حکومت پر صحیح طور پر قابو نہ پاسکا۔ امیر المومنین علیہ السلام مصر کے حالات سے باخبر ہوئے اور فرمایا صرف دو آدمی ہیں جو مصر میں امن و امان بحال کر سکتے ہیں ایک قیس بن سعد جو اس سے پہلے مصر کے حاکم تھے اور دوسرے مالک اشتر آپ نے یہ بات اس وقت کہی جب مالک اشتر کو سرزمین جزیرہ کا حاکم مقرر کر چکے تھے، قیس بن سعد ہمیشہ امام کے ساتھ ساتھ رہتے تھے لیکن عراق میں جو فوج موجود تھی اس فوج میں اس کا رہنا ضروری تھا، اس لئے امام نے مالک اشتر کو خط لکھا وہ اس وقت عراق کی وسیع ترین سرزمین نصیبین میں موجود تھے جو عراق

اور شام کے درمیان واقع ہے۔ اس خط میں امامؑ نے اپنے اور مصر کے حالات کے بارے میں لکھا:

ابا بعد، تم ان لوگوں میں سے ہو جن کی مدد و نصرت سے ہم دین کو مستحکم کرتے ہیں اور نافرمانوں کے تکبر کا قلع و قمع کرتے ہیں اور وحشت ناک راستوں کو صحیح کرتے ہیں، نے محمد ابن ابی بکر کا مصر کو حاکم مقرر کیا تھا، مگر کچھ لوگوں نے اس کی پیروی کرنے کے بجائے مخالفت کی اور وہ جوانی اور تجربہ نہ ہونے کی وجہ سے ان پر کامیاب نہ ہو سکا، جتنی جلدی ہو میرے پاس پہنچ جاؤ تاکہ جو کچھ انجام دینا ہے اس کے بارے میں تحقیق کریں، اور کسی معتبر اور قابل اعتماد شخص کو اپنا جانشین معین کر دو۔

جب امامؑ کا خط مالک اشتر کو ملتا تو انہوں نے شعیب بن عامر کو اپنا جانشین مقرر کر کے امامؑ کی خدمت میں آگئے اور مصر کے ناگوار حالات سے آگاہ ہوئے۔ امامؑ نے ان سے فرمایا جتنی جلدی ممکن ہو مصر جاؤ کیونکہ تمہارے علاوہ کسی کو اس کام کا اہل نہیں سمجھتا۔ میں تمہارے اندر جو عقل اور درایت دیکھ رہا ہوں اس کی وجہ سے مجھے کسی چیز کی تاکید کرنے کی ضرورت نہیں ہے۔ اہم کاموں کی انجام دہی کے لئے خدا سے مدد طلب کرو اور سختی کو نرمی کے ساتھ استعمال کرو اور جتنا ممکن ہو خوش اخلاقی سے پیش آؤ اور جہاں پر صرف خشونت و سختی کے علاوہ کوئی چارہ نہ ہو وہاں اپنی طاقت کا استعمال کرو۔

جب معاویہ کو خبر ملی کہ امامؑ نے مالک اشتر کو مصر کا حاکم بنایا ہے تو وہ گھبرا گیا کیونکہ وہ مصر کی حکومت پر قبضہ کرنا چاہتا تھا۔ وہ جانتا تھا کہ اگر مصر کی حکومت مالک کے ہاتھوں میں آگئی تو وہاں کے حالات محمد بن ابی بکر کے زمانے سے اس کے لئے اور بھی بدتر ہو جائیں گے۔ اس وجہ سے اس نے ایک طریقہ اپنایا اور خراج دینے والوں میں سے ایک شخص سے خراج کو معاف کرنے کا وعدہ کیا اور اس کے ذریعے سے مالک اشتر کے قتل کرنے کا منصوبہ بنایا۔ مصر کے لوگوں نے امامؑ علیہ السلام سے درخواست کی کہ جتنی جلدی ہو سکے ایک دوسرا حاکم معین فرمائیں۔ امامؑ نے ان کے جواب میں لکھا:

خدا کے بندے علی امیر المؤمنین کی طرف سے مصر کے مسلمانوں کے نام، تم لوگوں پر سلام، اس خدا کی تعریف جس کے علاوہ کوئی خدا نہیں۔ میں نے ایسے شخص کو تمہاری طرف بھیجا ہے جس کی آنکھوں میں خوف و ہراس کے دن بھی نیند نہیں، وحشت کے وقت ہرگز دشمن سے نہیں ڈرتا اور کفاروں کے لئے آگ سے زیادہ

سخت ہے وہ مالک اشتر، حارث کا بیٹا اور قبیلہ مذحج سے ہے، اس کی باتوں کو سنوا اور اس کے فرمان کی جب تک حق باتیں کہے پیروی کرو، وہ خدا کی تلواروں میں سے ایک تلوار ہے جو کند نہیں ہوتی اور اس کی ضربت حطاً نہیں کرتی، وہ اگر دشمن کی طرف جانے کا حکم دے تو فوراً روانہ ہو جاؤ اور اگر ٹھہرنے کا حکم دے تو ٹھہر جاؤ، اس لئے کہ اس کا حکم میرا حکم ہے میں نے اسے تمہارے پاس بھیج کر تمہارے مفاد کو اپنے مفاد پر ترجیح دی ہے اس لئے کہ میں تمہارا خیر خواہ ہوں اور تمہارے دشمن کا سخت دشمن ہوں۔^[۱]

امام کا نیا نمائندہ اور حاکم لازمی ساز و سامان کے ساتھ مصر کے لئے روانہ ہوا اور جب قلمزم^[۲] نامی علاقے میں پہنچے جو فسطاط کی دو منزل کے فاصلہ پر ہے^[۳] وہاں ایک شخص کے گھر میں قیام کیا اس شخص نے ان کی بڑی آؤ بھکت اور خاطر مدارات کی جس کی وجہ اس نے مالک اشتر کو اپنے اعتماد میں لے لیا اور پھر شہد میں زہر ملا کر شربت بنایا اور مالک اشتر کو پلا دیا اس طرح سے خدا کی یہ تیز تلوار ہمیشہ ہمیشہ کے لئے نیام میں چلی گئی اور اپنی جان کو خدا کے حوالے کر دیا۔ ۳۸۵ ہجری میں سرزمین قلمزم پر شہید ہوئے اور وہیں پر دفن ہوئے۔

یہ بات مسلم ہے کہ یہ میزان کوئی معمولی شخص نہ تھا بلکہ پہچانا ہوا شخص تھا اسی وجہ سے مالک اشتر نے اس کے گھر میں قیام کیا، اسے مالک کے دشمن معاویہ نے پہلے ہی خرید لیا تھا۔^[۴]

بعض مؤرخین نے مالک اشتر کی شہادت کو تفصیل سے دوسرے طریقے سے لکھا ہے، جب معاویہ کو یہ خبر ملی کہ امام نے مالک اشتر کو مصر کا حاکم معین کیا ہے تو اس نے قلمزم کے ایک بار سوخ کسان سے کہا کہ جس طرح سے بھی ممکن ہو مالک کو قتل کر دے اور جب مصر پر میرا قبضہ ہو جائیگا تو اس کے بدلے اسے مالیات (خراج) ادا کرنے سے معاف کر دیگا معاویہ نے صرف اسی کام پر اکتفا نہیں کیا بلکہ لوگوں کے جذبات کو قوت

[۱] نوح البلاء مکتوب نمبر ۳۸۔ الغارت ج ۱ ص ۲۶۰۔

[۲] مصر کی طرف سے دریائے بین کے کنارے ایک شہر ہے، قافلے وہاں سے مصر تک تین دن میں مسافت طے کرتے ہیں۔ (مراصد الاطلاع)۔

[۳] اسکندریہ کے پاس ایک شہر ہے، (مراصد الاطلاع)۔

[۴] تاریخ ابن کثیر ج ۷، ص ۳۱۳۔

عطا کرنے اور یہ دکھانے کے لئے کہ وہ اور اس کے تمام پیرو خدا کی راہ میں قدم اٹھاتے ہیں شام کے لوگوں سے اس نے کہا کہ مسلسل مالک اشتر پر لعنت کریں اور خدا سے دعا کریں کہ مالک کو نابود کر دے کیونکہ اگر مالک قتل ہو گئے تو شام کے لوگوں کے لئے خوشی کا سبب ہوگا اور یہ سبب ہوگا کہ وہ لوگ اپنے رہبر پر زیادہ اعتماد کریں گے۔

جب مالک اشتر قلم پہنچے تو معاویہ کے خریدے ہوئے خبیثت نے مالک سے کہا کہ میرے گھر میں آرام کریں اور اپنے اعتماد کو مستحکم کرنے کے لئے کہا کہ تمام اخراجات کو اپنے مالیات سے حساب کروں گا، میزبان نے مالک کے گھر میں آنے کے بعد امام سے اپنی دوستی و محبت کا اظہار کیا یہاں تک کہ اس نے مالک کے اعتماد کو حاصل کر لیا۔ اس نے مالک کے لئے دسترخوان بچھایا اور اس پر شہد کا شربت رکھا۔ اس شربت میں اتنا زیادہ زہر ملا تھا کہ تھوڑی دیر بھی نہ گزری تھی کہ مالک اشتر شہید ہو گئے۔

بہر حال جب معاویہ کو مالک اشتر کے قتل کی خبر ملی تو وہ منبر پر گیا اور کہا: اے لوگو ابوطالب کے بیٹے کے پاس دو مضبوط ہاتھ تھے جن میں سے ایک ہاتھ (عمار یاسر) جنگ صفین میں کاٹ دیا گیا اور دوسرا ہاتھ (مالک اشتر) آج کاٹ دیا گیا [۱]۔

وہ موت جس نے بعض کو ہنسایا اور بعض کو رولایا

مالک اشتر کی شہادت پر شامیوں نے خوشی منائی کیونکہ وہ لوگ جنگ صفین کے سے ہی مالک اشتر سے کینہ رکھتے تھے لیکن جب انکی شہادت کی خبر امام کو ملی تو آپ بے ساختہ بلند آواز سے رونے لگے اور فرمایا: **عَلَىٰ مِثْلِكَ فَلَيْبُ كَيْفَ الْبَوَائِحِ يَا مَالِكُ** یعنی تمہارے جیسوں کے لئے عورتوں کو نوچہ و بکا کرنا چاہیے۔ پھر فرمایا: **أَيْنَ مِثْلُ مَالِكٍ؟** یعنی مالک جیسا کوئی کہاں ہے؟

پھر آپ منبر پر تشریف لے گئے اور تقریر فرمائی:

ہم خدا کی طرف سے آئے ہیں اور اسی کی بارگاہ میں واپس جائیں گے تمام حمد و ثنا خدا ہی کے لئے

ہے کہ وہ اس دنیا کا پروردگار ہے۔ خدایا! میں مالک کی مصیبت کا اجر تجھی سے چاہتا ہوں کیونکہ اس کی موت زمانہ کی سب سے بڑی مصیبت ہے۔ مالک پر خدا کی رحمتیں ہوں، اس نے اپنے عہد کو وفا کیا اور اپنی عمر کو ختم کیا اور اپنے رب سے ملاقات کی، ہم نے پیغمبر کے بعد باوجودیکہ اپنے کو آمادہ کر لیا تھا کہ ہر مصیبت پر صبر کریں گے، اس حالت میں بھی یہی کہتے ہیں کہ مالک کی شہادت ایک بہت بڑی مصیبت ہے، [۱] فضیل کہتے ہیں: جب مالک کی خبر شہادت حضرت علیؑ کو ملی تو میں آپ کی خدمت میں گیا، دیکھا کہ بے حد اظہار افسوس کر رہے ہیں اور کہہ رہے ہیں: خدایا! مالک کو بہترین درجہ عطا کر، واقعا مالک کتنی اچھی شخصیت کے مالک تھے، اگر وہ پہاڑ تھے تو ایسا پہاڑ جس کی مثال نہیں اور اگر پتھر تھے تو بہت سخت پتھر، خدا کی قسم، اے مالک تمہاری موت نے ایک دنیا کو لرزہ بر اندام کر دیا اور دوسری دنیا کو شاد و مسرور کر دیا۔ مالک جیسوں کی شہادت پر عورتوں کو نوحہ و بکا کرنا پڑھنا چاہیے، کیا کوئی مالک جیسا ہے؟

پھر آگے کہتے ہیں: علیؑ مسلسل اظہار افسوس کر رہے تھے اور بہت دنوں تک آپ کے چہرہ انور پر غم کے اثرات نمایاں تھے۔

امام کا خط محمد بن ابی بکر کے نام

امام نے جب مصر کی حکومت کی ذمہ داری محمد بن ابی بکر سے لیکر مالک اشتر کو سونپی تو محمد کچھ ملول تھے جب محمد کے ملال کی خبر امامؑ کو ملی تو آپ نے محمد کو خط لکھا جس میں مالک اشتر کی شہادت کی خبر کے بعد ان کی دلجوئی فرمائی اور لکھا:

مجھے خبر ملی ہے کہ مالک اشتر کو مصر اعزام کرنے کی وجہ سے تم رنجیدہ ہو گئے ہو لیکن میں نے اس کام کو اس لئے انجام نہیں دیا تھا کہ تم نے اپنی ذمہ داریوں میں غفلت یا کوتاہی کی ہے اور اگر میں نے تمہیں مصر کی حکومت سے معزول کیا ہے تو اس کے بدلے میں تمہیں کسی دوسری جگہ کا والی و حاکم قرار دوں گا جس کا چلانا کچھ مشکل اور سخت نہ ہوگا اور وہاں کی حکومت تمہارے لئے بہتر ہوگی، جس شخص کو میں نے مصر کی سرداری کیلئے چنا

[۱] الغارت: ج ۱ ص ۲۶۴۔ شرح نہج البلاغہ ابن ابی الحدید: ج ۶ ص ۶۷۔

تھا وہ ہم لوگوں کے لئے خیر خواہ اور دشمنوں کے لئے بہت سخت تھا، خدا اس پر رحم کرے کہ اس نے اپنی زندگی بڑے آرام سے گزاری اور موت سے ملاقات کی جب کہ ہم اس سے راضی تھے، خدا بھی اس سے راضی ہو اور اسے دو ہر اثواب عطا کرے۔ اب اس وقت تم پر لازم ہے کہ دشمن سے جنگ کرنے کے لئے اپنی فوج کو شہر سے باہر بھیج دو اور وہیں پر پڑاؤ ڈال دو اور عقل و خرد سے امور انجام دو اور جنگ کے لئے آمادہ ہو جاؤ، لوگوں کو خدا کی طرف آنے کی دعوت دو اور خدا سے مدد طلب کرو کہ وہ تمہارے اہم کاموں میں کافی ہے اور مصیبت کے وقت تمہارا مددگار ہے۔^[۱]

محمد بن ابی بکر کا خط امام کے نام

جب امام کا خط محمد کو ملا تو انہوں نے امام کو یہ خط لکھا:

امیر المؤمنین علیہ السلام کا خط مجھے ملا اور اس کے مضمون سے آگاہ ہوا کوئی بھی شخص امیر المؤمنین کے دشمن پر مجھ سے زیادہ سخت اور ان کے دوستوں پر مجھ سے زیادہ مہربان نہیں ہے۔ میں نے شہر کے باہر پڑاؤ ڈالا ہے اور تمام لوگوں کو امان دیا ہے، سوائے ان لوگوں کے جو ہم سے جنگ کرنے پر آمادہ ہیں اور ہم سے دشمنی کو ظاہر کر رہے ہیں۔ ہر حال میں، میں امیر المؤمنین علیہ السلام کا مطیع و فرمانبردار ہوں۔^[۲]

عمر و عاص کو مصر بھیجنا

معاویہ نے جنگ صفین ختم ہونے اور امیر المؤمنین علیہ السلام کی فوج میں خوارج کے ذریعہ اختلاف و تفرقہ ڈالنے کے بعد موقع غنیمت دیکھا کہ عمر و عاص کی سرداری میں اپنی فوج کو مصر روانہ کرے تاکہ مصر کو امیر المؤمنین علیہ السلام کے قبضے سے چھین لے، اس نے یہ پُرخطر کام انجام دینے کے لئے اپنی فوج کے بہت سے سرداروں کو دعوت دی اور ان میں عمر و عاص، حبیب بن مسلمہ فہری، بُسر بن ارطاة عامری، ضحاک بن قیس اور عبدالرحمان بن خالد وغیرہ شامل تھے اور قریش کے علاوہ دوسرے افراد کو بھی مشورے کے لئے بلایا اور پھر اس

[۱] (۱) الغارات ج ۹، ص ۲۶۸۔

[۲] (۲) الغارات ج ۹، ص ۲۶۹۔

نے مجمع کی طرف مخاطب ہو کر کہا: کیا تم جانتے ہو کہ میں نے تمہیں کیوں یہاں جمع کیا ہے؟

عمر و عاص نے اس کے راز کا پردہ فاش کرتے ہوئے کہا: تو نے ہم لوگوں کو مصر فتح کرنے کے لئے بلایا ہے کیونکہ وہاں کی سرزمین بہت زرخیز ہے اور وہاں پر مالیات (خراج) بہت زیادہ ہے اور مصر کے فتح ہونے میں تمہاری اور تمہارے دوستوں کی عزت ہے۔

معاویہ، عمر و عاص کی تصدیق کرنے کے لئے اٹھا اور یاد دلایا کہ اس نے ابتدا میں عمر و عاص سے وعدہ کیا تھا کہ اگر علی پر میں نے فتح حاصل کر لی تو مصر کی حکومت اسے بخش دے گا، اس جلسہ میں بہت زیادہ گفتگو ہوئی اور بالآخر یہ طے پایا کہ مصر کے لوگوں کو، چاہے دوست ہوں یا دشمن بہت زیادہ خطوط لکھے جائیں دوستوں کو ثوابت قدم رہنے اور مقابلے کا حکم دیا جائے اور دشمنوں کو صلح و خاموشی کا حکم دیا جائے یا جنگ کی دھمکی دی جائے، اس لئے معاویہ نے علی ؑ کے دو مخالفوں، مسلمہ اور معاویہ کندی کے نام خط لکھا اور پھر عمر و عاص کو ایک بڑی فوج کے ہمراہ مصر روانہ کیا۔ جب عمر و عاص مصر کی سرحد پر پہنچا تو عثمان کے چاہنے والوں نے اس کا استقبال کیا اور اس سے ملحق ہو گئے عمر و عاص نے وہیں سے مصر کے حاکم کے نام خط لکھا میں نہیں چاہتا کہ تم سے جنگ کروں اور تمہارا خون بہاؤں، مصر کے لوگ تمہاری مخالفت پر متفق ہیں اور تمہاری پیروی کرنے سے پیشیمان ہیں۔

عمر و عاص نے اپنے اور معاویہ کے خط کو محمد کے پاس بھیجا۔ مصر کے حاکم نے دونوں خط پڑھنے کے بعد امام کے پاس بھیج دیا اپنے خط میں شام کی فوج کے مصر کی سرحد پر پہنچنے کی خبر دی اور لکھا کہ اگر آپ چاہتے ہیں کہ مصر کی حکومت آپ کے ہاتھ میں رہے تو میری مالی اور فوجی مدد کیجیے۔

امام نے مصر کے حاکم کو مقابلہ کرنے کی تاکید کی

پھر محمد بن ابی بکر نے عمر و عاص اور معاویہ کے خط کا جواب دیا اور بالآخر مجبور ہوئے کہ لوگوں کو اکٹھا کر کے لشکر ترتیب دیں اور عمر و عاص کی فوج کے مقابلہ کے لئے جائیں۔

ان کی فوج کے اگلے دستہ میں دو ہزار آدمی تھے جس کی سرداری کنانہ بن بشر کر رہے تھے اور خود بھی

اس کے بعد دوزخ کی فوج لے کر اس کے پیچھے پیچھے روانہ ہوئے۔ جب مصر کی فوج کے اگلے دستے نے شام کی فوج کا سامنا کیا شام کی فوج کو درہم برہم کر دیا لیکن فوج کی کمی کی وجہ سے کمزور پڑ گیا، کنانہ اپنے گھوڑے سے اتر آئے اور اپنے ساتھیوں کے ہمراہ ایک ایک کر کے دشمنوں سے جنگ کرنے لگے اور اس آیت کی تلاوت کرتے شہید ہو گئے:

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُؤَجَّلًا ۗ وَمَنْ يُرِدْ ثَوَابَ الدُّنْيَا

نُؤْتِيهِ مِنْهَا ۖ وَمَنْ يُرِدْ ثَوَابَ الْآخِرَةِ نُؤْتِيهِ مِنْهَا ۖ وَسَنَجْزِي الشَّاكِرِينَ. [۱]

اور بغیر حکم خدا کے تو کوئی شخص مر ہی نہیں سکتا وقت معین ہر ایک کی موت لکھی ہوئی ہے اور جو شخص (اپنے کئے کا) بدلہ دنیا میں چاہے تو ہم اس کو اس میں سے دیدیتے ہیں اور جو شخص آخرت میں بدلہ چاہے اسے اسی میں سے دیدینگے اور (نعمت ایمان کے) شکر کرنے والوں کو بہت جلد ہم جزائے خیر دیں گے۔

محمد بن ابی بکر کی شہادت

کنانہ بن بشر کی شہادت کی وجہ سے شام کی فوج میں جرات پیدا ہو گئی اور سب نے یہ طے کیا کہ آگے بڑھتے رہیں اور محمد بن ابی بکر کی چھاؤنی کی طرف جائیں، جب ان کی چھاؤنی پر پہنچے تو دیکھا کہ محمد کے ساتھی مختلف جگہوں پر منتشر ہو گئے ہیں، محمد خود مضطرب اور سرگرداں ہیں یہاں تک کہ ایک کھنڈر میں پناہ حاصل کی، معاویہ بن حدتج محمد کی جگہ سے باخبر ہوا اور انہیں گرفتار کر لیا وہاں سے باہر لایا اور فسطاط نامی جگہ پر جہاں عمرو عاص کے فوجی تھے پہنچا دیا جب کہ عنقریب تھا کہ پیاس کی شدت سے مرجائیں۔

عبدالرحمن بن ابی بکر، محمد کا بھائی عمرو کی فوج میں تھا، اس نے فریاد بلند کی میں اس بات سے راضی نہیں ہوں کہ میرے بھائی کو اس طرح قتل کر دو اور عمرو عاص سے کہا کہ اپنی فوج کے سردار معاویہ بن حدتج کو حکم دو کہ اس کے قتل کرنے سے باز آجائے، عمرو عاص نے اپنے نمائندے کو ابن حدتج کی طرف بھیجا کہ محمد کو زندہ حوالے کرے لیکن معاویہ بن حدتج نے کہا: کنانہ بن بشر جو میرا چچا زاد بھائی تھا قتل ہو گیا محمد کو بھی، زندہ نہیں

رہنا چاہیے، محمد جو اپنی قسمت دیکھ رہے تھے، درخواست کی کہ مجھے پانی پلا دو لیکن معاویہ بن حدتج نے بہانہ بنایا کہ عثمان بھی پیاسے قتل ہوئے تھے لہذا پانی نہیں دیا۔

اس وقت ابن حدتج نے محمد کو بہت بڑی باتیں کہیں جنہیں تحریر کرنے سے پرہیز کر رہے ہیں اور آخر میں اس نے کہا: میں تمہاری لاش کو اس مردہ گدھے کی کھال میں رکھوں گا اور پھر جلا دوں گا۔ محمد نے جواب دیا: تم خدا کے دشمنوں نے اولیاء خدا کے ساتھ بارہا ایسا معاملہ انجام دیا ہے، مجھے امید ہے کہ خدا اس آگ کو میرے لئے ایسے ویسی ہی اور باعافیت کر دے گا جیسے ابراہیم کے لئے کیا تھا، اور اسے تمہارے اور تمہارے دوستوں کے لئے وبال بنا دے گا اور خدا تجھے اور تیرے پیشوا معاویہ بن ابوسفیان اور عمر وعاص کو ایسی آگ میں جلانے گا کہ جب بھی چاہیں کہ خاموش ہو وہ اور شعلہ ور ہو جائے گا، بالآخر معاویہ بن حدتج کو غصہ آیا اور اس نے محمد کی گردن اڑادی اور ان کے جسم کو مردہ گدھے کے پیٹ میں ڈال دیا اور جلا دیا۔

محمد بن ابی بکر کی شہادت نے دو آدمیوں کو سب سے زیادہ متاثر کیا، ایک ان کی بہن عائشہ تھیں جو ان کے حالات پر بہت روئیں، وہ ہر نماز کے آخر میں معاویہ ابن سفیان، عمر وعاص اور معاویہ بن حدتج پر بدعا کرتی تھیں، عائشہ نے اپنے بھائی کے اہل و عیال کی کفالت کی ذمہ داری خود لے لی۔ اور محمد ابن ابی بکر کے بیٹے قاسم انہیں کی پرورش و کفالت میں پروان چڑھے اور دوسرے اسماء بنت عمیس جو بہت دنوں تک جمعہ ابن ابی طالب کی زوجہ تھیں اور جعفر کی شہادت کے بعد ابو بکر سے شادی ہو گئی اور انہیں سے محمد بن ابی بکر پیدا ہوئے اور ابو بکر کے انتقال کے بعد علی علیہ السلام سے شادی کی اور ان سے ایک بیٹا پیدا ہوا جس کا نام یحییٰ تھا، یہ ماں جب اپنے بیٹے کی قسمت و شہادت سے باخبر ہوئی تو بہت زیادہ متاثر ہوئی لیکن اپنے غیظ و غضب کو قابو میں رکھا اور مصلائے نماز پر گئیں اور ان کے قاتلوں پر لعنت و ملامت کی۔

عمر وعاص نے معاویہ کو خط کے ذریعے ان دونوں آدمیوں کی شہادت کے بارے میں خبر دی اور دوسرے سیاست بازوں کی طرح جھوٹ بولا اور اپنے کو برحق ظاہر کیا اور کہا: ہم نے ان لوگوں کو کتاب و سنت کی طرف بلایا مگر ان لوگوں نے حق کی مخالفت کی اور اپنی گمراہی پر باقی رہے۔ بالآخر ان کے اور ہمارے

درمیان جنگ ہوئی۔ ہم نے خدا سے مدد طلب کی اور خدا نے ان کے چہروں اور پشتوں پر ضرب لگائی اور ان سب لوگوں کو ہمارے سپرد کر دیا۔

حضرت علیؑ اور خبر شہادت محمد بن ابی بکر

عبداللہ بن قعید روتا ہوا کوفہ میں داخل ہوا اور حضرت علیؑ کو محمد کی دردناک شہادت سے آگاہ کیا۔ امام نے حکم دیا کہ تمام لوگ اس کی بات سننے کے لئے جمع ہوں، اس وقت لوگوں سے فرمایا: یہ نالہ و فریاد محمد اور تمہارے بھائیوں کا جو مصر میں تھے۔ خدا کا اور تمہارا دشمن عمرو عاص ان لوگوں کی طرف گیا اور ان پر غالب ہو گیا اور میں ہرگز یہ امید نہیں رکھتا کہ گمراہوں کا تعلق باطل سے اور ان کا سرکش حاکموں پر اس سے زیادہ ہو جتنا اعتماد تم لوگوں کا اعتقاد حق پر ہے، گویا ان لوگوں نے مصر پر حملہ کر کے تم لوگوں کو پر حملہ کیا ہے جتنی جلدی ممکن ہو ان کی مدد کے لئے جاؤ، اے خدا کے بندو! مصر خیر و برکت کے اعتبار سے شام سے بہتر اور مصر کے لوگ شام کے افراد سے بہتر ہیں، مصر کو اپنے قبضے سے نہ جانے دو، اگر مصر تم لوگوں کے ہاتھ میں ہوگا تو تم لوگوں کے لئے عزت کا سبب ہوگا، اور دشمنوں کے لئے ذلت کا سبب ہوگا، جتنی جلدی ممکن ہو جو رکھی چھاؤنی پہنچ جاؤ تا کہ کل ایک دوسرے تک پہنچ جائیں۔

کچھ دن گزرنے کے بعد اور عراق کے سرداروں کے امام علیؑ کے پاس آنے جانے کے بعد بالآخر مالک بن کعب کی سرداری میں دو ہزار فوج مصر کے لئے روانہ ہوئی۔^[۱]

امام نے ابن عباس کو اپنے خط میں اس واقعہ کی خبر ان الفاظ میں دی:

اما بعد، مصر پر دشمن کا قبضہ ہو گیا ہے اور محمد بن ابی بکر (خدا ان پر رحمت کرے) شہید ہو گئے، اس مصیبت کا اجر ہم اللہ سے مانگتے ہیں کتنا خیر خواہ فرزند، اور محنت کش عامل تھا (جو نہ رہا) کیا سیف قاطع، اور کیسا دفاعی ستون تھا (جو چل بسا) میں نے لوگوں کی بہت تشویق کی تھی کہ اس کی مدد کے لئے جائیں، میں نے لوگوں کو درپردہ اور برملا ایک بار نہیں، بلکہ بار بار حکم دیا کہ جنگ سے پہلے ان سے مدد کو پہنچ جائیں لیکن اچھ

[۱] الغارات ج ۶، ص ۲۸۲ تا ۲۹۴۔

لوگوں نے بادلِ نخواستہ آمدگیِ ظاہر کی اور کچھ لوگ جھوٹے بہانے بنانے لگے اور کچھ لوگ تو چپ چاپ بیٹھے ہی رہے اور مدد کے لئے نہ اٹھے، چنانچہ میں خدا سے یہی دعا کرتا ہوں کہ اے خدا! مجھے جلد از جلد ان لوگوں سے نجات دیدے۔^[۱]

محمد بن ابی بکر کی شہادت حضرت علیؑ کے لئے بہت بڑا غم تھا، حضرت نے با چشم گریہ فرمایا:

وہ میرا بیٹا اور میرے بیٹوں اور میرے بھتیجوں کے لئے بھائی تھا۔^[۲]

اور یہ بھی فرمایا: وہ مجھے عزیز و پسند تھا اور خود میں نے اپنی آغوش میں اس کی پرورش کی تھی^[۳]

جنگِ صفین کے بعد اس طرح کے حادثات پے در پے ہوتے رہے اور عقلمند اور دورانِ اندیش لوگ امام علیؑ کی حکومت کے زوال کی، ان کے نادان ساتھیوں کی وجہ سے پیشین گوئی کر سکتے تھے۔ اس وقت امام علیؑ ایسے حالات سے گزر رہے تھے کہ معاویہ کا شام پر قبضہ تھا اور مصر پر عمر و عاص نے قبضہ کر لیا تھا اور معاویہ کی طرف سے مرکزی حکومت کو ضعیف و کمزور کرنے کے لئے قاتل اور فسادی گروہ طرف سے قتل و غارت گری کر رہے تھے، تاکہ امن و سکون کو جڑ سے ختم کر دیں، لیکن امامؑ کی تدبیر ایسے افسوسناک حالات پر قابو پانے کے لئے کیا تھی؟ اور آپ نے کس طرح سے مردہ دلِ عراقیوں سے فسادات کو ختم کرنے کے لئے مدد طلب کی؟ تاریخ کا کہنا ہے کہ امامؑ نے اپنی زندگی کے آخری دنوں میں بہت ہی ولولہ انگیز تقریر فرمائی، جس نے عراقیوں کے مردہ دلوں کو زندہ کر دیا۔

امام کا آخری خطبہ

نوفل بن فضالہ کہتے ہیں: امامؑ کی زندگی کے آخری دنوں میں، جمعہ محزومی نے پتھر کا ایک بلند چبوترہ امامؑ کے لئے بنایا، اور امامؑ اس پر تشریف لائے، آپ کا پیرا، بن اون کا بنا ہوا تھا، اور نیام اور نعلین کھجور کی چھال کی بنی تھی اور کثرتِ سجود کی وجہ سے پیشانی کا نشان یوں معلوم ہوتا تھا کہ جیسے اونٹ کے گھٹنے کا گھٹا،

[۱] نوح البلاغہ مکتوب ۳۵۔

[۲] تاریخ یعقوبی ج ۲، ص ۱۹۴۔

[۳] نوح البلاغہ مکتوب ۶۵ (مطبوعہ عبدہ)۔

اور پھر آپ نے یہ خطبہ ارشاد فرمایا:

الْحَمْدُ لِلَّهِ الَّذِي إِلَيْهِ مَصَائِرُ الْخَلْقِ وَعَوَاقِبُ الْأُمْرِ، نَحْمَدُهُ عَلَى عَظِيمِ إِحْسَانِهِ
وَنِيَّزِرُهُ لِهَانِهِ وَنُوَاغِي فَضْلِهِ وَامْتِنَانِهِ۔
أَيُّهَا النَّاسُ: إِنِّي قَدْ بَشَّرْتُ لَكُمْ الْمَوَاعِظَ الَّتِي وَعَظَّ الْأَنْبِيَاءُ بِهَا أَهْمَهُمْ وَآدِيَتْ
إِلَيْكُمْ ادْتِ الْاَوْصِيَاءُ إِلَى مَنْ بَعْدَهُمْ وَأَدَّبْتُكُمْ بِسَوْطِي فَلَمْ
تَسْتَقْبِلُوا وَحَدُوتَكُمْ، بِالزَّوْجِرِ فَلَمْ تَسْتَوْسِقُوا - اللَّهُ أَنْتُمْ! أَتَتَوَقَّعُونَ أَمَامًا
غَيْرِي يَطَّأُ بِكُمْ الطَّرِيقَ وَيُرِي شِدْ كُمْ السَّبِيلَ؟
... مَا ضَرَّ إِخْوَانَنَا الَّذِينَ سَفِكَتْ دِمَاءُهُمْ - وَهُمْ بِصَفِيٍّ - الْأَيُّ كُنُوا الْيَوْمَ
أَحْيَاءً؟ يُسَيِّغُونَ الْغَضَّ وَيَشْرَبُونَ الرَّنْقَ! قَدْ - وَاللَّهِ - لَقُوا اللَّهَ فَوَفَّاهُمْ
أَجُورَهُمْ وَأَحْلَاهُمْ دَارَ الْأَمْنِ بَعْدَ خَوْفِهِمْ - أَيُّ إِخْوَانِي الَّذِينَ رَكَبُوا الطَّرِيقَ وَ
مَضَوْا عَلَى الْحَقِّ؟ أَيُّ عَمَّارِ الْإِبْنِ الْتِيهَانَ؟ وَأَيُّ ذَوِ الشَّهَادَتَيْنِ؟ وَأَيُّ نَظَرَاءُ
هُمْ مِنْ إِخْوَانِهِمُ الَّذِينَ تَعَاقَدُوا عَلَى الْمَيْمَنَةِ؟

تمام حمد اس خدا کے لئے ہے جس کی طرف تمام مخلوق کی بازگشت ہے اور ہر امر کی انتہا ہے، ہم اس کے عظیم احسان اور روشن برہان اور بڑھتے ہوئے فضل و کرم پر اس کی حمد کرتے ہیں۔

اے لوگو، میں نے تمہیں اس طرح نصیحتیں کی ہیں جیسی انبیاء اپنی امتوں کو کرتے رہے ہیں اور وہی باتیں تم تک پہنچائی ہیں جو اوصیاء بعد والوں تک پہنچاتے رہے ہیں، میں نے اپنے تازیانہ سے تمہاری تادیب کی مگر تم سیدھے نہ ہوئے اور جر تو بیخ سے تمہیں ہنکا یا مگر تم لوگ یکجا اور متحد نہ ہوئے، خدا ہی تمہیں سمجھے، کیا تم میرے بعد کسی اور امام کے امیدوار ہو جو تمہیں سیدھی راہ پر چلائے اور صحیح راستہ دکھائے؟

ہمارے جن ساتھیوں کا خون جنگ صفین میں بہایا گیا انہیں کیا نقصان پہنچا وہ اگر آج زندہ نہیں ہیں کہ دنیا کے مصائب کے تلخ گھونٹ نوش کریں اور اس طرح کی ناگوار زندگی کا گندہ پانی پیئیں؟ کیا تم نے اللہ سے ملاقات کی تو اس نے انہیں پوری جزادی اور خوف و ہراس کے بعد انہیں امن و سلامتی کے گھر میں

اتار دیا۔

میرے وہ بھائی کہاں ہیں جو سیدھی راہ پر چلتے رہے (اور اس دنیا سے) حق پر گزر گئے، کہاں ہیں عمار؟ کہاں ہیں ابن تیمان؟ کہاں ہیں ذوالشہادتین؟ اور کہاں ہیں ان کے ایسے دوسرے بھائی جو مرنے کا عہد کر چکے تھے؟

نوفل کہتے ہیں: اس کے بعد حضرت نے اپنا ہاتھ داڑھی پر پھیرا اور بہت دیر تک زار و قطار روتے رہے اور پھر فرمایا:

أُوذِيَ عَلَىٰ إِخْوَانِي الَّذِينَ تَلَوُا الْقُرْآنَ فَأَحْكُمُوهُ وَتَدَّبَّرُوا الْفَرَضَ فَأَقَامُوهُ أَحْيُوا

السُّنَّةَ وَأَمَاتُوا الْبِدْعَةَ. دُعُوا لِلْجِهَادِ فَجَاءُوا وَوَقَفُوا بِالْقَائِدِ فَاتَّبَعُوهُ

آہ! میرے وہ بھائی جنہوں نے قرآن پڑھا (تو اپنے عمل سے) اسے مضبوط کیا، اپنے فرض کو سوچا سمجھا اور اسے ادا کیا، سنت کو زندہ کیا اور بدعت کو موت کے گھاٹ اتار دیا۔ جب انہیں بلایا گیا تو انہوں نے لبیک کہی، اپنے رہبر پر اعتماد رکھا تو اس کی پیروی کی۔
پھر آپ نے بلند آواز سے پکار کر فرمایا:

الْجِهَادَ الْجِهَادَ عِبَادَ اللَّهِ! أَلَا وَآئِي مَعْصٍ ۚ كَرَفِي يَوْمِي هَذَا فَمَنْ أَرَادَ الرِّوَاخَ إِلَى اللَّهِ

فَلْيَخْرُجْ جِهَادَ جِهَادٍ.

اے خدا کے بندو! آگاہ رہو کہ میں آج لشکر کو ترتیب دے رہا ہوں جو خدا کی طرف جانا چاہتا ہے وہ

نکل کھڑا ہو۔ [۱]

امامؑ کے اس ہیجان انگیز اور پر جوش کلام نے عراقیوں کے مردہ دلوں کو اس طرح زندہ کر دیا کہ تھوڑی ہی دیر میں چالیس ہزار (۴۰،۰۰۰) لوگ خدا کی راہ میں جہاد کرنے اور میدانِ صفین میں جنگ کرنے کے لئے تیار ہو گئے، امامؑ نے اپنے بیٹے امام حسینؑ اور قیس بن سعد اور ابویوب انصاری کے لئے پرچم تیار

کیا اور ہر ایک کو دس دس ہزار کی فوج دے کر تیار ہونے کے لئے کہا اور دوسرے لوگوں کو بھی مختلف تعداد کے دستوں پر امیر مقرر فرما کر پرچم کے ساتھ تیار کیا لیکن افسوس کہ ایک ہفتہ نہ گزرنے پایا تھا کہ عبدالرحمن بن ماجم کی تلوار سے آپ شہید ہو گئے۔

جب کوفہ کے باہر رہنے والے سپاہیوں کو امام کی شہادت کی خبر ملی تو سب کے سب کوفہ واپس آ گئے اور سب ہی کی حالت ان بھیڑ بکریوں کی طرح ہو گئی، جو اپنے محافظ سے محروم ہو گئی ہوں اور بھیڑیے انہیں ہر طرف سے اچک لے جا رہے ہوں۔

اب وہ وقت آ گیا ہے کہ ہم امام کی زندگی کے آخری ورق یعنی شہادت کا ماجرا بیان کریں۔

تیسری فصل

امام کی زندگی کا آخری ورق

محراب عبادت میں آپ کی شہادت

جنگ نہروان ختم ہوگئی اور علیؑ کو فہ واپس آگئے مگر خوارج میں سے کچھ لوگ جنہوں نے نہروان میں توبہ کیا تھا وہ بارہ مخالفت کرنے لگے اور فتنہ و فساد برپا کرنے لگے۔

علیؑ نے ان کے پاس پیغام بھیجا اور ان لوگوں کو صلح و خاموشی رہنے کی دعوت دی اور حکومت کی مخالفت کرنے سے منع کیا لیکن جب ان کے راہ راست پر آنے سے مایوس ہو گئے تو اپنی قدرت و طاقت سے اس سرکش، نافرمان اور فتنہ پرداز گروہ پر حملہ کر کے اسے نابود کر دیا، اس میں سے کچھ لوگ قتل ہوئے تو کچھ لوگ زخمی ہو گئے اور کچھ فرار کر گئے اور انہیں بھاگنے والوں میں سے عبدالرحمن بن ملجم تھا جو قبیلہ مراد کا رہنے والا تھا یہ مکہ بھاگ گیا تھا۔

بھاگے ہوئے خوارج نے مکہ کو مرکز بنایا اور ان میں سے تین لوگ عبدالرحمن ابن ملجم مرادی، برک بن عبداللہ تمیمی^[۱] اور عمرو بن بکر تمیمی^[۲] ایک رات جمع ہوئے اور وقت کے حالات اور داخلی جنگ اور خون ریزیوں پر بحث کی اور نہروان اور اپنے مقتولین کو یاد کیا اور یہ نتیجہ نکالا کہ اس خون ریزی اور آپسی جنگ کا

[۱] دینوری نے الاخبار الطوال میں ص ۲۱۳ پر برک بن عبداللہ کا نام نزال بن عامر اور عمرو بن بکر کو عبداللہ بن مالک صیداوی لکھا ہے اور مسعودی نے مروج الذهب (ج ۲، ص ۴۲۳) میں برک بن عبداللہ کو حجاج بن عبداللہ صریقی ملقب بہ برک اور عمرو بن بکر کو زادیہ لکھا ہے۔

[۲] دینوری نے الاخبار الطوال میں ص ۲۱۳ پر برک بن عبداللہ کا نام نزال بن عامر اور عمرو بن بکر کو عبداللہ بن مالک صیداوی لکھا ہے اور مسعودی نے مروج الذهب (ج ۲، ص ۴۲۳) میں برک بن عبداللہ کو حجاج بن عبداللہ صریقی ملقب بہ برک اور عمرو بن بکر کو زادیہ لکھا ہے۔

سبب علیؑ، معاویہ اور عمرو عاص ہیں اور اگر یہ تینوں آدمی ختم ہو جائیں تو مسلمان اپنی اپنی ذمہ داریوں کو خود جان لینگے اور اپنی خواہش اور من پسند خلیفہ چین لینگے۔ پھر ان تینوں نے آپس میں عہد کیا اور اسے قسم کے ذریعے مزید مستحکم کیا کہ ان میں سے ہر ایک، ان تینوں میں سے ایک ایک کو قتل کرے گا۔

ابن ماجہ نے علیؑ کو قتل کرنے کا عہد کیا، عمرو بن بکر نے عمرو عاص کو مارنے کا ذمہ لیا اور برک بن عبد اللہ نے معاویہ کو قتل کرنے کا عہد کیا۔ [۱] اس سازش کا نقشہ خفیہ طور پر مکہ میں بنایا گیا اور تینوں آدمی اپنے مقصد کو ایک ہی دن انجام دیں اس لئے رمضان المبارک کی انیسویں رات معین ہوئی ہر شخص اپنا کام انجام دینے کے لئے اپنے اپنے مور و نظر شہر چلا گیا عمرو بن بکر، عمرو عاص کو قتل کرنے کے لئے مصر گیا اور برک بن عبد اللہ معاویہ کو قتل کرنے کے لئے شام گیا اور ابن ماجہ بھی کوفہ کی طرف روانہ ہوا۔ [۲]

برک بن عبد اللہ شام پہنچا، اور معین شدہ رات میں مسجد گیا اور پہلی صف میں نماز پڑھنے کے لئے کھڑا ہوا، اور جب معاویہ سجدے میں گیا تو اس نے تلوار سے حملہ کیا لیکن خوف و ہراس کی وجہ سے نشانہ چوک گیا اور تلوار خطا کر گئی، اور سر کے بجائے معاویہ کی ران پر لگی اور معاویہ شدید زخمی ہو گیا، اسے فوراً گھر میں لائے اور بستر پر لٹایا، جب حملہ کرنے والے کو اس کے سامنے حاضر کیا تو معاویہ نے اس سے پوچھا: تمہیں اس کام کے انجام دینے کی جرأت کیسے ہوئی؟

اس نے کہا: اگر میرے مجھے معاف کریں تو ایک خوشخبری دوں،

معاویہ نے کہا: تیری خوشخبری کیا ہے؟

برک نے کہا: علی کو آج ہی ہمارے ایک ساتھی نے قتل کیا ہے اور اگر یقین نہ ہو تو مجھے قید کر دیں یہاں تک کہ صحیح خبر آپ تک پہنچ جائے، اگر علی قتل نہ ہوئے تو میں عہد کرتا ہوں کہ میں وہاں جا کر انہیں قتل کروں گا اور پھر آپ کے پاس واپس آ جاؤں گا،

معاویہ نے اسے علی کے قتل کی خبر آنے تک اپنے پاس روک رکھا اور جب خبر کی تصدیق ہو گئی تو اسے

[۱] مقاتل الطائیفہ ص ۲۹۔ الامامة والسياسة ج ۱، ص ۱۳۷۔

[۲] تاریخ طبری ج ۶، ص ۳۸ کامل ابن اثیر ج ۳، ص ۱۹۵۔ روضة الواعظین ج ۱، ص ۱۶۱۔

آزاد کر دیا اور ایک دوسرے قول کے مطابق اسی وقت اسے قتل کر دیا۔^[۱]

جب طبیوں نے معاویہ کے زخم کا معاینہ کیا تو کہا کہ اگر امیر اولاد کی خواہش نہ رکھتے ہوں تو دو اسکے ذریعے علاج ہو سکتا ہے ورنہ پھر زخم کو آگ داغنا پڑے گا۔ معاویہ داغنے سے ڈرا اور نسل کے منقطع ہونے پر راضی ہو گیا اور کہا: یزید اور عبداللہ میرے لئے کافی ہیں۔^[۲]

عمرو بن بکر بھی اسی رات مصر کی مسجد میں گیا، اور پہلی صف میں نماز پڑھنے کے لئے کھڑا ہوا مگر اس دن عمرو عاص کو زبردست بخار آ گیا اور کمزوری اور سستی کی وجہ سے مسجد میں نہیں آسکا لہذا خارجہ بن حنیفہ (حدانہ)^[۳] کو نماز پڑھانے کے لئے مسجد بھیجا اور عمرو بن بکر نے عمرو عاص کے بجائے اسے قتل کر دیا اور جب حقیقت معلوم ہوئی تو کہا: اُردتُ عمرًا وَاَرَادَ اللّٰهُ خَارِجَةَ^[۴] یعنی میں نے عمرو عاص کو قتل کرنا چاہا اور خدا نے خارجہ کو قتل کرنا چاہا۔

لیکن عبدالرحمن بن ملجم مرادی، ۲ شعبان ۴۰ ہجری کو کوفہ آیا اور جب علیؑ کو اس کے آنے کی خبر ملی تو آپ نے فرمایا: وہ آگیا؟ اب اس چیز کے علاوہ مجھ پر کوئی چیز باقی نہیں ہے اور اب اس کا وقت بھی آگیا ہے۔

ابن ملجم شعث بن قیس کے گھر میں اتر آیا اور ایک مہینہ اس کے گھر میں رہا اور روزانہ اپنی تلوار کو تیز کر کے اپنے کو آمادہ کرتا تھا۔^[۵] اور وہاں ایک لڑکی قطامہ جو خود بخوارج میں سے تھی اس سے ملا اور اس کا عاشق ہو گیا مسعودی کے نقل کرنے کے مطابق قطامہ، ابن ملجم کی چچا زاد بہن تھی اور اس کے باپ اور بھائی جنگ نہروان میں قتل ہوئے تھے۔ قطامہ کوفہ کی ایک خوبصورت ترین لڑکی تھی، جب ابن ملجم نے اسے دیکھا تو تمام

[۱] شرح نہج البلاغہ ابن ابی الحدید ج ۶ ص ۱۱۴

[۲] مقالۃ الطالین ص ۳۰۔ شرح نہج البلاغہ ابن ابی الحدید ج ۶ ص ۱۱۳۔

[۳] تاریخ یعقوبی ج ۲ ص ۲۱۲۔

[۴] تاریخ یعقوبی ج ۲ ص ۳۱۲۔

[۵] تاریخ یعقوبی ج ۲ ص ۳۱۲۔

چیزوں کو بھول گیا اور اس سے شادی کی خواہش ظاہر کی [۱] قطامہ نے کہا: میں پوری رغبت و خواہش سے تمہیں اپنا شوہر قبول کروں گی مگر شرط یہ ہے کہ میرا مہر میری خواہش کے اعتبار سے قرار دو۔ عبدالرحمن نے کہا: بتاؤ تمہارا مقصد کیا ہے؟

قطامہ نے جب عاشق کو سراپا تسلیم دیکھا تو مہر کو اور بھی سنگین کر دیا اور کہا: تین ہزار درہم، ایک غلام، ایک کنیز اور علی ابن ابیطالب کا قتل۔

ابن ماجم: میں تصور نہیں کر سکتا کہ تم مجھے چاہو اور پھر مجھ سے علی کے قتل کرنے کی درخواست کرو۔
 قطامہ: تم ان پر اچانک غافلانہ حملہ کرنے کی کوشش کرو اس صورت میں اگر تم نے انہیں قتل کر دیا تو ہم دونوں ان سے اپنا بدلہ لے لیں گے اور پھر ہنسی خوشی زندگی بسر کریں گے اور اگر اس راہ میں تو مارا گیا تو خدا نے آخرت کے لئے جو ثواب تیرے لئے ذخیرہ کیا ہے وہ اس دنیا کی نعمتوں سے بہت زیادہ بہتر اور پایدار ہے۔

ابن ماجم: تمہیں معلوم ہو کہ میں صرف اسی کام کے لئے کو فدا آیا ہوں۔ [۲]

کسی شاعر نے قطامہ کے مہر کے سلسلے میں اشعار کہے ہیں:

فَلَمْ أَرْمَهْرًا سَاقَهُ دُؤْمًا حَاةً

كَمْهَرٍ قَطَامٍ مِنْ فَصِيحٍ وَأَعْجَمٍ

ثَلَاثَةَ أَلْفٍ وَعَبْدٍ وَقَيْنَةً

وَقَتْلَ عَلِيٍّ بِالْحَسَامِ الْمَصْبُومِ

فَلَا مَهْرًا عَلِيٍّ مِنْ عَلِيٍّ وَإِنْ عَلَا

[۱] مروج الذهب ج ۲، ص ۴۲۳

[۲] الاخبار الطوال ص ۲۱۴۔

وَلَا قَتْلَ الْأُدُونِ قَتْلِ ابْنِ مُلْجَمٍ ۝

میں نے آج ایسا مہر تک نہیں دیکھا جسے کوئی اہل کرم ادا کرے چاہے وہ عرب ہو یا عجم مثل مہر قظام کے تین ہزار درہم، ایک غلام، ایک کنیز اور تین تلوار سے علی بن ابی طالب کا قتل اور کوئی بھی مہر علی علیہ السلام سے زیادہ قیمتی نہیں ہے اگرچہ کتنا ہی قیمتی کیوں نہ ہو اور کوئی بھی جرم ابن ملجم کے جرم سے زیادہ بدتر نہ ہوگا۔ قظام نے کہا: میں اپنے قبیلے سے کچھ لوگوں کو تیرے ہمراہ کروں گی تاکہ اس کام میں تیری مدد کریں اور پھر اس نے یہی کام کیا اور کوفہ کے خارجیوں میں ایک شخص کو جس کا نام وردان بن مجالد تھا اسی تیم الرباب قبیلے کا رہنے والا تھا اس کے ہمراہ کر دیا۔

ابن ملجم جس کا ارادہ حضرت علی علیہ السلام کو قتل کرنے کا تھا اس نے خوارج میں شیبیب بن بجرہ سے جو شمع قبیلہ کا تھا ملاقات کی اور اس سے کہا کہ کیا دنیا اور آخرت کا شرف چاہتے ہو؟ اس نے پوچھا: تمہارا مقصد کیا ہے؟ اس نے کہا: علی بن ابیطالب کے قتل کرنے میں میری مدد کرو۔

شیبیب نے کہا: تیری ماں تیرے غم میں بیٹھے، کیا تو پیغمبر کے زمانے میں علی کی خدمتوں اور ان کی فداکاریوں سے بے خبر ہے؟

ابن ملجم نے کہا: تجھ پر وائے ہو، کیا تو نہیں جانتا کہ علی خدا کے کلام میں لوگوں کی حکمیت کے قائل ہوئے ہیں اور ہمارے نمازی بھائیوں کو قتل کر دیا ہے؟ اس لئے اپنے دینی بھائیوں کا انتقام لینے کے لئے ہم انہیں ضرور قتل کریں گے۔ ۱۲۔ شیبیب نے قبول کر لیا اور ابن ملجم نے تلوار آمادہ کی اور اسے مہلک زہر میں بچھایا اور پھر وعدہ کے مطابق وقت معین پر مسجد کوفہ آیا۔ ان دونوں نے ۱۳ رمضان جمعہ کے دن قظام سے ملاقات کی جب کہ وہ حالت اعتکاف میں تھی اس نے دونوں سے کہا کہ مجاشع بن وردان بن علقمہ بھی چاہتا ہے کہ تم لوگوں کی مدد کرے۔ جب کام کے انجام دینے کا وقت آیا تو قظام نے ان کے سروں کو ریشمی رومال سے باندھا اور

۱۱ کشف الغمہ ج ۱ ص ۵۸۲، مقاتل الطالیین ص ۳۷، مسعودی نے مروج الذهب (ج ۲، ص ۴۲۴) میں آخری دو شعر کو ابن ملجم سے

نسبت دیا ہے۔

۱۲ کشف الغمہ ج ۱ ص ۵۷۸۔

تینوں نے اپنی اپنی تلواریں ہاتھ میں لیں اور رات کو جو لوگ مسجد میں تھے انہیں کے ساتھ بسر کی اور مسجد کے ایک دروازے کے سامنے بیٹھ گئے جو باب السدہ کے نام سے مشہور ہے۔^[۱]

شب شہادت امامؑ

امامؑ اس سال ماہ رمضان میں مسلسل اپنی شہادت کی خبر دے رہے تھے۔ یہاں تک کہ ماہ رمضان کے وسط میں جب آپ منبر پر تشریف فرما تھے تو آپ نے اپنی داڑھی پر ہاتھ پھیرا اور فرمایا: شقی ترین شخص ان بالوں کو میرے سر کے خون سے رنگین کرے گا۔

اسی طرح آپ نے فرمایا:

ماہ رمضان آگیا ہے، یہ تمام مہینوں کا سردار ہے۔ اس مہینے میں حکومت کے حالات بدل جائیں گے، آگاہ ہو جاؤ کہ تم اس سال ایک ہی صف میں (بغیر امیر کے) حج کرو گے اور اس کی علامت یہ ہے کہ میں تم لوگوں کے درمیان نہیں رہوں گا^[۲]۔

آپ کے اصحاب کہہ رہے تھے: وہ اس کلام کے ذریعے اپنی موت کی خبر دے رہے ہیں لیکن ہم نہیں سمجھ پارہے ہیں۔^[۳]

اسی وجہ سے حضرت اپنی عمر کے آخری دنوں میں روزانہ رات کو اپنی اولاد میں سے کسی ایک کے گھر جاتے تھے، کسی رات امام حسن علیہ السلام کے پاس تو کسی رات امام حسین علیہ السلام کے گھر اور کسی رات اپنے داماد عبداللہ بن جعفر، جناب زینب علیہا السلام کے شوہر کے گھر افطار کرتے تھے اور تین لقموں سے زیادہ کھانا نہیں کھاتے تھے۔ آپ کے بیٹوں میں سے ایک بیٹے نے کم کھانے کا سبب پوچھا تو امام نے فرمایا: خدا کا فرمان آرہا ہے اور میں

[۱] مروج الذهب ج ۲، ص ۲۴۴۔ تاریخ طبری ج ۶، ص ۸۳۔ شرح نہج البلاغہ ابن ابی الحدید ج ۶، ص ۱۱۰۔ کامل ابن اثیر ج ۳، ص ۱۹۰۔

مقاتل الطالبین ص ۲۳۔ البدایہ والنہایہ ج ۷، ص ۳۲۵۔ الاستیعاب ج ۶، ص ۲۸۲۔ روضۃ الواعظین ج ۱، ص ۱۶۱۔

[۲] ارشاد مفید ص ۱۵۱ (مطبوعہ اسلامیہ)۔ روضۃ الواعظین ج ۱، ص ۱۶۳۔

[۳] ارشاد مفید ص ۱۵۱ (مطبوعہ اسلامیہ)۔ روضۃ الواعظین ج ۱، ص ۱۶۳۔

چاہتا ہوں کہ میرا پیٹ خالی، ہو ایک یا دو رات سے زیادہ باقی نہیں اسی رات آپ کے سر پر ضربت لگی۔^[۱]

شہادت کی رات آپ افطار کے لیے اپنی بیٹی ام کلثوم کے مہمان تھے، افطار کے وقت آپ نے تین لقمہ غذا تناول فرمائی اور پھر عبادت میں مشغول ہو گئے اور شام سے صبح تک بہت ہی مضطرب اور بے چین تھے۔ کبھی آسمان کی طرف دیکھتے اور ستاروں کی گردش کو دیکھتے، اور طلوع فجر جتنا نزدیک ہوتا اضطراب اور بے چینی میں اتنا ہی اضافہ ہوتا تھا اور فرماتے تھے: خدا کی قسم، نہ میں جھوٹ بول رہا ہوں اور نہ جس نے مجھے خبر دی ہے اس نے جھوٹ کہا ہے یہی وہ رات ہے کہ جس میں مجھے شہادت کا وعدہ دیا گیا ہے۔^[۲]

یہ وعدہ پیغمبر نے آپ کو دیا تھا۔ علیؑ خود نقل کرتے ہیں کہ پیغمبر نے رمضان المبارک کی اہمیت و فضیلت کے بارے میں جو خطبہ ارشاد فرمایا اور پھر آخری خطبہ میں رونے لگے میں نے عرض کیا یا رسول خدا صلی اللہ علیہ وسلم! آپ کیوں رورہے ہیں؟ تو آپ نے فرمایا: اس مہینے میں جو تمہارے ساتھ پیش آئے گا اسی کے بارے میں رورہا ہوں:

كَأَنَّيْ بِكَ وَأَنْتَ تَصَلِّي لِرَبِّكَ وَقَدْ أَنْبَعْتَ الْأُولِينَ وَالْآخِرِينَ شَقِيْقٌ

عَاقِرٌ نَاقَةٌ ثَمُوْدٌ فَصَصَرَبَكَ صَرَبَةً عَلَيَّ فَرَّقَكَ فَخَضَّبَ مِنْهُ الْحَيَاتُكَ^[۳]

یعنی گویا میں دیکھ رہا ہوں کہ تم نماز میں مشغول ہو اور دنیا کا سب سے شقی اور بد بخت ترین آدمی ناقہٴ ثمود کے مارنے کی طرح کھڑا ہوگا اور تمہارے سر پر ضربت مارے گا اور تمہاری داڑھی کو خون سے رنگین کرے گا۔

بالآخر کرب اور بے چینی کی رات ختم ہوئی اور علیؑ سحر کی تاریکی میں نماز صبح ادا کرنے کے لئے مسجد کی طرف گئے چلے، گھر میں جو مرغابیاں پلٹی تھیں انہوں نے راستہ روکا اور لباس سے لپٹ گئیں۔ بعض لوگوں نے چاہا کہ ان سب کو دور کر دیں مگر آپ نے فرمایا:

[۱] ارشاد: ص ۱۵۱۔ روضۃ الواعظین: ج ۱ ص ۱۶۴۔ کشف الغم: ج ۱ ص ۵۸۱۔

[۲] روضۃ الواعظین: ج ۱ ص ۱۶۴۔

[۳] عیون اخبار الرضا: ج ۱ ص ۲۹۷ (مطبوعہ قم)۔

دَعَوْهُنَّ فَأَتَيْنَهُنَّ صَوَائِحُ تَتَّبَعُهَا نَوَائِحُ

یعنی انہیں ان کے حال پر چھوڑ دو کہ وہ فریاد کر رہی ہیں اور اس کے بعد مسلسل نوحہ وبکا کریں گی۔ [۱]

امام حسن علیہ السلام نے کہا: بابا: یہ کیسا فال بد بیان کر رہے ہیں؟ فرمایا: اے بیٹا! یہ فال بد نہیں کہہ رہا

ہوں میرا دل کہہ رہا ہے کہ میں قتل کیا جاؤں گا [۲]

ام کلثوم امام کی گفتگو سن کر مضطرب ہو گئیں اور عرض کیا کہ حکم دے دیجئے کہ جعدہ مسجد میں جائیں اور

نماز جماعت پڑھائیں۔

حضرت نے فرمایا: قضائے الہی سے بھاگا نہیں جاسکتا پھر آپ نے کمر کے پٹکے کو مضبوطی سے

باندھا، اور یہ دو شعر پڑھتے ہوئے مسجد کی طرف روانہ ہو گئے:

أَشْدُّ دَحِيَا زِيْمِكَ لِلْمَوْتِ

فَإِنَّ الْمَوْتَ لَا قِيَا

وَلَا تَجْزَعُ مِنَ الْمَوْتِ

إِذَا حَلَّ بِوَادِيكَ [۳]

اپنی کمر کو موت کے لئے محکم باندھ لو کیونکہ موت تم سے ضرور ملاقات کرے گی اور جب موت تمہارا

قریب آئے تو اس سے فریاد و چیخ و پکار نہ کرو۔

امام مسجد میں داخل ہوئے اور نماز کے لئے کھڑے ہوئے اور تکبیرۃ الاحرام اور پھر قرأت کے بعد

سجدے میں گئے۔ اس وقت ابن ماجہ نے زہر میں بھیجی ہوئی تلوار آپ کے سر مبارک پر ماری اس حال میں کہ

بلند آواز سے کہہ رہا تھا: اللَّهُ الْحَكَمُ لِأَنَّكَ يَا عَلِيَّ - اتفاق سے یہ ضربت بھی اسی جگہ لگی جہاں پہلے عمرو بن

[۱] تاریخ یعقوبی: ج ۲، ص ۲۱۲ - ارشاد: ص ۶۵۲ - روضة الوعظین: ج ۱، ص ۱۶۵ - مروج الذهب ج ۲، ص ۴۲۵ -

[۲] كشف الغمہ: ج ۱، ص ۵۸ -

[۳] - مروج الذهب: ج ۲، ص ۴۲۹ - مقاتل الطالبین ص ۳۱ -

عبدود نے تلوار ماری تھی، [۱] آپ کا سر مبارک پیشانی تک پارہ ہو گیا۔

مرحوم شیخ طوسی نے اپنی کتاب امالی میں ایک حدیث امام رضا علیہ السلام سے اور آپ نے اپنے والد گرامی سے انہوں نے اپنے آباء طاہرین سے اور انہوں نے امام زین العابدین سے نقل کیا ہے:

جب امام سجدے میں تھے تو ابن ماجم نے آپ کے سر اقدس پر تلوار سے ضربت لگائی [۲] شیعوں کے مشہور و معروف مفسر ابوالفتوح رازی اپنی تفسیر میں نقل کرتے ہیں کہ جب ابن ماجم نے ضربت ماری اس وقت حضرت علی علیہ السلام پہلی رکعت میں تھے اور آپ نے سورہ انبیاء کی ۱۱ آیتیں تلاوت کی تھیں۔ [۳]

اہل سنت کے مشہور عالم سبط ابن جوزی لکھتے ہیں جس وقت امام علیہ السلام محراب عبادت میں آئے تو چند لوگوں نے ان پر حملہ کیا اور ابن ماجم نے آپ کے سر پر ضربت ماری [۴] فوراً اپنے ساتھیوں کے ساتھ بھاگ گیا۔

علی علیہ السلام کے سر سے محراب میں خون جاری ہو گیا اور آپ کی داڑھی کو رنگین کر دیا۔ اس وقت حضرت نے فرمایا: 'فُزْتُ وَرَبِّ الْكَعْبَةِ'، رب کعبہ کی قسم میں کامیاب ہو گیا۔ پھر اس آیت کی تلاوت فرمائی۔

مِنْهَا حَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى [۵]

جب علی علیہ السلام کے سر پر ضربت لگی تو فریاد بلند کی: اسے پکڑ لو، لوگ ابن ماجم کو پکڑنے کے لئے دوڑے اور کوئی بھی اس کے قریب نہیں جاتا تھا مگر یہ کہ اس کو اپنی تلوار سے مارتا تھا پھر قسم بن عباس آگے بڑھے اور اسے اپنی اٹھا کر زمین پر پٹخ دیا جب اسے علی علیہ السلام کے پاس لے کر آئے تو حضرت نے کہا ابن ماجم؟ اس نے کہا، ہاں۔ جب حضرت نے اپنے قاتل کو پہچانا اپنے فرزند وقت امام حسن علیہ السلام سے فرمایا:

[۱] کشف الغمہ ج ۱ ص ۵۸۴۔

[۲] بحار الانوار ج ۹ ص ۶۵۰ بحوالہ امالی (مطبوعہ قدیم)

[۳] تفسیر ابوالفتوح رازی ج ۴ ص ۴۲۵۔

[۴] تذکرۃ الخواص ص ۱۷۷ (مطبوعہ نجف)۔

[۵] سورۃ طہ آیت ۵۵۔ ہم نے تم لوگوں کو مٹی سے پیدا کیا اور پھر اسی میں واپس کر دیں گے اور پھر دوبارہ اسی میں سے تم کو اٹھائیں گے۔

اپنے دشمن کا خیال رکھے، اس کا شکم سیر کرو اور اسکی رسیوں کو مضبوط باندھ دو، اگر میں مر گیا تو اسے میرے پاس بھیج دینا تاکہ خدا کے پاس اس سے احتجاج کروں اور اگر زندہ بچ گیا تو اسے بخش دوں گا یا اپنا قصاص لوں گا۔ [۱]

حسین شریفین علیہ السلام نے بنی ہاشم کے ہمراہ علی علیہ السلام کو کابل میں رکھا اور گھر لے گئے۔ پھر دوبارہ ابن ماجم کو آپ کے پاس لائے، امام نے اسے دیکھا اور فرمایا: اگر میں مر گیا تو اسے قتل کر دینا جس طرح اس نے مجھے قتل کیا ہے اور اگر میں بچ گیا تو پھر میں دیکھوں گا کہ اس کے بارے میں میرا کیا نظریہ ہے، ابن ماجم نے کہا: میں نے اس تلوار کو ایک ہزار درہم میں خریدا ہے اور ایک ہزار درہم کے زہر میں اسے بچھایا ہے اس نے میرے ساتھ خیانت کی تو خدا اسے نابود کر دے۔ [۲]

ام کلثوم نے اس سے کہا: اے دشمنِ خدا تو نے امیر المؤمنین کو قتل کر دیا؟ اس ملعون نے کہا: امیر المؤمنین کو قتل نہیں کیا ہے بلکہ تمہارے باپ کو قتل کیا ہے۔

ام کلثوم نے کہا: امید ہے کہ انشاء اللہ حضرت کو اس زخم سے شفا ملے گی۔ ابن ماجم نے بے حیائی سے کہا: میں دیکھ رہا ہوں کہ تم ان پر رُوگی واللہ میں نے ایسی ضربت ماری ہے کہ اگر اسے اہل زمین پر تقسیم کریں تو سب ہلاک ہو جائیں گے۔

حضرت کے لئے تھوڑا سا دودھ لایا گیا آپ نے تھوڑا سا دودھ پیا اور فرمایا: اپنے قیدی کو بھی اس دودھ سے تھوڑا سا دے دو اور اسے اذیت نہ دو۔

جس وقت امام کو ضربت لگی اس وقت کوفہ کے تمام طبیب آپ کے پاس جمع ہو گئے۔ ان لوگوں کے درمیان سب سے ماہر اشیر بن عمرو تھا جو زخموں کا علاج کرتا تھا۔ جب اس نے زخم دیکھا تو حکم دیا کہ گوسفند کا پھیپھڑا جو ابھی گرم ہو (تازہ ہو) لایا جائے اور پھر اس نے پھیپھڑے میں سے ایک رگ نکالی اور زخم پر رکھا اور جب اسے باہر نکالا تو کہا: یا علی! اپنی وصیتیں بیان کیجئے، کیونکہ ضربت کا زخم دماغ تک پہنچ گیا ہے علاج سے

[۱] تاریخ یعقوبی ج ۲، ص ۲۱۲۔

[۲] کشف الغمہ ج ۱، ص ۵۸۶۔ تاریخ یعقوبی: ج ۶، ص ۱۸۵۔

کوئی فائدہ نہیں ہے اس وقت امام علیؑ نے کاغذ اور دوات منگایا اور اپنی وصیت میں اپنے دونوں بیٹوں حسن و حسین کو مخاطب کرتے ہوئے لکھا یہ وصیت اگرچہ حسین سے کی ہے مگر حقیقت میں یہ تمام انسانوں کے لئے رہتی دنیا تک ہے۔ اس وصیت کو بعض محدثین اور مورخین نے جو سید رضی سے پہلے اور ان کے بعد میں گزرے ہیں سند کے ساتھ نقل کیا ہے۔^[۱] لیکن اصل وصیت اس سے زیادہ ہے جسے مرحوم سید رضی نے نچ البلاغہ میں تحریر کیا ہے۔ اس میں سے کچھ حصہ تحریر کر رہے ہیں:

أوصيكمما بتقوى الله وأن لا تتبعيا الدنيا وإن بغتكمما ولا تأسفا على شيء مما
زوي عنكمما وقولا بالحق وأعمالا للأجر وكونا للظالم خصما وللمظلوم عوناً.

میں تم دونوں کو وصیت کرتا ہوں کہ تقوائے الہی اختیار کئے رہنا اور دنیا تمہاری کتنی ہی طلب گار ہو تم دنیا کے طلب گار نہ بننا اور دنیا کی جس چیز سے تمہیں محروم کر دیا جائے اس کا غم نہ کھانا، جو کہو حق کی حمایت میں کہو اور جو عمل کرو اجر الہی کیلئے کرو، ظالم کے مخالف اور مظلوم کے مددگار رہو۔

أوصيكمما وجميع ولدائي وأهلي ومن بلغه كتابي بتقوى الله ونظم أمركم و
صلاح ذات بينكم، فإني سمعتُ جدَّكم صلى الله عليه وآله وسلم يقول
صلاح ذات البين أفضل من عامة الصلاة والصيام.

میں تم دونوں کو اور اپنی تمام اولاد کو اور اپنے کنبہ کو اور جس کے پاس بھی یہ میری تحریر پہنچے وصیت کرتا ہوں کہ اللہ کا تقویٰ اختیار کریں، اپنے ہر کام میں نظم (وضبط) کا خیال رکھیں اور باہمی تعلقات درست رکھیں کیونکہ میں نے تمہارے نانا حضرت محمد مصطفیٰ ﷺ کو ارشاد فرماتے ہوئے سنا ہے کہ لوگوں کے درمیان اصلاح کرنا ایک سال نماز روزے سے افضل ہے۔

الله في الايتام فلا تغبوا أفواههم ولا يضيعوا بحضرتكم والله الله في
جيرانكم فإيهم وصية نبيكم - ما زال يوصي بهم حتى ظننا أنه سيورثهم

[۱] ابو حاتم سجستانی، المعرون والوصايا: ص ۱۴۹- تاریخ طبری ج ۶ ص ۸۵- تحف العقول: ص ۱۹۷- من لامحضره الفقيه: ج ۴

ص ۱۴۱- کافی: ج ۷: ص ۵۱- مروج الذهب (ج ۲) ص ۴۲۵ میں اس کا کچھ حصہ نقل کیا گیا ہے۔ مقابل الطالبین: ص ۳۸

دیکھو! یتیموں کے بارے میں اللہ کو یاد رکھو ایسا نہ ہو کہ انہیں فاتحہ کرنا پڑا یا ورنہ ایسا ہونے پائے کہ وہ تمہارے سامنے (کسمپری کی حالت میں) ضائع ہو جائیں اور خدا سے ڈرتے ہوئے اپنے پڑوسیوں (کے حقوق) کا خیال رکھنا، کیونکہ وہ تمہارے نبی کی وصیت (کے مصداق) ہیں، آپ برابر ان کے بارے میں وصیت و نصیحت فرماتے رہے یہاں تک کہ ہمیں گمان ہوا کہ آپ انہیں حق وراثت بھی عطا کرنے والے ہیں۔

وَاللّٰهُ اَللّٰهُ فِي الْقُرْآنِ لَا يَسْبِقُكُمْ بِالْعَمَلِ بِهِ غَيْرُكُمْ. وَاللّٰهُ اَللّٰهُ فِي الصَّلَاةِ فَاَتَمَّهَا
عَمُوْدُ دِيْنِكُمْ. وَاللّٰهُ اَللّٰهُ فِي بَيْتِ رَبِّكُمْ لَا تَخْلُوْهُ مَا بَقِيْتُمْ فَاِنَّهٗ اِنْ تُرِكَ لَكُمْ
تُنَاطَرُوْا۔

اور دیکھو قرآن کے بارے میں خدا کو نہ بھولنا، ایسا نہ ہو کہ اور لوگ اس (کے احکام) پر عمل کرنے میں تم سے آگے نکل جائیں۔ نماز کے بارے میں اللہ سے ڈرتے رہو کیونکہ یہ تمہارے دین کا ستون ہے۔ اور خدا اپنے پروردگار کے گھر کو جب تک جیتے رہو خالی نہ چھوڑنا کیونکہ اگر اسے چھوڑ دیا گیا تو تمہیں مہلت نہیں ملے گی اور بلا میں گرفتار ہو جاؤ گے۔

وَاللّٰهُ اَللّٰهُ فِي الْجِهَادِ بِأَمْرِ الْكُفْرِ وَانْفِسِكُمْ وَالسَّنْتَ كُمْ فِي سَبِيلِ اللّٰهِ وَعَلَيْكُمْ
بِالتَّوَاضُعِ وَالتَّبَادُلِ وَآيَاكُمْ وَالتَّدَابُرِ وَالتَّقَاطِعِ لَا تَتْرُكُوا الْأُمْرَ بِالْمَعْرُوفِ
وَالْيَهْمِي عَنِ الْمُنْكَرِ فَيَوْلِي عَلَيْكُمْ شَرَّ أَرْكُمُ ثُمَّ تَدْعُونَ فَلَا يُسْتَجَابُ لَكُمْ

اور خدا کی راہ میں مال، جان اور زبان سے جہاد کرنے کے بارے میں خدا کو یاد رکھنا۔ باہمی تعلقات کو استوار رکھنا اور آپس کی داد و دہش میں فرق نہ آنے دینا اور خبردار نہ ایک دوسرے سے پیٹھ پھیرنا، نہ ایک دوسرے سے الگ رہنا۔ امر بالمعروف اور نہی عن المنکر کو ترک نہ کرنا ورنہ بدکردار لوگ تم پر مسلط کر دیئے جائیں گے پھر دعائیں بھی مانگو گے تو قبول نہ ہوگی۔

پھر ارشاد فرمایا:

اے اولادِ عبدالمطلب! خبردار ایسا ہرگز نہ ہونے پائے کہ (میرے قتل کا بدلہ لینے کے لئے) تم مسلمانوں کے خون سے ہولی کھینے لگو اور امیر المومنین قتل کر دیئے گئے

..... أَلَا تَتَّقُلْنَ بَنِي الْأَقَاتِلِ. أَنْظُرُوا إِذَا أَنْامْتُمْ مِنْ ضَرْبَتِهِ هَذِهِ فَاصْرِبُوهُ

ضَرْبَةً بِضَرْبَةٍ. وَلَا تُمَثِّلُوا بِالرَّجُلِ فَإِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَآلِهِ

وَسَلَّمَ، يَقُولُ يَا كُمْ وَالْمُثَلَّةَ وَلَوْ بِالْكَلْبِ الْعَقُورِ. [۱]

یاد رہے کہ میرے قصاص کے طور پر صرف میرے قاتل کو ہی قتل کرنا، اس کی ضربت سے اگر میری موت واقع ہو جائے تو قاتل کو ایک ضربت کے بدلے ایک ہی ضربت لگانا اور (دیکھو) اس شخص کی لاش مثلہ نہ کی جائے (ناک، کان اور اس کے دوسرے اعضاء نہ کاٹے جائیں) کیونکہ میں نے رسول خدا ﷺ کو فرماتے ہوئے سنا ہے کہ خبردار کسی کی لاش کو مثلہ نہ کرنا اگر چہ کاٹنے والا کتا ہی کیوں نہ ہو۔

امامؑ کے بیٹے خاموش بیٹھے ہوئے تھے، اس حال میں بابا کا غم ان کے پورے وجود پر چھایا ہوا اور حضرت کی دلکش اور روح پرور گفتگو کو سن رہے تھے، امامؑ پر وصیت کرتے کرتے غشی طاری ہو گئی اور جب دوبارہ آنکھ کھولی تو فرمایا: اے حسن! میں تم سے کچھ بات کرنا چاہتا ہوں، آج کی رات میری عمر کی آخری رات ہے، جب میرا انتقال ہو جائے تو مجھے اپنے ہاتھوں سے غسل دینا اور کفن پہنانا اور تم خود میرے کفن و دفن کا انتظام کرنا اور میری نماز جنازہ پڑھانا اور رات کی تاریکی میں شہر کوفہ سے دور پوشیدہ طور پر مجھے دفن کرنا تاکہ کسی کو اس کی خبر نہ ہونے پائے۔

علیؑ دودن زندہ تھے اور ۲۱ رمضان شب جمعہ کو (۴۰ ہجری کے ماہ رمضان کی اکیسویں تاریخ کی شب میں) ۶۳ سال کی عمر میں شہید ہو گئے۔ آپ کے فرزند امام حسنؑ نے آپ کو اپنے ہاتھ سے غسل دیا اور نماز جنازہ پڑھائی اور نماز میں سات تکبیریں کہیں اور پھر فرمایا اما انہما آلا تکبیر علی احد بعدہ یعنی جان لو کہ علیؑ کے جنازہ کے بعد کسی بھی شخص کے جنازے پر سات تکبیریں نہیں کہی جائیں گی، علیؑ کوفہ میں غری (موجودہ نجف اشرف) نامی جگہ دفن ہوئے، آپ کی خلافت کا زمانہ چار سال اور دس مہینے تھا۔ [۲]

[۱] نوح البلاغ مکتوب نمبر ۷۷۔

[۲] مناقب آل ابی طالب: ج ۳، ص ۳۱۳۔ تذکرۃ الخواص: ص ۱۱۲۔ تاریخ یعقوبی: ج ۲، ص ۲۱۳۔

حضرت علیؑ کا غم

امام کی شہادت کے بعد حسن بن علیؑ نے خطبہ ارشاد فرمایا اور خدا کی حمد و ثنا اور پیغمبر خدا صلی اللہ علیہ وسلم پر درود بھیجنے کے بعد فرمایا:

أَلَا إِنَّهُ قَدْ مَضَىٰ فِي هَذِهِ اللَّيْلَةِ رَجُلٌ لَمْ يَدْرُكُهُ الْأُولُونَ وَلَنْ يَرِي مِثْلَهُ إِلَّا
خُرُونٌ. مَنْ كَانَ يِقَاتِلُ وَجَبْرَائِيلَ عَنِ يَمِينِهِ وَمِيكَائِيلَ عَنِ شِمَالِهِ وَاللَّهُ لَقَدْ تَوَلَّى
فِي فِي اللَّيْلَةِ الَّتِي قَبِضَ فِيهَا مُوسَىٰ بْنُ عَمْرَانَ وَرَفَعَ فِيهَا عِيسَىٰ بْنَ مَرْيَمَ وَأَنْزَلَ
الْقُرْآنَ. إِلَّا وَانَّهُ مَا خَلْفَ صَفْرَاءَ وَلَا بَيْضَاءَ إِلَّا سَبْعُمِائَةِ دَرْهَمٍ فَضَّلْتُ مِنْ
عَطَائِهِ أَرَادَانِ يَبْتَاعُ بِهَا خَادِمًا لِأَهْلِهِ ۝۱

آج کی رات وہ شخص (اس دنیا سے) گزر گیا جس کی حقیقت تک پہلے والے بھی نہ پہنچے تھے اور آئندہ آنے والے بھی ہرگز اس کے جیسا نہیں دیکھ پائیں گے، یہ وہ شخص تھا کہ جب بھی جنگ کرتا تھا تو اس کے داہنی طرف جبرائیل اور بائیں طرف میکائیل رہتے تھے۔ خدا کی قسم اسی رات آپ کی شہادت ہوئی جس رات میں موسیٰ بن عمران کی وفات ہوئی تھی اور عیسیٰ بن مریم آسمان پر اٹھائے گئے تھے اور قرآن نازل ہوا تھا اور جان لو کہ اس نے زروسیم (مال) نہیں چھوڑے ہیں مگر سات سو درہم جو ان کے حساب میں بچا ہوا تھا اور اس سے آپ اپنے گھر کے لئے ایک خادم خریدنا چاہے تھے۔

پھر عققاع بن زرارہ اٹھے اور کہا:

رَضَوْنَا لِلَّهِ عَلَيْكَ يَا أَمِيرَ الْمُؤْمِنِينَ ۝۲ فَوَاللَّهِ لَقَدْ كَانَتْ حَيَاتُكَ مِفْتَاحَ خَيْرٍ،
وَلَوْ أَنَّ النَّاسَ قَبِلُوا لَكَ مَا لَوْ أَنَّ مِنْ فَوْقَهُمْ وَمَنْ تَحْتَهُمْ وَلَكِنَّهُمْ غَمَطُوا
النَّعْمَةَ وَأَثَرُوا الدُّنْيَا عَلَى الْآخِرَةِ. ۝۳

۱ تاریخ یعقوبی ج ۲، ص ۲۱۳۔

۲ تاریخ یعقوبی ج ۲، ص ۲۱۳۔

اے میرا مومنین ﷺ آپ پر خدا کی رحمتیں اور برکتیں ہوں، خدا کی قسم آپ کی زندگی ہر اچھائی کی کنجی تھی اگر لوگ آپ کو مانتے تو اپنے سروں کے اوپر سے اور پاؤں کے نیچے سے کھاتے اور خدا کی نعمتیں ان کے شامل حال ہوتیں، لیکن ان لوگوں نے نعمت کی ناشکری کی اور دنیا کو آخرت پر ترجیح دی۔

ابوالاسود دؤلی نے حضرت علی ﷺ کی شہادت یہ مرثیہ کہا ہے:

ألا	البلغ	معاویة	بن	حرب
فلا	قرت	عیون		الشامتینا
أنی	شھر	الصیام		فجعتونا
بنخیر	الناس	طرا		اجمعینا؟
تقتلم	خیر	من	رکب	المطایا
وذللھا	ومن		رکب	السفینا
ومن	لبس	التعال	من	حذاھا
ومن	قرء	المشانی	و	المسینا
اذاستقبلت	وجه	ابی		حسین
رایت	النور	فوق		التاظیرینا
لقد	علمت	قریش	حیث	کانت
بانک	خیر	هم	حسابو	دینا ^[۱]

معاویہ بن حرب سے کہو کہ شہادت کرنے والوں کی آنکھیں روشن نہ ہوں، تم نے رمضان کے مقدس مہینے میں ہمیں تمام لوگوں سے افضل شخص کے سوگ میں بٹھا دیا؟ تم ایسے بہترین انسان کو قتل کر دیا، تم جو سوار یوں پر سوار ہو اور انہیں مسخر کیا، وہ بہترین شخص جس نے پیر میں نعلین پہنی اور بہترین شخص جس نے آیات

[۱] مروج الذهب: ج ۲، ص ۴۲۸۔ تاریخ طبری: ج ۴، ص ۱۱۶۔ کامل ابن اثیر: ج ۳، ص ۳۹۴۔ افغانی: ج ۱۱، ص ۱۲۲۔ مقاتل الطالبین: ص ۴۳۔ میں ابولفرج اصفہانی نے ان اشعار کی جو ۲۱ بیت کا مرثیہ ہے لشم بنت الاسود کی طرف نسبت دی ہے۔

مثانی اور قرآن کو پڑھا، اگر تم حسین کے بابا کے چہرے کو دیکھو تو اس کی روشنی و نورانیت کا مشاہدہ کرو گے جو تمہارا دم دیکھنے والوں کے اوپر پرتو افگن ہے، اے علی! قریش جہاں بھی ہوں انہیں اس بات کا علم ہے کہ آپ حسب و نسب اور دین میں ان لوگوں سے بہتر ہیں۔

جن جن لوگوں نے امام کی شان میں مرثیہ کہا انہیں میں سے صعصعہ بن صوحان بھی ہیں جو بلاغت اور حاضر جوابی میں مشہور تھے۔ انہوں نے امیر المؤمنین علیہ السلام کے غم میں کہا: اے امیر المؤمنین! میرے ماں باپ آپ پر قربان اور آپ کو مبارک ہوں (الہی کرامتیں) طاہر الولادۃ، صابر اور مجاہد تھے، جو تمنا رکھتے تھے آپ نے اسے حاصل کر لیا اور خدا سے بہترین معاملہ کیا اور اس کی بارگاہ میں چلے گئے اور اس نے آپ کو خوشی سے قبول کیا اور آپ پر ملائکہ نازل ہوئے اور حضرت پیغمبر صلی اللہ علیہ وسلم کے جوار میں سکونت اختیار کی اور خداوند عالم نے آپ کو ان کا جوار عطا کیا اور آپ کو اس منزل پر فائز کیا جس پر پیغمبر صلی اللہ علیہ وسلم فائز تھے اور اپنے جام سے سیراب کیا۔

اپنے خدا سے (کہ جس نے آپ کی پیروی کرنے کا ہم پر احسان کیا اور توفیق عطا کی کہ آپ کے بتائے ہوئے طریقوں پر عمل کریں اور آپ کے دوستوں کے دوست رہیں اور آپ کے دشمنوں کے دشمن رہیں) دعا کرتے ہیں کہ ہم لوگوں کو آپ کے ساتھ محسوس کرے کیونکہ آپ اس منزل پر پہنچے ہیں کہ آپ سے پہلے کوئی اس منزل پر نہیں پہنچا اور ایسا مرتبہ آپ کو ملا ہے کہ آپ سے پہلے یہ مرتبہ کسی کو نہیں ملا، آپ نے خدا کی راہ میں پیغمبر صلی اللہ علیہ وسلم کے ہمراہ بہترین صورت سے جہاد کیا اور دین خدا کو مستحکم کیا اور سنت پیغمبر کو استحکام بخشا اور فتنہ و فساد کو ختم کر دیا اور آپ کی وجہ سے اسلام پایدار (ذی مرتبہ) ہو گیا اور دین آپ کی وجہ سے منظم ہو گیا اور ایسے فضائل آپ کو ملے جو آپ کے علاوہ کسی کو نہ ملے، سب سے پہلے پیغمبر کی دعوت کو قبول کیا اور ان کی اطاعت و پیروی کو ہر چیز پر مقدم کیا اور ان کی مدد کرنے میں سب سے آگے رہے اور اپنی جان پر کھیل کر خدا کی راہ میں جہاد کیا اور اپنی تلوار کو ان کی مدد کرنے کے لئے نیام سے باہر نکالا اور بڑے سے بڑے ستمگر کو آپ نے شکست دیدی اور ہر کافر آپ کے ہاتھوں ذلیل و خوار ہوا، کفر و شرک اور ظلم کو آپ نے جڑ سے اُکھاڑ دیا اور گمراہوں اور نافرمانوں کو ہلاک کر دیا۔ پس مبارک ہو آپ کو اے امیر المؤمنین کہ خدا نے آپ کو ایسے فضائل و

کمالات نصیب کئے۔ آپ پیغمبر کے سب سے زیادہ قریب تھے اور سب سے پہلے ایمان لائے اور علم و فہم میں سب سے اعلیٰ اور یقین میں کامل تر اور تمام لوگوں سے زیادہ بہادر اور دلیر اور اسلام میں آپ کے کارنامے تمام لوگوں سے زیادہ ہیں۔

خداوند عالم ہم لوگوں کو آپ کے اجر سے محروم نہ کرے، کیونکہ آپ خیر و خیرات کی کنجی تھے برائیوں لیکن آپ کی شہادت کی وجہ سے برائیوں کے دروازے ہماری طرف کھل گئے اور نیکیوں کے دروازے بند ہو گئے۔ اگر لوگ آپ کی باتوں کو سنتے تو نیکیاں ان کے سروں کے اوپر سے اور ان کے پاؤں کے نیچے سے جاری ہوتیں لیکن افسوس کہ لوگوں نے دنیا کو آخرت پر ترجیح دی۔

خوارج اور دوسرے دشمنان اسلام، ابن ملجم کے اس ہولناک ستم پر بہت خوش ہوئے اور اس کے کام کی تعریف و تجئید کی۔ خوارج میں سے ایک شخص عمران بن حطان وقاشی نے ابن قثم کے بارے میں کہا:

ياضربة من تقى ما اردد بها

الا ليلبلغ من ذى العرش رضوانا

انى لا ذكره يوماً فأحسبه

اوفى البرية عند الله ميذاً

ایک پرہیزگاری کتنی بہترین ضربت ہے کہ جس کا مقصد رضوان الہی تک پہنچنے کے علاوہ کچھ نہ تھا، میں جب اس کو یاد کرتا ہوں تو خیال کرتا ہوں کہ خدا کے نزدیک اس کے ترازو کا پلہ تمام چیزوں سے زیادہ بھاری ہے۔ قاضی ابوطیب طاہر بن عبداللہ شافعی نے اس کے جواب میں یہ اشعار کہے:

ياضربة من شقي ما آراد بها
 اني لا ذكراً يوماً فالعنه
 عليه ثم عليه الدهر متصلاً
 فانتم امن كلاب النار جاء به
 الا ليهدم للاسلام اركاناً
 والعن عمراناً وحقاناً
 لعائن الله اسراراً واعلاناً
 نص الشريعة برهاناً وتبياناً^[1]

اس شقی کی کیسی تباہ کن ضربت تھی کہ جس کا دین کے ستونوں کو ڈھانے کے علاوہ کوئی مقصد نہ تھا، میں جس دن اس کو یاد کرتا ہوں تو اس پر اور عمران و حطان پر ایک دنیا لعنت بھیجتا ہوں۔ اس پر خداوند عالم کی پوشیدہ اور ظاہری طور پر بے شمار لعنتیں ہوں اور تم دونوں دوزخ کے کتے ہو کہ اس پر شریعت کی نص شاہد و گواہ۔ اس طرح سے ایک عظیم المرتبت انسان کی نوارنی اور معنوی زندگی جس کی ولادت کعبہ میں اور شہادت مسجد میں ہوئی، ختم ہوگئی۔ وہ انسان کہ پیغمبر اسلام ﷺ کے بعد جس کی مثال نہ دنیائے دیکھی اور نہ دیکھ پائے گی۔ نہ جہاد اور ایثار میں اس کا کوئی نظیر تھا نہ اس کائنات کے اسرار و رموز اور علم میں اس کی کوئی مثال تھی اور نہ دوسرے ہی فضائل میں کوئی آپ جیسا تھا یہاں تک کہ آپ کا وجود شریف، ایسے متضاد فضائل کا مجموعہ تھا کہ کسی بھی شخص کے اندر وہ تمام تمام فضائل جمع نہیں ہو سکتے:

جمعت في صفاتك الاضداد
 فلهذا عزت لك الانداد
 زاهداً حاكماً حلیم شجاع

[1] مروج الذهب: ج ۲ ص ۴۲۷۔ عمران بن حطان کے ان دونوں شعروں کے جواب میں بہت سے دوسرے اشعار بھی کہے گئے ہیں، مسعودی نے اپنی کتاب میں جن کا ذکر کیا ہے۔

فاتک ناسک فقیر جواد

تمام متضاد اور مختلف صفات آپ کے اندر جمع تھے اسی وجہ سے آپ کا کوئی نظیر نہ مل سکا۔ آپ زاہد، حاکم حلیم و بردباد، بہادر، عابد، جری، خالی ہاتھ، سخی اور جواد (ایثار کرنے والے) تھے۔

مؤلف اسی جگہ پر اپنی بات کو نہایت شرمندگی کے ساتھ ختم کر رہا ہے یہ بھی جانتا ہے کہ مولائے معقیان حضرت امیر المؤمنین علیہ السلام کے ملکوتی فضائل و کمالات کی ایک جھلک بھی نہیں پیش کر سکا ہے لیکن اس بات پر خوش ہے کہ اس نے اپنے وظیفے پر عمل کیا ہے اور ایک معمولی اور بے وقعت دھاگہ اپنے ہاتھ میں لئے ہوئے یوسف کے خریداروں کی فہرست میں شامل ہو گیا ہے۔ شاید یہ ایک دن اس کی شفاعت کا ذریعہ ہو جائے۔

تمت بحمد اللہ

والصلاة والسلام على المصطفى

واله المجتبی

ISLAMICMOBILITY.COM

IN THE AGE OF INFORMATION
IGNORANCE IS A CHOICE

"Wisdom is the lost property of the Believer,

let him claim it wherever he finds it"

Imam Ali (as)